

وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ ۗ



الصَّحِيفَةُ الصَّحِيحَةُ

www.KitaboSunnat.com

المعروف

صحيفة سہما بن مندبہ

سیدنا ابوہریرہ رضی اللہ عنہ سے مروی احادیث نبویہ جو انہوں نے اپنے شاگرد سہما بن مندبہ (متوفی ۱۳۲ھ) کو لکھوائی تھیں

ترجمہ و شرح

حافظ عبداللہ شمیم

تفہیم، تخریج و اضافہ

حافظ حامد محمود انصاری



انصار السنہ پبلیشنگ کیشنز لاہور



بِسْمِ اللّٰهِ الرَّحْمٰنِ الرَّحِیْمِ

*** توجہ فرمائیں! ***

کتاب وسنت ڈاٹ کام پر دستیاب تمام الیکٹرانک کتب.....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ

لوڈ (UPLOAD) کی جاتی ہیں۔

متعلقہ ناشرین کی اجازت کے ساتھ پیش کی گئی ہیں۔

دعوتی مقاصد کی خاطر ڈاؤن لوڈ، پرنٹ، فوٹو کاپی اور الیکٹرانک ذرائع سے محض مندرجات کی

نشر و اشاعت کی مکمل اجازت ہے۔

*** تنبیہ ***

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

اسلامی تعلیمات پر مشتمل کتب متعلقہ ناشرین سے خرید کر
تبلیغ دین کی کاوشوں میں بھرپور شرکت اختیار کریں

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں

ٹیم کتاب وسنت ڈاٹ کام

webmaster@kitabosunnat.com

www.KitaboSunnat.com



الصَّحِيفَةُ الصَّحِيحَةُ

المعززة

صحيفة تمام بن منبہ

سیدنا ابوہریرہ رضی اللہ عنہ سے مروی احادیث نبویہ جو انہوں
نے اپنے شاگرد تمام بن منبہ المتوفی ۱۳۲ھ کو لکھوائی تھیں

ترجمہ و شرح

حافظ عبداللہ شمیم

تقدیم، تنسیخ و اضافہ

حافظ حامد محسنی



www.KitaboSunnat.com

انصار السنہ پبلیکیشنز لاہور



اسلامی اکادمی -۱- الفضل مارکیٹ امر دُوب کانسٹراکشنز لاہور 37357587-042

243.75
۱۴-۱۲



جملہ حقوق بحق

انصار السنۃ پبلیکیشنز

محفوظ ہیں

نام کتاب:

الصَّحِيفَةُ الصَّحِيحَةُ النَّبَوِيَّةُ
صحیفہ بہام بن منبہ

ترجمہ و شرح

حافظ عبداللہ شمیم

تقدیم، تخریج و اضافہ

حافظ حامد محمود الحضری

اہتمام: محمد رمضان محمدی محمد سلیم جلالی ناشر: ابو موسیٰ منصور احمد

اسلامی اکادمی ۱۰- الفضل مارکیٹ امرڈوب کانسٹراکٹرز لاہور 042-7357587

Dar-us-Salam

486 ATLANTIC AVE, BROOKLYN, NY 11217

TEL(718) 625-5925 FAX:(718) 625-1511

E-Mail: darussalamny@hotmail.com

Web Site: www.darussalamny.com

www.KitaboSunnat.com



نہایت مختصر

www.KitaboSunnat.com

- 19----- عرض ناشر ❀
- 25----- مقدمہ الکتاب ❀
- 64----- اجازة في رواية الحديث ❀
- 70----- امت محمدیہ علی صاحبہا الصلوٰۃ والسلام کی فضیلت ❀
- 70----- ♦ ہم تمام اُمتوں کے بعد ہونے کے باوجود قیامت میں سب سے آگے رہیں گے
- 71----- ♦ پس یہ ان کا وہ دن ہے جو ان پر فرض کیا گیا۔
- 73----- ❀ محمد ﷺ آخری نبی ہیں
- 74----- ♦ ختم نبوت کی دلیل قرآن میں مذکور ہے
- 75----- ❀ بجیل اور سخی کی تمثیل
- 77----- ❀ حضور ﷺ امت کو جہنم کی آگ سے بچاتے ہیں
- 77----- ♦ نبی کریم ﷺ کی رافت و رحمت
- 78----- ♦ فاسد عقیدہ جہنم میں لے جاتا ہے
- 80----- ❀ جنت کے درخت کا سایہ
- 82----- ❀ حسد اور پیٹھ پیچھے برائی کی ممانعت کا بیان
- 82----- ♦ بدگمانی سے بچو
- 83----- ♦ کسی کے بھاؤ پر بھاؤ نہ بڑھاؤ
- 83----- ♦ تم حسد نہ کرو
- 84----- ♦ رشک کرو
- 84----- ♦ تم نفسانیت سے ایک دوسرے سے آگے مت بڑھو
- 85----- ♦ تم ایک دوسرے سے دشمنی پیدا نہ کرو، بغض نہ رکھو
- 86----- ♦ تم ایک دوسرے سے قطع تعلق نہ کرو
- 86----- ♦ تم سب اللہ کے بندے آپس میں بھائی بھائی بن کر رہو
- 87----- ❀ جمعہ کے دن قبولیت کی گھڑی

- 90 ----- ✽ فجر اور عصر کی نمازوں کی فضیلت
- 92 ----- ✽ فرشتوں کی نمازی کے لیے دعا
- 92 ----- ✽ فرشتے تم میں سے ہر ایک شخص کے لیے رحمت کی دعا کرتے ہیں۔
- 94 ----- ✽ فرشتے دعا کرتے ہیں، اے اللہ! اس کو بخش دے، اے اللہ! اس پر رحم کر۔
- 94 ----- ✽ جب تک وہ بے وضو نہیں ہوتا۔
- 94 ----- ✽ مغفرت اور رحمت کے درمیان فرق۔
- 94 ----- ✽ حدیث سے مستنبط مسائل۔
- 96 ----- ✽ نماز میں آمین کہنے پر سابقہ گناہوں کی معافی
- 96 ----- ✽ جب تم میں سے کوئی ایک آمین کہے۔
- 97 ----- ✽ اور فرشتے آسمانوں میں آمین کہہ دیں۔
- 97 ----- ✽ پس اس طرح ایک کی آمین دوسرے کی آمین سے مل گئی۔
- 97 ----- ✽ اس شخص کے پچھلے تمام گناہ معاف کر دیے جاتے ہیں۔
- 98 ----- ✽ آمین بالجبر کا ثبوت۔
- 99 ----- ✽ قربانی کے جانور پر سواری کی اجازت
- 101 ----- ✽ کم ہنسنا اور زیادہ رونا۔
- 101 ----- ✽ جو کچھ میں جانتا ہوں وہ اگر تم بھی جان لو۔
- 102 ----- ✽ تم زیادہ روتے اور کم ہنستے۔
- 103 ----- ✽ چہرے پر مارنے کی ممانعت۔
- 106 ----- ✽ دوزخ کی آگ شدت میں دنیاوی آگ سے ۷۰ گنا زیادہ ہے۔
- 107 ----- ✽ جہنم کی ہولناکیاں۔
- 109 ----- ✽ اللہ عزوجل کی رحمت اس کے غضب پر غالب ہے۔
- 111 ----- ✽ روزہ کی فضیلت۔
- 111 ----- ✽ روزہ ڈھال ہے۔
- 112 ----- ✽ پس جب تم میں سے کوئی شخص کسی دن روزہ کی حالت میں تو وہ جہالت کی باتیں نہ کرے۔
- 112 ----- ✽ نقش کلامی وغیرہ کی ممانعت۔

- 113 ----- یقیناً میں روزہ دار ہوں ----- ♦
- 114 ----- روزہ دار کے منہ کی بومشک سے بھی زیادہ خوشبودار ہے ----- ❁
- 114 ----- قسم ہے اس ذات کی جس کے ہاتھ میں میری جان ہے ----- ♦
- 114 ----- روزہ دار کے منہ سے آنے والی بو اللہ کے نزدیک مشک کی خوشبو سے بھی زیادہ پاکیزہ اور اچھی ہے ----- ♦
- 115 ----- بندہ اپنی شہوات، اپنا کھانا اور اپنا پینا میری وجہ سے چھوڑتا ہے ----- ♦
- 115 ----- پس روزہ میرے لیے ہے ----- ♦
- 116 ----- آخرت میں دیدارِ الہی ----- ♦
- 118 ----- ایک نبی کا چیونٹیوں کو جلانا ----- ❁
- 119 ----- ان جانداروں کے قتل کی ممانعت کی حکمت ----- ♦
- 120 ----- رسول کریم ﷺ کا شوق جہاد فی سبیل اللہ ----- ❁
- 122 ----- ہر نبی کے لیے ایک دعائے مستجاب ----- ❁
- 123 ----- کسی بھی کام پر انشاء اللہ کہنا ----- ♦
- 124 ----- اللہ سے ملاقات کی چاہت ----- ❁
- 125 ----- اللہ تعالیٰ محبت کرتا ہے ----- ♦
- 127 ----- نبی کریم ﷺ کی اطاعت، اللہ کی اطاعت ہے ----- ❁
- 127 ----- جس شخص نے میری اطاعت کی، اس نے اللہ کی اطاعت کی ----- ♦
- 130 ----- قیامت کی نشانیاں ----- ❁
- 130 ----- مال کی کثرت ----- ♦
- 130 ----- علم اٹھایا جائے گا ----- ♦
- 131 ----- زمانہ قریب ہو جائے گا ----- ♦
- 131 ----- فتنے ظاہر ہوں گے ----- ♦
- 132 ----- بیوی بچوں کے فتنے سے بچنے کی تلقین ----- ♦
- 133 ----- قتل کی کثرت ہوگی ----- ♦
- 133 ----- استدلالاتِ محدثین ----- ♦
- 135 ----- قیامت کی نشانی، دو بڑی جماعتوں کی جنگ ----- ❁
- 136 ----- لڑنے والے مومن ہی رہتے ہیں، ان میں صلح کرا دو ----- ♦

- 137 ----- قیامت سے پہلے میں جھوٹے نبیوں کا ظہور ❀
- 139 ----- قیامت کی ایک نشانی، سورج کا مغرب سے طلوع ہونا ❀
- 139 ----- حتیٰ کہ سورج مغرب سے طلوع ہو جائے۔ ❀
- 141 ----- جب سورج مغرب سے طلوع ہوگا، تو سب لوگ اسے دیکھتے ہی ایمان قبول کر لیں گے۔ ❀
- 142 ----- اذان سن کر شیطان بھاگ جاتا ہے۔ ❀
- 143 ----- شیطان گوز مارتے ہوئے پشت پھیر کر بھاگ نکلتا ہے۔ ❀
- 143 ----- یہاں تک کہ جب نماز کے لیے تکبیر کہی جاتی ہے تو..... ❀
- 143 ----- تھویب کا اصل معنی..... ❀
- 144 ----- دل میں کھٹکا پیدا کرتا اور وسوسے ڈالتا ہے۔ ❀
- 145 ----- اللہ تعالیٰ کا ہاتھ بڑی سخاوت والا ہے۔ ❀
- 145 ----- اللہ تعالیٰ کا دایاں ہاتھ بھرا ہوا ہے اور مسلسل خرچ کرنے سے بھی اس میں کوئی کمی نہیں آتی۔ ❀
- 145 ----- اس کا عرش پانی پر تھا۔ ❀
- 146 ----- اس کے دوسرے ہاتھ میں اشیاء کی گرانی وارزانی کی قابلیت ہے۔ ❀
- 147 ----- اللہ تعالیٰ کا دوسرا ہاتھ..... ❀
- 148 ----- الرد علی منکر الید الیمنی الاخری..... ❀
- 149 ----- نبی کریم ﷺ سے غیر صحابی کی محبت ❀
- 151 ----- قیصر و کسریٰ کی ہلاکت کی پیشین گوئی ❀
- 152 ----- جنگ ”خُذْعَة“ ”دھوکے کا ذریعہ، وسیلہ فریب“ ہے۔ ❀
- 154 ----- نیکو کار لوگوں کے لیے جنت میں عجیب و غریب نعمتیں ❀
- 155 ----- خیالاتِ انسانی سے بالاتر نعمتیں۔ ❀
- 156 ----- کثرت سوال سے پرہیز۔ ❀
- 157 ----- گذشتہ لوگ کثرت سوال اور انبیاء کے بتائے ہوئے احکامات... ❀
- 157 ----- جب میں تمہیں کسی چیز سے منع کروں تو اس سے رُک جاؤ۔ ❀
- 158 ----- جب میں تمہیں (کسی) کام کا حکم دوں تو تم بقدر استطاعت اس پر عمل کرو۔ ❀
- 159 ----- استدلالات۔ ❀

- 162 ----- ❁ جنبی کے لیے روزے کا حکم
- 165 ----- ❖ استدالات
- 166 ----- ❁ اللہ عزوجل کے اسمائے حسنیٰ
- 166 ----- ❖ اللہ تعالیٰ کے نانوںے اسمائے حسنیٰ
- 171 ----- ❖ یقیناً وہ (ہستی باری تعالیٰ) طاق ہے اور طاق عدد کو محبوب رکھتا ہے
- 172 ----- ❁ مالدار کی بجائے غریب کو دیکھو
- 175 ----- ❁ جس برتن میں کتا منہ ڈال دے اس جھوٹے برتن کی پاکی
- 177 ----- ❁ نماز باجماعت کی تاکید اور سستی کرنے والوں کے لیے وعید شدید
- 178 ----- ❖ فوائد حدیث
- 179 ----- ❁ ایک جو تاپہن کر چلنے کی ممانعت
- 181 ----- ❁ نذر تقدیر کو نہیں مالتی، البتہ نذر ماننے سے بخیل کا مال نکالا جاتا ہے
- 182 ----- ❖ نذر کے باعث کنجوس آدمی رضا کی خاطر تھوڑا سا صدقہ کرتا ہے، جو عام حالات میں نہیں کرتا
- 182 ----- ❖ ابن آدم بذریعہ نذر کوئی ایسی چیز حاصل نہیں کر سکتا، جو اللہ نے اس کے مقدر میں نہیں لکھی
- 183 ----- ❖ وہ نذریں جن کا پورا نہ کرنا ضروری ہے
- 183 ----- ❖ نذر ماننے کی ممانعت کی وجہ کیا ہے؟
- 184 ----- ❖ نذر لغیر اللہ کی ممانعت
- 185 ----- ❖ منع پر اجماع امت
- 187 ----- ❁ انفاق فی سبیل اللہ کی برکت
- 189 ----- ❁ سیدنا عیسیٰ علیہ السلام اور ایک چور کا واقعہ
- 190 ----- ❁ رسول کریم ﷺ کو دشمن پر رعب عطا ہوا تھا
- 190 ----- ❖ رعب سے میری نصرت کی گئی
- 191 ----- ❖ اور مجھے جامعیت بھرے کلمات سے نوازا گیا ہے
- 192 ----- ❖ جوامع الکلم
- 193 ----- ❁ رسول کریم ﷺ اللہ کے خزانچی ہیں
- 194 ----- ❖ مال غنیمت اور مال کے مابین فرق

- 196 ----- امام کی اقتدا ضروری ہے ❀
- 197 ----- امام اور مقتدیوں کا ”سمع اللہ لمن حمدہ ربنا ولك الحمد“ کہنا ❀
- 198 ----- جب امام بیٹھ کر نماز پڑھائے، تو تم سبھی بیٹھ کر نماز پڑھو ❀
- 200 ----- نماز میں صف بندی کا حکم ❀
- 200 ----- نماز میں صف بندی کا خاص اہتمام کرو ❀
- 201 ----- یقیناً نماز کا حسن صف بندی پر موقوف ہے ❀
- 201 ----- صفیں درست کرنے کا طریقہ ❀
- 202 ----- صف بندی کے متعلق امام ابوحنیفہ رحمۃ اللہ علیہ کا فرمان ❀
- 203 ----- سیدنا آدم اور موسیٰ علیہ السلام کے درمیان مباحثہ ❀
- 204 ----- مستنبط مسائل ❀
- 206 ----- سیدنا ایوب علیہ السلام پر سونے کی ٹڈیوں کی برکھا ❀
- 207 ----- ایک شبہ اور اس کا ازالہ ❀
- 208 ----- سیدنا ایوب علیہ السلام ٹڈیوں کو اپنے ہاتھوں سے سمیٹنے لگے ❀
- 208 ----- تو اللہ تعالیٰ نے سیدنا ایوب علیہ السلام کو آزدی ❀
- 209 ----- مستنبط مسائل ❀
- 209 ----- ایک اعتراض اور اس کا جواب ❀
- 212 ----- سیدنا داؤد علیہ السلام کا زبور پڑھنا اور اپنے ہاتھوں کی کماٹی کھانا ❀
- 212 ----- زبور کی تلاوت ❀
- 214 ----- سیدنا داؤد علیہ السلام کا ذریعہ معاش ❀
- 215 ----- اچھا خواب نبوت کا چھیا لیسواں حصہ ہے ❀
- 218 ----- کون کسے سلام کرے؟ ❀
- 219 ----- سلام کے آداب ❀
- 219 ----- الفاظ کے اعتبار سے سلام کا طریقہ ❀
- 219 ----- سلام کا جواب ❀
- 220 ----- چھوٹا بڑے کو سلام کرے ❀
- 220 ----- ہاتھ کے اشارے سے یا سر ہلا کر سلام کرنا ❀

- 221 ----- غیر مسلم کے سلام کا جواب
- 222 ----- فاسق پر سلام کرنا
- 224 ----- کفار کے ساتھ جہاد و قتال کا حکم
- 225 ----- اسلام نے مذہب کے بارے میں کسی بھی جبر و بردستی کو روا نہیں رکھا
- 225 ----- ایک شبہ اور اس کا ازالہ
- 226 ----- ازالہ
- 227 ----- معتزلہ کا نظریہ
- 228 ----- مرتد کی توبہ
- 230 ----- جنت اور دوزخ کے مابین مباحثہ
- 232 ----- جنت کا ایک نام ”رحمتہ“ ہے
- 232 ----- اللہ تعالیٰ کی پنڈلی
- 233 ----- اللہ تعالیٰ کسی پر ظلم نہیں کرتا
- 234 ----- شبہات
- 235 ----- ازالہ
- 235 ----- اللہ تعالیٰ کی کسی صفت کی تکلیف یا تمثیل جائز نہیں
- 236 ----- تعطیل بھی ناجائز ہے
- 237 ----- استنجا کرتے وقت طاق ڈھیلے استعمال کرو
- 237 ----- ڈھیلوں سے طہارت حاصل کرنا
- 238 ----- طاق ڈھیلوں سے استنجا
- 238 ----- پانی سے استنجا کرنا زیادہ مستحسن عمل ہے
- 240 ----- ایک نیکی کا ثواب دس نیکیاں
- 240 ----- نیکی کے ارادہ پر نامہ اعمال میں نیکی کا لکھا جانا
- 241 ----- اعمال کا لکھا جانا
- 241 ----- ایک سوال اور اس کا جواب
- 242 ----- اعمال قلوب سے متعلق جنہور سلف و اہل علم کا مسلک
- 243 ----- دلوں میں پیدا ہونے والے خیالات کی اقسام
- 244 ----- برائی پر ایک برائی لکھی جائے گی

- 245 ----- جنت کی معمولی جگہ کی قدر و قیمت ساری دنیا سے بہتر ہے *
 246 ----- جنت کا سب سے کم درجہ *
 246 ----- دفع تعارض ♦
 247 ----- حدیث کا تکمیلی مضمون ♦
 248 ----- انصار صحابہ کرام رضی اللہ عنہم کی فضیلت *
 249 ----- انصار سے محبت ایمان کی دلیل ہے ♦
 251 ----- اگر بنی اسرائیل اور حواء نہ ہوتیں تو..... *
 252 ----- اگر اماں حواء نہ ہوتیں تو کوئی عورت اپنے خاوند سے کبھی بھی خیانت نہ کرتی ♦
 252 ----- منکرین حدیث کے اعتراضات ♦
 254 ----- آدم علیہ السلام کی تخلیق اور سلام کا طریقہ *
 255 ----- سلام کی ابتداء ♦
 256 ----- جنت میں آدم علیہ السلام کی شکل پر ♦
 256 ----- انسانوں کا قد مسلسل گھٹنا ♦
 256 ----- استدلالات محدثین ♦
 258 ----- سیدنا موسیٰ علیہ السلام نے موت کے فرشتے کی آنکھ پھوڑی *
 261 ----- سیدنا موسیٰ علیہ السلام کی دعا ♦
 261 ----- سیدنا موسیٰ علیہ السلام کی قبر ♦
 262 ----- استدلالات محدثین ♦
 262 ----- شبہات اور ان کا ازالہ ♦
 264 ----- سیدنا موسیٰ علیہ السلام کے متعلق بنی اسرائیل کی بدگمانی کا بطلان *
 266 ----- دفع تعارض ♦
 266 ----- مستنبط فوائد ♦
 267 ----- شبہات اور ان کا ازالہ ♦
 269 ----- اصل امیری دل کی امیری ہے *
 271 ----- مالدار مقروض کی وعدے میں تاخیر ظلم ہے *
 272 ----- مستنبط فوائد ♦

- 274 مخلوق کے لیے شہنشاہ سخت ناپسندیدہ نام ہے ❀
- 275 اپنے آپ کو شاہ شاہان بادشاہوں کا بادشاہ کہلوانا ❀
- 275 بادشاہ صرف اللہ ہے ❀
- 276 تکبر کی سزا ❀
- 277 مستنبط فوائد ❀
- 278 اللہ عزوجل اپنے بندے سے اس کے گمان کے مطابق معاملہ کرتا ہے ❀
- 281 ہر بچہ اسلامی فطرت پر پیدا ہوتا ہے ❀
- 281 فطرت سے کیا مراد ہے؟ ❀
- 285 کفار کے چھوٹے فوت شدہ بچوں کا حکم ❀
- 287 انسانی جسم سے ریڑھ کی ہڈی کو زمین نہیں کھاتی ❀
- 288 ایک تعبیری غلطی اور اس کا ازالہ ❀
- 290 صوم وصال کی ممانعت ❀
- 290 وصال کی تعریف ❀
- 293 میرا رب رات بھر مجھے کھلاتا اور پلاتا ہے ❀
- 293 مستنبط مسائل و فوائد ❀
- 294 چند استدلالات فاسدہ اور ان کا رد ❀
- 294 پہلا استدلال ❀
- 294 تحقیق ورد ❀
- 298 مشاہیر حنفی علماء کے فتاویٰ جات ❀
- 300 دوسرا باطل استدلال ❀
- 300 جواب ❀
- 302 سوکر اٹھنے کے بعد وضو کے پانی میں ہاتھ ڈالنے کی ممانعت ❀
- 304 مستنبط فوائد ❀
- 305 انسان کے جوڑوں پر ہر روز صدقہ واجب ہے ❀
- 306 مستنبط فوائد و مسائل ❀
- 309 جانوروں کی زکوٰۃ ادا نہ کرنے کا انجام بد ❀

- 311 ----- مال کی زکوٰۃ ادا نہ کرنے کا انجام ❀
- 314 ----- ٹھہرے ہوئے پانی میں پیشاب کی ممانعت ❀
- 316 ----- حقیقی مسکین کون ہے؟ ❀
- 316 ----- مسکین کی تعریف ❀
- 317 ----- صدقات و خیرات کے زیادہ مستحق کون لوگ ہیں؟ ❀
- 318 ----- پیشہ ور گداگری کی مذمت ❀
- 318 ----- مستحب مسائل و فوائد ❀
- 319 ----- عورت اپنے خاوند کی اجازت کے بغیر نقلی روزہ نہ رکھے ❀
- 322 ----- موت کی تمنا مت کرو ❀
- 324 ----- انگور، کو ”کرم“ نہ کہو، مسلمان ”کرم“ ہے ❀
- 324 ----- انگور کو ”کرم“ کہنے کی ممانعت ❀
- 325 ----- مسلمان کی شرافت و عظمت ❀
- 327 ----- ایک دینے کا عمدہ فیصلہ ❀
- 329 ----- اللہ تعالیٰ بندے کی توبہ پر خوش ہوتا ہے ❀
- 330 ----- توبہ کی تعریف ❀
- 330 ----- توبہ کی فضیلت پر آیات قرآنی ❀
- 331 ----- احادیث نبویہ علی صاحبہا الصلوٰۃ والسلام ❀
- 332 ----- اقسام توبہ ❀
- 332 ----- شروط توبہ ❀
- 334 ----- اللہ تعالیٰ فرماتا ہے میری طرف آ کر توبہ کیجیے ❀
- 336 ----- وضو کے دوران ناک میں پانی ڈالنا ❀
- 336 ----- حل لغات ❀
- 338 ----- رسول اللہ ﷺ کی سخاوت ❀
- 338 ----- مستحب مسائل ❀
- 340 ----- کھانا پیش کرنے والے کو بھی کھانے میں شریک کرنا ❀

- 342 ----- * اپنے مالک کو ’رب‘ اور غلام کو ’عبدی‘ یا ’امتی‘ نہ کہو
- 343 ----- ♦ اس ممانعت کا سبب
- 344 ----- ♦ مستنبط مسائل
- 346 ----- * جنت میں سب سے پہلے جانے والے گروہ کی فضیلت
- 348 ----- ♦ ہر ایک جنتی کے لیے دو دو بیویاں ہوں گی
- 348 ----- ♦ مستنبط فوائد و مسائل
- 349 ----- * حضور ﷺ کی اپنی امت پر شفقت
- 351 ----- ♦ مستنبط مسائل و فوائد
- 352 ----- * پہلی امتوں کے لیے مالِ غنیمت حلال نہ تھا
- 353 ----- * بلی پر ظلم کرنے والی عورت کے لیے عذاب
- 354 ----- ♦ مستنبط مسائل و فوائد
- 355 ----- ♦ عصریات
- 356 ----- * ایمان کے منافی اعمال
- 359 ----- * رسالتِ محمدیہ علیٰ صاحبہا الصلوٰۃ والسلام پر ایمان لائے بغیر نجات نہیں
- 362 ----- ♦ مستنبط مسائل و فوائد
- 363 ----- * امام کو غلطی پر خبردار کرنا
- 365 ----- * اللہ تعالیٰ کی راہ میں کھایا ہوا زخم
- 367 ----- * رسول اللہ ﷺ کے لیے صدقے کی چیز منع تھی
- 367 ----- ♦ نبی کریم ﷺ کے لیے صدقے کا استعمال منع تھا
- 368 ----- ♦ استدلالات
- 369 ----- * لوگوں کا سوال کہ اللہ کو کس نے پیدا کیا؟
- 370 ----- ♦ حدیث سے مستنبط مسائل و فوائد
- 371 ----- ♦ پہلی حدیث
- 371 ----- ♦ عصریات
- 371 ----- ♦ دوسری حدیث

- 373 قسم کا کفارہ *
 374 احکام خمسہ درج ذیل ہیں ♦
 375 کفارہ قسم ♦
 375 مستنبط مسائل ♦
 376 دو قسم کھانے والوں کے درمیان قرعہ اندازی *
 378 حدیث مصراة *
 380 کیا سیدنا ابو ہریرہ رضی اللہ عنہ غیر فقیہ تھے؟ *
 380 ایک عبرت ناک واقعہ ♦
 380 سیدنا ابو ہریرہ رضی اللہ عنہ کی نقاہت کے متعلق بعض احناف کے اقوال ♦
 381 یہ حدیث قیاس کے مخالف نہیں ہے ♦
 383 یہ حدیث مضطرب نہیں ♦
 383 یہ حدیث منسوخ نہیں ♦
 383 آخری گزارش ♦
 384 بوڑھے شخص میں طول عمر اور کثرت مال کی تمنا *
 385 انسان کا منہ تو قبر کی مٹی ہی بھرے گی ♦
 385 نیوکو کار لوگ اور لمبی زندگی ♦
 386 کسی مسلمان بھائی کی طرف ہتھیار سے اشارہ نہ کرو *
 387 حدیث سے مستنبط مسائل و فوائد ♦
 388 اللہ تعالیٰ کا ایک کافر قوم پر سخت غصہ *
 388 حدیث کا تکمیلی مضمون ♦
 390 استدلالات محدثین ♦
 391 اللہ تعالیٰ کا اس شخص پر سخت غصہ جسے رسول اللہ ﷺ نے قتل کیا *
 391 ابی بن خلف کے قتل کا واقعہ ♦
 393 انسانی اعضاء کا زنا *
 394 مستنبط مسائل ♦
 396 ایک نیکی کا سات سو گنا تک بڑھنا *

- 398 ----- ◆ نیکی پر دس گنا ثواب کی مثال
- 398 ----- ◆ برائی پر ایک برائی کا گناہ
- 400 ----- ❁ امام نماز میں تخفیف کرے
- 401 ----- ◆ استدالات محدثین
- 402 ----- ❁ ترک گناہ پر نیکی کا ثواب
- 403 ----- ❁ اللہ تعالیٰ کو برا بھلا مت کہو
- 406 ----- ❁ گرمیوں میں نماز ظہر کو ٹھنڈی کر کے پڑھنا
- 407 ----- ◆ خلاصہ کلام
- 407 ----- ◆ بقیہ نمازوں کے اوقات
- 408 ----- ◆ نماز فجر کا وقت
- 408 ----- ◆ نماز عصر کا وقت
- 408 ----- ◆ نماز مغرب کا وقت
- 408 ----- ◆ نماز عشاء کا وقت
- 409 ----- ❁ بغیر وضو نماز نہیں ہوتی
- 410 ----- ◆ ایک تجبیری غلطی اور اس کا ازالہ
- 411 ----- ◆ تنبیہات
- 411 ----- ◆ خلاصہ کلام
- 412 ----- ❁ نماز کے لیے مسجد کی طرف اطمینان سے آؤ
- 413 ----- ◆ ایک سوال
- 413 ----- ◆ جواب
- 413 ----- ◆ جو نماز تمہیں مل جائے، اسے پڑھ لو اور جو تم سے چھوٹ جائے، اسے پورا کر لو
- 414 ----- ◆ دفع تعارض
- 416 ----- ❁ قاتل و مقتول دونوں پر اللہ تعالیٰ کا ہنسنا
- 417 ----- ◆ صفت حنک کی تاویل کا منہج
- 417 ----- ◆ اس منہج کا رد
- 418 ----- ❁ کسی کی بیع پر بیع اور منگنی پر منگنی منع ہے

- 420 ----- ❁ کافر سات اور مومن ایک آنت میں کھاتا ہے
- 421 ----- ❁ سیدنا خضر علیہ السلام کا نام ”خضر“ کیوں رکھا گیا؟
- 422 ----- ❖ وجہ تسمیہ
- 422 ----- ❖ سیدنا خضر علیہ السلام نبی تھے یا ولی؟
- 423 ----- ❖ سیدنا خضر علیہ السلام کے نبی ہونے کی تحقیق
- 425 ----- ❖ سیدنا خضر علیہ السلام فرشتے بھی نہ تھے
- 425 ----- ❖ کیا سیدنا خضر علیہ السلام زندہ ہیں؟
- 426 ----- ❖ حیات سیدنا خضر علیہ السلام کی نفی پر دلائل
- 428 ----- ❁ تکبر اور غرور سے کپڑا ٹخنوں سے نیچے لٹکانا
- 429 ----- ❖ خلاصہ کلام
- 430 ----- ❁ بنی اسرائیل کی ایک نافرمانی کا بیان
- 431 ----- ❖ مفردات کی شرح
- 432 ----- ❖ خلاصہ کلام
- 433 ----- ❁ نیند غالب ہو تو نماز نہ پڑھو
- 434 ----- ❖ حاصل کلام
- 435 ----- ❁ زمانے کو برامت کہو
- 436 ----- ❖ میں ہی زمانہ ہوں
- 436 ----- ❖ اہم نکتہ
- 436 ----- ❖ استدالات محدثین
- 438 ----- ❁ اچھا غلام کون ہے؟
- 440 ----- ❁ حالت نماز میں تھوک آجائے تو.....؟
- 441 ----- ❖ خلاصہ کلام
- 442 ----- ❁ خطبہ جمعہ خاموشی سے سننا
- 445 ----- ❁ جس کا کوئی ولی نہیں، اس کا میں ولی ہوں
- 446 ----- ❖ خلاصہ کلام

- 448 ----- ❁ دعا عزم مصمم کے ساتھ کر دینا کہو کہ اے اللہ! تو چاہے تو بخش دے
- 450 ----- ❁ پہلی امتوں کے لیے مالِ غنیمت جائز نہ تھا..... اور ایک نبی کا واقعہ
- 452 ----- ❁ سیدنا علی رضی اللہ عنہ اور واقعہ ردّ خمس کی حقیقت
- 452 ----- ❁ تحقیق
- 452 ----- ❁ اُمّت محمدیہ علی صاحبہا الصلوٰۃ والسلام کے لیے مالِ غنیمت کی حلت
- 453 ----- ❁ مستنبط فوائد
- 454 ----- ❁ سیدنا ابوبکر و عمر رضی اللہ عنہما کی خلافت کی طرف اشارہ
- 455 ----- ❁ خلافت ابوبکر صدیق رضی اللہ عنہ
- 455 ----- ❁ خلافت عمر بن خطاب رضی اللہ عنہ
- 455 ----- ❁ استدالات محدثین اور مفردات کی شرح
- 457 ----- ❁ قیامت سے پہلے ایک عجیبی قوم سے لڑائی
- 459 ----- ❁ قیامت سے پہلے بال کے جوتے والوں سے جنگ
- 460 ----- ❁ گھوڑے اور اونٹ والوں میں فخر و غرور اور بکری والوں میں عاجزی ہوتی ہے
- 462 ----- ❁ امارت اور حکمرانی قریش کا حق ہے
- 464 ----- ❁ قریش کی عورتوں کی فضیلت
- 465 ----- ❁ ایک مغالطہ اور اس کا ازالہ
- 466 ----- ❁ نظر لگنا حق ہے اور سرمہ بھرنا ممنوع ہے
- 466 ----- ❁ اول: نظر کا لگ جانا حق ہے
- 467 ----- ❁ طب نبوی ﷺ کی روشنی میں نظر بد کا علاج
- 468 ----- ❁ الثانی: جسم میں گود کر سرمہ بھرانے کی ممانعت
- 469 ----- ❁ نماز کے انتظار کا ثواب اور فضیلت
- 471 ----- ❁ اوپر والا ہاتھ نیچے والے ہاتھ سے بہتر ہے
- 471 ----- ❁ مستنبط مسائل
- 473 ----- ❁ نبی کریم ﷺ کا عیسیٰ علیہ السلام سے قریبی تعلق
- 473 ----- ❁ ایک شبہ اور اس کا ازالہ

- 474 ----- قُرب کی وجوہات ♦
- 474 ----- تمام انبیاءِ علاقائی بھائی ہیں ♦
- 474 ----- انبیاء کا دین ایک (ہی) ہے۔ ♦
- 475 ----- ہمارے درمیانی عرصہ میں کوئی نبی نہیں ہے ♦
- 476 ----- دو جھوٹے نبیوں کے بارے میں نبی کریم ﷺ کی پیش گوئی ♦
- 477 ----- میں نیند میں تھا، مجھے زمین کے خزانے پیش کیے گئے۔ ♦
- 478 ----- اللہ تعالیٰ کی رحمت ہی سے جنت ملے گی۔ ♦
- 479 ----- معتزلہ کا مذہب ♦
- 479 ----- ایک شبہ اور اس کا ازالہ۔ ♦
- 480 ----- خلاصہ بحث۔ ♦
- 481 ----- دو قسم کی تجارت اور دو قسم کا لباس منع ہے۔ ♦
- 481 ----- ممنوع لباس ♦
- 482 ----- ممنوع تجارت ♦
- 483 ----- کن کن صورتوں میں قصاص اور تاوان نہ لیا جائے۔ ♦
- 483 ----- ”رکاز“ یعنی مدنون خزانے میں پانچوں ۵/۱ حصہ (اللہ اور اس کے رسول کا) ہے۔ ♦
- 485 ----- مالِ غنیمت کی تقسیم کے حکم کے متعلق ♦
- 485 ----- مال نے ♦
- 485 ----- مال نے کا حکم۔ ♦
- 486 ----- مالِ غنیمت ♦
- 486 ----- مالِ غنیمت کا حکم ♦

بِسْمِ اللّٰهِ الرَّحْمٰنِ الرَّحِیْمِ

عزرا

إِنَّ الْحَمْدَ لِلَّهِ نَحْمَدُهُ، وَنُسْتَعِينُهُ، وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا،
وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَ
أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٠٥﴾﴾

(آل عمران: ۱۰۲)

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا
زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَ
الْأَرْحَامَ إِنَّ اللَّهَ كَانَ عَلَيْكُمْ رَقِيبًا ﴿١﴾﴾ (النساء: ۱)

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ﴿٥٠﴾ يُصْلِحْ لَكُمْ أَعْمَالَكُمْ وَ
يَغْفِرْ لَكُمْ ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٥١﴾﴾

(الاحزاب: ۷۰-۷۱)

أَمَّا بَعْدُ فَإِنَّ أَحْسَنَ الْكِتَابِ كِتَابُ اللَّهِ، وَخَيْرَ الْهَدْيِ هَدْيُ مُحَمَّدٍ ﷺ وَشَرَّ
الْأُمُورِ مُحَدَّثَاتُهَا، وَكُلُّ مُحَدَّثَةٍ بَدْعَةٌ، وَكُلُّ بَدْعَةٍ ضَلَالَةٌ، وَكُلُّ ضَلَالَةٍ فِي النَّارِ.

www.KitaboSunnat.com

أَمَّا بَعْدُ

دین اسلام، عالمگیر مذہب ہے، اس کی دعوت، تبلیغ اور نشر و اشاعت کی خاطر اللہ تعالیٰ نے پیارے پیغمبر محمد

رسول اللہ ﷺ کو مبعوث فرمایا:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ (النحل: ۴۴)

”اور ہم نے آپ کی طرف ذکر کو نازل کیا ہے تاکہ آپ ان کے لیے بیان کریں جو ان کی طرف
نازل کیا گیا ہے۔“

شریعت اسلامیہ، کتاب و سنت کا نام ہے۔

﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ
وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ ﴿٥١﴾﴾ (الجمعة: ۲)

”اُسی نے ان پڑھ لوگوں میں انہی میں سے ایک رسول بھیجا ہے، جو انہیں اس کی آیتیں پڑھ کر سناتا ہے اور انہیں (کفر و شرک کی آلائشوں سے) پاک کرتا ہے اور انہیں قرآن و سنت کی تعلیم دیتا ہے، بے شک وہ لوگ اُس کی بعثت سے قبل صریح گمراہی میں مبتلا تھے۔“

سنت رسول وحی الہی ہے، کیونکہ رسول اللہ ﷺ جو کچھ کہتے ہیں، وہ صرف اور صرف اللہ تبارک و تعالیٰ کا ہی پیغام ہوتا ہے۔ وہ اپنی طرف سے شریعت میں کچھ نہیں کہتے۔ اللہ تعالیٰ کا ارشاد ہے:

﴿ وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ ۗ ﴾ (النجم: ۴۷۳)

”اور نہ ہی وہ اپنی خواہش سے کوئی بات کہتے ہیں۔ وہ تو صرف وحی ہے جو اتاری جاتی ہے۔“

یہی وجہ ہے کہ اللہ تعالیٰ نے آپ ﷺ کی اطاعت و فرمانبرداری کو اپنی اطاعت قرار دیا ہے:

﴿ مَنْ يُطِيعِ الرَّسُولَ فَقَدْ أَطَاعَ اللَّهَ ۗ ﴾ (النساء: ۸۰)

”جس نے رسول کی اطاعت کی اُس نے اللہ کی اطاعت کی۔“

حدیث و سنت رسول علی صاحبہا الصلوٰۃ والسلام راہ ہدایت ہے:

﴿ وَإِنَّكَ لَتَهْدِي إِلَى صِرَاطٍ مُسْتَقِيمٍ ۗ ﴾ (الشوری: ۵۲)

”اور بلاشبہ آپ سیدھے راستے کی طرف راہنمائی کرتے ہیں۔“

آپ ﷺ کی سیرت اور حدیث سب سے بہترین طریقہ ہے:

((فَإِنَّ خَيْرَ الْحَدِيثِ كِتَابُ اللَّهِ، وَخَيْرُ الْهَدْيِ هَدْيُ مُحَمَّدٍ.)) ❶

”سب سے بہترین بات اللہ کی کتاب ہے، اور سب سے بہترین طریقہ محمد ﷺ کا ہے۔“

حدیث و سنت پر عمل پیرا ہونے والا کبھی گمراہ نہیں ہو سکتا، جبکہ اس کے علاوہ گمراہی ہی گمراہی ہے۔ چنانچہ

رسول اللہ ﷺ نے ارشاد فرمایا:

((تَرَكْتُ فِيكُمْ أَمْرَيْنِ لَنْ تَضِلُّوا مَا تَمَسَّكْتُمْ بِهِمَا، كِتَابُ اللَّهِ، وَسُنَّةُ

رَسُولِهِ.)) ❷

”میں تم میں دو چیزیں چھوڑے جا رہا ہوں، جب تک ان دونوں کو مضبوطی سے تھامے رکھو گے کبھی گمراہ

نہیں ہو گے، وہ دو چیزیں ہیں: اللہ کی کتاب اور اس کے رسول کی سنت ہے۔“

❶ صحیح مسلم، کتاب الصلاة، رقم: ۲۰۰۵.

❷ مؤطا مالک، کتاب القدر، باب النهی عن القول بالقدر، رقم: ۳۔ مستدرک حاکم: ۱/۹۳، رقم: ۳۲۴۔ حاکم نے اسے

”صحیح“ کہا ہے۔

حدیث مثل قرآن ہے۔ رسول اللہ ﷺ نے ارشاد فرمایا:

((أُوتِيْتُ الْقُرْآنَ وَمِثْلَهُ مَعَهُ.))^❶

”مجھے قرآن اور اس جیسی اس کے ساتھ ایک اور چیز بھی دی گئی ہے۔“

رسول اللہ ﷺ کی حلت و حرمت بھی اللہ تعالیٰ کی حلت و حرمت کے مترادف ہے:

((إِنَّمَا حَرَّمَ رَسُولُ اللَّهِ ﷺ كَمَا حَرَّمَ اللَّهُ.))^❷

”بلاشبہ رسول اللہ ﷺ نے بھی کچھ چیزوں کو اس طرح حرام کیا کہ جس طرح اللہ تعالیٰ نے حرام کیا

ہے۔“

سیدنا عبد اللہ بن مسعود رضی اللہ عنہ کا واقعہ اس پر شاہد عدل کی حیثیت رکھتا ہے۔ چنانچہ آپ فرماتے:

”اللہ تعالیٰ نے گودوانے والیوں اور گودنے والیوں پر لعنت بھیجی ہے، چہرے کے بال اکھاڑنے والیوں

اور حسن کے لیے آگے کے دانتوں میں کشادگی کرنے والیوں پر لعنت بھیجی ہے کہ یہ اللہ کی پیدا کی ہوئی

صورت میں تبدیلی کرتی ہیں۔“

عبد اللہ بن مسعود رضی اللہ عنہ کا یہ کلام قبیلہ بنی اسد کی ایک عورت کو معلوم ہوا جو ام یعقوب کے نام سے معروف تھی

وہ آپ کے پاس آئی، اور کہا کہ مجھے معلوم ہوا ہے کہ آپ نے اس طرح کی عورتوں کو لعنت بھیجی ہے؟ عبد اللہ بن

مسعود رضی اللہ عنہ نے کہا: آخر کیوں نہ میں انہیں لعنت کروں جنہیں رسول اللہ ﷺ نے لعنت کی ہے اور جو کتاب اللہ

کے حکم کے مطابق ملعون ہے۔ اس عورت نے کہا: میں نے اس سارے قرآن کو پڑھا ہے، لیکن قرآن میں ایسی

عورت پر لعنت کہیں نہیں ہے۔ تو ابن مسعود رضی اللہ عنہ نے فرمایا: اگر تو اس کو پڑھتی تو ضرور پالیتی۔ کیا تو نے یہ آیت

نہیں پڑھی؟

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ ٢١﴾

شَدِيدُ الْعِقَابِ ٢٢ ﴿ (الحشر: ٧)

”جو تمہارا رسول دے اس کو لے لو، اور جس سے روکے اس سے رک جاؤ۔“

تو اس عورت نے کہا: کیوں نہیں پڑھی ہے۔“^❸

حدیث و سنت قرآن مجید کی تفسیر ہے۔ اس کے علاوہ قرآن مجید کو سمجھا نہیں جاسکتا۔ سیدنا عبد اللہ بن

❶ مسند أحمد: ٤/١٣٠۔ صحیح ابن حبان، رقم: ٢٠٠٠۔

❷ سنن ترمذی، کتاب العلم، رقم: ٢٦٦٤۔ البانی رضی اللہ عنہ نے اسے ”صحیح“ کہا ہے۔

❸ صحیح بخاری، کتاب التفسیر، رقم: ٤٨٨٦۔

مسعود بنی اللہ فرماتے ہیں کہ جب یہ آیت نازل ہوئی:

﴿الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُهْتَدُونَ﴾

(الانعام: ۸۲)

”وہ لوگ جنہوں نے اپنے ایمان میں ظلم کو شامل نہیں کیا، انہی کے لیے امن ہے اور وہی ہدایت یافتہ ہیں۔“

صحابہ کرام رضی اللہ عنہم پریشان ہو گئے، اور عرض کیا: اے اللہ کے رسول! ہم میں سے کون ہے جس نے کوئی ظلم نہ کیا ہو؟ آپ ﷺ نے ارشاد فرمایا کہ: آیت میں ظلم سے مراد شرک ہے، کیا تم نے لقمان (علیہ السلام) کی اپنے بیٹے کو نصیحت نہیں سنی کہ انہوں نے کہا:

﴿يُنْفِي لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ﴾ (لقمان: ۱۳)

”اے میرے بیٹے! اللہ کے ساتھ کسی کو شریک نہ بناؤ، کیونکہ شرک ظلم عظیم ہے۔“

جب رسول اللہ ﷺ کے فرمودات قرآن کریم کی تفسیر ہیں، تو قرآن اور حدیث کے درمیان ذرہ برابر تضاد اور تعارض نہیں ہے۔ اللہ تعالیٰ کا ارشاد ہے:

﴿وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ (النساء: ۸۲)

یہی وجہ ہے کہ رسول اللہ ﷺ کے اہل خانہ قرآن مجید کی تلاوت اور نبی کریم ﷺ کی سنتوں کا ذکر کیا کرتے تھے۔ چنانچہ ارشاد ہوتا ہے:

﴿وَإِذْ كُنَّا فِي بُيُوتِنَا يَأْتِيَنَا مِنْ آيَاتِ اللَّهِ وَالْحِكْمَةِ﴾ (الاحزاب: ۳۴)

”اور تمہارے گھروں میں اللہ کی جن آیتوں اور حکمت کی تلاوت کی جاتی ہے انہیں یاد رکھو۔“

مذکورہ آیت کریمہ میں امہات المؤمنین کو حکم دیا گیا ہے کہ ان کے گھروں میں قرآن مجید اور حدیث رسول جو خیر و برکت کا ذریعہ اور آداب و اخلاق عالیہ کا سرچشمہ ہیں کی تلاوت کریں، ان میں غور و فکر کریں اور ان سے نصیحت حاصل کریں۔

پس اللہ تعالیٰ کا اپنے بندوں سے بھی تقاضا ہے کہ وہ پوری زندگی خواہ انفرادی ہو یا اجتماعی، مسجد کے اندر ہو یا باہر، بیوی بچوں کے ساتھ ہو یا دوست احباب کے ساتھ، گویا ہر جگہ، ہر لمحہ اور ہر موڑ پر سنت رسول ﷺ کو مد نظر رکھیں۔ اور اُس پر عمل پیرا ہو کر اپنی زندگی گزاریں، جیسا کہ رسول اکرم ﷺ کے اہل بیت قرآن و سنت کو اپنا اوڑھنا بچھونا بناتے تھے اور وہ اسی صورت میں ممکن ہے کہ جب ہمارے دل میں حدیث و سنت کی محبت اور اس کی

قطعیت پر یقین ہوگا۔ مگر افسوس صد افسوس! کہ زندگی کے مختلف شعبوں میں اور کئی اداروں میں حدیث نبوی علی صاحبہا الصلوٰۃ والسلام کو ہدف تنقید بنایا جا رہا ہے اور وہ بڑی عرق ریزی اور جانکاہی سے اس عمل بد اور فعل شر پر مصروف کار ہیں۔ کمال حیرت کا موجب یہ امر ہے کہ طبقہ علماء میں سے بھی بعض حضرات منج صحیح سے انحراف کر گئے ہیں اور وہ حدیث نبوی کی حجیت و اہمیت کے بارے غلط نقطہ نظر کے حامل ہیں۔ یہ طرز بڑا ہی خطرناک اور افسوس ناک ہے۔ اللہ تعالیٰ محفوظ فرمائے۔

ان احوال و ظروف میں حدیث رسول ﷺ سے محبت کا ثبوت اسی انداز میں دیا جاسکتا تھا کہ تراجم، و شروحات کے ساتھ ذخیرہ حدیث عوام الناس تک پہنچایا جائے، تاکہ ان کے دلوں میں رسول اللہ ﷺ کی سانس مبارک، آپ کے اقوال و افعال اور تقریرات گھر کر جائیں، اور انہیں حدیث و سنت کی اہمیت کا پتا چلے اور اس پر عمل کر کے اپنی زندگیاں سنواریں۔ عظیم محدث عبد اللہ بن مبارک رحمہ اللہ کا قول ہے:

”أَوَّلُ الْعِلْمِ الْيَتِيَّةُ ثُمَّ السَّمَاعُ ثُمَّ الْفَهْمُ ثُمَّ الْحِفْظُ ثُمَّ الْعَمَلُ ثُمَّ النَّشْرُ.“

”پہلا علم یت، پھر سماع، پھر فہم، پھر حفظ، پھر عمل اور پھر اس کی نشر و اشاعت ہے۔“

اس سلسلہ کی کڑی ”الصحیفہ الصحیحہ المعروفہ صحیفہ ہمام بن منبہ“ ہے۔ یہ صحیفہ مشہور صحابی رسول عبد الرحمن بن صحر، ابو ہریرۃ الدوسی رضی اللہ عنہ کی ان روایات کا مجموعہ ہے، جو انہوں نے اپنے انتہائی قریبی تلمیذ ہمام بن منبہ بن کامل الصنعانی، ابو عتبہ، اخو وہب، ثقہ تابعی (م ۱۳۲ھ) رحمہ اللہ کو املاء کروائی تھیں۔ اس صحیفہ میں (۱۳۹) احادیث ہیں۔ ان میں سے (۶۱) عقائد و ایمانیات، (۳۶) عبادات، (۹) معاملات، (۱۷) اخلاق و ادب اور (۶) متفرق مسائل سے متعلق ہیں۔ جبکہ احادیث قدسیہ کی تعداد (۱۲) ہے۔

صحیفہ ہمام بن منبہ کو دستیاب شدہ ذخیرہ حدیث البغوی الشریف علی صاحبہا الصلوٰۃ والسلام میں سے اولیت اور اقدمیت کا اعزاز حاصل ہے۔ تقریباً پہلی صدی ہجری کے وسط کی یہ تحریر ہے، جس کی روایت کا سلسلہ جاری و ساری رہا۔ امام احمد بن حنبل رحمہ اللہ نے اسے اپنی مسند میں شامل کیا۔ امام عبد الرزاق نے (۶۱) روایات، امام بخاری نے (۵۲)، امام مسلم نے (۸۳) جبکہ امام بغوی نے شرح السنۃ میں اس کی (۹۷) روایات کو مختلف ابواب میں بکھیر دیا ہے۔

صحیفہ ہمام بن منبہ اگرچہ کتب حدیث میں محفوظ ہو چکا تھا لیکن اصل صحیفہ مفقود تھا۔ اللہ تعالیٰ کے فضل و کرم اور مشہور محقق ڈاکٹر حمید اللہ رحمہ اللہ کی جہود و مخلصہ سے یہ عظیم الشان صحیفہ دریافت کر لیا گیا۔ اور اس پر بعض اہل علم نے علمی کام بھی کیا لیکن صحیفہ کی شایان شان کام نہیں ہوا تھا۔ اللہ تعالیٰ جزائے خیر عطا فرمائے حافظ حامد محمود انخضری حفظہ اللہ رفیق ادارہ انصار السنۃ پہلی کیشنز اور ان کے تلمیذ حافظ عبد اللہ شمیم جنہوں نے اس عظیم کتاب کے ترجمہ، تخریج اور شرح کا

کام کیا، اور محمد الیاس کو بھی اللہ تعالیٰ جزائے خیر عطا فرمائے جو اس کام میں ان کے معاون رہے۔ ایسا علمی کام بزبان اردو پہلے دیکھنے میں نہیں آیا۔ والحمد لله على ذلك .

فضیلۃ الشیخ عبداللہ ناصر رحمانی حفظہ اللہ بھی شکر یہ کے حقدار ہیں، جنہوں نے اپنی مصروفیات کے باوجود ادارہ ہذا کی سرپرستی قبول کر رکھی ہے اور ادارہ کی مطبوعات کو پڑھ دیکھ کر ہماری رہنمائی بھی کرتے رہتے ہیں۔ جزاہم اللہ خیرا فی الدنیا والآخرۃ .

ممبران ادارہ جناب ابو یحییٰ محمد طارق، منصور سلیم، محمد ساجد، سجاد میاں، عصمت اللہ، واجد صدیق، شہزاد جاوید، شمشیر اشرف اور محمد ناظر سدھو کو اللہ تعالیٰ اپنے فضل و رحمت میں رکھے جن کا تعاون دامے درمے سخنے قدمے ادارہ کو حاصل ہے۔ اللہ تعالیٰ مرزا ذاکر احمد اور شہزاد وحید چوہدری کو بھی اجر جزیل عطا فرمائے جنہوں نے صحیفہ کی شرح، ترجمہ اور تخریج کے نفقات برداشت کیے۔ اور اس عمل خیر کو شہزاد وحید چوہدری کی والدہ مرحومہ کے لیے صدقہ جاریہ بنائے۔

ابومومن منصور احمد اور ان کے دست و بازو جناب محمد رمضان محمدی اور محمد سلیم جلالی حفظہم اللہ کی تمام کاوشیں اللہ عزوجل اپنی بارگاہ میں قبول فرمائے، کیونکہ ان کے تعاون سے صحیفہ کی اشاعت ہوئی ہے۔ عبدالرؤف بھائی اور ساتھ محمد حسن کا شکر یہ ادا کرنا بھی ضروری ہے، جنہوں نے کتاب کی دید زیب کمپوزنگ کی۔

اللہ تعالیٰ کے حضور دعا ہے کہ وہ ہم سب کو دین اسلام کا سچا خادم اور خیر خواہ بنائے اور اسلام کی مخالف قوتوں کے خلاف علمی جہاد کرنے کی توفیق بخشے اور ہمارے اس متواضع عمل کو شرف قبولیت بخشے۔

وصلی اللہ تعالیٰ علی خیر خلقہ محمد و آلہ و صحبہ أجمعین

مجلس شوریٰ ادارہ

محمد اکرم سلفی
ابو طلحہ صدیقی
محمد شاہد انصاری
ابو حمزہ عبدالخالق صدیقی
انصار السنۃ پبلی کیشنز لاہور۔

مقدمۃ الكتاب

إِنَّ الْحَمْدَ لِلَّهِ نَحْمَدُهُ، وَنَسْتَعِينُهُ، وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا،
وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَ
أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .
﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٠٢﴾﴾

(آل عمران: ۱۰۲)

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا
زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَ
الْأَرْحَامَ إِنَّ اللَّهَ كَانَ عَلَيْكُمْ رَقِيبًا ﴿١﴾﴾ (النساء: ۱)
﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ﴿٥٠﴾ يُصْلِحْ لَكُمْ أَعْمَالَكُمْ وَ
يَغْفِرْ لَكُمْ ذُنُوبَكُمْ ۗ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا ﴿٥١﴾﴾

(الاحزاب: ۷۰-۷۱)

أَمَّا بَعْدُ! فَإِنَّ أَحْسَنَ الْكِتَابِ كِتَابُ اللَّهِ، وَخَيْرَ الْهَدْيِ هَدْيُ مُحَمَّدٍ ﷺ وَشَرَّ
الْأُمُورِ مُحَدَّثَاتُهَا، وَكُلَّ مُحَدَّثَةٍ بَدْعَةٌ، وَكُلَّ بَدْعَةٍ ضَلَالَةٌ، وَكُلَّ ضَلَالَةٍ فِي النَّارِ.
أَمَّا بَعْدُ!

اسلام دین فطرت ہے۔ اللہ تعالیٰ کا ارشاد ہے:

﴿فَأَقِمْ وَجْهَكَ لِلدِّينِ حَنِيفًا فِطْرَتِ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ
لِخَلْقِ اللَّهِ ذَلِكَ الدِّينُ الْقَيِّمُ ۗ وَلَكِنَّ أَكْثَرَ النَّاسِ لَا يَعْلَمُونَ ﴿٣٠﴾﴾

(الروم: ۳۰)

”پس (اے میرے نبی!) آپ کیسے ہو کر دین اسلام پر قائم رہے، یہ اللہ کا وہ دین فطرت ہے
جس کے مطابق اس نے لوگوں کو پیدا کیا ہے اللہ کی تخلیق میں کوئی تبدیلی نہیں ہو سکتی ہے، یہی سچا

اور صحیح دین ہے، لیکن اکثر لوگ نہیں جانتے ہیں۔“

بخاری، مسلم اور احمد کی سیدنا ابو ہریرہ رضی اللہ عنہ سے مروی حدیث ہے کہ نبی کریم صلی اللہ علیہ وسلم نے فرمایا: ہر بچہ فطرت پر پیدا ہوتا ہے، لیکن اس کے ماں باپ اسے یہودی، نصرانی یا مجوسی بنا دیتے ہیں۔ جیسے مادہ چوپایہ ایک مکمل چوپائے کو جنتی ہے، کیا اس میں کوئی بچہ کان کٹا ہوتا ہے؟ پھر ابو ہریرہ رضی اللہ عنہ نے کہا، اگر چاہو تو یہ آیت پڑھو:

﴿فَطَرَتِ اللَّهُ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ ذَٰلِكَ الدِّينُ الْقَيِّمُ﴾

(الروم: ۳۰)

”یہ اللہ کا وہ دین فطرت ہے جس کے مطابق اس نے لوگوں کو پیدا کیا ہے اللہ کی تخلیق میں کوئی تبدیلی

نہیں ہو سکتی ہے، یہی سچا اور سیدھا دین ہے۔“^①

اسلام کا مطلب ہے کہ بندہ اپنے آپ کو اللہ کے سپرد کر دے۔ دوسرے لفظوں میں اس طرح سمجھیں کہ

اسلام نام ہے اللہ تعالیٰ کے فرامین اور پیارے پیغمبر محمد رسول اللہ صلی اللہ علیہ وسلم کے اسوہ حسنہ کا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾^②

(محمد: ۲۳)

”اے ایمان والو! اللہ کی اطاعت کرو، اور رسول کی اطاعت کرو اور اپنے اعمال کو برباد نہ کرو۔“

حدیث رسول صلی اللہ علیہ وسلم قرآن مجید کی تفسیر ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ (النحل: ۴۴)

”اے نبی اور ہم نے یہ ذکر آپ کی طرف اس لئے نازل کیا کہ تم لوگوں کے لئے واضح کر دو اس کو

جو ان کی طرف اتارا گیا۔“

جیسے قرآن مجید کی آیات بینات قطعی الثبوت ہیں۔ بعینہ احادیث رسول کی قطعیت میں بھی شک و شبہ نہیں۔

کیوں؟ اس لئے کہ:

﴿وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ﴾ (النجم: ۳-۴)

”اور آپ اپنی خواہش سے بات نہیں فرماتے، بلکہ وہ تو وحی ہے جو آپ پر نازل کی جاتی ہے۔“

مزید برآں رسول اللہ صلی اللہ علیہ وسلم کا ارشاد ہے:

((أَوْتِيْتُ الْقُرْآنَ وَمِثْلَهُ مَعَهُ))^③

① صحیح بخاری، کتاب الحناظر، رقم: ۱۳۰۹۔ صحیح مسلم، کتاب الایمان، رقم: ۲۲۔ مسند احمد: ۳۰۱/۲۔

المشكاة رقم: ۹۰۔

② مسند احمد: ۴/۱۳۰۔ صحیح ابن حبان، رقم: ۲۰۔ ابن حبان اور علامہ البانی نے اسے ”صحیح“ کہا ہے۔

”مجھے قرآن اور اس جیسی اس کے ساتھ ایک اور چیز بھی دی گئی ہے۔“
جس محفوظ طریق پر قرآن مجید نازل ہوا، بعینہ اس کے اصولوں اور احکامات کی تفسیر و توضیح بھی پوری حفاظت اور ذمہ داری کے ساتھ انہیں ہاتھوں محفوظ ہوئی:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ﴿٩﴾﴾ (الحجر: ۹)

”بے شک ہم نے ذکر کو نازل کیا ہے، اور ہم ہی اس کی حفاظت کرنے والے ہیں۔“
حدیث کی حفاظت اللہ رب العالمین کے ذمے ہے۔ رسول اللہ ﷺ کو اس اسوۂ حسنہ کو محفوظ رکھنے کا شدید احساس تھا، اس بات کی دلیل وہ بیسیوں روایات ہیں جن میں احادیث کو لکھنے، سیکھنے سکھانے اور دوسروں تک پہنچانے کی تلقین موجود ہے:

((تَسْمَعُونَ مِنِّي ، وَيَسْمَعُ مِنْكُمْ ، وَيَسْمَعُ مِمَّنْ سَمِعَ مِنْكُمْ .)) ①

”تم لوگ مجھ سے سنتے ہو، دوسرے لوگ تم سے سنا کریں گے اور پھر تم سے سننے والوں سے بھی لوگ سنیں گے۔“

مزید برآں آپ ﷺ نے ارشاد فرمایا:

((نَضَّرَ اللَّهُ عَبْدًا سَمِعَ مَقَالَتِي فَوَعَاهَا ، ثُمَّ آذَاهَا إِلَى مَنْ لَمْ يَسْمَعْهَا .)) ②

”اللہ تعالیٰ اس شخص کے چہرے کو رونق اور چمک عطا فرمائے جس نے میری بات سنی، اور پھر یاد رکھی، اور پھر وہ بات اس شخص تک پہنچادی، جس نے اسے سنا نہیں۔“

مذکورہ بالا حدیث شریف میں ان صحابہ کرام رضی اللہ عنہم کے لئے دعا فرمائی گئی جو آپ ﷺ کی حدیث کی حفاظت کرتے اور ضبط میں رکھتے اور پوری صحت اور اتقان کے ساتھ دوسروں تک پہنچا دیتے۔ حفاظت حدیث اور مبلغین حدیث کے لئے رسول اللہ ﷺ کی مذکورہ دعا سے ثابت ہوتا ہے کہ حفظ حدیث، تبلیغ حدیث اور نشر حدیث آپ ﷺ کی رضا اور دلی چاہت تھی۔ پس عہد نبوی علی صاحبہا الصلوٰۃ والسلام سے لے کر اب تک کوئی بھی دور ایسا نہیں گزرا کہ جس میں حدیث اور روایات لکھنے کا سلسلہ منقطع ہوا ہو۔

سیدنا عبد اللہ بن عمرو رضی اللہ عنہ فرماتے ہیں کہ میں رسول اللہ ﷺ کی زبان اقدس سے جو لفظ سنتا تھا اسے یاد کرنے کے لیے لکھ لیا کرتا تھا۔ پھر قریش کے لوگوں نے مجھے لکھنے سے منع کیا اور کہا: تم ہر بات لکھتے ہو۔ چنانچہ میں نے رسول اللہ ﷺ سے اس کا ذکر کیا، آپ ﷺ نے اپنی انگشت مبارک سے اپنے منہ اقدس کی طرف اشارہ

① سنن ابی داؤد، کتاب العلم، رقم: ۳۶۵۹۔ سلسلۃ الاحادیث الصحیحہ، رقم: ۱۷۸۴۔

② شرف اصحاب الحدیث، رقم: ۲۰۔ موافقۃ الخبر الخیر لابن حجر: ۱۷۱/۱۔ حافظ ابن حجر نے اسے ”صحیح استثنیٰ“ قرار دیا ہے۔

کیا اور فرمایا:

”اَكْتُبُ فَوَ الَّذِي نَفْسِي بِيَدِهِ، مَا يَخْرُجُ مِنْهُ إِلَّا حَقٌّ.“^❶

”تم لکھا کرو، قسم ہے اس ذات کی جس کے ہاتھ میں میری جان ہے! اس (منہ) سے حق کے سوا کچھ نہیں نکلتا ہے۔“

سیدنا انس رضی اللہ عنہ کا بیان ہے کہ رسول اللہ ﷺ نے ارشاد فرمایا:

”قَيِّدُوا الْعِلْمَ بِالْكِتَابِ.“^❷

”علم کو لکھ کر محفوظ کر لو۔“

عہد نبوی میں کتابت حدیث

عہد نبوی سے پہلی صدی ہجری کے خاتمہ تک کے جامعین حدیث اور قلم بند کی ہوئی یادداشتوں اور مجموعوں کا سلسلہ کچھ اس طرح ہے؟

صحیفہ علی بن ابی طالب:

یہ صحیفہ سیدنا علی بن ابی طالب رضی اللہ عنہ کے پاس تھا، جسے رسول اللہ ﷺ نے لکھوایا تھا۔ ابو حنیفہ کہتے ہیں کہ: ”میں نے علی رضی اللہ عنہ سے پوچھا آپ کے پاس کوئی علیحدہ کتاب ہے؟ (جو اور مسلمانوں کے پاس نہ ہو) فرمایا: نہیں، مگر اللہ کی کتاب یا وہ سمجھ (کتاب و سنت کی فہم و فراست) جو ہر مسلمان کو دی گئی ہے، یا جو کچھ اس صحیفے میں ہے۔ میں نے کہا: اس صحیفے میں کیا ہے؟ فرمایا: دیت اور قیدیوں کے آزاد کرنے کے احکام اور یہ کہ مسلمان کو کافر کے بدلے میں قتل نہ کیا جائے۔“^❸

الصحيفة الصادقة:

سیدنا عبداللہ بن عمرو رضی اللہ عنہ (م ۶۵ھ) نے رسول اللہ ﷺ کی احادیث پر مشتمل ایک صحیفہ مرتب کیا جسے ”الصحيفة الصادقة“ کے نام سے یاد کیا جاتا ہے۔ ڈاکٹر سحیحی صالح لکھتے ہیں: ”اگرچہ یہ صحیفہ اصالتاً ہم تک نہیں پہنچی مگر یہ مسند احمد میں جوں کا توں محفوظ ہے۔“^❹

❶ سنن ابوداؤد، کتاب العلم، رقم: ۳۶۴۶۔ مسند احمد: ۱/۱۶۲۔ مستدرک حاکم: ۱/۱۰۵۔ سلسلۃ الصحیفة، رقم: ۱۰۳۲۔

❷ صحیح الجامع الصغیر، رقم: ۴۴۳۴۔ سلسلۃ الصحیفة، رقم: ۲۰۲۶۔

❸ صحیح بخاری، کتاب العلم، باب کتابۃ العلم، رقم: ۱۱۱۔ سنن ترمذی، کتاب الديات، باب ماجاء لا یقتل مسلم بکافر،

رقم: ۱۴۱۶۔

❹ علوم الحديث و مصطلحه، ص: ۲۷۔

ابن اثیر فرماتے ہیں: ”اس میں ایک ہزار احادیث تھیں۔“^①

سیدنا عبداللہ بن عمرو رضی اللہ عنہ نے اس امر کی تصریح کی ہے کہ انہوں نے بذات خود یہ صحیفہ رقم کیا، فرماتے ہیں:

((الصادقة صحيفة كتبها من رسول الله وقال: هي الصادقة فيها ما سمعته من

رسول الله ﷺ وليس بيني وبينه احد))^②

”صادقہ ایک صحیفہ ہے جو میں نے نبی کریم ﷺ سے سن کر لکھا ہے۔ میں نے اسے رسول اللہ ﷺ سے

سے سنا اور میرے اور ان کے درمیان کوئی واسطہ نہیں۔“

عمرو بن حزم رضی اللہ عنہ کی کتاب:

رسول اللہ ﷺ نے جب سیدنا عمرو بن حزم رضی اللہ عنہ کو یمن کا عامل (گورنر) بنا کر بھیجا تو انہیں ایک تحریری

ہدایت نامہ دیا جس میں احکام اور دینی ہدایات تھیں:

”إِنَّ رَسُولَ اللَّهِ ﷺ كَتَبَ إِلَى أَهْلِ الْيَمَنِ كِتَابًا فِيهِ الْفَرَائِضُ، وَالسُّنَنُ،

وَالدِّيَّاتُ، وَبَعَثَ عَمْرُو بْنَ حَزْمٍ فَقَرَأَتْ عَلَى أَهْلِ الْيَمَنِ.“^③

”بلاشبہ رسول اللہ ﷺ نے اہل یمن کی طرف ایک نامہ تحریر فرمایا، جس میں فرائض، سنن اور دیات کے

مسائل تھے۔ آپ ﷺ نے یہ نامہ دے کر عمرو بن حزم رضی اللہ عنہ کو بھیجا، پھر اہل یمن پر یہ تحریر پڑھی گئی۔“

”نُسَخَةُ كِتَابِ عَمْرُو بْنَ حَزْمٍ تَلَقَّاهَا الْأَئِمَّةُ الْأَرْبَعَةُ بِالْقُبُولِ وَهِيَ مُتَوَارِثَةٌ

كُنُسَخَةِ عَمْرُو بْنَ شُعَيْبٍ عَنْ أَبِيهِ عَنْ جَدِّهِ.“^④

”صحیفہ عمرو بن حزم کو ائمہ اربعہ نے ہاتھوں ہاتھ لیا ہے اور یہ عمرو بن شعیب عن ابیہ عن جدہ کے نسخہ کی

طرح موروثی سرمایہ ہے۔“

یاد رہے کہ رسول کریم ﷺ کے لکھوانے کے بعد انہوں نے اس میں مزید اکیس فرامین نبوی شامل کر کے

ایک اچھی خاصی کتاب مرتب کر لی۔ چنانچہ ”اعلام السائلین عن کتب سید المرسلین لابن

طلولون“ میں عمرو بن حزم رضی اللہ عنہ کی تالیف بطور ضمیمہ شامل اور محفوظ کر دی گئی ہے۔

سیدنا انس رضی اللہ عنہ کا مجموعہ:

سعید بن ہلال بیان کرتے ہیں کہ سیدنا انس بن مالک رضی اللہ عنہ سے جب زیادہ اصرار سے کہتے تو وہ ہمارے

② تقیید العلم، ص: ۸۲۔ اسد الغابۃ: ۲۳۴/۳۔

① اسد الغابۃ، ترجمة عبداللہ بن عمرو: ۲۳۳/۳۔

④ نصب الرایۃ للزیعی۔

③ إرواء الغلیل، رقم: ۲۲۳۸۔

لیے ایک دستاویز نکال لاتے اور کہتے: یہ وہ حدیثیں ہیں جو میں نے نبی کریم ﷺ سے سنی ہیں اور لکھ کر دربار رسالت میں پیش کیں۔^①

نبی کریم ﷺ نے بعض صحابہ کرام کی خواہش پر اور کبھی از خود ان کے لئے احادیث لکھوائیں تھیں مثلاً: ساداتنا ابو ہریرہؓ، عبد اللہ بن عباسؓ، عائشہ صدیقہؓ، عبد اللہ بن عمرؓ، جابر بن عبد اللہؓ، ابوسعید خدریؓ، ابو بکرؓ، عمر بن خطابؓ، عثمانؓ، أم سلمہؓ، ابو موسیٰ اشعریؓ، ابو ذر غفاریؓ، ابی بن کعبؓ اور معاذ بن جبلؓ رضی اللہ عنہم۔^②

عہد صحابہ کرام رضی اللہ عنہم میں کتابت حدیث

صحابہ کرام رضی اللہ عنہم کے عہد میں بھی کتابت حدیث کا کام جاری رہا۔ اس مبارک دور میں صحابہ کرام رضی اللہ عنہم نے زیادہ تر اپنی ذاتی یادداشتوں کو قلم بند کرنے پر توجہ دی۔ اس کی مثال:

صحیفہ صحیحہ:

یہ صحیفہ سیدنا ابو ہریرہ رضی اللہ عنہ کی روایت کردہ ۱۱۳۹ احادیث پر مشتمل ہے جو انہوں نے اپنے شاگرد ہمام بن منبہ کو لکھوائی تھیں۔

وہ تمام صحیفے جو سیدنا ابو ہریرہ رضی اللہ عنہ نے مرتب کیے تھے امتداد زمانہ کے ساتھ ناپید ہو گئے، مگر یہ صحیفہ باقی رہا، جسے صحیفہ ہمام بن منبہ کے نام سے یاد کیا جاتا ہے۔

صحیفہ سیدنا جابر بن عبد اللہ:

سیدنا جابر بن عبد اللہ (م ۱۷ھ) نے بھی ایک صحیفہ لکھ رکھا تھا۔^③

امام مسلم رحمہ اللہ فرماتے ہیں: کہ یہ صحیفہ مناسک حج سے متعلق تھا۔^④

ممکن ہے جابر رضی اللہ عنہ کے صحیفہ میں نبی کریم ﷺ کے آخری حج کا بھی ذکر ہو جس میں آپ نے ایک جامع خطبہ ارشاد فرمایا تھا۔ اس احتمال کی تائید اس امر سے بھی ہوتی ہے کہ مشہور تابعی قتادہ بن دعامہ السدوسی (م ۱۱۸ھ) اس صحیفہ کی بڑی تعریف کیا کرتے اور کہا کرتے تھے:

((لَأَنَّا لَصَحِيفَةَ جَابِرٍ أَحْفَظُ مِنِّي لِسُورَةِ الْبَقَرَةِ.))^⑤

① المستدرک: ۵۷۳/۳ - ۵۷۴.

② تفصیل ملاحظہ فرمائیں: الوثائق السياسية از ڈاکٹر حمید اللہ۔ مکاتیب الرسول از شیخ علی الاحمد بحوالہ صحیح

بخاری۔ مسلم۔ دارمی۔ تذکرۃ الحفاظ۔ طبقات ابن سعد۔ الإصابة۔ تقييد العلم۔ أسد الغابة.

③ تذکرۃ الحفاظ: ۴۳/۱.

④ صحیفہ ہمام بن منبہ، ص: ۱۴.

⑤ التاريخ الكبير: ۱۸۲/۴ - تهذيب التهذيب: ۳۵۳/۸ - طبقات: ۲۲۹/۷.

”یقیناً جابر کا صحیفہ تو مجھے سورۃ بقرہ سے بھی زیادہ ازیر ہے۔“

صحیفہ سیدنا سمرۃ بن جندب:

سیدنا سمرہ بن جندب بن ہلال الفزاری رضی اللہ عنہ (م ۶۰ھ) نے بھی ایک صحیفہ میں حدیثیں جمع کی تھیں ان کے بعد یہ صحیفہ ان کے بیٹے سلیمان کو ملا اور وہ اس کی روایتیں بیان کرتے تھے۔^①
غالباً یہ وہی صحیفہ ہے جو سمرہ رضی اللہ عنہ نے بصورت مکتوب اپنے بیٹوں کو روانہ کیا اسی کے بارے میں ابن سیرین فرماتے ہیں:

((فِي رِسَالَةِ سَمْرَةَ إِلَى بَنِيهِ عِلْمٌ كَثِيرٌ.))^②

”سمرہ نے جو مکتوب اپنے بیٹوں کے نام (روانہ کیا) اس میں بہت سا علم موجود ہے۔“

✽ اس کے علاوہ رسول کریم ﷺ کا تحریری خطبہ فتح مکہ کے موقع پر جو ابو شاہ رضی اللہ عنہ یعنی کی درخواست پر لکھوایا گیا، روایات سیدہ عائشہ، عبد اللہ بن عباس رضی اللہ عنہم کی روایات کے مجموعے، عمرو بن حزم رضی اللہ عنہ کی کتاب، صحیفہ سعد بن عبادہ رضی اللہ عنہ اور مکتوبات امام نافع رضی اللہ عنہ ہیں۔

ان کے علاوہ اس دور کے ان تابعین کو بھی نہیں بھلایا جاسکتا جن کی مساعی جلیلہ اور جہود مخلصہ کی بدولت سنت کے خزانوں سے امت محمدیہ علی صاحبہا الصلوٰۃ والسلام مالا مال ہوتی رہی ہے اور تاریخ قیامت ہوتی رہے گی۔ مثلاً سعید بن مسیب، عروہ بن زبیر، سالم بن عبد اللہ بن عمر اور نافع مولیٰ عبد اللہ بن عمر رضی اللہ عنہم ہیں۔

عہد تابعین میں کتابت حدیث

دوسرے دور میں تابعین کی ایک بڑی جماعت تیار ہو گئی جس نے دور اڈل کے تحریری سرمایہ کو وسیع تر تالیفات میں سمیٹ لیا۔ امام ابو بکر محمد بن مسلم بن عبید اللہ بن عبد اللہ بن شہاب الزہری (م ۱۲۵ھ) رضی اللہ عنہ کا نام اس دور کی جلیل القدر شخصیات میں شامل ہے۔ ان کو عمر بن عبد العزیز رضی اللہ عنہ نے احادیث جمع کرنے کا حکم دیا تھا۔ چنانچہ امام زہری رضی اللہ عنہ خود فرماتے ہیں:

((أَمَرْنَا عُمَرَ بْنَ عَبْدِ الْعَزِيزِ بِجَمْعِ السُّنَنِ، فَكَتَبْنَاَهَا دَفْتَرًا دَفْتَرًا. فَبَعَثَ إِلَيَّ كُلَّ أَرْضٍ لَهُ عَلَيْهَا سُلْطَانٌ دَفْتَرًا.))^③

”ہمیں عمر بن عبد العزیز رضی اللہ عنہ نے احادیث جمع کرنے کا حکم دیا اور ان تمام علاقوں میں جن پر ان کا

② تہذیب التہذیب: ۴/۲۳۶-۲۳۷.

① تہذیب التہذیب: ۴/۲۳۶.

③ جامع بیان العلم: ۱/۷۶.

اقتدار تھا، یہ رسالے بھیجے۔“

ان کے علاوہ عمر بن عبدالعزیز رضی اللہ عنہ نے مدینہ کے گورنر ابو بکر محمد بن عمرو بن حزم رضی اللہ عنہ کو ہدایت لکھ بھیجی کہ عمرہ بنت عبدالرحمن اور قاسم بن محمد رضی اللہ عنہما کے پاس جو ذخیرہ احادیث ہے اس کو ضرور قلم بند کریں:

((أَمْرُهُ أَنْ يَكْتُبَ لَهُ الْعِلْمَ مِنْ عِنْدِ عَمْرَةَ بِنْتِ عَبْدِ الرَّحْمَنِ (۹۸ھ) وَالْقَاسِمِ بْنِ مُحَمَّدٍ (م ۱۰۷ھ) فَكُتِبَتْ وَفِي رِوَايَةٍ فَإِنِّي خِفْتُ دُرُوسَ الْعِلْمِ وَذَهَابَ الْعُلَمَاءِ وَلَا تَقْبَلُ إِلَّا حَدِيثَ النَّبِيِّ ﷺ وَلَيْفُشُوا الْعِلْمَ وَلَيَجْلِسُوا حَتَّى يَعْلَمَ مَنْ لَا يَعْلَمُ، فَإِنَّ الْعِلْمَ لَا يَهْلِكُ حَتَّى يَكُونَ سِرًّا.))^①

جن تابعین کی کتابت و تدوین حدیث کی خاطر خدمات ہیں ان میں سے چند ایک کے اسمائے گرامی یہ ہیں۔
سعید بن مسیب، حسن بصری، ابن سیرین، علی بن حسین، مجاہد، سعید بن جبیر، عکرمہ مولیٰ ابن عباس، قتادہ، علقمہ اور ابراہیم نخعی رضی اللہ عنہم۔

اس دور میں حدیث کے بہت سارے مجموعے مرتب ہوئے، جن میں امام مالک بن انس رضی اللہ عنہ کی موطا کو نمایاں مقام حاصل ہے۔ اس دور کی چند دوسری مصنفات کے نام درج ذیل ہیں:

(۱) جامع سفیان ثوری۔ (۲) جامع ابن المبارک۔

(۳) جامع امام اوزاعی۔ (۴) جامع ابن جریج رضی اللہ عنہ۔

ان کے علاوہ دیگر محدثین اور فقہائے امت جیسا کہ:

بصرہ میں سعید بن ابی عروبہ (م ۱۵۶ھ)، ربیع بن صبیح (م ۱۶۰ھ) اور حماد بن ابی سلمہ (م ۱۶۷ھ)، یمن میں معمر بن راشد (۹۰-۱۶۳ھ)، واسط میں ہشیم بن بشیر (۱۰۴-۱۸۳ھ)، رے میں جریر بن عبد الحمید (۱۱۰-۱۸۸ھ) اور مصر میں عبداللہ بن وہب (۱۲۵-۹۷ھ رضی اللہ عنہ) نے بھی مواد کو مرتب و منقح انداز میں جمع کرنے کا شرف حاصل کیا۔^②

اس دور میں رسول اللہ صلی اللہ علیہ وسلم کی احادیث مبارکہ، فتاویٰ صحابہ و تابعین کو ایک ہی مجموعہ میں مرتب کر لیا جاتا تھا۔ لیکن ساتھ ہی یہ بھی وضاحت ہو جاتی تھی کہ یہ صحابی یا تابعی کا قول ہے یا حدیث رسول صلی اللہ علیہ وسلم۔

تبع تابعین اور دوسری صدی ہجری میں تدوین حدیث:

اس کے بعد تیسرا دور آتا ہے۔ یہ تقریباً دوسری صدی ہجری کے نصف آخر سے چوتھی صدی ہجری کے خاتمہ

① مقدمة الجرح، ص: ۲۱۔ توجیه النظر، ص: ۷۔ فتح الباری: ۱/۲۰۸، ۱۹۵۔

② مقدمه فتح الباری، ص: ۲۔ تدریب الراوی: ۱/۶۶-۶۷۔

تک پھیلا ہوا ہے۔ اس دور میں:

- ۱: احادیث نبویہ علی صاحبہا الصلوٰۃ والسلام کو آثار صحابہ اور اقوال تابعین سے الگ کر کے مرتب کیا گیا۔
- ۲: قابل اعتماد روایات کے علیحدہ مجموعے تیار کئے گئے۔
- ۳: اور علم حدیث کی حفاظت کے لئے محدثین کرام نے کئی ایک علوم کی بنیاد ڈالی۔ مثلاً:
 - (۱) علم اسماء الرجال۔
 - (۲) علم مصطلح الحدیث۔
 - (۳) غریب الحدیث۔
 - (۴) علم تخریج الأحادیث۔
 - (۵) علم النسخ والمنسوخ۔
 - (۶) اور فقہ الحدیث وغیرہ۔

اس دور کے ممتاز اور مشہور جامعین حدیث میں سے:

- (۱) عبدالعزیز بن جریج البصری (م ۱۵۰ھ)
- (۲) امام عبدالرحمن بن عمرو الأوزاعی (م ۱۵۷ھ)
- (۳) مالک بن انس اصحی (م ۱۷۹ھ)
- (۴) محمد بن اسحاق (م ۱۵۱ھ)
- (۵) سفیان ثوری (م ۱۶۱ھ)
- (۶) عبدالرزاق الصنعانی (م ۲۱۱ھ)
- (۷) ابوبکر بن ابی شیبہ (م ۲۳۵ھ)
- (۸) امام احمد بن حنبل (م ۲۴۱ھ)
- (۹) امام محمد بن اسماعیل البخاری (م ۲۵۶ھ)
- (۱۰) امام مسلم بن حجاج القشیری (م ۲۶۱ھ)
- (۱۱) امام ابوداؤد سلیمان بن اشعث البجستانی (م ۲۷۵ھ)
- (۱۲) امام محمد بن عیسیٰ الترمذی (م ۲۷۹ھ)
- (۱۳) امام ابوعبدالرحمن احمد بن شعیب النسائی (م ۳۰۳ھ)

(۱۴) امام ابو عبد اللہ احمد بن یزید القروینی (المعروف ابن ماجہ) (م ۲۴۲ھ)

(۱۵) امام اسحاق بن راہویہ رحمۃ اللہ علیہ (م ۲۳۸ھ)

ان کے علاوہ اس دور میں بہت سے محدثین نے تالیفات کیں، یعنی عقائد، عبادات، اخلاقیات اور معاملات وغیرہ تمام عنوانات پر مؤلفات حدیث موجود ہیں۔

صحیح بخاری سے قبل لکھی گئی کتب حدیث:

صحیح بخاری سے قبل لکھی گئی کتب حدیث حسب ذیل ہیں:

۱: مؤطا امام مالک:

- ❁ اس مؤطا کے مؤلف امام مالک بن انس رحمۃ اللہ علیہ ہیں۔
- ❁ آپ امت میں امام دار الجرحہ کے لقب سے مشہور ہیں۔ آپ تبع تابعین میں سے تھے۔ امام نووی نے ”تہذیب الأسماء“ میں لکھا ہے کہ امام مالک کے شیوخ کی تعداد نو سو تھی۔ جن میں تین سو تابعین تھے (چھ سو تبع تابعین)۔
- ❁ امام شافعی فرماتے ہیں کہ امام مالک کو جب حدیث کے کسی حصے (جزء) میں شک پڑ جاتا تھا تو پوری کی پوری حدیث رد کر دیتے تھے۔ آپ کی محفل ایسی رعب دہر تھی کہ ملوک و سلاطین کو تاب نہ تھی، ایک خاموشی کا عالم طاری رہتا۔
- ❁ آپ نے اہل مدینہ کے تعامل اور احادیث رسول پر مبنی کتاب مرتب کی۔ مؤطا کی تصنیف کے وقت سے اب تک اس کی قبولیت کو دوام حاصل ہے۔ حافظ ذہبی رحمۃ اللہ علیہ لکھتے ہیں:
- ((ان للمؤطا لوقعا فی النفوس و مہابة فی القلوب لایوازیہا شئی .))
- ”یقیناً مؤطا کی دلوں میں جو وقعت اور قلوب میں جو ہیبت ہے اس کا کوئی چیز مقابلہ نہیں کر سکتی۔“
- ❁ امام شافعی رحمۃ اللہ علیہ فرمایا کرتے تھے:
- ((ما أعلم فی الأرض کتابا اکثر صوابا من کتاب مالک .))
- ”میرے علم میں روئے زمین پر کتاب اللہ کے بعد مالک کی کتاب سے صحیح تر کوئی کتاب نہیں۔“
- ❁ ”آج کل جو ہمارے ہاں متداول نسخہ ہے وہی سب سے قابل اعتماد اور مستند ترین نسخہ ہے اور یہ یحییٰ بن یحییٰ

❁ سیر أعلام النبلاء: ۴۸/۸ - شذرات الذهب: ۱۲/۲ - وفیات الأعیان: ۲۳۵/۴.

❁ تہذیب الأسماء واللغات: ۷۶/۲ - بستان محدثین، ص: ۱۹.

❁ مقدمہ التعلیق السمجد علی مؤطا امام محمد بحوالہ سیر السلام النبلاء.

❁ تدریب الراوی: ۶۸/۱ - تذکرۃ الحفاظ: ۲۰۸/۱ - سیر أعلام النبلاء: ۱۱۱/۸.

مسمودی (م ۲۳۴ھ) کا مرتب کردہ ہے۔ اس موجودہ نسخہ کے ٹائٹیل پر ہی آپ کے یہ الفاظ نظر آئیں گے ”۱۷۲۰ احادیث کا مجموعہ“ اب جو نسخے موجود ہی نہیں ان کے ذکر کرنے کی ضرورت بھی کیا ہے؟ ان احادیث کی تفصیل درج ذیل ہے:

مرفوع احادیث ۶۰۰، مرسل ۲۲۲، مقوف (اقوال صحابہ) ۶۰۳، مقطوع (اقوال تابعین ۲۸۵، کل میزان ۱۷۲۰۔^①

نوٹ: یاد رہے کہ یہ اس وقت کی بات ہے جب صحیح بخاری مدون نہ ہوئی تھی وگرنہ صحیح بخاری کے لکھے جانے کے بعد ”اصح الکتاب بعد کتاب اللہ“ صحیح بخاری ہے۔

مسند ابی داؤد الطیاسی:

- ✽ ابوداؤد سلیمان بن داؤد بن الجارود الطیاسی البصری رحمۃ اللہ علیہ (م ۲۰۴ھ) ایرانی النسل تھے۔^②
- ✽ تحصیل علم کے لئے مختلف علاقوں کے سفر کئے۔ ان کے اساتذہ میں اہم شعبہ، ثوری اور حماد بن سلمہ رحمۃ اللہ علیہ تھے۔^③
- ✽ حافظہ بلا کا تھا، کہا جاتا ہے کہ ۴۰ ہزار احادیث بغیر مکتوب ذخیرہ کو دیکھے روایت کر سکتے تھے۔^④
- ✽ امام احمد بن حنبل رحمۃ اللہ علیہ نے انہیں ”ثقة صدوق“ لکھا ہے۔^⑤
- ✽ ان کی مسند ابتدائی مسانید میں سے ہے۔ اس میں (۲۸۹۰) احادیث ہیں جو تقریباً (۲۸۰) صحابہ کرام رضی اللہ عنہم سے مروی ہیں۔

مسند حمیدی:

- ✽ ابوبکر عبداللہ بن الزبیر بن عیسیٰ الحمیدی رحمۃ اللہ علیہ (م ۲۱۹ھ) اپنے وقت کے امام تھے۔^⑥
- ✽ سفیان بن عیینہ، الولید بن مسلم اور امام شافعی رحمۃ اللہ علیہ ایسے علماء کی مجالس درس سے وابستہ رہے۔^⑦
- ✽ آپ کے شاگردوں میں امام بخاری اور ابو زرہ الرازی وغیرہ چوٹی کے علماء تھے۔^⑧

① آئینہ پرویزیت، ص: ۵۰۲-۵۰۳.

② طبقات ابن سعد: ۲۹۸/۷۔ تاریخ الکبیر: ۱۰۰/۴۔ میزان الاعتدال: ۲۰۳/۲۔ تاریخ بغداد: ۲۴/۹۔ شذرات

الذهب: ۱۲/۲۔ سیر اعلام النبلاء: ۳۷۸/۹.

③ تذکرۃ الحفاظ: ۳۵۲/۱۔ السیر: ۳۸۰/۹.

④ السیر: ۳۸۰/۹۔ تذکرۃ: ۳۵۲/۱.

⑤ السیر: ۳۸۴/۹۔ تذکرۃ: ۳۵۲/۱۔

⑥ الجمع بین لرجال الصحیحین: ۲۶۵/۱۔ تذکرۃ: ۴۱۳/۲۔ شذرات الذهب: ۴۰/۲۔ سیراً اعلام النبلاء: ۶۱۶/۱۰.

⑦ السیر: ۶۱۶/۱۰۔ تہذیب: ۲۱۵/۵.

⑧ السیر: ۶۱۷/۱۰۔ طبقات السبکی: ۱۴۰/۲.

- ✽ امام احمد اور ابو حاتم نے انہیں ”ثقہ امام“ قرار دیا ہے۔^①
- ✽ مسند میں احادیث کے ساتھ آثار صحابہ و تابعین کو بھی جگہ دی گئی ہے۔ بعض مقامات پر غریب و مشکل الفاظ کی توضیح بھی ملتی ہے۔
- ✽ مسند میں احادیث و آثار کی تعداد (۱۳۰۰) ہے۔

مسند اسحاق ابن راہویہ:

- ✽ اسحاق بن ابراہیم بن مخلد الحظلی التمیمی حرث اللہ (م ۲۳۸ھ) ابن راہویہ کے نام سے علمی حلقوں میں معروف ہیں۔ علم حدیث کی تحصیل کے لئے دور دراز کے علاقوں کے سفر کئے۔^②
- ✽ ان کی تالیفات میں مسند کو اہم مقام حاصل ہے۔ یہ مسند ماسوائے جلد ششم کے مرور زمانہ کے ساتھ ضائع ہو گئی۔ فانا للہ وانا الیہ راجعون۔^③
- ✽ محفوظ مخطوط کا آغاز سیدنا ابو ہریرہ رضی اللہ عنہ کی روایات سے ہوتا ہے اور آخر میں سیدنا عبداللہ بن عباس رضی اللہ عنہما کی روایات ہیں۔^④
- ✽ یہ جزء اب رحمت الہیہ سے زیور طباعت سے آراستہ ہو گیا ہے۔ فللہ الحمد علی ذلک۔
- ✽ اس مطبوعہ جزء میں روایات کی تعداد (۹۸۰) ہے۔

مسند احمد:

- ✽ احمد بن محمد بن حنبل ابو عبداللہ الشیبانی حرث اللہ (م ۲۴۱ھ) عربی النسل تھے۔^⑤
- ✽ امام عبدالرزاق اور امام شافعی رحمہما نے بھی علم میں ان کی فضیلت کو خراج عقیدت پیش کیا ہے۔^⑥
- ✽ مسند تقریباً تیس ہزار احادیث پر مشتمل ہے۔ یہ سات سو صحابہ کرام (بشمول صحابیات) کی مرویات کا مجموعہ ہے۔ متن و سند کی مقبولیت کے لئے کڑی شرائط رکھیں۔ اس میں مرفوع کے علاوہ مقطوع احادیث اور آثار

① ایضاً: ۱۰/۶۱۶۔ ایضاً: ۲/۱۴۰۔

② وفیات الأعیان: ۱/۱۹۹۔ تاریخ بغداد: ۲/۳۴۵-۳۴۶۔ کتاب الأنساب: ۶/۵۶۔ تذکرۃ الحفاظ: ۲/۴۳۳۔

التہذیب: ۱/۲۱۶۔ العبر: ۱/۴۲۶۔ سیراً اعلام النبلاء: ۱۱/۳۵۸۔ ابن عساکر: ۲/۴۱۰۔

③ ابن حجر نے المطالب میں اس کی چھ جلدوں کا تذکرہ کیا ہے۔ المطالب العالیہ: ۱/۳۔ تذکرۃ ذیل: ۳۳۴۔

④ تذکرۃ: ۲/۷۰۵۔ العبر: ۲/۱۲۹۔

⑤ طبقات ابن سعد: ۷/۳۵۴۔ تاریخ بغداد: ۴/۴۳۱۔ وفیات: ۱/۶۳-۶۴۔ العبر: ۱/۴۳۵۔ شذرات الذهب: ۲/۹۶۔

المسیر: ۱۱/۱۷۷-۱۷۸۔

⑥ تاریخ بغداد: ۴/۴۱۹۔ تہذیب التہذیب: ۱/۷۳۔ طبقات للسیکی: ۲/۲۸-۳۱۔

صحابہ بھی ہیں۔ امام احمد اپنی زندگی میں المسند مرتب نہ کر سکے البتہ اپنے بیٹے کو اس کا بیشتر حصہ سنا دیا تھا۔^①
 امام ممدوح رضی اللہ عنہ کے بیٹے عبداللہ رضی اللہ عنہ فرماتے ہیں:

((قلت لأبي لم کرهت وضع الكتاب و قد عملت المسند فقال: عملت هذا

الكتاب اماما اذا اختلف الناس في سنة عن رسول الله رجوع إليه.))^②

”میں نے اپنے والد احمد بن حنبل رضی اللہ عنہ سے دریافت کیا کہ آپ کتابیں مرتب کرنے سے کیوں منع کرتے ہیں، حالانکہ آپ نے خود بھی مسند لکھی؟ آپ نے جواب میں فرمایا: یہ کتاب میں نے لوگوں کی رہنمائی کے لئے لکھی ہے۔ جب سنت رسول ﷺ کے سلسلے میں لوگوں میں کوئی اختلاف رونما ہوگا تو وہ اس کی طرف رجوع کریں گے۔“

ان کے علاوہ اس دور میں بہت سے محدثین نے تالیفات کیں۔ یعنی عقائد، عبادات، اخلاقیات اور معاملات وغیرہ تمام عنوانات پر مؤلفات حدیث موجود ہیں۔

صحاح ستہ کے مؤلفین کے ادوار:

دوسری صدی ہجری کے پہلے نصف میں تصنیف، تالیف و ترتیب کی جو سرگرمیاں شروع ہوئی تھیں وہ تیسری صدی کے ابتدائی حصے میں ایک نئی علمی تحریک کو وجود میں لانے کا باعث بنیں۔

چنانچہ اس نتیجہ میں کئی کتابیں تصنیف کی گئیں جن سے طلباء حدیث استفادہ کرتے ہیں لیکن جن کتابوں کو امت مسلمہ میں زیادہ قبولیت حاصل ہوئی وہ درج ذیل ہیں۔

(۱) صحیح بخاری (۲) صحیح مسلم (۳) جامع ترمذی (۴) سنن ابوداؤد (۵) سنن نسائی اور (۶) سنن ابن ماجہ۔

یہ کتب قرن ثالث کی مدونہ ہیں اور علم حدیث میں سب سے زیادہ مستند اور صحیح سمجھی جاتی ہیں۔ انہیں صحاح ستہ کے نام سے یاد کیا جاتا ہے۔ دینی ادب میں ان کو بہت بلند مقام حاصل ہے اور انہیں سنت رسول علی صاحبہا الصلوٰۃ والسلام سے معرفت کا مستند ذریعہ تسلیم کیا جا چکا ہے۔

چوتھا دور:

چوتھا دور پانچویں صدی ہجری سے شروع ہوتا ہے۔ اس دور میں:

۱: کتب حدیث کی شروح اور حواشی لکھے گئے۔ مزید برآں دوسری زبانوں میں تراجم کئے گئے۔

① طبقات السبکی: ۳۱/۲۔ السیر: ۱۱/۱۸۱، ۳۲۹۔

② خصائص المسند للمدبئی، ص: ۸۔

- ۲: جن علوم کا اوپر ذکر گزرا ہے۔ ان پر بہت سی تصانیف وجود میں آئیں۔
- ۳: علماء محدثین نے اپنے ذوق اور لوگوں کی ضرورت کے مطابق تیسرے دور کی تالیفات سے احادیث منتخب کر کے مفید کتابیں، مثلاً (۱) مشکوٰۃ المصابیح، (۲) ریاض الصالحین، (۳) منشی الأخبار اور (۴) بلوغ المرام وغیرہ مرتب کیں۔

اقسام کتب حدیث:

عمومی طور پر محدثین کے ہاں حدیث کے مجموعوں کی مندرجہ ذیل اقسام ہیں:

الف: صحیح:

وہ کتب جو صحیح احادیث پر مشتمل ہوں یا ان کے مؤلفین نے یہ شرط لگا رکھی ہو کہ وہ ان کتب میں فقط صحیح احادیث ہی جمع کریں گے۔ ایسی کتب ”صحیح“ کہلاتی ہیں۔ جیسا کہ صحیح بخاری، صحیح مسلم، صحیح ابن حبان اور صحیح ابن خزیمہ وغیرہ۔

ب: جامع:

جامع وہ کتب ہوتی ہیں جن میں آٹھ کتب یعنی ابواب حدیث کے تحت احادیث جمع ہوں:

(۱) العقائد (۲) الاحکام (۳) الزہد والرتاق (۴) آداب الطعام والشراب (۵) التفسیر (۶) التاريخ والسير (۷) الفتن (۸) اور المناقب والمثالب۔

جیسا کہ امام بخاری اور ترمذی کی ”الجامع الصحیح“ ہیں۔

ج: مسند:

ایک صحابی کی یا کئی صحابہ کی احادیث کو مراتب صحابہ کے لحاظ سے جس کتاب میں جمع کیا گیا ہو اسے مسند کہا جاتا ہے۔ خواہ یہ ترتیب حروف تہجی کے اعتبار سے ہو یا بلحاظ سبقت اسلام یا باعتبار شرافت نسب۔ جیسا کہ مسند ابو داؤد الطیالسی اور مسند احمد وغیرہ۔

د: معجم:

معجم وہ کتاب ہوتی ہے جس میں صرف حروف تہجی کے اعتبار سے شیوخ، بلدان یا قبائل کے ناموں کے مطابق احادیث کو جمع کیا جائے۔ مشہور ترین معجم، طبرانی کی معجم کبیر، معجم اوسط اور معجم صغیر ہیں۔

هـ: مستدرک:

مستدرک وہ کتاب ہے جس میں ایسی احادیث جمع کی جائیں جو کسی مؤلف کی تراویح کے مطابق ہوں مگر اس

کی کتاب میں موجود نہ ہوں۔ اس سلسلے میں مشہور کتاب امام حاکم (م ۴۰۰ھ) کی "المستدرک علی الصحیحین" ہے۔

و: مستخرج:

وہ کتاب جس میں کوئی مصنف کسی کتاب کی حدیثوں کو کتاب کے مؤلف کے علاوہ اپنی سند سے روایت کرے اور اس کی سند کتاب کے مؤلف کے شیخ کے ساتھ یا اس سے اوپر جا کر ملتی ہو۔ جیسا کہ "مستخرج ابی عوانہ علی صحیح مسلم" ہے۔

ز: جزء:

جس کتاب میں صرف ایک ہی عنوان اور مسئلہ کے تحت احادیث جمع کر دی جائیں اسے "جزء" کہتے ہیں۔ جیسے "جزء رفع الیدین و جزء القراءة للبخاری" وغیرہ۔

ط: سنن:

جس کتاب میں احکام کی احادیث ہوں۔ اس کی ترتیب میں سب سے پہلے کتاب الطہارۃ ہوتی ہے۔ اس کے بعد عبادات، احوال شخصیہ، معاملات اور جہاد وغیرہ۔ مشہور سنن نسائی، ابوداؤد، ابن ماجہ وغیرہ۔^① تقسیم برصیر سے قبل بلکہ یہاں انگریزوں اور منگولوں کے ورود سے بھی پہلے دور تابعین میں ایک تابعی سیدنا ربیع بن السعد البصری (م ۱۶۰ھ) کے نفس مبارک کے ساتھ انفاس رسول ﷺ (حدیث) کا چراغ روشن ہوا جو آج تک بے نور نہیں ہوا۔ بلکہ کئی قلوب و اذہان کو منور کیا جن خوش نصیبوں نے اپنا دم و تن لگا کر ان کرنوں کی حفاظت کرنے کی سعادت پائی ان میں سے چند ایک کا تذکرہ ضروری ہے۔ مشہور محدث حسن بصری (م ۱۱۰ھ) کے شاگرد اسرائیل بن موسیٰ، شیخ اسماعیل (م ۴۲۸ھ) رفیق محمود غزنوی، امام رضی الدین صفانی (م ۶۵۰ھ)، مولانا راج بن داؤد گجراتی (م ۹۰۴ھ)، سید عبدالاول حسین، حسام الدین ملتانی، شیخ علی متقی البندی صاحب کنزل العمال (م ۹۷۵ھ)، عبد الوہاب متقی (م ۱۰۰۱ھ) اور اس کے بعد شاہ ولی اللہ محدث دہلوی رحمہ اللہ اور ان کی اولاد و احفاد اور تلامذہ اور ایسے ہی نواب صدیق حسن خان قنوجی اور شیخ الکل فی الکل سید نذیر حسین دہلوی رحمہ اللہ کی محنتوں اور کاوشوں سے اس ملک کی سر زمین نور سنت سے روشن ہوگئی۔ یہ وہ سلسلہ علم حدیث ہے کہ جس کی راتیں بھی دن کی طرح روشن ہیں۔ لیلہا کنہا رہا!

① معجم اصطلاحات حدیث، از ڈاکٹر اسماعیل حسن۔ تیسیر مصطلح الحدیث۔ علوم الحدیث از ڈاکٹر عبدالرؤف ظفر۔ حفاظت حدیث، از خالد علوی۔

الحمد للہ! اس ملک پاکستان میں تراجم، شروح اور منتخب احادیث کے مجموعوں کی ترتیب و اشاعت کا مقدس اور بابرکت مشغلہ اب تک جاری ہے اور جاری رہے گا۔ صحیفہ ہمام بن منبہ کا یہ ترجمہ، تخریج اور شرح بھی اسی سلسلہ کی ایک کڑی ہے۔

صحیفہ ہمام بن منبہ:

اب مناسب معلوم ہوتا ہے کہ کچھ اس کتاب کا بھی تذکرہ و تعارف ہو جائے جس کو ہم آپ کے سامنے تحقیق، تخریج و ترجمہ کے ساتھ پیش کر کے رضاء الہی اور امت مسلمہ کی دعاؤں کے امیدوار ہیں۔

صحیفہ جمع صحف کے بنیادی معنی ورق کے ہیں۔ لیکن اس سے کتابچہ مراد لیا جاتا تھا۔ صحابہ کرام نے آنحضور ﷺ سے جو احادیث منضبط کی تھیں انہیں صحیفہ کا نام دیا گیا اور اس میں اس بات کا خیال نہیں رکھا جاتا تھا کہ احادیث کی تعداد کتنی ہے۔ مثلاً ابویوب انصاری (متوفی ۵۲ھ) اور بریدہ بن حصیب رضی اللہ عنہما (متوفی ۶۲ھ) کے صحیفوں میں ۱۵۰ سے زیادہ حدیثیں تھیں۔^①

جبکہ عبد اللہ بن عمرو بن العاص (متوفی ۶۵ھ) اور جابر بن عبد اللہ رضی اللہ عنہما (متوفی ۶۶ھ) کے صحیفوں میں تقریباً ایک ہزار احادیث تھیں۔^②

ان صحیفوں کے بارے میں قدرے تفصیل گزر چکی ہے۔

صحیفہ ہمام بن منبہ کی نسل در نسل مستقل اور علیحدہ روایت کا سلسلہ جاری و ساری رہا، اور محدثین نے اسے اپنی مصنفات میں شامل کر لیا، جیسا کہ امام احمد نے تمام روایات، جبکہ امام عبد الرزاق الصنعانی نے ۶۱، امام مسلم نے ۸۳، امام بخاری نے ۵۲ جبکہ امام بغوی نے شرح السنہ میں ۹۷ روایات ذکر کی ہیں۔ صحیح بخاری و مسلم کے اندر یہ احادیث یکجا ہونے کی بجائے مختلف کتب و ابواب میں بکھری ہوئی ہیں۔ اور کچھ دوسری کتب میں بھی اس کی احادیث پائی جاتی ہیں۔ اس طرح اس کی کوئی حدیث بھی گم یا ضائع نہیں ہوئی۔ مگر اصل صحیفہ نایاب تھا۔

چنانچہ اس صحیفے کو مشہور محقق ڈاکٹر حمید اللہ نے دریافت کیا، انہیں اس کے دو مخطوطے دستیاب ہوئے تھے، جن میں بال برابر بھی فرق نہ تھا، ایک دمشق میں تھا، اور دوسرا برلن میں۔ اس صحیفے میں کل ۱۳۸ احادیث موجود ہیں۔ مولانا عبد الرحمن کیلانی رحمۃ اللہ علیہ لکھتے ہیں:

”صحیفہ ہمام بن منبہ جسے ڈاکٹر حمید اللہ صاحب نے حال ہی میں شائع کیا ہے یہ ہمام بن منبہ حضرت ابو ہریرہ رضی اللہ عنہ کے شاگرد ہیں۔ جنہوں نے یہ صحیفہ (جس میں ۱۳۸ حدیثیں درج ہیں) لکھ کر اپنے استاد

① السیر: ۲۸۹/۲-۳۲۷.

② السیر: ۱۲۹/۳-أسد الغابة: ۳/۳۴۹.

حضرت ابو ہریرہ رضی اللہ عنہ (م ۵۸ھ) پر پیش کر کے اس کی تصحیح و تصویب کرائی تھی۔ گویا یہ صحیفہ سن ۵۸ھ سے بہر حال پہلے ہی ضبط تحریر میں لایا گیا تھا۔ اس کا ایک قلمی نسخہ ڈاکٹر حمید اللہ صاحب نے ۱۹۳۳ء میں برلن کی کسی لائبریری سے ڈھونڈ نکالا۔ اور دوسرا مخطوطہ دمشق کی کسی لائبریری سے۔ پھر ان دونوں نسخوں کا تقابل کر کے ۱۹۵۵ء میں حیدرآباد دکن سے شائع کیا۔ اور جہاں کہیں الفاظ کا اختلاف ہے۔ اسے بھی واضح کر دیا۔

ہمیں یہ دیکھ کر کمال حیرت ہوتی ہے کہ یہ صحیفہ پورے کا پورا مسند احمد بن حنبل میں مندرج ہے۔ اور بعینہ اسی طرح درج ہے جس طرح قلمی نسخوں میں ہے ماسوائے چند لفظی اختلافات کے جن کا ذکر ڈاکٹر حمید اللہ صاحب نے کر دیا ہے۔ لیکن جہاں تک زبانی روایات کی وجہ سے معنوی تحریف کے امکان کا تعلق ہے اس کا سوال ہی پیدا نہیں ہوتا۔

اب دیکھئے امام احمد بن حنبل رضی اللہ عنہ کا سن ۲۴۰ھ ہے۔ بعینہ صحیفہ مذکور اور مسند احمد بن حنبل میں تقریباً دو سو سال کا عرصہ حائل ہے۔ اور دو سو سال کے عرصہ میں صحیفہ ہمام بن منبہ کی روایات زیادہ تر زبانی روایات کے ذریعے ہی امام موصوف تک منتقل ہوتی رہیں۔ اب دونوں تحریروں میں کمال یکسانیت کا ہونا کیا اس بات کا واضح ثبوت نہیں کہ زبانی روایات کا سلسلہ مکمل طور پر قابل اعتماد تھا۔ صحیفہ کی اشاعت اور تقابل کے بعد دو باتوں میں ایک بات بہر حال تسلیم کرنا پڑتی ہے۔

(۱) زبانی روایات، خواہ ان پر دو سو سال گزر چکے ہوں قابل اعتماد ہو سکتی ہیں۔

(۲) یہ کہ کتاب حدیث کا سلسلہ کسی بھی وقت منقطع نہیں ہوا۔“

جامعہ الأزرہ کے معروف عالم ڈاکٹر رفعت فوزی عبدالمطلب اس مطبوعہ صحیفے کی تحقیق، تخریج اور شرح کا کام کر رہے تھے اور وہ آدھا کام مکمل کر چکے تھے حسن اتفاق ایسا ہوا کہ ”دارالکتب المصریہ“ سے ایک اور مخطوطہ ان کے ہاتھ لگ گیا۔ جو ۵۵۷ھ کا مکتوب تھا۔ اس مخطوطے میں ان دونوں کے مقابلے میں ایک حدیث زائد ہے اور یہ زائد حدیث مسند احمد میں شامل صحیفے کی احادیث میں بھی موجود ہے۔ اب ڈاکٹر رفعت فوزی نے اسی مصری مخطوطے کو بنیاد بنا کر کام مکمل کیا۔ اسے المکتبہ الخانجی نے پہلی مرتبہ ستمبر ۱۹۸۵ء (بمطابق محرم الحرام ۱۴۰۶ھ) میں قاہرہ سے شائع کیا۔

صحیفہ کی (۱۳۹) احادیث میں سے (۶۱) کا تعلق عقائد و ایمانیات سے ہے، جبکہ (۳۶) عبادات، (۹) معاملات، (۱۷) اخلاقیات اور (۹) متفرقات سے متعلق ہیں۔ احادیث قدسیہ کی تعداد (۱۲) ہے۔

تحقیق احادیث و اسناد

۱: مسند احمد:

مسند احمد میں اس صحیفہ کی مکمل ۱۳۹ روایات موجود ہیں۔ اور وہ ایک ہی سند کے ساتھ مروی ہیں۔
سند: حدثنا عبدالرزاق بن ہمام، حدثنا معمر عن ہمام بن منبہ، قال: هذا ما حدثنا به أبو هريرة عن رسول الله ﷺ.

رواۃ کی علمی حیثیت

۱: ابو ہریرہ رضی اللہ عنہ:

”الصحابی الجلیل، حافظ الصحابة.“^①

”جلیل القدر صحابی اور حافظ حدیث صحابہ کرام میں سے ہیں۔“

۲: ہمام بن منبہ:

”ابن کامل الصنعانی، ابو عتبہ، اخو و ہب: ثقة.“

”مشہور محدث و ہب رضی اللہ عنہ کے بھائی ہیں، اور ثقہ ہیں۔“^②

۳: معمر:

”ابن راشد الأزدي مولاہم، ابو عروۃ البصری، نزیل الیمن: ثقة ثبت فاضل، الا

أن فی روايته عن ثابت والاعمش ومقام بن عروۃ شیئا، وكذا فیما حدث به بالبصرة.“

”یہ اصلاً بصری ہیں لیکن یمن کی سکونت اختیار کر لی تھی (وہ محدثین کے نزدیک) ثقہ ہیں قوی الحافظ اور کامل

اعلم تھے۔“^③

① التقریب، ت: ۸۴۲۶..

② التقریب، ت: ۳۷۱۷۔ الکمال: ۲۹۸/۳۰، ت: ۶۶۰۰۔ ۱۱ تاریخ الكبير: ۸/ت: ۲۸۴۷۔ الحرج والتعديل: ۹/ت:

۴۵۳۔ الکاشف: ۳/ت: ۶۰۸۵.

③ التقریب، ت: ۶۸۰۹۔ الکمال: ۳۰۲/۲۸، ت: ۶۱۰۴۔ الحرج: ۸/ت: ۱۱۶۵۔ الکاشف: ۳/ت: ۵۶۶۲۔

المیزان: ۴/ت: ۸۶۸۲.

۴: عبدالرزاق بن ہمام:

”ابن نافع الحمیری مولاہم، ابو بکر الصنعانی: ثقة حافظ مصنف شہیر عمری فی آخر عمرہ فتغیر وکان یتشیع.“

”ثقة اور حافظ الحدیث ہیں مشہور مصنف ہیں۔“^①

امام ذہبی فرماتے ہیں: ”ان کو کئی محدثین نے ثقہ کہا ہے اور ان کی احادیث کتب صحاح میں مروی ہیں۔“^②

۵: احمد بن حنبل:

”احمد بن محمد بن حنبل بن ہلال بن اسد الشیبانی المروزی، نزیل بغداد، ابو عبد اللہ، احد الأئمة، ثقة حافظ فقیہ حجة.“

”بڑے اماموں میں سے ایک امام ہیں۔ ثقہ، حافظ الحدیث ہیں نیز وہ فقیہ اور (زمین پر اللہ کی) حجت ہیں۔“^③

۲: مصنف عبدالرزاق:

مصنف عبدالرزاق میں ہمیں تقریباً ۶۱ روایات صحیفہ کی ملی ہیں، اور سند وہی ہے، کیونکہ امام احمد بن حنبل، امام عبدالرزاق سے ہی روایت کرتے ہیں، بلکہ انہوں نے صحیفہ کی تمام روایات امام عبدالرزاق کے طریق سے ہی روایت کی ہیں۔

۳: صحیح بخاری:

صحیح بخاری میں صحیفہ کی ۵۲ روایات ہیں، جن کو امام بخاری رحمۃ اللہ علیہ نے اپنی صحیح کے مختلف ابواب میں بکھیر دیا ہے۔

۴: صحیح مسلم:

صحیح مسلم میں صحیفہ کی ۸۳ روایات ہیں، جن کو امام مسلم رحمۃ اللہ علیہ نے اپنی کتاب کی مختلف کتب و ابواب میں منتشر کر دیا ہے۔ امام مسلم رحمۃ اللہ علیہ نے جب بھی صحیفہ کی روایات کو بیان کیا ہے تو ایک ہی سند کے ساتھ اور سند کا طرز بیان دو طرح کا ہے، اور یہ بات بھی یاد رہے کہ امام صاحب صحیفہ کی روایات اپنے شیخ ”محمد بن رافع رحمۃ اللہ علیہ“ سے

① التقرب، ت: ۴۰۶۴۔ الکمال: ۵۲/۱۸، ت: ۳۴۱۵۔ التاريخ الكبير: ۶/ت: ۱۹۳۲۔ الحرج: ۶/ت: ۲۰۴۔

الکاشف: ۲/ت: ۳۴۰۷۔ المیزان: ۲/ت: ۵۰۳۳۔

② تذکرة الحفاظ: ۱/۳۶۴۔

③ التقرب، ت: ۹۶۔ الکمال: ۱/۴۲۷، ت: ۹۶۔ تاریخ بغداد: ۴/۴۱۳۔ تاریخ الاسلام للذہبی۔

روایت کرتے ہیں:

پہلا طرز: وحدثنا محمد بن رافع: حدثنا عبدالرزاق: حدثنا معمر عن همام بن

منبه، عن ابي هريرة عن النبي ﷺ:

دوسرا طرز: حدثنا محمد بن رافع: حدثنا عبدالرزاق: حدثنا معمر عن همام بن

منبه قال: هذا ما حدثنا ابو هريرة عن رسول الله ﷺ، فذكر أحاديث منها، وقال:
فانده عظيمة: امام بخاری اور مسلم رضی اللہ عنہما کی مکتوب ”صحیحین“ پر امت کا اتفاق ہے۔ یعنی ان کی اسناد پر
صحت کا حکم ہے۔ حنفی اکابر علماء میں سے علماء بدرالدین یعنی فرماتے ہیں:

”اتفق العلماء الشرق والغرب على أنه ليس بعد كتاب الله تعالى أصح من

صحيحى البخارى و مسلم.“^①

”شرق و غرب کے علماء کا اس بات پر اتفاق ہے کہ صحیح بخاری و مسلم اللہ تعالیٰ کی کتاب کے بعد سب

سے صحیح کتب ہیں۔“

ملا علی قاری حنفی فرماتے ہیں:

”اتفقت العلماء على تلقى الصحيحين بالقبول وأنهما أصح الكتب

المؤلفة.“^②

”علماء امت کا اس بات پر اتفاق ہے کہ صحیح بخاری و مسلم کو اس امت کی طرف سے تلقی بالقبول حاصل

ہے اور دونوں کتب حدیث میں سے اصح ترین کتب ہیں۔“

اگر کسی کتاب کی سند یعنی ان کی سند ہو، اساتذہ، ان کے اساتذہ حتیٰ کہ انتہائے سند تک تو وہ صحیح ہوگی اور
ان کی شرط پر ہوگی۔ غور کریں کہ امام احمد کی سند مسلم کی سند کے جیسی ہے۔ بالکل وہی سند ہے ایک راوی بھی احمد کا
مسلم کی سند سے زائد نہیں اور نہ مختلف ہے۔ پس ہم کہہ سکتے ہیں کہ امام احمد کی سند مسلم کی شرط پر ہے، اور وہ بالکل
صحیح ہے، بلکہ امام احمد کی سند نسبت امام مسلم رضی اللہ عنہ کے عالی ہے کیونکہ امام احمد، مسلم کے اساتذہ میں سے ہیں۔
ذیل میں دیے گئے دونوں جداول اس بات کی مزید وضاحت کر رہے ہیں:

① عمدة القاری: ۵/۱.

② المرقاة شرح مشکوٰۃ: ۵۸/۱.

۲: جدول سند امام مسلم بن حجاج رحمۃ اللہ علیہ

رسول اکرم صلی اللہ علیہ وسلم



ابو ہریرہ رضی اللہ عنہ



ہمام بن منبہ



معمر بن راشد



عبدالرزاق بن ہمام



محمد بن رافع



امام مسلم بن حجاج القشیری رحمۃ اللہ علیہ

۱: جدول سند امام احمد بن حنبل رحمۃ اللہ علیہ

رسول اکرم صلی اللہ علیہ وسلم



ابو ہریرہ رضی اللہ عنہ



ہمام بن منبہ



معمر بن راشد



عبدالرزاق بن ہمام



امام احمد بن حنبل رحمۃ اللہ علیہ

اجتماعی جدول:

امام مسلم رحمۃ اللہ علیہ اور امام احمد رحمۃ اللہ علیہ کی اسناد کا اجتماعی جدول اس طرح ہے:

رسول اکرم صلی اللہ علیہ وسلم



ابو ہریرہ رضی اللہ عنہ




ہمام بن منبہ



معمر بن راشد



عبدالرزاق بن ہمام



محمد بن رافع

امام احمد بن حنبل



امام مسلم بن حجاج

نوٹ: امام احمد رحمۃ اللہ علیہ کی سند میں نبی کریم صلی اللہ علیہ وسلم تک چار واسطے جبکہ امام مسلم رحمۃ اللہ علیہ کی سند میں پانچ

واسطے ہیں۔ اب یہ بات بالکل واضح ہے کہ امام احمد بن حنبل رحمہ اللہ کی سند عالی اور امام مسلم رحمہ اللہ کی سند نازل ہے۔

شرح السنۃ:

امام بغوی رحمہ اللہ، امام محی السنۃ کے نام سے مشہور تھے۔ آپ کی تاریخ پیدائش جمادی الاول ۲۳۳ھ ہے۔ آپ کی وفات ۵۱۰ھ میں ہوئی۔ آپ کے مشہور اساتذہ، ابوصالح احمد بن عبد الملک بن علی بن احمد ابوصالح نیساپوری، حسین بن محمد ابوعلی نیساپوری، عبد الباقی بن یوسف بن علی بن صالح عبد الملک مراغی شافعی اور علی بن شافعی اور علی بن یوسف الجوبینی تھے۔ مشہور تلامذہ میں اسعد بن احمد بن یوسف بن احمد بن یوسف، الحسن بن مسعود البغوی اور عمر بن حسن بن حسین الرازی ہیں۔ مشہور تصانیف میں سے تفسیر معالم التنزیل، شرح السنۃ، مصابیح السنۃ، الجمع بین صحیحین وغیرہ ہیں۔ ”شرح السنۃ“ میں صحیفہ کی ۹۷ مرویات موجود ہیں۔

آپ نے جب حدیث کی کتاب شرح السنۃ مکمل کی تو آپ کو خواب میں نبی اکرم ﷺ کی زیارت نصیب ہوئی۔ آپ ﷺ نے انہیں فرمایا: تم نے میری احادیث کی شرح کر کے میری سنت کو زندہ کیا ہے۔ اسی وجہ سے آپ کو محی السنۃ کہا گیا۔

الغرض محدثین نے صحیفہ کی مستقل روایت کا سلسلہ جاری رکھا اور اس کی حفاظت کی۔ صحیفہ کی ہر حدیث نہ صرف صحاح ستہ میں سیدنا ابو ہریرہ رضی اللہ عنہ کے حوالے سے ملتی ہے بلکہ مماثل مفہوم دوسرے صحابہ سے بھی ان کتابوں میں ضرور ملتا ہے۔ معلوم ہوا کہ اس کا انتساب نبی کریم ﷺ کی طرف فرضی اور بے بنیاد نہیں ہے۔

”ہمام بن منبہ رحمہ اللہ نے اپنے استاد سے حدیثوں کا جو مجموعہ حاصل کیا تھا اسے نہ تو ضائع کیا اور نہ ہی اپنی ذات تک مخصوص رکھا بلکہ اپنی نوبت پر اسے اپنے شاگردوں تک پہنچایا اور اس رسالہ کی روایت یا تدریس کا مشغلہ انہوں نے پیرانہ سالی تک جاری رکھا۔ آپ سے درس تو بہتوں نے لیا ہوگا لیکن خوش قسمتی سے انہیں ایک صاحب ذوق شاگرد معمر بن راشد یمنی رحمہ اللہ (۱۵۳ھ) مل گئے جنہوں نے کسی حذف و اضافہ کے بغیر ہی اس رسالہ کو اپنے شاگردوں تک پہنچایا۔ اسی طرح معمر رحمہ اللہ کو بھی عبدالرزاق بن ہمام بن نافع الحیمیری رحمہ اللہ جیسے شاگرد مل گئے۔ یہ بھی اسی ملک کے چشمہ و چراغ ہیں۔ جہاں تک اس صحیفے کا تعلق ہے، امام عبدالرزاق نے بجز روایت کرنے کا سلسلہ جاری رکھا۔

علم کی خوش قسمتی ہے کہ انہیں دو بہت اچھے تلامذہ ملے۔ ایک امام احمد بن حنبل، دوسرے ابو الحسن احمد بن یوسف السلمی۔ ان دونوں نے اس صحیفے کی بڑی علمی خدمت کی۔“^①

① صحیفہ ہمام بن منبہ، ص: ۵۶-۵۵.

جدول اسناد:

زیر اشاعت صحیفہ کے مخطوطہ دمشق، مخطوطہ برلن اور مخطوطہ مصر کی اسناد کا نقشہ حسب ذیل ہے:

رسول اکرم ﷺ (۱۰ھ)

ابو ہریرہ رضی اللہ عنہ (۵۸ھ)

ہمام بن منبہ (۱۰۱ھ)

معمر بن راشد (۱۵۳ھ)

عبدالرزاق بن ہمام بن نافع (۲۱۱ھ)

احمد بن یوسف السلمي

امام احمد بن حنبل (۲۴۱ھ)

ابوبکر محمد بن حسین القطان (۳۰۲ھ)

ابراہیم بن محمد القطان

ابوطاہر محمد بن محمد بن
عمش الزیادی

محمد بن اسحاق ابن منده
(۳۹۵ھ)

۱۔ ابوبکر احمد بن خلف

عبد الوہاب بن محمد بن منده

۲۔ ابوسعید عبدالرحمن بن راشد

محمد بن احمد بن محمد اصیبانی

ابوالفضل محمد بن احمد بن ابی الفضل
احمد بن جعفر المروزی

محمد بن عبدالرحمن مسعودی بندہ ہی

محمد بن مسعود ثقفی

محمود بن ابراہیم ابن منده

محمد بن محمد بن عبد اللہ بن جہل

قاسم بن محمود بن مظفر بن عساکر

۳۔ ابوبکر احمد بن خلف الشیرازی

مخطوطہ دمشق

ابراہیم بن احمد بن عبدالواحد

ابوالمظفر عبدالکریم بن خلف الشحامی

عبداللہ بن جماعہ

۱۔ ابوبکر محمد بن الصقار

۲۔ ابواحمد بن علی بن خلف الادیب
۳۔ ابوالحسن علی بن احمد بن محمد القصال

اسماعیل بن جماعہ

زاہر بن طاہر بن محمد الشحامی

مخطوطہ برلن

ابوبکر محمد بن علی بن یاسر الانصاری

مخطوطہ مصر

سیرت سیدنا ابو ہریرہ رضی اللہ عنہ

نام:

زمانہ جاہلیت میں سیدنا ابو ہریرہ رضی اللہ عنہ کا اصل نام عبد شمس تھا۔ قبول اسلام کے چند سال بعد جب وہ بارگاہ رسالت میں حاضر ہوئے تو آپ ﷺ نے ان کا جاہلی نام بدل کر اسلامی نام عبدالرحمن رکھا۔ لیکن انہوں نے اپنی کنیت ”ابو ہریرہ“ سے شہرت پائی اور ان کا اصل نام نظروں سے اوجھل ہو گیا۔

کنیت:

سیدنا ابو ہریرہ رضی اللہ عنہ کی کنیت پر جمہور ارباب سیر کا اتفاق ہے، اس کا مطلب ہے ”بلی والا“۔ اس کنیت کی وجہ تسمیہ کے بارے میں مختلف روایات ملتی ہیں، ان میں سے راجح روایت یہ ہے کہ: سیدنا عبداللہ بن رافع رضی اللہ عنہ نے ایک مرتبہ سیدنا ابو ہریرہ رضی اللہ عنہ سے پوچھا کہ آپ کو ابو ہریرہ کیوں کہا جاتا ہے؟ تو انہوں نے جواب دیا کہ میں نے ایک بلی پال رکھی تھی اور رات کو میں اس بلی کو ایک درخت کی کھوہ میں رکھ دیتا تھا۔ دن کو جب میں بکریاں چرانے جاتا تو اس کو ساتھ لے لیتا اور فرصت کے وقت اس سے کھیلا کرتا تھا۔ لوگوں نے بلی سے میرا غیر معمولی لگاؤ دیکھ کر مجھ کو ابو ہریرہ کہنا شروع کر دیا۔

بچپن سے جوانی تک:

سیدنا ابو ہریرہ رضی اللہ عنہ اپنے وطن ہی میں پلے بڑھے اور اپنی زندگی کا پہلا تیس سالہ دور وہیں گزارا۔ وہ بچپن ہی میں سایہ پدری سے محروم ہو گئے اور ان کی والدہ نے نہایت غربت و افلاس کے عالم میں ان کی پرورش کی۔ اہل سیر نے ان کے حالات بہت کم بیان کئے ہیں۔ صرف اتنا معلوم ہے کہ وہ اپنے وطن میں بکریاں چرایا کرتے تھے۔ روزانہ بکریاں جنگل میں لے جاتے اور شام تک انہیں چراتے رہتے۔ قرآن سے معلوم ہوتا ہے کہ اسی زمانے میں انہوں نے لکھنے پڑھنے میں کچھ شد بد پیدا کر لی تھی اور کبھی کوئی شعر بھی موزوں یاد کر لیتے تھے۔ اگرچہ وطن میں ان کی زندگی کا بیشتر حصہ افلاس کی حالت میں گزرا۔ ۶ھ کے اواخر میں انہوں نے اپنے قبیلے کے ہمراہ وطن سے مدینہ منورہ کی طرف ہجرت کی۔

قبول اسلام:

جمہور علماء سیر نے یہ خیال ظاہر کیا ہے کہ سیدنا ابو ہریرہ رضی اللہ عنہ ہجرت نبوی علی صاحبہا الصلاة والسلام سے پہلے اپنے وطن میں طفیل بن عمرو الدوسی رضی اللہ عنہ کی تبلیغ سے مشرف بہ اسلام ہوئے۔

بعض روایتوں میں یہ بھی آیا ہے کہ سیدنا ابو ہریرہ رضی اللہ عنہ اس وقت مسلمان ہوئے جب طفیل بن عمرو رضی اللہ عنہ نے مکہ سے دوسری مرتبہ واپس آ کر اپنے قبیلے میں تبلیغ شروع کی۔ بہر صورت یہ واقعہ ہجرت نبوی صلی اللہ علیہ وسلم سے پہلے کا ہے۔

کچھ روایتوں میں یہ بھی آیا ہے کہ سیدنا ابو ہریرہ رضی اللہ عنہ غزوۃ خیبر (محرم ۷ھ) کے موقع پر یا صلح حدیبیہ (ذیقعدہ ۶ھ) اور غزوہ خیبر محرم ۷ھ کے درمیان عرصے میں مسلمان ہوئے۔ لیکن جمہور علماء سیر نے اسی روایت کو ترجیح دی ہے کہ وہ ہجرت نبوی سے پہلے اپنے وطن ہی میں حلقہ بگوش اسلام ہو گئے تھے۔ غزوہ خیبر کے موقع پر انہوں نے ہجرت اور آنحضرت صلی اللہ علیہ وسلم کی زیارت اور بیعت کی سعادت حاصل کی۔

خانگی زندگی:

کتب سیر سے سیدنا ابو ہریرہ رضی اللہ عنہ کی صرف ایک بیوی کا پتا چلتا ہے۔ قیاس غالب ہے کہ انہوں نے عمر بھر صرف ایک شادی کی، بیوی کا نام بسرہ بنت غزوان تھا جو مشہور صحابی عتبہ بن غزوان رضی اللہ عنہ کی بہن تھیں۔ وہ بڑی مال دار خاتون تھیں اور ایک معزز قبیلہ ’بنو غزوان‘ سے تعلق رکھتی تھیں۔ سیدنا ابو ہریرہ رضی اللہ عنہ اکثر اللہ کا شکر ادا کرتے تھے کہ ان کی شادی ایسے معزز خاندان میں ہوئی۔ دلچسپ بات یہ ہے کہ اس موقع پر ان کو اپنے آقا و مولیٰ محبوب کائنات صلی اللہ علیہ وسلم سے زندگی میں ایک مماثلت حاصل ہوتی ہے وہ یہ کہ آپ صلی اللہ علیہ وسلم پہلے جس عورت کے ملازم تھے بعد میں انہی کے شوہر بنے۔

www.KitaboSunnat.com

مضارب بن جزی رضی اللہ عنہ بیان کرتے ہیں کہ ایک رات کو میں باہر نکلا تو کسی کے زور زور سے تکبیریں کہنے کی آواز میرے کانوں میں آئی۔ قریب جا کر دیکھا تو ابو ہریرہ رضی اللہ عنہ تھے۔ میں نے ان سے پوچھا اس وقت آپ کیوں تکبیر کہہ رہے ہیں؟ کہنے لگے: اللہ تعالیٰ کا شکر ادا کر رہا ہوں کہ ایک وہ وقت تھا جب میں بسرہ بنت غزوان رضی اللہ عنہا کے پاس پیٹ کی روٹی پر ملازم تھا۔ پھر اللہ تعالیٰ نے یہ دن دکھایا کہ وہ میرے عقد میں آگئی۔

سیدنا ابو ہریرہ رضی اللہ عنہ کو اللہ تعالیٰ نے نہایت اعلیٰ اخلاق اور بے حد پاکیزہ عادات و خصائل سے نوازا، ان کے گلشن اخلاق میں علم کی تحصیل اور اشاعت میں بے پناہ انہماک، خشیت الہی، خوف آخرت، حب رسول صلی اللہ علیہ وسلم، شوق جہاد، سیر چشمی اور خوش مزاجی سب کے سب خوش رنگ پھول ہیں۔

خشیت الہی اور خوف آخرت:

سیدنا ابو ہریرہ رضی اللہ عنہ پر خشیت الہی کا بہت غلبہ تھا اور وہ خوف آخرت سے ہر وقت لرزاں و ترساں رہتے تھے۔ ایک دفعہ ان کی ایک جشی خادمہ نے ان کو بہت پریشان کیا۔ غصے میں آ کر اس کو مارنے کے لئے چابک

اٹھایا۔ لیکن خوفِ آخرت غالب آ گیا۔ چابک ہاتھ سے رکھ کر فرمانے لگے اگر یہ ڈرنہ ہوتا کہ قیامت کے دن مجھ سے بدلہ لیا جائے گا تو میں تمہیں اس چابک سے مارتا۔ جاؤ میں نے اللہ کی رضا کی خاطر تمہیں آزاد کیا۔ ایک دفعہ ان کی بیٹی نے کہا: ابا جان! لڑکیاں مجھے طعنہ دیتی ہیں کہ تمہارے والد تمہیں زیور کیوں نہیں پہناتے۔ فرمایا! بیٹی ان سے کہو میرا باپ اس بات سے ڈرتا ہے کہ کہیں مجھے جہنم کی آگ میں نہ جلنا پڑے۔ وفات سے قبل علالت کے دوران بہت روتے تھے۔ لوگوں نے رونے کا سبب پوچھا تو فرمایا میں اس لیے روتا ہوں کہ آخرت کا سفر طویل ہے اور میرے پاس زادراہ کم ہے۔ اس وقت جنت دوزخ کے نشیب و فراز میں ہوں معلوم نہیں کس راستے پر جانا پڑے۔

قرب رسول ﷺ:

سیدنا ابو ہریرہ رضی اللہ عنہ کو جناب رسالت ماب ﷺ سے اس قدر محبت تھی کہ ایک پل کے لئے بھی جدا ہو جاتے تو ان کے لئے قیامت برپا ہو جاتی اور وقت کا ایک ایک لمحہ صدیوں سے بھی گراں ہو جاتا ۵

گھڑیاں جدائی کی گزرتی ہیں مہینوں کی صورت

ان کی تمنا ہوتی کہ ادھر محبوب باری تعالیٰ کہ منہ اقدس سے موتی چھڑیں اور میں ان کو دل کی دنیا کا ابدی زیور بنالوں۔ علم دین کے جیسے خود بھی دیوانے تھے ویسے دوسروں کو بھی شوق دلاتے تھے۔ ذرا ذرا سی بات حضور ﷺ سے پوچھتے، ذرا نہ جھکتے تھے۔ اس وجہ سے ان کی بیان کی ہوئی حدیثوں کی تعداد سب سے زیادہ ہے۔

اہل علم کا اتفاق ہے کہ سیدنا ابو ہریرہ رضی اللہ عنہ حدیث کے سب سے بڑے حافظ تھے۔ اور خود کہا کرتے تھے کہ ہمارے مہاجر بھائی کا روبرو اور انصاریتی باڑی میں رہتے۔ لیکن مجھ غریب کا پورا وقت سرکارِ دو جہاں کے دربار میں کان و آنکھیں وایکے (کھولے) گزرتا۔ تیس برس کی عمر سے رسول اللہ ﷺ کی وفات تک میں سایہ کی طرح ان کے ساتھ رہا۔ امہات المؤمنین کے ساتھ ان کے گھروں میں جاتا۔ حضور ﷺ کی خدمت میں لگا رہتا اور حضور ﷺ کے ساتھ حج کرتا۔ سیدنا عمر بن خطاب اور بڑے بڑے صحابہ مجھ سے حدیثیں پوچھا کرتے تھے۔

سیدنا ابو ہریرہ رضی اللہ عنہ سے مروی ہے کہ میں نے تین سال تک نبی اکرم ﷺ کی صحبت پائی۔ ان سالوں میں جو کچھ رسول اللہ ﷺ فرماتے تھے ان کو یاد رکھنے اور سمجھنے سے زیادہ مجھے کوئی چیز محبوب نہ تھی۔

حب رسول ﷺ:

سیدنا ابو ہریرہ رضی اللہ عنہ کو رسول اکرم ﷺ سے بے پناہ عقیدت اور محبت تھی۔ وطن سے ہجرت کے بعد حضور اکرم ﷺ کے دامن اقدس سے ایسے وابستہ ہوئے کہ آپ ﷺ سے تھوڑی دیر کی جدائی بھی شاق گزرتی تھی۔

عہد رسالت میں وہ کچھ مدت کے لئے علاء بن حضرمی رضی اللہ عنہ کے ساتھ بحرین گئے۔ حضور ﷺ سے یہ جدائی انہوں نے آپ کے حکم کی تعمیل میں برداشت کی۔

سیدنا حسن رضی اللہ عنہ نے وفات پائی تو سیدنا ابو ہریرہ رضی اللہ عنہ روتے ہوئے پکار پکار کر کہتے تھے۔ لوگو! آج جی بھر کے رولو کہ رسول اللہ ﷺ کا محبوب دنیا سے رخصت ہو گیا ہے۔

ایک دفعہ ان کے سامنے بکری کا بھنا ہوا گوشت پیش کیا گیا۔ انہوں نے یہ کہہ کر اس کے کھانے سے معذرت کر لی کہ رسول اللہ ﷺ اس دنیا سے رخصت ہو گئے مگر آپ ﷺ نے کبھی جو کی روٹی سیر ہو کر نہ کھائی۔

خدمت رسول ﷺ:

سیدنا ابو ہریرہ رضی اللہ عنہ ہمیشہ آپ کی خدمت مبارک میں حاضر رہتے تھے، اکثر یہ شرف حاصل ہوتا کہ جب آپ رفع ضرورت کے لیے تشریف لے جاتے تو وہ کسی طشت یا کوزہ میں پانی لاتے اور آپ ﷺ وضو کرتے۔

اہل بیت اور رسول اللہ ﷺ کے اعزہ واقارب کی عزت و محبت:

رسول اللہ ﷺ کے تعلق سے صحابہ کرام اہل بیت رضی اللہ عنہم کو بھی نہایت عزت و محبت کی نگاہ سے دیکھتے تھے۔ ایک دن سیدنا ابو ہریرہ رضی اللہ عنہ امام حسن رضی اللہ عنہ سے ملے اور کہا کہ: ”ذرا پیٹ کھولے جہاں رسول اللہ ﷺ نے بوسہ دیا تھا، وہیں میں بوسہ دوں گا، چنانچہ انہوں نے پیٹ کھولا اور انہوں نے وہیں بھوسہ دیا۔“

اتباع سنت:

سیدنا حسن رضی اللہ عنہ نے وفات پائی تو سیدنا ابو ہریرہ رضی اللہ عنہ کو رسول اللہ ﷺ کے شبانہ روز فیض صحبت نے ایک ایسا مثالی مرد مومن بنا دیا تھا کہ وہ ہر کام میں حضور ﷺ کے اسوۂ حسنہ کو پیش نظر رکھتے تھے۔ عبادت میں بھی آپ ﷺ کے نقش قدم پر چلتے تھے اور معاملات میں بھی لفظ بہ لفظ آپ ﷺ کے ارشادات کی تعمیل کرتے اور آپ ﷺ کے طرز عمل کا اتباع کرتے تھے۔ ساتھ ہی لوگوں کو بھی برابر اس کی تلقین کرتے تھے۔ کسی کو خلاف سنت کام کرتے دیکھتے تو فوراً ٹوک دیتے اور جو کچھ اس بارے میں نبی کریم ﷺ سے سنا ہوتا وہ سنا دیتے۔

ابو سلمہ رضی اللہ عنہ کہتے ہیں کہ میں نے دیکھا کہ ابو ہریرہ رضی اللہ عنہ نے سورۃ انشقاق پڑھتے وقت سجدہ تلاوت کیا۔ میں نے آپ سے پوچھا کہ آپ نے سجدہ کیوں کیا؟

انہوں نے جواب دیا: ”اگر میں نبی کریم ﷺ کو سجدہ کرتے ہوئے نہ دیکھتا تو سجدہ نہ کرتا۔“

ایک دفعہ عثمان نہدی رضی اللہ عنہ نے ابو ہریرہ رضی اللہ عنہ سے پوچھا کہ آپ (نفلی) روزے کیسے رکھتے ہیں۔ انہوں نے

فرمایا: ”میں (رمضان المبارک کے پورے روزوں کے علاوہ) ہر مہینے کے آغاز میں تین روزے رکھتا ہوں۔“
 عبد اللہ بن ابی رافع رضی اللہ عنہ سے روایت ہے کہ مروان بن الحکم نے سیدنا ابو ہریرہ رضی اللہ عنہ کو مدینہ میں اپنا جانشین مقرر کیا اور خود مکہ چلا گیا۔ اس دوران میں ابو ہریرہ رضی اللہ عنہ نے ہمیں جمعہ کی نماز پڑھائی۔ پہلی رکعت میں (سورۃ الجمعہ) اور دوسری میں (سورۃ المنافقون) پڑھی۔

عبداللہ رضی اللہ عنہ کہتے ہیں کہ میں نے ابو ہریرہ رضی اللہ عنہ سے کہا: آپ نے جمعہ کی نماز میں وہی سورتیں پڑھیں جو سیدنا علی رضی اللہ عنہ کوفہ میں جمعہ کی نماز میں پڑھا کرتے تھے۔ سیدنا ابو ہریرہ رضی اللہ عنہ نے فرمایا:

”میں نے رسول اللہ ﷺ کو نماز جمعہ میں یہ سورتیں پڑھتے سنا۔“

ایک دفعہ ابو ہریرہ رضی اللہ عنہ نے اپنی مجلس میں موجود لوگوں کو یہ حدیث سنائی:

”رسول اللہ ﷺ نے ارشاد فرمایا: جب تمہارا پڑوسی تم سے اپنا شہتیر دیوار پر رکھنے کی اجازت مانگے تو

اس کو روکو نہیں۔“

یہ حدیث سن کر وہ لوگ چون چرا کرنے لگے۔ یہ دیکھ کر سیدنا ابو ہریرہ رضی اللہ عنہ نے فرمایا: کیا بات ہے کہ تمہیں

اس حدیث پر عمل کرنے سے گریزاں دیکھ رہا ہوں۔ واللہ! میں تم کو اس کا پابند کر کے چھوڑوں گا۔

شغف عبادت:

سیدنا ابو ہریرہ رضی اللہ عنہ کو عبادت اور ذکر الہی سے خاص شغف تھا۔ رات کو اٹھ کر خود بھی عبادت کیا کرتے تھے اور گھر والوں کو بھی شب بیدار بناتے تھے۔ حافظ ذہبی رضی اللہ عنہ نے سیر اعلام النبلاء میں ابو عثمان نہدی رضی اللہ عنہ کا یہ بیان نقل کیا ہے کہ میں سات دن ابو ہریرہ رضی اللہ عنہ کا مہمان رہا۔ میں نے دیکھا کہ ابو ہریرہ رضی اللہ عنہ ان کی اہلیہ اور ان کا غلام رات کو باری باری جاگ کر عبادت کیا کرتے تھے۔

صحیح مسلم میں ہے کہ رسول اکرم ﷺ نے ان کو اشراق کی نماز پڑھنے کی وصیت فرمائی تھی۔ چنانچہ وہ زندگی بھر یہ نماز پابندی سے پڑھتے رہے۔

سادگی:

سیدنا ابو ہریرہ رضی اللہ عنہ کی زندگی کا دوسرا دور آسودگی اور خوشحالی کا تھا۔ لیکن وہ فطرتاً سادہ مزاج تھے اور اس دور میں بھی اپنی سادگی قائم رکھی۔ مدینہ کی امارت کے زمانے میں شہر سے نکلتے تو گدھا سواری میں ہوتا۔ اس پر مندے کا پالان کسا ہوتا تھا اور اس کی لگام کھجور کی چھال کی ہوتی تھی۔

ماضی میں انہوں نے جو سختیاں جھیلی تھیں اور تنگ دستی کا جو زمانہ گزارا تھا اس کو کبھی نہ چھپاتے تھے اور بے

تکلفی کے ساتھ لوگوں کو اپنے زمانہ عُسرت کے حالات سنایا کرتے تھے۔

حق گوئی:

سیدنا ابو ہریرہ رضی اللہ عنہ حق بات کہنے میں کسی بڑے سے بڑے آدمی کی بھی پروا نہیں کرتے تھے۔ صحیح مسلم میں ہے کہ مروان بن الحکم کی امارت مدینہ کے زمانے میں (غلہ کھجور وغیرہ کی خرید و فروخت کے سلسلہ میں) ہنڈی کا رواج چل پڑا تھا۔ سیدنا ابو ہریرہ رضی اللہ عنہ کو پتا چلا تو فوراً مروان بن الحکم کے پاس گئے اور اس سے کہا تم نے سود کو حلال کر دیا۔ اس نے کہا، معاذ اللہ! میں ایسا کیوں کرنے لگا؟ انہوں نے فرمایا: تم نے ہنڈی کو رائج کیا۔ حالانکہ رسول اللہ صلی اللہ علیہ وسلم نے اشیاء خوردنی کی اس وقت تک فروخت کی ممانعت فرمائی ہے جب تک پہلا خریدار اس کو ماپ نہ لے۔

سیدنا ابو ہریرہ رضی اللہ عنہ کا ارشاد سن کر مروان الحکم نے ہنڈی کے ذریعے غلے وغیرہ کی خرید و فروخت کو ممنوع قرار دے دیا۔

فیاضی اور سیرچشمی:

فیاضی اور سیرچشمی، سیدنا ابو ہریرہ رضی اللہ عنہ کا خاص وصف تھا۔ اپنا مال بے دریغ اللہ کی راہ میں لٹاتے رہتے تھے۔ صدقہ و خیرات کرنے میں روحانی مسرت محسوس کرتے تھے۔ ایک دفعہ مروان بن الحکم نے انہیں سو دینار بھیجے تھے وہ کسی اور کے لئے تھے۔ غلطی سے آپ کو چلے گئے یہ دینار واپس بھیج دیجئے۔

سیدنا ابو ہریرہ رضی اللہ عنہ نے پیغام لانے والے کے ذریعے جواب دیا کہ وہ دینار میں نے کسی (حاجت مند) کو دے دیئے۔ انہیں میرے وظیفے سے رکھ لیجئے گا۔ دراصل مروان الحکم کا مقصد صرف ان کو آزمانا تھا۔

اپنے مہمانوں کے ساتھ بھی ابو ہریرہ رضی اللہ عنہ کا رویہ ایسا ہوتا کہ وہ اپنے دورانِ قیام میں خوش خوش رہیں۔ سیدنا ابو ہریرہ رضی اللہ عنہ خوش طبعی (ہلسی مذاق) کی باتوں سے مہمانوں کا دل موہ لیتے اور ہمیشہ ان کی خوش اخلاقی اور شگفتہ مزاجی کو یاد رکھتے۔

ماں باپ کے ساتھ حسن سلوک:

مروان اکثر سیدنا ابو ہریرہ رضی اللہ عنہ کو اپنا خلیفہ مقرر کیا کرتا تھا، اس تعلق سے وہ ایک بار ذی الحلیفہ میں مقیم تھے اور ان کی والدہ ایک دوسرے گھر میں تھیں۔ جب وہ اپنے گھر سے نکلتے تو ان کے گھر کے دروازے پر کھڑے ہو کر کہتے: ”السلام علیکم یا أمتاہ ورحمة اللہ وبرکاتہ“ وہ فرماتیں: ”علیک یا بنی ورحمة اللہ وبرکاتہ“ پھر وہ فرماتے: ”اللہ تجھ پر اسی طرح رحم کرے جس طرح تم نے بچپن میں مجھ کو پالا۔“ وہ جواب دیتیں:

”کہ اللہ تم پر بھی اسی طرح رحم کرے جس طرح تم نے بڑے ہو کر میرے ساتھ سلوک کیا۔“ جب گھر میں داخل ہوتے تب بھی اسی طرح آداب بجالاتے۔

ان کی والدہ جب تک زندہ رہیں انہوں نے ان کو چھوڑ کر حج کرنا پسند نہیں کیا۔

سیدنا ابو ہریرہ رضی اللہ عنہ کی علمی زندگی:

سیدنا ابو ہریرہ رضی اللہ عنہ کی علمی زندگی ان کی کتاب سیرت کا جلی عنوان ہے۔

اللہ تعالیٰ نے تحصیل علم کا شوق ان کی فطرت میں ودیعت کیا تھا۔ بارگاہ رسالت میں حاضر ہونے کے بعد

انہوں نے جس ذوق و شوق سے علم حاصل کیا وہ اپنی مثال آپ ہے۔

وسعت علم:

سیدنا ابو ہریرہ رضی اللہ عنہ کی وسعت علم کے بارے میں اتنا ہی کہہ دینا کافی ہے کہ خود رسول اکرم ﷺ نے ان کو علم کا تھیلا یا ظرف قرار دیا۔ ”علم“ میں ہر قسم کے علوم (قرآن، حدیث، تفسیر، فقہ وغیرہ شامل ہیں) یہ درست ہے کہ ان کا شمار صحابہ کے کبار ائمہ حدیث میں ہوتا ہے لیکن اس کا مطلب یہ نہیں کہ وہ دوسرے علم دینی میں دسترس نہیں رکھتے تھے۔ فی الحقیقت علم حدیث کے علاوہ وہ دوسرے علوم دینیہ میں بھی ید طولیٰ رکھتے تھے۔ سیدنا ابو ہریرہ رضی اللہ عنہ کی مادری زبان عربی تھی۔ اس کے علاوہ وہ فارسی زبان بھی جانتے تھے اور اس میں روانی سے گفتگو فرمالتے تھے۔

سیدنا ابو ہریرہ رضی اللہ عنہ اسلام کے علاوہ دوسرے مذاہب سے بھی واقفیت رکھتے تھے۔ حافظ ابن حجر رحمہ اللہ کا بیان ہے کہ ان کو تورات کے مسائل سے کافی واقفیت تھی۔ اس سلسلے میں انہوں نے کعب الأحبار رضی اللہ عنہ کا یہ بیان نقل کیا ہے:

”میں نے ابو ہریرہ رضی اللہ عنہ کے سوا کوئی شخص ایسا نہیں دیکھا جو تورات کو پڑھے بغیر اس کے مندرجات سے آگاہ ہو۔“

لکھنے پڑھنے میں بھی مہارت تامہ رکھتے تھے۔ انہوں نے بہت سی احادیث اپنے ہاتھ سے لکھ کر (یا اپنے شاگردوں کو املا کروا کر) ان کا ایک مجموعہ ترتیب دیا تھا جو ایک یا کئی جلدوں میں محفوظ تھا۔

ذوق علم:

آپ کو علم کی بڑی جستجو تھی اور ان کا ذوق علم حرص کے درجہ تک پہنچ گیا تھا۔ اسی طرح وہ چاہتے تھے کہ ہر مسلمان کے دل میں طلب علم کا یہی درجہ پیدا ہو جائے۔ چنانچہ ایک دن بازار جا کر لوگوں کو پکارا کہ تم کو کس چیز نے مجبور کر رکھا ہے؟ لوگوں نے پوچھا کس شے سے؟ کہا: وہاں رسول اللہ ﷺ کی میراث تقسیم ہو رہی ہے اور تم لوگ یہاں بیٹھے ہو، لوگوں نے پوچھا: کہاں تقسیم ہو رہی ہے؟ کہا کہ مسجد میں! لوگ دوڑے دوڑے مسجد میں گئے، لیکن وہاں

کوئی مادی میراث نہ تھی۔ اس لیے لوگ لوٹ گئے اور کہا کہ وہاں تو کچھ بھی تقسیم نہیں ہو رہا۔ البتہ کچھ لوگ نماز (نفل) پڑھ رہے ہیں، کچھ تلاوت قرآن پاک میں مشغول ہیں، کچھ حلال و حرام پر گفتگو کر رہے ہیں۔ بولے: تم لوگوں پر افسوس ہے یہی تو تمہارے نبی کریم ﷺ کی میراث ہے۔

مرویات ابی ہریرہ رضی اللہ عنہ:

سیدنا ابو ہریرہ رضی اللہ عنہ سے پانچ ہزار تین سو چوبتر (۵۳۷۴) احادیث مروی ہیں۔ یہ احادیث کسی خاص شعبہ زندگی ہی سے متعلق نہیں ہیں۔ بلکہ دین کے تمام احکام و مسائل اور آداب و اخلاق پر محیط ہیں اور عقائد، عبادات، معاملات، تفسیر، فقہ، جہاد، مناقب، رقائق، ذکر و تسبیحات اور سیرت و مغازی وغیرہ ہر باب میں ان کی بیان کردہ احادیث کا ایک ذخیرہ موجود ہے۔

حلقہ علمی:

سیدنا ابو ہریرہ رضی اللہ عنہ کے رواۃ اور تلامذہ کا دائرہ بڑا وسیع ہے۔ امام بخاری رحمہ اللہ فرماتے ہیں کہ سیدنا ابو ہریرہ رضی اللہ عنہ سے آٹھ سو سے زیادہ راویان حدیث نے استفادہ کیا۔ ابن ابی حاتم اور ابن حبان نے ان کے رواۃ اور تلامذہ کی کوئی معین مقدار نہیں بتائی۔ البتہ یہ ضرور لکھا ہے کہ سیدنا ابو ہریرہ رضی اللہ عنہ سے کسب فیض کرنے والوں کی تعداد سینکڑوں تک پہنچتی ہے۔ ان کے رواۃ و تلامذہ میں متعدد صحابہ کرام رضی اللہ عنہم (بشمول صحابیات) کے علاوہ کثیر التعداد ائمہ تابعین اور جید علمائے حدیث و فقہ شامل ہیں۔

اشتیاق حدیث:

سیدنا ابو ہریرہ رضی اللہ عنہ کو رسول اکرم ﷺ کے ارشادات سننے کا اس قدر شوق تھا کہ اس کی کوئی حد نہ تھی۔ مدینہ منورہ آنے کے بعد انہوں نے ہمیشہ یہی کوشش کی کہ سفر ہو یا حضور اپنے وقت کا زیادہ سے زیادہ حصہ بارگاہ رسالت ﷺ میں گزاریں۔ یوں ایک طرف تو آپ ﷺ کی خدمت کی سعادت حاصل کریں اور دوسری طرف زیادہ سے زیادہ ارشادات نبوی ﷺ کو اپنے دل و دماغ میں محفوظ کر لیں۔ اس شوق کے سامنے دنیا کا مال و زر ان کی نظروں میں بچ تھا۔ ایک دفعہ رسول اکرم ﷺ مال غنیمت تقسیم فرما رہے تھے۔ لوگ مانگ مانگ کر بھی اپنا حصہ لے جا رہے تھے لیکن سیدنا ابو ہریرہ رضی اللہ عنہ خاموش بیٹھے تھے۔ آپ ﷺ نے ان سے خطاب کرتے ہوئے فرمایا:

”اے ابو ہریرہ! تمہارے ساتھی مال غنیمت کا سوال کرتے ہیں، تم کیوں اس کا سوال نہیں کرتے؟“
انہوں نے عرض کیا: ”یا رسول اللہ! میں آپ سے اس علم کا سوال کرتا ہوں جو اللہ نے آپ کو دیا ہے۔“

ابو ہریرہ رضی اللہ عنہ فرمایا کرتے تھے کہ ”میں نے تین سال رسول اللہ ﷺ کی صحبت میں گزارے۔ ان تین سالوں سے بڑھ کر میری زندگی میں کوئی ایسا وقت نہیں آیا جس میں مجھے رسول اللہ ﷺ کے ارشادات کو سمجھنے اور یاد کرنے کا زیادہ ذوق و شوق ہو۔“

اشاعت حدیث:

سیدنا ابو ہریرہ رضی اللہ عنہ بعض اوقات حدیث کی اشاعت اس طرح بھی کرتے تھے کہ کسی کو کوئی خلاف سنت کام کرتا دیکھتے تو فوراً ٹوک دیتے اور بتاتے کہ اس معاملے میں رسول اللہ ﷺ کا حکم یا طریقہ یہ ہے۔ امام ابن ماجہ رحمہ اللہ ابو الشعثاء رحمہ اللہ سے روایت کرتے ہیں کہ ایک دفعہ ہم مسجد میں سیدنا ابو ہریرہ رضی اللہ عنہ کے پاس بیٹھے تھے کہ مؤذن نے اذان کہی، ہم میں سے ایک آدمی مجلس سے اٹھ کر باہر چلا گیا۔ ابو ہریرہ رضی اللہ عنہ دیکھتے رہے۔ پھر فرمایا: ”اس شخص نے رسول اللہ ﷺ کی نافرمانی کی۔“ (کیونکہ رسول اللہ ﷺ نے اذان کے بعد نماز پڑھے بغیر مسجد سے باہر جانے کی ممانعت فرمائی۔)

ایک مرتبہ کہیں جارہے تھے کہ راستے میں ایک خاتون ملی۔ اس کے پیراہن سے خوشبو کی لپٹ آرہی تھی۔ انہوں نے اس سے پوچھا کیا تم مسجد سے آرہی ہو؟ اس نے کہا ہاں! پھر پوچھا کیا مخصوص مسجد کے لئے خوشبو لگاتی تھی؟ اس نے اثبات میں جواب دیا۔

سیدنا ابو ہریرہ رضی اللہ عنہ نے فرمایا: میں نے رسول اللہ ﷺ سے سنا ہے کہ ”وہ عورت جو مخصوص مسجد جانے کے لئے خوشبو لگاتی ہے اس کی نماز اس وقت تک قبول نہ ہوگی جب تک کہ غسل نہ کر ڈالے۔“ (یعنی غسل کر کے خوشبو کو دھونے ڈالے۔)

سیدنا ابو ہریرہ رضی اللہ عنہ احادیث نبویہ علی صاحبہا الصلوٰۃ والسلام کی نشر و اشاعت اس لئے نہیں کرتے تھے کہ لوگ انہیں بڑا عالم یا حافظ حدیث کہیں۔ بلکہ وہ صرف رضائے الہی کی خاطر ایسا کرتے تھے۔ وہ فرماتے تھے کہ اللہ کی قسم! اگر قرآن میں یہ آیت نہ ہوتی تو میں کبھی کوئی حدیث بیان نہ کرتا:

﴿إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ

فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ﴿١٥٩﴾ (البقرة: ١٥٩)

”بے شک جو لوگ ہماری نازل کردہ نشانیوں اور ہدایت کو چھپاتے ہیں، اس کے باوجود کہ ہم اسے لوگوں کے واسطے کتاب میں بیان کر چکے ہیں، ان پر اللہ اور تمام لعنت کرنے والے لعنت کرتے ہیں۔“

غیر معمولی قوت حافظہ:

اللہ تعالیٰ نے سیدنا ابو ہریرہ رضی اللہ عنہ کو ذہانت و فطانت کے ساتھ غیر معمولی قوت حافظہ بھی عطا کی تھی۔ شروع شروع میں رسول اکرم صلی اللہ علیہ وسلم کے بعض ارشادات سیدنا ابو ہریرہ رضی اللہ عنہ کے ذہن سے محو ہو جاتے تھے۔ یہ بات ان کے لئے سوہانِ روح تھی۔ خود بیان کرتے ہیں کہ ایک دن میں رسول اکرم صلی اللہ علیہ وسلم کی خدمت میں حاضر ہوا اور عرض کیا۔ یا رسول اللہ صلی اللہ علیہ وسلم! میں آپ سے بہت روایات سنتا ہوں لیکن (حافظہ کی کمزوری کی وجہ سے) آپ صلی اللہ علیہ وسلم کے بعض ارشادات بھول جاتا ہوں۔ رسول اکرم صلی اللہ علیہ وسلم نے ارشاد فرمایا: ”چادر بچھاؤ“ میں نے چادر بچھائی تو آپ صلی اللہ علیہ وسلم نے دونوں ہاتھوں سے لپ بنا کر اس چادر میں ڈال دی۔ پھر فرمایا: ”اس چادر کو لپیٹ کر اپنے سینے سے لگاؤ۔“ میں نے اسے سینے سے لگا لیا۔ اس کے بعد میں کبھی آپ صلی اللہ علیہ وسلم کا کوئی ارشاد نہیں بھولا۔

حافظ ابن کثیر نے ”البدایة والنہایة“ میں یہ روایت نقل کی ہے کہ ایک دفعہ رسول اللہ صلی اللہ علیہ وسلم تشریف لائے اور فرمایا: ”جو شخص چادر پھیلائے گا یہاں تک کہ میں بات ختم کروں اور پھر اس کو لپیٹ لے تو یہ شخص کبھی میری کوئی بات نہیں بھولے گا۔“

سیدنا ابو ہریرہ رضی اللہ عنہ فرماتے ہیں کہ میں نے چادر پھیلائی یہاں تک کہ لپیٹ لیا۔ اس ذات کی قسم جس کے ہاتھ میں میری جان ہے! اس کے بعد کوئی حدیث مجھے نہیں بھولی۔

سیدنا ابو ہریرہ رضی اللہ عنہ کے حافظہ کی تاریخی توثیق بھی ملاحظہ فرمائیے گا۔ چنانچہ امام بخاری رحمۃ اللہ علیہ نے ”کتاب الکنتی، ص: ۳۳“ پر سیدنا ابو ہریرہ رضی اللہ عنہ کے حافظے کے متعلق نقل کیا ہے، جس کا ماحصل یہ ہے کہ مروان بن الحکم جو دمشق مروانی حکومت کا سب سے پہلا حکمران ہے اس کے سیکرٹری ابوالزعرہ کا بیان ہے کہ ایک دن مروان نے سیدنا ابو ہریرہ رضی اللہ عنہ کو طلب کیا سیدنا ابو ہریرہ رضی اللہ عنہ تشریف لائے۔ مروان نے ان کے آنے سے پہلے ہی اپنے سیکرٹری ابوالزعرہ کو حکم دے رکھا تھا کہ پردہ کے پیچھے دو ات قلم اور کاغذ لے کر بیٹھ جائے۔ میں ابو ہریرہ رضی اللہ عنہ سے حدیثیں پوچھوں گا۔ جو حدیثیں وہ بیان کریں ان کو تم لکھتے جانا۔ یہی کیا گیا۔ مروان سیدنا ابو ہریرہ رضی اللہ عنہ سے حدیثیں پوچھنے لگا۔ ابو ہریرہ رضی اللہ عنہ بیان کرتے جاتے تھے۔ اور پس پردہ ابوالزعرہ لکھتا چلا جاتا تھا۔ ان حدیثوں کی تعداد کیا تھی، خود ابوالزعرہ کا بیان ہے:

”فَجَعَلَ يَسْأَلُ وَأَنَا أَكْتُبُ حَدِيثًا كَثِيرًا.“

”پس مروان ابو ہریرہ رضی اللہ عنہ سے پوچھنے لگا اور میں نے بہت سی حدیثیں لکھ لیں۔“

مجلس برخواست ہوگئی، سیدنا ابو ہریرہ رضی اللہ عنہ چلے گئے اور مروان نے حدیثوں کے اس مجموعہ کو بحفاظت تمام رکھوا دیا۔ سال بھر کے بعد ابوالزعرہ کہتے ہیں کہ مروان نے ابو ہریرہ رضی اللہ عنہ کو دوبارہ طلب کیا اور مجھے حکم دیا کہ مکتوبہ حدیثوں کے اسی مجموعہ کو لے کر پردہ سے پیچھے بیٹھ جاؤ، میں ان سے وہ ہی حدیثیں پوچھوں گا، دیکھو اب کی دفعہ وہ کیا بیان کرتے ہیں، تم ان مکتوبہ حدیثوں سے ان کو ملاتے جانا۔ حکومت کی طرف سے ابو ہریرہ رضی اللہ عنہ کا گویا یہ امتحان تھا۔ امتحان لیا گیا، نتیجہ کیا نکلا؟ ابوالزعرہ ہی کی زبانی سماعت کیجیے گا۔ ابوالزعرہ کا کہنا ہے:

”فَتَرَكَهُ سَنَةً ثُمَّ أَرْسَلَهُ إِلَيْهِ وَأَجْلَسَنِي وَرَاءَ السِّتْرِ فَجَعَلَ يَسْأَلُهُ وَأَنَا أَنْظُرُ فِي الْكِتَابِ فَمَا زَادَ وَلَا نَقَصَ.“

”پس مروان نے نوشتہ حدیثوں کے مجموعہ کو سال بھر تک چھوڑا، سال بھر کے بعد مجھے پھر پس پردہ بٹھا کر ابو ہریرہ رضی اللہ عنہ سے پوچھنے لگا اور میں کتاب میں دیکھتا جاتا تھا، پس ابو ہریرہ رضی اللہ عنہ نے کسی لفظ کا اضافہ کیا اور نہ کم کیا۔“

سیدنا ابو ہریرہ رضی اللہ عنہ بحیثیت مفتی:

سیدنا ابو ہریرہ رضی اللہ عنہ صرف ایک عظیم راوی حدیث ہی نہیں تھے۔ بلکہ اپنے دور کے اکابر فقہاء و مفتیان میں شمار ہوتے تھے۔ حافظ ذہبی رحمہ اللہ کا قول ہے کہ: ابو ہریرہ رضی اللہ عنہ علم کا ظرف تھے اور صاحب فتویٰ ائمہ کی جماعت میں بلند پایہ مقام رکھتے تھے۔

بعض علماء کا قول ہے کہ: ابن عباس، ابن عمر، ابوسعید خدری، جابر بن عبد اللہ، ابو ہریرہ رضی اللہ عنہم اور بعض دوسرے صحابہ کرام مدینہ میں فتویٰ دیا کرتے تھے۔

علامہ ابن حزم رحمہ اللہ کا قول ہے کہ: ابو بکر صدیق، ام المؤمنین ام سلمہ، انس بن مالک، ابوسعید خدری، ابو ہریرہ اور عثمان بن عفان رضی اللہ عنہم ان صحابہ میں شمار کئے جاتے ہیں جو فتویٰ دینے میں متوسط تھے۔

مختصر یہ کہ سیدنا ابو ہریرہ رضی اللہ عنہ کا بہت سے اکابر صحابہ کی موجودگی میں فتویٰ دینا قوی شواہد سے ثابت ہے۔ ایک روایت کے مطابق وہ سالہا سال تک دیہی مسائل میں فتویٰ دیتے رہے حالانکہ اس وقت اکابر صحابہ کی ایک بڑی جماعت بقید حیات تھی۔

سیدنا ابو ہریرہ رضی اللہ عنہ کا مقام صحابہ، تابعین اور اہل علم کی نظر میں:

۱: فقیہ الامت عبد اللہ بن عمر رضی اللہ عنہ کا قول ہے کہ ابو ہریرہ رضی اللہ عنہ ہم سے زیادہ صحبت نبوی میں رہے اس لئے ہم سب سے بڑھ کر حدیث کے عالم ہیں۔

- ۲: ایک مرتبہ ایک شخص نے جب ————— الأمة سیدنا عبداللہ عباس رضی اللہ عنہما سے کوئی مسئلہ دریافت کیا۔ اس وقت ابو ہریرہ رضی اللہ عنہ بھی ان کے پاس موجود تھے۔ ابن عباس نے ابو ہریرہ رضی اللہ عنہ سے مخاطب ہو کر فرمایا: اس کو جواب دیجئے، بڑا مشکل مسئلہ آپ سے دریافت کیا گیا ہے۔
- ۳: کاتب وحی الہی زید بن ثابت انصاری رضی اللہ عنہ سے کسی شخص نے کوئی بات پوچھی تو انہوں نے فرمایا: ابو ہریرہ کا دامن مت چھوڑو۔
- ۴: سلیمان بن مهران اعمش رضی اللہ عنہ، ابو صالح السمان رضی اللہ عنہ سے روایت کرتے ہیں کہ ابو ہریرہ رضی اللہ عنہ تمام صحابہ میں سب سے بڑے حافظ حدیث تھے۔
- ۵: امام شافعی رضی اللہ عنہ فرماتے ہیں کہ ابو ہریرہ رضی اللہ عنہ اپنے زمانے کے سب سے بڑے حافظ حدیث تھے۔
- ۶: علامہ ذہبی رضی اللہ عنہ فرماتے ہیں کہ ابو ہریرہ رضی اللہ عنہ سے آٹھ سو اصحاب علم نے استفادہ کیا۔ وہ اپنے عہد میں سب سے بڑے حافظ حدیث تھے۔
- ۸: ابن عبدالبر الا ندلسی فرماتے ہیں کہ ابو ہریرہ رضی اللہ عنہ اصحاب رسول ﷺ میں سب سے بڑے حافظ حدیث تھے۔
- ۹: حافظ ابن کثیر رضی اللہ عنہ فرماتے ہیں کہ ابو ہریرہ رضی اللہ عنہ حفظ و اتقان، امانت و دیانت، زہد و عبادت اور عمل صالح کا زندہ پیکر تھے۔ انہوں نے بہ کثرت احادیث روایت کی ہیں۔ ان کا شمار حفاظ حدیث صحابہ کے زمرہ میں ہوتا ہے۔

مرض الموت اور وفات:

پہلی صدی ہجری کے ساتویں عشرے کے اواخر میں سیدنا ابو ہریرہ رضی اللہ عنہ سخت بیمار ہو گئے۔ یہاں تک کہ جانبری کی امید نہ رہی۔ لوگ عیادت کے لئے آتے تو وہ اس حالت میں بھی امر بالمعروف و نہی عن المنکر کا فریضہ ادا کرتے۔ اسی وقت مروان بن الحکم ان کی عیادت کے لئے آیا اور ان کے لئے دعائے صحت کی تو فرمایا:

”اے اللہ! میں تیری ملاقات کا خواہش مند ہوں، تو بھی میری ملاقات پسند فرما۔“

حافظ ابن حجر رضی اللہ عنہ لکھتے ہیں کہ مروان اٹھ کر ابھی روئی کے بازار تک بھی نہ پہنچا تھا کہ ابو ہریرہ رضی اللہ عنہ نے پیغام اجل کو لبیک کہا۔ اِنَاللہ وَاِنَا اِلَیْہِ رَاجِعُونَ .

سیدنا ابو ہریرہ رضی اللہ عنہ کی عمر وفات کے وقت اسی برس سے اوپر تھی۔ ①

① مصادر ترجمہ: سیر اعلام النبلاء: ۳/۵۱۴-۵۳۴ طبقات ابن سعد: ۴/۱۶۲ وما بعدھا۔ الإصابة: ۷/۲۰۷۔ تہذیب التہذیب: ۱۲/۲۳۷-۲۴۰۔ تہذیب الکمال: ۳۴/۳۶۶، ت: ۷۶۸۱۔ سیر الصحابة: ۲/۵۰ وما بعدھا۔ صحیح بخاری۔ صحیح مسلم۔ سنن أبوداؤد۔ سنن ابن ماجہ۔ مسند أحمد۔ صحیح ابن حبان۔ معجم اوسط۔ الأدب المفرد۔ البداية و النہایة۔

سیرت ہمام بن منبہ رضی اللہ عنہ

ہمام بن منبہ بن کامل بن شیخ الیمانی أبو عقبہ الصنعانی ابناء میں سے تھے، اور اپنے بھائی وہب بن منبہ رضی اللہ عنہ سے عمر میں بڑے تھے۔ وہ سیدنا ابو ہریرہ رضی اللہ عنہ سے تعلیم کے سلسلے میں ملے اور ان سے بہت سی حدیثیں روایت کی ہیں۔ میمون بن جریج نے احمد رضی اللہ عنہ سے روایت کی ہے کہ ہمام بن منبہ رضی اللہ عنہ غزوات میں شریک ہوتے اور اپنے بھائی وہب رضی اللہ عنہ کے لئے کتابیں خریدتے تھے۔ انہوں نے سیدنا ابو ہریرہ رضی اللہ عنہ کے پاس زانوں سے تلمذ ملے کیا اور ان سے حدیثیں سنیں جو تقریباً ۱۴۰ ہیں، سب کی سب ایک اسناد رکھتی ہیں۔ معمر بن راشد رضی اللہ عنہ نے ان کا زمانہ پایا جب کہ یہ بوڑھے ہو گئے اور ان کی بھویں ان کی آنکھوں پر گر گئی تھیں، ہمام بن منبہ رضی اللہ عنہ نے معمر بن راشد رضی اللہ عنہ کو یہ حدیثیں پڑھ کر سنائی شروع کیں لیکن جب تھک گئے تو معمر بن راشد رضی اللہ عنہ نے رسالہ ہاتھ میں لے لیا اور باقی کو خود پڑھ کر سنایا۔ عبدالرزاق (راوی) یہ نہیں بتا سکے کہ کون سا حصہ انہوں نے پڑھا اور کون سا ان کو پڑھ کر سنایا۔

ابن سعد رضی اللہ عنہ نے کہا ہے کہ ان کی وفات سن اکتیس ۳۱ھ میں ہوئی۔

امام بخاری کہتے ہیں: علی رضی اللہ عنہ نے بیان کیا کہ میں نے ایک شخص سے جو ہمام بن منبہ رضی اللہ عنہ سے ملا تھا، پوچھا: ہمام بن منبہ رضی اللہ عنہ کی وفات کب ہوئی؟ کہا: سنہ ۲۰ میں۔

اور حافظ ابن حجر رضی اللہ عنہ نے ابن عیینہ رضی اللہ عنہ کے حوالے سے بیان کیا ہے کہ میں ہمام بن منبہ رضی اللہ عنہ کا دس برس تک انتظار کرتا رہا۔ میں (ابن حجر) کہتا ہوں کہ ابن سعد، خلیفہ اور ابن حبان رضی اللہ عنہ نے بیان کیا ہے کہ ان کی وفات ایک سو اکتیس یا تیس میں ہوئی۔

ہمام بن منبہ رضی اللہ عنہ کی ثقاہت:

- ۱: عجلی رضی اللہ عنہ نے بیان کیا ہے کہ یہ یحییٰ، تابعی اور ثقہ تھے۔
- ۲: اسحاق بن منصور رضی اللہ عنہ نے ابن معین رضی اللہ عنہ کے حوالے سے بیان کیا ہے کہ ہمام ثقہ تھے۔
- ۳: ابن حبان رضی اللہ عنہ نے انہیں ثقات میں ذکر کیا ہے۔
- ۴: حافظ ابن حجر رضی اللہ عنہ نے تقریب میں ”ثقہ“ قرار دیا ہے۔^①

① مصادر الترجمة: تہذیب التہذیب: ۱۱/۵۹، ت: ۷۶۳۶-التقریب، ت: ۷۳۱۷. الکمال: ۳۰/۲۹۸، ت: ۶۶۰۰۔
التاریخ الكبير: ۸/ت: ۲۸۴۷-الجرح: ۹/ت: ۴۵۳-الکاشف: ۳/ت: ۶۰۸۵-سير أعلام النبلاء: ۵/۳۱۱، ت: ۱۴۸۔
کتاب الثقات: ۵/۵۱۰-تہذیب الأسماء واللغات: ۲/۱۴۰۔

آخری باتیں:

صحیفہ ہمام بن منبہ رضی اللہ عنہ جسے دستیاب شدہ ذخیرہ حدیث میں اولیت اور اقدمیت کا اعزاز حاصل ہے، کے ترجمہ، تخریج اور شرح کا کام بزبان اردو انتہائی اہم تھا۔ چنانچہ انتہائی قابل احترام اور اپنے رفیق سفر خدمت حدیث نبوی علی صاحبہا الصلوٰۃ والسلام ابو حمزہ عبدالخالق صدیقی رحمۃ اللہ علیہ کے ارشاد پر یہ سعید اور بابرکت کام شروع کر دیا۔ چھبیس (۲۶) روایات کا ترجمہ، تخریج اور شرح مکمل کر چکا تھا تو میرے انتہائی قریبی تلمیذ حافظ عبداللہ شمیم نے اس کام کی تکمیل خود کرنے کی خواہش ظاہر کی تو میں اس کام سے دستبردار ہو گیا اور کام ان کے حوالے کر دیا۔ چنانچہ ایک سال کے بعد اپنی استطاعت کے مطابق انہوں نے یہ کام مکمل کر کے مجھے بھیجو دیا۔ بعد ازاں فضیلۃ الشیخ مبشر احمد ربانی رحمۃ اللہ علیہ کے مکتبہ سے ڈاکٹر رفعت فوزی عبدالمطلب کی تحقیق و تشریح سے آراستہ صحیفہ کا نسخہ فوٹو کاپی کروا کے اپنے دوسرے شاگرد محمد الیاس کی ذمہ دار لگائی کہ وہ اس پر اضافہ جات کا کام کرے۔ چنانچہ اضافہ جات کا کام انہوں نے کیا۔ لیکن اب تک میری تسلی نہ ہوئی تھی۔ چنانچہ صحیفہ کی اہمیت، اولیت اور اقدمیت کو مد نظر رکھتے ہوئے کتب حدیث و شروحات اور کتب تقاسیر کو سامنے رکھ کر صحیفہ کی شایان شان کام دوبارہ شروع کر دیا، اور عرصہ تین ماہ میں بفضل اللہ تعالیٰ اختتام پذیر ہو گیا۔

ترجمہ، تخریج اور تشریح کرتے ہوئے جن امور کا لحاظ رکھا گیا ہے:

- ۱: ہم نے ڈاکٹر رفعت فوزی عبدالمطلب رحمۃ اللہ علیہ والے صحیفہ کے نسخے یعنی مخطوطہ بمصر کو بنیاد بنا کر ترجمہ، تخریج اور تشریح کرتے ہوئے ان امور کا لحاظ رکھا گیا ہے:
- ۱: اس کے شروع میں ایک علمی و تحقیقی مقدمہ لکھ کر شامل کیا گیا ہے۔
- ۲: تمام احادیث مبارکہ پر اعراب لگا دیئے گئے ہیں۔
- ۳: ہر حدیث کا ایک عنوان قائم کر دیا ہے، نیز شرح کے دوران بھی بعض اہم مقامات پر عنوانات قائم کر دیئے گئے ہیں۔
- ۴: صحیفہ کی تمام احادیث کا ترجمہ لکھا ہے، اور تخریج و تشریح کے لئے علیحدہ عنوانات قائم کر دیئے گئے ہیں۔
- ۵: احادیث کی علمی تشریح کر دی گئی ہے۔
- ۶: عموماً ہر حدیث کی شرح کے اختتام پر پوری شرح کا خلاصہ ذکر کر دیا گیا ہے۔

۷: احادیث میں تعارض کے مقامات پر محدثین اور سلف صالحین سے مستفاد تو جیہات سے اس کا عمدہ حل پیش کر دیا گیا ہے۔

۸: احادیث کی علمی تخریج کرتے ہوئے صحیح بخاری، مسلم اور دوسری کتب کی اسناد بھی ذکر کی گئی ہیں۔

۹: شرح میں پیش آمدہ قرآنی آیات کے حوالہ جات لگائے گئے ہیں۔

۱۰: شرح میں پیش آمدہ روایات و احادیث کی بھی محدثین کے انداز پر تخریج کر دی گئی ہے۔

۱۱: شرح میں غیر ضروری طوالت سے حتی الامکان اجتناب کیا گیا ہے۔

۱۲: قارئین کرام کے لئے اسوہ رسول ﷺ سے جو عمل کی راہیں ملتی ہیں ان کو بیان کیا گیا ہے۔

۱۳: شرح کرتے ہوئے حتی الوسع کوشش کی ہے کہ ضعیف اور موضوع روایات سے اجتناب کیا جائے۔

۱۴: میری معلومات کے مطابق صحیفہ کی یہ پہلی علمی، تحقیقی، قرآن و سنت اور فہم و عمل صحابہ و تابعین کے عین مطابق

بزبان اُردو شرح ہے، جبکہ اس سے قبل ایسا دیکھنے میں نہیں آیا۔ والحمد للہ علی منہ واحسانہ!

۱۵: محدثین کے مبارک عمل کو مد نظر رکھتے ہوئے، اجازہ روایت الحدیث بھی ذکر کر دی گئی ہے۔

اظہار تشکر

آخر میں اپنے ان تمام احباب کو ہدیہ تشکر و سپاس پیش کرتا ہوں جنہوں نے اس کتاب کے آغاز سے اختتام پذیر ہونے تک کسی بھی طرح کا تعاون کیا۔

سب سے پہلے تو میں اپنے تلامذہ جناب حافظ عبداللہ شمیم اور محمد الیاس کا تہ دل سے شکریہ ادا کرنا ضروری گردانتا ہوں کہ وہ انتہائی جانفشانی اور دل جمعی و دل لگی کے ساتھ اس صحیفے کا ترجمہ، تخریج اور فوائد لکھنے میں میرے دست و بازو بنے رہے۔ جزاہم اللہ خیراً فی الدنیا والآخرة خیر الجزاء۔

اس کے بعد ابو حمزہ عبدالخالق صدیقی (مدیر ادارہ انصار السنۃ پہلی کمیشنرز لاہور، پاکستان) اور حاجی محمد آصف صاحب کی خدمت میں نذرانہ تحمیں پیش کرتا ہوں کہ ان ہر دو اصحاب نے، ترجمے اور تشریح پر نظر ثانی فرمائی اور کئی قابل اصلاح مقامات کی درستی فرمائی۔ محترم جناب عدیل الرحمن حفظہ اللہ (ایم۔ اے اسلامیات، درس نظامی، فاضل وفاق المدارس السلفیہ پاکستان، ایم فل اسلامک اسٹڈیز) نے پروف ریڈنگ کی اور رہی سہی کسر کو دور کر دیا۔

ان کے علاوہ میں اپنے سرپرست و مربی قابل صد احترام فضیلۃ الشیخ عبداللہ ناصر رحمائی حفظہ اللہ کا ممنون و مشکور ہوں جو دین کے ہر معاملے میں میری رہنمائی فرماتے رہتے ہیں۔ حفظہ اللہ و رعاه کل رعایۃ وزادہ شرفاً و کرمأً.

اس موقع پر مجلس شوریٰ ادارہ ہذا جناب محمد اکرم سلفی، ابو طلحہ صدیق، محمد شاہد انصاری اور ممبران ادارہ ہذا جناب ابو یحییٰ محمد طارق، منصور سلیم، محمد ساجد، سجاد میاں، عصمت اللہ، واجد صدیق، شہزاد جاوید، شمشیر اشرف اور محمد ناظر سدھو حفظہم اللہ تعالیٰ بھی شکر یہ کے حقدار ہیں جن کے اخلاص، محنت اور تعاون سے خدمات حدیث منظر عام پر آ رہی ہیں۔

ان کے علاوہ محترم جناب مرزا ذاکر احمد اور چوہدری شہزاد وحید صاحب کا شکر یہ ادا کرنا ضروری سمجھتا ہوں جنہوں نے اس کتاب کے مصارف ترجمہ، تخریج اور شرح کو برداشت کیا، اللہ تعالیٰ ان کے اخلاص وللہیت میں برکت عنایت فرمائے۔ دین و دنیا کی بھلائیاں عطا فرمائے اور اس کتاب کو چوہدری شہزاد وحید صاحب کی والدہ مرحومہ کے لئے صدقہ جاریہ بنائے۔ آمین یارب العالمین۔

آخر میں ناشر کتاب جناب ابو مومن منصور احمد اور ان کے دست و بازو جناب محمد رمضان محمدی اور جناب محمد سلیم جلالی (اسلامی اکادمی) اور فضیلۃ الشیخ محمد مبشر احمد ربانی حفظہم اللہ جنہوں نے صحیفہ ہمام ابن منبہ تحقیق شدہ از ڈاکٹر رفعت فوزی کی فوٹو کاپی مہیا کی، کا شکر گزار ہوں۔ اگر ان کی معاونت نہ ہوتی تو شاید آج یہ کتاب قارئین تک نہ پہنچ پاتی۔ اسی طرح محترم عبدالرؤف بھائی بھی شکر یہ کے حق دار ہیں جنہوں نے کتاب کی بڑی رغبت سے دیدہ زیب کمپوزنگ کی۔ اللہ رب العزت کے حضور سر بسجود ہو کر دعا گو ہوں کہ وہ ان تمام کی کاوشیں اپنی بارگاہ میں قبول فرمائے، اللہ تعالیٰ ان کو برکات عنایت فرمائے۔ اس میں جہاں کوئی لغزش یا غلطی ہوئی ہے اس سے درگزر فرمائے، اور قارئین کو اس کتاب سے بھرپور استفادہ کرنے اور پھر عمل پیرا ہونے کی توفیق ارزانی فرمائے۔ آمین!

وصلی اللہ علی خیر خلقہ محمد و آلہ وصحبہ وسلم

دکتر

حافظ حامد محمود الحضری

رفیق ادارہ: انصار السنۃ پبلی کیشنز - لاہور

4-9-2010ء

بِسْمِ اللَّهِ الرَّحْمَنِ الرَّحِيمِ

اجازة في رواية الحديث

الحمد لله الذي جعل الاسناد خصيصة هذه الأمة، وجعله من الدين ولولا الاسناد لقال من شاء ما شاء .

والصلاة والسلام على اشرف الانبياء والمرسلين محمد صلى الله عليه وسلم القائل: يحمل هذا العلم من خلف عدوله، والقائل: بلغوا عني ولو آية والقائل: الا فليبلغ الشاهد الغائب والقائل: تسمعون مني ويسمع منكم ويسمع ممن سمع منكم والقائل: نضر الله امرأ سمع مقالتي فحفظها ثم اداها كما سمعها .

وعلى اله وصحبه ومن اقتدى بهديه وسنن بسنته إلى يوم الدين فنذكر في هذه العجالة روايتنا للحديث واجازاتنا فيه ووصل سندنا بالعلماء المحدثين، لكي نجيزه من طلب منا الاجازة، وإن كنت لست أهلا لذلك ولكن تحقيقا لرغبة المستجيزين وابقاء لسلسلة الاسناد المباركة نكتب ونقول وبالله التوفيق .

قرأنا الجامع الصحيح لأمير المؤمنين في الحديث الامام البخارى رحمه الله ومؤطا الامام مالك برواية يحيى بن يحيى المصمودى عنه على شيخنا المحدث الحافظ المقلب بجامع المعقول والمنقول الشيخ حاكم على الدهلوى هو قرأ هذين الكتابين وكثيرا من الكتب الأخرى مثل صحيح الإمام مسلم والسنن الأربعة على الشيخ المحدث عبيد الله رحمانى رحمه الله عن محدث الوقت الشيخ أحمد لله البرتاب كرى رحمه الله عن شيخ الكل فى الكل رئيس المحدثين فى الهند الشيخ نذير حسين المحدث البهارى ثم الدهلوى رحمه الله ح ويصل سندنا إلى الشيخ نذير حسين المحدث الدهلوى بطريق أعلى منه ايضا، وهوان شيخنا حاكم على رحمه الله قرأ على الشيخ أحمد الله بلوغ المرام لابن حجر العسقلانى وجزأ من مشكاة المصابيح والشيخ احمد الله من اشهر تلاميذ الشيخ نذير حسين كما تقدم، فأصبح سندنا هكذا: حاكم على عن أحمد الله عن نذير حسين (أى بواسطتين بينى وبين شيخ الكل) ولله

الحمد:

ولنا إجازات عن المشايخ المعروفين بسند شيخ الكل نذير حسين محدث
الدهلوي ونذكر بعضها منها:

أجازنا بجميع مروياته ومسموعاته شيخنا الكريم العالم الكبير المعروف بشيخ
العرب والعجم العلامة بديع الدين شاه الراشدي السندي رحمه الله وهو يروي عن
كثير من العلماء المحدثين:

فأجازه الشيخ المحدث القوي في المناظرة الشيخ ثناء الله الامرتسرى عنه .

وأجازه الشيخ الفاضل المحدث ابوسعيد شرف الدين المحدث الدهلوي عن
المحدث الشيخ محمد بشير بن بدر الدين السهسواني عنه .

وأجازه الشيخ المحدث التقى الزاهد الشيخ عبد الله روبرى عن محدث زمانه
الشيخ عبدالمنان بن شرف الدين الوزير آبادى عنه .

وأجازه الشيخ المحدث المدرس بالحرم المكي الشيخ ابو محمد عبد الحق بن
عبد الواحد بن محمد هاشم الهاشمى البها والفورى عن الشيخ أبى سعيد حسين بن
عبد الرحيم البتالوي والشيخ أبى الوفاء الامرتسرى والشيخ أبى الحسين محمد بن
حسين الدهلوى والشيخ أبى اسماعيل ابراهيم بن عبد الله والشيخ أبى محمد بن
محمود الطنافسي والشيخ أبى تراب عبد التواب بن قمر الدين الملتانى والشيخ أبى
اليسار محمد بن عبد الله الغيطى والشيخ محمد بن أبى محمد الرياستي
كلهم عن شيخ الكل رحمه الله .

وأجازه الشيخ أبو اسحاق نيك محمد الامرتسرى عن الإمام ابن الإمام عبدالجبار
بن عبد الله الغزنوى عن شيخ الكل

ح وكذلك أجازنا بجميع مروياته ومسموعاته واجازاته شيخنا الكريم محدث
النيبال الشيخ عبدالروف جند انغري النيبالي . وشيخنا الفاضل العالم الكبير الشيخ عبد
الخالق الرحمانى بن الشيخ المحدث عبد الجبار كنديلوي عن الشيخ عبيد الله
الرحمانى عن الشيخ أحمد الله برتاب غرى عن شيخ الكل .

ح وكذلك اجازنا بجميع مروياته ومسموعاته المحدث الشهير العالم الزاهد العابد

التقى الشيخ سلطان محمود جلالفوري عن الشيخ عبد التواب ملتاني عن شيخ الكل .
والشيخ عبيد الله رحمانى حصلت له الإجازة والرواية عن الشيخ المحدث أبى
العلی محمد عبد الرحمن المباركفوري صاحب تحفة الأحوذی عن شيخ الكل
(فأصبح بينى وبين الشيخ المباركفوري واسطتان) ولله الحمد ويصل سندنا الى
المحدث الشهير الإمام الشوكاني رحمه الله عن طريق الشيخ أحمد الله برتاب غرى
رحمه الله فقد حصلت له الاجازة والرواية عن الشيخ المحدث حسين بن محسن
الأنصاري الخزرجى اليمانى عن محمد بن ناصر الحسنى الحازمى وعن أحمد بن
محمد بن على الشوكاني كلاهما عن الإمام الشوكاني رحمه الله رحمة واسعة .
قلت: والأسانيد من شيخ الكل نذير حسين المحدث الدهلوي الى الأئمة الأعلام
مذكورة فى كتب الحديث والتراجم .

وها أنا أسوق منها سندا واحدا إلى رئيس المحدثين وأمير المومنين فى الحديث
الإمام محمد بن اسماعيل بن ابراهيم البخاري الجعفي رحمه الله ، وبالله التوفيق .
الشيخ نذير حسين المحدث الدهلوي حصل له السماع والقرأة والإجازة عن
الشيخ محمد اسحاق الدهلوي عن جده من جهة الأم الشيخ عبد العزيز الدهلوي عن
شيخ أبى طاهر محمد بن ابراهيم الكردي عن ابيه ابراهيم بن حسن الكردي ، وهو قرأ
صحيح البخاري على الشيخ أحمد بن محمد القشاشى قال أخبرنا به الشيخ شمس
الدين بن محمد احمد الرملي أخبرنا الشيخ زين الدين زكريا بن محمد الانصاري قال
قرأت على الشيخ الحافظ أبى الفضل شهاب الدين أحمد بن على ابن حجر العسقلاني
عن الشيخ أبى اسحاق ابراهيم بن أحمد التنوخى عن المسند المعمر أبى العباس أحمد
بن أبى طالب الحجار سماعا لجميعه عن الشيخ سراج الدين أبى عبد الله الحسين بن
المبارك الزبيدي عن الشيخ أبى الحسن عبد الرحمن مظفر الداودي عن أبى محمد عبد
الله بن أحمد السرخسي عن أبى عبد الله محمد بن يوسف الفربري عن مؤلفه أمير
المؤمنين فى الحديث أبى عبد الله محمد بن اسماعيل البخاري رحمه الله .

قلت قد أجزت لجميع ما تقدم من مروياتي ومسموعاتي وإجازاتي أخى فى الله
الشيخ **حافظ حامد محمود** بعد ما قرأ على **الصحيح للإمام البخاري** وأوصيه بتقوى الله

تعالى في السر والعلن وأن يخلص نيته ويتمسك بمنهج العلماء المحدثين في خدمتهم
 للسنة المطهرة على صاحبها ألف ألف تحية من حيث القراءة والسماع والحفظ والعمل
 والنشر والأداء كما قال الإمام عبد الله بن المبارك رحمه الله: أول العلم النية ثم السماع
 ثم الفهم ثم الحفظ ثم العمل ثم النشر، وان يجعل في يده دائما كتابا من كتب الحديث
 في إقامته ورحلاته كما سئل الامام البخاري عن دواء الحفظ فقال: إدمان النظر في
 الكتب، وأن يقف أمام أعداء السنة من المنكرين لها والمؤولين والمحرفين فيها وأن لا
 ينسانا ومشايخنا والدينا وكل من حمل لواء السنة المطهرة في صالح دعواته وخاصة
 في الاوقات المشهود لها بالاستجابة على لسان سيد الانبياء والمرسلين، واصلى
 واسلم عليه وعلى آله وصحبه وأهل طاعته أجمعين.

خادم زمرة الحفاظ المحدثين

عبد الله ناصر عبد الرشيد الرحمانى

غفر الله لوالديه وأساتذته



www.KitaboSunnat.com

www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ
صلی اللہ علی محمد وآلہ وسلم

اخبرنا الشيخ الامام الحافظ التقى أبو بكر محمد بن علي بن ياسر الأنصاري قراءة عليه بالموصل وأنا اسمع فأقر به قال: أنا الامام الحافظ زاهر (بن طاهر) بن محمد الشحامى المستملى قراءة عليه، أنا المشايخ أبو بكر محمد بن البصفار وأبو بكر احمد ابن علي بن خلف الاديب الشيرازى، وابو الحسن (علي بن احمد) بن محمد النامقى القصال.

وأخبرنا الشيخ الزكى أبو المظفر عبدالكريم بن خلف بن طاهر الشحامى قراءة عليه انا ابوبكر احمد بن خلف الشيرازى.

قال: وأخبرنا الشيخ الامام ابو الفضل محمد بن احمد بن ابى الفضل أحمد بن جعفر الماهيانى المروزى قراءة عليه بمرو، أنا أبو بكر احمد بن خلف وابو سعد عبدالرحمن بن منصور بن رامش قالوا كلهم: أنا الأستاذ الامام ابو طاهر محمد بن محمد بن محمش الزيادى قراءة عليه، أنا ابوبكر محمد بن الحسين بن (الحسن بن) الخليل القطان قراءة عليه فأقر به ثنا احمد بن يوسف السلمى ثنا عبدالرزاق ابن همام انا معمر بن راشد الصنعانى عن همام بن منبہ قال: هذا ما حدثنا ابو هريرة

امت محمدیہ علی صاحبہا الصلوٰۃ والسلام کی فضیلت

..... عَنْ مُحَمَّدٍ رَسُولِ اللَّهِ صَلَّى اللَّهُ عَلَيْهِ وَسَلَّمَ ، قَالَ :

((نَحْنُ الْأَخْرُونَ السَّابِقُونَ يَوْمَ الْقِيَامَةِ ، بَيَدَ أَنَّهُمْ أَوْتُوا الْكِتَابَ مِنْ قَبْلِنَا ، وَ أُوْتِينَا مِنْ بَعْدِهِمْ ، فَهَذَا يَوْمُهُمُ الَّذِي فُرِضَ عَلَيْهِمْ ، فَاخْتَلَفُوا فِيهِ - فَهَذَا أَنَا اللَّهُ لَهُ ، فَهُمْ لَنَا فِيهِ تَبَعٌ ، فَالْيَهُودُ عَدَا ، وَالنَّصَارَى بَعْدَ عَدِي))

ترجمة الحديث: ”سید الانبیاء محمد رسول اللہ ﷺ سے مروی ہے، فرماتے ہیں: ”ہم تمام امتوں کے بعد ہونے کے باوجود قیامت میں سب سے آگے رہیں گے، فرق صرف یہ ہے کہ کتاب انہیں ہم سے پہلے دی گئی تھی، اور ہمیں ان کے بعد۔ پس یہی (جمعہ) ان کا بھی دن تھا جو ان پر فرض کیا گیا۔ (لیکن) ان لوگوں نے اس کے بارے میں اختلاف کیا، پس اللہ تعالیٰ نے ہمیں یہ دن بتا دیا، اس لیے وہ (اس میں) ہمارے تابع ہوں گے۔ یہود دوسرے دن ہوں گے، اور نصاریٰ تیسرے دن۔“

شرح الحدیث:.....

ہم تمام امتوں کے بعد ہونے کے باوجود قیامت میں سب سے آگے رہیں گے:

علامہ سیوطی رحمۃ اللہ علیہ اس حدیث کی شرح کرتے ہوئے رقم طراز ہیں: ”اَخْرُونَ“ سے مراد زمانہ کے اعتبار سے ہے یعنی ہم آخری امت درجہ میں سب سے پہلے ہیں۔ یہ شرف اس امت کو حاصل ہے کہ وجود کے اعتبار سے یہ امت اگرچہ سب امتوں سے آخر میں آئی ہے، لیکن آخرت میں بقیہ امتوں سے سبقت لے جانے والی ہے، کہ ان کا حشر سب سے پہلے ہوگا، حساب بھی اس امت کا سب سے پہلے ہوگا، سب سے پہلے فیصلہ ان کے بارے میں سنایا جائے گا۔ بقیہ امتوں کی نسبت یہ امت سب سے پہلے جنت میں جائے گی، اس بات کی دلیل سیدنا حذیفہ رضی اللہ عنہ کی حدیث ہے کہ رسول اللہ ﷺ نے فرمایا:

(۱)..... صحیح بخاری، رقم: ۲۳۸-۸۷۶۔ صحیح مسلم، کتاب الجمعة، رقم: ۸۵۶ و حدیثنا محمد بن رافع، حدیثنا عبدالرزاق، اخبارنا معمر، عن ہمام بن منبہ، قال، هذا ما حدثنا ابو هريرة، عن محمد رسول الله ﷺ..... مسند أحمد: رقم: ۸۱۰۰۔ مسند حمیدی، رقم: ۹۵۴۔ مسند أبو یعلیٰ، رقم ۶۲۶۹۔ سنن نسائی، رقم: ۱۳۶۷۔ صحیح ابن حزمیة، رقم: ۱۷۲۰۔ شرح السنة: ۲۰۱/۴۔

((نَحْنُ الْآخِرُونَ مِنْ أَهْلِ الدُّنْيَا، وَالْأَوَّلُونَ يَوْمَ الْقِيَامَةِ، الْمَقْضِيُّ لَهُمْ قَبْلَ الْخَلَائِقِ)) (صحیح مسلم، کتاب الجمعہ، رقم: ۸۵۶/۲۲)

”ہم دنیا میں آنے کے اعتبار سے آخر میں ہیں، اور قیامت کے دن درجہ میں سب سے پہلے ہوں گے، سب مخلوقات سے پہلے ہمارے متعلق فیصلہ سنایا جائے گا۔“

آگے امام سیوطی رحمۃ اللہ علیہ مزید فرماتے ہیں کہ اس حدیث کے بارے میں ایک قول یہ بھی ہے کہ ”اطاعت و قبول میں سبقت لے جانا یعنی ہم اللہ اور اس کے رسول صلی اللہ علیہ وسلم کی اطاعت و فرمانبرداری میں سبقت لے جانے والے ہیں، جب کہ اس نعمتِ عظمیٰ سے اہل کتاب محروم تھے، ان کا قول قرآن مجید میں مذکور ہے:

﴿يَقُولُونَ سَبَعْنَا وَعَصَيْنَا﴾ (النساء: ۴۶)

”وہ کہتے ہیں ہم نے سنا اور نافرمانی کی۔“

فرماتے ہیں ایک اور بھی قول ہے: کہ ”یوم سابق یعنی جمعہ کے دن“ کی حفاظت کرنا مراد ہے۔ اور پہلا قول زیادہ مضبوط ہے۔ (شرح سنن النسائی: ۸۱/۱، ۸۶)

ہمارے نزدیک معنوی طور پر تینوں قول ہی درست ہیں، ان میں آپس میں منافات نہیں ہے۔ پس یہ ان کا وہ دن ہے جو ان پر فرض کیا گیا:

اس دن سے مراد جمعہ کا دن ہے کہ جمعہ کا دن پہلے یہودیوں کو دیا گیا۔

ابن ابی حاتم نے سدی کے طریق سے اللہ تعالیٰ کے اس فرمان: ﴿إِنَّمَا جُعِلَ السَّبْتُ عَلَى الَّذِينَ اخْتَلَفُوا فِيهِ﴾ (النحل: ۱۲۴) ”یقیناً ہفتہ کا دن ان لوگوں کے لیے خاص کیا گیا، جنہوں نے اس کے بارے میں اختلاف کر ڈالا۔“ کی تفسیر کے بارے میں روایت کرتے ہیں کہ ”اللہ تعالیٰ نے یہود پر جمعہ کا دن فرض کیا (کہ کام کاج سے چھٹی کے دن وہ اللہ کی عبادت کریں) تو یہود موسیٰ علیہ السلام کے پاس آئے، اور کہنے لگے کہ اے موسیٰ! اللہ تعالیٰ نے ہفتہ کے دن میں کچھ بھی پیدا نہیں فرمایا، لہذا آپ ہمارے لیے یہ دن (عبادت کا) مقرر کر دیں، تو پھر ان کے لیے ہفتہ کا دن مقرر کر دیا گیا۔“

(تفسیر ابن ابی حاتم: ۲۳۰۷/۷ - الدر المنثور: ۱۷۴/۵ - ۱۷۵)

امام بغوی رحمۃ اللہ علیہ فرماتے ہیں: ”یہاں سے مراد یہ ہے کہ یہود و نصاریٰ پر جمعہ کے دن کی تعظیم فرض تھی، تو ان لوگوں نے اس بارے میں اختلاف کیا، یہودیوں نے کہا کہ ”تعظیم والا دن“ ہفتہ ہے، اس لیے کہ اس دن اللہ تعالیٰ (آسمان و زمین کی) تخلیق سے فارغ ہوا تھا، تو اس وجہ سے ہم اس (ہفتہ کے) دن آرام کریں گے، کام کاج نہیں کریں گے، بلکہ اللہ کی عبادت اور اس کا شکر ادا کریں گے۔“

اور نصاریٰ نے کہا کہ وہ اتوار کا دن ہے، اس لیے کہ اللہ تعالیٰ نے اس دن خلقت کی پیدائش کی ابتداء کی تھی، لہذا یہ دن تعظیم کا زیادہ حق رکھتا ہے۔
نتیجتاً اللہ تعالیٰ نے اس دن کا مسلمانوں کو بتلا دیا اور وہ ہفتہ اور اتوار سے پہلے ہے۔

(شرح السنة: ۴/۲۰۲)

امام نووی رحمہ اللہ رقم طراز ہیں: ”اس حدیث میں جمعہ کی فرضیت، اور امت محمدیہ علی صاحبہا الصلوٰۃ والسلام کی فضیلت کی دلیل موجود ہے۔“ (شرح مسلم للنووی: ۵۰۷/۲)

محمد ﷺ آخری نبی ہیں

.....۲ وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((مَثَلِي وَمَثَلُ الْأَنْبِيَاءِ قَبْلِي كَمَثَلِ رَجُلٍ نَابَتْنِي بِيُوتًا فَأَحْسَنَهَا وَأَجْمَلَهَا وَأَكْمَلَهَا، إِلَّا مَوْضِعَ لَبَنَةٍ مِنْ زَاوِيَةٍ مِنْ زَوَايَاهَا، فَجَعَلَ النَّاسُ يَطُوفُونَ، وَ يُعْجِبُهُمُ النَّبِيُّ، فَيَقُولُونَ: أَلَا وَضَعْتَ هَاهُنَا لَبَنَةً، فَتَمَّ بِنَاءُهُ؟ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: فَانَا اللَّبَنَةُ))

ترجمة الحديث: ”اور رسول اللہ ﷺ نے فرمایا: ”میری اور دوسرے انبیاء کی مثال ایسی ہے جیسے کسی شخص نے گھر بنائے، اور انہیں خوب آراستہ پیراستہ کر کے مکمل کر دیا، لیکن گھروں کے کناروں میں سے ایک کنارے پر ایک اینٹ کی جگہ چھوڑ دی، اب تمام لوگ آتے ہیں اور (عمارت کو) چاروں طرف سے گھوم کر دیکھتے ہیں، اور وہ عمارت انہیں تعجب میں ڈالتی ہے، لیکن یہ بھی کہتے ہیں کہ یہاں پر ایک اینٹ کیوں نہ رکھی گئی؟ جس سے اس (عمارت) کی تعمیر مکمل ہو جاتی۔ پس رسول اللہ ﷺ نے فرمایا: میں ہی وہ اینٹ ہوں۔“

شرح الحديث: مذکورہ حدیث میں رسول اللہ ﷺ نے اپنی مثال مع انبیاء کے ایک عمارت سے دی ہے، گویا تمام انبیاء کی مثال اس عمارت کی سی ہے، جس کے ایک کنارے پر ایک اینٹ کم ہے۔ باقی ساری عمارت مکمل ہے اور جس طرح عمارت کی بناؤ ڈھکی جاتی ہے، پھر دیواریں بنتی ہیں، کھڑکیاں اور دروازے لگتے ہیں، چھت ڈالی جاتی ہے، لیکن عمارت مکمل ہے صرف ایک کونے سے ایک اینٹ کی کمی ہے۔ اسی طرح اللہ تعالیٰ نے آہستہ آہستہ اخلاقیات کو پورا کرنے کے لیے انبیاء بھیجے، اور انہیں ہدایت اور علم کے ساتھ لوگوں کو اچھے اخلاق کی طرف راہنمائی کے لیے مبعوث فرمایا، اور مکارم اخلاق کو مکمل کرنے کے لیے آخر میں رسول اللہ ﷺ کو مبعوث فرمایا، رسول اللہ ﷺ کی حدیث ہے: ((بُعِثْتُ لِأَتَمِّمَ مَكَارِمَ الْأَخْلَاقِ)) (موطا امام مالک، ص: ۶۶۸)

(۲)..... صحیح البخاری، کتاب المناقب، رقم: ۳۵۳۴، ۳۵۳۵۔ صحیح مسلم، کتاب الفضائل، رقم: ۲۶۸۶ و حدیثنا محمد بن رافع: حدیثنا عبدالرزاق: حدیثنا معمر، عن ہمام بن منبہ، قال: هذا ما حدثنا ابو هريرة، عن رسول الله ﷺ، فذكر أحاديث، منها: مسند أحمد، رقم: ۸۱۰۱۔ مسند حمیدی، رقم: ۱۰۳۷۔ صحیح ابن حبان، رقم: ۶۴۰۷۔ أمثال الحديث، رقم: ۲۰۔ شرح السنة: ۱۹۹/۱۳۔ الشريعة للأجری، ص ۴۵۶۔

”مجھے مکارم اخلاق کی تکمیل کے لیے مبعوث کیا گیا ہے۔“

تو اس طرح وہ عمارت جس سے ایک اینٹ کم تھی وہ مکمل ہوگئی۔ (ارشاد الساری: ۲۲/۶۔ بتعدیل بسیر)
اس حدیث میں محمد رسول اللہ ﷺ کی فضیلت اور ختم نبوت کی دلیل ہے کہ ان کی نبوت نے قصر نبوت کو مکمل کر دیا۔ اب آپ ﷺ کے بعد کوئی نبی نہیں آئے گا۔

اور اس حدیث سے یہ بھی درس ملتا ہے کہ آدمی بات سمجھانے کے لیے مثال بھی بیان کر سکتا ہے، جیسا کہ مذکورہ حدیث میں رسول اللہ ﷺ نے مثال بیان کی ہے۔
ختم نبوت کی دلیل قرآن حکیم میں مذکور ہے:

﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ

اللَّهُ بِكُلِّ شَيْءٍ عَلِيمًا ﴿۴۰﴾ (الاحزاب: ۴۰)

”محمد تم میں سے کسی مرد کے باپ نہیں ہیں البتہ وہ اللہ کے پیغمبر اور پیغمبروں کے ختم کرنے والے ہیں،

اور اللہ ہر چیز کو جاننے والا ہے۔“

آپ علیہ الصلوٰۃ والسلام آخری اور رہتی دنیا تک نبی ہیں، نزول عیسیٰ علیہ السلام ختم نبوت کے منافی نہیں ہے کیونکہ عیسیٰ علیہ السلام بھی آپ ہی کی شریعت پر چلیں گے۔

آج تک پوری امت کا یہ متفق علیہ عقیدہ ہے، لہذا ختم نبوت کا منکر ملت اسلام سے خارج ہے۔

بخیل اور سخی کی تمثیل

..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((مَثَلُ الْبَخِيلِ وَالْمُتَّصِدِّقِ ، كَمَثَلِ رَجُلَيْنِ عَلَيْهِمَا جُبَّتَانِ أَوْ جُبَّتَانِ مِنْ حَدِيدٍ إِلَى تَدْيِينِهِمَا ، أَوْ إِلَى تَرَاقِيهِمَا ، فَجَعَلَ الْمُتَّصِدِّقُ كُلَّمَا تَصَدَّقَ بِشَيْءٍ ، ذَهَبَتْ عَنْ جِلْدِهِ حَتَّى تُجَنَّ بَنَانُهُ وَيَعْفُو أَثَرُهُ ، وَجَعَلَ الْبَخِيلُ كُلَّمَا أَنْفَقَ شَيْئًا ، أَوْ حَدَّثَ بِهِ نَفْسَهُ عَضَّتْ كُلُّ حَلْقَةٍ مَكَانَهَا ، فَيُوسِعُهَا وَلَا تَتَّسِعُ))

ترجمة الحديث: ”اور رسول اللہ ﷺ نے فرمایا: بخیل اور صدقہ دینے والے کی مثال ایسے دو شخصوں کی سی ہے جن کے بدن پر لوہے کے دو گرتے یا دوزر ہیں ہوں، جو ان کی چھاتی یا ہنسی تک ہوں۔ جب صدقہ دینے والا کوئی چیز صدقہ کرتا ہے تو وہ اس کے جسم سے دور ہٹا جاتا ہے، اور اس کی انگلیوں کو چھپا دیتا ہے اور (چلنے میں) اس کے پاؤں کا نشان مٹا جاتا ہے۔ اور بخیل جب بھی کوئی چیز خرچ کرتا ہے یا خرچ کرنے کا اپنے دل میں ارادہ کرتا ہے تو اس گرتے یا زرہ کا ہر حلقہ اپنی جگہ کاٹنے لگتا ہے۔ بخیل اسے کشادہ کرنے کی کوشش کرتا ہے لیکن وہ کشادہ نہیں ہو پاتا۔“

شرح الحديث:..... اس حدیث میں بخیل اور صدقہ کرنے والے کی مثالیں بیان کی گئی ہیں۔

سخی کی زرہ اتنی کشادہ ہو جاتی ہے کہ اس کی انگلیاں اس میں چھپ جاتی ہیں، اور اتنی نیچے ہو جاتی ہے جیسے ہت نیچا کپڑا، آدمی جب چلے تو وہ زمین پر گھسٹتا رہتا ہے، اور پاؤں کا نشان مٹا دیتا ہے، یعنی سخی آدمی کا دل روپیہ خرچ کرنے سے خوش ہوتا ہے، اور کشادہ ہو جاتا ہے۔ بخیل کی زرہ پہلے ہی مرحلے پر اس کے جسم کو کاٹنے لگتی ہے اور اس کو سخاوت کی توفیق ہی نہیں ہوتی۔ اس کے ہاتھ زرہ کے اندر قید ہو کر رہ جاتے ہیں۔

(ارشاد الساری: ۳۸/۳)

امام بغوی رحمہ اللہ فرماتے ہیں: ”سخی جب اللہ کی راہ میں خرچ کرنے کا ارادہ کرتا ہے تو اس کام کے لیے اس کا

..... صحیح البخاری، کتاب الزکوٰۃ، رقم: ۱۴۴۳، ۱۴۴۴ و کتاب الجہاد دو السیر، رقم: ۲۹۱۷ و کتاب الطلاق، رقم:

۵۲۹ و کتاب اللباس، رقم: ۵۷۹۷۔ صحیح مسلم، کتاب الزکوٰۃ، رقم: ۱۰۲۱۔ مسند احمد، رقم: ۷۳۳۱، ۷۴۷۷،

۹۰۴، ۱۰۷۸۰، حدثنا عبدالرزاق بن ہمام، حدثنا معمر عن ہمام بن منبہ، قال هذا ما حدثنا به أبو ہریرة عن رسول اللہ صلی

لہ علیہ وسلم..... شرح السنة: ۱۰۷۱/۶.

سینہ کشادہ ہو جاتا ہے، اور اس کے ہاتھ بھی اس معاملہ میں اتفاق کرتے ہیں، اور وہ ہاتھ کھلا رکھ کر خرچ کرتا ہے کم خرچ نہیں کرتا۔

اور بخیل کا سینہ تنگ ہو جاتا ہے، اور اس کے ہاتھ نیکی کے کام میں خرچ کرنے سے تتراتے ہیں۔“

(شرح السنۃ للبعوی: ۱۵۹/۶)



حضور ﷺ امت کو جہنم کی آگ سے بچاتے ہیں

۴..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((مَثَلِي كَمَثَلِ رَجُلٍ نَاسْتَوْقَدُ نَارًا فَلَمَّا أَضَاءَتْ مَا حَوْلَهَا جَعَلَ الْفِرَاشُ، وَهَذِهِ الدَّوَابُّ الَّتِي يَقَعْنَ فِي النَّارِ يَقَعْنَ فِيهَا، وَجَعَلَ يَحْجُزُهُنَّ، وَيَغْلِبُنَّهُ فَيَتَّقِحْنَ فِيهَا. قَالَ، فَذَاكَ مَثَلِي وَمَثَلُكُمْ، أَنَا أَخِذُ بِحُجَزِكُمْ عَنِ النَّارِ: هَلُمَّ عَنِ النَّارِ، هَلُمَّ عَنِ النَّارِ، وَتَغْلِبُونِي فَتَقَحُّونَ فِيهَا))

ترجمة الحديث ”اور رسول اللہ ﷺ نے فرمایا: میری مثال ایسے شخص کی سی ہے جس نے آگ روشن کی ہو۔ پھر جب اطراف کی چیزیں روشن ہو جاتی ہیں تو پروانے اور کیڑے کوڑے جو آگ میں گرا کرتے ہیں، اس میں گرنے لگے ہوں، اور وہ شخص ان کو روکنے لگتا ہے لیکن وہ اس (شخص) پر غالب آجاتے ہیں اور آگ میں گرنے لگتے ہیں۔ آپ نے فرمایا: پس میری اور تمہاری مثال یہی ہے۔ میں تمہیں تمہاری کمروں سے پکڑ کر آگ سے بچانا چاہتا ہوں (اور پکار پکار کہتا ہوں کہ) آگ سے بچو، آگ سے بچ جاؤ، مگر تم مجھ پر غالب آجاتے ہو اور آگ میں گھستے ہی چلے جاتے ہو۔“

شرح الحديث.....

نبی کریم ﷺ کی رافت و رحمت:

اس حدیث سے معلوم ہوتا ہے کہ نبی ﷺ کی تمنا اور کوشش تھی کہ اپنی امت کو جہنم سے بچالیں۔ اسی لیے ان کے سامنے ہر گناہ والا اور جہنم میں لے جانے والا عمل واضح کر دیا تاکہ وہ جہنم سے بچ جائیں۔ اسی بات کا تذکرہ اللہ تعالیٰ نے قرآن مجید میں کچھ اس طرح فرمایا:

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ﴿١٢٨﴾﴾ (التوبة: ۱۲۸)

(۴) مسند احمد، رقم: ۸۱۰۲۔ صحیح بخاری، رقم: ۶۴۸۳، ۳۴۲۶۔ صحیح مسلم، کتاب الفضائل، رقم: ۲۳۸۴، حدیثنا محمد بن رافع، حدیثنا عبدالرزاق، اخبارنا معمر، عن ہمام بن منبہ، قال: هذا ما حدثنا ابو هريرة عن رسول الله ﷺ فذكر احاديث، منها: شرح السنة: ۱۹۷/۱، ۱۹۸، رقم: ۹۸.

” (مسلمانو!) تمہارے لیے تم ہی میں سے ایک رسول آئے ہیں جن پر ہر وہ بات شاق گزرتی ہے جس سے تمہیں تکلیف ہوتی ہے، تمہاری ہدایت کے بڑے خواہش مند ہیں، مومنوں کے لیے نہایت شفیق اور مہربان ہیں۔“

معلوم ہوا نبی کریم ﷺ کی صفت ہے کہ آپ پر ہر وہ بات شاق گذرتی ہے جس سے امت مسلمہ کو تکلیف پہنچتی ہے، اور یہ بھی آپ کی صفت ہے کہ آپ دل سے تمنا کرتے ہیں کہ آپ کی امت جہنم میں نہ ڈالی جائے، اور یہ بھی تمنا کرتے ہیں کہ دنیا و آخرت کی ہر بھلائی کی طرف اپنی امت کی رہنمائی کر دیں۔

اور آپ کی صفات عالیہ میں سے ہے کہ آپ مومنوں کے لیے بہت ہی رحم دل ہیں، اسی وجہ سے چاہتے ہیں کہ وہ عمل صالح کریں، اور گناہوں کا ارتکاب نہ کریں تاکہ اللہ کی جنت کے حق دار بنیں۔

ابن العربی فرماتے ہیں: ”معروف قول ہے کہ جب پروانہ اندھیرے میں اچانک روشنی دیکھتا ہے تو چراغ سے روشنی حاصل کرنے کا گمان کر کے اس چراغ کی طرف بڑھتا ہے اور آخر کار وہ جل جاتا ہے۔“

فاسد عقیدہ جہنم میں لے جاتا ہے:

اسی طرح لوگوں کی مثال ہے کہ توحید کے علاوہ جب کوئی فاسد عقیدہ اور فتنہ دیکھتے ہیں تو اس سے فائدہ حاصل کرنے کے لیے آگے بڑھتے ہیں، اور درحقیقت اس فاسد عقیدہ میں مبتلا ہو کر بالآخر جہنم میں چلے جاتے ہیں۔“ (عارضۃ الأھودی: ۱۰/۳۲۰)

امام غزالی اس حدیث کی شرح کرتے ہوئے رقم طراز ہیں: ”انسان فاسد العقیدہ ہونے کی حالت میں جانوروں سے بھی بدتر ہے۔ کیونکہ آگ میں جانے والے کیڑے کوزے ایک ہی دفعہ جل کر ختم ہو جاتے ہیں، جبکہ انسان اپنی خواہشات نفس کی اتباع کر کے ہمیشہ کی آگ میں چلا جاتا ہے جہاں سے چھٹکارا ممکن ہی نہیں۔ لہذا اب اگر انسان اپنی خواہشات نفس کی اتباع کرے تو وہ جانوروں سے بھی زیادہ جاہل ہے۔“ (ارشاد الساری: ۵/۴۰۳)

چنانچہ قرآن مجید میں ہے:

﴿لَهُمْ قُلُوبٌ لَا يَفْقَهُونَ بِهَا، وَلَهُمْ أَعْيُنٌ لَا يُبْصِرُونَ بِهَا، وَلَهُمْ آذَانٌ لَا يَسْمَعُونَ بِهَا، أُولَٰئِكَ كَالْأَنْعَامِ بَلْ هُمْ أَضَلُّ أُولَٰئِكَ هُمُ الْغَافِلُونَ ﴿١٧٩﴾﴾

(الاعراف: ۱۷۹)

”ان کے دل ایسے ہیں جن سے سمجھنے نہیں، اور ان کی آنکھیں ایسی ہیں جن سے دیکھنے نہیں اور ان کے کان ایسے ہیں جن سے سنتے نہیں، وہ چوپایوں کے مانند ہیں بلکہ ان سے بھی زیادہ گم کشتہ راہ ہیں، یہی لوگ درحقیقت بے خبر ہیں۔“

فتح الباری (۳۱۹/۱۱) میں اس حدیث کو اچھے انداز میں سمجھایا گیا ہے کہ ”اس حدیث میں آگ سے مراد شریعت کی بیان کردہ حدود اور گناہ کے امور ہیں جو کہ مشرق و مغرب تک پہنچی اور وہاں روشنی کی، لیکن لوگ بجائے اسکے کہ اس آگ سے بچتے، حدود کو نہ پھلانگتے اور معاصی میں واقع نہ ہوتے، انہوں نے اس امر کا خیال ہی نہ کیا اور حدود کو پھلانگ دیا اور معاصی میں واقع ہو گئے، جب کہ نبی ﷺ نے بارہا منع کیا، گویا آپ لوگوں کو ان کی پینٹھوں سے پکڑ پکڑ کر آگ سے بچانا چاہتے ہیں، جب کہ لوگ رسول اللہ ﷺ کی بات نہیں سن رہے اور آخر وہ آگ میں گر ہی پڑے۔“

جیسا کہ آدمی آگ اپنے انتفاع کے لیے جلاتا ہے اور لوگوں کے نفع کے لیے بھی، لیکن پروانے اس میں گر پڑتے ہیں۔ اسی طرح رسول اللہ ﷺ نے معاصی اور حدود تو بیان کی تھیں کہ لوگ حدود پھلانگیں اور نہ معاصی میں واقع ہوں، لیکن لوگ گناہوں میں گر پڑے، اور حدود اللہ کو بھی پھلانگ دیا، اور جہنم کی آگ میں گر پڑے۔“
انتہی ملحظاً۔



جنت کے درخت کا سایہ

۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّ فِي الْجَنَّةِ شَجْرَةً يَسِيرُ الرَّائِبُ فِي ظِلِّهَا مِائَةَ عَامٍ ، لَا يَقْطَعُهَا))

ترجمہ الحدیث: ”اور رسول اللہ ﷺ نے فرمایا: ”یقیناً جنت میں ایک درخت ہے جس کے سائے میں ایک سو سو (۱۰۰) سال تک چلتا رہے تو بھی اس کو ختم نہ کرے گا۔“

شرح الحدیث: مذکورہ حدیث میں جنت میں لگے اس درخت کا ذکر ہے کہ کوئی شخص سواری پر اس کے سائے میں سو (۱۰۰) سال بھی چلتا رہے جب بھی اس کا سایہ ختم نہ ہوگا۔

جنت کا تعلق اخروی جہان سے ہے، وہاں کا نظام، وہاں کا ماحول اور وہاں کے قوانین ہمارے اس زمین والے جہان سے بالکل مختلف ہیں، لہذا اس جہان کے قوانین کو اس جہان کے قوانین پر قیاس کرنا بالکل غلط ہے۔ جب کوئی آدمی اس کا انکار کرے کہ اتنا بڑا درخت اور اس کا اتنا لمبا سایہ کیسے ہو سکتا ہے؟

درحقیقت یہ حدیث قرآن مجید کی اس آیت کی تفسیر ہے جس میں فرمایا: ﴿وَوَيْلٌ لِلْمُصَلِّينَ﴾ (الواقعة: ۳۰) ”اور لمبے پھیلے ہوئے سائے ہوں گے۔“

اور جنت کی چوڑائی بیان کرتے ہوئے فرمایا:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَوَاتُ وَالْأَرْضُ أُعِدَّتْ لِلْمُتَّقِينَ﴾ (آل عمران: ۱۳۳)

”اور جلدی کرو اپنے رب کی بخشش کی طرف، اور جنت کی طرف جس کا عرض (چوڑائی) آسمان و زمین کے برابر ہے، جو پرہیزگاروں کے لیے تیار کی گئی ہے۔“

اور دوسرے مقام پر فرمایا:

(۵)..... صحیح البخاری، کتاب بقاء الخلق، رقم: ۳۲۵۲ و کتاب التفسیر، رقم: ۴۸۸۱۔ صحیح مسلم، کتاب الجنة، رقم: ۲۸۲۶، ۲۸۲۷، ۲۸۲۸۔ شرح السنة: ۲۰۷/۱۵، رقم: ۴۳۷۔ مصنف عبدالرزاق، رقم: ۲۰۸۷۷۔ عن معمر، عن ہمام عن ابی ہریرة قال:..... مسند الحمیدی، رقم: ۱۱۳۱۔ صحیح ابن حبان، رقم: ۸۴۱۱، البعث والنشور: ۲۶۸۔ مشیخہ ابن الجوزی، ص: ۱۸۲-۱۸۳۔ صفة الجنة لأبی نعیم، رقم: ۴۰۳۔ مسند أبی یعلیٰ، رقم: ۵۸۵۳۔ مسند أحمد، رقم: ۱۰۲۵۹، ۱۰۶۵، ۹۹۵۰، ۹۸۷۰، ۹۸۳۲، ۹۶۵۰، ۹۲۴۳۔

﴿سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ﴾

(الجلید: ۲۱)

”لوگو! تم اپنے رب کی مغفرت کی طرف دوڑو، اور اس جنت کی طرف جس کی کشادگی آسمان و زمین کی کشادگی کی مانند ہے۔“

تو جب جنت کی کشادگی آسمان و زمین کے برابر ہے تو پھر یہ بعید نہیں کہ اس جنت میں اتنا بڑا درخت ہو کہ جس کا سایہ سو (۱۰۰) سال سواری دوڑانے کے بعد بھی ختم نہ ہو۔

یہی حدیث صحیح بخاری میں برقم (۳۲۵۲) موجود ہے، اور اس کے آخر میں یہ الفاظ زائد ہیں کہ رسول اللہ ﷺ نے فرمایا: ((وَأَقْرَبُوا إِن شِئْتُمْ ﴿وَوَيْلٌ مَّندُودٍ﴾ [الواقعة: ۳۰])) اور اگر چاہو تو پڑھ لو..... ”اور لمبے پھیلے ہوئے سائے ہوں گے۔“

حدیث کے سیاق و سباق سے یہ بات واضح ہے کہ رسول اللہ ﷺ درحقیقت اس آیت کریمہ کی تفسیر فرما رہے ہیں کہ ”لمبے پھیلے ہوئے سائے ہوں گے“ آپ ﷺ نے اس کی لمبائی بیان کر دی، اور یہ آپ ﷺ کا وظیفہ تھا کہ قرآن مجید کی تفسیر و تشریح کرتے اور اس کے مبہمات اور مجملات کی وضاحت فرماتے۔ جیسا کہ فرمان باری تعالیٰ ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ﴾ (النحل: ۴۴)

”اور ہم نے آپ کی طرف ذکر (قرآن مجید) کو نازل کیا ہے کہ آپ اس کی وضاحت کرویں۔“

یہ بات روز روشن کی طرح واضح ہو گئی کہ رسول اللہ ﷺ قرآن کے شارح اور مفسر ہیں لہذا جیسا کہ قرآن مجید قطعی الثبوت ہے، ایسے ہی حدیث رسول علی صاحبہا الصلوٰۃ والسلام بھی قطعی الثبوت ہے، اور انکار حدیث کی کوئی گنجائش باقی نہیں رہتی۔

حسد اور پیٹھ پیچھے برائی کی ممانعت کا بیان

۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِيَّاكُمْ وَالظَّنَّ، إِيَّاكُمْ وَالظَّنَّ، فَإِنَّ الظَّنَّ أَكْذَبُ الْحَدِيثِ، وَلَا تَنَاجَشُوا، وَلَا تَحَاسَدُوا، وَلَا تَنَافَسُوا، وَلَا تَبَاغَضُوا، وَلَا تَدَابَرُوا، وَكُونُوا عِبَادَ اللَّهِ إِخْوَانًا))

ترجمة الحديث: ”اور آپ ﷺ نے فرمایا: ”بدگمانی سے بچتے رہو، بدگمانی سے بچتے رہو، کیونکہ بدگمانی کی باتیں اکثر جھوٹی ہوتی ہیں، اور (بغیر نیت خرید کے) کسی کے بھاؤ پر بھاؤ نہ بڑھاؤ، اور آپس میں حسد نہ کرو، اور نہ نفسانیت سے ایک دوسرے سے آگ بڑھو، اور آپس میں دشمنی پیدا نہ کرو، اور کسی کی پیٹھ پیچھے برائی نہ کرو، بلکہ سب اللہ کے بندے آپس میں بھائی بھائی بن کر رہو۔“

شرح الحديث: مذکورہ حدیث میں چند ایسی ممنوع اشیاء کا ذکر ہے جو باہم مسلمانوں میں نفرت اور عداوت کا باعث بنتی ہیں۔ اور یہ ایسی معاشرتی برائیاں ہیں جو ہمارے معاشرے کو دیمک کی طرح چاٹ رہی ہیں، اس حدیث پاک میں چند اخلاقی امور کی تلقین کی جا رہی ہے جو اصلاح معاشرہ کے لیے بے حد ضروری ہیں۔

۱۔ بدگمانی سے بچو:

بدگمانی، دوسرے کے متعلق جھوٹا وہم ہے، اور جو جھوٹ ہی کی ایک قسم ہے: ((فَإِنَّ الظَّنَّ أَكْذَبُ

الْحَدِيثِ)) ”پس بدگمانی کی اکثر باتیں جھوٹی ہوتی ہیں۔“

امام بغوی رحمہ اللہ فرماتے ہیں: ((إِيَّاكُمْ وَالظَّنَّ)) کا معنی بُرے گمان سے بچو، ایسا گمان جس میں دوسرے شخص کے ہر کام میں بد نیتی نظر آتی ہے، جس کے نتیجے میں دو افراد کے درمیان برادرانہ تعلقات خراب ہو جاتے ہیں۔ وہ گمان مراد نہیں جن کا انسان مالک ہی نہیں، دل میں خود بخود پیدا ہو جاتے ہیں، اسی لیے فرمایا:

(۶)..... صحیح بخاری، کتاب الأدب رقم: ۶۰۶۴۔ حدثنا بشر بن محمد، اخجم نا عبد اللہ، اخبرنا معمر، عن ہمام بن منبہ، عن ابی ہریرة..... صحیح مسلم، رقم: ۶۵۳۶۔ مسند أحمد، رقم: ۱۰۷۸۵۸، ۱۰۷۸۵۹، ۱۰۷۸۶۰، ۱۰۷۸۶۱۔ سنن ترمذی، رقم: ۱۹۸۸۔ موطاء، کتاب حسن الخلق، باب ما جاء فی المهاجرة، رقم: ۱۵۔ شرح السنة: ۱۱۰/۱۳۔ مصنف عبد الرزاق: ۱۶۹/۱۱، رقم: ۲۰۲۲۸۔ ادب المفرد، رقم: ۴۱۰۔ صحیح ابن حبان، رقم: ۵۶۸۷۔ سنن ابوداؤد، رقم: ۴۹۱۷۔ سنن الکبریٰ للبیہقی: ۲۳۱/۱۰، ۳۳۳/۸، ۸۵/۶۔

﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ﴾

(الحجرات: ۱۲)

”اے ایمان والو! بہت ساری بدگمانی کی باتوں سے پرہیز کرو، بے شک بعض بدگمانی گناہ ہے۔“

مذکورہ آیت میں مطلق گمان کو گناہ نہیں گردانا گیا بلکہ بعض گمان کو گناہ کہا گیا ہے، اور وہ بُرا گمان ہے۔ اور وہ گمان جو گناہ نہیں وہ کسی کے متعلق حسن ظن رکھنا ہے۔ رسول اللہ ﷺ نے فرمایا:

((إِنَّ حُسْنَ الظَّنِّ مِنْ حُسْنِ الْعِبَادَةِ.)) (احمد شاہ کرنے سے ”صحیح الأسناد“ کہا ہے۔

مسند أحمد، رقم: ۷۹۴۳۔ سنن ابو داؤد، کتاب الأدب، رقم: ۴۹۹۳۔)

”یقیناً اچھا گمان بہترین عبادت سے ہے۔“

مزید برآں علامہ بغوی رحمہ اللہ فرماتے ہیں: ”سفیان ثوری رحمہ اللہ کا کہنا ہے کہ گمان دو طرح کا ہے:

(۱) انسان کسی کے متعلق بُرا گمان رکھے، اور اس کو آگے بیان بھی کرے، تو ایسے گمان پر گناہ ہے۔

(۲) اس سے مراد وہ گمان ہے جس کو انسان آگے بیان نہ کرے، ایسے گمان پر گناہ نہیں ہے۔“

(شرح السنۃ: ۱۱۰/۱۳)

زجاج رحمہ اللہ فرماتے ہیں کہ ”بدکرداروں اور فاسقوں کے ظاہری اعمال سے جو کچھ ظاہر ہوتا ہے، ان کے بارے میں ویسا ہی (بُرا گمان) رکھنے میں کوئی حرج نہیں، اور جس مسلمان کا ظاہر اچھا ہے، اس کے بارے میں بدگمانی جائز نہیں۔ اور جس کا ظاہر خراب ہو، اس کے بارے میں بدگمانی رکھنے میں کوئی حرج نہیں ہے۔“

۲۔ کسی کے بھاؤ پر بھاؤ نہ بڑھاؤ:

مراد یہ ہے کہ ایک چیز کا خریدنا منظور نہ ہو، لیکن دوسرے کو دھوکا دینے کے لیے جھوٹ سے اس چیز کی قیمت بڑھائے، اسی طرح کوئی شخص کسی شے کا بھاؤ کر رہا ہو تو تم اس میں دخل اندازی مت کرو۔ دھوکا دینے کے لیے جھوٹ سے بھاؤ بڑھانے والا گنہگار ہے۔

۳۔ تم حسد نہ کرو:

حسد انسانی فطرت کا جزو لاینفک ہے، حسد کا معنی یہ ہے کہ کوئی شخص کسی دوسرے کے پاس کوئی چیز یا نعمت دیکھے اور تمنا کرے کہ یہ چیز میرے پاس ہو، اور اس شخص (جس کے پاس وہ نعمت ہے) سے زائل اور ختم ہو جائے، جبکہ بعض لوگ یہ چاہتے ہیں کہ وہ نعمت ہمیں اگرچہ حاصل نہ ہو لیکن وہ شخص بھی اس نعمت سے محروم ہو جائے۔ اس قسم کا حسد کرنے والے زیادہ خبیث اور بدکردار ہوتے ہیں۔ یاد رہے! اس حدیث میں حسد سے منع کیا گیا ہے، کیونکہ حسد حرام ہے۔

اللہ تعالیٰ نے نبی کریم ﷺ کو بالعموم تمام مخلوقات کے شر سے پناہ مانگنے کی تعلیم دی ہے، اور کچھ برائیوں سے بالخصوص پناہ مانگنے کی نصیحت فرمائی ہے، ان میں سے حسد بھی ہے۔ جیسا کہ ”سورۃ الفلق“ میں ہے: ﴿وَمِن شَرِّ حَاسِدٍ إِذَا حَسَدَ﴾..... ”اے نبی! کہہ دیجیے: کہ میں حاسد کے حسد سے تیری پناہ چاہتا ہوں، جب وہ اپنا حسد ظاہر کرتا ہے۔“

تاکہ محسور کو نقصان نہ پہنچائے، بعض مفسرین نے لکھا ہے کہ حاسد کے مفہوم میں وہ آدمی بھی داخل ہے جس کی نظر لگ جاتی ہے، اس لیے کہ جو آدمی حاسد، بدطینت اور خبیث النفس ہوتا ہے اسی کی نظر برائی ہوتی ہے۔ عمر بن عبدالعزیز رضی اللہ عنہ فرماتے ہیں: ”میں نے حاسد سے زیادہ کسی ظالم کو مظلوم کے مشابہ نہیں دیکھا، حسد کے سبب ظالم ہوتا ہے، لیکن نعمت سے محرومی کے سبب مظلوم معلوم ہوتا ہے۔“ (تیسرا الرحمن، ص: ۱۷۸۳)

حسد کے حرام ہونے کی سب سے بڑی وجہ یہ ہے کہ اللہ نے جسے کچھ بھی دیا ہے بغیر حکمت کے نہیں دیا، وہ خواہ اس کا فضل و کرم سہی، خواہ اس آدمی کی محنت کا صلہ ہو، دینے والا تو بہر حال اللہ خالق کل اور مختار کل ہے، تو نعمت پر اعتراض دراصل اللہ کے فضل و کرم پر اعتراض ہے، جبکہ مخلوق کو یہ حق حاصل نہیں کہ اپنے خالق پر اعتراض کرے وہ ہر چیز پر قادر ہے، جو چاہتا ہے کرتا ہے۔ جب انسان کسی سے حسد کرتا ہے تو اپنے بھائی کے نقصان کے درپے ہوتا ہے، پھر غیبت، جھوٹ وغیرہ جیسی بیماریاں جنم لیتی ہیں۔ جس کا وہ مرتکب ہوتا ہے۔

۴۔ رشک کرو:

لیکن رشک کرنا جائز و درست ہے، رشک یعنی دوسرے کو جو نعمت اللہ نے دی ہے، اس کی آرزو کرنا یہ درست ہے۔ رسول اللہ ﷺ نے فرمایا:

((لَا حَسَدَ إِلَّا عَلَىٰ اثْنَتَيْنِ: رَجُلٌ آتَاهُ اللَّهُ الْكِتَابَ وَقَامَ بِهِ آتَاءَ اللَّيْلِ ، وَرَجُلٌ أَعْطَاهُ اللَّهُ مَالًا فَهُوَ يَتَصَدَّقُ بِهِ آتَاءَ اللَّيْلِ وَالنَّهَارِ .))

(صحیح بخاری، کتاب فضائل القرآن، رقم: ۵۰۲۵)

”رشک تو دو ہی آدمیوں پر ہو سکتا ہے، ایک تو اس پر جسے اللہ نے قرآن مجید کا علم دیا اور وہ اس کے ساتھ رات کی گھڑیوں میں کھڑا ہو کر نماز پڑھتا رہا۔ اور دوسرا آدمی وہ جسے اللہ تعالیٰ نے مال دیا اور وہ اسے محتاجوں پر رات دن خیرات کرتا رہا۔“

۵۔ تم نفسانیت سے ایک دوسرے سے آگے مت بڑھو:

طبرانی رضی اللہ عنہ اس حدیث کی شرح کرتے ہوئے رقم طراز ہیں: ”تم ایک دوسرے کی ریس کرتے ہوئے، ایک دوسرے سے بڑھ چڑھ کر دنیا کا مال و دولت حاصل کرنے کی کوشش نہ کرو۔ بلکہ ایک دوسرے سے بڑھ چڑھ کر

نیکی کے کام کرنے کی کوشش کرو۔ فرمان رباری تعالیٰ ہے: ﴿فَلْيَتَنَافِسِ الْمُتَنَافِسُونَ﴾ (المطفون: ۲۶)
 ”انہی (نیکی کے) کاموں میں رغبت کرنے والوں کو رغبت کرنی چاہیے۔“

گویا یہاں منافست کا معنی رشک کرنا ہے، اور بعض لوگ اس کا معنی حسد کرتے ہیں، وہ درست نہیں۔
 ۵۔ تم ایک دوسرے سے دشمنی پیدا نہ کرو، بغض نہ رکھو:

بغض محبت کی ضد ہے، لہذا ایک دوسرے سے بغض رکھنے کے بجائے ایک دوسرے سے محبت رکھنی چاہیے،
 کیونکہ سب مسلمان آپس میں بھائی بھائی ہیں۔ اللہ تعالیٰ کا ارشاد ہے:

﴿إِنَّمَا الْمُؤْمِنُونَ إِخْوَةٌ﴾ (الحجرات: ۱۰)

”بے شک مومنین آپس میں بھائی ہیں۔“

نبی کریم ﷺ کی احادیث مبارکہ میں بھی اسلامی اخوت کو بہت زیادہ اہمیت دی گئی ہے، عبد اللہ بن عمر رضی اللہ عنہما
 سے مروی ہے، رسول اللہ ﷺ نے ارشاد فرمایا:

((الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ)) (صحیح بخاری، کتاب المظالم، رقم: ۲۴۴۲)

”مسلمان مسلمان کا بھائی ہے، نہ اس پر ظلم کرے اور نہ اسے رسوا کرے۔“

اور سیدنا ابو موسیٰ اشعری رضی اللہ عنہ سے روایت ہے کہ نبی کریم ﷺ نے ارشاد فرمایا:

((إِنَّ الْمُؤْمِنِينَ كَالْبُنْيَانِ يَشُدُّ بَعْضُهُ بَعْضًا وَشَبَكَ أَصَابِعَهُ))

(صحیح بخاری، کتاب الصلاة، رقم: ۴۸۷)

”بے شک مومن مومن کے لیے عمارت کی مانند ہے، جس کا ایک حصہ دوسرے حصہ کو طاقت پہنچاتا

ہے۔ اور آپ نے ایک ہاتھ کی انگلیوں کو دوسرے ہاتھ کی انگلیوں میں داخل کیا۔“

اور اگر یہ بغض دین کی خاطر ہو، ((الْحُبُّ لِلَّهِ وَالْبُغْضُ فِي اللَّهِ)) کے پیش نظر تو اس میں کوئی حرج

نہیں۔ قرآن مجید میں کفار سے بغض رکھنے کا حکم ہے، اور ان سے دوستی اور محبت کرنے سے منع کیا گیا ہے۔ ارشاد

فرمایا:

﴿لَا يَتَّخِذِ الْمُؤْمِنُونَ الْكُفْرِينَ أَوْلِيَاءَ مِنْ دُونِ الْمُؤْمِنِينَ ۗ وَمَنْ يَفْعَلْ ذَلِكَ

فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاتَةً ۗ وَيُحَذِّرُكُمُ اللَّهُ نَفْسَهُ ۗ وَإِلَى

اللَّهِ الْمَصِيرُ ﴿٢٨﴾ (آل عمران: ۲۸)

”اہل ایمان، مومنوں کو چھوڑ کر کافروں کو ہرگز دوست نہ بنائیں اور جو کوئی ایسا کرے گا تو اس کا اللہ

سے کوئی تعلق نہیں الایہ کہ تم ان (کافروں کے شر) سے بچنا چاہو اور اللہ تمہیں اپنی ذات سے ڈراتا

ہے اور تمہیں اللہ ہی کی طرف لوٹ کر جانا ہے۔“

امام بخاری رحمہ اللہ نے سیدنا ابوالدرداء رضی اللہ عنہ سے روایت بیان کی ہے کہ:
 ((إِنَّا لَنَكْشِرُ فِي وَجْهِهِ أَقْوَامٍ وَإِنْ قُلُوبَنَا لَتَلْعَلْعُنُهُمْ.))

(صحیح بخاری، کتاب الادب، قبل حدیث، رقم: ۶۱۳۱ تعلقاً)

”ہم بعض لوگوں کے سامنے مسکرا دیتے ہیں، لیکن ہمارے دل انہیں لعنت کر رہے ہوتے ہیں۔“

۷۔ تم ایک دوسرے سے قطع تعلق نہ کرو:

اس حدیث میں ایک دوسرے سے قطع تعلق کرنے، پشت پھیر لینے، منہ موڑ لینے اور بے رخی اختیار کرنے سے بھی منع کر دیا گیا ہے۔ ایک صحیح مسلم کی روایت میں ((لَا تَقَاطِعُوا)) کے الفاظ بھی ہیں کہ ایک دوسرے سے تعلق نہ توڑو، غصہ انسانی فطرت کا حصہ ہے، اگر کسی دوست پر غصہ آ ہی جائے تو اسلام نے انسانی نفسیات کا لحاظ رکھتے ہوئے تین دن تک اسے جائز رکھا ہے، تین دنوں سے زیادہ روٹھے رہنا اور ایک دوسرے سے گفتگو نہ کرنا، یہ نفرت و حقارت کا سبب بن سکتا ہے اس صورت حال سے بچنے کے لیے آپ ﷺ کا فرمان ہے کہ:

((لَا يَحِلُّ لِرَجُلٍ أَنْ يَهْجُرَ أَخَاهُ فَوْقَ ثَلَاثِ لَيَالٍ، يَلْتَقِيَانِ، فَيُعْرِضُ هَذَا وَيُعْرِضُ هَذَا وَخَيْرُهُ الَّذِي يَبْدَأُ بِالسَّلَامِ.))

(صحیح بخاری، کتاب الادب، رقم: ۶۰۷۷)

”کسی مسلمان کے لیے جائز نہیں کہ وہ اپنے بھائی سے تین دن سے زیادہ قطع کلامی کرے (بایکٹ کرے) دونوں آپس میں ملتے ہیں، ایک اس طرف منہ پھیر لیتا ہے اور دوسرا دوسری طرف رخ پھیر لیتا ہے۔ ان میں سے بہتر وہ ہے جو سلام کرنے میں پہل کرے۔“

۸۔ تم سب اللہ کے بندے آپس میں بھائی بھائی بن کر رہو:

اس حدیث کے آخر میں بھائی بھائی بن کر رہنے کا حکم فرمایا ہے، تاکہ مسلمان آپس میں اکٹھے اور مضبوط رہیں۔ کیونکہ تم سب مسلمان ایک ہی برادری کے افراد ہو، مسلمان جہاں کہیں بھی ہو دوسرے مسلمان کا بھائی ہے۔ ایک مسلمان کے دوسرے مسلمان پر کچھ حقوق ہیں جو اخوت اسلامی کے تقاضے بھی ہیں کہ دوسرے پر ظلم نہ کرے، ضرورت کے وقت اس کا ساتھ نہ چھوڑے، اس کو نفرت کی نگاہ سے نہ دیکھے اور اس سے دروغ گوئی نہ کرے وغیرہ، ویسے تو ہر قول رسول ہی ایسا ہے کہ اسے ہر وقت یاد رکھا جائے مگر رسول اللہ ﷺ کا یہ مقدس وعظ ایسا ہے جو ہر وقت یاد رکھا جائے، اور اس پر عمل کیا جائے تو یقیناً امت کا بیڑا پار ہو سکے گا۔ اللہ عظیم و برتر سب کو ایسی ہمت اور طاقت عطا کرے۔ آمین یا رب العالمین!

جمعہ کے دن قبولیت کی گھڑی

..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّ فِي الْجُمُعَةِ سَاعَةً، لَا يُؤَافِقُهَا مُسْلِمٌ وَهُوَ يُصَلِّي يَسْتَلُّ رَبَّهُ شَيْئًا، إِلَّا آتَاهُ إِيَّاهُ.))

ترجمہ الحدیث ”اور رسول اللہ ﷺ نے فرمایا: ”جمعہ کے دن ایک ایسی گھڑی آتی ہے جس میں اگر کوئی مسلمان بندہ کھڑا نماز پڑھ رہا ہو اور کوئی چیز اپنے رب سے مانگے تو اللہ اسے وہ چیز ضرور دیتا ہے۔“

شرح الحدیث اس حدیث سے جمعہ کے دن کی فضیلت ثابت ہوتی ہے۔ اور اس دن میں ایسی گھڑی ہے جو اللہ تعالیٰ کی خاص رحمت اور قبولیت کی گھڑی ہوتی ہے۔ اس گھڑی کے تعین میں اختلاف ہے کہ یہ گھڑی کس وقت آتی ہے؟ بعض صحابہ کا خیال یہ ہے کہ یہ گھڑی عصر کے بعد سے غروب شمس تک ہے، اس بات کو سعید بن جبیر نے عبد اللہ بن عباس رضی اللہ عنہما سے روایت کیا ہے، اور یہی قول امام احمد اور اسحاق بن راہویہ رحمہما اللہ کا ہے۔ امام احمد بن حنبل رضی اللہ عنہ فرماتے ہیں کہ اکثر احادیث سے یہی ثابت ہوتا ہے کہ یہ گھڑی عصر کے بعد ہے، اور زوال شمس کے بعد بھی اس کی امید کی جاسکتی ہے۔

(شرح السنة: ۲۰۹/۴۔ سنن الترمذی، تحت حدیث، رقم: ۴۸۹)۔

سیدنا انس بن مالک رضی اللہ عنہ نے نبی ﷺ سے روایت کیا ہے کہ آپ ﷺ نے فرمایا:

((اَلْتَمِسُوا السَّاعَةَ الَّتِي تُرْجَى فِي يَوْمِ الْجُمُعَةِ بَعْدَ الْعَصْرِ إِلَى غَيْبَةِ الشَّمْسِ.)) (سنن الترمذی، کتاب الجمعة، رقم: ۴۸۹۔ البانی رحمہ اللہ نے اسے ”حسن“ کہا ہے۔)

”جس گھڑی میں دعا کے قبول ہونے کی امید ہے تم اسے عصر سے بعد سورج کے غروب ہونے تک تلاش کرو۔“

(۷) صحیح مسلم، کتاب الجمعة، باب في الساعة التي في يوم الجمعة، رقم: ۸۵۲، حدثنا محمد بن رافع، حدثنا عبدالرزاق: حدثنا معمر عن همام بن منبه، عن أبي هريرة عن النبي صلى الله عليه وسلم..... - صحیح بخاری، کتاب الجمعة، رقم: ۹۳۵۔ مؤطا، ص: ۸۸، باب ما جاء في الساعة التي في يوم الجمعة۔ مصنف عبدالرزاق، رقم: ۵۵۷۱۔ شرح السنة: ۲۰۶/۴، رقم: ۱۰۴۹۔ مسند أحمد رقم: ۱۰۶۷۱، ۷۴۸۸، ۷۶۱۹، ۸۱۱۹، ۱۰۶۷۰۔

سیدنا جابر بن عبد اللہ رضی اللہ عنہ، نبی مکرم ﷺ سے روایت کرتے ہیں کہ آپ ﷺ نے فرمایا:

((اَلْتَمَسُوْهَا اٰخِرَ سَاعَةٍ بَعْدَ الْعَصْرِ .)) (سنن أبو داؤد، رقم: ۱۰۴۸ - سنن نسائی،

رقم: ۱۳۹۰ - مستدرک حاکم: ۲۷۹/۱ - حاکم اور علامہ البانی نے اسے ”صحیح“ کہا ہے۔)

”تم اس گھڑی کو عصر کے بعد آخر آخر وقت (یعنی غروب شمس کے قریب) تلاش کرو۔“

بعض روایات میں اس کے لیے وہ وقت بتلایا گیا ہے، جب امام نماز جمعہ شروع کرتا ہے، گویا نماز ختم ہونے

تک درمیان میں یہ گھڑی آتی ہے۔ چنانچہ ابو موسیٰ اشعری رضی اللہ عنہ، نبی کریم ﷺ سے روایت کرتے ہیں کہ

آپ ﷺ نے فرمایا:

((هِيَ مَا بَيْنَ أَنْ يَجْلِسَ الْإِمَامُ إِلَى أَنْ تَقْضَى الصَّلَاةُ .))

(صحیح مسلم، کتاب الجمعة، رقم: ۸۵۳/۱۶)

”وہ گھڑی امام کے (خطبہ کے دوران) بیٹھنے سے لے کر نماز کے ختم ہونے تک کے درمیان ہے۔“

سیدنا عبد اللہ ابن عباس رضی اللہ عنہ سے مروی ہے: ((اَنْتَهَا فِيمَا بَيْنَ الْاَذَانِ اِلَى اِنْصِرَافِ الْاِمَامِ .))

(شرح السنة: ۲۱۱/۴) ”یقیناً وہ گھڑی اذان سے لے کر امام کے نماز سے فارغ ہونے تک کے درمیان ہے۔“

اور ابو ہریرہ رضی اللہ عنہ سے مروی ہے کہ: ((هِيَ عِنْدَ نَزْوْلِ الْاِمَامِ .)) ”وہ امام کے ممبر سے اترتے وقت

ہے۔“ (شرح السنة: ۲۱۱/۴)

حافظ ابن حجر رحمہ اللہ نے فتح الباری (۴۱۵/۲ - ۴۲۰) پر بڑی تفصیل کے ساتھ ان جملہ روایات پر روشنی ڈالی ہے

، اور اس کے متعلق علمائے اسلام و فقہائے عظام کے تتالیس ۴۳ اقوال نقل کیے ہیں۔

امام شوکانی نے علامہ ابن سیرین رحمہ اللہ کا خیال ان لفظوں میں نقل فرمایا ہے:

((اِنْ فَائِدَةُ الْاِبْهَامِ لِهَذِهِ السَّاعَةِ وَلِلَّيْلَةِ الْقَدْرِ بَعَثَ الدَّوَاعِيَ عَلَى الْاَكْثَارِ مِنَ الصَّلَاةِ

وَالدَّعَاءِ وَلَوْ وَقَعَ الْبَيَانُ لَا تَكُلُّ النَّاسُ عَلَى ذَالِكِ وَتَرَكُوا مَا عَدَّاهَا فَالْعَجَبُ

بَعْدَ ذَلِكَ مِمَّنْ يَتَكَلَّمُ النَّاسُ فِي طَلْبِ تَحْدِيدِهَا ، وَقَالَ فِي مَوْضِعٍ آخَرَ : يَحْسَنُ

جَمْعُ الْاَقْوَالِ فَتَكُونُ سَاعَةُ الْاِجَابَةِ وَاحِدَةً مِنْهَا لَا بَعِيْنَهَا فَيَصَادُ فَهِيَ مِنْ اِجْتِهَادِ

فِي جَمِيعِهَا .)) (نیل الاوطار: ۲۷۷/۳)

”یقیناً اس گھڑی کے پوشیدہ رکھنے اور اسی طرح لیلۃ القدر کے پوشیدہ ہونے میں فائدہ یہ ہے کہ ان کی

تلاش کے لیے بکثرت نماز نفل ادا کی جائے اور دعائیں کی جائیں، اس صورت میں ضرور ضرور وہ

گھڑی کسی نہ کسی ساعت میں حاصل ہوگی، اگر ان کو نظر ہر کر دیا جاتا تو لوگ بھروسہ کر کے بیٹھ جاتے،

اور صرف اسی گھڑی میں عبادت کرتے و پس اس شخص پر تعجب ہے جو اس محدود وقت کو پالینے پر بھروسہ کیے ہوئے ہے۔ بہتر ہے کہ مذکورہ اقوال کو بایں صورت جمع کیا جائے کہ اجابت کی گھڑی وہ ایک ہی ساعت ہے جسے معین نہیں کیا جاسکتا۔ پس جو تمام اوقات میں اس کے لیے کوشش کرے گا، وہ ضرور اسے کسی نہ کسی وقت میں پالے گا۔“

اس بارے میں راجح قول یہی ہے (یعنی ابن منیر رحمۃ اللہ علیہ کا) کہ اجابت اور قبولیت کی گھڑی وہ ایک ہی ساعت ہے جسے معین نہیں کیا جاسکتا، لہذا اس کو پانے کے لیے ان تمام اوقات میں کوشش اور اجتہاد کرنا چاہیے۔ واللہ اعلم!



فجر اور عصر کی نمازوں کی فضیلت

۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((الْمَلَائِكَةُ يَتَعَابُونَ فِيكُمْ، مَلَائِكَةُ بِاللَّيْلِ وَمَلَائِكَةُ بِالنَّهَارِ، وَيَجْتَمِعُونَ فِي صَلَاةِ الْفَجْرِ وَصَلَاةِ الْعَصْرِ. ثُمَّ يَعْرُجُ إِلَيْهِ الَّذِينَ بَاتُوا فِيكُمْ فَيَسْتَلْهُمُ، وَهُوَ أَعْلَمُ بِهِمْ: كَيْفَ تَرَكَتُمْ عِبَادِي؟ قَالُوا: تَرَكَنَاهُمْ وَهُمْ يَصَلُّونَ، وَاتَيْنَاهُمْ وَهُمْ يُصَلُّونَ))

ترجمة الحدیث: ”اور رسول اللہ ﷺ نے فرمایا: ”کہ رات اور دن میں فرشتوں کی ڈیوٹیاں بدلتی رہتی ہیں، اور فجر اور عصر کی نمازوں میں (ڈیوٹی پر آنے والوں اور رخصت پانے والوں کا) اجتماع ہوتا ہے۔ پھر تمہارے پاس رہنے والے فرشتے جب اوپر چڑھتے ہیں تو اللہ تعالیٰ پوچھتا ہے، حالانکہ وہ ان سے بہت زیادہ اپنے بندوں کے متعلق جانتا ہے، کہ میرے بندوں کو تم نے کس حال میں چھوڑا؟ وہ جواب دیتے ہیں کہ ہم نے جب انہیں چھوڑا تو وہ (فجر کی) نماز پڑھ رہے تھے اور جب ان کے پاس گئے، تب بھی وہ (عصر کی) نماز پڑھ رہے تھے۔“

شرح الحدیث: مذکورہ حدیث سے درج ذیل مسائل اخذ کیے جاسکتے ہیں:

☆ نماز سب عبادات سے افضل عبادت ہے، اس لیے تو اس پر سوال و جواب ہوئے ہیں۔

☆ اس حدیث سے نماز فجر اور نماز عصر کی خاص فضیلت ثابت ہوتی ہے، کیونکہ دونوں نمازوں کے اوقات میں ان فرشتوں کی آمد و رفت اور باہمی ملاقات ہوتی ہے۔

☆ اور احادیث میں یہ بھی آیا ہے کہ رزق صبح کی نماز کے بعد تقسیم کیا جاتا ہے، اور اعمال دن کے آخری حصہ میں بارگاہ الہی میں پیش ہوتے ہیں، تو جو شخص ان اوقات میں نماز اور اللہ اور اس کے رسول ﷺ کی اطاعت میں وقت گزارے گا تو اس کے رزق اور عمل میں برکت ڈال دی جائے گی۔

(۸)..... صحیح مسلم، کتاب المساجد، باب فضل صلاتی الصبح والعصر والمحافظة عليهما، رقم: ۶۳۲، حدیثا محمد بن رافع: حدیثا عبد الرزاق: حدیثا معمر، عن ہمام بن منبہ، عن ابی ہریرة عن النبی صلی اللہ علیہ وسلم..... صحیح بخاری، کتاب مواقیب الصلاة، رقم: ۵۵۵۔ شرح السنة: ۲/۲۲۷۔ صحیح ابن حبان، رقم: ۱۷۲۷۔ مؤطا، ص: ۱۳۲، کتاب قصر الصلاة في السفر، باب جامع الصلاة.

☆ اس حدیث میں امت محمدیہ کے شرف کا ذکر ہے، اس سے یہ بھی لازم آتا ہے کہ ہمارے نبی ﷺ کا مرتبہ بھی دوسرے انبیاء سے بلند ہے۔

☆ اس حدیث میں فرشتوں کا جواب بھی مذکور ہے، اور یہ جواب ان ہی نیک بندوں کے لیے ہوگا جو نماز کی پابندی کرتے ہیں، اور جن لوگوں نے نماز کو پابندی کے ساتھ ادا ہی نہیں کیا، اللہ کے دربار میں فرشتے ان کے بارے میں کیا کہہ سکیں گے۔

ان فرشتوں سے مراد ”کرانا کاتین“ ہیں۔ جو آدمی کی محافظت کرتے ہیں، صبح و شام ان کی بدلی ہوتی رہتی ہے۔ قرطبی رحمہ اللہ نے کہا: یہ دو فرشتے ہیں اور پروردگار جو سب کچھ جاننے والا ہے، اس کا ان سے پوچھنا ان کے قائل کرنے کے لیے ہے، جو انہوں نے آدم علیہ السلام کی پیدائش کے وقت کہا تھا کہ آدمی زاو زمین میں خون اور فساد کریں گے: ﴿أَتَجْعَلُ فِيهَا مَن يُفْسِدُ فِيهَا وَيَسْفِكُ الدِّمَاءَ﴾ (البقرہ: ۳۰)

”کیا تو زمین پر ایسی مخلوق بھیج رہا ہے جو زمین پر فساد اور قتل و غارت کرے گی۔“

تو جواب میں اللہ تعالیٰ نے کہا کہ:

﴿إِنِّي أَعْلَمُ مَا لَا تَعْلَمُونَ﴾ (البقرہ: ۳۰)

”یقیناً جو میں جانتا ہوں تم نہیں جانتے ہو۔“

☆ یہ حدیث اس بات پر بھی دلالت کرتی ہے کہ اللہ تعالیٰ فرشتوں سے کلام کرتا ہے۔

☆ اس حدیث میں نماز عصر کی پابندی کرنے پر ترغیب ہے، کیونکہ نماز فجر کی طرح یہ نماز اس وقت میں ہے جب لوگ آرام کرنے میں مشغول ہوتے ہیں، اور نماز کے لیے بیدار ہونا بڑا بھاری ہوتا ہے۔ نماز عصر کے متعلق فرمان باری تعالیٰ ہے: ﴿حَفِظُوا عَلَيَّ الصَّلَاةَ وَالصَّلَاةَ الْوَسْطَىٰ﴾ (البقرہ: ۲۳۸)

”نمازوں پر محافظت کرو، اور خاص طور پر درمیانی نماز پر۔“

اور یہ بات واضح ہے کہ نماز عصر ہی درمیانی نماز ہے۔ ایک حدیث میں آتا ہے، آپ ﷺ نے فرمایا:

((الَّذِي تَقُوْتُهُ صَلَاةُ الْعَصْرِ فَكَأَنَّهَا نَمَاءٌ وَرَبَّ أَهْلَهُ وَمَالَهُ))

(صحیح بخاری، کتاب مواقیب الصلاة، رقم: ۵۰۵۲)

”جس کی نماز عصر چھوٹ گئی گویا اس کا گھبر اور مال سب لٹ گیا۔“

فرشتوں کی نمازی کے لیے دعا

۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((الْمَلَائِكَةُ تُصَلِّي عَلَى أَحَدِكُمْ مَا دَامَ فِي مُصَلَاةِ الَّذِي صَلَّى فِيهِ ، تَقُولُ :
اللَّهُمَّ اغْفِرْ لَهُ ، اللَّهُمَّ اَرْحَمَهُ مَا لَمْ يُحَدِّثْ))

ترجمہ الحدیث:..... ”اور رسول اللہ ﷺ نے فرمایا: ”جب تک تم میں سے کوئی اپنے مصلیٰ پر جہاں اس نے نماز پڑھی تھی، بیٹھا رہے، اور وہ بے وضو نہ ہو، تو فرشتے اس کے لیے رحمت کی دعا سہکتے رہتے ہیں: اے اللہ! اسے بخش دے، اے اللہ! اسے پر رحم کر۔“

فرشتے تم میں سے ہر ایک شخص کے لیے رحمت کی دعا کرتے ہیں:

دعا کرنے والے فرشتوں کے متعلق بعض لوگوں کا کہنا ہے کہ خاص فرشتے مراد ہیں، جن کا وظیفہ صرف دعا کرنا ہی ہے۔ بعض لوگ ان سے مراد کراما کا تین لیتے ہیں۔ جب کہ بعض کا کہنا ہے کہ ہر فرشتہ ہی مراد ہو سکتا ہے کیونکہ ملائکہ پر (الف، لام) استغراق کا ہے جو عموم کا فائدہ دے رہا ہے۔ (عمدة القاری: ۱۸۱/۴)

اور ”تُصَلِّي“ کا معنی ہے، بخشش کی دعا کرتے ہیں، ویسے تو ”صَلَاةُ“ کے کئی معانی ہیں۔ جن میں سے اہم

یہ ہیں:

☆ رحمت نازل کرنا۔ جب صلاة کی نسبت اللہ تعالیٰ کی طرف ہو۔ فرمان باری تعالیٰ ہے:

﴿هُوَ الَّذِي يُصَلِّي عَلَيْكُمْ وَمَلَائِكَتُهُ لِيُخْرِجَكُمْ مِنَ الظُّلُمَاتِ إِلَى النُّورِ﴾

(الاحزاب: ۴۳)

”وہی اللہ ہے جو تم پر رحمت نازل فرماتا ہے، اور اس کے فرشتے (تمہارے لیے دعا کرتے ہیں) تاکہ تمہیں (کفر و شرک) کی تاریکیوں سے نکال کر روشنی (اسلام) کی طرف لے آئے۔“

(۹)..... صحیح بخاری، کتاب الأذان، رقم: ۹۵۹ و کتاب البیوع، رقم: ۲۱۱۹ و کتاب بدء الخلق، رقم: ۴۷۱۷، ۳۲۲۹۰۔ صحیح مسلم، رقم: ۱۵۰۶۔ مصنف عبدالرزاق: ۵۸۰/۱۔ مسند احمد: ۳۲/۱۶، رقم: ۷/۸۱۰۶۔ حدیثنا عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به ابو هريرة عن رسول الله صلى الله عليه وسلم..... شرح السنة: ۳۶۹/۲۔ مؤطا مالك: ۹، ۱۱۷، کتاب قصر الصلاة في السفر (۱۸) باب انتظار الصلاة والس إليها.

☆ اللہ تعالیٰ سے اہل ایمان کے حق میں رحمت اور استغفار کی دعا کرنا۔ یہ معنی تب ہوتا ہے، جب اس کی نسبت فرشتوں کی طرف ہو۔ جیسا کہ محل استدلال حدیث کے الفاظ ہیں: ((الْمَلَائِكَةُ تُصَلِّيُ عَلَيَّ أَحَدِكُمْ.....))

”فرشتے تم میں سے ہر شخص کے لیے رحمت کی دعا کرتے ہیں۔“

☆ درود بھیجنا۔ جب اس کی نسبت آدمیوں کی طرف ہو، فرمانِ باری تعالیٰ ہے:

﴿يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ٥٦﴾ (الاحزاب: ٥٦)

”اے ایمان والو! تم بھی اس پیغمبر پر درود اور سلام بھیجو، سلام بھیجنا۔“

((مَا دَامَ فِي مُصَلَّاهُ الَّذِي صَلَّى فِيهِ.))

”جب تک کہ وہ اپنی نماز پڑھنے کی جگہ پر جہاں اس نے نماز پڑھی تھی (بیٹھا) رہے۔“

اس بارے میں یہ بھی احتمال ہے کہ خاص وہی جگہ مراد ہو جہاں نماز پڑھی تھی، لہذا اگر آدمی دوسری جگہ منتقل ہوا تو اس کے لیے یہ ثواب اور فضیلت نہیں ہے۔ اس معنی کی تائید صحیح مسلم اور سنن ابو داؤد کے لفظ کرتے ہیں ((مَا دَامَ فِي مُصَلَّاهُ الَّذِي صَلَّى فِيهِ.)) ”کہ جب تک وہ اس جگہ پر بیٹھا رہے جس جگہ پر اس نے نماز پڑھی تھی۔“

اور یہ بھی احتمال ہے کہ اس سے مراد جمیع مسجد ہو جس میں اس نے نماز پڑھی ہے، اور یہ بات زیادہ قوی ہے۔

جس کی دلیل روایت کے یہ لفظ ہیں: ((مَا دَامَ فِي الْمَسْجِدِ))

”جب تک وہ مسجد میں رہتا ہے۔“ (ارشاد الساری: ٣١/٢)

بہر حال اس سے مراد مسجد ہے۔ اس بات کی دلیل صحیح بخاری کی یہ روایت ہے:

((فَإِنْ أَحَدِكُمْ إِذَا تَوَضَّأَ فَأَحْسَنَ وَآتَى الْمَسْجِدَ، لَا يُرِيدُ إِلَّا الصَّلَاةَ لَمْ يَخْطُ خَطْوَةً إِلَّا رَفَعَهُ اللَّهُ بِهَا دَرَجَةً وَحَطَّ عَنْهُ خَطِيئَةٌ حَتَّى يَدْخُلَ الْمَسْجِدَ، وَإِذَا دَخَلَ الْمَسْجِدَ كَانَ فِي صَلَاةٍ مَا كَانَتْ تَحْسِبُهُ وَتُصَلِّيُ عَلَيْهِ الْمَلَائِكَةُ مَا دَامَ فِي مَجْلِسِهِ الَّذِي فِيهِ: اللَّهُمَّ اغْفِرْ لَهُ، اللَّهُمَّ ارْحَمْهُ مَا لَمْ يُؤْذِ يَحْدِثْ))

(صحیح بخاری، کتاب الصلاة، رقم: ٤٧٧)

”پس بے شک جب کوئی شخص تم میں سے وضو کرے اور اس کے آداب کا لحاظ رکھے، پھر مسجد میں صرف نماز کی غرض سے آئے تو اس کے ہر قدم پر اللہ تعالیٰ ایک درجہ اس کا بلند کرتا ہے، اور ایک گناہ اس سے معاف کرتا ہے۔ اس طرح وہ مسجد کے اندر آئے گا، مسجد میں آنے کے بعد جب تک نماز

کے انتظار میں رہے گا، اسے نماز ہی کی حالت میں شمار کیا جائے گا اور جب تک اس جگہ بیٹھا رہے، جہاں اس نے نماز پڑھی ہے تو فرشتے اس کے لیے رحمت خداوندی کی دعائیں کرتے ہیں کہ اے اللہ! اس کو بخش دے، اے اللہ! اس پر رحم کر، جب تک ریح خارج کر کے (وہ فرشتوں کو) تکلیف نہ دے۔“

فرشتے دعا کرتے ہیں، اے اللہ! اس کو بخش دے، اے اللہ! اس پر رحم کر:

اس دعا کے یہ الفاظ اللہ تعالیٰ کے اس فرمان کے عین مطابق ہیں:

﴿الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَ يُؤْمِنُونَ بِهِ وَ يَسْتَغْفِرُونَ لِلَّذِينَ آمَنُوا﴾ (المؤمن: ۷)

”جو فرشتے عرش اٹھائے ہوئے ہیں، اور جو فرشتے اس کے گرد جمع ہیں، یہ سب اپنے رب کی پاکی بیان کرتے ہیں، اور اس پر ایمان رکھتے ہیں، اور ایمان والوں کے لیے مغفرت طلب کرتے ہیں۔“

حافظ ابن حجر رحمہ اللہ فرماتے ہیں: کہ ان کے استغفار طلب کرنے کا راز یہ ہے کہ فرشتے بنی آدم کو گناہ کرتے دیکھتے ہیں، اور رب کی اطاعت کرنے میں کوتاہی برتا دیکھ کر ان کے لیے استغفار کرتے ہیں، کیونکہ مفسدت کو ہٹانا جلب منفعت سے اولیٰ ہے، لہذا فرشتے یہی دعا کرتے ہیں کہ ((اللَّهُمَّ ارْحَمْهُمْ)) ”اے اللہ! اس پر رحم کر۔“ (ملخص از فتح الباری: ۱۴۳/۲)

جب تک وہ بے وضو نہیں ہوتا:

تو فرشتے جہاں بندے کے گناہوں کی معافی کی دعا کرتے ہیں، وہ یہ دعا بھی کرتے ہیں کہ اے اللہ! اس کے ساتھ جو تیرے احسانات ہیں ان میں مزید اضافہ فرما۔

مغفرت اور رحمت کے درمیان فرق:

مغفرت اور رحمت کے درمیان فرق یہ ہے کہ مغفرت کا معنی ہے گناہوں کو معاف کرنا، اور ان پر پردہ ڈالنا، جب کہ رحمت کا معنی ہے احسانات و انعامات اور اکرام میں اضافہ کی دعا کرنا۔

حدیث سے مستنبط مسائل:

اس حدیث سے درج ذیل مسائل اخذ کیے جاتے ہیں:

☆ بعض علماء کا کہنا ہے کہ جو شخص یہ چاہے کہ اس کے گناہ معاف کر دیے جائیں، تو وہ نماز پڑھ کر اپنے مصلیٰ پر بیٹھا رہے یا کم از کم مسجد میں رہے، اور دوسری نماز کا انتظار کرے اس وجہ سے فرشتے اس کے لیے دعائے استغفار کریں گے، اور ان کی دعا مقبول ہوگی، کیونکہ وہ استغفار اپنی مرضی سے نہیں، بلکہ اللہ کے حکم سے

کرتے ہیں۔ فرمانِ باری تعالیٰ ہے:

﴿وَلَا يَشْفَعُونَ إِلَّا لِمَنِ ارْتَضَى﴾ (الانبیاء: ۲۸)

”اور نہیں وہ (فرشتے) سفارش کرتے مگر اللہ کی مرضی سے۔“

☆ اس حدیث میں مسجد میں بیٹھ کر نماز کا انتظار کرنے کی فضیلت کا ذکر ہے۔

☆ مسجد میں بے وضو ہونے سے مسجد میں بیٹھنے کی فضیلت سے آدمی محروم ہو جاتا ہے، ساتھ فرشتوں کی استغفار

اور رحمت کی دعا بھی بند ہو جاتی ہے۔

☆ مسجد میں بے وضو آدمی بیٹھ سکتا ہے۔ ابوالدرداء رضی اللہ عنہ سے مروی ہے کہ: ((أَنَّهُ خَرَجَ مِنَ الْمَسْجِدِ

فَبَالَ، ثُمَّ دَخَلَ فَتَحَدَّثَ مَعَ أَصْحَابِهِ وَلَمْ يَمَسَّ مَاءً أ)) ”وہ مسجد سے نکلے، پیشاب کیا، اور پھر

مسجد میں آ کر اپنے ساتھیوں سے باتوں میں مشغول ہو گئے اور پانی کو چھوا تک نہیں (یعنی وضو نہیں کیا)۔“

سیدنا علی رضی اللہ عنہ، عطاء، ابراہیم نخعی، اور ابن جبیر رحمہم اللہ سے بھی مروی ہے کہ بے وضو آدمی مسجد میں بیٹھ

سکتا ہے۔ (عمدة القاری: ۱۸/۴)



نماز میں آمین کہنے پر سابقہ گناہوں کی معافی

۱۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((إِذَا قَالَ أَحَدُكُمْ ((آمِينَ)) وَالْمَلَائِكَةُ فِي السَّمَاءِ فَوَافِقَ إِحْدَهُمَا الْأُخْرَى ،
عُفِّرَ لَهُ مَا تَقَدَّمَ مِنْ ذَنْبِهِ))

ترجمة الحديث..... ”اور رسول اللہ ﷺ نے فرمایا: ”جب تم میں سے کوئی آمین کہے، اور فرشتوں نے بھی (اسی وقت) آسمان میں (آمین کہی) اس طرح ایک کی آمین دوسرے کی آمین کے ساتھ مل گئی تو اس کے پچھلے تمام گناہ معاف کر دیے جائیں گے۔“

جب تم میں سے کوئی ایک آمین کہے:

مرا سورة فاتحہ کے بعد، جب بندہ نماز میں ہو چاہے، امام ہو یا مقتدی، کیونکہ حدیث میں لفظ مطلق ہیں، جیسا کہ صحیح مسلم کی حدیث میں ہے:

((إِذَا قَالَ أَحَدُكُمْ فِي الصَّلَاةِ .)) (صحیح مسلم، کتاب الصلاة، رقم: ۴۱۰)

”جب تم میں سے کوئی اپنی نماز میں آمین کہے۔“

معلوم ہوا کہ یہ فضیلت اس شخص کے لیے ہے جو نماز میں ہو، غیر نماز میں نہیں۔ دوسرا یہ بھی معلوم ہوا کہ یہ بھی ضروری نہیں کہ امام ہی آمین کہے اور اس کی آمین سن کر مقتدی کہے، تو اس کی آمین فرشتوں سے موافقت کرے گی کیونکہ حدیث کے الفاظ سے یہی ظاہر ہوتا ہے کہ آدمی چاہے اکیلا نماز پڑھ رہا ہو، اور سری (آہستہ آواز سے) آمین ہی کیوں نہ کہے، تو اس کی آمین فرشتوں کی آمین سے موافقت کر سکتی ہے۔ یاد رہے کہ سورة فاتحہ کے خاتمہ پر ہر فرشتہ بھی آمین کہتا ہے۔ سری میں پست آواز سے اور جہری میں بلند آواز سے۔ پس جس نمازی کی آمین فرشتوں کی آمین کے ساتھ مل گئی اس کا بیڑا پار ہو گیا۔

(۱۰)..... صحیح مسلم، کتاب الصلوٰۃ، باب التسمیع والتحمید والتأمین، رقم: ۷۵/۴۱۰، حدثنا محمد بن رافع، قال حدثنا عبدالرزاق، قال حدثنا معمر، عن همام بن منبه، عن ابي هريرة عن النبي صلى الله عليه وسلم بمثله..... صحیح بخاری رقم: ۶۴۰۲، ۷۸۱- مصنف عبدالرزاق: ۹۸، ۹۷/۲- مسند أحمد: ۳۲/۱۶، ۳۲، برقم: ۸/۸۱۰۷- السنن الكبرى، للبيهقي: ۵۶، ۵۵/۱- مؤطا مالك: ۸۸-۸۷/۱، كتاب الصلوٰۃ، باب ما جاء في التأمین خلف الأمام، رقم: ۴۵-۴۶.

اور فرشتے آسمانوں میں آمین کہہ دیں:

ان فرشتوں سے مراد کون سے فرشتے ہیں؟ ان سے مراد حفاظت کرنے والے فرشتے ہیں، اور وہ فرشتے جو ان کے علاوہ آسمان میں ہیں۔ جیسا کہ حدیث کے الفاظ سے ظاہر ہے اور اس کی مؤید روایت ”سنن دارمی“ میں بھی موجود ہے، حدیث کے لفظ یوں ہیں:

((فَقَالَ مَنْ خَلَفَهُ آمِينَ ، فَوَافَقَ ذَلِكَ أَهْلَ السَّمَاءِ .)) (سنن دارمی، رقم: ۱۲۸۱)

”پس اس (امام) کے پیچھے والے بھی آمین کہیں، تو یہ آمین کہنا (اگر) آسمان والوں سے عکرا گیا۔“
((الْمَلَائِكَةُ)) ”پرفال لام“ استغراق کے لیے ہے جس کا معنی یہ ہے کہ محافظ فرشتے آمین کہتے ہیں، اور آسمانوں پر فرشتے بھی آمین کہتے ہیں۔ یاد رہے کہ جن روایات میں آسمان والے فرشتوں کی تخصیص ہے تو وہ دوسرے فرشتوں کی نفی نہیں کرتی۔

پس اس طرح ایک کی آمین دوسرے کی آمین سے مل گئی:

موافقت سے مراد قول و زمانہ میں موافقت ہے کہ جس وقت میں فرشتے آمین کہیں، اسی وقت بندہ بھی آمین کہے اور دونوں کی آمین کی آواز ایک ہی وقت میں ہو۔ (ارشاد الساری: ۱۰۰/۲)

حافظ ابن حجر نے ابن منیر کا قول نقل کیا ہے، جس کا مفہوم کچھ یوں ہے: ”در اصل بندوں کا فرشتوں سے قول و زمانہ میں موافق ہونا، اس کی حکمت یہ ہے کہ مقتدیوں کو بیدار رکھا جائے تاکہ وہ نماز میں غفلت نہ برتیں، کیونکہ فرشتے غافل نہیں ہوتے، وہ وقت پر آمین کہتے ہیں، پس اسی کی آمین ان سے موافقت کرے گی جو بیدار ہوگا۔“

(فتح الباری: ۲۶۵/۲)

اس شخص کے پیچھے تمام گناہ معاف کر دیے جاتے ہیں:

حدیث کے ظاہر سے تو یہی معلوم ہوتا ہے کہ تمام گناہ معاف کر دیے جاتے ہیں، لیکن خارجی (دوسرے) دلائل سے معلوم ہوتا ہے کہ کبائر بغیر توبہ کے معاف نہیں ہوتے، اور ایسے ہی حقوق العباد بھی معاف نہیں ہوتے جب تک کہ جس بندے کا حق ہے اس سے معاف نہ کروایا جائے۔

حافظ ابن حجر رقم طراز ہیں: ”اس سے مراد صغیرہ گناہ ہیں کہ صغیرہ تمام گناہ معاف کر دیے جاتے ہیں نہ کہ کبیرہ۔“ اسی وجہ سے ((مِنْ ذُنُوبِهِ)) میں ((مِنْ)) جمعیہ ہے نہ کہ بیانہ۔ لہذا حدیث کا ترجمہ اس طرح ہوگا کہ ”اس کے بعض گناہ معاف کر دیے جاتے ہیں۔“ (فتح الباری: ۲۶۵/۲)

تتمہ: (۱)..... اس حدیث سے جہاں ”آمین“ کہنے کی فضیلت معلوم ہوتی ہے، وہاں پر امامیہ فرقے کی اس بات کا بھی رد ہو گیا جو کہتے ہیں کہ ”آمین“ کہنے سے نماز باطل ہو جاتی ہے کیونکہ یہ لفظ ”آمین“ نہ تو قرآن میں

ہے اور نہ ذکر ہے۔

(۲)..... اور ان بدعتیوں کا بھی رد ہو جاتا ہے کہ جو ”آمین“ کہنے میں کوئی فضیلت نہیں سمجھتے۔

(۳)..... اور جہری نمازوں میں امام و مقتدی کو اونچی آواز سے آمین کہنا چاہیے، آمین بالجہر کئی ایک احادیث

سے ثابت ہے جن میں سے چند حسب ذیل ہیں:

آمین بالجہر کا ثبوت:

(i) سیدنا واکل بن حجر رضی اللہ عنہ سے مروی ہے، وہ فرماتے ہیں کہ میں نے رسول اللہ صلی اللہ علیہ وسلم کو سنا:

((قَرَأَ ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ وَقَالَ آمِينَ وَمَدَّ بِهَا صَوْتَهُ.))

(سنن ترمذی، رقم: ۲۴۸۔ سنن دارمی: ۲۸۴/۱۔ سنن دارقطنی: ۳۳۳/۱۔ سنن الکبریٰ، للبیہقی: ۵۷/۱۔ مصنف

ابن ابی شیبہ: ۴۲۵/۲۔ البانی رضی اللہ عنہ نے اسے ”صحیح“ کہا ہے)

”آپ نے ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھا اور آمین کے ساتھ اپنی آواز کو لمبا کیا۔“

سنن ابوداؤد میں ((وَمَدَّ بِهَا صَوْتَهُ.)) کی جگہ ((رَفَعَ بِهَا صَوْتَهُ.)) آتا ہے، یعنی ”آپ نے اپنی

آواز کو بلند کیا۔“ (سنن ابوداؤد، رقم: ۹۳۲، البانی رضی اللہ عنہ نے اسے ”صحیح“ کہا ہے)

(ii) ((أَمَّنُ ابْنُ الزُّبَيْرِ وَمَنْ وَرَأَاهُ حَتَّىٰ أَنْ لِمَسْجِدٍ لِّلْحَجَّةِ.)) (صحیح بخاری، کتاب الأذان، باب

جہر الإمام بالتأمين، قبل الحديث: ۷۸۰۔ مسند الشافعی، رقم: ۲۱۲/۱۵۔ سنن الکبریٰ، للبیہقی: ۵۹/۲۔

”سیدنا ابن زبیر رضی اللہ عنہ اور ان کے مقتدیوں نے اس قدر بلند آواز سے آمین کہی کہ مسجد گونج گئی۔“

(iii) سیدہ عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:

((مَا حَسَدَ تَكُمُ الْيَهُودُ عَلَىٰ شَيْءٍ مَا حَسَدَ تَكُمُ عَلَى السَّلَامِ وَالتَّامِينِ.))

(سنن ابن ماجہ، رقم: ۸۵۶۔ مسند أحمد: ۱۳۴/۶۔ ۱۳۵۔ سنن الکبریٰ للبیہقی: ۵۶/۲۔ صحیح ابن خزیمہ، رقم: ۵۷۴۔

لسلسلة الصحيحة، رقم: ۶۹۱۔)

”یہودی جس قدر آمین اور سلام پر حسد کرتے ہیں اس قدر کسی چیز پر حسد نہیں کرتے۔“

(iv) عطاء (تابعی رضی اللہ عنہ امام ابو حنیفہ رضی اللہ عنہ کے استاد) فرماتے ہیں: ”میں نے مسجد حرام میں دو سو (۲۰۰) صحابہ

کرام رضی اللہ عنہم کو پایا، جب امام ﴿وَلَا الضَّالِّينَ﴾ کہتا تو سب صحابہ بلند آواز سے آمین کہتے تھے۔“

(سنن الکبریٰ، للبیہقی: ۵۹/۲۔ صحیح ابن حبان، رقم: ۱۹۹۶، ۱۹۹۷۔ ابن حبان نے اسے ”صحیح“ کہا ہے)

وفي هذا كفاية لمن له دراية

قربانی کے جانور پر سواری کی اجازت

..... ((وَقَالَ أَبُو هُرَيْرَةَ: بَيْنَمَا رَجُلٌ يَسُوقُ بَدَنَةً مَقْلَدَةً، قَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِرْكَبْهَا. قَالَ: إِنَّهَا بَدَنَةٌ، يَا رَسُولَ اللَّهِ صَلَّى اللَّهُ عَلَيْهِ وَسَلَّمَ! قَالَ: وَيْلَكَ، إِرْكَبْهَا، وَيْلَكَ إِرْكَبْهَا.))

ترجمة الحديث ”اور ابو ہریرہ رضی اللہ عنہ نے فرمایا کہ ایک مرتبہ ایک آدمی قربانی کے جانور کو اس کے گلے میں پٹہ ڈالے پیدل ہانکے چلا جا رہا تھا، تو رسول اللہ ﷺ نے اس سے فرمایا: اس پر سوار ہو جا، اس شخص نے کہا اے اللہ کے رسول ﷺ! یہ قربانی کا جانور ہے آپ نے فرمایا: تجھ پر افسوس ہے! اس پر سوار ہو جا، تجھ پر افسوس ہے! اس پر سوار بھی ہو جا۔“

شرح الحديث..... اس حدیث سے درج ذیل مسائل مستنبط ہوتے ہیں:

- ۱۔ فتویٰ یا کسی بھی بات کو سمجھانے اور موکد کرنے کے لیے بار بار دہرایا جا سکتا ہے، کیونکہ نبی ﷺ نے دویا تین مرتبہ فرمایا: ((وَيْلَكَ إِرْكَبْهَا.)) ”تجھ پر افسوس ہے سوار ہو جا۔“
- ۲۔ بہتر یہ ہے کہ حکم کی فوراً تعمیل کی جائے، اور قاعدہ بھی یہی ہے کہ ((أَلَا مَرُّ لِنَفْوَ رٍ)) ”اُم رانی الفور کام کرنے پر دلالت کرتا ہے۔“
- ۳۔ اور جو کوئی حکم کی تعمیل میں دیر کرے، اسے اوب سکھانا بھی ثابت ہے، نبی ﷺ نے جب دیکھا کہ آدمی اونٹ پر ایک مرتبہ کہنے سے سوار نہیں ہوا، تو آپ ﷺ نے اسے دو مرتبہ ڈانٹا، اور کہا: ((وَيْلَكَ)) ”تجھ پر افسوس ہے۔“
- ۴۔ جب کوئی شخص کسی کے لیے کسی کام میں مصلحت دیکھے تو اس کی طرف اس کی راہنمائی کرنے میں بالکل دیر نہ

(۱۱) صحیح مسلم، کتاب الحج، باب جواز ركوب البدنة المهداة لمن احتاج إليها - حدثنا محمد بن رافع، حدثنا عبدالرزاق، حدثنا معمر، عن همام بن منبه، قال: هذا ما حدثنا أبو هريرة عن النبي صلى الله عليه وسلم، فذكر أحاديث منها وقال:، رقم: ۳۲۱۰، ۳۲۰۸ - صحيح بخاری، رقم: ۱۶۸۹، ۱۶۹۰، ۲۷۵۵، ۶۱۶۰ - مسند أحمد: ۳۳/۱۶، رقم: ۹/۸۱۰۸ - سنن نسائی، رقم: ۲۸۰۱ - سنن أبو داؤد، رقم: ۱۷۶۰ - سنن ترمذی، رقم: ۹۱۱، عن أنس - شرح السنة: ۱۹۶/۷، ۱۹۵/۷، رقم: ۱۹۵۵ - مؤطا، ص: ۲۴۶ (۱۹) کتاب الحج (۴۵) باب ما يحوز من الهدي - السنن الكبرى، للبيهقي: ۲۳۶/۵، کتاب الحج، باب ركوب البدنة إذا اضطر إليه.

کرے، جیسا کہ رسول اللہ ﷺ نے کیا۔

- ۵۔ اور علامت کے طور پر جانوروں کے گلے میں پٹہ بھی ڈالا جاسکتا ہے۔
۶۔ اور یہ بھی معلوم ہوا کہ حاجی اپنے قربانی کے جانور مثلاً اونٹ وغیرہ پر بوقت ضرورت سوار ہو کر حج کا سفر کر سکتا

ہے۔ ایسا کرنا بالکل جائز ہے۔ مسند احمد میں ہے کہ سیدنا علی رضی اللہ عنہ سے سوال کیا گیا:

((هَلْ يَرْكَبُ الرَّجُلُ هَدْيَتَهُ؟ فَقَالَ: لَا بَأْسَ، قَدْ كَانَ النَّبِيُّ صَلَّى اللَّهُ عَلَيْهِ

وَسَلَّمَ يَمُرُّ بِالرِّجَالِ يَمْشُونَ فَيَأْمُرُهُمْ بِرُكُوبِ هَدْيَتِهِمْ.))

”کیا کوئی شخص قربانی کے جانور پر سوار ہو سکتا ہے؟ تو آپ رضی اللہ عنہ نے فرمایا: اس میں کوئی حرج نہیں،

یقیناً نبی ﷺ پیدل چلنے والے لوگوں کے پاس سے گزرتے تھے تو آپ ﷺ ان کو ان کے قربانی

کے جانوروں پر سوار ہونے کا حکم دیتے۔“

بوقت مجبوری کوئی بھی شخص قربانی کے جانور پر سوار ہوگا وگرنہ نہیں، اور جب ضرورت پوری ہو جائے تو آدی سواری

سے اتر جائے۔ صحیح مسلم میں ہے:

((اِرْكَبْهَا بِالْمَعْرُوفِ إِذَا الْجِئْتَ إِلَيْهَا حَتَّى تَجِدَ ظَهْرًا.)) (صحیح مسلم: ۳۲۱۴)

”جب تم مجبور ہو تو اچھے طریقے سے اس پر سوار ہو جاؤ، اس وقت تک کہ تمہیں کوئی دوسری سواری نہ ملے۔“

مذکورہ حدیث کے مفہوم سے واضح ہوتا ہے کہ جب دوسری سواری مل جائے تو اس پر سوار نہیں ہو سکتے۔

ابراہیم نخعی رضی اللہ عنہ کے متعلق آتا ہے کہ جب وہ تھک جاتے تو تھوڑی دیر کے لیے سوار ہو جاتے اور جب تھکان دُور ہو

جاتی تو اس سے اتر جاتے۔ (عمدة القاری: ۱۹۲/۸-۱۹۳)

زمانہ جاہلیت میں عرب لوگ سائبہ وغیرہ جو جانور مذہبی نیاز نذر کے طور پر چھوڑ دیتے۔ اور ان پر سوار ہونا

معیوب جانا کرتے تھے۔ قربانی کے جانوروں کے متعلق بھی جو کعبہ میں لے جائے جائیں ان کا ایسا ہی تصور تھا۔

اسلام نے اس غلط تصور کو ختم کیا، اور رسول اللہ ﷺ نے ادب سکھاتے ہوئے حکم دیا کہ اس پر سواری کرو تا کہ

راستہ کی تھکن سے بچ سکو۔ قربانی کے جانور ہونے کا مطلب یہ ہرگز نہیں کہ اسے معطل کر کے چھوڑ دیا جائے، اسلام

اسی لیے دین فطرت ہے کہ اس نے قدم قدم پر انسانی ضروریات کو ملحوظ نظر رکھا ہے اور ہر جگہ عین ضروریات انسانی

کے تحت احکامات صادر کیے ہیں۔ خود عرب میں اطراف مکہ سے جو لاکھوں حاجی حج کے لیے مکہ شریف آتے ہیں

ان کے لیے یہی احکام ہیں۔ آج کل باقی دور دراز اسلامی ممالک سے آنے والوں کے لیے ریل، موٹر گاڑیاں،

بحری و ہوائی جہاز موجود ہیں۔ یہ محض اللہ کا فضل ہے کہ آج کل سفر حج بے حد آسان ہو گیا ہے، پھر بھی کوئی دولت

مند مسلمان حج کو نہ جائے تو اس کی بدبختی میں کیا شبہ ہے۔

کم ہنسنا اور زیادہ رونا

۱۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَالَّذِي نَفْسُ مُحَمَّدٍ بِيَدِهِ لَوْ تَعْلَمُونَ مَا أَعْلَمُ لَبَكَيْتُمْ كَثِيرًا وَلَضَحِكْتُمْ

قَلِيلًا.))

ترجمة الحديث:..... ”اور رسول اللہ ﷺ نے فرمایا: ”قسم ہے اس ذات کی جس کے ہاتھ میں

محمد ﷺ کی جان ہے! جو کچھ میں جانتا ہوں اگر تمہیں بھی معلوم ہو جائے تو تم زیادہ اور کم

ہنستے۔“

شرح الحديث:.....

جو کچھ میں جانتا ہوں وہ اگر تم بھی جان لو:

اس بارے میں کئی ایک اقوال ہیں جن کا مفہوم تقریباً یہی ہے کہ ”نبی ﷺ کے اس فرمان کا مطلب ہے

امورِ آخرت، اس کی سختیاں، جہنم کی ہولناکیاں، گنہگاروں کو عذاب دینا اور موت و قبر کے احوال وغیرہ، ان کی

حقیقت کا مجھے ہی علم ہے اگر تمہیں معلوم ہو جائے تو تم بہت ہی کم ہنسو۔ (فتح الباری: ۱۱/۵۲۷-۵۲۸)

ان الفاظ سے یہ بھی معلوم ہوتا ہے کہ نبی ﷺ کے دل میں اللہ کی خشیت اور خوف بہت زیادہ تھا، جو کسی اور

کے دل میں کبھی بھی نہیں ہو سکتا۔ مزید برآں رسول اللہ ﷺ کا فرمان ہے: ((إِنِّي أَخْشَاكُمْ لِلَّهِ وَأَتَّقَاكُمْ

لَهُ)) ”میں تم سب سے زیادہ اللہ سے ڈرنے والا اور اس کا تقویٰ رکھنے والا ہوں۔“ (فتح الباری ۱۱/۵۲۷-۵۲۸)

اس حدیث سے نبی ﷺ کی فضیلت بھی ظاہر ہوتی ہے۔

(۱۲)..... صحیح بخاری، کتاب الایمان والنذور، رقم: ۶۶۳۷۔ حدیثنا ابراہیم بن موسیٰ، اخیرنا ہشام۔ ہو ابن یوسف۔ عن

معمر عن ہمام عن ابی ہریرة قال: قال أبو القاسم صلی اللہ علیہ وسلم..... صحیح مسلم، کتاب الصلاة، رقم: ۹۶۱۔ مسند

أحمد: ۳۴/۱۶، رقم: ۱۰/۸۱۰۹۔ شرح السنة: ۳۶۸/۱۴، رقم: ۴۱۷۰۔ سنن ترمذی، رقم: ۲۳۱۳۔ سنن ابن ماجہ،

رقم: ۴۱۹۱۔ سنن دارمی، رقم: ۲۷۳۵۔ موطا، کتاب الصلاة، حدیث رقم: ۱۔

تم زیادہ روتے اور کم ہنستے:

یہ بات نبی اکرم ﷺ نے صحابہ کو ڈرانے کے لیے ارشاد فرمائی، تاکہ وہ تھوڑی بہت وقتی طور پر بھی غفلت کا شکار نہ ہوں، اور اللہ کا خوف ہمیشہ ہمیشہ ان کے دلوں میں رہے۔

حسن بصری رضی اللہ عنہ کا قول ہے: ”جو شخص یہ جانتا ہے کہ موت نے آنا ہے، قیامت قائم ہونی ہے، اور اللہ کے سامنے کھڑے ہو کر حساب و کتاب دینا ہے، تو اس کے لیے ضروری ہے کہ دنیا میں (زندگی کا) طویل حصہ رنج و غم میں گزارے۔“ (فتح الباری: ۱۱/۳۱۹-۳۲۰)

رسول اللہ ﷺ قرآن مجید کے مفسر اعظم ہیں۔ آپ ﷺ کی یہ حدیث اللہ تعالیٰ کے اس فرمان کی تفسیر ہے:

﴿فَلْيَضْحَكُوا قَلِيلًا وَلْيَبْكُوا كَثِيرًا ۗ جَزَاءً لِّمَا كَانُوا يَكْسِبُونَ﴾ (التوبة: ۸۲)

”پس وہ تھوڑا ہنسیں اور زیادہ روئیں، اس سبب سے جو انہوں نے کمایا ہے۔“

ابن ابوظلم نے ابن عباس رضی اللہ عنہما سے روایت کیا ہے کہ دنیا کی زندگی بہت قلیل ہے، یہ اس میں جس قدر چاہیں ہنس لیں جب دنیا ختم ہو جائے گی اور یہ اللہ تعالیٰ کے پاس پہنچیں گے تو انہیں اس قدر رونا پڑے گا جو کبھی ختم نہ ہوگا۔ (تفسیر ابن کثیر: ۳/۱۳۵، طبع دارالسلام۔ تفسیر ابن ابی حاتم: ۶/۱۸۵۵)

بقول شاعر ۵

ہر وقت کا ہنسنا تجھے برباد نہ کر دے
تہائی کے لمحوں میں کبھی رو بھی لیا کر

چہرے پر مارنے کی ممانعت

www.KitaboSunnat.com

۱۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا قَاتَلَ أَحَدُكُمْ أَخَاهُ فَلْيَجْتَنِبِ الْوَجْهَ))

ترجمہ الحدیث ”اور رسول اللہ ﷺ نے فرمایا: ”جب تم میں سے کوئی شخص اپنے بھائی کو

مارے تو چہرے (پر مارنے) سے اجتناب کرے۔“

توضیح :..... یہ حدیث ڈاکٹر حمید اللہ مرحوم والے صحیفے کے دونوں نسخوں میں نہیں ہے، جب کہ مسند احمد میں صحیفے کی احادیث میں یہ حدیث شامل ہے۔ اس کے علاوہ مصنف عبدالرزاق، شرح السنۃ، صحیح بخاری اور مسلم سمیت سات کتب میں سیدنا ابو ہریرہ رضی اللہ عنہ سے مروی حدیث موجود ہے۔

شرح الحدیث :..... بعض روایات میں ((قَاتَلَ)) کے بجائے ((ضَرَبَ)) آیا ہے۔ جیسا کہ مسند احمد

کی حدیث میں ہے: ((إِذَا ضَرَبَ أَحَدُكُمْ.....)) (مسند أحمد، رقم: ۷۳۲۳) اسی طرح بعض

روایات میں ((فَلْيَجْتَنِبِ)) کی بجائے ((فَلْيَتَّقِ)) (پس وہ بچائے) کا لفظ آیا ہے۔ جیسا کہ سنن ابوداؤد میں

ہے: ((إِذَا ضَرَبَ أَحَدُكُمْ فَلْيَتَّقِ الْوَجْهَ .)) (سنن أبو داؤد، کتاب الحدود، رقم: ۴۴۹۳)

اس حدیث سے معلوم ہوا کہ مسلمانوں کو ایک دوسرے کے چہرے پر کوئی بھی چیز مارنا منع ہے، حتیٰ کہ اپنے

غلام کو بھی منہ پر مارنا جائز نہیں، اسی لیے اس حدیث پر امام بخاری نے باب باندھا ہے: ((بَابُ إِذَا ضَرَبَ

الْعَبْدُ فَلْيَجْتَنِبِ الْوَجْهَ)) ”باب اگر کوئی غلام لوٹڈی کو مارے تو چہرے پر نہ مارے۔“

بلکہ ابو ہریرہ رضی اللہ عنہ سے ایک مرفوع روایت میں یہ لفظ آئے ہیں: ((إِذَا ضَرَبَ أَحَدُكُمْ خَادِمَهُ

فَلْيَجْتَنِبِ الْوَجْهَ .)) (الأدب الفرد، رقم: ۱۷۴۔ سلسلۃ الصحیحۃ، رقم: ۸۶۲)

”جب تم میں سے کوئی شخص اپنے خادم کو مارے تو چہرے سے اجتناب کرے۔“

آپس میں لڑائی ہو جائے، غصہ اور جذبات کتنے ہی مشتعل کیوں نہ ہوں، مسلمان کے منہ پر ہتھیار چھوڑ کر تھپڑ

(۱۲)..... صحیح بخاری، کتاب العتق، رقم: ۲۵۰۹۶، حدیثی عبداللہ بن محمد، حدیثنا عبدالرزاق، اخبارنا معمر، عن ہمام عن

ابی ہریرۃ رضی اللہ عنہ..... صحیح مسلم، رقم: ۶۶۵۶، ۶۶۵۱۔ شرح السنۃ: ۲۶۵/۱۰۔ مسند أحمد، رقم: ۸۳۳۹۔ مسند

حمیدی، رقم: ۱۱۲۱۔ مسند أبی یعلیٰ، رقم: ۶۲۷۴۔ صحیح ابن حبان، رقم: ۵۶۰۵۔ الشریعۃ، للآجری، ص: ۳۱۴۔ السنن الکبریٰ، للبیہقی، ۳۲۷/۸۔ سنن ابو داؤد، رقم: ۴۴۹۳۔

بھی نہ مارے۔ ایک روایت کے الفاظ یہ ہیں:

((إِذَا قَاتَلَ أَحَدُكُمْ أَخَاهُ فَلَا يَلْطَمَنَّ الْوَجْهَ .)) (صحیح مسلم، رقم: ۶۶۵۴)

”جب تم میں سے کوئی شخص اپنے بھائی سے لڑے تو منہ پر تھپڑ نہ مارے۔“

قاضی حدود و تعزیرات میں بھی اس بات کا خیال رکھے گا۔ چنانچہ علامہ عینی رحمۃ اللہ علیہ فرماتے ہیں کہ ”جب ان مواقع (مراد لڑتے ہوئے) پر چہرے پر مارنے سے بچنا واجب ہے، تو پھر تعزیر، تادیب اور حدود میں تو بطریق اولیٰ بچنا واجب ہے۔“

امام ابو داؤد، ابو بکرۃ سے حدیث بیان کرتے ہیں، جس میں اس عورت کا قصہ ہے، جس نے زنا کیا تو رسول اللہ صلی اللہ علیہ وسلم نے اس کے بارے میں رجم کا حکم سناتے ہوئے فرمایا: ((إِرْمُوا وَأَتَّقُوا الْوَجْهَ .))

(سنن ابو داؤد، کتاب الحدود، رقم: ۴۴۴۴)

”اس کو رجم کرو اور چہرہ (پر مارنے) سے بچنا۔“

جس عورت کا مرتا متعین تھا، اس کے بارے میں چہرہ پر مارنے سے منع کر دیا گیا۔ جو لوگ زندہ ہیں یا ان کی اس سے کم سزا ہے تو ان کے بارے میں تو بطریق اولیٰ منع کا حکم ہے۔“ (عمدۃ القاری: ۱۴/۱۱)

جمہور فقہاء کا کہنا ہے کہ جب کوئی آقا اپنے غلام یا شوہر اپنی بیوی کو مارے تو بھی اسے اس کے چہرے پر نہیں مارنا چاہیے۔

چہرے پر مارنے کی حرمت کی وجہ صاف ظاہر ہے کہ چہرہ انسانی حسن و جمال کا مظہر ہے، اور آدمی کے اکثر حواس، مثلاً دیکھنا، سنا، چکھنا اور سونگھنا چہرے میں ہی پائے جاتے ہیں۔ چہرے پر مارنے کی صورت میں ان تمام حواس کا یا ان میں سے کسی ایک کا ختم ہو جانا یا خراب ہو جانا عین ممکن ہے، اور شکل بگڑنے کا بھی اندیشہ ہے، کسی مسلمان بھائی کے ساتھ اتنی زیادتی کسی صورت بھی جائز قرار نہیں دی جاسکتی۔ ویسے چہرے پر مارنا ادب اور اخلاق کے بھی سراسر خلاف ہے۔ اگر تادیباً یا تعزیراً مارنا ہی ہو تو جسم کے دیگر اعضاء موجود ہیں۔

یاد رہے کہ کفار کے چہروں پر مارنا درست ہے، کیونکہ کفار اپنے کفر کی وجہ سے شرف انسانی سے محروم ہیں، ان کی کوئی تکریم نہیں۔ فرمان باری تعالیٰ ہے:

﴿أُولَئِكَ كَالْأَنْعَامِ بَلَّ هُمْ أَضْلُ﴾ (الأعراف: ۱۷۹)

”یہ لوگ جانوروں کی طرح ہیں بلکہ ان سے بھی بڑھ کر گمراہ۔“

عزت و تکریم صرف مومن کے لیے ہے۔ فرمان باری تعالیٰ ہے:

﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ﴾ (المنافقون: ۸)

”اور عزت صرف اللہ کے لیے اس کے رسول کے لیے، اور مومنوں کے لیے ہے۔“
یہی وجہ ہے کہ اللہ تعالیٰ نے کفار کے متعلق فرمایا:

﴿فَاصْرِبْ بُوَا فُوقَ الْأَعْتَابِ وَاصْرِبْ بُوَا مِنْهُمْ كُلِّ بَنَانٍ ۝۱۷﴾ (الأنفال: ۱۲)

”پس تم ان کی گردنوں پر مارو، اور ان کے ہر ہر جوڑ پر مارو۔“

مذکورہ آیت کے الفاظ ”ہر ہر جوڑ“ سے ان کے چہروں پر بھی مارنے کا ثبوت ملتا ہے، کیونکہ ”ہر ہر جوڑ“ میں چہرہ بھی شامل ہے۔

مزید برآں سلمہ بن اکوع رضی اللہ عنہ سے روایت ہے کہ: غزوہ حنین میں جب کفار نے رسول اللہ ﷺ کو چاروں طرف سے گھیر لیا تو آپ اپنے خچر سے نیچے اترے، پھر آپ نے زمین سے مٹی کی ایک مٹھی پکڑی اور اسے ان کے چہروں کی طرف پھینک کر فرمایا: ((شَاهَتِ الْوُجُوهُ)) ”چہرے بگڑ جائیں۔“

تو اللہ تعالیٰ نے ان سب کی آنکھوں کو مٹی سے بھر دیا، وہ پیٹھ دے کر بھاگ کھڑے ہوئے اور اللہ نے انہیں شکست دے دی۔ (صحیح مسلم، رقم: ۴۶۱۹)

مذکورہ حدیث میں آپ ﷺ نے ان کے چہروں کو نشانہ بنایا، اور ان کے چہروں کے بگڑنے کے لیے خاص بددعا فرمائی۔ اور کسی سے بدلہ لینے (انتقام و قصاص) کے لیے بھی اس کے چہرہ پر مارنا جائز ہے۔ فرمان باری تعالیٰ ہے:

﴿فَمَنْ اَعْتَدَىٰ عَلَیْكُمْ فَاَعْتَدُوا عَلَیْهِ بِمِثْلِ مَا اَعْتَدَىٰ عَلَیْكُمْ﴾ (البقرہ: ۱۴۹)

”پس جو تم پر زیادتی کرے، تم اس پر زیادتی کرو اتنی ہی جتنی اس نے تم پر زیادتی کی۔“

اور اس پر مستزاد فرمان باری تعالیٰ ہے:

﴿وَكَتَبْنَا عَلَیْهِمْ فِیْهَا اَنَّ النَّفْسَ بِالنَّفْسِ وَالْعَیْنَ بِالْعَیْنِ وَالْاَنْفَ بِالْاَنْفِ

وَالْاُذُنَ بِالْاُذُنِ وَالسِّنَّ بِالسِّنِّ وَالْجُرُوحَ قِصَاصًا ۗ﴾ (المائدہ: ۴۵)

اور ہم نے اس تورات میں ان کے لیے حکم جاری کر دیا تھا کہ جان کے بدلے جان، اور آنکھ کے بدلے آنکھ، اور ناک کے بدلے ناک، اور کان کے بدلے کان، اور دانت کے بدلے دانت ہے اور

زخموں میں بھی بدلہ ہے۔“

پس یہ چند ایسی صورتیں ہیں کہ چہرے پر مارا جاسکتا ہے، وگرنہ نہیں، واللہ اعلم بالصواب!

دوزخ کی آگ شدت میں دنیاوی آگ سے ۷۰ گنا زیادہ ہے

۱۴..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((نَارُكُمْ هَذِهِ، مَا يُوقَدُ بِنُورِ آدَمَ جُزْءٌ مِّنْ سَبْعِينَ جُزْءًا مِّنْ حَرِّ جَهَنَّمَ - قَالُوا: وَاللَّهِ! إِنْ كَانَتْ لَكَا فَيْتَنَا، يَا رَسُولَ اللَّهِ! قَالَ: فَإِنَّهَا فَضَلَتْ عَلَيْهَا بِتِسْعَةِ وَسَبْتِينَ جُزْءًا، كُلُّهُنَّ مِثْلُ حَرِّهَا))

ترجمة الحديث ”اور رسول اللہ ﷺ نے فرمایا: ”تمہاری یہ آگ جو بنی آدم جلاتے ہیں (حرارت میں) جہنم کی آگ کے ستر (۷۰) حصوں میں سے ایک حصہ ہے، لوگ نے کہا: اللہ کی قسم یا رسول اللہ! ہم (گنہگاروں کے عذاب کے لیے تو) یہ (ہماری دنیا کی) آگ بھی بہت تھی۔ آپ نے (جواباً) فرمایا: جہنم کی آگ اس (دنیا کی آگ) سے نہتر (۶۹) درجے زیادہ ہے، اور ان میں سے ہر درجہ حرارت میں اسی کے مثل ہے۔“

شرح الحديث: (جُزْءٌ مِّنْ سَبْعِينَ جُزْءًا مِّنْ حَرِّ جَهَنَّمَ -)

حدیث کے اس جزء کا مفہوم یہ ہے کہ دنیا کی ساری آگ حرارت اور تیزی میں جہنم کے ستر (۷۰) حصوں میں سے ایک حصہ ہے۔ (ارشاد الساری: ۵ / ۲۸۹)

حافظ ابن حجر کہتے ہیں: ”مسند احمد کی روایت میں ((مِنْ مِائَةِ جُزْءٍ)) کے لفظ ہیں۔ یعنی دنیا کی آگ جہنم کے سو (۱۰۰) حصوں میں سے ایک حصہ ہے۔“

ان دونوں روایات میں بظاہر تو تعارض نظر آتا ہے، کیونکہ ایک روایت میں ستر کے لفظ ہیں، جبکہ دوسری میں سو کے۔ تو ان احادیث اور ان جیسی دوسری احادیث، جن میں کچھ اور تعداد منقول ہے، تطبیق اس طرح ہے کہ یہاں دوزخ کی آگ کی حرارت کی شدت بیان کرنا مقصود ہے، نہ کہ کوئی خاص تعداد۔“ (فتح الباری: ۳۳۴/۶)

(۱۴) صحیح مسلم، کتاب الجنة، وصفة نعيمها وأهلها، باب جهنم أعادنا الله منها، حدثنا محمد بن رافع، حدثنا عبدالرزاق، حدثنا معمر، عن همام بن منبه، عن أبي هريرة عن النبي صلى الله عليه وسلم، بثل حديث أبي الزناد غير أنه قال: كلهن مثل حرها، رقم: ۷۱۶۶۔ صحیح بخاری، رقم: ۳۲۶۵۔ مصنف عبدالرزاق: ۱۱/۴۲۳، رقم: ۲۰۸۹۷۔ مسند أحمد: ۳۵/۱۶، رقم: ۱۲/۸۱۱۱۔ مؤطا، ص: ۶۱۴ (۵۷) کتاب جهنم (۱) باب ما جاء في صفة جهنم۔ لیکن یہاں پر بخاری اور مؤطا کی روایت میں تھوڑا اختلاف ہے۔

اور عرب اپنے کلام میں کثرت کے بیان کے لیے ستر کا عدد بہت زیادہ استعمال کرتے ہیں۔ جیسا کہ اللہ تعالیٰ نے قرآن مجید میں رسول اللہ ﷺ کو خطاب کیا گیا ہے:

﴿اسْتَغْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ﴾ (التوبہ: ۸۰)

”آپ ان کے لیے مغفرت کی دعا کیجیے یا نہ کیجیے (برابر ہے) اگر آپ ان کے لیے ستر بار بھی مغفرت کی دعا کریں گے، تب بھی اللہ انہیں معاف نہیں کرے گا۔“

اللہ تعالیٰ نے نبی کریم ﷺ کو خبر دی ہے کہ منافقین اللہ کی مغفرت کے اہل نہیں ہیں۔ لہذا آپ چاہے ان کے لیے مغفرت طلب کریں یا نہ کریں برابر ہے۔ اور ستر کے عدد سے مقصود مبالغہ ہے، یہ نہیں کہ اگر نبی ﷺ ستر سے زائد بار مغفرت طلب کریں گے تو اللہ منافقوں کو معاف کر دے گا۔ بعینہ یہاں مذکورہ حدیث میں بھی جہنم کی آگ کی شدت حرارت اور سختی کی بیان کرنا مقصود ہے۔

امام غزالی کا کہنا ہے: کہ دنیا کی آگ اور جہنم کی آگ کا کوئی مقابلہ نہیں ہے (لیکن اس حدیث کا مقصد یہ ہے کہ) جب دنیا میں سخت ترین عذاب اسی دنیا کی آگ کا ہے تو پھر جہنم کی آگ کا عذاب کیسا ہوگا جو کہ دنیا کی آگ سے کہیں زیادہ ہے؟ (ارشاد الساری: ۲۸۹/۵)

سیدنا انس بن مالک رضی اللہ عنہ سے مروی ہے کہ رسول اللہ ﷺ نے فرمایا:

((إِنَّ نَارَكُمْ هَذِهِ جُزْءٌ مِّنْ سَبْعِينَ جُزْءًا مِنْ حَرِّ جَهَنَّمَ، وَلَوْ لَا أَنَّهَا أَطْفِئَتْ بِأَلْمَاءٍ مَّرَّتَيْنِ مَا انْتَفَعْتُمْ بِهَا.)) (سنن ابن ماجہ، باب صفة النار، رقم: ۴۳۱۸۔

البانی رحمہ اللہ نے اسے ”صحیح“ کہا ہے)

”یقیناً تمہاری دنیا کی آگ جہنم کی آگ کے ستر حصوں میں سے ایک حصہ ہے (یعنی دوزخ کی آگ حرارت میں ستر (۷۰) درجہ یہاں کی آگ سے زیادہ ہے) اور اگر وہ دوبارہ پانی سے بجھائی نہ جاتی تو تم اس سے فائدہ نہ لے سکتے۔“

قرآن مجید میں ہے:

﴿قُلْ نَارُ جَهَنَّمَ أَشَدُّ حَرًّا لَوْ كَانُوا يَفْقَهُونَ﴾ (التوبہ: ۸۱)

”(اے نبی!) کہہ دیجیے: جہنم کی آگ (اس دنیا کی آگ) سے کہیں زیادہ گرم ہے۔“

جہنم کی ہولناکیاں:

اللہ تعالیٰ نے اپنی کتاب عزیز میں ارشاد فرمایا:

﴿كَلَّمَٰ إِيَّهَا لَظِي ۙ تَزَاعَةً لِّلشَّوٰى ۝۱۶﴾ (المعارج: ۱۵-۱۶)

”ایسا ہرگز نہیں وہ بھڑکتی ہوئی آگ ہے، کھال ادھیڑ لینے والی۔“

مزید ارشاد فرمایا:

﴿يُصَبُّ مِنْ فَوْقِ رُءُوسِهِمُ الْحَبِيمُ ۝۱۹ يُصْهَرُ بِهِ مَا فِي بُطُونِهِمْ وَالْجُلُودُ ۝۲۰﴾

لَهُمْ مَقَامِعٌ مِنْ حَدِيدٍ ۝۲۱ كَلَّمَآ أَرَادُوآ أَنْ يَخْرُجُوآ مِنْهَا مِنْ غَمٍّ أُعِيدُوا فِيهَا

وَذُوقُوا عَذَابَ الْحَرِيقِ ۝۲۲﴾ (الحج: ۱۹-۲۲)

”ان کے سروں پر کھولتا ہوا پانی ڈالا جائے گا، اس سے ان کے پیٹ کے اندر کی چیزیں اور کھالیں گل جائیں گی اور ان (کو مارنے) کے لیے لوہے کے ہتھوڑے ہوں گے جب وہ چاہیں گے کہ اس رنج (وتکلیف کی وجہ) سے دوزخ میں سے نکل جائیں تو پھر اس میں لوٹا دیئے جائیں گے اور (کہا جائے گا کہ) جلنے کے عذاب کا مزہ چکھتے رہو۔“

اور سیدنا نعمان بن بشیر رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

”قیامت کے دن سب سے ہلکا عذاب اسے ہوگا جسے جہنم کی آگ کے دو جوتے اور دو تسمے پہنائے جائیں گے جن سے اس کا دماغ اس طرح کھولتا ہوگا جس طرح ہنڈیا کھولتی ہے، اس کے باوجود وہ یہ سمجھے گا کہ دوزخیوں میں سے کسی کو اس سے زیادہ عذاب نہیں ہے حالانکہ اسے سب سے ہلکا عذاب ہوگا۔“

(صحیح بخاری، کتاب الرقاق، رقم: ۶۵۶۱۔ صحیح مسلم، کتاب الایمان، رقم: ۳۶۴، ۲۱۳)

((إِنْ كَانَتْ لِكَافِيَتِنَا)) کا مطلب ہے کفار اور گنہگاروں کے عذاب کے لیے تو دنیا کی یہی آگ کافی تھی۔

((فَاتَّهَا فَصَلَّتْ عَلَيْهَا بِتِسْعَةِ وَ سِتِّينَ جُزْءًا)) ”پس یقیناً جہنم کی آگ دنیا کی آگ سے اہتر

(۶۹) درجے زیادہ ہے“ اس کا معنی یہ ہے کہ اللہ تعالیٰ کا آگ سے عذاب دینا مخلوق کے عذاب سے ممتاز ہوگا۔

تتمہ..... اس حدیث سے یہ بھی معلوم ہو جاتا ہے کہ جہنم بن چکی ہے، اس لیے اس حدیث کو امام بخاری رضی اللہ عنہ

نے ((بَابُ صِفَةِ النَّارِ وَأَنَّهَا مَخْلُوقَةٌ)) ”دوزخ کا بیان اور یہ بیان کہ دوزخ بن چکی ہے، وہ موجود ہے۔“ میں

ذکر کیا ہے، جب کہ معتزلہ اور قدریہ اس کی نفی کرتے ہیں۔ گویا امام بخاری نے یہ باب خاص کر معتزلہ اور قدریہ کی

تردید کے لیے قائم کیا ہے، پس صحیح بخاری جہاں، حدیث، فقہ اور اصول کی کتاب ہے، وہاں یہ عقیدہ کی بھی کتاب

ہے جو کہ باطل فرقوں کا ٹھیک ٹھیک طریقہ سے رد بیان کرتی ہے۔

اللہ عزوجل کی رحمت اس کے غضب پر غالب ہے

۱۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَمَّا قَضَى اللَّهُ الْخَلْقَ ، كَتَبَ فِي كِتَابٍ ، عِنْدَهُ فَوْقَ الْعَرْشِ : إِنَّ رَحْمَتِي غَلَبَتْ غَضَبِي))

ترجمة الحديث:..... ”اور رسول اللہ ﷺ نے فرمایا: ”جب اللہ تعالیٰ نے مخلوق کو پیدا کیا تو اپنی کتاب (لوح محفوظ) میں، جو اس کے پاس عرش پر موجود ہے، اس نے لکھا کہ ”بے شک میری رحمت میرے غصہ پر غالب ہے۔“

شرح الحديث:..... اس حدیث میں اللہ تعالیٰ کی وسعت رحمت کا ذکر ہے۔ حدیث کے اس جملہ پر غور فرمائیں: ((إِنَّ رَحْمَتِي سَبَقَتْ غَضَبِي)) ”یقیناً میری رحمت میرے غصہ پر غالب ہے۔“ علامہ طبری فرماتے ہیں: ”رحمت کے غالب ہونے میں اشارہ ہے کہ رحمت کے مستحقین بھی تعداد کے لحاظ سے غضب کے مستحقین پر غالب رہیں گے، رحمت ایسے لوگوں پر بھی ہوگی جن سے نیکیوں کا صدور ہی نہیں ہوا۔ برخلاف اس کے غضب کے کہ وہ ان ہی لوگوں پر ہوگا جن سے گناہوں کا صدور ثابت ہوگا۔“

(فتح الباری: ۶/۲۹۲۔ عمدۃ القاری: ۱۲/۲۵۸۔ ارشاد الساری: ۵/۲۵۱)

رب کریم کی رحمت بہت وسیع ہے، ارشاد فرمایا:

﴿وَرَحْمَتِي وَسِعَتْ كُلَّ شَيْءٍ فَاسْأَلْنَهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ﴾ (الاعراف: ۱۵۶)

”میری رحمت نے ہر چیز کو اپنے دامن میں لے رکھا ہے، اور اس کے مستحق وہ لوگ ہیں جو تقویٰ اور زکوٰۃ کی ادائیگی کے ساتھ ہماری نشانیوں پر ایمان رکھتے ہیں۔“

(۱۵)..... صحیح بخاری، کتاب بقاء النسخ، رقم: ۳۱۹۴ و کتاب التوحید، رقم: ۷۴۰۴، ۷۴۰۳، ۷۵۰۳، ۷۵۰۴۔ صحیح مسلم، رقم: ۶۹۶۹، ۶۹۷۰، ۶۹۷۱۔ مسند أحمد: ۳۵/۱۶، رقم: ۱۳/۸۱۱۲، حدیثنا عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به ابو هريرة عن رسول الله صلى الله عليه وسلم..... - شرح السنة: ۳۷۵/۱۴۔ سنن الترمذی، رقم: ۲۵۴۳۔ سنن ابن ماجہ، رقم: ۴۲۹۵۔ مسند حمیدی، رقم: ۱۱۲۶۔ ابن خزيمة في التوحيد، ص: ۷۔ صحیح ابن حبان، رقم: ۶۱۴۵۔ الأسماء والصفات للبيهقي: ۸/۲۔ تحفة الاشراف: ۱۰/۲۵۰، رقم: ۱۴۱۳۹۔

دوسرے مقام پر فرمایا:

﴿إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ﴾ (الاعراف: ۵۶)

”یقیناً اللہ کی رحمت نیک لوگوں کے قریب ہوا کرتی ہے۔“

سیدنا عمر بن خطاب رضی اللہ عنہ فرماتے ہیں کہ رسول اللہ ﷺ کے پاس قیدی لائے گئے۔ پس قیدیوں میں سے ایک عورت اپنا دودھ پیتا بچہ تلاش کر رہی تھی، جب اسے بچہ مل گیا تو اس نے اسے پکڑا، اسے اپنے سینے کے ساتھ لگا لیا اور اسے دودھ پلایا۔ پس ہم سے رسول اللہ ﷺ نے پوچھا: کیا تمہارے خیال میں یہ عورت اپنے بچے کو آگ میں پھینک دے گی؟ ہم نے کہا: نہیں، اللہ کی قسم! وہ اسے کبھی نہیں پھینکے گی۔ پس رسول اللہ ﷺ نے ارشاد فرمایا: اللہ تعالیٰ اپنے بندوں سے زیادہ رحمت کے ساتھ پیش آتا ہے نسبت اس عورت کے اپنے بچے کے ساتھ رحمت سے پیش آنے کے۔ (صحیح مسلم، کتاب التوبہ، رقم: ۶۹۷۸)

اس حدیث سے مخلوق کی ابتداء بتلانا بھی مقصود ہے، اسی لیے امام بخاری رحمہ اللہ اس کو ((بَابُ مَا جَاءَ فِي قَوْلِ اللَّهِ تَعَالَى: ﴿وَهُوَ الَّذِي يَبْدَأُ الْخَلْقَ، وَهُوَ أَهْوَنُ عَلَيْهِ﴾)) میں لائے ہیں۔ یعنی ”اور اللہ تعالیٰ نے (سورہ روم میں) جو فرمان ہے اس کی تفسیر کہ اللہ ہی ہے جس نے مخلوق کو پہلی دفعہ پیدا کیا، اور وہی پھر دوبارہ (موت کے بعد) زندہ کرے گا اور یہ (دوبارہ زندہ کرنا) تو اس پر اور بھی آسان ہے۔“

روزے کی فضیلت

۱۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((الصَّيَامُ جُنَّةٌ ، فَإِنْ كَانَ أَحَدُكُمْ يَوْمًا صَائِمًا فَلَا يَجْهَلُ ، وَلَا يَرْفُثُ ، فَإِنْ
أَمْرًا قَاتَلَهُ أَوْ شَاتَمَهُ فَلْيَقُلْ: إِنِّي صَائِمٌ ، إِنِّي صَائِمٌ))

ترجمة الحديث: ”اور رسول اللہ ﷺ نے فرمایا:

”روزہ ڈھال ہے، پس اگر تم میں سے کوئی شخص کسی دن روزہ دار ہو، نہ تو وہ جہالت سے پیش آئے
اور نہ ہی نفس کلامی کرے۔ پس اگر کوئی شخص اس سے لڑائی کرے یا اسے گالی دے تو اس (روزہ
دار) کو چاہیے کہ (جواباً) کہے: میں روزہ دار ہوں، میں روزہ دار ہوں۔“

شرح الحديث:.....

روزہ ڈھال ہے:

یعنی گناہوں سے بچانے والا ہے کہ روزہ شہوت کو توڑ دیتا ہے، اور جسم میں کمزوری واقع ہو جاتی ہے، جس کی
وجہ سے انسان گناہوں سے دور رہتا ہے۔ روزہ آگ سے بچاتا ہے، کیونکہ روزہ خواہشات نفسانی سے روکتا ہے اور
آگ ان سے ڈراتی ہے، لہذا آدمی جہنم سے بچ جاتا ہے، اس معنی پر یہ حدیث دلالت کرتی ہے جس کے الفاظ کچھ
اس طرح ہیں ((الصَّوْمُ جُنَّةٌ مِنَ النَّارِ.)) ”روزہ آگ سے ڈھال ہے۔“ (سنن ترمذی، رقم: ۶۷۴۔

صحیح ابو داؤد، رقم: ۲۰۴۶۔ التعلیق الرغیب: ۵۷/۲۔ ۵۸)

یاد رہے کہ دونوں معنی مراد لینے میں کوئی حرج نہیں دونوں معانی لازم و ملزوم ہیں، کیونکہ دنیا میں جب آدمی
نفسانی خواہشات اور معاصی سے رُک جائے گا تو یہ چیز اس کے لیے جہنم سے بچاؤ کا سبب بنے گی، اور وہ جہنم میں
نہیں جائے گا۔

(۱۶)..... صحیح بخاری، کتاب الصوم، رقم: ۱۹۰۴، ۱۸۹۴۔ صحیح مسلم، کتاب الصیام، رقم: ۶۰۲۷، ۶۰۲۷۔ سنن

ترمذی، رقم: ۷۶۴۔ مصنف عبدالرزاق، رقم: ۸۴۴۳۔ شرح السنة: ۲۲۵/۶، ۲۲۶۔ موطا امام مالک: ۳۱۰/۱ (۱۸)

کتاب الصیام (۲۲) باب جامع الصیام۔ مسند احمد: ۳۶/۱۶، رقم: ۱۴/۱۸۱۳، حدیثنا عبدالرزاق بن ہمام، حدیثنا معمر

عن ہمام بن منبہ، قال: هذا ما حدثنا به ابو هريرة عن رسول الله صلى الله عليه وسلم..... مشکوة، رقم: ۱۹۵۹۔

پس جب تم میں سے کوئی شخص کسی دن روزہ دار ہو تو وہ جہالت کی باتیں نہ کرے:

علامہ قرطبی رحمۃ اللہ علیہ فرماتے ہیں: ”حدیث کے ان الفاظ سے یہ نہ سمجھا جائے کہ بغیر روزہ کے یہ کام مباح اور جائز ہے، بلکہ حدیث کے الفاظ سے روزہ دار کو تاکید منع کیا گیا ہے جب کہ دوسروں کے لیے بھی منع ہے۔“

(فتح الباری: ۴/۱۰۴)

فحش کلامی وغیرہ کی ممانعت:

((وَكَلا يَرْفُثُ)) ”رفث“ کا معنی فحش کلامی اور جماع، بلکہ جماع کے مقدمات بھی مراد ہیں۔ لہذا اسے کسی معنی کے لیے مخصوص نہیں کرنا ہوگا بلکہ عموم پر محمول ہوگا۔
((فَإِنَّ امْرَأَةً قَاتَلَتْهُ ، أَوْ شَاتَمَتْهُ)) ”پس اگر کوئی شخص اس (روزہ دار) سے لڑے یا اسے گالی دے۔“
اس میں لعن و طعن اور برا بھلا کہنا تمام چیزیں شامل ہیں۔

اور ((قَاتَلَ ، شَاتَمَ)) مفاعلہ کے صیغے ہیں، اور مفاعلہ کا ایک خاصہ مشارکت بھی ہے لیکن یہاں مشارکت والا معنی مراد نہیں ہے بلکہ ایک طرفہ معنی لیا جائے گا کہ سامنے والا لڑائی کرے یا گالی دے۔ اور اگر یہاں مشارکت والا معنی لیا جائے تو اس کا مطلب یہ ہوگا کہ سامنے والا لڑے یا گالی دے، اور یہ روزہ دار کبھی ان کاموں کا ارادہ کر لے اور پھر اپنے نفس سے کہے کہ ((اِنِّیْ صَائِمٌ)) ”یقیناً میں روزہ دار ہوں۔“
((فَلْيَقُلْ: اِنِّیْ صَائِمٌ ، اِنِّیْ صَائِمٌ)) ”پس اس شخص کو چاہیے کہ وہ کہے، بے شک میں روزہ دار ہوں، بے شک میں روزہ دار ہوں۔“

امام بغوی رحمۃ اللہ علیہ فرماتے ہیں: ”یہ الفاظ دو معانی کے متحمل ہیں: (۱) روزہ دار یہ الفاظ (آواز بلند) سامنے والے کو کہے تاکہ جھگڑا کرنے والا جھگڑے سے رُک جائے۔ (۲) یا یہ الفاظ وہ (آواز پست) اپنے آپ سے کہے اور اس کا یہ کہنا اسے جھگڑا کرنے سے مانع ہوگا اور جھگڑا کر کے وہ اپنا اجر و ثواب ضائع کرنے سے بھی بچ جائے گا۔“ (ملحض از شرح السنة: ۲۲۶/۶)

علامہ عینی نے اس کی ہم معنی بات کرمانی رحمۃ اللہ علیہ سے نقل کی ہے۔ اور امام شافعی رحمۃ اللہ علیہ کے نزدیک اس کلام کو دونوں معانی پر محمول کرنا ضروری ہے۔ علامہ عینی فرماتے ہیں: ہمارے شیخ زین الدین فرماتے ہیں: یہ کلام تین معانی کی متحمل ہے، دو مذکورہ معانی اور تیسرا یہ کہ اگر روزہ فرض ہو تو آدمی یہ الفاظ زبان سے (آواز بلند) ادا کرے تاکہ جھگڑا کرنے والا سن لے اور جھگڑے سے رُک جائے۔ اور اگر روزہ نفلی ہو تو یہ کلمات (آواز پست) اپنے نفس میں کہے تاکہ خود جھگڑے سے رُک جائے۔ (عمدة القاری: ۸/۹)

یقیناً میں روزہ دار ہوں:

یہ الفاظ حدیث میں مؤکدہ مرتبہ وارد ہیں۔ محض منع میں مزید شدت پیدا کرنے کے لیے، اور گویا کہ ایک مرتبہ وہ جھگڑا کرنے والے کو ڈانٹ پلا رہا ہے جس نے روزے کی حرمت کو پامال کیا اور گالی دے کر اپنا اجر و ثواب کم کرنے میں واقع ہوا۔ اور دوسری مرتبہ ((إِنْسِي صَسَائِم)) کہہ کر وہ اپنے آپ کو یاد دلا رہا ہے، تاکہ وہ جھگڑانہ کرے اور اپنا اجر و ثواب کم نہ کرے۔

اس حدیث سے یہ بھی معلوم ہوا کہ بندہ اپنی مخفی عبادات کو ظاہر کر سکتا ہے بشرطیکہ فخر و ریا نہ ہو۔ بلکہ اس سے ترغیب مراد ہو یا کوئی اور مصلحت۔



روزہ دار کے منہ کی بومشک سے بھی زیادہ خوشبودار ہے

..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَالَّذِي نَفْسِي مُحَمَّدٌ بِيَدِهِ لَخُلُوفٌ فَمِ الصَّائِمِ أَطْيَبُ عِنْدَ اللَّهِ مِنْ رِيحِ الْمِسْكِ ، يَذُرُّ شَهْوَتَهُ وَطَعَامَهُ وَشَرَابَهُ مِنْ جَرَّأِي ، فَالصَّيَامُ لِي ، وَأَنَا أَجْزَى بِهِ))

ترجمة الحديث: ”اور رسول اللہ ﷺ نے فرمایا: ”قسم ہے اس ذات کی جس کے ہاتھ میں میری محمد ﷺ کی جان ہے! روزہ دار کے منہ کی بواللہ کے نزدیک مشک کی خوشبو سے بھی زیادہ پسندیدہ اور پاکیزہ ہے۔ (اللہ تعالیٰ فرماتا ہے) بندہ اپنی شہوات، اپنا کھانا اور اپنا پینا میرے لیے چھوڑتا ہے، پس روزہ میرے لیے ہے اور میں ہی اس کا بدلہ دوں گا۔“

شرح الحديث:.....

قسم ہے اس ذات کی جس کے ہاتھ میں میری جان ہے:

حدیث بیان کرنے سے پہلے رسول کریم ﷺ نے قسم اٹھائی ہے اور قسم تاکید کے لیے یا کسی بھی چیز کی اہمیت کو اجاگر کرنے کے لیے اٹھائی جاتی ہے۔ لیکن یہاں روزہ کی اہمیت کو مزید اجاگر کرنے کے لیے قسم اٹھا کر روزہ کی فضیلت کو بیان فرمایا۔

روزہ دار کے منہ سے آنے والی بواللہ کے نزدیک مشک کی خوشبو سے بھی زیادہ پاکیزہ اور اچھی ہے:

((خُلُوفٌ)) کافی دیر تک نہ کھانے پینے کی وجہ سے منہ سے جو بو آتی ہے، اسے ”خُلُوف“ کہتے ہیں۔ روزہ دار کے منہ سے آنے والی بواللہ کے نزدیک مشک (کتوری) کی خوشبو سے بھی زیادہ پسندیدہ اور پاکیزہ ہے۔ بعض علماء کہتے ہیں کہ ان الفاظ کا معنی یہ ہے: یعنی روزہ دار کے منہ کی بوقبولیت کے لیے عند اللہ اس طرح جلدی پہنچتی ہے جس طرح بہت جلدی تمہارے پاس مشک کی خوشبو پہنچتی ہے، بلکہ اس سے تمہارے پاس پہنچنے سے بھی پہلے۔ بعض نے کہا کہ یہ کلام مجاز ہے کیونکہ عادتاً خوشبو انسان کے جلدی قریب جاتی ہے اور وہ اسے جلدی محسوس کر

(۱۷) صحیح بخاری، کتاب الصوم، رقم: ۱۸۹۴، ۱۹۰۴۔ صحیح مسلم، کتاب الصیام، رقم: ۲۷۰۳، ۲۷۰۴۔ سنن ترمذی، رقم: ۷۶۴۔ مسند احمد: ۳۷/۱۶، رقم: ۱۵/۸۱۱۴، حدیثنا عبدالرزاق بن ہمام، حدیثنا معمر بن ہمام بن منبہ، قال: هذا حدثنا به ابو هريرة عن رسول الله صلى الله عليه وسلم..... شرح السنة: ۲۲۵/۶، ۲۲۶۔ موطأ امام مالك: ۳۱۰/۱ (۱۸) كتاب الصيام (۲۲) باب جامع الصيام۔ مشکوة، رقم: ۱۹۵۹۔

لیتا ہے، اسی طرح روزہ بھی بڑی جلدی اللہ کے پاس پہنچ جاتا ہے۔

اور یہ بھی کہا گیا ہے کہ اللہ عزوجل ہر روزہ دار کو روز قیامت ایسا اجر دیں گے جس سے مشک کی خوشبو آ رہی ہو گی۔ اور یہ ممکن ہے جیسا کہ شہید آئے گا اور اس کے زخموں سے مشک کی خوشبو پھوٹ رہی ہو گی۔

عزالدین بن عبدالسلام یہ معاملہ آخرت میں ہوگا۔ جیسا کہ شہید کے خون کے بارے میں بھی آتا ہے، اور ان کا استدلال صحیح مسلم، مسند احمد اور سنن نسائی کی ایک روایت سے ہے، جس کے الفاظ ہیں: ((أَطْيَبُ عِنْدَ اللَّهِ يَوْمَ الْقِيَامَةِ)) کہ ”وہ بواللہ کے نزدیک قیامت کے دن اچھی اور پاکیزہ ہوگی۔“

جب کہ ابن الصلاح رحمہ اللہ کا کہنا ہے کہ اس کا تعلق دنیا سے بھی ہے اور ان کا استدلال ابن حبان کی روایت کے ان الفاظ سے ہے: ((فَمَ الصَّائِمِ حِينَ يَخْلِفُ مِنَ الطَّعَامِ)) ”روزہ دار کے منہ کی بوجہ وہ کھاتا (پیتا) نہیں ہے، اور کھانے پینے کا تعلق تو دنیا سے ہی ہے۔ بہر حال دونوں معانی ہی مراد لیے جاسکتے ہیں۔“

(عمدة القاری: ۹/۹۔ ارشاد الساری: ۳/۳۴۶)

بندہ اپنی شہوات، اپنا کھانا اور اپنا پینا میری وجہ سے چھوڑتا ہے:

روزہ ایک ایسا عمل ہے جس میں ریا اور نمود و نمائش کو دخل نہیں ہوتا۔ آدمی خالص اللہ تعالیٰ ہی کے ڈر سے اپنی تمام خواہش چھوڑ دیتا ہے۔ اس وجہ سے روزہ خاص اس کی عبادت ہے اور اس کا ثواب بہت ہی بڑا ہے بشرطیکہ روزہ حقیقی روزہ ہو۔ یاد رہے اتنا جزء حدیث قدسی کے باب سے ہے۔

پس روزہ میرے لیے ہے:

علماء کا کہنا ہے کہ یہ روزہ کے ثواب کی کثرت کے بیان کے لیے ہے۔ روزہ ایسا فعل نہیں جو کہ بنی آدم کی زبان وغیرہ سے سرزد ہو اور کرنا کاتبین اسے لکھ لیں۔ بلکہ یہ تو کھانے پینے اور نفسانی خواہشات سے رکنے اور دل کے ارادے کا نام ہے، اسی لیے اس کا اجر زیادہ ہے۔

سفیان ثوری رحمہ اللہ سے پوچھا گیا کہ ((الْحَصِيَامُ لِي)) کا کیا معنی ہے؟ فرمایا کہ روزہ اصل میں صبر ہے، انسان کھانے، پینے اور جائز طریقہ سے حاجت پوری کرنے سے بھی رُک جاتا ہے اور صبر کا اجر بغیر حساب کے دیا جائے گا۔ پھر آپ نے قرآن کریم کی اس آیت کی تلاوت فرمائی:

﴿إِنَّمَا يُؤْتِي الضَّيُّونَ أَجْرَهُمْ بِغَيْرِ حِسَابٍ﴾ (الزمر: ۱۰)

”صبر کرنے والوں کو ان کا اجر بغیر حساب کے دیا جائے گا۔“ (شرح السنة: ۳۳۵/۶)

حدیث قدسی میں اللہ تعالیٰ کا فرمانا کہ ((الْحَصِيَامُ لِي)) ”روزہ میرے لیے ہے یا میرا ہے۔“ کئی وجوہات ہو سکتی ہیں۔

۔ دوسری عبادات میں اطاعت غالب ہوتی ہے اور روزہ میں محبت غالب ہے۔ روزہ دار میں محبت کی علامات

جمع ہو جاتی ہیں اور محبان کی چھ نشانیاں ہیں:

- ۱۔ ٹھنڈی آہ بھرنا۔
- ۲۔ رنگ کا پیلا ہونا۔
- ۳۔ آنکھوں کا تر ہونا۔
- ۴۔ کم کھانا۔
- ۵۔ کم بولنا۔
- ۶۔ کم سونا۔

تو یہ چھ کی چھ نشانیاں ایک روزے دار میں پائی جاتی ہیں۔ اطاعت شعار بندے کا بدلہ ثواب ہے لیکن محبت کا بدلہ محبوب کی ملاقات ہے۔

۲۔ دیگر عبادات میں ریا ممکن ہے کیونکہ ان کی کوئی نہ کوئی صورت ہوتی اور ان میں کچھ کرنا ہوتا ہے مگر روزے میں ریا نہیں ہو سکتی کہ نہ اس کی کوئی صورت اور نہ اس میں کچھ کرنا ہوتا ہے۔ تو جو انسان ظاہر و باطن اور اندر، باہر کچھ نہ کھائے، پیئے تو وہ یقیناً مخلص ہے کیونکہ ریا کار انسان گھر میں اور چوری چھپے کھا پی کر بھی روزہ ظاہر کر سکتا ہے۔

۳۔ کل قیامت میں دوسری عبادتیں اہل حقوق چھین سکتے ہیں یعنی وہ لوگ جن کے اس کے ذمہ کچھ حقوق ہوں۔ جیسا کہ احادیث میں آیا ہے مگر روزہ کسی بھی حق والے کو نہ دیا جائے گا۔ رب تعالیٰ فرمائے گا کہ روزہ تو میرا ہے۔ یہ کسی کو نہیں ملے گا۔

۴۔ کفار و مشرکین دوسری عبادتیں بتوں کے لیے کر لیتے۔ مثلاً قربانی، سجدہ، حج اور خیرات وغیرہ مگر کوئی کافر بت کے لیے روزہ نہیں رکھتا۔ (مرقاۃ شرح مشکوٰۃ۔ اشعة اللمعات شرح مشکوٰۃ ملخصاً) اور بعض نے اسے ((وَأَنَا أُجْزَىٰ بِهِ)) ”اور میں خود ہی اس کی جزا ہوں“ پڑھا ہے۔ اس قرأت پر یہ صیغہ واحد مذکر فاعل مضارع مجہول بنتا ہے۔

علماء کہتے ہیں جب روزہ اللہ کے لیے ہے، تو اللہ تعالیٰ فرماتا ہے، میں خود ہی اس کی جزا ہوں، یعنی قیامت کے دن روزہ داروں کو میرا دیدار اور خوشنودی نصیب ہوگی۔ واللہ اعلم!

آخرت میں دیدار الہی:

یہ لوگ آخرت میں اللہ تعالیٰ کا دیدار کریں گے۔ اللہ تعالیٰ کا ارشاد ہے:

﴿وَجُودًا يَوْمَ مَبِئذٍ تَأْخِذُهَا ۖ ﴿٢٣﴾ إِلَىٰ رَبِّهَا تَأْخِذُهَا ۖ ﴿٢٢﴾﴾ (القیامۃ: ۲۲-۲۳)

”اس دن کئی چہرے تروتازہ ہوں گے، اپنے رب کی طرف دیکھتے ہوں گے۔“

یعنی وہ اپنے رب تعالیٰ کا یقینی طور پر دیدار کر رہے ہوں گے، جیسا کہ رسول اللہ ﷺ کی حدیث ہے:

((إِنَّكُمْ سَتَرُونَ رَبَّكُمْ عِيَانًا)) (صحیح بخاری، کتاب التوحید، رقم: ۷۴۳۵)

”بے شک تم عنقریب اپنے رب تعالیٰ کو کھلم کھلا سامنے دیدار کرو گے۔“

صحیح مسلم میں سیدنا جابر رضی اللہ عنہ سے مروی حدیث میں ہے، رسول اللہ ﷺ نے ارشاد فرمایا:
 ((فَيَتَجَلَّى لَهُمْ يَضْحَكُ)) (صحیح مسلم، کتاب الایمان، رقم: ۱۹۱)

”اللہ تعالیٰ مومنوں کے لیے ہنستے ہوئے جلوہ افروز ہوگا۔“



ایک نبی کا چیونٹیوں کا جلانا

۱۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((نَزَلَ نَبِيٌّ مِّنَ الْأَنْبِيَاءِ تَحْتَ شَجَرَةٍ ، فَلَدَغَتْهُ نَمْلَةٌ ، فَأَمَرَ بِجَهَازِهِ فَأُخْرِجَ مِنْ تَحْتِهَا ، فَأَمَرَ بِهَا فَأُحْرِقَتْ فِي النَّارِ ، فَأَوْحَى اللَّهُ إِلَيْهِ: فَهَلَّا نَمْلَةٌ وَاحِدَةٌ؟))

ترجمة الحديث: ”اور رسول اللہ ﷺ نے فرمایا: ”انبیاء میں سے ایک نبی ایک درخت کے سائے میں اترے، وہاں انہیں ایک چیونٹی نے کاٹ لیا، تو انہوں نے حکم دیا، چنانچہ ان کا سارا سامان درخت کے نیچے سے اٹھا لیا گیا، پھر چیونٹیوں کو آگ لگو کر جلا ڈالا، اس پر اللہ تعالیٰ نے ان پر وحی بھیجی کہ تم کو تو ایک ہی چیونٹی نے کاٹا تھا، فقط اسی کو جلانا تھا۔“

شرح الحديث: ”فتح الباری“ میں ہے کہ یہ پیغمبر ایک بہتی پر سے گزرے جس کو اللہ تعالیٰ نے بالکل تباہ کر دیا تھا۔ انہوں نے عرض کیا: پروردگار! اس بہتی میں تو قصور بے قصور ہر طرح کے لوگ، لڑکے، بچے اور جانور سب ہی تھے۔ تو نے سب کو ہلاک کر دیا۔ پھر ایک درخت کے سائے میں اترے، وہاں انہیں ایک چیونٹی نے کاٹ لیا، انہوں نے غصہ ہو کر چیونٹیوں کا سارا بل جلا دیا، تب اللہ تعالیٰ نے ان کے معروضہ کا جواب ادا کیا کہ تو نے کیوں باقی بے قصور چیونٹیوں کو بھی ہلاک کر دیا؟

ایک دوسری روایت میں ہے کہ اللہ تعالیٰ نے ان کی طرف وحی فرمائی:

((أَنْ قَرَصَتْكَ نَمْلَةٌ أَحْرَقَتْ أُمَّةً مِنَ الْأُمَّمِ تُسَبِّحُ اللَّهَ .))

”تمہیں ایک چیونٹی نے کاٹا تھا لیکن تم نے ایک ایسی خلقت کو جلا کر رکھ کر دیا جو اللہ کی تسبیح بیان کرتی

تھی۔“ (صحیح بخاری، کتاب الجہاد والسیر، رقم: ۳۰۱۹)

امام بخاری رحمہ اللہ نے اس حدیث سے یہ استدلال کیا ہے کہ بوقت ضرورت چیونٹیوں کو مارنا درست ہے، جیسے اس پیغمبر نے کیا۔

(۱۸)..... صحیح مسلم، کتاب السلام، رقم: ۵۸۵۱، حدیثنا محمد بن رافع: قال حدثنا عبد الرزاق: أخبرنا معمر عن همام بن منبہ، قال: هذا ما حدثنا به أبو هريرة، عن رسول الله صلى الله عليه وسلم، فذكر أحاديث منها قال..... صحیح بخاری، کتاب الجہاد والسیر، رقم: ۳۱۹ و کتاب بدء الخلق، رقم: ۳۳۱۹۔ شرح السنة: ۱۹۷/۱۲، ۱۹۸، رقم: ۳۲۶۸، مسند أحمد: ۳۹/۱۶، ۴۰، رقم: ۱۶/۸۱۱۵۔

لیکن یاد رہے کہ یہ عذاب آگ سے نہیں ہونا چاہیے، کیونکہ اللہ کی مخلوق کو آگ سے عذاب دینے کی احادیث میں ممانعت آئی ہے۔

یاد رہے کہ بلا وجہ جیونٹی کو مارنا ممنوع ہے۔ چنانچہ سیدنا عبداللہ بن عباس رضی اللہ عنہما سے مروی ہے کہ نبی کریم ﷺ نے چار جانداروں کو مارنے سے منع فرمایا ہے: جیونٹی، شہد کی مکھی، ہد ہد اور لٹورا۔ (سنن ابوداؤد، باب فی قتل الذر، رقم: ۵۲۶۷۔ سنن ابن ماجہ، رقم: ۳۲۲۴۔ البانی رحمہ اللہ نے اسے ”صحیح کہا ہے۔)

ان جانداروں کے قتل کی ممانعت کی حکمت:

❁ جیونٹی کو مارنے سے رسول کریم ﷺ نے اس لیے منع فرمایا ہے کہ وہ اللہ کی تسبیح بیان کرتی ہے۔ (صحیح بخاری، رقم: ۳۰۱۹)

❁ حافظ ابن کثیر لکھتے ہیں کہ چونکہ ہد ہد نے صرف ایک اللہ کی عبادت کرنے کی دعوت دی اور غیر اللہ کو سجدہ کرنے سے روکا اسی لیے اس کا قتل ممنوع ہے۔ (بحوالہ تیسیر الرحمن: ۱۰۷۵/۲)

❁ شہد کی مکھی قدرت الہی کا نمونہ ہے اور نیز شہد قابل شفا ہے۔ شاید اسی وجہ سے اسے مارنے سے منع کیا گیا ہے۔

❁ لٹورا، مولا کو کہتے ہیں۔ یہ ایک چھوٹا سا پرندہ ہے جس کا سر بڑا، پیٹ سفید اور پیٹھ سبز ہوتی ہے۔ چھوٹے پرندوں اور حشرات وغیرہ کا شکار کرتا ہے۔

❁ ابن ماجہ از محمد فواد عبدالباقی بحوالہ المسجد ابن اشیر رحمہ اللہ نے فرمایا: ”یہ بڑے سر اور بڑی چونچ والا ایک پرندہ ہے۔ اس کے پر آدھے سفید اور آدھے سیاہ ہوتے ہیں۔ (النهاية، ماده صرد)

❁ مولانا عطاء اللہ ساجد رقم طراز ہیں: ”قتل نہ کرنے سے مراد یہ ہے کہ ان چیزوں کو خوراک کے طور پر استعمال کرنا منع ہے۔ واللہ اعلم (سنن ابن ماجہ: ۴۶۰/۴، مطبوعہ دار السلام، مزید تفصیل کے لیے دیکھئے: الأرواء: ۱۴۳/۸)

اس سے معلوم ہوا کہ دین اسلام نے جانوروں کے بھی حقوق بتلائے ہیں، لہذا ان کو بلا وجہ مارنا درست نہیں، البتہ موذی جانور، جیسے سانپ اور بچھو وغیرہ کو ہر حال میں مار دینا چاہیے۔

رسول کریم ﷺ کا شوق جہاد فی سبیل اللہ

۱۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((وَالَّذِي نَفْسِي بِيَدِهِ! لَوْ لَا أَنْ أَشَقَّ عَلَى الْمُؤْمِنِينَ مَا قَعَدْتُ خَلْفَ سَرِيَّةٍ تَعْرُؤُ فِي سَبِيلِ اللَّهِ ، وَلَكِنْ لَا أَجِدُ سَعَةً فَأَحْمِلُهُمْ ، وَلَا يَجِدُونَ سَعَةً فَيَتَّبِعُونِي ، وَلَا تَطِيبُ أَنْفُسُهُمْ أَنْ يَقْعُدُوا بَعْدِي))

ترجمة الحديث: ”اور رسول اللہ ﷺ نے فرمایا: ”قسم ہے اس ذات کی جس کے ہاتھ میں میری جان ہے! اگر مجھے مومنوں پر دشواری کا احتمال نہ ہوتا تو میں اللہ کی راہ میں لڑنے والی کسی جماعت سے پیچھے نہ بیٹھتا۔ لیکن خود میرے پاس اتنی وسعت نہیں کہ میں ان سب کو سوار کر کے اپنے ساتھ لے چلوں، اور انہیں بھی اتنی سواریاں میسر نہیں کہ وہ ان پر سوار ہو کر میرے ساتھ چلیں، اور نہ وہ اس بات کو پسند کرتے ہیں کہ میرے (جانے کے بعد) وہ پیچھے بیٹھے رہیں۔“

شرح الحديث: ”اس حدیث میں جہاد کی فضیلت بیان کی گئی ہے اور نبی ﷺ کا اپنی امت کے لیے مشفق ہونا بھی واضح ہے، کیونکہ نبی کریم ﷺ نے فرمایا: کہ اس ذات کی قسم! جس کے ہاتھ میں میری جان ہے! اگر مسلمانوں کے دلوں میں اس سے رنج نہ ہوتا کہ میں ان کو چھوڑ کر جہاد کے لیے نکل جاؤں، اور مجھے خود اتنی سواریاں میسر نہیں ہیں کہ ان سب کو سوار کر کے اپنے ساتھ لے چلوں، تو میں کسی چھوٹے سے چھوٹے ایسے لشکر کے ساتھ جانے سے بھی نہ رکتا جو اللہ کے راستے میں غزوہ کے لیے جا رہا ہوتا۔“

اس حدیث کی بعض روایات میں کچھ الفاظ زیادہ آئے ہیں، آپ ﷺ نے فرمایا:

((وَكَوَلَا أَنْ أَشَقَّ عَلَى أُمَّتِي مَا قَعَدْتُ خَلْفَ سَرِيَّةٍ ، وَلَوْ دِدْتُ أَنِّي أُقْتَلُ فِي سَبِيلِ اللَّهِ ، ثُمَّ أَحْيَا ، ثُمَّ أُقْتَلُ ، ثُمَّ أَحْيَا ، ثُمَّ أُقْتَلُ .))

(صحیح بخاری، کتاب الایمان، رقم: ۳۶)

(۱۹)..... صحیح مسلم، کتاب الامارة، رقم: ۴۸۶۳۔ حدیثنا محمد بن رافع: قال حدثنا عبدالرزاق: قال حدثنا معمر عن همام بن منبه قال: هذا ما حدثنا ابو هريرة عن رسول الله صلى الله عليه وسلم..... صحیح بخاری، کتاب الایمان، رقم: ۳۶، کتاب الجهاد ولسیر، ۲۷۹۷، ۲۹۷۲۔ مصنف عبدالرزاق: ۲۵۳/۵، رقم: ۹۵۲۹۔ مسند احمد: ۳۸/۱۶، رقم:

’اور اگر میں اس کام کو اپنی اُمت پر دشوار نہ سمجھتا تو لشکر کا ساتھ نہ چھوڑتا، اور میری خواہش ہے کہ میں اللہ کی راہ میں مارا جاؤں، پھر زندہ کیا جاؤں، پھر مارا جاؤں، پھر زندہ کیا جاؤں اور پھر مارا جاؤں۔‘

اس حدیث پر امام بخاری رحمہ اللہ نے ”کتاب الایمان“ میں ایمان کی نشانیاں ذکر کرتے ہوئے باب قائم کیا ہے ((بَابُ الْجِهَادِ مِنَ الْإِيمَانِ)) ’باب جہاد بھی ایمان کا جزو ہے۔‘ اور اس کے تحت یہ حدیث لائے ہیں جس کا مطلب ہے کہ جہاد ایمان میں داخل ہے، چاہے جہاد مع النفس ہو یا جہاد بالکفار۔ نیز اس باب سے پہلے ((بَابُ قِيَامِ لَيْلَةِ الْقَدْرِ مِنَ الْإِيمَانِ)) ’باب، شب قدر کی بیداری بھی ایمان سے ہے۔‘ ذکر کیا ہے، اور اس کے بعد ((بَابُ تَطَوُّعِ فَيَامِ رَمَضَانَ مِنَ الْإِيمَانِ)) لائے ہیں۔

امام بخاری رحمہ اللہ کے اس فعل سے اس طرف اشارہ ہے کہ اگر جہاد رمضان المبارک میں واقع ہو تو اور زیادہ ثواب ہے۔ پھر اگر شہادت فی سبیل اللہ بھی نصیب ہو جائے تو نُورٌ عَلَيَّ نُورٌ ہے۔

مجاہد فی سبیل اللہ صرف وہی ہے جس کا خروج خالص اللہ کی رضا کے لیے ہو، اور رسول اللہ صلی اللہ علیہ وسلم پر ایمان ہو، ایسے مجاہد کو اگر شہادت کا درجہ مل گیا تو وہ سیدھا جنت میں داخل ہوا، حوروں کی گود میں پہنچا اور حساب و کتاب سے مستثنیٰ ہو گیا، وہ جنت کے پھل کھائے گا اور معلق قندیلوں میں بسیرا کرے گا، اور اگر وہ سلامتی کے ساتھ گھر واپس آ گیا تو وہ پورے پورے ثواب کے ساتھ اور ممکن ہے کہ مالِ غنیمت کے ساتھ بھی واپس ہوا ہو۔

شرح میں مذکور حدیث پاک میں آنحضرت صلی اللہ علیہ وسلم نے خود بھی شہادت کی تمنا فرمائی۔ جس سے آپ نے اُمت کو مرتبہ شہادت بتلانا چاہا۔

اور یہ بھی معلوم ہوا کہ شہادت کی آرزو کرنا اس نیت سے ہے کہ اس سے شجرِ اسلام کی آبیاری ہوگی اور آخرت میں بلند درجات حاصل ہوں گے، یہ جائز بلکہ سنت ہے، اور ضروری ہے۔

مذکورہ حدیث مبارکہ میں جہاد کو قیامت تک جاری رہنے کی خبر دی گئی ہے۔ ہاں! طریقہ کار حالات کے تحت بدلتا رہے گا۔ مسلمانوں نے جب سے جہاد و قتال کا رستہ چھوڑا ہے اسی وقت سے وہ دنیا میں ذلیل و رسوا ہو گئے ہیں، آج امت مسلمہ پر ظلم و ستم کے پہاڑ ڈھائے جا رہے ہیں، شیطانی طاقتیں اسلام کی عمارت کو منہدم کرنے کی بھرپور کوشش کر رہی ہیں، طاغوتی قوتیں ہر طرف سے مسلمانوں کا گھیرا تنگ کر رہی ہیں، شعائرِ اسلام کی اس قدر توہین کی جا رہی ہے کہ اللہ کی پناہ، اسلامی اقدار کا مذاق اڑایا جا رہا ہے، غرض ہر طرف سے اسلام اور مسلمانوں کو دبایا اور پسپا کیا جا رہا ہے۔ ان حالات میں اُمت مسلمہ کو اپنا کھویا ہوا مقام حاصل کرنے کے لیے جہاد و قتال کی راہ اپنانی ہوگی، لیکن طریقہ نبوی صلی اللہ علیہ وسلم اور منج سلف صالحین کے عین مطابق ہو۔

ہر نبی کے لیے ایک دعائے مستجاب

۲۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((كَلَّ نَبِيٌّ دَعْوَةً تُسْتَجَابُ لَهُ - فَأَرِيدُ ، إِنْ شَاءَ اللَّهُ ، أَنْ أُؤَخِّرَ دَعْوَتِي شَفَاعَةً لِّأُمَّتِي يَوْمَ الْقِيَامَةِ))

ترجمہ الحدیث: ”اور رسول اللہ ﷺ نے فرمایا: ”ہر نبی کو ایک دعا حاصل ہوتی ہے جو قبول کی جاتی ہے۔ پس ان شاء اللہ میں چاہتا ہوں کہ میں اپنی دعا کو قیامت تک اپنی امت کی شفاعت کے لیے ملتوی اور موخر رکھوں۔“

شرح الحدیث: ”ابن بطال اس حدیث کی شرح کرتے ہوئے رقم طراز ہیں:

((وفي هذا الحديث بيان فضيلة نبينا عليه السلام على سائر الأنبياء عليهم السلام حين أثار أمته بما خصه الله به من اجابة الدعوة بالشفاعة لهم ، ولم يجعل ذلك في خاصة نفسه وأهل بيته .))

(شرح صحيح بخاری، لابن بطال: ۷۵/۱۰)

”اس حدیث میں نبی ﷺ کی فضیلت بیان ہوئی ہے جو آپ کو تمام رسولوں پر حاصل ہے کہ آپ نے اس مخصوص دعا کے لیے ساری امت کی خاطر اپنے نفس اور اپنے اہل بیت کے لیے ایثار فرمایا۔“

امام نووی رحمہ اللہ فرماتے ہیں:

((وفي هذه الحديث بيان كمال شفقة النبي صلى الله عليه وسلم على أمته ورأفته لهم وأعتائه بالنظر في مصالحهم المهمة فأخر صلى الله عليه وسلم دعوته لأمته إلى أهم أوقات حاجاتهم ففيه دلالة لمذهب أهل الحق أن كل من مات غير مشرك بالله تعالى لم يخلد في النار وإن كان مصرا على

(۲۰)..... صحيح بخاری، كتاب الدعوات، رقم: ۶۳۰۴، ۶۳۰۵ و كتاب التوحيد، ۷۴۷۴۔ صحيح مسلم، كتاب الايمان،

رقم: ۴۸۷، ۴۸۸، ۴۸۹، ۴۹۰، ۴۹۲، ۴۹۳، ۴۹۴، ۴۹۸۔ سنن ترمذی، رقم: ۳۶۰۲۔ مسند أحمد: ۳۹/۱۶،

رقم: ۱۸/۸۱۱۷، حدثنا عبد الرزاق بن همام: حدثنا معمر بن همام بن منبہ، قال: هذا ما حدثنا به ابو هريرة عن رسول الله

صلى الله عليه وسلم..... - تفسير عبد الرزاق، ص: ۱۵۰۔ شرح السنة: ۵/۵، رقم: ۱۲۳۵.

الکباثر .)) (شرح صحیح مسلم، للنووی: ۶۳/۳)

”اس حدیث میں آپ ﷺ کی طرف سے امت پر کمال شفقت کا اظہار ہے کہ آپ ﷺ نے یہ مقبول دعا امت کی شفاعت کے لیے قیامت کی مشکل گھڑیوں تک ملتوی کر رکھی ہے..... اس میں ان پر بھی دلیل ہے کہ اہل سنت میں سے جو شخص خالص توحید پر مبرا اور اللہ کے ساتھ شرک نہ کیا، وہ دوزخ میں ہمیشہ نہیں رہے گا، اگرچہ وہ کبار پر اصرار کرتا ہو امر جائے۔“

کسی بھی کام پر انشاء اللہ کہنا:

حدیث میں مذکور کلمہ ((إِنْ شَاءَ اللَّهُ)) ۲ اگر اللہ نے چاہا۔“ اللہ کے حکم کی تعمیل کرنے کے لیے ہے، کیونکہ

اللہ تعالیٰ نے آپ ﷺ کو حکم فرمایا:

﴿وَلَا تَقُولَنَّ لِشَيْءٍ إِنِّي فَاعِلٌ ذَلِكَ غَدًا ۚ إِلَّا أَنْ يَشَاءَ اللَّهُ﴾

(الکہف: ۲۳، ۲۴)

”اور آپ کسی کام کے متعلق ہرگز نہ کہیں کہ میں اسے کل کروں گا، ہاں، یوں کہیے کہ ”ان شاء اللہ“ اگر

اللہ چاہے گا (تو کروں گا)۔“



اللہ سے ملاقات کی چاہت

۲۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((مَنْ أَحَبَّ لِقَاءَ اللَّهِ أَحَبَّ اللَّهُ لِقَائَهُ، وَمَنْ لَمْ يُحِبَّ لِقَاءَ اللَّهِ لَمْ يُحِبَّ اللَّهُ لِقَائَهُ))

ترجمہ الحدیث:..... ”اور رسول اللہ ﷺ نے فرمایا: ”جو شخص اللہ کے ملنے کو دوست رکھتا ہے، اللہ بھی اس سے ملنے کو دوست رکھتا ہے، اور جو اللہ سے ملنے کو پسند نہیں کرتا ہے، اللہ بھی اس سے ملنے کو پسند نہیں کرتا۔“

شرح الحدیث:..... مذکورہ حدیث کا یہ مطلب قطعاً نہیں ہے کہ آدمی شدت موت کو ناپسند نہ کرے، بلکہ ہر بندہ ہی شدت موت سے ڈرتا ہے اور اسے ناپسند سمجھتا ہے حتیٰ کہ بعض انبیاء کے متعلق بھی آیا ہے کہ جب موت کا فرشتہ آیا تو انہوں نے موت کو ناپسند سمجھا۔ لہذا اس حدیث کا مطلب یہ ہے کہ آدمی دنیا کو ترجیح نہ دے اور اسے ہمیشہ ہمیشہ کے لیے اپنا مسکن نہ سمجھے۔ فرمان باری تعالیٰ سے اس کی مزید وضاحت ہو جاتی ہے:

﴿ إِنَّ الَّذِينَ لَا يُرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا ﴾ (یونس: ۷)

”یقیناً وہ لوگ جو ہم سے ملنے کی امید نہیں رکھتے اور وہ دنیا کی زندگی سے راضی ہو گئے، اور اسی کے ساتھ مطمئن ہیں۔“

دوسرے مقام پر فرمایا:

﴿ وَ لَتَجِدَنَّهُمْ أَحْرَصَ النَّاسِ عَلَى حَيَاتِهِمْ ﴾ (البقرہ: ۹۶)

”اور اے پیغمبر! ضرور یہ ضرور آپ انہیں گے زندگی کا سب سے زیادہ حریص۔“

معلوم ہوا کہ اللہ کی ملاقات کو ناپسند کرنے کا مطلب یہ ہے کہ آدمی دنیا کی زندگی پر ہی شادیاں و فرحان رہے، اور آخرت پر یقین نہ رکھے اور اللہ کی نشانیوں میں غور و فکر نہ کرے۔

(۲۱)..... صحیح بخاری، کتاب الرقاق، رقم: ۶۵۰۸، ۶۵۰۷ و کتاب التوحید، رقم: ۷۵۰۴۔ صحیح مسلم، کتاب الذکر والدعاء، رقم: ۶۸۲۲، ۶۸۲۴، ۶۸۲۶، ۶۸۲۸۔ مسند احمد: ۳۹/۱۶، رقم: ۱۹/۸۱۱۸، حدیث عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به ابو هريرة عن رسول الله صلى الله عليه وسلم..... سنن نسائی، رقم: ۱۸۳۴۔ سنن ابن ماجہ، رقم: ۴۲۶۴۔

اس حدیث کی ایک اور تفسیر بھی ہے، نبی ﷺ نے فرمایا: ”جو شخص اللہ سے ملنے کو دوست رکھتا ہے، اللہ بھی اس سے ملنے کو دوست رکھتا ہے۔ اور جو اللہ سے ملنے کو پسند نہیں کرتا ہے اللہ بھی اس سے ملنے کو پسند نہیں کرتا۔“ تو سیدہ عائشہ رضی اللہ عنہا یا آنحضرت ﷺ کی بعض ازواج نے عرض کیا کہ مرنا تو ہم بھی پسند نہیں کرتے؟ آنحضرت ﷺ نے فرمایا کہ اللہ کے ملنے سے موت مراد نہیں ہے، بلکہ بات یہ ہے کہ ایمان دار آدمی کو جب موت آتی ہے تو اسے اللہ کی رضا اور اس کے یہاں اس کی عزت کی خوش خبری دی جاتی ہے۔ اس وقت مومن کو کوئی چیز اس سے زیادہ عزیز نہیں ہوتی جو اس کے آگے (اللہ سے ملاقات اور اس کی رضا اور جنت کے حصول کے لیے) ہوتی ہے، اس لیے وہ اللہ سے ملاقات کا خواہش مند ہو جاتا ہے، اور اللہ بھی اس کی ملاقات کو پسند کرتا ہے۔ اور جب کافر کی موت کا وقت قریب آتا ہے تو اسے اللہ کے عذاب اور اس کی سزا کی بشارت دی جاتی ہے، اس وقت کوئی چیز اس کے دل میں اس سے زیادہ ناگوار نہیں ہوتی جو اس کے آگے ہوتی ہے، وہ اللہ سے جا ملنے کو ناپسند کرنے لگتا ہے، پس اللہ بھی اس سے ملنے کو ناپسند کرتا ہے۔“ (صحیح بخاری، کتاب الرقاق، رقم: ۶۵۰۷)

لہذا خوش بختی یہ ہے کہ موت کے وقت اللہ کی ملاقات کا شوق غالب ہو اور ترک دنیا کا غم نہ ہو۔ اللہ ہر مسلمان کو اس کیفیت کے ساتھ موت نصیب کرے۔ آمین!

اور جو شخص اللہ عزوجل سے ملاقات کا شوق رکھتا ہو، اسے چاہیے کہ وہ شریعت محمدیہ کے مطابق عمل کا اہتمام کرے اور کسی بھی حال میں اللہ کی عبادت میں دوسروں کو شریک نہ کرے۔ اللہ تعالیٰ نے ارشاد فرمایا:

﴿فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ
أَحَدًا ۗ﴾ (الكهف: ۱۱۰)

”تو جو شخص اپنے رب سے ملنے کا یقین رکھتا ہے، اسے چاہیے کہ نیک عمل کرے اور اپنے رب کی عبادت میں کسی کو شریک نہ بنائے۔“

حافظ ابن کثیر رضی اللہ عنہ لکھتے ہیں: ”یہ آیت دلیل ہے کہ اللہ کے نزدیک عمل مقبول ہونے کی دو شرطیں ہیں۔ ایک تو یہ کہ وہ شریعت محمدیہ کے مطابق ہو، اور دوسری یہ کہ اس سے مقصود صرف اللہ کی خوشنودی ہو، نام و نمود، ریاکاری یا کوئی اور دنیاوی غرض مقصود نہ ہو۔“ (تفسیر ابن کثیر، تحت الآیة)

کلمہ طیبہ اس وقت پڑھنے کا بھی مقصد یہی ہے مومن کو موت کے وقت جو تکلیف ہوتی ہے اس کا انجام راحت ابدی ہے۔

اللہ تعالیٰ محبت کرتا ہے:

اس حدیث میں اللہ تعالیٰ کا اپنے بندوں سے محبت کرنا بھی ثابت ہے، لہذا یہاں سے معطلہ اور موؤلہ کے

مذہب کی تردید ہو جاتی ہے جو اللہ تعالیٰ کے لیے صفت محبت کو ثابت ہی نہیں کرتے یا پھر اس کی یہ تاویل کرتے ہیں کہ محبت کا معنی خیر و بھلائی کا ارادہ ہے۔

یاد رہے کہ واقعاً محبت کا نتیجہ خیر و بھلائی ہے، لیکن اللہ کے لیے صفت محبت ثابت ہے۔ کما یلیق بجلالہ و شانہ۔



نبی کریم ﷺ کی اطاعت، اللہ کی اطاعت ہے

۲۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((مَنْ أَطَاعَنِي فَقَدْ أَطَاعَ اللَّهَ ، وَمَنْ يَعْصِنِي فَقَدْ عَصَى اللَّهَ ، وَمَنْ يُطِيعِ الْأَمِيرَ فَقَدْ أَطَاعَنِي ، وَمَنْ يَعْصِ الْأَمِيرَ فَقَدْ عَصَانِي))

ترجمہ الحدیث: ”اور رسول اللہ ﷺ نے فرمایا: ”جس نے میری اطاعت کی گویا اس نے اللہ کی اطاعت کی، اور جس نے میری نافرمانی کی اس نے اللہ تعالیٰ کی نافرمانی کی، اور جس نے (میرے مقرر کیے ہوئے) امیر کی اطاعت کی گویا اس نے میری اطاعت کی اور جس نے امیر کی نافرمانی کی اس نے میری نافرمانی کی۔“

شرح الحدیث:.....

جس شخص نے میری اطاعت کی، اس نے اللہ کی اطاعت کی:

یقیناً رسول اللہ ﷺ کا یہ فرمان قرآن مجید کی اس آیت کے عین مطابق ہے: ﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ (النساء: ۸۰) ”جس شخص نے رسول کی اطاعت کی درحقیقت اس نے اللہ کی اطاعت کی۔“ اسی طرح معصیت کے متعلق بھی..... آپ ﷺ نے فرمایا: ((وَمَنْ يَعْصِنِي فَقَدْ عَصَى اللَّهَ)) ”اور جس نے میری نافرمانی کی، درحقیقت اس نے اللہ کی نافرمانی کی۔“

اس حدیث میں رسول اللہ ﷺ کی اطاعت کی اہمیت بیان کی گئی ہے، لہذا کوئی شخص رسول اللہ ﷺ کی نافرمانی کر کے اللہ کا فرمان بردار نہیں بن سکتا۔ اور نہ ہی رسول اللہ ﷺ کی سنت کی خلاف ورزی کر کے اللہ کی نافرمانی ہو سکتی ہے۔

((وَمَنْ يُطِيعِ الْأَمِيرَ فَقَدْ أَطَاعَنِي ، وَمَنْ يَعْصِ الْأَمِيرَ فَقَدْ عَصَانِي .))

”اور جس شخص نے امیر کی اطاعت کی درحقیقت اس نے میری اطاعت کی، اور جس شخص نے امیر کی نافرمانی کی درحقیقت اس نے میری نافرمانی کی۔“

(۲۲)..... صحیح مسلم، کتاب الامارۃ، رقم: ۴۷۵۲، حدیثنا محمد بن رافع: حدیثنا عبدالرزاق: حدیثنا معمر، عن ہمام بن منبہ، عن ابی ہریرۃ، عن النبی صلی اللہ علیہ وسلم..... صحیح بخاری، کتاب الجہاد، رقم: ۲۹۵۷ و کتاب الاحکام، رقم: ۷۱۳۷۔ مسند احمد: ۳۹/۱۶، ۴۰، رقم: ۲۰/۸۱۱۹۔ شرح السنۃ: ۴۱/۱۰، رقم: ۲۴۵۱۔

حدیث کے اس جزء میں امیر کی اطاعت کی اہمیت بیان کی گئی ہے، اور رسول اللہ ﷺ نے امیر کی اطاعت کو واضح کرتے ہوئے، سیدنا ابو ذر رضی اللہ عنہ سے فرمایا کہ امیر کی اطاعت کریو اگرچہ وہ غلام، حبشی اور ناک کشا ہی کیوں نہ ہو۔ (صحیح مسلم، کتاب الامارۃ، رقم: ۴۷۵۵)

لیکن اگر امیر کا حکم قرآن و حدیث کے خلاف ہو تو اسے چھوڑ کر قرآن و حدیث پر عمل کرنا ہوگا۔ فرمانِ باری تعالیٰ ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَ الرَّسُولِ إِن كُنتُمْ تُؤْمِنُونَ بِاللَّهِ وَ الْيَوْمِ
الْآخِرِ ذَلِكَ خَيْرٌ وَ أَحْسَنُ تَأْوِيلًا ٥٩﴾ (النساء: ۵۹)

”اے ایمان والو! اللہ کی اطاعت کرو، اور رسول کی اطاعت کرو، اور تم میں سے اقتدار والوں کی، پھر اگر کسی معاملہ میں تمہارا اختلاف ہو جائے، تو اسے اللہ اور رسول کی طرف لوٹا دو، اگر تم اللہ اور یومِ آخرت پر ایمان رکھتے ہو، اسی میں بھلائی ہے اور انجام کے اعتبار سے یہی اچھا ہے۔“

اس آیت میں اللہ تعالیٰ نے رعایا کو، چاہے وہ فوج کے افراد ہوں، یا عام لوگ، انہیں اپنی، اپنے رسول اور مسلمان حکمرانوں کی اطاعت کا حکم دیا ہے، الایہ کہ حکام اللہ کی نافرمانی کا حکم دیں، تو ان کی بات نہیں مانی جائے گی؟ اس لیے شرعی قانون ہے کہ: ((لَا طَاعَةَ لِمَخْلُوقٍ فِي مَعْصِيَةِ الْخَالِقِ)) (ارشاد الساری: ۲۱۶/۱۰) ”جہاں خالق کی نافرمانی ہو رہی ہو، وہاں مخلوق کی اطاعت نہیں کی جائے گی۔“

امام بخاری رحمہ اللہ نے ابن عباس رضی اللہ عنہما سے روایت کی ہے کہ یہ آیت عبد اللہ بن حذافہ بن قیس بن عدی کے بارے میں نازل ہوئی تھی، جب رسول اللہ ﷺ نے انہیں اہم مہم پر بطور امیر کے روانہ کیا تھا۔

(صحیح بخاری، کتاب التفسیر، رقم: ۴۵۸۴)

سیدنا علی رضی اللہ عنہ بیان کرتے ہیں کہ نبی کریم ﷺ نے ایک دستہ بھیجا اور اس پر انصار کے ایک شخص کو امیر بنایا اور لوگوں کو حکم دیا کہ اس کی اطاعت کریں، پھر امیر ماتحت لوگوں پر غصہ ہوئے اور کہا کہ آنحضرت ﷺ نے تمہیں میری اطاعت کا حکم نہیں دیا ہے؟ لوگوں نے کہا: ضرور دیا ہے، اس پر انہوں نے کہا: میں تمہیں حکم دیتا ہوں کہ لکڑیاں جمع کرو، اور اس سے آگ جلاؤ اور اس میں کود پڑو۔ لوگوں نے لکڑیاں جمع کیں اور آگ جلائی، جب کودنا چاہا تو لوگ ایک دوسرے کو دیکھنے لگے، اور ان میں سے بعض نے کہا کہ ہم نے آنحضرت ﷺ کی فرماں برداری آگ سے بچنے کے لیے کی تھی، کیا پھر ہم اس میں خود ہی داخل ہو جائیں۔ اس دوران میں آگ ٹھنڈی ہو گئی اور امیر کا غصہ بھی جاتا رہا۔ پھر آنحضرت ﷺ سے اس کا ذکر کیا گیا تو آپ نے فرمایا کہ اگر یہ لوگ اس میں کود

پڑتے تو پھر اس میں سے نہیں نکل سکتے تھے۔ اطاعت صرف اچھی باتوں میں ہے۔

(صحیح بخاری، کتاب الاحکام، رقم: ۷۱۴۵)

مزید برآں امام بخاری رحمۃ اللہ علیہ نے اپنی صحیح، کتاب الجہاد والسیر، اور ”کتاب الأحکام“ میں باب قائم کیا ہے: ((بَابُ السَّمْعِ وَالطَّاعَةِ لِلْإِمَامِ مَا لَمْ تَكُنْ مَعْصِيَةً)) ”باب، امام اور بادشاہ اسلام کی بات سننا اور ماننا واجب ہے جب تک وہ خلاف شرع اور گناہ کی بات کا حکم نہ دے۔“

اور اس کے تحت رسول اللہ صلی اللہ علیہ وسلم کی حدیث لائے ہیں کہ آپ صلی اللہ علیہ وسلم نے فرمایا: ((السَّمْعُ وَالطَّاعَةُ عَلَى الْمَرْءِ الْمُسْلِمِ فِيمَا أَحَبَّ وَكَرِهَ مَا لَمْ يُؤْمَرْ بِمَعْصِيَةٍ، فَإِذَا أُمِرَ بِمَعْصِيَةٍ فَلَا سَمْعَ وَلَا طَاعَةَ.)) (صحیح بخاری، رقم: ۷۱۴۴، ۲۹۵۵)

”مسلمان کے لیے امیر کی بات سننا اور اس کی اطاعت کرنا ضروری ہے۔ ان چیزوں میں بھی جنہیں وہ پسند کرے اور ان میں بھی جنہیں وہ ناپسند کرے، جب تک اسے معصیت اور نافرمانی کا حکم نہ دیا جائے۔ پھر جب اسے معصیت کا حکم دیا تو نہ سننا باقی رہتا ہے، نہ اطاعت کرنا۔“



قیامت کی نشانیاں

۲۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تَقُومُ السَّاعَةُ حَتَّى يَكْثُرَ فِيكُمْ الْمَالُ ، فَيَقْبِضَ ، حَتَّى يَهْمَ رَبَّ الْمَالِ مَنْ يَتَقَبَّلُ مِنْهُ صَدَقَتَهُ . قَالَ : وَيَقْبِضُ الْعِلْمُ ، وَيَقْتَرِبَ الزَّمَانُ ، وَتَطْهَرَ الْفِتْنُ ، وَيَكْثُرُ الْهَرَجُ . قَالُوا : الْهَرَجُ ، مَا هُوَ ، يَا رَسُولَ اللَّهِ ؟ قَالَ : الْقَتْلُ ، الْقَتْلُ .))

ترجمة الحديث: ”اور رسول اللہ ﷺ نے فرمایا: ”قیامت اس وقت تک قائم نہیں ہوگی جب تک تم میں مال کی کثرت نہ ہو جائے، پس وہ بہہ پڑے گا، یہاں تک کہ مالدار کو اس بات کی فکر ہوگی کہ میری زکوٰۃ مجھ سے کون قبول کرے گا، آپ ﷺ نے فرمایا: اور علم اٹھالیا جائے گا، اور زمانہ (قیامت سے) قریب ہو جائے گا، اور فتنے ظاہر ہوں گے اور ہرج کثرت سے ہوگا، لوگوں نے عرض کیا: اے اللہ کے رسول! ((ہرج)) کیا ہے؟ آپ ﷺ نے فرمایا: قتل و غارت، قتل و غارت۔“

شرح الحديث: ”مذکورہ حدیث میں قیامت کی چند نشانوں کا بیان ہے:

مال کی کثرت:

مال کی کثرت ہو جائے گی، پس وہ بہہ پڑے گا، یہاں تک کہ مال دار کو اس بات کی فکر ہوگی کہ میری زکوٰۃ مجھ سے کون قبول کرے گا۔ وہ تلاش کرے گا لیکن اس صدقہ و زکوٰۃ لینے والا محتاج نہ ملے گا۔

علم اٹھالیا جائے گا:

ایسا نہیں ہوگا کہ لوگوں کے سینوں سے علم کو کھینچ لیا جائے یا کتابیں ختم وہ جائیں، بلکہ علم کے اٹھائے جانے سے مراد علماء کا اٹھ جانا اور ان کا فوت ہو جانا ہے، جیسا کہ عبد اللہ بن عمرو بن العاص رضی اللہ عنہ کی حدیث میں ہے، فرماتے ہیں کہ میں نے رسول اللہ ﷺ کو فرماتے ہوئے سنا:

((إِنَّ اللَّهَ لَا يَقْبِضُ الْعِلْمَ أَنْزَاعًا يَنْتَزِعُهُ مِنَ النَّاسِ ، وَلَكِنْ يَقْبِضُ الْعِلْمَ بِقَبْضِ

(۲۲)..... صحیح بخاری، کتاب الزکوة، رقم: ۱۴۱۲ و کتاب الفتن، رقم: ۷۰۶۱۔ صحیح مسلم، کتاب الزکوة، رقم:

۲۳۴۰، ۲۳۳۹۔ مسند أحمد: ۴۰/۱۶، رقم: ۲۲، ۲۱/۸۱۲۰، حدیثنا عبد الرزاق بن ہمام۔ حدیثنا معمر بن ہمام بن منبہ،

قال: هذا ما حدثنا به أبو هريرة عن رسول الله صلى الله عليه وسلم..... - شرح السنة: ۳۹، ۳۸/۱۵.

الْعُلَمَاءَ، حَتَّىٰ إِذَا لَمْ يَتْرُكْ عَالِمًا اتَّخَذَ النَّاسُ رُؤَسَاءَ جُهَالًا، فَسُئِلُوا فَأَفْتَوْا بِغَيْرِ عِلْمٍ، فَضَلُّوا وَأَضَلُّوا.)) (صحیح مسلم: کتاب العلم، رقم: ۶۷۹۶)

”اللہ تعالیٰ لوگوں سے چھین کر علم کو قبض نہیں کرتا، بلکہ علماء کو فوت کر کے علم کو اٹھاتا ہے، حتیٰ کہ (قرب قیامت) کوئی بھی عالم نہیں بچے گا، یہاں تک کہ لوگ جھلاء کو اپنا علماء سمجھیں گے، جو بغیر علم کے فتوے دیں گے، پس وہ خود بھی گمراہ ہوں گے اور دوسروں کو بھی گمراہ کریں گے۔“

زمانہ قریب ہو جائے گا:

یعنی لوگ عیش و عشرت اور غفلت میں پڑ جائیں گے، ان کا ایک سال گزرے گا جیسے ایک ماہ، ایک ماہ ایسے جیسے ایک ہفتہ، ایک ہفتہ ایسے جیسے ایک دن۔ جیسا کہ سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: ”قیامت قائم نہیں ہوگی۔ یہاں تک کہ وقت جلدی جلدی گزرنے لگے۔ سال مہینے کی طرح، مہینہ ہفتے کی طرح، ہفتہ دن کی طرح، دن ساعت (گھنٹہ) کی طرح اور ایک ساعت کھجور کی شاخ کے خشک پتوں کے جلنے (کے وقت) کی طرح گزر جائے گا۔“

(الاحسان بترتیب صحیح ابن حبان، کتاب التاريخ: ۲۹۷/۹، رقم: ۶۸۰۳)

یہ مراد کہ دن رات برابر ہو جائیں گے یا دن رات چھوٹے ہو جائیں گے، گویا یہ بھی قیامت کی ایک نشانی ہے، یا شر اور فساد نزدیک آجائے گا کہ کوئی اللہ اللہ کہنے والا نہ رہے گا، یا دولت اور حکومتیں جلد جلد بدلنے اور مٹنے لگیں گی۔ یا عمریں چھوٹی ہو جائیں گی، یا زمانہ سے برکت جاتی رہے گی، جو کام اگلے لوگ ایک ماہ میں کرتے تھے وہ ایک سال میں بھی پورا نہ ہوگا۔

فتنے ظاہر ہوں گے:

فتنے سے مراد یہاں ہر ایک آزمائش ہے، دینی ہو یا دنیاوی۔ لغت میں فتنہ کے معنی سونے کو آگ میں تپانے کے ہیں تاکہ اس کا کھرا یا کھوٹا پن معلوم ہو۔ جیسا کہ ارشاد باری تعالیٰ ہے:

﴿إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَآ أَجْرٌ عَظِيمٌ ﴿۱۵﴾﴾ (التغابن: ۱۵)

”بلاشبہ تمہاری دولت اور تمہاری اولاد ایک آزمائش ہے، اور اللہ کے پاس اجر عظیم ہے۔“

ابن جریر نے ضحاک سے روایت کی ہے کہ کچھ لوگ اسلام لانے کے بعد اپنی بیویوں، بچوں اور ماں باپ کو چھوڑ کر نبی کریم صلی اللہ علیہ وسلم کے پاس چلے جاتے، تو ان کے خاندان والے اللہ کا واسطہ دے کر انہیں سب کو چھوڑ کر چلے جانے سے منع کرتے، جس سے بعض لوگ متاثر ہو کر ہجرت کرنے سے رک جاتے۔ ضحاک کہتے ہیں کہ ایسے ہی لوگوں کے بارے میں یہ آیت نازل ہوئی تھی۔ (تفسیر طبری: ۱۵۹/۲۸)

لیکن تفسیر کے عام قاعدہ کے مطابق آیت کا حکم عام ہے، اور اس کے ذریعہ تمام ہی مومنوں کو اس بات سے ڈرایا گیا ہے کہ انہیں اپنے بال بچوں کی محبت اور ان کی خواہش کی پیروی میں اللہ کی اطاعت و بندگی اور ہجرت و جہاد سے نہیں رکنا چاہیے۔

بیوی بچوں کے فتنے سے بچنے کی تلقین:

اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخٰسِرُونَ ﴿٩﴾﴾ (المنافقون: ٩)

”اے ایمان والو! تمہارے مال اور اولاد تم کو اللہ کی یاد سے غافل نہ کر دیں اور جو ایسا کرے گا تو وہی لوگ خسارہ اٹھانے والے ہیں۔“

دوسرے مقام پر ارشاد فرمایا:

﴿يَا أَيُّهَا الَّذِينَ آمَنُوا إِنَّ مِنْ أَرْوَاحِكُمْ وَأَوْلَادِكُمْ عَدُوًّا لَكُمْ فَاحْذَرُوهُمْ ۚ وَإِنْ تَعَفَّوْا وَتَصَفَّحُوا وَتَغْفُرُوا فَإِنَّ اللَّهَ غَفُورٌ رَحِيمٌ ﴿١٤﴾﴾ (التغابن: ١٤)

”اے ایمان والو! بے شک تمہاری بیویوں اور تمہاری اولاد میں سے بعض تمہارے دشمن ہیں لہذا تم ان سے محتاط رہو، اور اگر تم معاف کر دو اور درگزر کرو اور بخش دو تو بے شک اللہ خوب بخشنے والا، بہت رحم کرنے والا ہے۔“

امام مجاہد اس آیت کے بارے میں فرماتے ہیں کہ بیوی بچے انسان کو بسا اوقات قطع رحمی یا اپنے رب کی نافرمانی پر آمادہ کر دیتے ہیں اور محبت کے باوجود انسان اللہ تعالیٰ کی اطاعت نہیں کر سکتا۔

(تفسیر ابن ابی حاتم: ١٠/٣٣٥٨)

کبھی فتنہ عذاب کے معنی میں آتا ہے جیسا کہ فرمان باری تعالیٰ ہے: ﴿ذُوقُوا فِتْنَتَكُمْ﴾ ”اس آیت کریمہ میں فتنے سے مراد گناہ ہے، جس کی سزا عام ہوتی ہے مثلاً بری بات دیکھ کر خاموش رہنا، امر بالمعروف اور نہی عن المنکر میں سستی، پھوٹ، نا اتفاقی، بدعت کا پھیلنا اور جہاد میں سستی وغیرہ۔

امام احمد اور بزار نے مطرف بن عبد اللہ بن ثحیر سے نکالا ہے۔ میں نے جنگ جمل کے دن زبیر رضی اللہ عنہ سے کہا، تم ہی لوگوں نے تو سیدنا عثمان رضی اللہ عنہ کو نہ بچایا، وہ شہید کر دیئے گئے اور اب تم ان کے خون کا دعویٰ کرنے آئے ہو۔ زبیر رضی اللہ عنہ نے کہا: ہم نے آنحضرت ﷺ کے زمانہ میں یہ آیت پڑھی:

﴿وَاتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً﴾ (الأنفال: ٢٥)

”ڈرو اس فتنہ سے جو ظالموں پر خاص نہیں رہتا (بلکہ ظالم و غیر ظالم) عام خاص سب اس میں پس جاتے ہیں۔“

اور یہ گمان نہ تھا کہ ہم خود بھی اس فتنے میں مبتلا ہوں گے، یہاں تک کہ یہ واقع رونما ہو گیا۔ (مسند بزار، رقم: ۹۷۶۔ مسند احمد: ۱/۱۶۵، رقم: ۱۴۱۴۔ شیخ شعیب نے اسے ”صحیح الاسناد“ قرار دیا ہے۔)

قتل کی کثرت ہوگی:

صحیح مسلم میں سیدنا ابو ہریرہ رضی اللہ عنہ نے روایت کیا ہے کہ نبی صلی اللہ علیہ وسلم نے فرمایا: ”اس ذات کی قسم جس کے ہاتھوں میں میری جان ہے! یہ دنیا اس وقت تک ختم نہیں ہوگی جب تک لوگوں پر یہ دن نہیں آجاتا کہ قاتل کو پتہ نہ ہو کہ اس نے کیوں قتل کیا ہے؟ اور مقتول کو بھی پتہ نہ ہو کہ اسے کیوں قتل کیا گیا ہے؟“

(صحیح مسلم، کتاب الفتن، رقم: ۲۹۰۸/۵۶)

سیدنا ابوموسیٰ اشعری رضی اللہ عنہ نے عبداللہ رضی اللہ عنہ سے کہا: آپ وہ حدیث جانتے ہیں جو آنحضرت صلی اللہ علیہ وسلم نے ہرج کے دنوں وغیرہ کے متعلق بیان کی۔ تو ابن مسعود رضی اللہ عنہ نے کہا کہ میں نے آپ کو یہ فرماتے سنا تھا کہ: ((مِنْ شِرَارِ النَّاسِ مَنْ تَدْرِكُهُمُ السَّاعَةُ وَهُمْ أَحْيَاءُ)) ”وہ بد بخت ترین لوگوں میں سے ہوں گے جن کی زندگی میں قیامت قائم ہوگی۔“ (صحیح بخاری، کتاب الفتن، رقم: ۷۰۶۷)

استدلالات محدثین:

امام بخاری رحمۃ اللہ علیہ نے اس حدیث شریف سے درج ذیل مسائل استنباط کیے ہیں:

- (۱) مفتی کا اپنے ہاتھ اور سر ہلا کر، ارشاد کرتے ہوئے مسائل کو جواب دینا۔ ”کتاب العلم“ باب (۲۳)
- (۲) زلزلوں اور علامات قیامت کا بیان۔ ”کتاب الاستسقاء“ باب (۴۷)
- (۳) اس زمانے سے پہلے صدقہ کہ جب اس کا لینے والا کوئی باقی نہ رہے گا۔ ”کتاب الزکاۃ“ باب (۹) صحیح مسلم، کتاب الزکاۃ، باب (۱۸)
- (۴) آنحضرت صلی اللہ علیہ وسلم کے معجزات کا بیان۔ ”کتاب المناقب“ باب (۲۵)
- (۵) قیامت قائم ہونے کی آخری علامت یہ ہے کہ سورج مغرب سے طلوع ہو، اور جب یہ علامت ظاہر ہو جائے گی تو کسی کا ایمان لے آنا اسے نفع نہ دے گا۔ ”کتاب التفسیر“ باب (۹)
- (۶) ایک حکومت دوسری حکومت پر چڑھے گی، لڑائیوں کا میدان گرم ہوگا اور لوگ دنیاوی دھندوں میں پھنس کر قرآن و حدیث کا علم حاصل کرنا چھوڑ دیں گے، ہر شخص کو دولت جوڑنے کا خیال ہوگا اور بس۔ ”کتاب الادب“ باب (۳۹)

(۷) دل کی نرمی کے لیے اس حدیث کو ”کتاب الرقاق“ باب (۴۰) میں لائے ہیں۔

(۸) قیام قیامت سے قبل دو مسلمان گروہوں کا قتال کرنا ”کتاب استیابۃ المرتدین“ رقم

الحدیث: (۶۹۳۵)

(۹) فتنوں کا ظہور ضروری ہے۔ ”کتاب الفتن“ باب (۵)

(۱۰) حتیٰ کہ قیامت سے قبل لوگوں کا قبر والوں پر رشک کرنا، اور عرب میں بت پرستی شروع ہو جانا۔ ”کتاب

الفتن“ باب (۲۲ و ۲۳)



قیامت کی نشانی، دو بڑی جماعتوں کی جنگ

www.KitaboSunnat.com

۲۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تَقُومُ السَّاعَةُ حَتَّى تَقْتَتِلَ فِئْتَانِ عَظِيمَتَانِ ، يَكُونُ بَيْنَهُمَا مَقْتَلَةٌ عَظِيمَةٌ ، وَ دَعْوَاهُمَا وَاحِدَةٌ .))

ترجمة الحديث: ”اور رسول اللہ ﷺ نے فرمایا: ”قیامت اس وقت تک قائم نہ ہوگی جب دو بڑی جماعتیں آپس میں جنگ نہ کر لیں، دونوں میں بڑی بھاری جنگ ہوگی، حالانکہ دونوں کا دعویٰ ایک ہی ہوگا۔“

شرح الحديث: مذکورہ بالا حدیث کی شرح میں درج ذیل باتیں یاد رکھیں کہ: ((تَقُومُ السَّاعَةُ))

قیامت قائم ہوگی اس میں کوئی شک نہیں۔ چنانچہ ارشاد باری تعالیٰ ہے:

﴿إِنَّ السَّاعَةَ آتِيَةٌ أَكَادُ أُخْفِيهَا لِتُجْزَىٰ كُلُّ نَفْسٍ بِمَا تَسْعَىٰ ﴿١٥﴾﴾ (طہ: ۱۵)

”بے شک قیامت آنے والی ہے، میں اسے ظاہر کرنے والا ہوں، تاکہ ہر شخص کو اس کے کیے کا بدلہ دیا جائے۔“

اور اس سے پہلے ((تَقْتَتِلَ فِئْتَانِ عَظِيمَتَانِ)) ”دو بڑی جماعتیں لڑائی کریں گی۔“ اکثر اہل علم کا کہنا ہے کہ یہ پیشین گوئی آپ ﷺ نے اس لڑائی کی فرمائی، جو سیدنا علی رضی اللہ عنہ اور سیدنا معاویہ رضی اللہ عنہ میں ہوئی۔ ان کی دلیل یہ ہے: ((دَعْوَاهُمَا وَاحِدَةٌ)) ”دونوں جماعتوں کا دعویٰ ایک ہی ہوگا۔“ دونوں جماعتوں کا دعویٰ ایک ہی تھا کہ ہم مسلمان ہیں اور حق پر لڑتے ہیں۔ اور خود سیدنا علی رضی اللہ عنہ سے منقول ہے کہ انہوں نے سیدنا معاویہ رضی اللہ عنہ اور ان کے گروہ کے متعلق فرمایا کہ وہ ہمارے بھائی ہیں، جنہوں نے ہم پر بغاوت کی، وہ کافر یا فاسق نہیں ہیں۔ علامہ عینی رضی اللہ عنہ فرماتے ہیں: ”ان گروہوں کے متعلق گفتگو کرنا محل نظر ہے، احسن یہ ہے کہ ان کے متعلق

(۲۴)..... صحیح بخاری، کتاب المناقب، رقم: ۳۶۰۹، حدیثنا عبداللہ بن محمد: حدیثنا عبدالرزاق: أخبرنا معمر عن ہمام، عن أبي هريرة رضى الله عنه عن النبي صلى الله عليه وسلم..... صحیح مسلم، کتاب الفتن، رقم: ۷۲۵۶، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ، قال هذا ما حدثنا أبو هريرة عن رسول الله صلى الله عليه وسلم فذكر أحاديث منها: وقال رسول الله صلى الله عليه وسلم..... مسند أحمد: ۴۱/۱۶، رقم: ۳/۸۱۲۱- شرح السنة: ۳۸/۱۵، رقم: ۴۲۴۲.

خاموشی اختیار کی جائے۔“ اور یہی بات درست ہے۔

تاہم اس حدیث کی اس شرح کو ان دو جماعتوں تک محدود بھی نہیں کرنا چاہیے، اس سے زیادہ جنگوں کے واقعات بھی مراد لیے جاسکتے ہیں، جو بعد کے زمانے سے آج تک ہوئے یا ایسی عظیم جنگیں بھی مراد لی جاسکتی ہیں جو آئندہ ہو سکتی ہیں، کیونکہ حدیث کے لفظ عموم پر دلالت کرتے ہیں لہذا ان کو محدود نہیں کرنا چاہیے۔ واللہ اعلم
لڑنے والے مومن ہی رہتے ہیں، ان میں صلح کرا دو:

اللہ تعالیٰ نے ایک دوسرے پر زیادتی کرنے والی جماعتوں میں صلح کرا دینے کا حکم دیا ہے: چنانچہ ارشاد فرمایا:

﴿وَإِنْ طَائِفَتَانِ مِنَ الْمُؤْمِنِينَ فَاصِلُوهَا بَيْنَهُمَا فَإِنْ بَعَثَ إِحْدَاهُمَا

عَلَى الْأُخْرَى فَقَاتِلُوا الَّتِي تَبْغِي حَتَّى تَفِئَءَ إِلَى أَمْرِ اللَّهِ فَإِنْ فَاءَتْ فَاصِلُوهَا

بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ ﴿٩﴾ (الحجرات: ٩)

”اور اگر مومنوں کے دو گروہ آپس میں لڑ پڑیں تو تم ان کے درمیان صلح کرا دو، پھر اگر (ان) میں سے

ایک گروہ دوسرے پر زیادتی کرے، تو تم اس سے لڑو جو زیادتی کرتا ہے، حتیٰ کہ وہ اللہ کے حکم کی

طرف لوٹ آئے، پھر اگر وہ لوٹ آئے تو تم ان دونوں کے درمیان عدل (حق) کے ساتھ صلح کرا دو،

اور تم انصاف کرو بلاشبہ اللہ انصاف کرنے والوں کو پسند کرتا ہے۔“

غور فرمائیں کہ لڑائی کے باوجود ان لڑنے والوں کو اللہ تعالیٰ نے مومن قرار دیا ہے، اس آیت کریمہ سے امام

بخاری رحمۃ اللہ علیہ اور دیگر کئی محدثین نے استدلال کیا ہے کہ معصیت خواہ کتنی بڑی ہو اس سے انسان دائرہ ایمان سے

خارج نہیں ہوتا، جیسا کہ خوارج اور ان کے اتباع معتزلہ مرتکب معصیت کو دائرہ ایمان سے خارج قرار دیتے

ہیں۔“ (صحیح بخاری، کتاب الایمان، باب: ”وان طائفتن من المومنین“ قبل حدیث رقم: ۳۱)

صحیح بخاری ہی میں حسن کی ابو بکرہ سے حدیث میں ہے کہ رسول اللہ صلی اللہ علیہ وسلم نے ایک دن خطبہ ارشاد فرمایا اور

آپ کے ساتھ منبر پر حسن بن علی رضی اللہ عنہما بھی تھے، آپ کبھی ان کی طرف دیکھتے اور کبھی لوگوں کی طرف اور پھر فرمایا:

((أَنَّ ابْنِي هَذَا سَيِّدٌ وَلَعَلَّ اللَّهَ تَعَالَى أَنْ يُصَلِّحَ بِهِ بَيْنَ فِتْنَتَيْنِ عَظِيمَتَيْنِ مِنَ

الْمُسْلِمِينَ.)) (صحیح بخاری، کتاب الصلح، رقم: ۲۷۰۴)

”میرا یہ بیٹا سردار ہے اور شاید اللہ تعالیٰ اس کی وجہ سے مسلمانوں کی دو عظیم جماعتوں میں صلح کرا دے۔“

آپ صلی اللہ علیہ وسلم کی یہ پیشین گوئی سچ ثابت ہوئی، طویل جنگوں اور ہولناک واقعات کے بعد اللہ تعالیٰ نے آپ

کو اہل شام اور اہل عراق میں صلح کرا دینے کی توفیق عطا فرمائی۔ (اس صلح کی تفصیل کے لیے ملاحظہ کیجئے: صحیح

بخاری، کتاب الصلح، رقم: ۲۷۰۴)

قیامت سے پہلے تیس جھوٹے نبیوں کا ظہور

۲۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تَقُومُ السَّاعَةُ حَتَّى يَنْبِثَ دَجَالُونَ كَذَابُونَ قَرِيبًا مِنْ ثَلَاثِينَ ، كُلُّهُمْ يَزْعُمُ أَنَّهُ رَسُولٌ .))

ترجمہ الحدیث:..... ”اور رسول اللہ ﷺ نے فرمایا: ”قیامت اس وقت تک قائم نہ ہوگی جب

تک تقریباً تیس جھوٹے دجال نہ نکلیں، ان میں سے ہر ایک کا یہی گمان ہوگا کہ وہ اللہ کا رسول ہے۔“

شرح الحدیث:..... اس حدیث پاک کا مفہوم یہ ہے کہ قیامت سے قبل تیس (۳۰) کے قریب جھوٹے

دجال نبی پیدا ہوں گے۔ جبکہ ایک حدیث میں ستائیس کذابوں کا ذکر ہے۔ چنانچہ سیدنا حذیفہ رضی اللہ عنہ سے مروی ہے،

یقیناً اللہ کے نبی ﷺ نے ارشاد فرمایا:

((فِي أُمَّتِي كَذَابُونَ وَدَجَالُونَ سَبْعَةٌ وَعِشْرُونَ ، مِنْهُمْ أَرْبَعُ نِسْوَةٍ ، وَإِنِّي خَاتَمُ

النَّبِيِّينَ لَا نَبِيَّ بَعْدِي .)) ((مسند احمد: ۳۹۶/۵، رقم: ۲۳۳۵۸۔ معجم کبیر،

للطبرانی، رقم: ۳۰۲۶۔ معجم اوسط، للطبرانی، رقم: ۵۴۴۶۔ شرح مشکل الآثار،

للطحاوی، رقم: ۲۹۵۳۔ شیخ شعیب نے اسے ”صحیح کہا ہے۔)

”میری امت میں ستائیس جھوٹے اور دجال نکلیں گے۔ ان میں سے چار عورتیں ہوں گی۔ حالانکہ میں

آخری نبوی ہوں۔ میرے بعد کوئی نبی نہیں۔“

اسی طرح ایک حدیث میں ستر کا بھی ذکر ہے۔ رسول اللہ ﷺ نے ارشاد فرمایا:

((لَا تَقُومُ السَّاعَةُ حَتَّى يَخْرُجَ سَبْعُونَ كَذَابًا)) (مجمع الزوائد، کتاب الفتن:

۷/۴۵۴، رقم: ۱۲۴۹۰۔ فتح الباری: ۱۳/۷۶، ۱۱۵)

”قیامت قائم نہ ہوگی۔ یہاں تک کہ ستر کذاب نہ نکل آئیں۔“

(۲۵)..... صحیح بخاری، کتاب المناقب، رقم: ۳۶۰۸، حدیثی عبد اللہ بن محمد: حدیثنا عبدالرزاق: أخبرنا معمر عن همام

عن أبي هريرة رضي الله عنه عن النبي صلى الله عليه وسلم..... صحیح مسلم، کتاب الفتن، رقم: ۷۳۴۲۔ مسند

أحمد: ۴۲/۱۶، رقم: ۸۱۲۲۔ شرح السنة: ۳۸/۱۵، باب قتال الترك واليهود، رقم: ۲۴۴۔

ان احادیث میں تطبیق یوں ہو سکتی ہے کہ اس عدد کے بیان کرنے سے ان کذابوں کی کثرت خروج کی طرف اشارہ ہے۔ یہ بھی قاعدہ ہے کہ ”عدد کی تخصیص زائد کی نفی نہیں کرتی۔“

ان احادیث کے مصداق بہت سے کذاب و دجال اس پاک سرزمین پر ظاہر ہوئے اور اپنی دسیسہ کاریوں سے امت مسلمہ کو گمراہ کرتے رہے۔ تاریخ اسلام میں جھوٹے نبیوں کی ابتداء عہد نبوی ﷺ سے ہی ہو گئی تھی چنانچہ میلہ کذاب نے پیامہ میں اور اسود عسی نے یمن میں دعوائے نبوت کیا۔ چنانچہ عبداللہ بن زبیر رضی اللہ عنہ سے مروی حدیث میں ہے:

((لَا تَقُومُ السَّاعَةُ حَتَّى يَخْرُجَ ثَلَاثُونَ كَذَّابًا مِنْهُمْ: مُسَيْلَمَةُ، وَالْعَنَسِيُّ،

وَالْمُخْتَارُ)) (مسند أبی یعلیٰ۔ کنز العمال، رقم: ۳۸۳۷۴۔ فتح الباری: ۶/۷۵۴۔

حافظ ابن حجر نے اسے ”حسن“ کہا ہے۔)

”قیامت اس وقت تک قائم نہ ہوگی جب تک تقریباً تیس جھوٹے نہ نکلیں، ان میں سے مسیلمہ، اسود عسی اور مختار ہیں۔“

مزید برآں خلافت صدیقی میں طلحہ بن خویلد اسدی نے، بنی اسد بن خزیمہ میں اور سجاح تمیمہ نے بنی تمیم میں نبوت کا دعویٰ کیا۔ اس کے بعد وقتاً فوقتاً بہت سے خبیث، ذلیل اور رذیل قسم کے لوگوں نے اس عظیم جرم کا ارتکاب کیا۔

یاد رہے کہ انہی کذابوں میں سے قادیانیت کا بانی مرزا غلام احمد قادیانی، ذکریت کا بانی نور محمد انگی، بہائیت کا بانی بہاؤ اللہ ایرانی اور گوہر شاہی کوثری والا بھی ہے، جنہوں نے نبوت و رسالت کا دعویٰ کر کے ایک خلق کثیر کو گمراہ کر ڈالا۔ اللھم اھد ہم۔

ان سب میں سے آخری کا نادر دجال ہوگا جو نبوت کا دعویٰ کرنے کے ساتھ ساتھ خدائی دعویٰ بھی کرے گا۔ رسول اللہ ﷺ کا ارشاد ہے:

((وَأَنَّهُ وَاللَّهِ! لَا تَقُومُ السَّاعَةُ حَتَّى يَخْرُجَ ثَلَاثُونَ كَذَّابًا آخِرُهُمُ الْآعُورُ

الدَّجَالُ.)) (مسند احمد: ۵/۱۶۔ صحیح ابن خزیمہ: ۱/۶۸۲، ۶۸۳، ۱۳۹۷۔

مستدرک حاکم: ۱/۳۲۹۔ صحیح ابن حبان، رقم: ۲۸۵۲۔ ابن حبان، ابن خزیمہ اور حاکم

نے اسے ”صحیح“ کہا ہے۔)

”قیامت قائم نہ ہوگی یہاں تک کہ تیس جھوٹے نہ نکل آئیں، ان میں سب سے آخری کا نادر دجال ہوگا۔“

قیامت کی ایک نشانی، سورج کا مغرب سے طلوع ہونا

۲۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تَقُومُ السَّاعَةُ حَتَّى تَطْلُعَ الشَّمْسُ مِنْ مَغْرِبِهَا ، فَإِذَا طَلَعَتْ وَرَأَاهَا النَّاسُ ، اٰمَنُوا اٰجْمَعُونَ ، وَذٰلِكَ حِيْنَ لَا يَنْفَعُ نَفْسًا اِيْمَانُهَا ، لَمْ تَكُنْ اٰمَنَتْ مِنْ قَبْلُ اَوْ كَسَبَتْ فِي اِيْمَانِهَا خَيْرًا .))

ترجمة الحديث: ”رسول اللہ ﷺ نے فرمایا: ”قیامت اس وقت تک قائم نہ ہوگی جب تک سے طلوع نہ ہو۔ (پھر اس کے بعد) جب وہ طلوع ہوگا، تو لوگ اسے دیکھتے ہی ایمان لے آئیں گے، مگر یہ ایسا مرحلہ ہوگا جب کسی نفس کے لیے اس کا ایمان قبول کر لینا سودمند نہ ہوگا۔ کیونکہ اس سے پہلے نہ تو اس نے ایمان قبول کیا تھا اور نہ ہی اپنے ایمان سے (کسی) اچھائی کو حاصل کیا تھا۔“

شرح الحديث:

حتیٰ کہ سورج مغرب سے طلوع ہو جائے:

سورج کے مغرب سے طلوع ہونے کی کیا کیفیت ہوتی ہے؟ اس سے متعلق سیدنا ابو ذر رضی اللہ عنہ سے مروی ایک حدیث ہے، جس میں وہ بیان کرتے ہیں کہ رسول اللہ ﷺ نے فرمایا: ”کیا آپ لوگ جانتے ہیں کہ (یہ) سورج غروب ہونے کے بعد کہاں منتقل ہوتا ہے؟ صحابہ کرام رضی اللہ عنہم نے عرض کیا: اللہ اور اس کے رسول بہتر جاننے والے ہیں۔ آپ ﷺ نے فرمایا: ”آفتاب گردش کرتے کرتے عرش بریں کے نیچے اپنے مستقر پر پہنچ کر (اللہ کے حضور) سجدہ ریزہ ہو جاتا ہے۔ پس وہ اسی حالت پر رہتا ہے، یہاں تک اسے حکم ہوتا ہے کہ اٹھ اور لوٹ جا، جہاں سے تو آیا تھا، چنانچہ وہ سر اٹھائے لوٹتا ہے اور اپنے مطلع سے طلوع ہوتا ہے، پھر وہ چل نکلتا ہے اور گردش کرتے کرتے اپنے ٹھکانے پر پہنچ کر (اللہ کے حضور) سجدہ ریزہ ہو جاتا ہے۔ پھر اسے حکم ہوتا ہے کہ اٹھ اور اپنے مطلع سے

(۲۶)..... صحیح بخاری، کتاب التفسیر، باب قول تعالیٰ: ﴿هَلُمَّ شُهَدَاءَ كُمْ﴾ رقم: ۴۶۳۶، حدیثی اسحاق: اخیرنا عبدالرزاق: اخیرنا معمر عن ہمام: عن ابی ہریرۃ ؓ قال: صحیح مسلم، کتاب الايمان، باب بیان الزمن الذی لا یقبل منه الايمان، رقم: ۳۹۷، حدیثنا محمد بن رافع۔ حدیثنا عبدالرزاق، حدیثنا معمر عن ہمام بن منبہ، عن ابی ہریرۃ ؓ..... مسند احمد: ۲۵۸۱۲۳، رقم: ۴۲/۱۶۸.

طلوع ہو، چنانچہ وہ حکم کی تعمیل کرتے ہوئے طلوع ہوگا۔ (یہ ساری کیفیت بیان کرنے کے بعد آخر میں رسول اللہ ﷺ نے فرمایا: ”کیا آپ لوگ جانتے ہیں کہ سورج اپنے مطلع سے کب طلوع ہوگا؟ یہ اس وقت ہوگا جب کسی تنفس کے لیے اس کا ایمان قبول کر لینا سود مند نہ ہوگا۔ کیونکہ سورج کے مغرب سے طلوع ہونے سے پہلے نہ تو وہ ایمان لایا تھا اور نہ ہی اپنے ایمان سے کسی اچھائی کو حاصل کیا تھا۔“ (صحیح مسلم، کتاب الایمان، رقم:

۳۹۹۔ شرح السنۃ، باب قتال الترك والروم: ۱۵/۳۹، رقم: ۴۲۴۴)

اسی طرح ایک دوسری روایت بھی ہے، جس کے راوی سیدنا ابو ہریرہ رضی اللہ عنہ ہیں۔ وہ بیان کرتے ہیں کہ رسول اللہ ﷺ نے فرمایا: ”تین چیزیں ایسی ہیں، جن کے ظہور کے بعد کسی تنفس کے لیے اس کا ایمان قبول کر لینا نفع بخش ثابت نہ ہوگا۔ کیونکہ اس سے پہلے نہ تو اس نے ایمان قبول کیا تھا اور نہ ہی اپنے ایمان سے کسی اچھائی کو حاصل کیا تھا۔ وہ تین چیزیں یہ ہیں:

۱۔ سورج کا مغرب سے طلوع ہونا۔

۲۔ دجال کا ظاہر ہونا۔

۳۔ زمین سے جانور کا نکلنا۔

اس طرح مغرب سے آفتاب کا طلوع ہونا، ارشاد ربانی میں بھی بطور علامت قیامت بتایا گیا ہے۔

﴿يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ أَمَنَتْ مِنْ قَبْلُ أَوْ

كَسَبَتْ﴾ (الانعام: ۱۰۸)

”جس دن تیرے رب کی بعض نشانیاں آپڑیں گی۔ (اس وقت) کسی تنفس کے لیے اس کا ایمان قبول

کر لینا سود مند نہ ہوگا۔ کیونکہ وہ پہلے سے نہ تو ایمان رکھتا تھا اور نہ ہی اپنے ایمان سے کسی اچھائی کو

حاصل کیا۔“ (صحیح مسلم، رقم: ۳۹۶)

اسی طرح جو شخص اس علامت کے ظہور سے پہلے فوت ہو جائے، تو اس کے لیے بھی ایک وقت مَوْجِل ہے،

جس کے بعد اس کا ایمان اور اس کی توبہ قبول نہ ہوگی۔ جیسا کہ حدیث میں آیا ہے کہ رسول اللہ ﷺ نے فرمایا:

((إِنَّ اللَّهَ يَقْبَلُ تَوْبَةَ الْعَبْدِ مَا لَمْ يُغْرُغْ.)) (سنن ترمذی، کتاب الدعوات،

رقم: ۳۵۳۷۔ سنن ابن ماجہ، رقم: ۴۶۵۳۔ البانی رحمہ اللہ نے اسے ”حسن“ کہا ہے۔)

”اللہ تعالیٰ (اپنے) بندے کی توبہ اس وقت تک قبول کرتا ہے، جب تک اس کی روح حلق میں نہ

آجائے یعنی پھل نہ بندھ جائے۔“

معلوم ہوا کہ یہ مواقع ایسے ہیں جن کے بعد کسی تنفس کا ایمان اور اس کی توبہ قابل قبول نہ ہوگی۔

جب سورج مغرب سے طلوع ہوگا، تو سب لوگ اسے دیکھتے ہی ایمان قبول کر لیں گے:

اس علامت کے ظہور کے بعد لوگ اللہ کی طرف پلٹیں گے، اس سے پہلے ان کو نہ تو ایمان کی فکر ہوگی، اور نہ ہی توبہ کا تصور، مگر اس خلاف معمول عمل کو دیکھ کر فوری طور پر اللہ کی طرف رجوع کریں گے۔ لیکن اس وقت ان کا ایمان ان کے لیے نفع بخش ثابت نہ ہوگا۔

حقیقت یہ ہے کہ اتمامِ حجت کے بعد ایمان لانا بے سود ہوگا۔ اس وقت مہلتِ ایمان اختتام کو پہنچ چکی ہوگی اور لوگوں کے مرنے کی گھڑی قریب تر ہوگی۔



اذان سن کر شیطان بھاگ جاتا ہے

۲۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا نُودِيَ بِالصَّلَاةِ، أَذْبَرَ الشَّيْطَانُ، لَهُ ضُرَاطٌ، حَتَّى لَا يَسْمَعَ التَّائِبِينَ، فَإِذَا قُضِيَ التَّائِبِينَ أَقْبَلَ، حَتَّى إِذَا ثُوبَ بِهَا أَذْبَرَ، حَتَّى إِذَا قُضِيَ التَّوْبُ أَقْبَلَ، حَتَّى يَخْطُرَ بَيْنَ الْمَرْءِ وَنَفْسِهِ، وَيَقُولُ لَهُ: "أَذْكَرُ كَذَا، أَذْكَرُ كَذَا." مَا لَمْ يَكُنْ يَذْكَرُ مِنْ قَبْلُ، حَتَّى يَظَلَّ الرَّجُلُ إِنْ يَدْرِي كَمْ صَلَّى.))

ترجمة الحديث: ”اور رسول اللہ ﷺ نے فرمایا: ”جب نماز کے لیے (اذان) ہوتی ہے، تو شیطان پیٹھ پھیر کر گوز مارتا ہوا بھاگ نکلتا ہے، جس سے اسے اذان کی آواز سنائی نہیں دیتی۔ جب ندائے صلوٰۃ اختتام کو پہنچ جاتی ہے، تو پھر وہ لوٹ آتا ہے۔ اس کے بعد جب نماز کے لیے تکبیر کہی جاتی ہے، تو پھر وہ پیٹھ پھیر کر بھاگ جاتا ہے اور جب تکبیر اختتام کو پہنچ جاتی ہے۔ تو (وہ) نمازی کے دل میں کھٹکا ڈالتا ہے اور کہتا ہے کہ ”فلاں بات یاد کر، فلاں واقعہ یاد کر“ جو اس سے پہلے اس کو یاد نہیں ہوتا۔ حتیٰ کہ نمازی کو یہ یاد نہیں رہتا، اس نے کتنی (رکعات) نماز پڑھی ہے۔“

شرح الحديث:

شیطان گوز مارتے ہوئے پشت پھیر کر بھاگ نکلتا ہے:

شیطان پر یہ کیفیت تب قائم ہوتی ہے جب اسے اذان کی آواز پہنچتی ہے، کیونکہ اذان دراصل اللہ کی وحدانیت اور ایمان کی ندا ہے، جو اللہ تعالیٰ کو بہت زیادہ محبوب ہے۔ علاوہ ازیں اللہ تعالیٰ کے فرمانبردار بندے اذان کی آواز سنتے ہی فریضہ نماز ادا کرنے کے لیے مسجد کی طرف دوڑتے ہیں۔ اور وہاں جا کر اللہ کے حضور سجدہ ریز ہوتے ہیں، جس سے شیطان کو مقصد حاصل نہیں ہوتا، اس لیے کہ وہ خود سجدہ کرنے سے انکاری ہوا تھا۔ اب جبکہ لوگوں کو سجدہ کرنے کے لیے آواز لگائی جاتی ہے، تو اس منظر کو دیکھ کر شیطان سخت تکلیف میں مبتلا ہو جاتا ہے۔ سیدنا ابو ہریرہ رضی اللہ عنہ

(۲۷) صحیح بخاری، کتاب الأذان، رقم: ۶۰۸۔ کتاب العمل فی الصلاة، رقم: ۱۲۲۳۔ صحیح مسلم، کتاب الصلوٰۃ، باب فضل الأذان و حرب الشیطان عند سماعه، حدیثنا محمد بن رافع: حدیثنا عبد الرزاق: حدیثنا معمر عن ہمام بن منبہ، عن ابی ہریرۃ رضی اللہ عنہ عن النبی ﷺ۔ سنن نسائی، رقم: ۶۷۰۔ صحیح سنن ابو داود، رقم: ۵۲۹۔ سلسلۃ الصحیحۃ، رقم: ۵۲۔

بیان کرتے ہیں کہ رسول اللہ ﷺ نے ارشاد فرمایا:

((إِذَا قَرَأَ ابْنُ آدَمَ السُّجْدَةَ فَسَجَدَ اعْتَزَلَ الشَّيْطَانُ يَبْكِي يَقُولُ: يَا وَيْلَى أَمْرِ ابْنِ آدَمَ بِالسُّجُودِ فَسَجَدَ فَلَهُ الْجَنَّةُ وَأَمْرَتْ بِالسُّجُودِ فَأَبَيْتَ فَلِيَ النَّارُ.))

(صحیح مسلم، کتاب الإیمان، رقم: ۲۴۴۰)

”جب کوئی آدمی سجدہ والی آیت پڑھ کر سجدہ کرے تو شیطان علیحدہ ہو جاتا ہے اور روتے ہوئے کہتا ہے: افسوس! ابن آدم کو سجدے کا حکم ملا تو اس نے سجدہ کر لیا۔ اور مجھے بھی سجدے کا حکم ملا تھا لیکن میں نے انکار کر دیا، میرے لیے جہنم ہے۔“

یہاں تک کہ جب نماز کے لیے تکبیر کہی جاتی ہے تو.....:

متن حدیث میں لفظ ”تثویب“ استعمال ہوا ہے۔ جو کئی معانی پر مشتمل ہے۔

۱۔ اذان کے بعد مسجد میں کھڑے ہو کر نماز کی طرف بلانا کہ فریضہ نماز ادا کرنے آ جاؤ، نماز کا وقت ہو گیا ہے۔

۲۔ اقامت (تکبیر) کو بھی تثویب کہتے ہیں۔

۳۔ اذان فجر میں ”الْصَّلَاةُ خَيْرٌ مِنَ النَّوْمِ“ کے کلمات کو بھی تثویب کہتے ہیں۔

تثویب کی پہلی صورت کہ اذان کے بعد مسجد میں دوبارہ لوگوں کو فریضہ نماز ادا کرنے کے لیے بلایا جائے۔ یہ صورت غیر مشروع ہے۔ جیسا کہ عبداللہ بن عمر رضی اللہ عنہما کا مشہور واقعہ ہے کہ ”آپ رضی اللہ عنہ نے ایک مرتبہ مذکورہ کام یعنی تثویب دیکھا۔ تو اپنے شاگرد مجاہد سے فرمایا: مجھے ان اہل بدعت کی مسجد سے واپس لے چلو۔“ (سنن ابو داؤد، باب فی التثویب، رقم: ۵۳۸۔ البانی رحمہ اللہ نے اسے ”حسن“ کہا ہے۔)

البتہ تثویب کی بقیہ دو صورتیں مشروع اور جائز ہیں، کیونکہ یہ دونوں حدیث رسول ﷺ سے ثابت ہیں۔

تثویب کا اصل معنی:

تثویب کے اصل معنی دوبارہ لوٹنے کے ہیں۔ تینوں صورتوں میں اذان دینے کے بعد دوبارہ ادا کی گئی نماز کے لیے بلایا جا رہا ہے۔ اور ”الْصَّلَاةُ خَيْرٌ مِنَ النَّوْمِ“ بھی ”حَيَّ عَلَى الصَّلَاةِ“ اور ”حَيَّ عَلَى الْفَلَاحِ“ کے بعد کہا جاتا ہے۔ ان کلمات اور ان کے بعد ”الْصَّلَاةُ خَيْرٌ مِنَ النَّوْمِ“ کہہ کر بھی ادا کی گئی نماز کے لیے بلایا جاتا ہے۔

حدیث الباب میں تثویب سے مراد اقامت ہے۔ اس لیے کہ پوری اذان تک ابلیس کی وہی کیفیت رہتی ہے۔ پھر دوبارہ جب فریضہ نماز کی ادائیگی کے لیے بلایا جاتا ہے، یعنی اقامت کہی جاتی ہے، تو ابلیس ایک مرتبہ پھر پٹھ پھیر کر بھاگ نکلتا ہے۔ (تفصیل ملاحظہ فرمائیں: سنن ترمذی، باب فی التثویب فی الفجر، رقم: ۱۹۸)

دل میں کھٹکا پیدا کرتا اور وسوسے ڈالتا ہے:

اس جملہ سے مقصود یہ ہے کہ ابلیس شیطان نمازی کے دل میں دورانِ نماز، اس کے خشوع کو ختم کرنے کے لیے کھٹکا مکمل ڈال دیتا ہے۔ اسی وجہ سے بے شمار احادیث میں مکمل توجہ کے ساتھ نماز ادا کرنے کی ترغیب دی گئی ہے، تاکہ اللہ کا بندہ نماز کو ظاہر و باطن دونوں طرح سے خشوع و خضوع کے ساتھ ادا کرے۔

علامہ عینی رحمہ اللہ فرماتے ہیں: اس حدیث سے اذان کی فضیلت ثابت ہوتی ہے، لیکن ابلیس کے لیے یہ اذان ہی خطرناک چیز ہے، جس سے اپنے آپ کو بچانے کے لیے وہ کوسوں دور بھاگتا ہے۔

(عمدة القاری: ۴/۲۷۳)

ایک حدیث میں نبی اکرم ﷺ نے ارشاد فرمایا:

((إِنَّ الشَّيْطَانَ إِذَا سَمِعَ النِّدَاءَ بِالصَّلَاةِ ذَهَبَ حَتَّى يَكُونَ مَكَانَ الرُّوحَاءِ .))

”یقیناً جب شیطان اذان سنتا ہے، تو اتنا دور بھاگ جاتا ہے جتنا یہاں سے مقام ”روحاء“ ہے۔“

سیدنا ابوسفیان رضی اللہ عنہ فرماتے ہیں کہ ”مقام روحاء“ مدینہ منورہ سے ۳۶ میل (۵۶ کلومیٹر قریباً) کے فاصلے پر

ہے۔ (صحیح مسلم، کتاب الصلوة، رقم: ۸۵۴)

اللہ تعالیٰ کا ہاتھ بڑی سخاوت والا ہے

۲۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((يَمِينُ اللَّهِ مَلَأَى، لَا يَغِيضُهَا نَفَقَةٌ، سَحَاءُ اللَّيْلِ وَالنَّهَارِ. أَرَبَيْتُمْ مَا أَنْفَقَ مِنْذُ خَلَقَ السَّمَاءَ وَالْأَرْضَ؟ فَإِنَّهُ لَمْ يَنْقُصْ مِمَّا فِي يَمِينِهِ. قَالَ: وَعَرَشُهُ عَلَى الْمَاءِ، وَيَدِيهِ الْأُخْرَى الْقَبْضُ وَالْبَسْطُ، يَرْفَعُ وَيَخْفِضُ.))

ترجمة الحديث:..... ”اور رسول اللہ ﷺ نے فرمایا: ”اللہ تعالیٰ کا دایاں ہاتھ بھرا ہوا ہے اور شب و روز کا مسلسل خرچ کرنا بھی اس میں کمی نہیں کرتا۔ ذرا دیکھو! جب سے اس نے زمین و آسمان کی تخلیق کی ہے اس نے کس قدر خرچ کیا ہے؟ پھر بھی جو اس کے سیدھے ہاتھ میں ہے اس سے کچھ کم نہیں ہوا۔ آپ نے فرمایا: اللہ تعالیٰ کا عرش پانی پر ہے اور اس کے دوسرے ہاتھ میں (اشیاء کی کمی بیشی) کی قدرت ہے۔ وہی (اشیاء کو) گراں اور ارزاں کرتا ہے۔“

شرح الحديث:.....

اللہ تعالیٰ کا دایاں ہاتھ بھرا ہوا ہے اور شب و روز کے مسلسل خرچ کرنے سے بھی اس میں کوئی کمی نہیں آتی:

حافظ ابن حجر رحمہ اللہ نے طیبری کا قول نقل کیا ہے، جس کا خلاصہ یوں ہے کہ: ان الفاظ اور مترادف خبروں سے ذات باری تعالیٰ کی عظمت و مرتبت ثابت ہوتی ہے۔ اور اس کے علاوہ ذات باری کا شب و روز صرف پیہم کرنا، اس کے دائمی اور غیر فانی سرچشمہ دولت کی علامت ہے۔ (فتح الباری: ۱۳/۳۹۵)

اس کا عرش پانی پر تھا:

حافظ ابن حجر رحمہ اللہ فرماتے ہیں: ”اس مقام سے ذکر عرش کا تعلق یہ ہے کہ ابتدائے حدیث میں ذکر ہوا۔

(۲۸)..... صحیح بخاری، کتاب التوحید، رقم: ۷۴۱۹، حدثنا علی بن عبد اللہ: حدثنا عبد الرزاق: أخبرنا معمر عن ہمام: حدثنا ابو هريرة عن النبي ﷺ..... صحیح مسلم، کتاب الزکاة، رقم: ۹۹۳/۳۷، حدثنا محمد بن رافع: حدثنا عبد الرزاق: بن ہمام: حدثنا معمر بن راشد عن ہمام بن منبہ احی وھب بن منبہ قال: هذا، حدثنا، ابو هريرة عن النبي ﷺ فذكر احاديث منها وقال قال رسول الله ﷺ..... شرح السنة، باب ما يكره من امساك المال، وما يومره من الانفاق: ۱۰۵۴/۶-۱۰۵۵، رقم: ۱۶۰۶.

”خَلَقَ السَّمَوَاتِ وَالْأَرْضَ“ (اللہ تعالیٰ نے زمین و آسمان کی تخلیق کی) تو کہیں سامع کے ذہن میں یہ دوسوہ پیدا نہ ہو کہ زمین و آسمان کی تخلیق سے قبل کچھ تھا ہی نہیں، بلکہ تخلیق کا ذکر کرنے کے فوراً بعد فرمایا کہ زمین و آسمان کی پیدائش سے قبل عرش باری تعالیٰ پانی پر تھا۔ جیسا کہ عمران بن حصن رضی اللہ عنہ سے مروی حدیث ہے ”وَكَانَ عَرْشُهُ عَلَى الْمَاءِ، ثُمَّ خَلَقَ السَّمَوَاتِ وَالْأَرْضَ“ عرش باری تعالیٰ پانی پر تھا، اس کے بعد اللہ تعالیٰ نے زمین و آسمان کو پیدا کیا۔“ (فتح الباری: ۱۳/۳۹۵)

اس بات کی تصدیق قرآن حکیم میں بھی موجود ہے:

﴿وَهُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ﴾

(ہود: ۷)

”وہی اللہ ہے، جس نے چھ دن میں زمین و آسمان کی تخلیق کی، اور اس کا عرش پانی پر تھا۔“

سیدنا عبد اللہ بن عمرو رضی اللہ عنہما فرماتے ہیں، میں نے رسول اللہ صلی اللہ علیہ وسلم کو فرماتے ہوئے سنا:

((كَتَبَ اللَّهُ مَقَادِيرَ الْخَلَائِقِ قَبْلَ أَنْ يَخْلُقَ السَّمَوَاتِ وَالْأَرْضَ بِخَمْسِينَ أَلْفَ

سَنَةٍ ، قَالَ : وَكَانَ عَرْشُهُ عَلَى الْمَاءِ .)) (صحیح مسلم، کتاب القدر، رقم: ۶۷۴۸)

”اللہ تعالیٰ نے ساری مخلوقات کی تقدیر زمین و آسمان کی تخلیق سے پچاس ہزار سال قبل لکھی۔“

آپ صلی اللہ علیہ وسلم نے فرمایا: اور (اس وقت) اللہ کا عرش پانی پر تھا۔“

مذکورہ دلائل سے معلوم ہوا کہ زمین و آسمان کی تخلیق سے قبل عرش باری تعالیٰ پانی پر قائم تھا، لیکن قرآن و سنت کے

بے شمار دلائل سے یہ بات بھی ثابت ہے کہ زمین و آسمان کی تخلیق کے بعد سے عرش ساتوں آسمان کے اوپر قائم ہے۔

اس کے دوسرے ہاتھ میں اشیاء کی گرانی و ارزانی کی قدرت ہے:

اس حدیث سے یہ بات ثابت ہوتی ہے کہ اللہ تعالیٰ اپنے بندوں پر مسلسل خرچ کر کے ان پر احسانات کی

بارش کرتا رہتا ہے، لیکن بعض اوقات اپنے ہاتھ کو روک لیتا ہے۔ جیسا کہ ارشاد باری ہے۔

﴿وَاللَّهُ يَغِيظُ وَيَسْبُطُ﴾ (البقرة: ۲۴۵)

”اور اللہ تعالیٰ رزق میں کمی بھی کرتا ہے اور (چاہے تو) فراوانی بھی کرتا ہے۔“

اس کے علاوہ بخاری وغیرہ میں موجود مختلف روایات میں یہ بات بھی ثابت ہوتی ہے کہ ترازو اللہ کے ہاتھ میں

ہے۔ واللہ اعلم بالصواب .

((يَرْفَعُ وَيَخْفِضُ)) ”وہی اللہ بلند کرتا ہے اور پست کرتا ہے۔“

یعنی عزت اور ذلت، بلند کرنا اور ذلیل کرنا اللہ تعالیٰ کے اختیار اور قدرت میں ہے۔

اللہ تعالیٰ کا دوسرا ہاتھ:

اللہ تعالیٰ کی ذاتِ بابرکت کے لیے دو ہاتھوں کے ثبوت کا ذکر قرآن مجید میں بصراحت موجود ہے۔ ارشاد باری تعالیٰ ہے۔ ﴿بَلْ يَدَاكَ مَبْسُوطَتَانِ﴾ (المائدہ: ۶۴) ”بلکہ اللہ تعالیٰ کے دونوں ہاتھ کشادہ ہیں۔“

اور جہاں تک لفظ ”يَدٌ“ کا معنی قدرت کے مترادف کرنا ہے، تو یہ قرآن و سنت کی تعلیم کے متضاد ہے۔ اللہ تعالیٰ کا فرمان ہے۔ ﴿لِمَا خَلَقْتُ بِيَدَيَّ﴾ (سورۃ ص: ۷۵) ”میں نے اپنے ہاتھوں سے پیدا کیا“

اس آیت میں دراصل ”يَدٌ“ کا تشبیہ مستعمل ہے، تو یہاں پر اگر ”يَدٌ“ کا معنی ”قدرت“ کیا جائے، تو مفہوم نکلے گا۔ میں نے اپنی دو قدرتوں سے تخلیق کیا۔ اور یہ مفہوم آیت کے سراسر منافی ہے۔ اس طرح ارشاد باری: ﴿بَلْ يَدَاكَ مَبْسُوطَتَانِ﴾ (المائدہ: ۶۴) ”بلکہ ذاتِ باری کے دونوں ہاتھ کشادہ ہیں۔“

یہاں پر بھی ”يَدٌ“ کی تشبیہ مستعمل ہے اور قدرت کے معنی میں استعمال کرنا نامناسب ہے۔ بنا بریں اگر ”يَدٌ“ کا معنی قدرت لیا جائے، تو فرمانِ الہی ﴿وَالْأَرْضُ جَمِيعًا قَبْضَتُهُ يَوْمَ الْقِيَامَةِ﴾ (الزمر: ۶۷) ”پورا کرہ ارض بروز قیامت اللہ کی مٹھی میں ہوگا“

میں لفظ ”قَبْضَتُهُ“ مستعمل ہے، تو اس کا یہاں پر کون سا معنی مراد لیا جائے گا؟ اسی طرح ”صحیح مسلم“ میں عبداللہ بن عمر رضی اللہ عنہما سے مروی ایک حدیث ہے، جس میں رسول اللہ ﷺ نے فرمایا:

((إِنَّ قُلُوبَ بَنِي آدَمَ كُلَّهَا بَيْنَ إِصْبَعَيْنِ مِنْ أَصَابِعِ الرَّحْمَنِ ، كَقَلْبِ وَاحِدٍ .))

(صحیح مسلم، کتاب القدر، رقم: ۶۷۵۰)

”بلاشبہ تمام انسانوں کے دل رحمن کی انگلیوں میں سے دو انگلیوں کے درمیان ایک ہی دل کی طرح ثابت ہیں۔“

اس حدیث میں ذاتِ باری تعالیٰ کے لیے انگلیوں کا ذکر ہوا ہے۔ تو اگر ”يَدٌ“ کا معنی قدرت ہے، تو پھر انگلیوں کی تاویل کیسے کی جائے گی؟

ہم اللہ تعالیٰ کی ذات کے لیے ہاتھ، انگلی، اور ہتھیلی تسلیم کرتے ہیں۔ کیونکہ یہ تمام چیزیں قرآن و سنت میں اللہ تعالیٰ کی ذاتِ بابرکت کے لیے ثابت ہیں۔ ہم ان چیزوں کو بلا تاویل، تشبیہ، تکلیف اور تعطیل کے تسلیم کرتے ہیں۔ اور ہم ان تمام چیزوں کو اللہ تعالیٰ کی ذاتِ بابرکت کے لیے اسی طرح تسلیم کرتے ہیں، جس طرح اس کی ذات کے شایانِ شان ہے۔

جب ہم تلاوت قرآن کرتے ہیں، تو ہمیں ذات باری تعالیٰ کے لیے لفظ يَدٌ کا ثبوت مل جاتا ہے، لیکن یہ لفظ کہیں مفرد، کہیں تشبیہ اور کہیں جمع استعمال ہوا ہے:

مفرد کی مثال: ﴿تَبَارَكَ الَّذِي بِيَدِهِ الْمُلْكُ﴾ (ملک: ۱)

”بارکرت ہے وہ ذات جس کے ہاتھ میں بادشاہت ہے۔“

تشبیہ کی مثال: ﴿بَلْ يَدَاهُ مَبْسُوطَتَانِ﴾ (مائتہ: ۲۴)

”بلکہ اللہ کے دونوں ہاتھ کشادہ ہیں۔“

جمع کی مثال: ﴿أَوَلَمْ يَرَوْا أَنَّا خَلَقْنَا لَهُمْ مِنَّا عَمَلَت آيَاتِنَا أَنْعَامًا فَهُمْ لَهَا مَالِكُونَ﴾ (یس: ۷۱)

”کیا یہ دیکھتے نہیں ہیں کہ ہم نے اپنے ہاتھوں سے بنائی ہوئی چیزوں میں سے ان کے لیے چوپائے

پیدا کیے، جن کے یہ مالک ہیں۔“

ان تمام صورتوں میں تطبیق اس طرح ہوگی کہ جو سب سے پہلے ہے (يَدٌ) وہ مفرد مضاف ہے، اور وہ جمع کا

معنی دے رہا ہے، لہذا وہ اس بات کے منافی نہیں کہ اللہ کے لیے دو ہاتھ ثابت نہ ہوں۔

یہی بات کہ اللہ کی ذات کے لیے ”آیڈینا“ ”ہمارے ہاتھ“ کا صیغہ جمع استعمال ہوا ہے، تو اس کا جواب یہ

ہے کہ یہ جمع تعظیم کے لیے ہے نہ کہ حقیقی جمع مراد ہے، جس کا اطلاق تین یا تین سے زائد پر ہوتا ہے، اور یہ بھی مقبول

ہے کہ جمع کا اطلاق کم سے کم دو پر بھی ہوتا ہے، تو اس صورت میں اشکال لفظ تشبیہ پر ہو ہی نہیں سکتا۔

لہذا قرآن و حدیث سے ذات باری کے لیے دو ہاتھوں کا ثبوت ہے، اور ہم اللہ کے دو ہاتھوں یا کسی اور صفت

کو بلا تمثیل و تعطیل (بغیر کوئی مثال بیان کیے اور بغیر اللہ کو صفات سے عاری جانے) اس کی شان کے مطابق تسلیم

کرتے ہیں۔

الرد علی منکر الید الیمنی الاخری:

بعض جہال نے صحیفہ کی اس حدیث پر عنوان قائم کیا ہے ”اللہ کا دایاں اور بائیں ہاتھ“ لیکن یہ بات سراسر غلط

اور جہالت پر مبنی ہے۔ اللہ تعالیٰ کے دونوں ہاتھ دائیں ہیں، ان کی کیفیت کیا ہے؟ نہیں معلوم! لیکن ہیں دونوں

دائیں کما یلیق بجلالہ و شانہ۔ دلیل کے طور پر رسول اللہ ﷺ کا ارشاد گرامی قدر ملاحظہ ہو:

((كَلَّمَا يَدِي اللَّهُ يَمِينٌ.)) (مجمع الزوائد: ۱۰/۳۴۴)

”اللہ تعالیٰ کے دونوں ہاتھ دائیں ہیں۔“

نبی کریم ﷺ سے غیر صحابی کی محبت

۲۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَالَّذِي نَفْسِي بِيَدِهِ ، لَيَأْتِيَنَّ عَلَيَّ أَحَدِكُمْ يَوْمَ لَا يَرَانِي ، ثُمَّ لَأَنْ يَرَانِي أَحَبُّ إِلَيْهِ مِنْ مِثْلِ أَهْلِهِ وَمَالِهِ مَعَهُمْ .))

ترجمہ الحدیث: ”اور رسول اللہ ﷺ نے فرمایا: ”اس ذات کی قسم جس کے ہاتھ میں میری جان ہے! تم میں سے کسی شخص پر ایسا دن ضرور آئے گا جس میں وہ مجھے نہیں دیکھے گا، پھر ایسا دور آئے گا کہ اسے اپنے اہل اور مال کے دیکھنے کی بہ نسبت مجھے دیکھنا زیادہ محبوب ہوگا۔“

شرح الحدیث: امام مسلم رحمہ اللہ نے اس حدیث کو نقل کرنے کے بعد فرمایا کہ ابو اسحاق رحمہ اللہ کہتے ہیں: ”میرے نزدیک اس حدیث میں (باعتبار الفاظ) تقدیم و تاخیر ہے اور اس کا معنی یہ ہے کہ ((لَأَنْ يَرَانِي مَعَهُمْ أَحَبُّ إِلَيْهِ مِنْ أَهْلِهِ وَمَالِهِ)) ”اس کا مجھے اپنے ساتھ دیکھ لینا اپنے اہل و عیال اور مال و منال کو دیکھ لینے سے زیادہ محبوب ہوگا۔“ ”مَعَهُمْ“ کا لفظ حدیث میں اہل اور مال و ثروت کے لیے مستعمل ہے، لیکن اس کا تعلق اس سے ما قبل جملہ ”لَأَنْ يَرَانِي“ کے ساتھ ہے۔ (اس نفس کا مجھے اپنے ساتھ پالینا)

علامہ نووی فرماتے ہیں کہ قاضی عیاض کا بھی یہی قول ہے۔ اور اس لفظ ”مَعَهُمْ“ کو اگر حدیث کے آخر میں بھی رکھیں، تو معنی میں کوئی خلش واقع نہیں ہوتی یعنی اگر حدیث کا معنی یوں کیا جائے کہ ”کسی نفس کا مجھے پالینا اسے اپنے اہل اور مال کو دیکھنے سے زیادہ عزیز ہوگا۔“

بہر طور اس حدیث سے نبی اکرم ﷺ کی فضیلت و مرتبت اور اہمیت، واضح کھڑ کر سامنے آ جاتی ہے۔ لیکن چونکہ اس وقت نبی انور ﷺ ہمارے یہاں موجود نہیں ہیں، تو آپ کے فرمودات کو سننا، ان کا فہم حاصل کرنا اور ان پر عمل پیرا ہونا ہمارے لیے باعث نظارہ چہرہ مصطفیٰ ﷺ ہوگا۔

سلف صالحین کا قول ہے:

(۲۹)..... صحیح مسلم، کتاب الفضائل، باب فضل النظر إليه ﷺ، وتسنیه، رقم: ۲۳۶۴/۴۲، حدثنا محمد بن رافع: حدثنا عبدالرزاق: أخبرنا معمر عن همام بن منبه قال: هذا ما حدثنا أبو هريرة عن رسول الله ﷺ..... مسند احمد: ۴۴/۱۶ - شرح السنة: ۵۵/۱۴.

أَهْلُ الْحَدِيثِ هُمُ أَهْلُ النَّبِيِّ
وَإِنْ لَمْ يَصْحَبُوا نَفْسَهُ أَنْفَاسَهُ صَحَبُوا

اہل حدیث ہی اصل میں اہل النبی ﷺ ہیں، اور اگرچہ بنفسِ نفیس رسول اللہ ﷺ کے اصحاب نہیں بن سکے، لیکن آپ ﷺ کی سانسوں کے باران تو بہر صورت بنے ہی ہیں۔ یہ بات ذہن نشین رہے کہ جو علمائے وقت عوام الناس کو مسائل سے آگاہ کرتے اور فتاویٰ سے ہمکنار کرتے ہیں، ان سے تعلق رکھنا بھی نبی انور ﷺ سے تعلق رکھنے کے مترادف ہے، کیونکہ نبی کریم ﷺ کا فرمان مبارک ہے: "الْعُلَمَاءُ وَرَثَةُ الْأَنْبِيَاءِ" (اہل علم انبیاء کے وارث ہوتے ہیں) اور وراثت قرابت پر دلالت کرتی ہے۔ یہ واضح اصول ہے۔

قیصر و کسریٰ کی ہلاکت کی پیشین گوئی اور لڑائی مکرو فریب کا نام ہے

۳۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ((يَهْلِكُ كِسْرِيُّ، ثُمَّ لَا كِسْرِيَّ بَعْدَهُ، وَقَيْصَرٌ لِيَهْلِكَ، ثُمَّ لَا يَكُونُ قَيْصَرَ بَعْدَهُ، وَلَتَنْفِقَنَّ كُنُوزَهُمَا فِي سَبِيلِ اللَّهِ، وَسَمَى الْحَرْبَ "خُدَعَةَ"))

ترجمة الحديث: "اور رسول اللہ ﷺ نے فرمایا: "کسریٰ، یعنی شاہ ایران، ہلاک ہو جائے گا۔ پھر اس کے بعد کوئی (دوسرا) کسریٰ نہ ہوگا۔ (اسی طرح) قیصر، یعنی شاہ روم بھی ہلاک ہو جائے گا۔ پھر اس کے بعد کوئی دوسرا قیصر (پیدا) نہ ہوگا۔ اور تم ضرور بہ ضرور ان دونوں کے خزانے اللہ کی راہ میں خرچ کرو گے اور آپ ﷺ نے جنگ کو دھوکہ سے موسوم کیا۔"

شرح الحديث: کسریٰ، شاہ ایران کا لقب تھا، سلطنت ایران پر جو بھی حاکم ہوتا اسے 'کسریٰ' کہہ کر پکارا جاتا۔ اور بعینہ قیصر، روم کے سلطان کا لقب تھا۔ جیسا کہ سیدنا موسیٰ علیہ السلام کے زمانے میں جو اقتدار حکومت سنبھالتا، اسے 'فرعون' کہتے تھے۔ اسی طرح شاہ حبشہ کا لقب 'نجاشی' ہوا کرتا تھا۔ اس حدیث میں کسریٰ کے پارہ پارہ ہونے کے ساتھ ساتھ قیصر کی ہلاکت کا بھی ذکر ہے۔ لیکن امام بغوی رضی اللہ عنہ نے اپنی کتاب "شرح السنۃ" میں ایک حدیث ذکر کی ہے، جس میں مروی ہے کہ رسول اللہ ﷺ نے فرمایا: "شاہ ایران کو دعوت اسلامی کے حوالہ سے ایک مکتوب لکھا تو شاہ ایران نے اس مکتوب کو پھاڑ دیا۔ اس کی اس گھٹیا حرکت پر رسول اللہ ﷺ نے فرمایا: "اس نے اپنی سلطنت و مملکت کو پھاڑ دیا۔" اسی طرح آپ ﷺ نے شاہ روم کو ایک مکتوب لکھا۔ اس نے اس مکتوب کو نگاہ احترام سے دیکھا اور کستوری میں رکھ دیا۔ تو نبی ﷺ نے فرمایا: "اس نے اپنی سلطنت کی حفاظت کر لی۔" یعنی

(۲۰)..... صحیح بخاری، کتاب الجہاد، باب الحرب خدعة، رقم: ۲۰۲۷، حدثنا عبد الله بن حمد: حدثنا عبد الرزاق: أخبرنا معمر عن حماد، عن أبي هريرة رَضِيَ اللَّهُ عَنْهُ قَالَ: صحیح مسلم: (۴/۲۲۳۶-۲۲۳۷)، كتاب الفتن و اشراط الساعة، باب لا تقوم الساعة حتى يمر الرجل بقبر الرجل رقم: ۲۹۱۸/۷۶، بدون عبارة "وسمى الحرب خدعة" حدثنا محمد بن رافع: حدثنا عبد الرزاق: حدثنا معمر عن همام بن منبہ قال: لفظ ما حديث ابو هريرة عن رسول الله ﷺ فذكر احاديث فيها: شرح السنة: ۳۰۹/۱۳، وقال: هذا حديث صحيح.

ثابت رکھ لیا۔ (شرح السنۃ: ۱۳/۳۱۰)

اس حدیث سے واضح طور پر شاہ روم کے ملک کی تثبیت ثابت ہوتی ہے، جبکہ صحیفہ کی مذکورہ بالا حدیث سے رسول اللہ ﷺ کے فرمان کے مطابق قیصر کی ہلاکت معلوم ہوتی ہے۔ اس اعتبار سے دونوں مذکورہ حدیثوں میں بظاہر تعارض آگیا۔

امام بغوی رحمہ اللہ انقطاع تعارض کے متعلق فرماتے ہیں: دونوں حدیثوں کی تطبیق اس طرح ممکن ہے کہ کسریٰ کی مجموعی مملکت معدوم ہوگئی، اس سرزمین پر ممکن کنٹرول مسلمانوں کا ہو گیا اور اس ملک کے خزانے راہِ الہی میں خرچ کر دیے گئے، جبکہ قیصر (شاہ روم) کی ملکیت برقرار رہنے کے ساتھ ساتھ معدوم بھی ہوگئی۔ وہ اس طرح کہ سرزمین روم پر تو اس کی بادشاہت و سلطنت قائم رہی، مگر شام پر معدوم ہوگئی اور اس سلطنت کے خزانے راہِ الہی میں صرف کر دیئے گئے۔

اب اس صورت میں ”لَا يَكُونُ قَيْصَرٌ بَعْدَهُ“ کا معنی یہ ہوگا کہ ”سرزمین شام پر کوئی قیصر (پیدا) نہ ہوگا۔ اور شرح السنۃ میں مروی حدیث کے الفاظ ”بَسَتْ مُلْكُهُ“ کا معنی یہ ہوگا ”اس نے سرزمین روم پر اپنی بادشاہت کو برقرار رکھا۔“ (شرح السنۃ: ۱۳/۳۱۰)

اسی طرح امام نووی رحمہ اللہ نے ”شرح مسلم“ میں لکھا ہے: ”رسول اللہ ﷺ کی بدعا سے کسریٰ تباہ و برباد ہو گیا اور کترہ ارض پر اس کی تمام بادشاہت و مملکت پارہ پارہ ہو کر فنا ہوگئی، جب کہ قیصر کی بادشاہت و مملکت ارض شام سے معدوم ہوگئی۔ اس سے مسلمانوں کو یہ فائدہ پہنچا کہ وہ قیصر و کسریٰ کے شہروں میں داخل ہو گئے اور انہیں فتح کر دیا اور ان حکومتوں کے بیت المال راہِ الہی میں خرچ کر دیئے، جیسا کہ رسول اللہ ﷺ نے اس کی پیشین گوئی فرمائی تھی۔ اسے رسول اللہ ﷺ کے ظاہری معجزات میں سے ایک معجزہ سمجھا جاتا ہے۔“

(شرح صحیح مسلم، للنووی: ۵/۷۶۶)

جنگ ”خُدَعَة“ دھوکے کا ذریعہ، وسیلہ فریب“ ہے:

لفظ ”خُدَعَة“ کے پڑھنے میں پانچ قراءتیں ہیں۔

۱۔ خُدَعَة ۲۔ خُدَعَة ۳۔ خُدَعَة ۴۔ خُدَعَة ۵۔ خُدَعَة

اس لفظ کے آخر میں جو گول (ة) ہے اس کے متعلق کہا گیا ہے کہ یہ وحدت پر دلالت کر رہی ہے، اس لیے دورانِ جنگ مسلمان کافروں کو ایک مرتبہ دھوکہ (ضرور) دیں، تاکہ مسلمان ابھر سکیں اور ساتھ ساتھ مسلمانوں کو متنبہ کرنا ہے کہ کافر قوم کم سے کم ایک مرتبہ ضرور دھوکہ کھائے گی۔ (واللہ اعلم بالصواب)

خُدَعَة: کسی نفس کو حقیقتِ حال سے نا آشنا رکھنے کے لیے زبان سے ایسی بات کا اظہار کرنا جو دل میں

مخفی بات کے برعکس ہو۔

جب کہ بعض لوگوں نے خدعۃ کا معنی حکمت کیا ہے۔ اس لیے ان کے نزدیک جنگ حکمت عملی کا نام ہے۔ اس پورے متن حدیث میں قیصر و کسریٰ کے ملکوں پر اہل اسلام کے تسلط کی پیشین گوئی ہے، واضح رہے کہ یہ بات رسول اللہ ﷺ نے غزوہ خندق کے موقع پر اپنی زبان مبارک سے ارشاد فرمائی تھی۔ علاوہ بریں یہ پیشین گوئی رسول اللہ ﷺ سے اور مواقع پر بھی ثابت ہے۔

’مسند احمد‘ میں سیدنا براء رضی اللہ عنہ سے مروی ہے: غزوہ خندق کے موقع پر دورانِ کھدائی ایک سخت ترین چٹان آن پڑی، جس سے کدال اچٹ جاتی تھی، کوئی چیز اپنی جگہ سے ہل نہیں پاتی تھی، براء رضی اللہ عنہ کہتے ہیں: ہم نے رسول اللہ ﷺ سے اس کا گلہ کیا۔ تو آپ ﷺ (نورا) وہاں حاضر ہوئے (وہی) کدال ہاتھ میں لی اور بسم اللہ کی نداء لگا کر ایک زوردار ضرب لگائی اور فرمانے لگے ”اللہ اکبر“ سلطنتِ شام کی چابیاں میرے سپرد کر دی گئی ہیں۔ یعنی قیصر کی سلطنت کا ایک حصہ، اللہ کی قسم! اس وقت میں وہاں کے سرخ مخلوں کا نظارہ کر رہا ہوں۔ پھر دوسری مرتبہ ضرب لگائی، تو ایک دوسرا قطعہ جدا ہو گیا اور فرمانے لگے: اللہ اکبر، مجھے فارس دکھایا گیا ہے۔ اللہ کی قسم! اس وقت میں مدائن کے سفید محل کا نظارہ کر رہا ہوں۔ پھر بسم اللہ کہہ کر تیسری ضرب لگائی، تو بقیہ چٹان ریزہ ریزہ ہو گئی اور فرمانے لگے: اللہ اکبر، یمن کی چابیاں میرے سپرد کر دی گئی ہیں۔ اللہ کی قسم! اس وقت میں اپنی جگہ سے صنعاء کے پھانک دیکھ رہا ہوں۔ اسی طرح رسول اللہ ﷺ نے غزوہ خندق کے موقع پر جنگ کو ”وسیلہ فریب“ سے تعبیر فرمایا تھا۔ وہ اس طرح کہ قبیلہ بنو غطفان کا ایک شخص جس کا نام نعیم بن مسعود بن عامر اشجعی تھا۔ وہ رسول اللہ ﷺ کی خدمت اقدس میں حاضر ہوا اور عرض کیا: اے اللہ کے رسول! میں اسلام قبول کر چکا ہوں اور میرے قبیلہ والے میرے قبول اسلام کے بارے میں لاعلم ہیں۔ لہذا (میرے اس فعل سے کوئی فائدہ اٹھا لیجئے) آپ میرے لیے کوئی حکم صادر فرمائیے، تاکہ میں اسے پایہ تکمیل تک پہنچا سکوں۔ (اس کے بعد رسول اللہ ﷺ نے ان سے کچھ مخفی باتیں کیں، پھر فرمانے لگے) ”الْحَرْبُ خُدْعَةٌ“ جنگ تو ایک دھوکہ ہے۔ مذکورہ بالا حدیث سے معلوم ہوا کہ کسی بھی جنگی موقع پر حکمتِ عملی کے ساتھ اپنے فریقِ مخالف کو بیوقوف بنایا جاسکتا ہے، لیکن امام نووی رحمہ اللہ نے اس پر کچھ تفصیلی کلام فرمایا ہے۔ وہ فرماتے ہیں: اصحابِ علم کسی بھی جنگ کے موقع پر اپنے فریقِ مخالف کو دھوکہ دینے کے معاملہ میں رائے جواز کے قائل ہیں۔ دھوکہ میں عموم ہے، کوئی تعین نہیں۔ البتہ دھوکہ میں خلاف عہد کام کی توقع ہو یا کسی کے سبوتاژ ہونے کا اندیشہ ہو تو قطعاً دھوکہ جائز نہیں۔“ (جیسا کہ رسول اللہ ﷺ اور صحابہ کرام رضی اللہ عنہم کے غزوات اس پر شاہد ہیں۔) حاصل کلام یہ ہے کہ عہد شکنی کے ماسوا اپنے فریقِ مخالف کے خلاف ہر قسم کا حربہ بروئے کار لایا جاسکتا ہے۔ (فتح الباری: ۶/۱۶۸)

نیکو کار لوگوں کے لیے جنت میں عجیب و غریب نعمتیں

۳۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

إِنَّ اللَّهَ قَالَ:

((أَعَدَدْتُ لِعِبَادِي الصَّالِحِينَ مَا لَا عَيْنٌ رَأَتْ، وَلَا أُذُنٌ سَمِعَتْ، وَلَا خَطَرَ

عَلَى قَلْبِ بَشَرٍ.))

ترجمة الحديث:..... ”اور رسول اللہ ﷺ نے فرمایا: کہ ”اللہ نے فرمایا: میں نے اپنے فرمانبردار

بندوں کے لیے ایسی نعمتیں تیار کر رکھی ہیں جنہیں نہ کسی آنکھ نے دیکھا، نہ کسی کان نے سنا اور نہ ہی کسی

انسان کے دل میں ان کا خیال تک (پیدا) ہوا ہے۔“

شرح الحديث:..... اس حدیث قدسی میں صراحت کے ساتھ سب انسانوں کو حصول جنت کی رغبت دلائی

گئی ہے۔ وہ اس طرح کہ جو کوئی اللہ تعالیٰ کا مطیع اور فرمانبردار بن جائے، تو وہ اسے ایسے بلند پایہ انعام و اکرام سے

نوازے گا جو اس کے تصور و خیال سے بھی بالاتر ہوں گے۔

جنت میں ایسی ایسی نعمتوں اور راحتوں کا منظر ہوگا، جنہیں اہل دنیا کی آنکھوں نے دیکھا اور کانوں نے سنا

تک نہ ہوگا۔

علاوہ ازیں وہ نعمتیں ایسے انتہائے کمال کو پہنچی ہوئی ہیں، جن کے متعلق کسی دل میں خیال و تصور تک پیدا نہیں

ہوا۔ کیونکہ لوگوں کے پاس وہ دل نہیں جو جنت کی نعمتوں اور راحتوں کا تصور قائم کر سکیں، یعنی کہ ایسے دلوں میں قوت

تصور موجود نہیں ہے۔ اللہ تعالیٰ نے گذشتہ امتوں کی تباہی اور بربادی کا تذکرہ کرتے ہوئے ارشاد فرمایا:

﴿إِنَّ فِي ذَٰلِكَ لَذِكْرًا لِّمَن كَانَ لَهُ قَلْبٌ﴾ (ق: ۳۷)

”یقیناً ان (گذشتہ واقعات) میں نصیحت ہے اس شخص کے لیے جو صاحب دل ہو۔“

(۲۱)..... صحیح بخاری، کتاب التوحید، باب قول اللہ عزوجل: ”يُرِيدُونَ أَن يُبَدِّلُوا كَلَامَ اللَّهِ“ رقم: ۷۴۹۸، حدثنا

معاذ بن اسد: أخبرنا عبد الله: أخبرنا معمر عن همام بن منبه، عن أبي هريرة رضي الله عنه عن النبي ﷺ قال:.....

صحیح مسلم، کتاب الحنة و صفة نعيمها و أهلها (فی اول الكتاب)، رقم: ۲۸۲۴/۳۔ مسند احمد: ۴۶/۱۶۔ مصنف

عبدالرزاق، کتاب الجامع، باب الحنة و صفتها: ۴۱۶/۱۱۔ شرح السنة، باب الصفة الحنة و أهلها: ۲۰۶/۱۵۔

اس آیت مبارکہ سے پوری طرح واضح ہو گیا کہ گوشت کا ٹکڑا یعنی دل تو سب کے پاس موجود ہے، مگر اس دل سے مراد نصیحت قبول کرنے والا دل ہے۔

عام طور پر مشہور ہے کہ کوئی آنکھ جنت اور اس کی بہار اور نعمتوں کو دیکھ نہیں پاتی، جبکہ رسول اللہ ﷺ نے معراج کے موقع پر ان کا نظارہ کیا تھا، تو اس کا جواب یہ ہے کہ اس مطلق نئی سے امت محمدیہ علی صاحبہا الصلوٰۃ والسلام کا نہ دیکھنا مراد ہے، رسول اللہ ﷺ اس سے مستثنیٰ ہیں۔

خیالاتِ انسانی سے بالاتر نعمتیں:

((وَلَا حَاطِرَ عَلَيَّ قَلْبٍ بَشَرٍ)) ”اور نہ ہی کسی انسان کے دل میں ان کا خیال تک (پیدا) ہوا۔“ اس حدیث میں ایک لفظ ”بشر“ استعمال ہوا ہے، جس سے مقصود یہ ہے کہ جنت کی نعمتیں اور راحتیں فقط انسانوں کے لیے بنائی گئی ہیں نہ کہ فرشتوں کے لیے، چنانچہ انسانوں کو شوق دلانے کے لیے یہ الفاظ استعمال کیے گئے۔

سیدنا موسیٰ علیہ السلام نے اللہ تعالیٰ سے پوچھا کہ (اے الہی!) اہل جنت کے لیے جنت میں سب سے بڑا مقام کون سا ہوگا؟ (اس کے جواب میں) ذات باری تعالیٰ نے فرمایا: (وہ ایسا مقام ہے) جہاں پر میں نے اپنے ہاتھ سے پودے گاڑے ہیں اور ان پر مہریں ثبت کر دیں، تاکہ کوئی آنکھ اسے دیکھ نہ پائے، کوئی کان انہیں سن نہ پائے اور کسی دل میں ان کا خیال تک پیدا نہ ہو۔

ایک دوسری روایت کے آخر میں یہ الفاظ مذکور ہیں کہ ”اور اسی بات کی تصدیق کتاب الہی میں بھی موجود ہے۔ جیسا کہ فرمایا: ﴿فَلَا تَعْلَمُ نَفْسٌ مَّا أُخْفِيَ لَهُمْ مِّنْ قُرَّةِ أَعْيُنٍ﴾ (سورۃ السجدہ: ۱۷) ”کوئی نفس (یہ بات) نہیں جانتا کہ ان کے لیے تسکین کا کون سا سامان مخفی رکھا گیا ہے۔“

(صحیح مسلم، کتاب الایمان، رقم: ۴۶۵۔ سنن ترمذی، رقم: ۳۱۹۸۔ فتح الباری: ۵۱۶/۸)



کثرت سوال سے پرہیز

۳۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((ذُرُونِي مَا تَرَكَتُكُمْ - فَإِنَّمَا أَهْلِكَ الَّذِينَ مِنْ قَبْلِكُمْ يَسْأَلُونَ إِيَّاهُمْ وَإِخْتِلَافِهِمْ عَلَيَّ أَنْبِيَائِهِمْ - فَإِذَا نَهَيْتُكُمْ عَنْ شَيْءٍ فَاجْتَنِبُوهُ ، وَإِذَا أَمَرْتُكُمْ بِأَمْرٍ ، فَأَتُوا مِنْهُ مَا اسْتَطَعْتُمْ .))

ترجمة الحديث: ”اور رسول اللہ ﷺ نے فرمایا: ”جب میں تمہیں چھوڑوں تم مجھے چھوڑ دو (یعنی جن مسائل سے بھی میں بے اعتنائی برتوں تو تم ان میں بے جا مداخلت نہ کرو) بلاشبہ تم سے گذشتہ امتیں اپنے (بے جا) سوال کرنے اور انبیاء کے ساتھ اختلاف کی وجہ سے ہلاک ہوئی تھیں۔ چنانچہ جب میں تمہیں کسی چیز سے منع کروں تو تم اس سے اجتناب کرو، اور جب میں تمہیں کسی کام کا حکم دوں تو تم حتی المقدور اس کی تعمیل کرو۔“

شرح الحديث: ”ذُرُونِي مَا تَرَكَتُكُمْ“ اس قطعہ حدیث سے واضح ہے کہ فرمان رسول کا مقصود یہ ہے کہ بے جا سوالات ضیاع وقت کے مترادف ہیں، لہذا جو کچھ سنایا اور بتا دیا جائے فقط اس پر عمل پیرا ہونا ہی بہتر ہے اور لغویات سے قطعی طور پر گریز کرنا چاہیے۔

مزید برآں، یہ حدیث تفصیلاً صحیح مسلم، کتاب الحج میں مذکور ہے۔ سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے ہمیں دورانِ خطبہ ارشاد فرمایا: اے لوگو! ذات باری تعالیٰ نے تم پر فریضہ حج مقرر فرما دیا ہے، پس تمہیں چاہیے کہ تم لوگ حج کرو۔ اسی دوران کوئی صاحب کہنے لگے: یا رسول اللہ! کیا حج ہر سال کے لیے فرض ہوا ہے؟ آپ ﷺ نے اسے کوئی جواب نہ دیا، یہاں تک کہ اس صاحب نے یہی سوال تین دفعہ رسول اللہ ﷺ سے پوچھا، اس پر رسول اللہ ﷺ نے فرمایا: اگر میں (تیرے سوال کے جواب میں) ”ہاں“ کہہ دیتا تو تم لوگوں پر ہر سال حج کرنا فرض ہو جاتا اور تم اس کی استطاعت نہ رکھتے۔ بعد از واقعہ رسول اللہ ﷺ نے وہو

(۲۲)..... صحیح مسلم، کتاب الفضائل، باب توفیر اللہ ﷻ و ترک اکثر اسئوالہ عما لا ضرورۃ الیہ، اولاً یعلق بہ تکلیف، وما یقع، رقم: ۶۱۱۵، حدثنا محمد بن رافع: حدثنا عبدالرزاق: اخبرنا معمر عن ہمام بن منبہ، عن ابی ہریرۃ..... صحیح البخاری کتاب الاعتصام بالکتاب و السنۃ، باب الإقتداء بسنن رسول اللہ ﷺ، رقم: ۷۲۸۸۔ مسند احمد: ۱۶/۴۶، رقم: ۳۱/۸۱۲۹۔ مصنف عبدالرزاق: ۱۱/۲۲۰، کتاب الجامع، باب مسئلۃ الناس۔ شرح السنۃ: ۱/۱۹۷، ۱۹۹۔

الفاظ ارشاد فرمائے، جو صحیفہ کی مذکورہ حدیث میں گذر چکے ہیں۔

یہ وہ بات ہے جس سے رسول اللہ ﷺ نے منع فرمایا تھا، اور یہ یقینی و بدیہی بات ہے کہ ہر سال ہر آدمی حج کی نہ تو طاقت رکھ سکتا اور نہ ہی فریضہ حج ادا کر سکتا۔ اس لیے آپ ﷺ نے فرمایا کہ جتنا سنایا اور بتایا جائے فقط اسی پر اکتفائے عمل رکھو، تاکہ میری مخالفت کا اندیشہ تک پیدا نہ ہونے پائے۔

گذشتہ لوگ کثرت سوال اور انبیاء کے بتائے ہوئے احکامات سے اختلاف کرنے کی وجہ سے ہلاک ہو گئے:

رسول اللہ ﷺ نے کثرت سوال سے منع فرمایا اور خوف دلانے کے لیے اس بات سے بھی مطلع فرمایا کہ گذشتہ لوگوں کی تباہی کا باعث یہی کثرت سوال اور موصول جوابات کے خلاف عمل کرنا تھا۔

جیسا کہ بنی اسرائیل کو ایک گائے ذبح کرنے کا حکم دیا گیا، مگر انہوں نے آگے سے بے کار اور لغو قسم کے سوالات کرنا شروع کر دیئے کہ گائے کیسی ہو، اس کا رنگ کیسا ہو وغیرہ جبکہ انہیں حکم عام دیا گیا تھا کہ ”ایک گائے کو ذبح کرو“ مگر انہیں اس پر اطمینان نہ ہوا اور فضول سوالات کر کے اپنے آپ کو مزید مشکلات میں پھنسا دیا۔ (اس واقعہ کا تفصیلی ذکر سورۃ بقرہ میں مذکور ہے)

حافظ ابن حجر رحمہ اللہ اس حدیث کے تحت رقم طراز ہیں: ”اس حدیث سے اس بات پر استدلال ہوتا ہے کہ (جب) شریعت کا حکم کسی چیز پر ثابت نہ ہو، تو اس (چیز کا حکم عدم و جواب والا ہوگا)

کیونکہ اشیاء میں اصل عدم و جواب ہے، ہاں جب شریعت سے اس کا حکم ثابت ہو جائے، تو پھر ہم تسلیم کرتے ہیں ہم، جو مزاج شرع میں ہو۔ (فتح الباری: ۱۳/۲۶۱)

جب میں تمہیں کسی چیز سے منع کروں تو اس سے رُک جاؤ:

اس سے ظاہری مفہوم یہی نکلتا ہے کہ جس چیز سے روکا گیا ہے اس سے اجتناب لازم ہے، لیکن حقیقت یہ ہے کہ یہ حکم فقط ان لوگوں کے لیے ہے جو عیش پرستی میں اپنی زندگیوں کو برباد کر رہے ہیں، نہ کہ وہ لوگ جو حالتِ اضطراب میں ہوں، یعنی مجبور ہوں۔ بہر حال شریعت نے جن اشیاء سے روکا ہے ان سے کلی اجتناب کرنا چاہیے، البتہ کسی نفس پر حالتِ اضطرابی میں اجتناب ضروری نہیں ہے۔ جیسا کہ خود باری تعالیٰ کا ارشاد ہے، جو اس اصول پر شاہد عدل ہے۔

﴿وَقَدْ فَصَّلَ لَكُمْ مَّا حَرَّمَ عَلَيْكُمْ إِلَّا مَا اضْطُرِرْتُمْ إِلَيْهِ﴾ (الانعام: ۱۱۹)

”اور اللہ تعالیٰ نے تمہارے لیے محرّمات کو تفصیل سے بیان کر دیا ہے، مگر جن کی طرف تم لاچار کیے گئے

ہو وہ محرمات مستثنیٰ ہیں۔“

نیز اللہ تعالیٰ نے قرآن مجید میں متعدد مقامات پر محرمات یعنی خون، مردار اور خنزیر کی حرمت بیان فرمائی لیکن لطف کی بات یہ ہے کہ قریباً ہر مقام پر حرمت سے متصل یہ ارشاد بھی فرمایا: ﴿فَمِنْ اضْطِرَّ غَيْرَ بَاغٍ وَلَا عَادٍ﴾ ”جو نفس مجبور ہو جائے، تو اس کے لیے یہ محرکات جائز ہیں (بشرطیکہ) وہ حد سے تجاوز کرنے والا اور بغاوت کرنے والا نہ ہو۔“

اس ساری تشریح سے معلوم ہوا کہ مجبوری اور اضطراری حالت میں حرام شدہ اشیاء کا بقدر ضرورت استعمال جائز اور حلال ہے۔ حالت اضطراری سے مراد وہ حالت ہے جو انسانی زندگی کو موت کے قریب پہنچا دے یا کم از کم انتہائی تکلیف کا سامنا کرنا پڑے۔

یاد رہے کہ حرام شدہ اشیاء کو دوایا دواؤں میں ملاوٹ کے طور پر قطعاً استعمال نہیں کیا جاسکتا، کیونکہ اس بارے میں رسول اللہ ﷺ کے واضح اور بین فرامین کتب احادیث میں موجود ہیں، جیسا کہ ’سنن ابی داؤد‘ میں سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: ”حرام اشیاء کا دوا کے طور پر استعمال (قطعاً) منع کر دیا۔“ (سنن ابو داؤد، کتاب الطب، رقم: ۳۸۷۰۔ البانی رحمہ اللہ نے اسے ”صحیح“ کہا ہے۔)

مزید برآں صحیح مسلم میں سیدنا واکل رضی اللہ عنہ سے مروی ہے کہ رسول اللہ ﷺ نے فرمایا: ((إِنَّهُ لَيْسَ بِدَوَاءٍ وَلَكِنَّهُ دَاءٌ)) ”یہ شراب دوا نہیں بلکہ بیماری ہے۔“

حرام اشیاء سے شفاء یاب نہ ہونے کے متعلق سیدۃ ام سلمہ رضی اللہ عنہا سے مروی ہے کہ رسول اللہ ﷺ نے فرمایا: ((لَإِنَّ اللَّهَ لَمْ يَجْعَلْ شِفَاءً أُمَّتِي فِيمَا حَرَّمَ عَلَيْهَا)) ”یقیناً اللہ تعالیٰ نے میری امت کی شفاء یابی حرام شدہ اشیاء میں نہیں رکھی۔“

جب میں تمہیں (کسی) کام کا حکم دوں تو تم بقدر استطاعت اس پر عمل کرو:

امام نووی رحمہ اللہ فرماتے ہیں: ”رسول اللہ ﷺ کا یہ فرمان مبارک اسلام کے اہم اور عظیم ترین اصولوں میں سے ایک عظیم تر اصول ہے اور ساتھ ساتھ یہ کلام ”جو امع الکلم“ میں سے ہے، جو رسول اللہ ﷺ کو بطور رحمت خاص عطا کیے گئے تھے۔“ (شرح مسلم، للنوی: ۴/۴۸۲)

اس فرمان مبارک میں ان گنت احکامات کو سمو دیا گیا ہے۔ جن پر انسان بقدر استطاعت عمل پیرا ہو سکتا ہے۔ جیسے فریضہ نماز ہے۔ اب اس میں تو نفس کا تعلق یہ ہے کہ اگر کوئی شخص کھڑا ہو کر فریضہ نماز ادا نہیں کر سکتا، تو اسے اختیار ہے کہ بیٹھ کر ادا کرے، یہاں تک کہ اگر بیٹھ کر بھی ادا نہیں کر سکتا، تو لیٹ کر ادا کر لے، الغرض جتنی قوت نفس اپنے اندر رکھتا ہے پوری صداقت سے اس کے مطابق عمل کرے۔

اسی طرح وضوء ہے کہ اگر کوئی شخص قوت نہ ہونے کے سبب بعض اعضاء وضوء دھو سکتا ہے اور بعض کو نہیں، تو اس کے لیے یہی حکم ہے کہ وہ اپنی قوت کے مطابق جہاں تک ممکن ہو سکے اعضاء وضوء دھولے، وغیرہ وغیرہ۔

یہاں حکم پر عمل کرنے کو قوت و استطاعت سے مقید کیا گیا ہے۔ وہ اس طرح کہ جس جگہ پر ”امر“ ہو، تو وہاں قوت و استطاعت کے مطابق عمل کیا جائے گا، جب کہ حدیث میں ”نہی“ کا ذکر ہوا، تو اسے مطلق رکھا گیا ہے۔ اس اصول سے جو حکمت دانست میں آتی ہے وہ یہ ہے کہ منہیات (جن امور کے کرنے سے منع کیا گیا ہے) سے مطلقاً اجتناب لازم ہے اور منہی عنہ امور میں سے اگرچہ کسی ایک کا ارتکاب کیا جائے اور وہ بھی معمولی مقدار میں ہو، تو اس سے شریعت کی مخالفت لازم آئے گی، دوسرے نمبر پر مامور بہ (جن امور کے کرنے کا حکم دیا گیا ہے) ہیں، جن سے حصول اتباع ہے۔ کیونکہ اوامر سے مقصود ہی دراصل اقتثال ہے اور یہ مامور بہ پر معمولی مقدار عمل سے بھی حاصل ہو جاتا ہے۔ (ہامش صحیح مسلم: ۷ / ۹۱، طبع دارالتحرید)

استدلالات:

اس حدیث سے استدلال کرنے پر چند امور سامنے آتے ہیں، وہ یہ ہیں:

۱۔ تمام اشیاء مباح ہیں، جب تک پیغمبر ﷺ کی طرف سے نھی ثابت نہ ہو۔

مباح: وہ امور جن کے متعلق شریعت نے کوئی حکم صادر نہ فرمایا ہو اور نہ ہی شریعت کے کسی معاملہ میں ان سے کسی قسم کی مخالفت لازم آتی ہو۔ ان امور کو مباح کہتے ہیں۔ لہذا ایسے امور پر عمل کرنا اور انہیں ترک کرنا دونوں طرح درست ہے۔ بشرطیکہ انہیں شریعت کا کوئی حکم نہ سمجھا جائے۔

۲۔ بغیر وجہ کے سوالات کی پوچھاڑ کرنا اور پھر اس میں بحث و تمحیص کرنا۔

امام بغوی رحمہ اللہ فرماتے ہیں: ”سوال کرنے کی دو صورتیں ہیں۔ پہلی صورت سوال کا مقصود تعلیم حاصل کرنا اور ضاحت طلب کرنا ہو اور امور دین کے حوالہ سے ہو تو ایسی صورت میں سوال کرنا جائز، بلکہ تقاضائے فطرت کے مطابق ہے۔ اس فطری تقاضے کو قرآن اس انداز میں بیان فرماتا ہے:

﴿ فَسْئَلُوا أَهْلَ الدِّارِ إِنْ كُنْتُمْ لَا تَعْلَمُونَ ﴾ (النحل: ۴۳، انبیاء: ۷)

”کسی مسئلہ کو نہ جاننے کی صورت میں اہل علم سے سوال کر لیا کرو۔“ (شرح السنہ: ۱ / ۳۱۰-۳۱۱)

ملاوہ ازیں اللہ تعالیٰ کا یہ فرمان بھی سوال کی اہمیت کو واضح کر رہا ہے۔

﴿ فَسْئَلِ الَّذِينَ يَفْقَرُونَ الْكِتَابَ مِنْ قَبْلِكَ ﴾ (یونس: ۹۴)

”آپ ان لوگوں سے پوچھئے جو آپ سے پہلے کتاب کو پڑھا کرتے تھے۔“

اس آیت پر غور کیا جائے، تو معلوم ہوتا ہے کہ اگر کسی شخص کو کسی مسئلہ یا معاملہ میں تردد ہو، تو وہ سوال کر

سکتا ہے۔

مزید برآں قرآن کریم کا باریک بینی سے مطالعہ کیا جائے، تو یہ حقیقت واضح ہو جائے گی کہ صحابہ کرام رضی اللہ عنہم بھی رسول اللہ ﷺ سے معقول اور امور دین سے متعلق سوالات کیا کرتے اور ان کے جواب کو باری تعالیٰ بذریعہ وحی قرآن میں نازل فرماتے، اور ان کے سوالات کو اس انداز میں بیان فرماتے ہیں:

﴿يَسْأَلُونَكَ عَنِ الْآهْلِ﴾ (بقرہ: ۱۸۹) ﴿يَسْأَلُونَكَ عَنِ الْمَحِيضِ﴾ (بقرہ: ۲۲۲)

”وہ (صحابہ رضی اللہ عنہم) آپ سے چاند اور حیض کے بارے میں سوال کرتے ہیں۔“

اس قسم کے اور بھی سوالات صحابہ قرآن میں مذکور ہیں۔

اس ساری تفصیل سے معلوم ہوا کہ عدم علم کی وجہ سے سوال کرنا امور دین میں سے ہے۔

دوسری صورت: بلاوجہ سوال کرنا۔ ایسی صورت شرعاً ممنوع ہے، جیسا کہ صحیفہ کی زیر نظر حدیث اس پر شاہد

ہے۔ اس کے علاوہ نبی ﷺ کا فرمان عالیشان موجود ہے: ((إِنَّ اللَّهَ حَرَّمَ عَلَيْكُمْ عُشُوقَ

الْأُمَّهَاتِ، وَكَثْرَةَ السُّؤَالِ)) (صحیح بخاری، کتاب الاستفراض، رقم: ۲۴۰۸)

”یقیناً اللہ تعالیٰ نے تم پر ماؤں کی نافرمانی کو حرام کر دیا ہے (اس کے بعد مزید چند باتیں بیان کرنے کے بعد

فرمایا) اللہ تعالیٰ نے تم پر کثرتِ سوال کو بھی حرام فرمایا ہے۔“

مفسر کبیر امام رازی رضی اللہ عنہ نے اپنی تفسیر میں لفظ ”يَسْأَلُونَكَ“ کے تحت لکھتے ہیں: ”قرآن حکیم میں جن

سوالات کے جوابات ”يَسْأَلُونَكَ“ کے ساتھ دیئے گئے ہیں وہ تعداد میں کل چودہ ہیں، جن میں قریباً بارہ سوالات

خود صحابہ کرام رضی اللہ عنہم کی طرف سے کیے گئے تھے۔ بقیہ دو سوال مشرکین و یہود کی طرف سے ہوئے، تو معلوم ہوا کہ

۲۳ سال کے عرصہ وحی میں یارانِ محمد رضی اللہ عنہم نے فقط ۱۲ سوال کیے۔ اس بات سے پوری طرح منکشف ہو جاتا ہے کہ

صحابہ کرام رضی اللہ عنہم کثرتِ سوالات کے عادی نہ تھے، مزید یہ کہ صحابہ کرام خود فرماتے ہیں کہ ہم لوگ انتظار میں ہوتے

تھے کہ کوئی دیہاتی شخص (عربی) یا کوئی نیا قافلہ یہاں تشریف لائے، جو رسول اللہ ﷺ سے امور دین کے متعلق

سوالات کرے، جس سے ہمارے علم میں اضافہ ہو۔“

معلوم ہوا کہ بے جا سوالات سے گریز کرنا چاہیے اور ایسے سوالات کرنا چاہئیں جن پر ہماری کامیابی و کامرانی

محمول ہے نہ کہ ایسے سوالات جن سے نہ تو ہمارے دین و ایمان کا تعلق ہو اور نہ ہی کامیابی و کامرانی سے واسطہ، جیسے

کہا جاتا ہے کہ سیدنا موسیٰ علیہ السلام کی والدہ کا نام کیا تھا، وغیرہ۔

غیر ضروری سوال کرنے سے جو نقصان جنم لیتا ہے، اس کو اللہ تعالیٰ نے ان الفاظ میں بیان فرمایا ہے:

﴿يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءَ إِن تَبَدَّلَ لَكُمْ تَسْوُؤُهُمْ، وَإِن تَسْأَلُوا

عَنْهَا حِينَ يُنَزَّلُ الْقُرْآنُ تُبَدِّلُكُمْ ۖ (المائدہ: ۱۰۱)

”ایسی باتوں کے متعلق مت سوال کیا کرو کہ اگر تم پر ظاہر کر دی جائیں، تو تم پر ناگوار گذریں، اور اگر تم زمانہ نزول قرآن میں ان سے متعلق سوال کرو گے، تو تم پر ظاہر کر دی جائیں گی۔“

اس آیت سے واضح ہو گیا کہ جو کوئی بغیر کسی عذر کے سوال کرے اور ممکن ہے کہ اس سوال سے کوئی ایسا مسئلہ اخذ ہو جائے جس پر عمل کرنا اس کے لیے دشوار ہو۔ تو اس پر عمل نہ کرنے کی وجہ سے خواہ مخواہ گناہ گار ہو جائے گا۔

۳۔ اس حدیث سے اخذ ہونے والی تیسری اور آخری بات یہ ہے کہ سوالات سے زیادہ توجہ عمل پر مرکوز ہونی چاہیے اور یہ بھی نہ ہو کہ علم تو وافر مقدار میں موجود ہو مگر عمل کا بازار بالکل ٹھنڈا پڑا ہو، بلکہ مقدار علم کے ساتھ ساتھ مقدار عمل بھی متوازی ہو۔ جیسا کہ حدیث میں آتا ہے، ایک شخص نے رسول اللہ ﷺ سے کہا کہ قیامت کب آئے گی؟ آپ نے فرمایا: تم نے اس کے لیے کیا تیاری کر رکھی ہے؟ اس نے عرض کیا، اللہ اور اس کے رسول کی محبت۔ آپ نے فرمایا: بے شک تم اس کے ساتھ ہو جس کے ساتھ تم نے محبت کی۔ سیدنا انس رضی اللہ عنہ فرماتے ہیں کہ ہمیں اسلام لانے کے بعد کسی بات سے اتنی مسرت نہیں ہوئی جتنی آپ ﷺ کے اس فرمان سے ہوئی۔ اس لیے میں اللہ تعالیٰ، رسول اللہ ﷺ، ابو بکر اور عمر سے محبت کرتا ہوں اور مجھے امید ہے کہ میں آخرت کے دن انہی کے ساتھ ہوں گا اگرچہ میں نے ان کے برابر اعمال نہیں کیے۔“ (صحیح بخاری،

کتاب فضائل اصحاب النبی، رقم: ۳۶۸۸۔ صحیح مسلم، کتاب البر والصلة، رقم: ۶۷۱۵)

غور فرمائیں: نبی کریم ﷺ اس شخص سے فرما رہے ہیں کہ تو نے قیامت کے دن کے لیے کون سے اعمال

تیار کر رکھے ہیں؟



جنبی کے لیے روزے کا حکم

۳۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا نُودِيَ بِالصَّلَاةِ ، صَلَّى الصُّبْحَ ، وَ أَحَدَكُمْ جُنْبًا ، فَلَا يَصُومُ يَوْمَئِذٍ .))

ترجمہ الحدیث: ”جب نماز صبح کے لیے اذان دی جائے جب کہ تم میں سے کوئی جنبی ہو تو وہ اس دن کا روزہ نہ رکھے۔“

شرح الحدیث: سیدنا ابو ہریرہ رضی اللہ عنہ کی بیان کردہ حدیث مراسیل صحابہ میں سے ہے اور مراسیل کے

متعلق محدثین کا متفقہ اصول ہے کہ یہ احادیث مقبول ہیں۔ (تفصیل دیکھیں: شرح نخبۃ الفکر لابن حجر)

مزید یہ کہ بذات خود سیدنا ابو ہریرہ رضی اللہ عنہ نے بیان کیا ہے کہ انہوں نے یہ حدیث (مرسل) فضل بن

عباس رضی اللہ عنہما سے سماعت کی ہے۔ جب کہ صحیح بخاری (کتاب الصیام، باب الصائم یصبح جنباً) میں رسول اللہ کے

روزہ کے متعلق بیان کیا گیا ہے، جس کے راوی ابو بکرہ رضی اللہ عنہ ہیں، وہ بیان فرماتے ہیں۔ کہ میرے باپ

عبدالرحمن رضی اللہ عنہ نے مروان رضی اللہ عنہ کو بتایا کہ مجھے سیدہ عائشہ و ام سلمہ رضی اللہ عنہما نے بیان فرمایا ہے کہ رسول اللہ صلی اللہ علیہ وسلم اپنی

ازواج سے مباشرت کے سبب غسل کرتے، پھر روزہ رکھتے، جب کہ انہیں ادراک ہوتا تھا کہ صبح ہو چکی ہے۔ اس

واقعہ کے آخر میں یہ بات بھی مذکور ہے کہ جناب عبدالرحمن رضی اللہ عنہ جب سیدنا ابو ہریرہ رضی اللہ عنہ سے طے، تو انہیں کہا کہ میں

آپ سے ایک بات پوچھنا چاہ رہا تھا اور اگر مجھے مروان نے قسم نہ دی ہوتی، تو میں اس معاملہ کو آپ کے حضور

(قطعاً) پیش نہ کرتا۔ بعد ازاں جناب عبدالرحمن رضی اللہ عنہ نے سیدہ عائشہ و ام سلمہ رضی اللہ عنہما کی ذکر کردہ حدیث بیان کی تو

سیدنا ابو ہریرہ رضی اللہ عنہ نے یہ سن کر فرمایا کہ مجھے تو یہ روایت فضل بن عباس رضی اللہ عنہ نے بیان کی تھی یعنی ”فَلَا يَصُومُ

يَوْمَئِذٍ“ حالانکہ امہات المؤمنین رضی اللہ عنہن اس معاملہ کو (ہم سے) بہتر جانتی ہیں۔ اس حدیث کو نقل کرنے کے بعد

امام بخاری رحمۃ اللہ علیہ فرماتے ہیں: سلف و خلف عبداللہ بن عمر رضی اللہ عنہما کے بیٹے نے سیدنا ابو ہریرہ رضی اللہ عنہ سے روایت کرنے میں

ہمام کی متابعت کی ہے کہ ”جو شخص حالت جنابت میں صبح کرتا، رسول اللہ صلی اللہ علیہ وسلم اسے روزہ توڑنے کا حکم صادر فرماتے۔“

(۲۲)..... مسند احمد: ۴۴/۱۶۔ سنن ابن ماجہ، کتاب الصیام، باب ما جاء فی الرجل یصبح جنباً و هو یرید الصیام، من

طریق سفیان بن عیینہ، عن عمرو بن دینار، عن یحیی بن جعدۃ عن عبداللہ بن عمرو القاری، قال سمعت اباہریرہ رضی اللہ عنہ.....

مسند حمیدی: ۴۴۳/۲، رقم: ۱۰۱۸.

امام بخاری رحمۃ اللہ علیہ مزید لکھتے ہیں: ”گذشتہ روایت جس میں امہات المؤمنین رضی اللہ عنہن کے حوالہ سے روزہ رکھنے کی صراحت ملتی ہے، وہ روزہ نہ رکھنے والی روایت سے زیادہ پایہ ثبوت کو پہنچی ہوئی ہے“

مذکورہ دو حدیثوں کی بنیاد پر اس مسئلہ کے متعلق علمائے سلف و خلف میں اختلاف پایا جاتا ہے۔ ایک فریق کا کہنا ہے کہ وہ شخص جنابت میں اس دن روزہ نہ رکھے، جیسا کہ حدیث کے (ظاہری) مفہوم سے واضح ہوتا ہے۔ اور دوسرے فریق کا کہنا ہے کہ اگر وہ شخص صبح کا وقت پائے، تو غسل کر کے روزہ رکھ سکتا ہے، جیسا کہ امہات المؤمنین رضی اللہ عنہن کی روایت سے معلوم ہوتا ہے۔

امام بخاری رحمۃ اللہ علیہ کے مذکورہ بالا واقعہ کو بغور دیکھا جائے، تو یہ بات ثابت ہوتی ہے کہ اس روایت کی بنیاد پر جو نظریہ قائم کیا تھا (جو شخص حالت جنابت میں صبح کرے، تو اسے چاہیے کہ وہ اس دن کا روزہ نہ رکھے) بعد میں اس سے رجوع کر لیا تھا۔ اور اس کی دلیل یہ ہے کہ جب ان کے سامنے امہات المؤمنین رضی اللہ عنہن والی روایت پیش کی گئی، تو انہوں نے فرمایا: ”امہات المؤمنین رضی اللہ عنہن اس مسئلہ کو ہم سے زیادہ جانتی ہیں، مزید یہ کہ سعید بن مسیب رحمۃ اللہ علیہ سے مروی ہے کہ بعد میں سیدنا ابو ہریرہ رضی اللہ عنہ نے اس مسئلہ سے رجوع کر لیا تھا۔

(دیکھئے: الاعتبار فی النسخ والمنسوخ من الآثار، ص: ۲۶۲)

ایک اشکال: امام بخاری رحمۃ اللہ علیہ مذکورہ حدیثوں کو بیان کرنے کے بعد فرماتے ہیں کہ پہلی روایت صحیح یعنی زیادہ صحیح ہے۔ (سیدہ عائشہ و ام سلمہ رضی اللہ عنہما والی) جب کہ خود امام بخاری رحمۃ اللہ علیہ ہمام بن منبہ کی سند سے بے شمار روایات اپنی کتاب میں لائے ہیں، لیکن اس مقام پر ہمام والی روایت کو تعلقاً ذکر کر کے اس کے الٹ دوسری روایت کو ”اسند“ کیوں کہہ رہے ہیں۔

ازالہ: حافظ ابن حجر رحمۃ اللہ علیہ فرماتے ہیں: ”جو بات میری دانست میں آئی ہے وہ یہ ہے کہ امام بخاری رحمۃ اللہ علیہ کا پہلی روایت کو اسند کہنے سے مقصود یہ ہے کہ وہ سند اور رجحان دونوں حیثیتوں سے قوی معلوم ہوتی ہے، اس کی وجہ یہ ہے کہ سیدہ عائشہ و ام سلمہ رضی اللہ عنہما کی روایت متعدد طرق سے ایک ہی معنی میں بلکہ تو اتر تک پہنچی ہوئی ہے“ تبھی اس روایت کے اسند ہونے کے متعلق حافظ ابن حجر رحمۃ اللہ علیہ کی اس عبادت سے واضح ہوا کہ امام بخاری رحمۃ اللہ علیہ کا حدیث عائشہ و ام سلمہ رضی اللہ عنہما کو ترجیح دینا فقط کثرت طرق اور ایک ہی معنی میں آنے کی وجہ سے تھا نہ کہ ہمام کی روایت میں نقص کی وجہ سے، بلکہ اس طریقہ سے تو ہمام کی سند کی صحت میں کسی قسم کی کوئی کمی واقع نہیں ہوئی۔

اس حدیث کی حیثیت علماء کی نظر میں یہ ہے کہ اس حدیث کو صحت سند کے اعتبار سے تو کوئی شخص بھی رد نہیں کر سکتا، مگر حد افسوس کہ اس مذکورہ حدیث میں بیان کردہ مسئلہ کو بڑے بڑے علماء نے قبول نہیں کیا، حالانکہ معقول اور درست رائے سبھی کی یہی ہے کہ ”جو شخص حالت جنابت میں صبح پائے وہ غسل کر کے روزہ رکھ سکتا ہے۔“

اس کے علاوہ امام شافعی رحمۃ اللہ علیہ نے بھی مذکورہ دونوں حدیثوں میں طریقہ ترجیح اختیار کیا ہے، البتہ ان کا طریقہ ترجیح کثرتِ طرق فی معنی واحد کی وجہ سے نہیں، بلکہ مختلف وجوہات کی بناء پر تھا جن میں بنیادی اور اہم وجہ یہ تھی کہ اس مسئلہ کے متعلق امہات المؤمنین رضی اللہ عنہن بخوبی علم رکھنے والی ہیں۔ لہذا ان سے مروی حدیث کو قابلِ ترجیح تصور کیا جائے۔ (الاعتبار، ص: ۲۶۲)

اور بعض اہل علم نے ان مذکورہ دونوں حدیثوں میں ناخ و منسوخ کا طریقہ اختیار کیا ہے۔ مثال کے طور پر امام ابو سلیمان الخطابی رحمۃ اللہ علیہ فرماتے ہیں: ”میں نے سیدنا ابو ہریرہ رضی اللہ عنہ کی غیر مرجح روایت کے متعلق جو بھی مباحث و اقوال سنے ہیں، ان سب میں بہترین اور نفیس بات یہی ہے کہ اس روایت کو منسوخ قرار دیا جائے۔“

نیز امام ابن خزیمہ رضی اللہ عنہ بھی انہی محدثین میں سے ہیں، جو اس روایت کو منسوخ قرار دیتے ہیں۔ چنانچہ امام صاحب اپنی کتاب ”صحیح ابن خزیمہ“ میں اپنے موقف کی تائید میں اس حدیث کی توثیق اور سیدنا ابو ہریرہ رضی اللہ عنہ کو اس حدیث میں غلط فہمی کا شکار گرداننے والوں پر رد کرتے ہوئے رقم طراز ہیں: ”اس روایت کا بیان کہ جو شخص حالت جنابت میں صبح پائے وہ روزہ نہ رکھے۔“

بعض اہل علم اس حدیث کا معنی و مفہوم نہ سمجھنے کی وجہ سے اس کا انکار کر بیٹھے ہیں۔ اور ساتھ ساتھ انہیں یہ وہم بھی لاحق ہے کہ سیدنا ابو ہریرہ رضی اللہ عنہ کو باوجود ایک جلیل القدر اور صحابہ کرام میں بلند پایہ مقام رکھنے کے غلط فہمی درپیش آئی ہے، حالانکہ حقیقت یہ ہے کہ سیدنا ابو ہریرہ رضی اللہ عنہ سے کوئی غلط فہمی نہیں ہوئی، بلکہ یہ روایت صحیح اور ثابت شدہ ہے، البتہ (یہ بات الگ ہے کہ) یہ حدیث منسوخ کا درجہ رکھتی ہے۔

علاوہ ازیں بخاری رحمۃ اللہ علیہ کے مثل حدیث رقم کرنے کے بعد فرماتے ہیں: سیدنا ابو ہریرہ رضی اللہ عنہ نے یہ حدیث نبی صادق سے سماعت فرمائی ہے۔ اور یہ (اسی روایت) حدیث میں (بالکل) درست ہیں اور انہیں کسی قسم کے کوئی واہے یا غلط فہمی سے دوچار نہیں ہونا پڑا، البتہ ان کی نقل کردہ حدیث منسوخ (کا درجہ رکھتی) ہے۔

امام ابن خزیمہ رحمۃ اللہ علیہ مذکورہ حدیث کے نسخ پر دلیل دیتے ہوئے رقم طراز ہیں: اللہ تبارک و تعالیٰ نے جب امت محمدیہ پر ابتداءً روزے فرض کیے، تو اس کا روزہ اس وقت شروع ہو جاتا تھا اور تمام جائز امور یعنی کھانا، پینا اور جماع کرنا وغیرہ اس پر ممنوع ہو جاتے۔ (اس چیز کو اگر زیر نظر رکھا جائے تو یہ بات معلوم ہوتی ہے کہ ممکن ہے کہ سیدنا ابو ہریرہ رضی اللہ عنہ نے جو حدیث فضل بن عباس رضی اللہ عنہ سے نقل کی ہے وہ اسی زمانہ کی ہو۔

البتہ اب وہ تمام امور جو ابتداءً ناجائز تھے: طلوع فجر تک جائز اور حلال ہیں اور جنہی شخص روزہ بھی رکھ سکتا ہے۔ مثال کے طور پر کوئی شخص شب کے آخری حصہ میں مجامعت کرتا ہے اور اس کے متصل ہی فجر طلوع ہو جاتی ہے، تو اب اس صورت میں اس شخص کو غسل کا وقت تو مل ہی نہیں پایا اور صبح ہو گئی۔ ایسی صورت میں اس کی صبح حالت

جنابت میں ہوگی (تو اب وہ بلا کراہت) روزہ رکھ سکتا ہے۔

معلوم ہوا کہ حدیث عائشہ و ام سلمہ رضی اللہ عنہما یعنی نبی صلی اللہ علیہ وسلم جنبی حالت میں صبح پانے کے باوجود روزہ رکھا کرتے تھے، فضل بن عباس رضی اللہ عنہ والی حدیث کی ناخ ہے، کیونکہ اس میں آپ صلی اللہ علیہ وسلم کا فعل بتایا جا رہا ہے۔ اور رسول اللہ صلی اللہ علیہ وسلم کا یہ فعل اس بات کا متقاضی ہے کہ وہ جماع کے طلوع فجر تک کی اباحت سے بعد کا ہے۔

اس حدیث کے متعلق یہ بھی کہا گیا ہے کہ وہ اس صورت پر محمول ہے کہ جو شخص حالت جنابت میں ہو اور جاننے کے باوجود سو رہا ہو، حتیٰ کہ صبح ہو جائے، تو اس کے لیے روزہ کی اجازت نہیں، ہاں اگر وہ غیر دانستہ نیند میں پڑا رہا، تو وہ شخص روزہ رکھ سکتا ہے۔ (الاعتبار، ص: ۲۵۹)

استدلالات:

ان تمام مذکورہ بالا مباحث و تطبیقات سے ایک تو یہ بات واضح ہو جاتی ہے کہ جنبی شخص اگر حالت جنابت میں صبح کر لے، تو وہ روزہ رکھ سکتا ہے۔



اللہ عزوجل کے اسمائے حسنیٰ

۳۴..... وَقَالَ أَبُو الْقَاسِمِ صَلَّى اللَّهُ عَلَيْهِ وَسَلَّمَ:

((لِلَّهِ تِسْعَةٌ وَتِسْعُونَ إِسْمًا ، مِائَةٌ إِلَّا وَاحِدًا ، مَنْ أَحْصَاهَا دَخَلَ الْجَنَّةَ ، إِنَّهُ وَتَرٌ ، يُحِبُّ الْوَتَرَ.))

ترجمہ الحدیث: ”اور ابو القاسم رضی اللہ عنہ نے فرمایا: ”اللہ تعالیٰ کے ایک کم سو ننانوے نام ہیں جو شخص انہیں یاد کر لے گا، وہ جنت میں داخل ہوگا۔ یقیناً وہ (ذات باری تعالیٰ) طاق ہے اور طاق (عدد) کو محبوب رکھتا ہے۔“

شرح الحدیث: امام نووی فرماتے ہیں: یہ حدیث اس بات پر دلالت کر رہی ہے کہ اللہ سبحانہ و تعالیٰ کے اسمائے گرامی میں سے مشہور ترین نام ”اللہ“ ہے، اس کی وجہ یہ ہے کہ بقیہ تمام ناموں کی اضافت و نسبت اسی نام (اللہ) کی طرف مرکوز ہوتی ہے۔

ایک قول یہ بھی مروی ہے کہ تمام اسمائے الہی میں اسم اعظم ”اللہ“ ہی ہے۔

امام ابو القاسم الطبری رقم طراز ہیں: اللہ تعالیٰ کے سارے اسماء کی نسبت فقط اسم اللہ کی طرف ہوتی ہے۔ مثال کے طور پر یوں کہا جاسکتا ہے کہ ”الکریم“ اور ”الرؤف“ وغیرہ اللہ کے اسماء میں سے ایک اسم ہیں، لیکن یوں نہیں کہا جاسکتا کہ ”الکریم اور الرؤف“ کے اسماء میں سے ایک اسم ”اللہ“ (بھی) ہے۔ بہر حال مقصود و مطلوب یہ ہے کہ اسماء میں ذاتی اسم ”اللہ“ ہے۔ (شرح مسلم، للنووی: ۵/۵۳۵، ۵۳۶)

اللہ تعالیٰ کے ننانوے اسمائے حسنیٰ:

اللہ تعالیٰ کے تمام نام ”حسنیٰ“ غایت درجہ اچھے اور پیارے ہیں، اس کی وجہ یہ ہے کہ یہ سارے کے سارے

(۲۴)..... صحیح بخاری، کتاب التوحید، رقم: ۷۳۹۲۱ و کتاب الدعوات، رقم: ۶۴۱۰ و کتاب الشروط، باب ما يجوز من الاشتراط والشيافى الاقرار، رقم: ۲۷۳۶۔ صحیح مسلم، کتاب الذکر والدعاء والتوبة والاستغفار، باب فی أسماء اللہ تعالیٰ و فضل من احصاها، رقم: ۶/۲۶۷۷، حدثنا محمد بن رافع: حدثنا معمر عن ايوب، عن ابن سيرين عن ابي هريرة وعن همام بن منبه، عن ابي هريرة عن النبي ﷺ قال: وزاد همام بن منبه عن النبي ﷺ ”انه وتر يحب الوتر“۔ مسند احمد: ۴/۱۶۔ مصنف عبدالرزاق، کتاب الجامع، اسماء اللہ تعالیٰ: ۱۰/۴۴۵، ۴۴۶۔ شرح السنة، باب أسماء اللہ الحسنیٰ: ۳/۵، ثم قال: هذا حديث متفق على صحته.

نام اپنے اندر کوئی نہ کوئی صفت کاملہ لئے ہوئے ہیں، اور ان تمام صفات میں سے کسی بھی صفت میں کسی بھی قسم کا کوئی نقص اور عیب نہیں ہے۔ فرمان باری تعالیٰ ہے:

﴿قُلِ ادْعُوا اللَّهَ أَوْ ادْعُوا الرَّحْمَنَ أَيًّا مَا تَدْعُوا فَلَهُ الْأَسْمَاءُ الْحُسْنَىٰ﴾

(بنی اسرائیل: ۱۱۰)

”آپ کہہ دیجئے کہ تم لوگ اللہ کو اللہ کے نام سے پکارو یا رحمن کے نام سے پکارو، جس نام سے چاہو اسے پکارو، تمام بہترین اور اچھے نام اسی کے لئے ہیں۔“

مذکورہ آیت کریمہ میں اللہ عزوجل کے پیارے اسماء میں سے ”الرحمن“ وارد ہوا ہے، جو ایک انتہائی پیاری صفت ”وسیع رحمت“ پر مشتمل ہے۔

اللہ تعالیٰ کے اسماء کسی معین عدد میں محصور نہیں ہیں، اس کی دلیل رسول اللہ ﷺ کا وہ فرمان ہے، جس میں آپ ﷺ دعا فرمایا کرتے تھے:

((أَسْأَلُكَ اللَّهُمَّ بِكُلِّ اسْمٍ هُوَ لَكَ، سَمَّيْتَ بِهِ نَفْسَكَ أَوْ أَنْزَلْتَهُ فِي كِتَابِكَ أَوْ عَلَّمْتَهُ أَحَدًا مِّنْ خَلْقِكَ أَوْ اسْتَأْثَرْتَ بِهِ فِي عِلْمِ الْغَيْبِ عِنْدَكَ.)) (مسند أحمد: ۴۵۲، ۳۹۶/۱ - صحيح ابن حبان، رقم: ۲۳۷۲ - مستدرک حاکم: ۵۱۹/۱ - سلسلة الصحيحة، رقم: ۱۹۹)

”اے اللہ! میں تجھ سے تیرے ہر نام کے واسطے سے سوال کرتا ہوں، جو بھی نام تو نے اپنی ذات کے رکھے، یا جو نام تو نے اپنی کتاب میں اتارے، یا جو نام تو نے اپنی کسی مخلوق کو تعلیم فرمادیئے، یا جو نام تو نے اپنے خزانہ غیب میں محفوظ فرمادیئے ہیں۔“

اور یاد رہے کہ جو اسماء اللہ اس کے خزانہ غیب میں ہیں، ان کا ہمارے لئے حصر و احاطہ ناممکن ہے۔

اس کے ساتھ ساتھ رسول اللہ ﷺ کا ایک اور فرمان ملاحظہ فرمائیے گا، چنانچہ سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

((إِنَّ لِلَّهِ تِسْعَةً وَتِسْعِينَ اسْمًا، مِائَةٌ إِلَّا وَاحِدًا، مَنْ أَحْصَاهَا دَخَلَ الْجَنَّةَ.)) (صحيح بخاری، كتاب الشروط، رقم: ۲۷۳۶ و كتاب الدعوات، رقم: ۶۴۱۰ - صحيح مسلم، كتاب الذكر والدعاء، رقم: (۲۶۷۶/۶))

”یقیناً اللہ تعالیٰ کے ننانوے نام ہیں، یعنی ایک کم سو (۱۰۰) جس نے ان کا احصاء کیا وہ جنت میں داخل ہوگا۔“

فائدہ:..... حدیث میں وارد کلمہ ”إحصاء“ کا معنی پڑھنا سمجھنا، یاد کرنا اور ان کے مطابق عقیدہ بنانا ہے۔ یہ روایت مذکورہ روایت کے متعارض نہیں ہے، جیسا کہ ظاہر سے معلوم ہے، کیونکہ اس حدیث کا معنی ہے کہ ”اللہ تعالیٰ کے جملہ ناموں میں سے صرف ننانوے (۹۹) نام یاد کرنے والا اور ان کا احصاء کرنے والا جنتی ہے۔“ یہ معنی نہیں کہ اللہ تعالیٰ کے کل نام ننانوے (۹۹) ہی ہیں، اور ان کے علاوہ اس کا کوئی نام نہیں۔ اللہ تعالیٰ کے اسماء میں سے ننانوے (۹۹) نام ذکر کر دیتے ہیں، جو ہمیں کتاب اللہ اور سنت رسول ﷺ سے ملے ہیں۔ تاکہ قارئین ان کو یاد کر کے، ان کے ذریعے اپنے رب تعالیٰ سے تعلق مضبوط کر لیں۔

کتاب اللہ سے:

اللَّهُ الْبَقَرَةُ: ۱۲۸	معبود برحق	الْأَخَذُ الْإِخْلَاصُ: ۱	ایک یعنی تنہا
الْأَعْلَى الْأَعْلَى: ۱	بلند و برتر	الْأَوَّلُ الْهَدِيدُ: ۳	پہلا (سب سے پہلے)
وَالْآخِرُ الْهَدِيدُ: ۳	آخر (وہ تب بھی ہوگا جب سب ختم ہو جائیں گے۔)	وَالظَّاهِرُ الْهَدِيدُ: ۳	ظاہر و عیاں اور غالب
الْبُرُّ الْبُورُ: ۲۸	بڑا محسن	الْبَصِيرُ الشُّورَى: ۱۱	دیکھنے والا
التَّوَابُ الْحَجَرَاتُ: ۱۲	توبہ قبول فرمانے والا	الْحَسِيبُ النِّسَاءُ: ۶	حساب لینے والا
الْحَفِیْظُ هُو: ۵۷	حفاظت و نگہبانی کرنے والا	الْحَفِیُّ مَرِیم: ۴۷	بڑا مہربان
الْحَكِيمُ الْحَشْرُ: ۱	حکمت والا	الْحَلِيمُ الْبَقَرَةُ: ۲۲۵	بردبار (دورانندیش)
الْحَمِيدُ الشُّورَى: ۲۸	حمد و تعریف والا	الْحَبِیْرُ التَّحْرِیم: ۳	خبر رکھنے والا
الْخَالِقُ الْحَشْرُ: ۲۴	پیدا کرنے والا	الْخَلَّاقُ الْحَجْر: ۸۶	بہترین پیدا کرنے والا
الرَّحِيمُ الْفَاتِحَةُ: ۲	نہایت مہربان اور زری کرنے والا	الرَّزَاقُ الذَّرَايَاتُ: ۵۸	رزق دینے والا
الرَّقِيبُ الْاِحْزَاب: ۵۳	تاک میں رہنے والا	الشَّاكِرُ النِّسَاءُ: ۱۴۷	قدر دان
الشُّكُورُ فَاطِر: ۳۳	بہت قدر دان	الشَّهِيْدُ حَمِ السَّجْدَةِ: ۵۳	گواہ
الْعَزِيْزُ الْحَشْرُ: ۲۴	زبردست و غالب	الْعَظِيْمُ الْبَقَرَةُ: ۲۵۵	بڑی عظمت والا
الْغَفُوْرُ الْمَجَادِلَةُ: ۲	معاف کرنے والا	الْغَفَّارُ نُوْح: ۱۰	بڑا بخشنے والا
الْغَفُوْرُ الْاِمْر: ۵۳	گناہ بخشنے والا	الْغَنِيُّ مُحَمَّد: ۳۸	خود مختار و بے پروا
الْقَاهِرُ الْاِنْعَام: ۱۸	غالب و زبردست و طاقتور	الْقُدُّوْسُ الْحَمْدَةُ: ۱	عیوب و نقائص سے پاک

بڑا عذاب دینے والا	الْقَهَّارُ ابراہیم: ۴۸	بڑا باصلاحیت، طاقتور	الْقَدِيرُ الملک: ۱
مہربان وحی	الْكَرِيمُ الانفطار: ۶	سب سے بڑا	الْكَبِيرُ الحج: ۶۲
غرور و تکبر کرنے والا	الْمُتَكَبِّرُ الحشر: ۲۳	بہت بلند	الْمُتَعَالَى الرعد: ۹
گھیراؤ کرنے والا	الْمُحِيطُ حم السجدہ: ۵۳	مضبوط و طاقتور	الْمَتِينُ الذاریات: ۵۸
قدرت والا	الْمُقْتَدِرُ الکہف: ۴۵	تصویر بنانے والا	الْمُصَوِّرُ الحشر: ۲۳
کارساز و مالک و آقا	الْمَوْلَى الانفال: ۴۰	قدرت والا بادشاہ	الْمَلِكُ القمر: ۵۵
وارث (حامی و مددگار)	الْوَارِثُ الحج: ۲۳	نگہبان و محافظ	الْمُهَيِّمُ الحشر: ۲۳
بہت محبت کرنے والا	الْوَدُودُ البروج: ۱۳	وسعتوں و فرخیوں والا	الْوَاسِعُ البقرہ: ۱۱۵
بے پایاں کرم والا	الْأَكْرَمُ العلق: ۳	سب سے زیادہ عطاء کرنیوالا	الْوَهَّابُ آل عمران: ۸
پوشیدہ	وَالْبَاطِنُ الحديد: ۳	محبوب و برحق	الْإِلَهِ الخلل: ۵۱
پیدا کرنے والا	الْبَارِئُ الحشر: ۲۳	زبردست قابو کرنے والا	الْجَبَّارُ الحشر: ۲۳
سلامتی والا	السَّلَامُ الحشر: ۲۳	سچا مالک	الْحَقُّ الحج: ۶۲
نرمی کرنے والا	الرَّءُوفُ الخلل: ۷	حفاظت کرنے والا، نگہبان	الْحَافِظُ یوسف: ۶۳
واضح کرنے والا	الْمُبِينُ النور: ۲۵	سب سے زیادہ علم والا	الْعَلِيمُ التحريم: ۲
(بندوں کے) نزدیک	الْقَرِيبُ البقرہ: ۱۸۶	بے نیاز	الصَّمَدُ الاخلاص: ۲
رحمت و رزق کے دروازے	الْفَتْاحُ سبا: ۲۶	بذات خود قائم و دائم اور ہر	الْقَيُّومُ البقرہ: ۲۵۵
کھولنے والا		چیز پر محافظ و نگران	
نہایت مہربان	الرَّحْمَنُ القاتح: ۲	قبول کرنے والا	الْمُجِيبُ هود: ۶۱
ہر جاندار کو خوراک دینے والا	الْمُقِيتُ النساء: ۸۵	باریک بین	اللَّطِيفُ الملک: ۱۳
مددگار (مدد کرنے والا)	النَّصِيرُ النساء: ۴۵	سب سننے والا	السَّمِيعُ المجالد: ۱
علم والا	الْعَالِمُ الشوری: ۵۱	کارساز (کام بنانے والا)	الْوَكِيلُ آل عمران: ۱۷۳
سب سے زیادہ قوت والا	الْقَوِيُّ الشوری: ۱۹	سب سے بلند و بالا	الْعَلِيُّ الانعام: ۶۵
امن دینے والا	الْمُؤْمِنُ الحشر: ۲۳	قدرت، اختیار والا	الْقَادِرُ الشوری: ۱۹
بزرگی والا بڑی شان والا	الْمَجِيدُ الحشر: ۲۳	حقیقی بادشاہ	الْمَلِكُ هود: ۷۳
مددگار، دوست	الْوَلِيُّ الشوری: ۹	اکیلا	الْوَاحِدُ الرعد: ۱۶

وہ اسماء جو سنت رسول ﷺ میں وارد ہوئے ہیں:

سب سے زیادہ خوبصورت	أَلْجَمِيلُ	۱۳۷	سب سے زیادہ خوبصورت	أَلْجَمِيلُ	۱۳۷
مہربان دوست	أَلْحَكِيمُ	۳۹۵۵	فیصلہ کرنے والا	أَلْحَكِيمُ	۳۹۵۵
سرदार	أَلْسُبُوحُ	۳۸۷	ہر برائی اور عیب سے پاک	أَلْسُبُوحُ	۳۸۷
کشادہ کرنے والا	أَلْقَابِصُ	۳۰۰۷	تک کرنے والا	أَلْقَابِصُ	۳۰۰۷
دینے والا	أَلْمُقَدِّمُ	۱۱۳۰	آگے لانے والا	أَلْمُقَدِّمُ	۱۱۳۰
تہا و یکتا	أَلْمَنَّانُ	۱۳۹۵	احسان کرنے والا	أَلْمَنَّانُ	۱۳۹۵
شفاء عطا کرنے والا	أَلْحَيُّ	۳۰۱۳	ہمیشہ زندہ	أَلْحَيُّ	۳۰۱۳
پالنے والا	أَلْمَوْجُوذُ	۱۱۳۰	بچھہ ہٹانے والا	أَلْمَوْجُوذُ	۱۱۳۰
احسان کرنے والا	أَطْيَبُ	۱۰۱۵	پاک	أَطْيَبُ	۱۰۱۵
	أَلْمُحْسِنُ	صحیح الجامع: ۱۸۱۹		أَلْمُحْسِنُ	صحیح الجامع: ۱۸۱۹

یہ اللہ تعالیٰ کے اسماء حسنیٰ ہیں جنہیں ہم نے کتاب اللہ اور سنت رسول اللہ ﷺ سے اختیار کیا ہے، تفصیل کچھ یوں ہے کہ ان اسماء میں سے اکیاسی (۸۱) نام کتاب اللہ میں اور اٹھارہ (۱۸) نام حدیث رسول ﷺ میں آئے ہیں، اگرچہ صفت ”ہشی“ کو ان ناموں میں شمار کرنے میں تردد واقع ہوا ہے، کیونکہ کلام اللہ میں یہ صفت مفید وارد ہوئی ہے، ابراہیم علیہ السلام اپنے باپ آزر کو سلام کہتے ہیں، اور فرماتے ہیں میں اپنے رب سے آپ کے لئے مغفرت طلب کروں گا: ﴿إِنَّهُ كَانَ بِي حَفِيًّا﴾ ”وہ بے شک مجھ پر بڑا مہربان ہے۔“

جملہ معترضہ:

ابراہیم علیہ السلام اپنے کافر باپ کا انتہائی شدید جواب سن کر بھی حد ادب سے نہیں نکلے اور اس کے لئے سلامتی کی دعا کی، گویا یہ کہنا چاہا کہ اگرچہ آپ مجھے سنگسار کرنے کی دھمکی دے رہے ہیں، لیکن مجھ سے آپ کو کوئی تکلیف نہیں پہنچے گی، میں اپنے رب سے آپ کی مغفرت کی دعا کروں گا، وہ مجھ پر بہت ہی کرم فرما ہے، مجھے مایوس نہیں کرے گا۔

مفسرین لکھتے ہیں کہ ابراہیم علیہ السلام نے برائی کا جواب بھلائی سے دیا، جیسا کہ اللہ رب العزت نے مومنین کے اوصاف بیان کرتے ہوئے ایک وصف یہ بھی بیان کیا کہ جب جاہل لوگ ان سے گفتگو کرنے لگتے ہیں تو وہ کہہ دیتے ہیں کہ سلام ہو۔ یعنی میں تم سے جھگڑنا نہیں چاہتا ہوں۔

﴿وَإِذَا حَاظَبَهُمْ أَجْهَلُونَ قَالَوْاِ اسْلَمَا ۝﴾ (الفرقان: ۶۳)

”اور جب نادان لوگ ان کے منہ لگتے ہیں تو (رحمن کے نیک بندے) سلام کر کے گزر جاتے ہیں۔“
مفسرین نے یہ بھی لکھا ہے کہ ابراہیم علیہ السلام کا اپنے باپ سے یہ وعدہ کہ وہ اللہ سے اس کے لئے مغفرت طلب کریں گے، اس توقع کی بنیاد پر تھا کہ وہ اسلام لے آئے گا اور کفر پر نہیں مرے گا، چنانچہ ایک طویل مدت تک وہ اس کے لئے استغفار کرتے رہے، شام کی طرف ہجرت کر جانے، مسجد حرام بنانے اور اسحاق و اسماعیل کی ولادت کے بعد بھی اس کے لئے دعا کرتے رہے، جیسا کہ سورہ ابراہیم آیت (۴۱) میں ارشاد ہے:

﴿رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ ۝﴾

”اے ہمارے رب! قیامت کے دن مجھے معاف کر دینا، اور میرے ماں باپ کو اور تمام مومنوں کو بھی۔“

لیکن جب انہیں یقین ہو گیا کہ وہ اللہ کا دشمن ہے تو اس سے اپنی براءت کا اعلان کر دیا، جیسا کہ فرمان باری تعالیٰ ہے:

﴿وَمَا كَانَ اسْتِغْفَارُ اِبْرٰهِيْمَ لِاٰبِيْهِ اِلَّا عَنْ مَّوْعِدَةٍ وَّعَدَهَا اِيَّاكَ فَلَمَّا تَبَيَّنَ لَهٗ

اَنَّهُ عَدُوٌّ لِلّٰهِ تَبَيَّنَ اَنَّ اِبْرٰهِيْمَ لَآوَاكُ حٰلِيْمٌ ۝﴾ (التوبہ: ۱۱۴)

”اور ابراہیم کا اپنے باپ کے لئے دعائے مغفرت مانگنا صرف اُس وعدے کے سبب تھا جو انہوں نے

اس سے کر رکھا تھا۔ پھر جب ان پر یہ بات ظاہر ہو گئی کہ وہ اللہ کا دشمن ہے تو انہوں نے اس سے اظہارِ

براءت کر دیا، واقعی ابراہیم بڑے نرم دل اور بردبار تھے۔“

یقیناً وہ اللہ باری تعالیٰ طاق ہے اور طاق عدد کو محبوب رکھتا ہے:

وَتَرَىٰ وَتَرَكَ مَعْنَىٰ هِيَ مَفْرُودٌ يَعْنِيٰ اِيكٌ هُوْنَا، اور عمومی طور پر اس کا استعمال جفت کے مقابل ہوتا ہے۔

معلوم ہوا کہ اللہ تعالیٰ ایک ہے اور اس کا کوئی شریک اور نظیر و مماثل نہیں ہے۔

يُحِبُّ الْوَتَرَ: طاق کو پسند فرماتا ہے تو اس سے اعمال اور اکثر اطاعت کے کاموں میں عددِ طاق کی فضیلت

معلوم ہوتی ہے۔ جیسے وتر نماز کی تعداد ایک، تین، پانچ، سات، نو وغیرہ اور آپ ﷺ کا عید کے روز طاق کھجوریں

کھانا وغیرہ۔

مذکورہ حدیث کی رو سے بھی نماز جنازہ میں تین (طاق) صفیں بنانا مستحب عمل ہے۔

(احکام الجنائز، للالبانی، ص: ۹۹)

مالدار کی بجائے غریب کو دیکھو

۳۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا نَظَرَ أَحَدُكُمْ إِلَى مَنْ فَضِّلَ عَلَيْهِ فِي الْمَالِ وَالْخَلْقِ فَلْيَنْظُرْ إِلَى مَنْ هُوَ أَسْفَلَ مِنْهُ مِمَّنْ فَضِّلَ عَلَيْهِ))

ترجمہ الحدیث:..... ”اور رسول اللہ ﷺ نے ارشاد فرمایا: ”جب تم میں سے کوئی ایسے شخص کو دیکھے جو اس سے مال اور شکل و صورت میں عمدہ ہے تو وہ اس شخص کی طرف (بھی) نظر کرے، جو اس سے (ان خوبیوں سے) کم درجہ کا حامل ہے جس پر مفردات اسے اس شخص پر فضیلت دی گئی ہے۔“

مفردات الحدیث:..... فِي الْمَالِ وَالْخَلْقِ: مذکورہ حدیث میں لفظ ”خَلْقٌ“ استعمال ہوا ہے، جسے خاء کے فتح (زبر) اور لام کے ساکن (جزم) سے ادا کرنا ہے، نہ کہ ”خُلِقَ“، یعنی خاء کے ضمہ (پیش) کے ساتھ پڑھنا ہے کیونکہ اس سے معنی میں بگاڑ پیدا ہو جائے گا، امام بغوی رحمۃ اللہ علیہ نے ”شرح السنہ“ میں سیدنا ابو ہریرہ رضی اللہ عنہ سے حدیث نقل کی ہے۔ جس میں لفظ خَلْقِ کی بجائے لفظ ”جسم“ مستعمل ہے۔ تو اس سے واضح ہے کہ یہاں خَلْقِ کے بجائے خَلْقِ ہی استعمال کیا جائے گا۔ اور (غالباً) اسی وجہ سے بعض علماء نے ”فِي الْمَالِ وَالْخَلْقِ“ کی شرح میں کہا ہے کہ اس سے (چہرہ) حسن یا باوقار ہونے کی فضیلت مراد ہے۔

شرح الحدیث:..... یاد رہے کہ نبی کریم ﷺ کے اس فرمان مبارک میں جس کام سے روکا گیا ہے وہ اپنے سے بلند درجہ حامل شخص کی طرف دیکھنا ہے۔ اس روکنے اور منع کرنے کا سبب اور حکمتِ حسد کو ختم کرنا ہے یا پھر تواضع اور انکساری پیدا کرنا ہے۔ چنانچہ سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: ((انظروا إلی من هو أسفل منکم ولا تنظروا إلی من هو فوقکم ، فهو أجدر أن لا تزدرؤا نعمة الله علیکم)) (صحیح مسلم، کتاب الزهد، رقم: ۷۴۳۰)

”تم اس شخص کی طرف دیکھو جو تم سے کم حیثیت ہے، اور اس شخص کی طرف نہ دیکھو جو تم سے برتر ہے۔“

(۳۵)..... صحیح البخاری، کتاب الرقاق، باب ينظر إلى من هو أسفل منه، ولا ينظر إلى من هو فوقه، رقم: ۶۴۹۰۔ صحیح مسلم، کتاب الزهد و الرقائق ۷۴۲۹، و حدیثنا محمد بن رافع: حدیثنا عبدالرزاق: حدیثنا معمر بن ہمام بن منبہ، عن ابی ہریرة عن النبی ﷺ، وذلک احالة علی حدیث ما قبلہ..... مسند احمد: ۴۹/۱۶۔ شرح السنہ، باب النظر إلى من هو أسفل: ۲۹۲/۱۴۰۔ وقال: هذا حدیث متفق علی صحته.

بلاشبہ یہ زیادہ مناسب ہے کہ اس سے تم اپنے اوپر اللہ تعالیٰ کے انعامات کی ناقدری نہیں کرو گے۔“
 اس مذکورہ بالا حدیث سے واضح ہو گیا کہ جو شخص اپنے سے بلند پایہ شخص کی طرف توجہ مرکوز کرتا ہے، اس کی آسائش و آلائش اس کے دماغ پر ڈیرے ڈال دیتی ہے اس کا نتیجہ یہ نکلتا ہے کہ وہ ذات باری پر شاکی بن جاتا ہے، لوگوں سے حسد کرنا شروع کر دیتا ہے اور ذات باری کے ان گنت انعامات کو حقیر جانتے ہوئے ان کی ناشکری کرتا ہے۔ جب کہ اس کے برعکس جو لوگ جاگیر دار، سرمایہ دار اور دولت مند لوگوں سے ہٹ کر اپنے جیسے یا اپنے سے کم درجہ لوگوں کی طرف دیکھتے ہیں، تو اس سے مودت، محبت، اخوت اور بھائی چارہ پیدا ہونے کے ساتھ شکرانہ نعمت نصیب ہوتا ہے، چنانچہ عون بن عبداللہ رضی اللہ عنہ فرماتے ہیں: ”میں نے اہل دولت کی محفل کو اپنائے رکھا، (مگر مجھے سوائے ذہنی کوفت کے اور کچھ بھی دستیاب نہ ہو سکا) کیونکہ میں نے دیکھا کہ ان کی سواریاں میری سواری سے عمدہ اور ان کے لباس میرے لباس سے شاہانہ ہیں۔ اس کے بعد میں نے فقیروں کی مجلس میں قدم رکھا، تو وہاں جا کر مجھے (قلبی) استراحت میسر ہوئی۔“ (شرح السنۃ: ۲۹۰/۱۴)

حاصل معنی یہ ہے کہ جو کوئی اپنے سے بلند درجہ شخص کو دیکھ لیتا ہے، تو اس کے دل میں مال و حشمت اور لباس و جمال کے ساتھ ساتھ حرص بڑھ جاتی ہے۔ اور اس کا نفس ان تمام چیزوں کا خواہش مند ہوتا ہے۔ حالانکہ اسے یہ نہیں پتہ ہوتا کہ یہ سارا سامان عیش میرے لیے آخرت میں باعث وبال بن جائے گا۔ اس کے برعکس جو کوئی اپنے سے کم درجہ کی طرف التفات کرتا ہے تو اس کے دل میں شکرانہ نعمت کے ساتھ ساتھ تواضع و انکساری اور فعل خیر کرنے کا جذبہ پیدا ہوتا ہے۔

عمر و بن شعیب اپنے والد سے وہ اپنے دادا سے بیان کرتے ہیں، رسول اللہ ﷺ نے فرمایا: جس شخص میں دو خصلتیں ہوں گی اللہ تعالیٰ اس کو شکر ادا کرنے والا، صبر کرنے والا قرار دیتا ہے۔ جو شخص دین کے امور میں اپنے سے برتر کی جانب دیکھتا ہے اور اس کی اقتداء کرتا ہے اور دنیوی امور میں اپنے سے کم تر کی جانب دیکھتا ہے اور اللہ کی حمد و ثناء بیان کرتا ہے کہ اللہ تعالیٰ نے اس کو اس پر فضیلت عطا کی ہے اللہ تعالیٰ اس کو شکر ادا کرنے والا، صبر کرنے والا قرار دیتا ہے اور جو شخص دینی امور میں اپنے سے کم تر کی جانب دیکھتا ہے اور دنیوی امور میں اپنے سے برتر کی جانب دیکھتا ہے اور جو کچھ اسے نہیں مل سکا اس پر حزن، ملال کا اظہار کرتا ہے تو اللہ اس کو شکر گزار اور صابر قرار نہیں دیتا۔ (سنن ترمذی، کتاب صفة القيامة والرقائق والورع، رقم: ۲۵۱۲۔ مشکوٰۃ المصابیح، رقم:

۵۲۵۶۔ فتح الباری: ۱۱/۳۲۳۔ ارشاد الساری: ۲۸۰/۹)

اس حدیث پاک میں دو باتوں کا حکم دیا گیا ہے۔ ایک تو زہد اور دوسرا مسابقت فی الدین کی ترغیب دلائی گئی ہے لہذا دنیاوی امور میں کسی کی اقتداء کرنا قطعی طور پر نامناسب اور غیر معقول ہے۔ انسان کو چاہیے کہ وہ کسی کے مال

و دولت اور لباس و جمال کو دیکھ کر اس کے مشابہ بننے کی کوشش مت کرے، ہاں! اگر وہ کسی سے فوقیت حاصل کرنا چاہتا ہے، تو اسے مناسب ہے کہ وہ اللہ اور اس کے رسول ﷺ کی اطاعت کرتے ہوئے معاملات دین میں فوقیت حاصل کرے۔ جیسا کہ اللہ تبارک و تعالیٰ کا ارشاد ہے: ﴿فَاسْتَبِقُوا الْخَيْرَاتِ﴾ (البقرہ: ۱۴۸)

”نیکی و خیرات کے معاملہ میں ایک دوسرے سے سبقت حاصل کرو۔“

اور رسول اللہ ﷺ نے ارشاد فرمایا:

((لَا حَسَدَ إِلَّا فِي اثْنَتَيْنِ رَجُلٌ عَلَّمَهُ اللَّهُ الْقُرْآنَ فَهُوَ يَتْلُوهُ آتَاءَ اللَّيْلِ وَآتَاءَ النَّهَارِ، فَسَمِعَهُ جَارٌ لَهُ فَقَالَ: لَيْتَنِي أُوتَيْتُ مِثْلَ مَا أُوتِيَ فُلَانٌ فَعَمِلْتُ مِثْلَ مَا يَعْمَلُ، وَرَجُلٌ آتَاهُ اللَّهُ مَالًا فَهُوَ يَهْلِكُهُ فِي الْحَقِّ، فَقَالَ رَجُلٌ لَيْتَنِي أُوتَيْتُ مِثْلَ مَا أُوتِيَ فُلَانٌ، فَعَمِلْتُ مِثْلَ مَا يَعْمَلُ.))

(صحیح بخاری کتاب فضائل القرآن، رقم: ۵۰۲۶۔ مسند احمد: ۲/۴۷۹)

”رشک صرف دو باتوں میں جائز ہے، وہ شخص جس کو اللہ نے قرآن کا علم دیا اور وہ دن رات اس قرآن کی تلاوت کرتا ہے تو اس کا ہمسایہ سن کر کہتا ہے کہ کاش! مجھے بھی فلاں شخص کی طرح دیا جاتا تو میں بھی اسی کی طرح عمل کرتا اور دوسرا شخص جسے اللہ نے مال دیا اور حق پر اسے خرچ کرتا ہے، تو اس کا ہمسایہ کہتا ہے کہ کاش مجھے بھی مال دیا جاتا اس کی مانند تو میں بھی اسی کی طرح عمل کرتا۔“

جس برتن میں کتامنہ ڈال دے اس جھوٹے برتن کی پاکی

۳۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((طَهُورٌ إِنَاءٌ أَحَدِكُمْ إِذَا وَلَعَ فِيهِ الْكَلْبُ ، فَلْيَغْسِلْهُ سَبْعَ مَرَّاتٍ .))

ترجمہ الحدیث: ”رسول اللہ ﷺ نے فرمایا: ”جب تم میں سے کسی کے برتن میں کتامنہ

ڈال لے تو اس برتن کو (پاکی کیلئے) کو سات مرتبہ دھونا چاہیے۔“

شرح الحدیث: مذکورہ بالا حدیث میں یہ مسئلہ واضح طور پر بتا دیا گیا کہ جس برتن میں کتامنہ ڈال دے،

تو اسے پاک کرنے کے لیے سات دفعہ دھونا پڑے گا۔

امام شافعی رحمہ اللہ فرماتے ہیں کہ کتا پلید ہے اور جس حدیث میں کتے کی نجاست کو سات دفعہ دھونے کا حکم ہے،

وہ حکم تعبیری ہے۔ شوافع اپنے موقف کی تائید میں رسول اللہ ﷺ کا فرمان مبارک پیش کرتے ہیں کہ رسول

اللہ ﷺ نے فرمایا:

((إِذَا وَلَعَ الْكَلْبُ فِي إِنَاءٍ أَحَدِكُمْ فَلْيُرْفُهُ ثُمَّ لِيَغْسِلْهُ سَبْعَ مَرَّاتٍ))

(صحیح مسلم، کتاب الطہارۃ، رقم: ۶۴۸)

”جب کتاتم میں سے کسی کے برتن میں منہ ڈال دے، اسے انڈیل دو۔ پھر اسے سات مرتبہ دھو دو۔“

ان کا کہنا ہے کہ جس طرح گھی میں چوہا گرنے سے اس گھی کے پھینکنے کا حکم دیا گیا ہے بعینہ اسی طرح جس

برتن میں کتامنہ ڈالے اس برتن کے پانی کو بھی انڈیلنے کا حکم دیا گیا ہے۔

امام ابو حنیفہ رضی اللہ عنہ اور ان کے اصحاب اس مسئلہ کے متعلق فرماتے ہیں: کتانا پاک ہے، لیکن جس برتن کو کتامنہ

لگائے، اسے پاک کرنے کے لیے بغیر کسی حد کے دو یا تین دفعہ دھولیا جائے، جس طرح معمول کے مطابق دیگر

نجاستات کو دھویا جاتا ہے۔

(۳۶)..... صحیح مسلم، کتاب الطہارۃ، باب حکم ولوغ الکلب، رقم: ۶۵۲، حدثنا محمد بن رافع: حدثنا عبدالرزاق:

حدثنا معمر بن ہمام بن منبہ قال: هذا ما حدثنا ابو هريرة عن محمد رسول الله ﷺ فذكر احاديث منها وقال رسول

الله ﷺ..... مسند احمد: ۴۹/۱۶۔ مصنف عبدالرزاق، باب الکلب یلغ فی الإناء، و لفظه ”طهوروناء أحدكم إذا ولغ فيه

لكلب أن يغسله سبع مرات: ۹۶/۱، رقم: ۳۲۹۔ السنن الكبرى للبيهقي، کتاب الطہارۃ، باب غسل الإناء من ولوغ الکلب

سبع مرات: ۳۴۰/۱۔

احناف نے اس مسئلہ کے متعلق جتنی بھی احادیث ہیں، انہیں رد کر دیا ہے۔ طحاوی رحمۃ اللہ علیہ فرماتے ہیں: اس حدیث کے راوی سیدنا ابو ہریرہ رضی اللہ عنہ ہیں اور اس کے معنی و مفہوم کو خوب جاننے والے ہیں، لیکن اس کے باوجود وہ کتے کے منہ لگائے برتن کو پاک کرنے کے لیے دو یا تین مرتبہ دھونے کا فتویٰ صادر فرمایا کرتے ہیں۔

اس کے بعد امام طحاوی رقم طراز ہیں: سیدنا ابو ہریرہ رضی اللہ عنہ کا یہ فتویٰ اس بات کا غماز ہے کہ ان کے نزدیک یہ حدیث یا تو درست نہیں ہے یا پھر انہیں اس کے منسوخ ہونے کا علم ہو گیا تھا۔

لیکن امام شافعی رحمۃ اللہ علیہ احناف کے اس جواب کو قابل اعتناء نہیں سمجھتے، اس لیے کہ دلیل سنت رسول صلی اللہ علیہ وسلم ہے نہ کہ خلاف سنت۔ (دیکھیے تفصیل کے لیے: الاستذکار: ۱/ ۲۵۸، ۲۶۰)

علاوہ ازیں امام بغوی رحمۃ اللہ علیہ فرماتے ہیں: اس مسئلہ کے متعلق اکثر محدثین کا مذہب ہے کہ جس برتن سے کتے نے پانی پیا ہے وہ معمولی مقدار میں پانی ہو یا کوئی اور مائع چیز ہو، وہ پلید ہے اور وہ برتن اس وقت تک پاک نہیں ہو سکتا، جب تک اسے سات مرتبہ پانی اور ان سات مرتبہ میں سے ایک مرتبہ مٹی رگڑ کر دھون لیا جائے۔

اور اصحاب الرائے کا اس بارے میں موقف ہے کہ جس برتن کو کتا منہ لگالے اسے پاک کرنے کے لیے اور کوئی عدد معین نہیں، بلکہ وہ برتن بقیہ نجاسات پر محمول ہوگا، یعنی دو یا تین دفعہ دھویا جائے گا۔ کتے کے منہ لگائے برتن کو سات مرتبہ پانی اور ان میں سے ایک مرتبہ مٹی سے دھونے کی جو علت ہے، وہ یہ ہے کہ برتن کو ان مہلک جراثیم سے مبرا کرنا ہے، جو کتے کے منہ لگانے سے لاحق ہوئے ہیں۔

(الاسلام والطب، ص: ۲۸۶۔ السنة والعلم والحديث، ص: ۷۶، ۷۷)



نماز باجماعت کی تاکید اور سستی کرنے والوں کے لیے وعید شدید

www.KitaboSunnat.com

۳۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَالَّذِي نَفْسِي بِيَدِهِ لَقَدْ هَمَمْتُ أَنْ أُمَرِّفْتِيَانِي أَنْ يَسْتَعِدُّوا لِي بِحُزْمِ حَطَبٍ،

ثُمَّ أُمَرَّ رَجُلًا يُصَلِّي بِالنَّاسِ، ثُمَّ نُحْرِقُ بِيُوتًا عَلَيَّ مِنْ فِيهَا.))

ترجمة الحديث:..... ”رسول اللہ نے ارشاد فرمایا: مجھے قسم ہے اس ذات کی جس کے ہاتھ میں

میری جان ہے! یقیناً میں نے پختہ عزم کیا تھا، اپنے جوانوں کو حکم دوں کہ وہ میرے لیے لکڑیوں کی

گٹھڑیاں تیار کریں، پھر میں کسی کو حکم دوں کہ وہ لوگوں کو نماز پڑھائے۔ بعد ازاں گھروں کو ان کی

سمیت جلادیں (جو باجماعت نماز میں شامل نہیں ہوئے)

شرح الحديث:..... اس حدیث سے یہ بات معلوم ہوتی ہے کہ نماز باجماعت ادا کرنا فرض عین ہے، جیسا

کہ حافظ ابن حجر عسقلانی رحمہ اللہ ”فتح الباری“ میں لکھتے ہیں: ”نماز باجماعت ادا کرنا فرض عین ہے نہ کہ سنت اور فرض

کفایہ۔ اس کا سبب یہ ہے کہ اگر باجماعت نماز ادا کرنا سنت ہوتا، تو رسول اللہ صلی اللہ علیہ وسلم جماعت کے تارک کے لیے

جھلسا دینے والی اتنی غضبناک وعید (قطعاً) بیان نہ فرماتے۔

اور اگر یہ فعل فرض کفایہ ہوتا، تو پھر اللہ کے نبی صلی اللہ علیہ وسلم اور ان کے ساتھ جو لوگ شریک تھے، ان ہی کے لیے

کافی تھا کہ وہ ایک ساتھ ہو کر یہ فرض نبھادیں۔ اتنے تکلفات کی کیا ضرورت تھی کہ لوگوں کو نماز کے لیے بلایا جائے

اور ان میں سے کسی ایک کو مصلیٰ امامت پر کھڑا کر کے لوگوں سمیت ان کے گھروں کو نظر آتش کیا جائے، یعنی ایسی

باتیں کہنے کی کیا ضرورت تھی۔

(۲۷)..... صحیح بخاری، کتاب الأذان، باب وجوب صلوة الجماعة، رقم: ۶۴۴۔ صحیح مسلم، کتاب المساجد و مواضع

الصلوة، باب فضل الجماعة، رقم: ۲۵۳/۶۵۱۔ وحدثنا محمد بن رافع: حدثنا عبدالرزاق: حدثنا معمر عن ہمام بن منبہ قال

ہذا ما حدثنا ابو ہریرة عن رسول اللہ صلی اللہ علیہ وسلم فذكر احاديث منها وقال رسول الله صلی اللہ علیہ وسلم..... مسند احمد: ۱۰/۱۶۔ السنن

الكبرى، للبيهقي: ۵۵/۳۔ كتاب الصلوة، باب ما جاء من التشديد في ترك الجماعة من غير عذر۔ مصنف عبدالرزاق:

رقم: ۵۱۸، ۵۱۷، ۱۹۸۵، باب شهود الجماعة.

اس کے بعد حافظ ابن حجر رحمۃ اللہ علیہ فرماتے ہیں: اسی لیے بعض فقہاء نے اس فرمانِ نبوی ﷺ سے یہ استدلال کیا ہے کہ نماز باجماعت ادا کرنا فرضِ عین ہے۔ جن فقہاء کرام نے اس حدیث سے یہ استدلال کیا ہے، وہ عطاء، اوزاعی، احمد، ابو ثور، ابن خزیمہ، ابن المنذر، ابن حبان اور امام بخاری رحمۃ اللہ علیہم ہیں۔

(فتح الباری: ۲/۱۲۵-۱۲۹)

فوائد حدیث:

- ۱۔ علامہ عینی رحمۃ اللہ علیہ نے اس حدیث سے ماخوذ کئی فوائد بیان کیے ہیں، جو ذیل کی سطور میں درج کیے جاتے ہیں۔
 - ۱۔ ہمیشہ سزا دینے سے قبل وعید کو مقدم رکھنا چاہیے، اس لیے کہ اگر اصلاح غلطی فقط ڈانٹ ڈپٹ اور مختصر سزا سے ہو جائے، تو بجائے بڑی سزا دینے کے اسی مختصر پر اکتفا کیا جائے۔
 - ۲۔ حق کی وجہ سے کسی بھی شخص کو اس کے گھر سے نکالا جاسکتا ہے۔ جب کہ وہ گھر میں روپوش ہوئے بیٹھا ہو اور اسے نکالنے کے لیے ہر ممکنہ طریقہ بھی استعمال کیا جاسکتا ہے۔ جیسا کہ نبی ﷺ نے ارادہ فرمایا تھا، یعنی آگ سے جلانے کا۔
 - ۳۔ غفلت پر مجرم کی گرفت کرنا۔
 - ۴۔ بلا اختلاف قسم کھانا جائز ہے۔ جیسا کہ نبی ﷺ نے قسم کھائی تھی۔
 - ۵۔ کسی عذر کی وجہ سے جماعت میں شریک نہ ہونا جائز ہے۔ جیسا کہ مرض، خوف، کسی ظالم یا درندے کے آنے کی وجہ سے نماز کا فوت ہو جانا بھی اسی سے متعلق ہے۔
 - ۶۔ کسی مصلحت کے سبب افضل کی موجودگی میں مفضول (مراد یہ ہے کہ مرتبت اور علم میں کم ہو) شخص نماز پڑھا سکتا ہے۔ جیسا کہ رسول اللہ ﷺ نے ارادہ فرمایا تھا۔ (عمدة القاری: ۴/۳۳۳-۳۳۵)
- آخر میں ہم یہ بات عرض کرتے ہیں کہ نماز باجماعت ادا کرنا ہی نماز کے شایانِ شان ہے اور ساتھ ساتھ اسلام سے مودت، محبت اور موانست کا اظہار بھی اور بلا عذر جماعت سے انفرادیت اختیار کرنا غیر مناسب اور غیر معقول ہے۔

ایک جوتا پہن کر چلنے کی ممانعت

۳۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا انْقَطَعَ شَيْءٌ نَعْلٍ أَحَدِكُمْ أَوْ شِرَاكَهُ، فَلَا يَمْشِ فِي إِحْدَاهُمَا بِنَعْلٍ وَاحِدٍ، وَالْأُخْرَى حَافِيَةً، لِيُحْفَهُمَا جَمِيعًا أَوْ لِيُنْعِلَهُمَا جَمِيعًا))

ترجمة الحديث: ”رسول اللہ ﷺ نے ارشاد فرمایا: جب تم میں سے کسی کے جوتے کا تسمہ یا پٹی ٹوٹ جائے تو وہ اس حالت میں نہ چلے کہ ایک پاؤں میں جوتا اور دوسرا پاؤں ننگا ہو، بلکہ وہ دونوں پاؤں سے جوتے اتار دے یا دونوں پاؤں ننگے رکھ کر چلے۔“

شرح الحديث: نبی ﷺ کا ایک جوتا پہن کر چلنے سے منع فرمانے میں کئی حکمتیں مضمّن ہیں اور اس نبی کے مختلف اسباب ہیں۔ امام خطابی رحمہ اللہ فرماتے ہیں: رسول اللہ ﷺ نے ایک جوتا پہن کر چلنے سے اس لیے منع فرمایا کہ اس طرح چلنے سے بندے کو مشقت سے دوچار ہونا پڑتا ہے اور ساتھ ساتھ گرنے اور چوٹ کھانے کا اندیشہ بھی ہوتا ہے۔ اس کے علاوہ سب سے بڑی قباحت یہ ہے کہ دیکھنے والی آنکھوں میں یہ شبہ ہوتا ہے کہ شاید اس کا ایک پاؤں بڑا اور دوسرا چھوٹا ہے۔

ابن العربي رحمہ اللہ فرماتے ہیں: ایک جوتے میں چلنا شیطانی چال ہے۔

امام بیہقی رحمہ اللہ فرماتے ہیں: ایسی حالت میں چلنا کہ ایک پاؤں جوتے سے مستور اور دوسرا برہنہ، یہ طریقہ باعث بدنامی شرعاً ممنوع ہے، چاہے وہ لباس کے حوالے سے ہو یا کسی اور شہرت کے کام سے متعلق۔ اس کے بعد امام بیہقی رحمہ اللہ ایک زریں اصول بیان فرماتے ہیں:

(۲۸)..... صحیح بخاری، کتاب اللباس، باب لا یمشی فی نعل واحدہ رقم: ۵۸۵۵۔ صحیح مسلم، کتاب اللباس و الزینۃ، باب استنجاب لبس النعل فیہ الیمنی أولاً، والخلع من الیسری أولاً، وکراہۃ المشی فی نعل واحدہ، رقم: ۲۰۹۷/۶۹ و ۲۰۹۸/۶۹۔ مسند احمد: ۵۱/۱۶، رقم: ۲۸/۸۱۳۶ و حدیثنا عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به ابو هريرة عن رسول الله صلى الله عليه وسلم - شرح السنة: ۷۷/۱۲، باب لا یمش فی نعل واحد.

((فَكُلَّ شَيْءٍ حَيْرَ صَاحِبِهِ شُهْرَةً فَحَقُّهُ أَنْ يَجْتَنِبَ))

”ہر وہ چیز جو انسان کی شہرت کا باعث ہے اس سے اجتناب لازم ہے۔“

(دیکھئے! عمدۃ القاری: ۵۲/۱۸۔ فتح الباری: ۳۰۹/۱۰، ۳۱۰، ۳۱۱)

امام بغوی فرماتے ہیں: سیدنا ابن عباس رضی اللہ عنہما سے مروی ہے کہ ”سنت طریقہ یہ ہے کہ جب کوئی صاحب بیٹھنے

لگے تو جوتے اتار کر اپنی ایک جانب رکھ دے۔ دیکھئے! شرح السنہ: ۷۸/۱۲

ایک جوتا پہن کر چلنے سے قطعاً گریز کرنا چاہیے، تاکہ رسول اللہ صلی اللہ علیہ وسلم کی پوری پوری اتباع ہو سکے۔



نذر تقدیر کو نہیں ٹالتی، البتہ نذر ماننے سے بخیل کا مال نکالا جاتا ہے

۳۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يَأْتِي ابْنَ آدَمَ النَّذْرُ بِشَيْءٍ مَا لَمْ يَكُنْ قَدَرْتُهُ ، وَلَكِنَّهُ يُلْفِيهِ النَّذْرُ وَقَدْ قَدَرْتُهُ لَهُ ، أَسْتُخْرِجُ بِهِ مِنَ الْبَخِيلِ ، وَيُؤْتِينِي عَلَيْهِ مَا لَمْ يَكُنْ آتَانِي مِنْ قَبْلُ .))

ترجمة الحديث: ”اور رسول اللہ ﷺ نے ارشاد فرمایا: ”(اللہ تعالیٰ فرماتا ہے) نذر ابن آدم کو ایسی چیز نہیں دیتی جو میں نے اس کے مقدر میں نہ لکھی ہو، بلکہ نذر اسے اس چیز سے ہمکنار کرتی ہے جو میں نے اس کے مقدر میں لکھ دی ہے۔ میں اس کے ذریعے بخیل سے مال نکلاتا ہوں اور نذر کے باعث وہ مجھے اس قدر دیتا ہے، جتنا وہ مجھے نذر سے قبل نہیں دے سکتا تھا۔“

شرح الحديث: یہ حدیث قدسی ہے، اگرچہ بظاہر ”قال الله تعالى“ کے الفاظ اس میں مذکور نہیں ہیں، کیونکہ ”مُقَدَّرٌ“، ”المُسْتَخْرِجُ“ اور ”المُؤْتَى“ وغیرہ ان الفاظ کی مستحق ذات صرف ذات باری تعالیٰ ہے۔ اس حدیث قدسی کا مطلب بڑا صاف اور واضح ہے کہ نذر کو کسی کام کو پایہ تکمیل تک پہنچانے یا نہ پہنچانے، اسی طرح تقدیر کو بدلنے میں کوئی دخل نہیں، لہذا ابن آدم کو چاہیے کہ وہ بجائے ”نذر“ پر ایمان رکھنے کے، اللہ تبارک و تعالیٰ کی ذات پر ایمان رکھے، اس کے علاوہ کسی کام کا ہونا یا نہ ہونا اللہ کی مشیت پر چھوڑ دے۔

البتہ اس حدیث سے یہ بات سمجھ آتی ہے کہ بخیل آدمی اپنے مال سے تب ہی خرچ کرتا ہے جب اس کی مَنّت پوری ہو جائے، مَنّت پوری ہوئے بغیر (ایک روپیہ بھی) خرچ کرنا گوارا نہیں کرتا۔ چنانچہ اللہ تبارک و تعالیٰ نے اپنے محبوب محمد ﷺ کی زبان مبارک سے لوگوں کو مطلع کرا دیا کہ ”منت ماننا“ نہ

(۲۹) صحیح بخاری، کتاب القدر، باب ایفاء النذر العبد إلى القدر، رقم: ۶۶۰۹، حدثنا بشر بن محمد، أخبرنا عبد الله : أخبرنا معمر، عن همام بن منبه عن ابي هريره رضي الله عنه عن النبي ﷺ قال : صحیح مسلم: کتاب النذر، باب النهی عن النذر و أنه لا یرد شیئا، رقم: ۱۶۲۹/۴۰۳۰۲۔ مسند احمد: ۵۱/۱۶، رقم: ۳۹/۸۱۳۷، بسنده للصحیفة و فیہ۔ ”ولكن يلقى النذر بما قد قدرته له“.

تو ابن آدم کے لیے سود مند بن سکتا ہے اور نہ ہی اسے کسی مشکل و تکلیف سے چھٹکارہ دلا سکتا ہے۔ اور (اسی طرح یہ بات بھی واضح رہے کہ) ”منت ماننا“ اللہ تعالیٰ کی لکھی تقدیر کو تبدیل بھی نہیں کر سکتا، بہر حال اگر کسی نے جائز کام کی منت مان بھی لی ہے تو اسے چاہیے کہ (پوری صداقت سے) اس منت کو پورا کرے، پھر وہ لیت و لعل سے کام نہ لے۔ اس پر امت مسلمہ کا اجماع ہے اور یہ حدیث بھی اس بات پر دلالت کرتی ہے کہ ایجاب منت کے بعد تکاسل و تغافل سے قطعاً گریز کرنا چاہیے۔

نذر کے باعث کجخوس آدمی اللہ کی رضا کی خاطر تھوڑا سا صدقہ کرتا ہے، جو عام حالات میں نہیں کرتا:

اس حدیث سے یہ بات ثابت ہوتی ہے کہ وہ تنگ دل آدمی منت ماننے کی وجہ سے اپنا مال ضرور خرچ کرتا ہے۔ اس حدیث سے یہ بات بھی سمجھ آتی ہے کہ مانی ہوئی منت کا پورا کرنا بہت ضروری ہے، البتہ غیر شرعی کام کی تکمیل پر منت پورا کرنا ضروری نہیں ہے۔

ابن آدم بذریعہ نذر کوئی ایسی چیز حاصل نہیں کر سکتا، جو اللہ نے اس کے مقدر میں نہیں لکھی:

اہل علم کا کہنا ہے کہ منت کو بہر حال پورا کرنا ہے، چاہے وہ معلق ہو یا غیر معلق۔

نذر معلق: کوئی شخص نذر مانے کہ اللہ تعالیٰ نے مجھے شفا یاب کر دیا تو میں ایک روزہ رکھوں گا یا مال صدقہ کروں گا۔

نذر مطلق: کوئی شخص یہ نذر مانے کہ میں رضا الہی کی خاطر یہ کام کروں گا۔ اور نذر کو کسی کام کے ساتھ مقید نہ کرے۔

ان ہر دو نذروں کا پورا کرنا ضروری ہے کیونکہ نذر عبادت ہے، اور اس کے کرنے کا حکم اللہ تعالیٰ نے دیا ہے۔ چنانچہ ارشاد فرمایا: ﴿وَلْيُوفُوا نُذُورَهُمْ﴾ (الحج: ۲۹) ”اور وہ (حج کرنے والے) اپنی نذریں پوری کریں۔“

اللہ تعالیٰ نے اپنے نیکو کار بندوں کی علامات بیان کرتے ہوئے ان کے اس وصف کو نمایاں طور پر بیان کیا کہ وہ جو نذر و نیاز مانتے ہیں، اس کو پورا کرتے ہیں: ﴿يُوفُونَ بِالنَّذْرِ﴾ (الذھر: ۷) ”وہ (مومنین) نذر پوری کرتے ہیں۔“

سیدنا عبد اللہ ابن عمر سے مروی ہے، عمر رضی اللہ عنہما نے عرض کیا، اے اللہ کے رسول! میں نے جاہلیت میں نذر مانی تھی کہ مسجد حرام میں ایک رات کا اعتکاف کروں گا؟ آنحضرت ﷺ نے فرمایا کہ اپنی نذر پوری کرو۔

(صحیح بخاری، کتاب الایمان والنذور، رقم: ۶۶۹۷)

حتیٰ کہ جو مر گیا ہو اور اس پر کوئی نذر باقی رہ گئی ہو تو اس کا ولی وہ نذر پوری کرے، سیدنا ابن عمر رضی اللہ عنہما نے ایک عورت سے، جس کی ماں نے قبا میں نماز پڑھنے کی نذر مانی تھی کہا کہ اس کی طرف سے تم پڑھ لو۔ سیدنا ابن عباس رضی اللہ عنہما نے بھی یہی کہا تھا۔ (صحیح بخاری، کتاب الایمان والنذور، باب من مات وعلیہ نذر، معلقاً) عبد اللہ بن عباس رضی اللہ عنہما سے مروی ہے کہ ایک شخص نبی کریم ﷺ کی خدمت میں آیا اور عرض کیا کہ میری بہن نے نذر مانی تھی کہ حج کرے گی لیکن اب اس کا انتقال ہو چکا ہے؟ نبی کریم ﷺ نے فرمایا: اگر اس پر کوئی فرض ہوتا تو کیا اسے ادا کرتا؟ اس نے عرض کیا؟ ضرور ادا کرتا، آپ ﷺ نے ارشاد فرمایا: پھر اللہ کا قرض بھی ادا کرو کیونکہ وہ اس کا زیادہ مستحق ہے کہ اس کا قرض پورا ادا کیا جائے۔

(صحیح بخاری، کتاب الایمان والنذور، رقم: ۶۶۹۹)

وہ نذریں جن کا پورا نہ کرنا ضروری ہے:

کچھ ایسی نذریں ہوتی ہیں کہ ان کا پورا کرنا ضروری نہیں ہوتا۔ جیسا کہ سیدنا انس رضی اللہ عنہ بیان کرتے ہیں کہ نبی ﷺ نے ایک بوڑھا شخص دیکھا جو اپنے دو بیٹوں کے سہارے لڑکھڑاتا چل رہا تھا۔ آپ ﷺ نے پوچھا: اس کا کیا مسئلہ ہے اس پر صحابہ کرام رضی اللہ عنہم نے بتایا کہ اس نے بیت اللہ تک پیدل چلنے کی نذر مانی ہے۔ چنانچہ آپ ﷺ نے فرمایا:

((إِنَّ اللَّهَ عَنِ تَعْذِيبِ هَذَا نَفْسُهُ لَغَنِيٌّ، وَأَمْرُهُ أَنْ يَرْكَبَ))

(صحیح بخاری، کتاب العمرة، رقم: ۱۸۶۵)

”بلاشبہ اللہ تعالیٰ اس کے اپنی جان کو عذاب میں مبتلا کرنے سے غنی (بے پرواہ) ہے، اور اسے سوار ہونے کا حکم دیا۔“

ایسے ہی نذر معصیت کا نہ پورا کرنا ضروری ہے۔ چنانچہ سیدہ عائشہ رضی اللہ عنہا بیان کرتی ہیں کہ نبی کریم ﷺ نے فرمایا:

((مَنْ نَذَرَ أَنْ يُطِيعَ اللَّهَ فَلْيُطِعْهُ وَمَنْ نَذَرَ أَنْ يَعْصِيَهُ فَلَا يَعْصِيهِ .))

(صحیح بخاری، کتاب الایمان، والنذور، رقم: ۶۶۹۶، ۶۷۰۰)

”جس نے اللہ کی اطاعت کی نذر مانی ہو اسے چاہیے کہ اطاعت کرے اور جس نے گناہ کی نذر مانی ہو پس وہ گناہ نہ کرے۔“

نذر ماننے کی ممانعت کی وجہ کیا ہے؟

منت ماننے سے متعلق جو نہی وارد ہوئی ہے، اس کی علت یہ ہے کہ وہ تقدیر کو بدلنے کی غرض سے نہ ہو، کیونکہ ممنوع منت میں یہ قصد و ارادہ داخل ہوتا ہے کہ اس سے حصول غرض یا دفع ضرر تو ضرور ملے گا۔ اس بنیاد پر مکروہ ہے

نہ کہ اس سے مطلق نذر ماننا منع ہے۔ کیونکہ اگر مطلق نذر منع ہوتی، تو رسول اللہ ﷺ کے فرمان میں آیا ہے کہ اسے پورا کرو، یہ قطعاً نہ ہوتا۔ حالانکہ ایفائے منت پر امت مسلمہ کا اجماع ہے، بشرطیکہ وہ ارتکابِ معصیت کی طرف لے جانے والی نہ ہو، اس پر مستزاد رسول اللہ ﷺ کا فرمان ہے: ”إِنَّمَا أُسْتَخْرِجُ بِهِ مِنَ الْبَيْخِيلِ“

اس فرمان میں بھی ایفائے منت کی طرف اشارہ ہے۔ اس لیے کہ جو صاحبِ بخیل نہیں ہوتا، وہ بغیر منت ماننے اللہ کی راہ میں خرچ کرتا رہتا ہے، اس کے برعکس کججوس آدمی صرف اسی صورت میں راہِ الہی میں خرچ کرتا ہے۔ جب اس پر منت واجب ہو۔ دیکھئے! صحیح مسلم ط، دارالترغیب: ۵/۷۷۔ اور اللہ کی راہ میں خرچ کرنے پر حدیث کے آخری الفاظ جو بعض دوسری روایات میں مذکور ہیں، دلیل ہیں کہ اللہ تبارک و تعالیٰ فرماتا ہے: ((وَقَالَ اللَّهُ تَعَالَى: اَنْفِقْ اَنْفِقْ عَلَيْكَ)) ”تو (میرے لیے) خرچ کر، میں تجھ پر خرچ کروں گا۔“ (سنن ابن ماجہ: ۶۸۶/۱، کتاب الکفارات، باب النهی عن النذر، رقم: ۲۱۲۳۔ البانی رحمہ اللہ نے اسے ”صحیح“ کہا ہے۔)

بہر حال یہ بات ثابت ہوتی ہے کہ اس حدیث سے مراد لوگوں کو (راہِ الہی میں) بغیر کسی علت و تعلیل کے خرچ کرنے کی ترغیب دلائی گئی ہے۔ (مفصل بحث کے لیے ملاحظہ ہو۔ فتح الباری: ۱۱/۵۷۷)

نذر بغیر اللہ کی ممانعت:

مولانا رضا الحسن قادری لکھتے ہیں: نذر عرفی: وہ نذر جس کا پورا کرنا مستحب (پسندیدہ) ہو۔ اس کے پورا کرنے پر ثواب ہو اور نہ کرنے پر گناہ نہ ہو۔ مثلاً کوئی شخص کہے کہ اگر میرا یہ کام ہو گیا تو میں ختم گیارہویں شریف دلوؤں گا، کسی نبی، ولی کے دربار شریف پر لنگر تقسیم کروں گا۔

یاد رہے! مزارات پر اگر کوئی چیز بانٹی جائے یا لنگر تقسیم کیا جائے تو اس سے صرف اور صرف تقربِ الہی مقصود ہونہ کہ صاحبِ مزار کی قربت، نیز لنگر وہیں تقسیم کیا جائے جہاں غرباء، و فقراء کو فائدہ ہو۔ نذر اور منت کے مسائل کے تفصیل بہار شریعت (۹/۲۱۲۱۷) ملاحظہ فرمائیں۔

قارئین کرام! مولانا کی یہ بات جہالت اور شرک سے لبریز ہے۔ مثل مشہور ہے:

أَلَا نَاءُ يَتَرَسَّحُ مَا فِيهِ

کسی دربار پر نذر تقربِ الہی کی خاطر اور وہاں لنگر تقسیم کرنا ممنوع ہے کیونکہ اس میں شرک کا شائبہ ہے۔ ثابت بن ضحاک رضی اللہ عنہ سے روایت ہے کہ ایک شخص نے مقام بوانہ پر اونٹ ذبح کرنے کی نذر مانی، اس نے رسول اللہ ﷺ سے پوچھا، تو آپ نے دریافت کیا کہ کیا دورِ جاہلیت میں وہاں کسی بت کی پوجا ہوتی تھی لوگوں نے کہا، نہیں۔ آپ ﷺ نے پوچھا، کیا وہاں جاہلیت کے میلوں میں سے کوئی میلہ لگتا تھا؟ صحابہ نے کہا، نہیں۔ تو آپ ﷺ نے اس آدمی سے کہا کہ اپنی نذر پوری کرو۔ اللہ کی نافرمانی کر کے نذر نہیں پوری کی جائے گی۔ (سنن ابن ماجہ)

ابوداؤد، کتاب الایمان، والنذور، رقم: ۲۳۱۳۱۔ سنن ابن ماجہ، رقم: ۲۱۳۱۔ المشکاۃ، رقم: ۳۴۳۷۔ البانی رحمہ اللہ نے اسے ”صحیح“ کہا ہے)

شاہ عبدالعزیز محدث رحمۃ اللہ علیہ فتاویٰ عزیزی (ص: ۵۱۶) پر رقم طراز ہیں: ”اور غرائب ابی عبید اور بستان الفقیہ اور کنز العباد میں ہے کہ جائز نہیں ہے ذبح کرنا گائے اور بکری کو قبروں کے نزدیک، اس واسطے کہ نبی کریم صلی اللہ علیہ وسلم نے فرمایا کہ ”عقر“ یعنی قبروں کے نزدیک ذبح کرنا اسلام میں نہیں، ایسا ہی سنن ابوداؤد میں ہے۔“

منع پر اجماع امت:

علامہ صفحی حنفی رقم طراز ہیں:

((واعلم أن النذر الذي يقع للاموات من اكثر العوام وما يوخذ من الدراهم والشمع والزيت ونحوها الى ضرائح الاولياء الكرام تقربا اليهم فهو بالاجماع باطل وحرام)) (النذر المختار: ۱۵۵/۱)

”جان لو! کہ اکثر لوگ وہ بزرگوں کے نام پر جو نذریں، نیازیں دیتے ہیں، اور جو روپے پیسے، تیل اور چراغ وغیرہ بطور نذر کے مزارات اولیاء پر تقرب کی غرض سے لائے جاتے ہیں، یہ سب کچھ بالاجماع باطل اور حرام ہے۔“

علامہ احمد الرومی رحمۃ اللہ علیہ فرماتے ہیں:

((ولا يجوز ان ينذر للقبور الشمع ولا الزيت ولا غير ذلك فانه نذر معصية لا يجوز الوفاء به بل يلزم الكفارة مثل كفارة اليمين .))

(محاسن الابرار، ص: ۲۰، مطبوعہ الرياض)

”قبروں کے لیے شمع، تیل وغیرہ نذر ماننا جائز نہیں۔ اس لیے کہ یہ معصیت و نافرمانی کی نذر ہے جو پوری کرنا جائز نہیں بلکہ اس پر قسم کے کفارے جیسا کفارہ لازم آئے گا۔“

علامہ صنع اللہ رحمۃ اللہ علیہ فرماتے ہیں:

”ذبح اور نذر بغیر اللہ باطل ہے۔ کیونکہ قرآن مجید میں ہے:

((قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝)) (الانعام: ۱۶۲)

”آپ کہہ دیجئے یقیناً میری نذر، میری قربانی اور میرا جینا اور میرا مرنا (اس) اللہ رب العالمین کے لیے ہے، جس کا کوئی شریک نہیں۔“

لہذا نذر بغیر اللہ اس طرح شرک ہے، جیسا کہ غیر اللہ کے نام پر ذبح کرنا شرک ہے۔ (مغنی المرید: ۱۱۳۷/۳)

مولانا عبدالحی لکھنوی حنفی لکھتے ہیں:

”غیر اللہ کی نذر و منت حرام ہے اور منذر وغیرہ خواہ شریعی ہو یا رخصتی، ہر امیر و فقیر پر اس کا کھانا حرام ہے۔“ (فتاویٰ عبدالحی لکھنوی)

شاہ عبدالعزیز دہلوی رحمۃ اللہ علیہ فرماتے ہیں:

”اور اگر منذر وغیر خدا جانور ہو تو عند الذبح اس پر خدا کا نام لینا کچھ مفید نہیں پڑتا، اور وہ مردار اور خنزیر

کی طرح حرام ہی رہتا ہے۔“ (تفسیر عزیزی: ۱ / ۶۹۱)

غور فرمائیں کہ حنفی علماء بھی اس نذر کی حرمت کے قائل ہیں۔ مشرکین مکہ اپنے موبیسی اور کھیتی باڑی میں غیر اللہ

کی نیاز اور حصہ مقرر کرتے تھے۔ جیسا کہ قرآن مجید میں ہے:

﴿وَيَجْعَلُونَ لِمَا لَا يَعْلَمُونَ نَصِيبًا مِّمَّا رَزَقْنَهُمْ تَاللَّهِ لَتُسْأَلُنَّ عَمَّا كُنتُمْ تَفْتَرُونَ﴾

(النحل: ۴۶)

”اور ہم نے انہیں جو روزی دی ہے، اس میں سے ان معبودوں کے لیے حصہ نکالتے ہیں جن کے معبود ہونے کی انہیں کوئی خبر نہیں، اللہ کی قسم! تم جو افترا پردازی کرتے ہو اس کے بارے میں تم سے ضرور

پوچھا جائے گا۔“

مشرکین اپنے بتوں کے نام پر نذر و نیاز دیتے تھے کہ یہ بت انہیں اللہ کے قریب کر دیں گے، اور اللہ کے حضور

ان کی سفارش کر دیں گے۔ چنانچہ قرآن مجید میں بتایا گیا ہے کہ مشرکین کہتے تھے:

﴿مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى﴾ (الزمر: ۳)

”تم ان کی عبادت محض اس لیے کر رہے ہیں کہ وہ ہمیں اللہ کے قریب کر دیں۔“

پس معلوم ہوا کہ ایسی نذر، نذر معصیت ہی ہے، اسے پورا کر کے اللہ کی نافرمانی نہ کی جائے۔ اللہ تعالیٰ ہمیں

شُرک و بدعات سے بچنے کو توفیق دے۔“

انفاق فی سبیل اللہ کی برکت

۴۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّ اللَّهَ قَالَ لِي: أَنْفِقْ أَنْفِقْ عَلَيْكَ، وَسَمَى الْحَرْبَ "خُدْعَةً"))

ترجمہ الحدیث:..... ”رسول اللہ ﷺ نے فرمایا: ”اللہ (تعالیٰ) نے مجھے ارشاد فرمایا (اے میرے بندے!) تو خیر کے راستے میں اپنا مال خرچ کر، تو میں تجھ پر خرچ کروں گا اور رسول اللہ ﷺ نے جنگ کا نام دھوکہ و چال بازی رکھا ہے۔“

شرح الحدیث:..... یہ بات یاد رہے کہ یہ حدیث دو اجزاء پر مشتمل ہے۔

اول: حدیث قدسی اور وہ یہ ہے، ”أَنْفِقْ أَنْفِقْ عَلَيْكَ“

ثانی: حدیث نبوی ﷺ، اور وہ یہ ہے ”وَسَمَى الْحَرْبَ خُدْعَةً“.

یہ بات بھی یاد رہے کہ مذکورہ حدیث اصل میں دو الگ الگ حدیثیں ہیں۔ جو ایک ہی سند سے روایت کی گئیں ہیں۔ اور جہاں تک جزء ثانی کا تعلق ہے، تو وہ تکرر ہے، یعنی وہ حدیث نمبر ۳۰ میں گزر چکی ہے اور اس جگہ اس کی تخریج بھی موجود ہے۔

حدیث قدسی میں وارد لفظ ”أَنْفِقْ“ کی عمومیت سے یہ بات منکشف ہوتی ہے کہ انفاق مال کی ترغیب بغیر کسی تنقید و تعیین کے ہے۔ یعنی مال خرچ کرنے میں کسی قسم کی مقدار، پیمانہ اور حد بندی بیان نہیں کی گئی، کیونکہ جو مال اللہ کی راہ میں خرچ کیا جاتا ہے، وہ خیر و بھلائی کی تمام اقسام کو شامل ہوتا ہے۔ فتح الباری: ۹/۴۹۹.

علامہ نووی رحمہ اللہ رقم طراز ہیں: ”حدیث قدسی ”أَنْفِقْ أَنْفِقْ عَلَيْكَ“ عین مشابہہ و مترادف ہے، اس فرمان اللہ کے جو اللہ عز و جل نے سورۃ سباء آیت نمبر ۳۹ میں فرمایا ہے: ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ﴾ ”اور (اس کی راہ میں) تم لوگ جتنا مال خرچ کرتے ہو، وہ تمہیں اس کا (پورا پورا) بدلہ دے گا۔“

(۴۰)..... صحیح بخاری، کتاب التفسیر، باب قوله ”وكان عرشه على الماء“، رقم: ۴۶۸۴ و کتاب النفقات، باب فضل المنفقہ علی الأهل، رقم: ۵۳۵۲۔ صحیح مسلم، کتاب برکاتہ، ۱۔ حث علی النفقة و تبشیر المنفق بالخلف، ۹۹۳/۳۶، حدیثنا محمد بن رافع: حدیثنا عبدالرزاق بن ہمام: حدیثنا معمر بن راشد عن ہمام بن منبہ احی و ہب بن منبہ قال: هذا ما حدیثنا ابو ہریرۃ عن رسول اللہ ﷺ فذكر احادیث منها وقال رسول اللہ ﷺ..... مسند احمد: ۱۶/۳۵۵۲، رقم: ۸۱۳۸۔ ۴۱، ۴۰۔ شرح السنہ: ۶/۱۵۴، رقم: ۱۶۵۶، وقال هذا حدیث متفق علیہ علی صحته.

پس اس آیت مبارکہ اور حدیث قدسیہ سے معلوم ہوتا ہے کہ وہ دونوں خیر و بھلائی کے راستے پر مال خرچ کرنے کی ترغیب دلا رہی ہیں۔ علاوہ ازیں اس فضل کی بشارت بھی دے رہی ہیں کہ اللہ تعالیٰ اپنے فضل سے تمہارے خرچ کیے ہوئے مال کو واپس لوٹائے گا۔“ دیکھئے اشرح مسلم، للنووی: ۳۲/۳۔

أَنْفَقَ أَنْفَقَ عَلَيْكَ: یعنی ابن آدم جب اللہ کی راہ میں اپنا مال خرچ کرتا ہے، تو بادی النظر (عموماً دیکھنے) میں محسوس ہوتا ہے کہ مال میں قلت و کمی واقع ہو رہی ہے۔ جب کہ ایسا نہیں ہوتا، بلکہ اس کا مال اللہ کے یہاں محفوظ ہو جاتا ہے، اور اجر و ثواب میں بڑھتا رہتا ہے۔ چنانچہ ارشاد فرمایا:

﴿وَمَا آتَيْتُمْ مِنْ رَبِّا لِيَزْبُوْا فِىْ اَمْوَالِ النَّاسِ فَلَا يَزْبُوْا عِنْدَ اللّٰهِ وَ مَا آتَيْتُمْ

مِنْ زَكٰوٰةٍ تُرِيْدُوْنَ وَجْهَ اللّٰهِ فَاُولٰٓئِكَ هُمُ الْمُضْعِفُوْنَ ﴿۳۹﴾ (الروم: ۳۹)

”اور جو تم زکوٰۃ دیتے ہو (اور اس سے اللہ کا چہرہ طلب کرتے ہو تو وہ موجب برکت ہے اور) ایسے ہی لوگ (اپنے مال کو کٹی گنا) بڑھانے والے ہیں۔“

انہیں اللہ تعالیٰ دو گنا چو گنا اجر و ثواب عطا فرمائے گا۔ جیسا کہ صحیح حدیث میں آیا ہے:

((مَا تَصَدَّقَ اَحَدٌ بِعَدَلٍ تَمْرَةً مِنْ كَسْبٍ طَيِّبٍ، اِلَّا اَخَذَهَا رَحْمٰنٌ بِيَمِيْنِهِ فَيُرِيْهَا لِصَاحِبِهَا كَمَا يَرِيْ اَحَدُكُمْ فَلُوْهُ اَوْ فَصِيْلَتُهُ، حَتّٰى تَكُوْنَ مِثْلَ الْجَبَلِ اَوْ اَعْظَمَ.))

(صحیح بخاری، کتاب الزکاۃ، رقم: ۱۴۱۰۔ صحیح مسلم، کتاب الزکاۃ، رقم: ۶۳، ۶۴/۱۰۱۴)

”جو شخص پاک کمائی سے کھجور کے برابر بھی خرچ کرے تو رحمان اسے اپنے دائیں ہاتھ میں لے لیتا ہے، پھر اس خرچ کرنے والے کے لیے اسے (اس طرح) پروان چڑھاتا ہے جس طرح کہ تم میں سے کوئی اپنے گھوڑے یا اونٹ کے بچے کو یا پالتا پوستانے حتیٰ کہ وہ (کھجور) پہاڑ کی طرح یا اس سے بھی بڑی ہو جاتی ہے۔“

اس کے برعکس جب اللہ تبارک و تعالیٰ اپنی مخلوقات پر خرچ فرماتا ہے، تو اس کے خزانوں میں کسی قسم کی کوئی قلت، نقص اور کمی نہ حقیقت میں واقع ہوتی ہے اور نہ ہی بادی النظر میں۔ جیسا کہ رسول اللہ ﷺ نے فرمایا: ”يَدُّ اللّٰهُ مَلَاىِٕ لَا يَغِيْضُهَا نَفَقَةٌ“ (صحیح بخاری، کتاب التوحید، رقم: ۷۴۱۱)

اللہ تعالیٰ کا ہاتھ بھرا ہوا ہے، وہ کبھی (بھی) خالی نہیں ہوتا۔

مزید فرمان الہی بھی ہے: ﴿مَا عِنْدَكُمْ يَنْفَدُ وَمَا عِنْدَ اللّٰهِ بَاقٍ﴾ (النحل: ۹۶)

”جو کچھ تمہارے پاس وہ (ایک نہ ایک دن) ختم ہو جائے گا۔ اور جو اللہ کے پاس ہے وہ (ہمیشہ باقی

رہے گا) محفوظ رہے گا۔“

سیدنا عیسیٰ علیہ السلام اور ایک چور کا واقعہ

۳۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((رَأَى عَيْسَى ابْنُ مَرْيَمَ رَجُلًا يَسْرِقُ قَالَ لَهُ عَيْسَى: سَرَقْتَ؟ قَالَ: كَلَّا،

وَالَّذِي لَا إِلَهَ إِلَّا هُوَ. فَقَالَ عَيْسَى: أَمَنْتُ بِاللَّهِ وَكَذَّبْتَ بَصْرِي.))

ترجمة الحديث: ”اور رسول اللہ ﷺ نے ارشاد فرمایا: عیسیٰ علیہ السلام نے کسی شخص کو چوری کرتے ہوئے دیکھا (تو اسے کہنے لگے) کیا تو نے چوری کی ہے؟ اس پر اس شخص نے کہا کہ ”ہرگز نہیں“ مجھے اس ذات کی قسم جس کے سوا کوئی معبود برحق نہیں (میں نے چوری نہیں کی) چنانچہ عیسیٰ علیہ السلام نے فرمایا: میں اللہ پر ایمان رکھتا ہوں اور (تیرے قسم کھانے کے سبب) میں اپنی آنکھوں کو جھوٹا قرار دیتا ہوں۔“

شرح الحديث: سیدنا عیسیٰ علیہ السلام نے کسی صاحب کو کسی چیز کی طرف ہاتھ بڑھاتے ہوئے دیکھا ہو اور اس کے متعلق گمان کیا ہو کہ اس نے کوئی چیز اٹھائی ہے۔ جب اس صاحب نے حلف دیا ہو کہ میں نے کوئی چیز نہیں اٹھائی۔ تو سیدنا عیسیٰ علیہ السلام نے اس سے متعلق ظن کو ترک کر دیا ہو۔

اس حدیث کی رو سے وہ شخص واقعی چور تھا، جیسا کہ الفاظ حدیث اس پر دلیل ہیں۔ لیکن اس میں سیدنا عیسیٰ علیہ السلام کی عظمت و عاجزی کا بیان ہے کہ اللہ تعالیٰ کی قسم کے سبب اپنے مشاہدے اور روایت یعنی کفار کا انکار کر دیا۔

اس حدیث کے پیش نظر فقہائے مالکیہ اور حنابلہ یہ رائے دیتے ہیں کہ قاضی کو یہ حق نہیں پہنچتا کہ وہ محض اپنے علم کی بنیاد پر کوئی فیصلہ کر لے، البتہ فقہائے شافعیہ کے نزدیک سوائے حدود کے بقیہ مقدمات و معاملات میں قاضی کو فیصلہ کرنے کا اختیار ہے۔ (ارشاد الساری: ۵/۴۱۷)

(۴۱) صحیح بخاری، کتاب احادیث الانبیاء، باب قول اللہ (وَ اذْکُرْ فِی الْکِتَابِ مَرْيَمَ)، رقم: ۳۴۴۴، حدثنا عبد اللہ بن محمد: حدثنا عبد الرزاق: اخبرنا معمر عن همام، عن ابی هريرة رَضِيَ اللهُ عَنْهُ عَنِ النَّبِيِّ ﷺ قَالَ: صحیح مسلم، کتاب الفضائل، باب فضائل عیسیٰ علیہ السلام، رقم: ۲۳۶۸/۱۴۶، حدثنا محمد بن رافع: حدثنا عبد الرزاق: حدثنا معمر عن همام بن منبہ قال: هذا ما حدثنا ابو هريرة عن رسول الله ﷺ فذكر احاديث منها وقال رسول الله ﷺ مسند احمد: ۵۳/۱۶، رقم ۸۱۳۹/۴۲۔ شرح السنه: ۹۹/۱۳، باب الستر، وقال: هذا حديث متفق عليه.

رسول کریم ﷺ کو دشمن پر رعب عطا ہوا تھا

۴۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((نُصِرْتُ بِالرُّعْبِ ، وَأُوتِيتُ جَوَامِعَ الْكَلِمِ)) .

ترجمہ الحدیث: ”رسول اللہ ﷺ نے ارشاد فرمایا: ”بذریعہ رعب میری نصرت کی گئی ہے اور مجھے جامع کلمات عطا کیے گئے ہیں۔“

شرح الحدیث:

رعب سے میری نصرت کی گئی:

اس حدیث سے یہ بات معلوم ہوتی ہے کہ رسول اللہ ﷺ کے مخالفین و دشمنوں کے دلوں پر ان کی دہشت و ہیبت طاری کر دی گئی ہے۔ علاوہ ازیں بعض روایات میں یہ الفاظ بھی ملتے ہیں کہ ”مَسِيرَةَ شَهْرٍ“ مطلب یہ ہے کہ اگر رسول اللہ ﷺ اور ان کے مخالفین کے مابین ایک مہینہ کی مسافت ہوتی، تو بھی ان کے دلوں پر رسول اللہ ﷺ کا رعب و دبدبہ طاری رہتا۔ حافظ ابن حجر عسقلانی رحمہ اللہ ”فتح الباری“ میں لکھتے ہیں: ”مَسِيرَةَ شَهْرٍ“ کا مطلب و مفہوم یہ ہے کہ ایک مہینہ کی مدت میں نہ اس سے کم مقدار، نہ ہی زیادہ مدت میں کسی اور کی نصرت بذریعہ رعب کی گئی ہے۔ رہی یہ بات کہ سیدنا عمرو بن شعیب رضی اللہ عنہ سے مروی حدیث میں یہ الفاظ آئے ہیں کہ:

((وَنُصِرْتُ عَلَى الْعَدُوِّ بِالرُّعْبِ وَ لَوْ كَانَ بَيْنِي وَ بَيْنَهُمْ مَسِيرَةَ شَهْرٍ)) .

”رعب کے ذریعہ سے مجھے اپنے دشمنوں پر نصرت دی گئی ہے، اگرچہ میرے اور ان کے مابین ایک ماہ کا فاصلہ ہو۔“

اس فرمان نبوی ﷺ سے آشکارا ہوتا ہے کہ رعب سے متصف نصرت کا اختصاص جو ہے وہ مطلقاً رسول اللہ ﷺ کی ہستی مبارک کے ساتھ مخصوص ہے، اس اختصاص پر خود رسول اللہ ﷺ کی زبان مبارک سے نکلی ہوئی شہادت موجود ہے۔ جس میں رسول اللہ ﷺ بیان فرماتے ہیں:

(۴۲)..... صحیح بخاری، کتاب الجہاد، باب قول النبی ﷺ نصرت بالرعب مسیرة شهر، رقم: ۲۹۷۷۔ صحیح مسلم،

کتاب المساجد و مواضع الصلوة رقم: ۵۲۳/۸، و حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ،

قال: هذا ما حدثنا ابو هريرة عن رسول الله ﷺ..... - مسند احمد: ۵۰/۱۶.

((أُعْطِيتُ خَمْسًا لَمْ يُعْطَهُنَّ أَحَدٌ مِنَ الْأَنْبِيَاءِ قَبْلِي))

”مجھے پانچ چیزیں عطا کی گئی، جو مجھ سے قبل کسی نبی کو عطا نہ کی گئیں۔ انہی پانچ میں سے ایک چیز دشمن پر رعب ہے۔“

مزید حافظ ابن حجر رحمہ اللہ فرماتے ہیں: ایک ماہ کی مسافت کو غایت اس لیے قرار دیا کہ رسول اللہ ﷺ کے مخالفین کی مسافت ایک ماہ کی مدت پر محمول تھی۔ اور اس خاصیت کا اطلاق مطلق رسول اللہ ﷺ کی ذات مبارکہ پر ہوتا ہے حتیٰ کہ آپ ﷺ لشکر کے بغیر بھی ہوں، تو اس خاصیت کا اطلاق ان پر ہوگا۔

(دیکھئے! فتح الباری ۱/۴۳۷)

آپ ﷺ کی ہیبت و عظمت کا اندازہ فرمائیں کہ جب کفار مکہ نے معاہدہ حدیبیہ کی مخالفت کرتے ہوئے بنو خزاعہ کے خلاف بنو بکر کی مدد کی اور نبی اکرم ﷺ نے اپنے حلیف بنو خزاعہ کی مدد کا اعلان کیا تو ابوسفیان نے اس کے نتائج سے خوفزدہ ہو کر مدینہ کا سفر کیا تاکہ معاہدے کی تجدید ہو سکے۔ اس موقع پر ابوسفیان آپ ﷺ کے پاس آئے مگر آپ ﷺ نے کوئی جواب نہ دیا۔ ابوسفیان آپ ﷺ کے بعد ابو بکر و عمر اور علی رضی اللہ عنہم کے پاس بھی گئے کہ میری بات سنو، اور میری گفتگو نبی اکرم ﷺ سے کرواؤ، مگر سب نے کہا کہ نبی اکرم ﷺ کے ساتھ ہم کوئی بات کرنے کی جرأت نہیں رکھتے، بالآخر ابوسفیان کو مایوس اور ناکام واپس آنا پڑا، پھر یہی شروعات فتح مکہ کا باعث بنیں۔ (البدایة والنهاية: ۴/۳۳۰۔ تاریخ ابن جریر: ۲/۴۸۔ سیرة ابن ہشام: ص ۵۴)

اور مجھے جامعیت بھرے کلمات سے نوازا گیا ہے:

اسی طرح ایک روایت میں ”بُعِثْتُ بِجَوَامِعِ الْكَلِمِ“ کے الفاظ بھی آئے ہیں۔ جن کا مطلب یہ ہے کہ مجھے جامع کلمات سے نوازا گیا ہے۔ علامہ الحرموی رحمہ اللہ جامع کلمات سے مراد اللہ تعالیٰ کی کتاب قرآن مقدس ہے۔ جسے اللہ تعالیٰ نے قلیل الفاظ اور معانی کثیر کے مرقع سے مرکب کیا ہے۔ بعینہ رسول اللہ ﷺ کی زبان مبارکہ سے نکلے ہوئے کلمات میں بھی الفاظ کی قلت اور معانی کی کثرت پائی جاتی ہے۔ (شرح مسلم، للنووی: ۲/۱۵۶)

قاضی عیاض رحمہ اللہ ”الشفاء“ میں فرماتے ہیں: زبان کی فصاحت اور قول کی بلاغت کے اعتبار سے رسول اللہ ﷺ کی ذات مبارکہ سب سے فائق ہے۔ رسول اللہ ﷺ کا کلام انتہائی شستہ و رواں، موقع و محل پر کامل منطبق، نہایت مختصر و با مقصد بہت نکھر اہوا اور اجلا، معانی کی صحت پر محیط اور تکلف سے یکسر خالی تھا۔ اس کی بنیادی وجہ یہی ہے کہ انہیں جامعیت بھرے کلمات سے نوازا گیا تھا، انتہائے لطف یہ کہ ان کلمات کی خصوصیت یہ تھی کہ ان سے حکمتیں پھوٹ پھوٹ کر باہر آتی تھیں۔ ویسے تو رسول اللہ ﷺ کے کلام کا ایک ایک لفظ جامعیت اور وضاحت سے پُر ہے مگر ان کی زبان اقدس سے نکلے ہوئے بعض لؤلؤ و مرجان بھی ہیں جنہیں خاص جوامع الکلم سے تعبیر کیا جا

سکتا ہے۔
جوامع الکلم:

”ان میں سے چند ایک ذیل کی سطور میں درج کیے جاتے ہیں۔

۱۔ ((أَنَا أَفْصَحُ الْعَرَبِ)) ”میں فصیحان عرب میں سب سے فصیح ہوں۔“

۲۔ ((وَلَا يُلْدَعُ الْمُؤْمِنُ مِنْ جُحْرِ مَرَّتَيْنِ)) ”صاحب ایمان ایک سوراخ سے دو مرتبہ نہیں ڈسا جاتا۔“

(دیکھئے: الشفاء بتعريف حقوق المصطفى: ۱/۵۰، ۵۷)

۳۔ اور اس طرح یہ فرمان کہ ”السَّعِيدُ مَنْ وَعِظَ بِغَيْرِهِ“ ”سعادت منہ وہ ہے جو دوسروں سے نصیحت حاصل

کرے۔“ (نسیم الرياض: ۱/۴۷۷-۵۳۳)

۴۔ ((أَصْدَقُ الْحَدِيثِ كِتَابُ اللَّهِ)) ”اللہ کے کلام سے سچا کوئی کلام نہیں۔“

(الشريعة للأجری: ۶۶- الدر المنثور: ۳/۱۴۷)

۵۔ ((أَفْضَلُ الْمَوْتِ الْقَتْلُ فِي سَبِيلِ اللَّهِ)) ”سب سے بہتر موت شہادت کی موت ہے۔“

(جمع الحوامع، رقم: ۳۸۳۱)

۶۔ ((أَفْضَلُ الْعَمَلِ أَدْوَمُهُ)) ”سب سے اچھے کام اولوالعزمی کے کام ہیں۔“

(الكاف الشاف في تعريخ أحاديث الكشاف، رقم: ۱۷۷)

۷۔ ((الْخَمْرُ أُمُّ الْخَبَائِثِ)) ”شراب گناہوں کی ماں ہے۔“

(سلسلة الصحيحة، رقم: ۱۸۵۴)

۸۔ ((سَبَابُ الْمُسْلِمِ فُسُوقٌ وَقِتَالُهُ كُفْرٌ)) ”مومن کو گالی دینا فسق ہے اور اس سے لڑنا کفر ہے۔“

(صحيح بخاری، كتاب الايمان، رقم: ۴۸)

۹۔ ((النِّيَاحَةُ مِنْ أَمْرِ الْجَاهِلِيَّةِ)) ”نوحہ کرنا جاہلیت کی یادگار ہے۔“

(سنن ابن ماجہ، كتاب الجنائز، رقم: ۱۵۸۱، ۱۵۸۲)

۱۰۔ ((مَنْ تَبَعَ عَوْرَةَ، أَخِيهِ الْمُسْلِمِ تَبَعَ اللَّهُ عَوْرَتَهُ)) ”جو لوگوں کے عیوب کی تشہیر کرتا ہے اللہ

اس کے عیوب فاش کر دیتا ہے۔“ (الدر المنثور: ۶/۹۳)

ان چند فرامین سے رسول اللہ ﷺ کی فصاحت، بلاغت اور سلاست کلام کا پہلو نمایاں اور واضح ہے۔ اس قسم

کی احادیث پڑھنے اور سننے سے ایمان کی تازگی اور شادابی میں اضافہ ہوتا ہے۔

رسول کریم ﷺ اللہ کے خزانچی ہیں

۴۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((مَا أُوْتِيَكُمْ مِنْ شَيْءٍ وَلَا أَمْنَعُكُمْ مَوْهُ، إِنْ أَنَا إِلَّا خَازِنٌ، أَضَعُ حَيْثُ أُمِرْتُ.))

ترجمہ الحدیث: ”اور رسول اللہ ﷺ نے ارشاد فرمایا: میں ذاتی طور پر نہ تو تمہیں کوئی چیز عطا کرتا ہوں اور نہ ہی کسی چیز سے تمہیں روکتا ہوں۔ میں محض خازن ہوں، میں مال وہاں تصرف میں لاتا ہوں جہاں مجھے حکم دیا گیا ہے۔“

شرح الحدیث: اس حدیث کا تعلق بالخصوص مسئلہ خمس سے اور بالعموم اسلام کے تمام اوامر و نواہی سے ہے، یعنی رسول اللہ ﷺ کو کسی معاملہ میں تصرف اور منع کا کوئی اختیار نہیں تھا، بلکہ رسول اللہ ﷺ صرف وہی چیز عطا کرتے اور صرف اس چیز سے منع فرماتے، جس کا حکم اللہ عزوجل کی طرف سے نازل ہوتا۔ کیونکہ وہی ہستی تمام اموال و اختیارات کی مالک اور متصرف فی الامور ہے، وہی دینے والا اور روکنے والا مختارِ کل ہے، اور رسول اللہ ﷺ کی ذات مبارکہ تو نگرانِ خزانہ کی سی ہے، جو اللہ تعالیٰ کی طرف سے نازل کیے ہوئے احکامات کو نافذ کرنے والی ہے۔ اب چاہے کسی کو کم طے یا وافر مقدار میں، یہ دنوں حکم الہی پر محمول ہوں گے۔

علاوہ ازیں اس بات پر تمام اہل علم متفق ہیں کہ جب تک مال غنیمت کی تقسیم اور خمس (۱/۵) (جو مال اللہ اور اس کے رسول ﷺ کے لیے وقف ہو اس کو خمس کہتے ہیں) اللہ تبارک و تعالیٰ کی طرف سے حصہ کا حکم نازل نہیں ہوا تھا، اس وقت تک رسول اللہ ﷺ مال غنیمت کی تقسیم اپنے اجتہاد سے کیا کرتے تھے۔

اس پر مستزاد یہ کہ اللہ تبارک و تعالیٰ نے مال غنیمت اور خمس کے متعلق بڑے جامع انداز کے ساتھ بیان فرمایا ہے۔ چنانچہ ارشادِ ربانی ہے۔

﴿وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِلَّذِي الْقُرْبَىٰ

(۴۲)..... صحیح بخاری، کتاب قرض الخمس، باب قول اللہ تعالیٰ (فَإِنَّ لِلَّهِ خُمُسَهُ وَلِلرَّسُولِ)، رقم: ۳۱۱۷۔ سنن ابی داؤد، کتاب الخراج و الإمارة، باب فیما یلزم الامارة من امر الرعيه والحجة عنهم، رقم: ۲۹۴۹، حدثنا سلمة بن شبيب، حدثنا عبدالرزاق: اخبرنا معمر عن همام بن منبہ قال: هذا ما حدثنا به ابو هريرة: قال قال رسول الله ﷺ..... مسند احمد: ۵۳/۱۶، رقم: ۴۲/۸۱۴۰۔ شرح السنہ: ۹۶، ۹۵/۱۱، باب حل الغنمة لهذه الأمة.

وَالْيَتِيمِ وَالْمَسْكِينِ وَابْنِ السَّبِيلِ ﴿﴾ (الانفال: ۴۱)

”اور جان لو کہ تمہیں جو بھی مال غنیمت ہاتھ آئے، اس کا ٹہس اللہ اور اس کے رسول کے لیے اور (رسول اللہ ﷺ کے) رشتہ داروں اور یتیموں اور مسکینوں اور مسافروں کے لیے ہوگا۔“

مال غنیمت اور مال فنی کے مابین فرق:

یہاں یہ بات جان لینا ضروری ہے کہ غنیمت اور مال فنی کے مابین کیا فرق ہے۔

غنیمت: اس مال کو کہتے ہیں، جو کفار سے جنگ کے بعد (مسلمانوں کے) ہاتھ میں آئے۔

فنی: اس مال کو کہتے ہیں، جو کفار سے جنگ کے بغیر مسلمانوں کے ہاتھ میں آجائے۔

اس آیت مبارکہ سے واضح ہوتا ہے کہ مال غنیمت کو پانچ حصوں پر تقسیم کیا جائے گا جن میں سے ایک حصہ اللہ اور اس کے رسول ﷺ اور رسول اللہ ﷺ کے رشتہ داروں، مسکینوں، یتیموں اور مسافروں کے لیے وقف کیا جائے گا۔ اور بقیہ چار حصوں کو پورے پورے عدل و انصاف کے ساتھ ان مجاہدین پر تقسیم کیا جائے گا۔ جو اس معرکہ میں شریک ہوئے۔

اس مال کو تقسیم کرنے کی صورت (عین) اس طرح ہوگی، جس طرح رسول اللہ ﷺ نے غزوہ خیبر کے موقع پر فرمائی تھی۔ وہ اس طرح کی جو مجاہد پیدل ہے، اسے صرف ایک حصہ اور جو گھوڑ سوار ہے اسے تین حصوں سے نوازا جائے گا، یعنی ایک حصہ اس کی ذات کے لیے اور دو حصے اس کے گھوڑے کے لیے۔

علامہ ابن القیمؒ لکھتے ہیں: ”رسول اللہ ﷺ معرکہ سے فارغ ہونے کے بعد ہر قسم کے مال غنیمت کو جمع کرنے کا حکم دیتے تھے اور جس مجاہد نے کسی کافر سے کوئی چیز چھینی ہوتی تھی، وہ اس کے سپرد کر دیتے اور پھر اس مال سے پانچواں حصہ الگ کر کے اپنے رشتہ داروں، یتیموں، مسکینوں اور حاجت مند مسافروں پر خرچ کر دیتے تھے، اس کے بعد جو مال بچ جاتا اسے اسلام اور مسلمانوں کے مصالح عامہ پر خرچ کر دیا کرتے تھے، اور اس کے بعد بقیہ مال کا کچھ حصہ ان عورتوں، بچوں اور غلاموں کو دے دیا کرتے جن کا مال غنیمت میں کسی قسم کا کوئی حصہ نہیں ہوتا تھا، پھر آخر میں باقی مال اس معرکہ میں شریک ہونے والے تمام مسلمان مجاہدین کے مابین پورے عدل و انصاف کے ساتھ برابر برابر تقسیم کر دیتے تھے۔“ (زاد المعاد)

رسول اللہ ﷺ کے دنیا سے رحلت فرمانے کے بعد سیدنا ابوبکر و عمرؓ ان کا اور ان کے ذوالقرنی کا مالی حصہ جہاد کی ضروریات و تیاریوں میں صرف کر دیا کرتے تھے۔ اس سے متعلق سیدنا ابوبکر، علی اور قتادہ رضی اللہ عنہم وغیرہم کی یہی رائے تھی۔ جب کہ امام مالک اور اکثر اسلاف صالحین کی یہ رائے تھی کہ مال غنیمت میں سے آپ ﷺ کا

حصہ خمس حاکم وقت کے سپرد کر دیا جائے تاکہ وہ دیانت داری کے ساتھ اسے اسلام اور مسلمانوں کی مصالح عامہ پر خرچ کرے۔ امام ابن تیمیہ رحمۃ اللہ علیہ نے بھی اس رائے کو راجح قرار دیا ہے۔ علاوہ ازیں امام نسائی رحمۃ اللہ علیہ نے عبادہ بن صامت رضی اللہ عنہ سے ایک روایت نقل کی ہے، جو اس رائے کی کسی حد تک تائید کرتی ہے، چنانچہ رسول اللہ صلی اللہ علیہ وسلم نے فرمایا: ”مال غنیمت میں سے خمس (پانچواں حصہ) میری ذات کے لیے ہے لیکن (وہ بھی) تم پر ہی خرچ ہوگا۔“

(تیسیر الرحمن: ۱/۵۳۲)



امام کی اقتدا ضروری ہے

۳۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَنَّكَ الْإِمَامُ لِيُؤْتَمَّ بِهِ فَلَا تَحْتَلِفُوا عَلَيْهِ، فَإِذَا كَبَّرَ، فَكَبِّرُوا، وَإِذَا رَكَعَ، فَارْكَعُوا، وَإِذَا قَالَ: سَمِعَ اللَّهُ لِمَنْ حَمِدَهُ، فَقُولُوا: اللَّهُمَّ رَبَّنَا لَكَ الْحَمْدُ، فَإِذَا سَجَدَ، فَاسْجُدُوا، وَإِذَا صَلَّى جَالِسًا، فَصَلُّوا جُلُوسًا أَجْمَعِينَ.))

ترجمة الحديث: ”رسول اللہ ﷺ نے فرمایا: ”امام اسی لیے ہوتا ہے کہ (نماز میں) اس کی اقتداء کی جائے، اس کی خلاف ورزی نہ کرو، چنانچہ جب وہ ”اللہ اکبر“ کہے، تو تم ”اللہ اکبر“ کہو جب وہ رکوع کرے تم بھی رکوع کرو۔ جب وہ ”سَمِعَ اللَّهُ لِمَنْ حَمِدَهُ“ کہے، تو تم (اس کے جواب میں) ”اللَّهُمَّ رَبَّنَا لَكَ الْحَمْدُ“ کہو، جب وہ سجدہ کرے تو تم سجدہ کرو اور جب امام بیٹھ کر نماز پڑھے تو تم بھی بیٹھ کر نماز پڑھو۔“

شرح الحديث: اس فرمان نبوی ﷺ سے امام کی عظمت و مرتبت کا ثبوت ملتا ہے کہ احوال نماز میں اپنے امام کی پوری صداقت سے اتباع اور اقتداء کی جائے، تاکہ اسے اپنا مقتدی اور متبوع بنانے کا مقصد پورا پورا حاصل ہو جائے۔

بتائیں یہ بات بھی متحضر رہے کہ دوران نماز مقتدی کو یہ حق نہیں پہنچتا کہ وہ اپنے امام سے کسی معاملہ میں سبقت یا برابری کرے، بلکہ ہر معاملہ میں اپنے امام کی اتباع کرے۔

لیکن یہ بات یاد رہے کہ امام کی اتباع نماز میں صرف ظاہری افعال پر موقوف ہے، جیسا کہ اس بات کی نشاندہی فرمان نبوی ﷺ سے ملتی ہے، ”إِذَا رَكَعَ“ جب وہ رکوع کرے وغیرہ۔ دیکھئے!فتح الباری: ۱۷۸/۲۔ اس وضاحت سے یہ بات معلوم ہوتی ہے کہ اس سے رکوع، سجدہ، قیام اور قعدہ وغیرہ مراد ہے نہ کہ باطنی

(۴۴) صحیح بخاری: کتاب الأذان، باب إقامة الصف من تمام الصلوة، رقم: ۷۲۲، حدثنا عبد الله بن محمد: حدثنا عبدالرزاق: أخبرنا معمر عن همام عن ابى هريرة عن النبي ﷺ انه قال: صحیح مسلم، کتاب الصلوة، باب التمام المأموم بالامام، رقم: ۹۳۱، حدثنا محمد بن رافع: حدثنا عبدالرزاق: حدثنا معمر عن همام بن منبه، عن ابى هريرة عن النبي ﷺ بمثله..... مسند احمد: ۵۵/۱۶، رقم: ۴۴/۸۱۴۱۔ مصنف عبدالرزاق: ۴۶۱/۲، باب هل يوم الرجل جالساً۔ شرح السنه: ۳/۳۲۱، ۳۲۲، باب إذا صلى الإمام قاعداً، وقال: هذا حديث متفق على صحته.

افعال، جیسا کہ تسبیحات وغیرہ۔

امام اور مقتدیوں کا ”سمع اللہ لمن حمدہ ربنا ولك الحمد“ کہنا:

رکوع سے اٹھتے وقت امام اور مقتدی ”سمع اللہ لمن حمدہ ربنا ولك الحمد“ کہیں، یہی درست بات ہے جیسا کہ مذکورہ حدیث کا عموم اس پر دلالت کرتا ہے۔ آپ کی حالت امامت کو بھی شامل ہے اور حالت اقتداء کو بھی، اگرچہ آپ امام ہوا کرتے تھے لیکن عبدالرحمن بن عوف رضی اللہ عنہ کی اقتداء میں بھی آپ نے نماز ادا کی، جیسا کہ مسلم اور ابوداؤد میں حدیث موجود ہے۔ (صحیح مسلم، کتاب الصلوٰۃ، رقم: ۱۰۵ / ۳۲۱۔ سنن ابوداؤد، باب المسح علی الخفین، رقم: ۱۴۹)

بعض لوگ کہتے ہیں کہ حدیث میں ہے کہ آپ نے فرمایا:

((إِذَا قَالَ الْإِمَامُ سَمِعَ اللَّهُ لِمَنْ حَمَدَهُ فَقُولُوا رَبَّنَا لَكَ الْحَمْدُ))

”جب امام ”سمع اللہ لمن حمدہ“ کہے تو تم ”ربنا لك الحمد“ کہو۔ لہذا امام تو ”سمع اللہ لمن حمدہ“ کہے اور مقتدی صرف ”ربنا لك الحمد“ کہے۔“

امام بیہقی رحمہ اللہ فرماتے ہیں:

((وَلَا حُجَّةَ لَهُمْ فِيهِ لِأَنَّهُ أَمْرٌ بَانَ يَقُولُ: اللَّهُمَّ رَبَّنَا لَكَ الْحَمْدُ وَنَحْنُ نَقُولُهُ فَمَا إِذَا قَالَ مَعَهُ غَيْرَهُ فَلَيْسَ بِمَذْكُورٍ فِي هَذَا.....))

(مختصر خلافيات، للبيهقي: ۱/۳۹۳)

”ان لوگوں کے لیے اس حدیث میں دلیل نہیں ہے، لہذا آپ نے ”ربنا الحمد“ کہنے کا حکم دیا ہے اور ہم یہ کہتے ہیں لیکن جب امام کے ساتھ ”سمع اللہ لمن حمدہ“ کوئی اور کہے یہ اس حدیث میں ذکر نہیں ہوا۔“

اور یہ بات اصول میں طے ہے کہ عدم ذکر نفی کی دلیل نہیں ہوتا۔ اور دوسری حدیث کے عموم سے مقتدی کا ”سمع اللہ لمن حمدہ“ کہنا ثابت ہوتا ہے اگر اس حدیث کو یوں ہی سمجھا جائے تو اس کا مطلب ہوا کہ امام صرف ”سمع اللہ لمن حمدہ“ کہے ”ربنا لك الحمد“ نہ کہے حالانکہ بہت ساری صحیح احادیث اس بات پر دلالت کرتی ہیں کہ امام کو جیسے ”سمع اللہ لمن حمدہ“ کہنا چاہیے ربنا لك الحمد، بھی اسی طرح کہنا چاہیے۔ (تفصیل کے لیے ملاحظہ ہو: فتح الباری: ۲/۱۸۰۔ مختصر خلافيات: ۱/۳۹۱-۳۹۳)

احناف کے ہاں امام محمد، قاضی ابو یوسف اور امام طحاوی کا یہ موقف ہے کہ امام تسمیح و تحمید دونوں کو جمع کرے۔

(عقود الجواهر المنيفة في ادلة الامام ابي حنيفة، ص: ۶۳)

جب ان کے ہاں امام تسمیح و تحمید دونوں کہے تو اس حدیث کی مخالفت نہیں تو مقتدی بھی تسمیح و تحمید دونوں کو جمع کرے تو حدیث کے بالکل مطابق اور صحیح ہے، لہذا مقتدی کو بھی ”سمع الله لمن حمدہ“ کہنا چاہیے۔
خلاصہ کلام یہ ہے کہ امام اور مقتدیوں کو بہر حال دونوں دعائیں پڑھنی چاہیں۔
جب امام بیٹھ کر نماز پڑھائے، تو تم سبھی بیٹھ کر نماز پڑھو:

”صحیحین“ میں اس حدیث کا سبب بیان ہے۔ وہ اس طرح کہ ام المؤمنین سیدہ عائشہ رضی اللہ عنہا فرماتی ہیں: رسول اللہ ﷺ نے (بیمار ہونے کے سبب) ایک روز اپنے گھر میں بیٹھ کر نماز پڑھائی، اور کچھ لوگ حالت قیام میں آپ ﷺ کی اقتداء کر رہے تھے، آپ ﷺ نے انہیں اشارہ کیا کہ تم بھی بیٹھ جاؤ۔ جب نماز سے فارغ ہو گئے، تو ان سے مخاطب ہوئے اور فرمایا: امام ہوتا ہی اس لیے ہے کہ اس کی اقتداء کی جائے۔ الی آخرہ
صحیح بخاری: ۱/۱۶۹، کتاب الأذان، باب انما جعل الإمام لیؤتم بہ۔ صحیح مسلم: ۱/۳۰۹، کتاب ب الصلوٰۃ، باب اتمام الماموم بالإمام۔

جو لوگ امام کے بیٹھ کر نماز پڑھانے کے قائل ہیں، وہ اسی مذکورہ حدیث سے تمسک پکڑتے ہیں۔
اس مسئلہ کی منسوختی کے متعلق امام بخاری رضی اللہ عنہ نے اپنے شیخ علامہ حمیدی رضی اللہ عنہ سے نقل کیا ہے: یہ طریقہ نماز کہ اگر امام بیٹھ کر نماز پڑھائے، تو مقتدی بھی اس کی اقتداء بیٹھ کر کریں گے، منسوخ ہے۔ کیونکہ رسول اللہ ﷺ کا فرمان مبارک ”إِذَا صَلَّى جَالِسًا فَصَلُّوا جُلُوسًا أَجْمَعِينَ“ یہ بیماری کے زمانہ اور وہ بھی ابتداء میں تھا، جب کہ رسول اللہ ﷺ نے مرض الموت کے زمانہ میں لوگوں کو بیٹھ کر نماز پڑھائی۔ لیکن انہوں نے کھڑے ہو کر نماز ادا کی اور اس پر رسول اللہ ﷺ نے انہیں بیٹھ کر نماز ادا کرنے کے متعلق کسی قسم کا کوئی حکم نہیں فرمایا۔
ایسی صورت میں مقتدیوں کو کھڑے ہو کر نماز ادا کرنا ہوگی۔ اور جہاں تک سیدنا ابو ہریرہ رضی اللہ عنہ کی حدیث کا تعلق ہے، تو وہ منسوخ ہے، جیسا مذکورہ حمیدی رضی اللہ عنہ کا قول گزر چکا ہے۔ دیکھئے! شرح السنہ: ۳/۴۲۲۔

سیدہ عائشہ رضی اللہ عنہا سے مروی حدیث ہے۔ ((وَكَانَ رَسُولُ اللَّهِ ﷺ يُصَلِّي قَاعِدًا، يَقْتَدِي أَبُو بَكْرٍ بِصَلَاةِ رَسُولِ اللَّهِ ﷺ وَالنَّاسُ يَقْتَدُونَ بِصَلَاةِ أَبِي بَكْرٍ ﷺ)) (شرح السنہ: ۳/۴۶۴۔ صحیح مسلم: ، کتاب الصلوٰۃ، باب استخلاف الإمام، رقم: ۹۰/۴۱۸)۔

معلوم ہوا کہ اگر امام بیٹھ کر نماز پڑھائے تو مقتدی کھڑا ہو کر نماز پڑھے اور یہ حدیث سیدنا ابو ہریرہ رضی اللہ عنہ والی روایت کے آخری حصہ کی ناسخ بھی ہے۔ جو اصحاب علم اس حدیث کے آخری حصہ کو منسوخ قرار نہیں دیتے، وہ کہتے ہیں: سیدہ عائشہ والی روایت میں الفاظ کا تعارض ہے، وہ اس طرح کہ جس حدیث کو اسود رضی اللہ عنہ نے ان سے روایت کیا ہے، اس کے الفاظ ہیں: ”إِنَّ النَّبِيَّ ﷺ كَانَ إِمَامًا“ اور جس حدیث کو مسروق رضی اللہ عنہ نے ان سے روایت کیا

ہے اس کے الفاظ یہ ہیں:

((صَلَّى رَسُولُ اللَّهِ ﷺ خَلْفَ أَبِي بَكْرٍ فِي مَرَضِهِ الَّذِي مَاتَ فِيهِ قَاعِدًا))

(دیکھئے! سنن الترمذی، ابواب الصلوٰۃ، رقم: ۳۶۲)

اسی طرح سنن الترمذی میں ایک روایت سیدنا انس رضی اللہ عنہ سے بھی مروی ہے، جس میں سیدنا ابو بکر رضی اللہ عنہ کے پیچھے رسول اللہ ﷺ کی اقتداء کا تذکرہ ہے۔ جس کے الفاظ یہ ہیں۔

((صَلَّى رَسُولُ اللَّهِ ﷺ فِي مَرَضِهِ خَلْفَ أَبِي بَكْرٍ قَاعِدًا فِي ثَوْبٍ مُتَوَشِّحًا))

(بہ) سنن ترمذی، رقم: ۳۶۳، وقال: هذا حديث حسن صحيح.

کبھی رسول اللہ ﷺ نے بیٹھ کر نماز پڑھائی، کبھی صدیق اکبر رضی اللہ عنہ کی اقتداء میں پڑھی، اور کبھی رسول اللہ ﷺ بیٹھ کر امامت کر رہے ہیں اور صدیق اکبر رضی اللہ عنہ کھڑے ہو کر رسول اللہ ﷺ کی اقتداء کرتے ہوئے لوگوں کو نماز پڑھا رہے ہیں۔ اسی لیے تو امام بخاری رضی اللہ عنہ اس حدیث کو ناخ کہتے ہوئے فرماتے ہیں: وَكَأَنَّهُ يَدُّ طَوْلِي.

بعض اہل علم نے ان دونوں حدیثوں کے مابین تطبیق کی راہ اپنائی ہے، ان میں سے کسی صاحب نے کہا کہ جب امام کسی مرض کی وجہ سے بیٹھ کر نماز پڑھائے تو مقتدی بھی اس کی اقتداء میں بیٹھ کر نماز ادا کریں۔ جیسا کہ سیدنا ابو ہریرہ رضی اللہ عنہ والی روایت سے واضح ہے۔ اور اگر امام ابتداءً نماز میں کھڑا ہو اور بعد میں بیٹھ جائے تو اس صورت میں مقتدیوں کو اپنی ابتدائی حالت پر قائم رہنا چاہیے، نہ کہ بیٹھ جائیں۔

بعض اہل علم نے کہا ہے کہ سیدنا ابو ہریرہ رضی اللہ عنہ والی روایت سے مقتدیوں کے لیے بیٹھنے کا یہ وجوب ثابت ہوتا ہے۔ اور سیدہ عائشہ رضی اللہ عنہا والی روایت نے مقتدیوں کے لیے بیٹھنے کے وجوب کو منسوخ کر دیا ہے۔ معلوم ہوا مقتدیوں کے لیے بیٹھنا مستحب ہے نہ واجب۔ اس مسئلہ میں قابل اعتناء رائے یہی ہے کہ سیدنا ابو ہریرہ رضی اللہ عنہ والی روایت کا آخری حصہ رسول اللہ ﷺ کے مرض موت والے عمل سے منسوخ ہے۔

(فتح الباری: ۲/ ۱۷۶، ۱۷۷)

نماز میں صف بندی کا حکم

۲۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَقِيمُوا الصَّفَّ فِي الصَّلَاةِ ، فَإِنَّ إِقَامَةَ الصَّفِّ مِنْ حُسْنِ الصَّلَاةِ .))

ترجمة الحديث: ”اور رسول اللہ ﷺ نے فرمایا: نماز میں صف بندی کا خاص اہتمام کرو،

کیونکہ نماز کا حسن صف بندی پر موقوف ہے۔“

شرح الحديث:

نماز میں صف بندی کا خاص اہتمام کرو:

واضح رہے اس موضوع سے متعلق کتب احادیث میں بکثرت ایسی احادیث صحیحہ موجود ہیں، جن میں صفوں کو درست رکھنے کی ترغیب و تلقین اور اس میں غفلت برتنے پر تہذیر اور وعید ہے۔

یہ موضوع انسانی معاشرہ سے ایک خاص تعلق رکھتا ہے، وہ اس طرح کہ معاشرت کا امن و سکون اور چین و قرار کا روان انسانیت کے مابین محبت و مودت، اخلاق و شفقت اور اتفاقِ قلوب پر مبنی ہے اور جس معاشرہ میں یہ پہلو نمایاں نہ ہو، اس کا نتیجہ یہ نکلتا ہے کہ وہ معاشرہ بجائے امن کا گہوارہ بننے کے سراسر ظلمت و بربریت، بغض و عداوت، حسد و کینہ پروری اور اختلافِ قلوب کا گہوارہ بن جاتا ہے۔

اسی لیے رسول اللہ ﷺ نے اس پہلو کو مد نظر رکھتے ہوئے، فصاحت و بلاغت بھرے انداز سے اس اصول کو مختصر الفاظ کا جامہ پہنا کر اپنی امت کے سامنے بیان فرمایا ہے، جیسا کہ امام بخاری و مسلم رحمہما نے اپنی سند کے ساتھ روایت کیا ہے کہ رسول اللہ ﷺ نے ارشاد فرمایا: ((لَتَسُوْنَ صُفُوْفَكُمُ اَوْ لَيَخَالِفَنَّ اللّٰهُ بَيْنَ وُجُوْهِكُمْ))

(۴۵)..... صحیح بخاری، کتاب الإذان، باب إقامة الصف من تمام الصلوة، رقم: ۷۲۲، حدثنا عبد الله بن محمد، حدثنا عبدالرزاق، اخبر معمر عن همام عن أبي هريرة عن النبي ﷺ انه قال: صحیح مسلم، کتاب الصلوة، باب تسوية الصفوف وإقامتها، رقم: ۴۳۳/۱۲۴، حدثنا محمد بن رافع: حدثنا معمر عن همام بن منبه قال: هذا ما حدثنا ابو هريرة عن رسول الله ﷺ فذكر احاديث منها وقال رسول الله ﷺ: مسند احمد: ۵۵/۱۶، رقم: ۴۵/۸۱۴۲، مصنف عبدالرزاق: ۴۴/۲، باب الصفوف، اختلاف الفاظ، اقيموا الصفوف..... إقامة الصفوف..... الخ، رقم: ۲۴۲۴ - شرح السنه: ۴۲۲/۳ وقال: هذا حديث متفق على صحته.

”اپنی صفوں کو ضرور درست رکھو، وگرنہ اللہ تعالیٰ تمہارے درمیان بے رحمی پیدا کر دے گا۔“ (صحیح بخاری، کتاب الأذان، باب لتسوية الصفوف عند الاقامة و بعدها، رقم: ۷۱۷۔ صحیح مسلم: ۱/۳۲۴)۔

علاوہ ازیں رسول اللہ ﷺ نے کھڑے ہونے کا طریقہ بھی بتا دیا کہ صف میں کیسے کھڑا ہونا ہے۔ چنانچہ بعض روایات میں آیا ہے۔ کہ رسول اللہ ﷺ (نماز شروع کرنے سے پہلے) صفوں کو تیر کی طرح برابر سیدھا کھڑا کرتے تھے۔ (صحیح مسلم، کتاب الصلاة، رقم: ۹۷۹)۔

اور بعض روایات میں آیا ہے کہ رسول اللہ ﷺ نے فرمایا: ”نماز میں اس طرح متصل ہو جایا کرو جیسا کہ چونا گچ دیوار ہوتی ہے۔“ (صحیح ابوداؤد، کتاب الصلاة: ۱/۱۸۹، رقم: ۶۶۷)۔

یقیناً نماز کا حسن صف بندی پر موقوف ہے:

یعنی نماز کو خوبصورت اور مزید مزین بنانے کے لیے ایک اضافی امر پر عمل کرنے کا حکم دیا گیا ہے۔ یہاں یہ بات سمجھ لینا چاہیے کہ اس ”حسن“ سے مراد فقط نماز میں صفوں سے مرتب شدہ حسن نہیں ہے کہ امیر، غریب، عالم، غیر عالم، سیاہ، سفید، خوشنما اور بدنما سب ایک ہی صف میں کھڑے اچھے نظر آ رہے ہیں۔ بلکہ اس حسن سے حقیقی حسن مراد ہے۔ (ارشاد الساری: ۲/۶۶)۔

جس کا اثر انسانی زندگی پر پڑتا ہے۔ اور اس اثر سے ان کی زندگی خوشنما بن جاتی ہے۔ یاد رہے کہ مذکورہ حدیث میں جو امر ”أَقِيمُوا“ سے آیا ہے، وہ امر و جوب کے لیے ہے۔

صفیں درست کرنے کا طریقہ:

صفیں اس صورت میں ہی مضبوط ہو سکتی ہیں۔ جب نمازی اپنے ساتھ والے نمازی کے کندھے کے ساتھ کندھا اور قدم کے ساتھ قدم اور ٹخنے سے ٹخنہ ملا کر کھڑا ہو، جیسا کہ سیدنا نعمان بن بشیر رضی اللہ عنہ بیان کرتے ہیں کہ:

((رَأَيْتُ الرَّجُلَ مَنَّا يُلْزِقُ كَعْبَهُ بِكَعْبِ صَاحِبِهِ))

(صحیح بخاری، کتاب الاذان، باب الزاق المنكب بالمنكب)

”میں نے دیکھا کہ ہر آدمی اپنے ساتھ کے کندھے کے ساتھ کندھا ملایا کرتا تھا۔“

اور سیدنا انس رضی اللہ عنہ سے مروی ہے کہ نبی کریم ﷺ نے ارشاد فرمایا:

((أَقِيمُوا صُفُوفَكُمْ، فَإِنِّي أَرَأُكُمْ مِنْ وِرَاءِ ظَهْرِي وَكَأَنَّ أَحَدَنَا يُلْزِقُ مَنْكِبَهُ

بِمَنْكِبِ صَاحِبِهِ وَقَدَمَهُ بِقَدَمِهِ)) (صحیح بخاری، کتاب الاذان، رقم: ۷۲۵)

”صفیں برابر کر لو۔ میں تمہیں اپنے پیچھے سے بھی دیکھتا رہتا ہوں، اور (نبی کریم ﷺ) کا یہ فرمان سن کر ہم میں سے ہر شخص یہ کرتا کہ (صف میں) اپنا کندھا اپنے ساتھی کے کندھے سے، اور اپنا قدم

اس کے قدم سے ملا دیتا تھا۔“

صف بندی کے متعلق امام ابوحنیفہ رحمۃ اللہ علیہ کا فرمان:

امام محمد بن حسن شیبانی (تلمیذ امام ابوحنیفہ رحمۃ اللہ علیہ) فرماتے ہیں:

”ابراہیم نخعی کا کہنا ہے: صفیں اور شانہ برابر کرو، اور گچ کرو، ایسا نہ ہو کہ شیطان بکری کے بچہ کی طرح

تمہارے درمیان داخل ہو جائے۔“

امام محمد رحمۃ اللہ علیہ فرماتے ہیں: ”ہم بھی اس کو لیتے ہیں کہ صف میں خلل چھوڑ دینا درست نہیں۔ جب تک ان کو

درست نہ کر لیا جائے اور امام ابوحنیفہ رحمۃ اللہ علیہ کا بھی یہی مذہب ہے۔“

(کتاب الآثار، باب اقامة الصفوف، ص: ۲۶-۲۷، طبع مکتبہ امداد، ملتان)



سیدنا آدم اور موسیٰ علیہما السلام کے درمیان مباحثہ

۴۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((تَحَاجَّ آدَمُ وَمُوسَى، فَقَالَ لَهُ مُوسَى: أَنْتَ آدَمُ الَّذِي أَعْوَيْتَ النَّاسَ فَأَخْرَجْتَهُمْ مِنَ الْجَنَّةِ إِلَى الْأَرْضِ؟ فَقَالَ لَهُ آدَمُ: أَنْتَ مُوسَى الَّذِي أَعْطَاكَ اللَّهُ عِلْمَ كُلِّ شَيْءٍ، وَاصْطَفَاكَ عَلَى النَّاسِ بِرِسَالَتِهِ؟ قَالَ: نَعَمْ، قَالَ: أَتَلُوْنِي عَلَى أَمْرٍ قَدْ كَانَ كُتِبَ عَلَيَّ أَنْ أَفْعَلَهُ مِنْ قَبْلِ أَنْ أُخْلَقَ؟ فَحَجَّ آدَمُ مُوسَى.))

ترجمة الحديث: ”رسول اللہ ﷺ نے فرمایا: ایک مرتبہ آدم اور موسیٰ علیہما السلام کے درمیان جھگڑا ہوا۔ موسیٰ علیہ السلام نے کہا: آپ وہ آدم ہو، جنہوں نے لوگوں کو بہکایا اور انہیں جنت سے نکلوا کر زمین کی طرف بھیج دیا؟ آدم علیہ السلام نے کہا: آپ وہ موسیٰ ہو جسے اللہ تعالیٰ نے ہر چیز کا علم عطا کیا اور رسالت کے سبب دوسرے لوگوں پر فضیلت بخشی؟ موسیٰ علیہ السلام نے جواب دیا: ہاں! (میں وہی ہوں) اس پر آدم علیہ السلام نے کہا: کیا آپ مجھے اس عمل پر ملامت کرتے ہو جسے اللہ تعالیٰ نے میری پیدائش سے قبل لکھ دیا تھا کہ ایسا کام کروں گا؟ اس طرح آدم علیہ السلام نے موسیٰ علیہ السلام کو لا جواب کر دیا۔“

شرح الحديث: علامہ نووی رحمہ اللہ رقمطراز ہیں: آدم علیہ السلام نے سیدنا موسیٰ علیہ السلام سے فرمایا: ”کیا آپ مجھے اس عمل پر ملامت کرتے ہو جسے اللہ تعالیٰ نے میری پیدائش سے قبل لکھ دیا تھا کہ میں ایسا کام کروں گا۔ اس جگہ تقدیر سے مراد لوح محفوظ میں لکھنا ہے یا پھر تورات کے صحیفوں یا اس کی تختیوں پر لکھنا ہے۔“

نیز رقمطراز ہیں: فَحَجَّ آدَمُ مُوسَى ”سیدنا آدم علیہ السلام کی اس بات کا مطلب یہ ہے کہ اے موسیٰ! آپ جانتے ہیں کہ اللہ تعالیٰ نے میری پیدائش سے قبل یہ امر لکھ دیا تھا، اس لیے اس کا واقع ہونا یقینی تھا اور اگر میں تمام مخلوقات کے ساتھ مل کر بھی اس مقدر شدہ امر میں ایک ذرہ برابر بھی رد کرنا چاہتا تو نہ کر سکتا تھا۔ لہذا آپ مجھے اس عمل پر کیوں ملامت کرتے ہو۔“

(۴۶)..... صحیح بخاری، کتاب الاحادیث الانبیاء، باب وفاة موسیٰ و ذکوره، رقم: ۳۴۰۹ و کتاب القدر، رقم: ۶۶۱۴، ۷۵۱۰، ۴۷۳۸، ۴۷۳۶۔ صحیح مسلم، کتاب القدر، باب حجاج آدم و موسیٰ علیہ السلام، رقم: ۲۶۵۲/۱۵، حدیثنا ابن رافع: حدیثنا عبدالرزاق: حدیثنا معمر عن ہمام بن منبہ عن ابی ہریرۃ عن النبی ﷺ..... مسند احمد، رقم: ۸۱۴۳۔ مصنف عبدالرزاق، کتاب الجامع، باب القدر، رقم: ۲۰۰۶۸۔ شرح السنہ، باب الإیمان بالقدر: ۱/۱۲۵۔

نیز ”ذنب“ پر شرعی طور پر ملامت ہوتی ہے، نہ کہ عقلاً۔ اور جب اللہ تعالیٰ نے جناب آدم علیہ السلام کی توبہ قبول کر کے ان کی بخشش کر دی، تو ان سے علتِ ملامت زائل اور ساقط ہو گئی، اب جو بھی ان کو ملامت کرے گا، اس کی حجت شرعاً مغلوب ہوگی۔

ایک شبہ اور اس کا ازالہ:

شبہ: اب اگر کوئی یہ شبہ ظاہر کرے کہ اگر ہم میں سے کوئی گناہ کرنے والا یہ کہے کہ اللہ تعالیٰ نے میرے لیے یہ معصیت مقدر کر دی تھی، تو اس سے ملامت اور سزا ساقط نہیں ہوتی، جبکہ جناب آدم علیہ السلام سے ملامت ساقط ہو گئی۔ تو اس کی کیا وجہ ہو سکتی ہے؟

ازالہ: اس شبہ کا ازالہ یہ ہے کہ گناہ کا مرتکب ہونے والا شخص دار الحکلیف (دنیا) میں ابھی باقی ہے اور اس پر احکامِ مکلفین جاری ہیں نیز ان احکام میں سزا اور ملامت بھی ہے، جبکہ سیدنا آدم علیہ السلام سے جب یہ مکالمہ ہوا تو وہ اس وقت ”دار الحکلیف“ سے رخصت ہو چکے تھے۔ اور (دوسری بات یہ کہ) جب وہ دار الحکلیف میں تھے تو اس وقت انہوں نے شجر ممنوعہ پر عذو تقدیر پیش نہیں کیا تھا، بلکہ وہ اللہ تعالیٰ سے اس فعل پر مسلسل توبہ اور دعائے مغفرت کرتے رہے۔

علمائے اسلام نے جن میں ابن جوزی اور ابن عبدالبر بھی شامل ہیں۔ اس حدیث پر اعتقاد رکھنے کا حکم دیا ہے اور اسے مشابہات میں سے قرار دیا ہے۔ (فتح الباری: ۱۱/۵۰۷)

مذکورہ حدیث میں ”کلی علم“ کے بارے میں جو بیان آیا ہے کہ اللہ تعالیٰ نے سیدنا موسیٰ علیہ السلام کو ہر چیز کا علم عطاء کیا ہوا تھا۔ اس سے مراد تورات کا علم ہے جو اللہ تعالیٰ نے ان پر نازل فرمائی یعنی اس کتاب سے متعلق ہر چیز موسیٰ علیہ السلام کے علم میں تھی نہ کہ اس سے علم کلی مراد ہے۔ (شرح مسلم، للنووی، ص: ۱۸۷۷)

مستنبط مسائل:

- ۱۔ اس حدیث سے یہ ثابت ہوتا ہے کہ بیٹا اپنے باپ سے اور چھوٹا کسی بڑے عالم سے اظہار حق یا علمی اضافہ کے غرض سے مناظرہ اور مباحثہ کر سکتا ہے۔ لیکن ایک شرط پر کہ وہ مناظرہ اور مباحثہ حقائق پر موقوف ہونے کے آثار کے مناظرے اور مباحثے جو سراسر تعصب و تشدد اور ایک دوسرے کو ہلکا اور نیچا کرنے کی غرض سے کیے جاتے ہیں۔ اللہ ہم سب کو ایسے مناظروں اور مباحثوں سے دور رکھے۔ آمین!
- ۲۔ اس حدیث میں اہل سنت کے حق میں یہ دلیل ہے کہ ”تقدیر“ حق اور ثابت ہے، نیز اس سے یہ بھی ثابت ہوتا ہے کہ بندوں کے افعال کا خالق اللہ خود ہے نہ کہ بندے اپنے اعمال کے خود خالق ہیں۔

۳۔ تقدیر کے بارے میں اکثر یہ غلط فہمی ہے کہ گناہ گار کہتا ہے، اگر میری تقدیر میں یہ گناہ نہ ہوتا تو میں یہ گناہ نہ کرتا، حالانکہ انسان مجبور محض نہیں ہے، اس کو دونوں بری و اچھی راہیں دکھا دیں، اور مطالبہ اچھی راہ پر چلنے کا کیا گیا ہے، لہذا تقدیر اللہ کا کلمی و پیشگی علم ہے جو اور چیز ہے اللہ کی رضا و خوشنودی اور چیز ہے۔ اگر کوئی چور کہے کہ میری قسمت میں چوری کرنا تھا تو اس کا ہاتھ پھر بھی کاٹ دیا جائے گا کہ اس کی تقدیر میں اس کا ہاتھ کاٹنا بھی لکھا ہے۔ واللہ اعلم!

حافظ ابن قیم رحمہ اللہ لکھتے ہیں:

”تقدیر کا سہارا لیتے ہوئے گناہ کے ارتکاب پر خود کو دلیر کرنا قباحت اور بے شرمی ہے۔ اس کا شرعی اور عقلی طور پر کچھ جواز نہیں ہے لیکن کسی نافرمان کے صادر ہونے پر پریشان اور غم کو دور کرنے کے لیے تقدیر کا سہارا لینا درست ہے جیسا کہ آدم علیہ السلام نے خود کو تسلی دی اور اپنی بے چینی کو رفع کیا۔ بہر حال مصائب میں تقدیر کا سہارا لینا درست ہے، گناہ میں ناجائز ہے۔“

(تفصیل دیکھیں: مدارج السالکین، ص: ۱۸۹-۱۹۱)

سیدنا ایوب علیہ السلام پر سونے کی ٹڈیوں کی برکھا

۴۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((بَيْنَمَا أَيُّوبُ يَغْتَسِلُ عُرْيَانًا ، خَرَّ عَلَيْهِ جَرَادٌ مِنْ ذَهَبٍ ، فَجَعَلَ أَيُّوبُ يَحْضِي فِي ثَوْبِهِ ، قَالَ: فَنَادَاهُ رَبُّهُ: يَا أَيُّوبُ! أَلَمْ أَكُنْ أَعْنَيْتَكَ عَمَّا تَرَى؟ قَالَ: بَلَى يَا رَبِّ! وَلَكِنْ لَا غِنَى بِي عَنْ بَرَكَّتِكَ.))

ترجمة الحديث:..... ”رسول اللہ ﷺ نے ارشاد فرمایا: ”ایک مرتبہ ایوب علیہ السلام (اپنے غسل خانہ میں) برہنہ غسل کر رہے تھے کہ (اچانک) ان پر سونے کی ٹڈیاں گرنے لگیں، تو ایوب علیہ السلام نے اسے اپنے کپڑوں میں سمیٹنا شروع کر دیا۔ رسول اللہ ﷺ نے فرمایا: ”اس پر ایوب علیہ السلام کو اس کے رب تعالیٰ نے آواز دی کہ اے ایوب! کیا ہم نے تمہیں اس چیز سے بے نیاز نہیں کیا، جسے تیری آنکھیں دیکھ رہی ہیں۔ انہوں نے عرض کیا: اے میرے پروردگار! کیوں نہیں؟ لیکن تیری برکت کے سوا مجھے کچھ کافی نہیں ہے۔“

شرح الحديث:..... يَغْتَسِلُ عُرْيَانًا: امام بخاری رحمہ اللہ نے اس مذکورہ حدیث اور آئندہ آنے والی ۶۱ نمبر حدیث جس میں موسیٰ علیہ السلام کا قصہ بیان کیا گیا ہے۔ ان دونوں حدیثوں کے پیش نظر استدلال کیا ہے کہ اگر کوئی صاحب برہنہ حالت میں غسل کرنا چاہے، تو اس کے لیے شرعاً جواز ہے۔ اس استدلال کی بنیاد یہ ہے کہ ہم ان دونوں موسیٰ علیہ السلام اور ایوب علیہ السلام بزرگ ہستیوں کی اقتداء کے مامور ہیں۔ جیسا کہ ذات باری تعالیٰ کا فرمان عالی شان ہے۔ ﴿فَبِهِدَاهُمْ اِقْتِدَا﴾ (الانعام: ۹۰) ”پس تمام ہدایت یافتہ انبیاء کی اقتداء کرو۔“
علاوہ ازیں قاعدہ اور اصول ہے ”شَرَعٌ مَنْ قَبْلَنَا شَرَعٌ لَنَا“ کہ ہم سے پہلی شریعتیں ہمارے لیے حجت ہیں، البتہ گذشتہ شریعتوں کے جو امور قرآن مقدس نے منسوخ ٹھہرائے ہیں، وہ ہمارے لیے حجت نہیں بن سکتے۔

(۴۷)..... صحیح بخاری، کتاب الغسل، باب من اغتسل عریاناً، رقم: ۲۷۹، حدثنا اسحق بن نصر: حدثنا عبدالرزاق: عن معمر، عن همام بن منبه عن ابى هريرة عن النبي ﷺ قال..... و كتاب الانبياء، باب قول الله تعالى (وَ اَيُّوبَ إِذْ نَادَاهُ رَبُّهُ اَنِّي مَسَّنِي الضُّرُّ) ، رقم: ۳۳۹۱، حدثنا عبدالله بن محمد الجعفي..... و كتاب التوحيد، باب قول الله تعالى (يُرِيدُونَ اَن يُبَدِّلُوا كَلِمَ اللّٰهِ) ، رقم: ۷۴۹۳، عن عبدالله بن محمد..... مسند احمد: ۵۷/۱۶، رقم: ۴۷/۸۱۴۴۔ شرح السنه: ۷۰/۸، باب الكسب و طلب الحلال، وقال: هذا حديث صحيح.

اور دوسری بات یہ ہے کہ ان واقعات میں اگر کسی قسم کی کوئی تشکیلی ہوتی، تو رسول اللہ ﷺ اسے ضرور بیان فرماتے۔ معلوم ہوا کہ رسول اللہ ﷺ کا ان دونوں واقعات سے اتفاق کرنا، ہماری شریعت کا حصہ بننے کی دلیل ہے۔ لیکن یہ بات یاد رہے کہ برہنہ حالت میں لوگوں سے مخفی ہو کر نہانا جائز ہے۔ برہنہ حالت میں اپنی شرمگاہ کو لوگوں پر ظاہر کرتے ہوئے نہانا، یہ دونوں متضاد صورتیں ہیں، نہ کہ ایک ہی صورت۔ اور حدیث پہلی صورت کو بیان کرتی ہے۔ جو عقل سلیم کے عین مطابق ہے یعنی غسل کرتے وقت اپنی شرمگاہ کو لوگوں سے مخفی رکھا جائے، اس کے علاوہ یہ حدیث اس عقیدے کا سبق بھی دیتی ہے کہ اللہ تبارک و تعالیٰ کے تمام برگزیدہ انبیاء اپنی شرمگاہوں کو لوگوں سے مخفی رکھتے ہیں۔

ایک شبہ اور اس کا ازالہ:

شبہ: لیکن بعض افسانہ پرور اور کم عقل لوگوں نے اپنی خواہشات کے پیش نظر امام بخاری رحمہ اللہ کی ذکر کردہ حدیث پر شبہ وار کرنے کی کوشش کی ہے، چنانچہ وہ کہتے ہیں: ”اور ممکنات میں سے ایک یہ بھی ہے کہ سیدنا ایوب علیہ السلام نے برہنہ حالت میں غسل فرمایا ہو، جیسے جاہل اور بے حیاء قسم کے لوگ غسل کرتے ہیں۔ جنہیں نہ تو اللہ تعالیٰ کی ذات سے حیاء آتی ہے اور نہ ہی لوگوں سے۔“ (دیکھئے! الأضواء القرآنیہ: ۲/۳۲۰)

ازالہ: بھلا کون کہتا ہے کہ سیدنا ایوب علیہ السلام نے بے حیاء اور جاہل لوگوں کی طرح غسل کیا ہے؟ حالانکہ حدیث سے تو صرف اتنا ہی ثابت ہوتا ہے جیسا کہ ہم نے پہلے ذکر کیا ہے کہ سیدنا ایوب علیہ السلام نے برہنہ حالت میں غسل فرمایا، البتہ انہیں ایسے لوگوں سے تشبیہ دینا، جنہیں نہ تو اللہ تعالیٰ سے اور نہ ہی لوگوں سے حیاء آتی ہو، تو یہ ان لوگوں کی گھٹیا اور کمزور سوچ کی اضافی تشریح ہے، اور ایسی گھٹیا اور غیر معقول بات کا کوئی مؤمن و مؤحد خیال تک نہیں کر سکتا۔

سیدنا ایوب علیہ السلام کو اللہ تعالیٰ نے ان کے جسم، مال اور اولاد کی آزمائش میں مبتلا کر دیا۔ سیدنا انس بن مالک رضی اللہ عنہ سے مروی ہے کہ رسول اللہ ﷺ نے ارشاد فرمایا: ”بے شک اللہ کے نبی ایوب علیہ السلام کی آزمائش اٹھارہ برس تک جاری رہی، نزدیک اور دُور کے ہر شخص نے آپ کو چھوڑ دیا، البتہ دو شخص جو آپ کے خاص دوست تھے، وہ صبح و شام آپ کے پاس آیا کرتے تھے، ان میں سے ایک نے اپنے ساتھی سے کہا کہ معلوم ہوتا ہے کہ اللہ کی قسم! ایوب نے کوئی ایسا گناہ کیا ہے جو تمام جہانوں میں سے کسی نے نہیں کیا۔ اس نے پوچھا: وہ کیا؟ اس نے کہا کہ اٹھارہ سال سے اللہ تعالیٰ نے ان پر نہ رحم کیا اور نہ ان کی تکلیف کو دُور کیا۔ جب دونوں ایوب علیہ السلام کے پاس گئے تو وہ شخص صبر نہ کر سکا اور اس نے اپنے ساتھی کی بات آپ کے سامنے بیان کر دی۔ سن کر ایوب علیہ السلام نے فرمایا: مجھے نہیں معلوم کہ تو کیا کہہ رہا ہے، البتہ اللہ تعالیٰ خوب جانتا ہے کہ جب میں بھگڑتے ہوئے دو ایسے آدمیوں کے پاس سے گزرتا جو اللہ تعالیٰ کا نام لیتے تو میں اپنے گھر جا کر ان کی طرف سے کفارہ ادا کر دیتا کیونکہ میں اس بات کو ناپسند کرتا تھا کہ

حق کے سوا کسی اور بات میں اللہ تعالیٰ کا (پاک) نام لیا جائے۔ آپ ﷺ نے فرمایا: نوبت یہاں تک پہنچ گئی کہ آپ جب حاجت کے لیے نکلتے اور حاجت سے فارغ ہو جاتے تو آپ کی زوجہ محترمہ ہاتھ تھام کر آپ کو اپنی جگہ پہنچا دیتی تھیں۔ ایک دن جب آپ کو واپسی میں دیر ہو گئی تو اللہ تبارک و تعالیٰ نے ایوب علیہ السلام کی طرف یہ وحی نازل فرمادی:

﴿ اَرْكُضْ بِرِجْلِكَ هَذَا مُغْتَسَلٌ بَارِدٌ وَشَرَابٌ ﴾ (ص: ۴۲)

” (زمین پر) لات مارو (دیکھو) یہ (چشمہ نکل آیا) نہاں کو ٹھنڈا اور پینے کو (شیریں)۔“

تاخیر کی وجہ سے آپ کی اہلیہ نے دیکھنا شروع کیا تو کیا دیکھتی ہیں کہ آپ ان کی طرف اس حال میں آرہے ہیں کہ اللہ تعالیٰ نے تمام تکلیف کو دور فرما دیا ہے اور پہلے سے بھی زیادہ خوبصورت شکل میں ہیں۔ انہوں نے دیکھا تو کہا: اے شخص اللہ تعالیٰ تمہیں برکت دے! کیا تم نے آزمائش میں مبتلا اللہ تعالیٰ کے نبی کو نہیں دیکھا ہے؟ اللہ کی قسم! جب وہ صحیح سلامت تھے تو میں نے نہیں دیکھا کہ کوئی شخص تمہاری نسبت ان سے زیادہ مشابہت رکھتا ہو۔ آپ نے فرمایا: میں ایوب ہوں۔ آپ کے دو کھلیان تھے، ایک گندم کا کھلیان اور دوسرا جو کا۔ اللہ تعالیٰ نے دو بادل بھیج دیے، ان میں سے ایک جب گندم کے کھلیان پر آیا تو اس نے اس میں سونا برسایا حتیٰ کہ وہ بھر گیا اور دوسرے نے جو کے کھلیان پر چاندی ڈال دی حتیٰ کہ وہ بھی بھر گیا۔“ (صحیح ابن حبان: ۱۵۷/۷-۱۵۹، رقم: ۲۸۹۸- مستدرک حاکم: ۵۸۱/۲، ۵۸۲، رقم: ۴۱۱۵۔ مسند أبو یعلیٰ: ۲۹۹/۶، ۳۰۰، رقم: ۳۶۱۷-

سلسلة الصحیحة، رقم: ۱۷)

سیدنا ایوب علیہ السلام ٹڈیوں کو اپنے دونوں ہاتھوں سے سمیٹنے لگے:

سیدنا ابن عباس رضی اللہ عنہما سے مروی حدیث ہے، جسے ابن ابی حاتم نے نقل کیا ہے۔ سیدنا ایوب علیہ السلام اپنے بدن کے لباس کا ایک کنارہ پھیلا لیتے اور ان ٹڈیوں کو پکڑ پکڑ کر اس میں ڈالتے، یہاں تک کہ جب ایک کنارہ بھر جاتا، تو دوسرا کنارہ پھیلا لیتے۔ (دیکھئے: افصح الباری: ۳۲۰/۶، ۳۲۱)

تو اللہ تعالیٰ نے سیدنا ایوب علیہ السلام کو آواز دی:

ممكن ہے کہ اللہ تعالیٰ نے سیدنا موسیٰ علیہ السلام کی مانند جناب ایوب علیہ السلام سے بھی کلام کیا ہو۔

اللہ تعالیٰ نے ایوب علیہ السلام کی طرف اپنا فرشتہ مبعوث فرمایا ہو، جس نے انہیں اللہ تعالیٰ کا یہ پیغام سنایا ہو۔

لیکن پہلا احتمال مذکورہ حدیث کے ظاہری الفاظ کے موافق ہے۔ لہذا وہ بات زیادہ مناسب اور بہتر ہے۔

(عمدة القاری: ۱۲۶/۳)

چنانچہ سیدنا ایوب علیہ السلام نے کہا کہ اے اللہ! میں تیری بے بہا نعمت اور خیر و بھلائی سے بے نیاز نہیں ہوں۔

مستطبت مسائل:

- مذکورہ بالا حدیث سے محدثین نے بہت سارے مسائل و فوائد استنباط کیے ہیں، جو مندرجہ ذیل ہیں۔
- ۱۔ اگر کوئی صاحب برہنہ ہو کر غسل کرنا چاہے، تو وہ (بلا کراہت) غسل کر سکتا ہے، برہنہ غسل کرنے میں کوئی قباحت نہیں، لیکن بھڑ بن حکیم کی روایت ((اللَّهُ أَحَقُّ أَنْ يُسْتَحَىٰ مِنْهُ مِنَ النَّاسِ)) ”اللہ تعالیٰ زیادہ حق رکھتا ہے کہ اس سے لوگوں کی بہ نسبت زیادہ حیا کی جائے۔“ کی رو سے فضا میں ستر ڈھانپ کر غسل کرنا افضل ہے۔ حافظ ابن حجر رحمۃ اللہ علیہ کا بھی یہی موقف ہے۔ (فتح الباری: ۱/۴۳۷)
 - ۲۔ مذکورہ حدیث سے فقیری پر امیری کی افضلیت و برتری معلوم ہوتی ہے۔ کیونکہ سیدنا ایوب علیہ السلام نے سونے کے جراد کو پانے، مال بڑھانے اور اپنی ضروریات زندگی پورا کرنے کے لیے جمع فرمایا تھا۔
 - ۳۔ اس میں رزق حلال حاصل کرنے کی ترغیب دی گئی ہے۔
 - ۴۔ دولت و ثروت سے بے نیاز اور غنی ہونا ثابت ہوتا ہے، اس لیے اس وصف کا نام برکت رکھا ہے۔

(دیکھئے! عمدۃ القاری: ۳/۱۲۶، ۱۲۷)

یہ وہ مسائل ہیں، جنہیں اہل علم نے اس حدیث سے استنباط کیا ہے، اگر ہم ان مسائل سے اچھی طرح متعارف ہو گئے، تو مؤرخین اور اس حدیث کے سرے سے منکرین لوگوں کے اذہان کا جو پیمانہ ہے، اسے بھی بھانپ لیں گے۔ چنانچہ وہ کہتے ہیں: ”کیونکہ اللہ تبارک و تعالیٰ نے قرآن مقدس میں فقط سیدنا ایوب علیہ السلام کے واقعہ مرض کو بیان فرمایا ہے۔ اور جو واقعہ حدیث میں بیان ہوا ہے، اس کا ذکر قرآن میں (کہیں) نہیں ہے۔ اگر اس اعتبار سے حدیث کا انکار کر دیا جائے، تو رسول اللہ صلی اللہ علیہ وسلم کی ذات مقدسہ پر اتہام وارو ہوتا ہے، جو قطعاً غلط ہے، وہ اس طرح کہ اللہ تعالیٰ نے رسول اللہ صلی اللہ علیہ وسلم کو بذریعہ قرآن انبیاء اور دوسرے پہلے لوگوں کے واقعات و قصص سے باخبر فرمایا تو پھر سیدنا ایوب علیہ السلام کا سونے کے جراد والا قصہ اور اس قسم کے دوسرے واقعات و قصص جو قرآن مجید میں بیان نہیں ہوئے لیکن رسول اللہ صلی اللہ علیہ وسلم کی طرف منسوب کیے جاتے ہیں، تو وہ قصص و واقعات رسول اللہ صلی اللہ علیہ وسلم نے کہاں سے بیان فرمائے؟

ایک اعتراض اور اس کا جواب:

اعتراض: اگر یہ کہا جائے کہ یہ واقعات و قصص بھی جبرائیل امین علیہ السلام کی وساطت سے بذریعہ وحی حدیث میں بیان ہوئے ہیں تو پھر یہ تسلیم کرنا ناممکن ہے کہ رسول اللہ صلی اللہ علیہ وسلم اسے مستحکم اور بغیر مضبوط طریقہ تدوین و حفاظت کے کیسے چھوڑ سکتے تھے، جب کہ قرآن کریم کی تدوین و حفاظت میں مکمل استحکام و استقلال سے کام لیا گیا“

(دیکھئے! أضواء القرآنیہ: ۲/۳۲۲)

جواب: رسول اللہ صلی اللہ علیہ وسلم کے اس فرمان ((أَوْتَيْتُ الْقُرْآنَ وَ مِثْلَهُ مَعَهُ)) ”مجھے قرآن کے ساتھ اسی

کی مثل ایک اور چیز بھی عطا کی گئی ہے۔“ (دیکھئے! صحیح الجامع الصغیر: ۳۷۵/۲) کی روشنی میں حدیث کا صرف وہی شخص انکار کر سکتا ہے، جو یا تو بنفسہ جاہل یا پھر تجاہل عارفانہ برت رہا ہو۔

صرف قرآن مجید ہی اللہ کی وحی ہے، حالانکہ احادیث قدسیہ اس (قرآن کے علاوہ دوسری وحی) پر دلالت کرتی ہیں۔ علاوہ ازیں اس طرزِ کلام سے اس شخص کی لاعلمی یا جہالت کی یہ دلیل بھی ملتی ہے کہ وحی ہمیشہ جبرائیل علیہ السلام کے ذریعہ سے ہی ہوتی ہے، اس کے علاوہ کسی دوسرے طریق سے نہیں ہوتی، حالانکہ اہل علم وحی کی معروف اقسام سے مطلع ہیں کہ وحی صرف اس پیغامِ الہی پر منحصر نہیں ہے جسے جبرائیل امین علیہ السلام لے کر اتریں۔ (بلکہ اسکے علاوہ رسول اللہ ﷺ کو دوسرے طریق سے بھی وحی کی گئی ہے) بعض دفعہ اللہ تعالیٰ اپنی پیغام رسانی کے لیے جسے اختیار کر لیتا ہے اس کے پاس اپنی وحی بھیجتا ہے یعنی اسے الہام کرتا ہے اور اپنی بات اس کے دل میں ڈال دیتا ہے، جیسے موسیٰ علیہ السلام کی ماں کے دل میں یہ بات ڈال دی کہ وہ موسیٰ کو تابوت میں بند کر کے سمندر میں ڈال دیں، اور ابراہیم علیہ السلام کو الہام کیا کہ وہ اپنے بیٹے اسماعیل علیہ السلام کو ذبح کریں۔ اور کبھی ایسا ہوتا ہے کہ وہ اپنے رسول سے کسی پردے کے اوٹ سے بات کرتا ہے، یعنی رسول اس کی بات تو سنتا ہے لیکن اسے دیکھ نہیں پاتا جیسے موسیٰ علیہ السلام کے ساتھ ہوا تھا۔ اور تیسری صورت یہ ہے کہ اللہ تعالیٰ کبھی جبرائیل علیہ السلام کو اپنے رسول کے پاس بھیجتا ہے اور وہ حکمِ الہی کے مطابق اپنے رب کا پیغام بذریعہ وحی رسول تک پہنچاتے ہیں۔ چنانچہ اللہ تعالیٰ کا ارشاد ہے:

﴿وَمَا كَانَ لِنَبِيٍّ أَنْ يَكْتُمَ اللَّهُ إِلَّاهُ وَحْيًا أَوْ مِنَ وَرَآئِي حِجَابٍ أَوْ يُرْسِلَ رَسُولًا فَيُوحِيَ بَأُذُنِهِ مَا يَشَاءُ إِنَّهُ عَلَىٰ حَكِيمٍ ۝٥١ وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَن نَّشَاءُ مِنْ عِبَادِنَا وَإِنَّكَ لَتَهْدِي إِلَىٰ صِرَاطٍ مُّسْتَقِيمٍ ۝٥٢﴾

(الشوری: ۵۱-۵۲)

”اور کسی انسان کے لیے یہ ممکن نہیں کہ اس سے اللہ بات کرے، سوائے اس کے کہ اس پر وحی نازل کرے یا کسی اوٹ کے پیچھے سے، یا کسی رسول کو بھیجے جو اس کی اجازت سے، وہ جو چاہے، اس کی وحی پہنچادے، وہ بے شک سب سے اونچا، بڑی حکمتوں والا ہے اور ہم نے اسی طرح اپنے حکم سے آپ پر قرآن کی وحی کی ہے، آپ نہیں جانتے تھے کہ کتاب کیا ہے، اور نہ ایمان کو جانتے تھے لیکن ہم نے قرآن کو نور بنایا ہے جس کے ذریعہ ہم اپنے بندوں میں سے جسے چاہتے ہیں ہدایت دیتے ہیں۔ اور اے میرے نبی! آپ یقیناً لوگوں کو سیدھی راہ دکھاتے ہیں۔“

علامہ عینی رحمہ اللہ کی اقسام اور اس کی مختلف صورتوں کا تذکرہ کرتے ہوئے رقمطراز ہیں: انبیاء علیہم السلام پر جو

وحی نازل کی جاتی ہے۔ اس کی تین اقسام ہیں:

اول: یہ کہ ذات باری تعالیٰ کا کلام ساعت کرنا، جیسا کہ سیدنا موسیٰ علیہ السلام کا بھص قرآن اور رسول اللہ ﷺ کا صحیح احادیث سے ثابت ہے۔

دوم: یہ کہ کسی فرشتہ کی وساطت سے پیغام الہی موصول ہو۔

سوم: یہ کہ جیسے رسول اللہ ﷺ کے فرمان سے ثابت ہے۔ ((إِنَّ رُوحَ الْقُدُسِ نَفَثَ فِي رُوعِي))
”یقیناً جبرائیل علیہ السلام نے میرے قلب میں پھونک ماری۔“

امام سیبلی رحمہ اللہ فرماتے ہیں کہ ”وحی کی سات اقسام ہیں:

اول: خواب میں کوئی چیز القاء کر دینا، جیسا کہ صحیح حدیث میں آیا: (دیکھئے! صحیح بخاری حدیث

نمبر: ۳ اور اس کے علاوہ مختلف مقامات پر جیسے ۳۳۹۶، ۴۹۵۳، ۴۹۵۵، ۴۹۵۶، ۴۹۵۷ اور ۶۹۸۲)

اس کے علاوہ سورۃ صافات آیت نمبر: ۱۰۲ سے بھی یہی بات سمجھ میں آتی ہے کہ بعض اوقات حالت خواب میں

بھی کوئی چیز القاء (وحی) کی جاتی ہے۔

الثانی: وحی آتے وقت گھنٹی بجنے کی مثل آواز آنا۔ جیسا کہ صحیح حدیث سے ثابت ہے۔ دیکھئے! مذکورہ بالا حوالہ

الثالث: فرشتے کا رسول اللہ ﷺ کے قلب مبارک میں کلام الہی پھونکنا۔ مجاہد رحمہ اللہ اور دیگر مفسرین فرماتے

ہیں: سورۃ شوریٰ آیت نمبر ۵۱ ﴿أَنْ يُكَلِّمَهُ اللَّهُ إِلَّا وَحِيًّا﴾ سے بھی یہی اشارہ ملتا ہے۔

الرابع: فرشتے کا کسی انسانی روپ میں آنا۔ مثلاً معروف حدیث جبرائیل۔

الخامس: جبرائیل علیہ السلام کا اپنی اصلی صورت یعنی چھ سوہروں میں ظاہر ہونا۔

السادس: اللہ تبارک و تعالیٰ کا پس پردہ کلام فرمانا اور رسول اللہ ﷺ کا حالت بیداری میں ہونا۔ جیسا کہ

واقعہ معراج اس پر دلالت کرتا ہے۔

السابع: رسول اللہ ﷺ کا حالت نیند میں ہونا۔ جیسا کہ ’سنن الترمذی‘ کی مرفوع حدیث میں آیا ہے۔

((أَتَانِي رَبِّي فِي أَحْسَنِ صُورَةٍ فَقَالَ: فِيمَ يَخْتَصِمُ الْمَلَأُ الْأَعْلَى))

رسول اللہ ﷺ نے فرمایا: ”میرے پاس میرا رب ایک خوبصورت ترین صورت میں آیا اور کہا کہ مقرب

فرشتے کس معاملہ میں جھگڑ رہے ہیں“ (دیکھئے! عمدۃ القاری: ۱/۴۴)

اس ساری تفصیل سے واضح ہو گیا کہ وحی کا اطلاق نہ تو صرف اس پر ہوتا ہے، جسے جبرائیل امین علیہ السلام رسول

اللہ ﷺ کے پاس لائیں اور نہ ہی صرف اس پر جو قرآن میں ہے۔ بلکہ ان دونوں کے علاوہ وحی کا اطلاق رسول

اللہ ﷺ کے فرامین پر بھی ہوتا ہے۔ لیکن حدیث سے اعراض کرنے والے تو اس کا علم رکھتے ہیں اور نہ ہی فہم۔

سیدنا داؤد علیہ السلام کا زبور پڑھنا اور اپنے ہاتھوں کی کمائی کھانا

۴۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((خُفِّفَ عَلَى دَاوُدَ الْقُرْآنُ ، فَكَانَ يَأْمُرُ بِدَابَّتِهِ تُسْرَجَ ، فَكَانَ يَقْرَأُ الْقُرْآنَ قَبْلَ أَنْ تُسْرَجَ دَابَّتُهُ ، وَكَانَ لَا يَأْكُلُ إِلَّا مِنْ عَمَلِ يَدَيْهِ .))

ترجمہ الحدیث: ”رسول اللہ ﷺ نے فرمایا: ”داؤد علیہ السلام پر زبور کی تلاوت مخفف (آسان و سہل) کر دی گئی۔ وہ اپنی سواری پر زین کسے کا حکم دیتے اور سواری پر زین کسے جانے سے پہلے ہی (زبور) کی تلاوت مکمل فرما لیا کرتے اور آپ صرف ہاتھ کی کمائی سے کھاتے تھے۔“

شرح الحدیث:

زبور کی تلاوت:

اس حدیث میں لفظ ”قرآن“ سے مراد قرأت کرنا ہے، جیسا کہ صحیح بخاری کی بعض روایات میں آیا ہے۔ یہ حقیقت ہے کہ جب قرأت کی نسبت کسی نبی علیہ السلام کی طرف کی جائے تو قرأت سے اس کتاب کا پڑھنا مقصود ہوتا ہے۔ جو اس نبی علیہ السلام پر اللہ تعالیٰ کی طرف سے نازل کی گئی ہو، تو اس سے مقصود اس معجزہ کی طرف اشارہ کرنا ہے جو سیدنا داؤد علیہ السلام کو عطا کیا گیا۔ یعنی زبور سیدنا داؤد علیہ السلام کو بطور معجزہ عطا کی گئی۔ ”زبور“ ساری کی ساری مواعظ و نصائح اور مناجات و دعاؤں پر مشتمل تھی، یہی وجہ ہے کہ اس وقت کے لوگ احکام و مسائل کے لیے ”توراہ“ کی طرف رجوع کیا کرتے تھے۔

چنانچہ اسی بنیاد پر قتادہ رضی اللہ عنہ فرماتے ہیں: ”ہم لوگ کہا کرتے تھے کہ ”زبور“ (قریباً) ایک سو پچاس ۱۵۰ سورتوں پر مشتمل ہے، جو ساری کی ساری مواعظ اور حمد و ثناء سے بھری ہوئی ہے، جس میں نہ تو کسی مسئلہ کی حلت و حرمت بیان ہوئی ہے اور نہ ہی فرائض و حدود (سزائیں) وغیرہ، البتہ احکامات، فرائض اور حدود وغیرہ یہ سب ”توراہ“ میں موجود ہیں۔“ (دیکھئے! فتح الباری: ۶/۴۵۴، ۴۵۵۔ عمدۃ القاری: ۱۵/۲۷۵)

(۴۸) صحیح بخاری، کتاب احادیث الانبیاء، باب قوله تعالیٰ ﴿وَاتَيْنَا دَاوُدَ زُبُورًا﴾، رقم: ۳۴۱۷، حدیثنا عبدالرزاق: اخبارنا معمر عن ہمام، عن ابی ہریرۃ رضی اللہ عنہ عن النبی صلی اللہ علیہ وسلم قال: مسند احمد: ۵۷/۱۶، رقم: ۴۹۰۸۱۴۵۔ شرح السنہ: ۶/۸، باب الکسب وطلب الحلال۔

سیدنا داؤد علیہ السلام زین کے جانے سے پہلے ہی تلاوت زبور مکمل کر لیا کرتے تھے۔ (فتح الباری: ۶/۴۵۵)
یعنی اللہ تعالیٰ نے داؤد علیہ السلام کے لیے وقت میں برکت دی تھی، وہ کم وقت میں زیادہ کام کر سکتے تھے۔

علامہ عینی رضی اللہ عنہ رقم طراز ہیں۔ یہ حدیث اس بات پر دلالت کرتی ہے کہ اللہ تعالیٰ اپنے بندوں میں سے، جس کے لیے چاہتا ہے، وقت کو مبارک بنا دیتا ہے۔ جیسا کہ ایک دوسری حدیث میں آیا ہے۔ ((ان البركة قد تقع في الزمن اليسير حتى يقع فيه العمل الكثير))

”اللہ تبارک و تعالیٰ مختصر وقت میں برکت ڈال دیتا ہے اور (جس کا اثر یہ پڑتا ہے کہ) مختصر وقت میں وافر کام ہو جاتا ہے۔“ (عمدة القاری: ۱۳/۵۸)

اور یہ مقام و مرتبہ انسان کو محنت و ادراک سے نہیں ملتا، بلکہ سراسر اللہ کی فیاضی اور کرم نوازی کا نتیجہ ہوتا ہے۔
سیدنا داؤد علیہ السلام اپنے ہاتھ کی کمائی ہی کھایا کرتے تھے۔ کیونکہ ہاتھ کی کمائی تمام کمائیوں سے عمدہ و طیب ہونے کے ساتھ ساتھ اس شخص کے لیے جو اپنے مالک کی خیر و بھلائی کا پورا پورا خیال رکھتا ہو، ہر قسم کے مکاسب پر درجہ فوقیت رکھتی ہے۔ لیکن یہ بات بطور شرط ہے کہ کسب کرنے والے صاحب کا دل اس اعتقاد سے خالی ہو کہ جو روزی وہ کما رہا ہے اس کا حصول اس کے زور بازو اور مشقت کی بنیاد پر نہیں ہے۔ بلکہ اس کا اعتقاد یہ ہو کہ یہ سب کچھ اللہ تعالیٰ کی کرم نوازی اور اس محنت کی وساطت سے ہو رہا ہے، تاکہ اپنے ہاتھوں کو فضول و لغو کاموں میں مصروف عمل رکھنے کی بجائے نیک اور مباح کاموں میں مصروف رکھوں، جس سے میرے اندر کسر نفسی پیدا ہو اور میں کسی کی محتاجی اختیار کرنے سے بچ سکوں۔

چنانچہ رسول اللہ ﷺ ارشاد فرماتے ہیں:

((مَا أَكَلَ أَحَدٌ طَعَامًا قَطُّ خَيْرًا مِنْ أَنْ يَأْكُلَ مِنْ عَمَلِ يَدِهِ ، وَإِنَّ نَبِيَّ اللَّهِ دَاوُدَ عَلَيْهِ السَّلَامُ كَانَ يَأْكُلُ مِنْ عَمَلِ يَدِيهِ))

(صحیح بخاری، کتاب البیوع، رقم: ۲۰۷۲)

”کسی شخص نے اپنے ہاتھ کی کمائی سے بہتر کھانا کبھی نہیں کھایا۔ اللہ کے نبی سیدنا داؤد علیہ السلام اپنے ہاتھ کی کمائی کھاتے تھے۔“

مذکورہ حدیث بیان کر کے رسول اللہ ﷺ کا یہ بتانا مقصود تھا کہ سیدنا داؤد علیہ السلام باوجود خلافت و بادشاہت فی الارض کے عظیم ترین عہدے پر فائز ہونے کے افضل کھانا یعنی اپنے ہاتھ کی کمائی سے، پسند فرمایا کرتے تھے، حالانکہ انہیں اس کی چنداں ضرورت نہیں ہوتی تھی۔

سیدنا داؤد علیہ السلام کا ذریعہ معاش:

سیدنا داؤد علیہ السلام کا ذریعہ معاش یہ تھا کہ اللہ تعالیٰ نے ان کے لیے لوہے کو نرم یعنی موم کی مانند بنا دیا، اسے وہ جس طرف چاہتے موڑ لیتے، چنانچہ اسی سے وہ زرہیں اور ڈھالیں بنا کر انہی سے روزی کما کر ضروریات زندگی پوری کرتے تھے۔ (دیکھئے افتتاح الباری: ۴/۳۰۶، ۶/۴۵۵)

سیدنا داؤد علیہ السلام کے لیے لوہے کا نرم ہو جانا یہ ان پر اللہ تعالیٰ کی طرف سے خاص معجزہ تھا۔ چنانچہ ارشاد فرمایا:

﴿وَلَقَدْ آتَيْنَا دَاوُدَ مِنَّا فَضْلًا يُجِبُّ آلَ أُودِيٍّ مَعَهُ وَالطَّيِّبِينَ وَالنَّكَالَهُ الْحَدِيدَ ۝ أَنْ اَعْمَلْ سَبِغَاتٍ وَقَدِيرٌ فِي السَّرْدِ وَاعْمَلُوا صَالِحًا إِنِّي بِمَا تَعْمَلُونَ بَصِيرٌ ۝﴾

(الانبیاء: ۱۰-۱۱)

”اور ہم نے داؤد کو اپنے فضل خاص سے نوازا تھا، (ہم نے حکم دیا تھا) کہ اسے پہاڑوں! ان کے ساتھ تم بھی تسبیح پڑھو اور چڑیوں کو بھی یہی حکم دیا تھا، اور ہم نے ان کے لیے لوہے کو نرم بنا دیا تھا۔ (اور کہا تھا) کہ اس کی زرہیں بنائیے، اور ان کے حلقے ٹھیک اندازے کے مطابق بنائیے، اور آل داؤد سے کہا تھا کہ تم لوگ نیک عمل کرو، میں بے شک تمہارے اعمال کو خوب دیکھ رہا ہوں۔“

اس حدیث سے یہ بھی معلوم ہوتا ہے کہ کسب حلال اور اسباب اختصار کرنا توکل کے منافی نہیں ہے۔ جیسا کہ داؤد علیہ السلام معاش کما تے تھے۔

توکل کا یہ مطلب ہے کہ خنجر تیز رکھ اپنا
پھر فیصلہ اس کی تیزی کا اللہ کے حوالے کر

اچھا خواب نبوت کا چھیا لیسواں حصہ ہے

۴۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((رُؤْيَا الرَّجُلِ الصَّالِحِ جُزْءٌ مِّنْ سِتَّةٍ وَأَرْبَعِينَ جُزْءًا مِّنَ النَّبُوءَةِ.))

ترجمة الحديث:..... ”رسول اللہ ﷺ نے فرمایا: صالح (صفت) آدمی کا خواب نبوت کا چھیا لیسواں حصہ ہوتا ہے۔“

شرح الحديث:..... **اولاً:** مذکورہ حدیث سے یہ قطعاً نہ سمجھ لیا جائے کہ ”رجل صالح“ سے صرف مرد ہی مراد ہے، بلکہ اس میں عورتیں بھی شامل ہیں، جس طرح ﴿وَأَقِيمُوا الصَّلَاةَ وَآتُوا الزَّكَاةَ﴾ میں نماز اور زکوٰۃ کا حکم صرف مردوں کے لیے نہیں، بلکہ عورتیں بھی اس میں شامل ہیں۔ اور متن میں صالح (نیک ہونا) کی قید تغلیباً ذکر کی گئی ہے، اس لیے کہ بعض اوقات رجل صالح بھی غیر معقول خواب دیکھ لیتا ہے۔ البتہ بادی النظر میں ایسا نادر ہے، کیونکہ شیطانی تسلط برے آدمی کی نسبت صالح آدمی پر قلیل ہوتا ہے۔ یہ حدیث اس عبارت کی بہترین تشریح ہے کہ ((الرُّؤْيَا الْحَسَنَةَ مِنَ الرَّجُلِ الصَّالِحِ جُزْءٌ مِّنْ سِتَّةٍ وَأَرْبَعِينَ جُزْءًا مِّنَ النَّبُوءَةِ))

(صحیح بخاری، کتاب ۶۹۸۳۔ صحیح الجامع الصغیر: ۳۵۳۶)

اس حدیث کی رو سے صالح شخص کے اچھے خواب ہی نبوت کا چھیا لیسواں حصہ مقصود ہیں۔ بہر حال مختلف صورتوں پر غور کرنے کے بعد یہ بات سامنے آتی ہے کہ لوگ تین قسم کے ہوتے ہیں۔

اول: انبیاء علیہم السلام ہیں۔ جن کے تمام خواب سچے ہوتے ہیں۔ یعنی جس طرح وہ دیکھتے ہیں اس طرح بادی النظر میں بھی ان کا نظارہ ہوتا ہے۔ البتہ ان کے بعض خواب تعبیر کے بھی محتاج ہوتے ہیں۔

دوم: نیک صفت ہیں، جن کے اکثر خواب تعبیراً سچے ہوتے ہیں اور بعض خواب بغیر تعبیر کے بھی قابل تسلیم ہوتے ہیں۔

سوم: وہ لوگ ہیں، جن کے خواب سچے بھی ہوتے ہیں اور جھوٹے بھی، پھر یہ لوگ بھی تین قسم کے ہوتے ہیں۔

(۴۹)..... صحیح بخاری، کتاب التبعیر، باب الرؤیا الصالحة جزء من ستة وأربعين جزءاً من النبوة، رقم: ۶۹۸۸، ۶۹۸۷، ۶۹۸۹۔ صحیح مسلم، کتاب الرؤیا، رقم: ۲۲۶۳/۸، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ، عن ابی ہریرة عن النبی ﷺ..... مسند احمد: ۵۸/۱۶، رقم: ۵۰/۸۱۸۶۔

اول: پہلی قسم ان لوگوں کی ہے، جن کے متعلق یہ نہیں کہا جاسکتا کہ یہ لوگ ہی نیک صفت ہیں یا بدصفت، اسی طرح ان کے خوابوں کو بھی ان کی حالت پر ہی محمول کیا جائے گا۔

دوم: دوسری قسم فاسق و فاجر لوگوں کی ہے، جن کے خواب سچے ہونے کی نسبت زیادہ جھوٹے ہوتے ہیں۔

سوم: تیسری قسم کفار کی ہے، جن کے خوابوں میں سچائی کا پہلو (انتہائی) نادر ہے۔

(دیکھئے: ارشاد الساری: ۱۰/۱۲۴)

اس حدیث کے جمیع طرق میں لفظ ”رسالة“ کی بجائے تمام جگہوں پر لفظ ”نبوة“ استعمال ہوا ہے۔ کیونکہ رسالت کا درجہ نبوت سے زیادہ ہے، اس لیے کہ رسالت میں مکلف حضرات کو شرعی احکامات کی تعلیم سے آراستہ کیا جاتا ہے۔ جب کہ نبوت میں فقط بعض امور غیب کی اطلاع پر اکتفاء کیا جاتا ہے۔ چنانچہ اسی بنیاد پر بعض انبیاء علیہم السلام نے اپنے سے گذشتہ نبی و رسول کی شریعت کی ہیئت و مقام پر قائم رکھا اور اگر کوئی حکم جدید آیا بھی، تو وہ گذشتہ رسول کے حکم کے خلاف نہ ہوتا، اسی لیے اس بات کو راجح قرار دیا گیا ہے کہ اگر کوئی صاحب رسول اللہ ﷺ کو خواب میں دیکھتا ہے اور وہ اسے کوئی (ایسا) حکم دیتے ہیں جو بظاہر شریعت مستقر کے خلاف ہے، تو وہ حکم اس صاحب کے لیے بھی اور دوسروں کے لیے بھی قطعاً مشروعیت کا درجہ نہیں رکھے گا۔ ہاں البتہ جو (شریعت کے موافق) حکم اسے خواب میں موصول ہوا ہے، اس کی تبلیغ اس پر واجب ہوگی۔ (دیکھئے: افصح الباری: ۱۲/۳۷۴، ۳۷۵)

بعض علماء نے کہا ہے: رجل صالح کے خواب کو نبوت کے جزء سے تعبیر کرنا مجازاً ہے نہ کہ حقیقتاً، کیونکہ رسول اللہ ﷺ کی وفات کے ساتھ ہی سلسلہ نبوت بند ہو گیا اور ویسے بھی نبوت کا جزء عین نبوت نہیں ہوتا، جیسے نماز کا جزء عین (مکمل) نماز نہیں ہوتا، وغیرہ۔

البتہ انہوں نے یہ بات تسلیم کی ہے کہ اگر یہی واقعہ خود نبی ﷺ کو (نبوت سے پہلے) پیش آیا ہو تو وہ نبوت کا حقیقی جزء شمار کیا جائے گا۔ جس طرح نبوت کے ابتدائی چھ ماہ میں رسول اللہ ﷺ کو سچے خواب آتے تھے۔ زمانہ نبوت کی تقسیم کی جائے تو تیس سالہ دور نبوت کی ۳۶ ششماہیاں بنتی ہیں جن میں سے پہلے چھ ماہ کا زمانہ نبوت رو یا صادقہ و صالحہ پر مشتمل تھا۔ واللہ اعلم!

اس کے علاوہ یہ بھی کہا گیا ہے کہ اگر غیر نبی پر اس خواب کا صدور ہو جائے، تو وہ علم نبوت کا جزء شمار کیا جائے گا۔ اس لیے کہ نبوت منقطع ہو گئی ہے، البتہ علم نبوت باقی ہے۔

چنانچہ امام مالک رحمہ اللہ سے پوچھا گیا، کیا ہر کوئی خواب کی تعبیر بتانے کا اہل ہے؟ تو انہوں نے جواباً فرمایا: کیا نبوت سے کھیلا جاسکتا ہے؟ ہاں! سچا خواب نبوت کا حصہ ہے، لیکن اس سے کھیلا نہیں جائے گا۔

امام مالک رحمہ اللہ کا یہ مطلب ہرگز نہیں تھا کہ سچا خواب نبوت کی باقیات میں سے ہے، بلکہ ”جُزءٌ مِنْ“

النَّبَوَّةَ“ سے امام مالک رحمۃ اللہ علیہ کا مطلب یہ تھا کہ جیسے نبوت بعض امور غیب کی خبر دینے پر منحصر ہوتی ہے، اسی طرح سچا خواب بھی بعض امور غیب کی خبر دینے میں نبوت سے مشابہت رکھتا ہے، لہذا کوئی صاحب بغیر کسی علم کے اس بارے میں تعبیریں بتانا شروع نہ کرے، بلکہ وہ خاموشی اختیار کرے۔ (دیکھئے! ارشاد الساری: ۱۰/۱۲۳، ۱۲۴)

ان چھیالیس حصوں کا علم اللہ ہی کو ہے۔ ممکن ہے اللہ نے اپنے رسول پاک علیہ الصلوٰۃ والسلام کو بھی ان سے آگاہ فرما دیا ہو۔ ان حصوں کی تعداد کے بارے میں مختلف روایات ہیں جن سے زیادہ سے زیادہ نیک خواب کی فضیلت مراد ہے۔



کون کسے سلام کرے؟

۵۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لِيُسَلِّمَ الصَّغِيرُ عَلَى الْكَبِيرِ ، وَالْمَارُّ عَلَى الْقَاعِدِ ، وَالْقَلِيلُ عَلَى الْكَثِيرِ .))

ترجمہ الحدیث:..... ”رسول اللہ ﷺ نے فرمایا: چھوٹا بڑے کو، راہ گیر بیٹھنے والے کو اور چھوٹی (جماعت) بڑی جماعت کو سلام کرے۔“

شرح الحدیث:..... سب سے پہلے یہ بات جان لینا ضروری ہے کہ ”سلام“ اللہ تعالیٰ کے اسماء میں سے ایک اسم ہے۔ اللہ تبارک و تعالیٰ نے ارشاد فرمایا:

﴿وَإِذَا حُتِّبْتُمْ بِتَحِيَّاتِهِ فَحَيُّوْا بِأَحْسَنِ مِنْهَا أَوْ رُدُّوْهَا﴾ (النساء: ۸۶)

”اور جب تمہیں سلام کیا جائے، تو تم (اس سے بڑھ کر) عمدہ سلام کرو، یا (کم از کم) اتنا ہی جواب دیا کرو۔“

معلوم ہوا کہ ”السلام علیکم“ کے معنی ہوئے اللہ تعالیٰ تمہیں ہر مصیبت و تکلیف سے محفوظ رکھے، یعنی تو اللہ کی حفاظت میں رہے، جیسے کہا جاتا ہے: اللہ تیرے ساتھ ہو، اس طرح یہ بھی کہا جاسکتا ہے کہ سلام تیرے ساتھ ہو۔ مطلب یہ ہے کہ جیسے لفظ اللہ ذات باری کا اسم ہے اسی طرح لفظ سلام بھی اللہ کا اسم ہے۔

(دیکھئے! شرح مسلم، للنووی: ۴/۵)

بہر حال یہ ایک بہترین دعا ہے، جسے ایک مسلمان اپنے دوسرے مسلمان بھائی کو ملاقات و مصافحہ کے موقع پر محبت و الفت بھرے کلمات کے ساتھ بطور تحفہ پیش کرتا ہے۔

سلام کرنے کے مختلف فوائد میں سے ایک فائدہ یہ بھی بیان کیا گیا ہے کہ سلام کرنے سے آپس میں سلام کرنے والوں کے مابین محبت پیدا ہوتی ہے اور کلمات سلام سے جو مصلحت ہے کہ ایک دوسرے کی معاونت و نصرت

(۵۰)..... صحیح بخاری، کتاب الاستئذان، باب تسلیم القلیل علی الکثیر، رقم: ۶۲۳۱، حدیثنا محمد بن مقاتل ابو الحسن: اخیرنا عبد اللہ: اخیرنا معمر عن ہمام بن منبہ، عن ابی ہریرۃ عن النبی ﷺ..... صحیح مسلم، کتاب السلام، باب تسلیم الراكب علی الماشی و القلیل علی الکثیر، رقم: ۵۶۴۷۔ سنن الترمذی، کتاب الاستئذان، باب ماء جاء فی تسلیم الراكب علی الماشی، رقم: ۲۷۰۳۔ مسند احمد: ۵۸/۱۶، رقم: ۵۱/۸۱۴۷۔ مصنف عبدالرزاق: ۳۸۸/۵، کتاب الجامع، باب سلام القلیل علی الکثیر۔ شرح السنہ: ۲۶۲/۱۲، باب من الذی یبدأ بالسلام۔ سلسلۃ الصحیحۃ، رقم: ۱۱۴۵۔

کر کے شراعی دین کو قائم کرنا اور کفار کو رسوا کرنا، وہ بھی پوری ہو جاتی ہے۔

سلام ایسا الفت بھرا کلمہ ہے کہ اس کے سننے والے کا دل (خود، بخود) نفرت سے دور ہو کر اخلاص سے بھر جاتا ہے (اخلاص پیدا ہو جاتا ہے) اور اس کے قائل (کہنے والے) کی طرف مائل ہو جاتا ہے۔ (فتح الباری: ۱۱/۱۹۰۱۸)

سلام کی تکمیل مصافحہ سے ہوتی ہے اور مصافحہ کے معنی ہیں: مصافحہ دو آدمیوں کا اپنے دائیں ہاتھوں کو ملانا۔

سلام کے آداب:

امام نووی رحمہ اللہ رقمطراز ہیں (حدیث میں مذکورہ طریقہ) سلام کے آداب میں سے ایک ادب ہے اور یہ بات بھی واضح ہو کہ سلام میں پہل کرنا سنت اور اس کا جواب دینا واجب ہے۔ اگر لوگ زیادہ تعداد میں ہوں، تو ان کے لیے سلام کرنا سنت کفایہ ہے یعنی ان میں سے کسی ایک شخص نے سلام کر لیا تو تمام جماعت کی طرف سے سلام ہو جائے گا۔ (سنت ادا ہو جائے گی) اس طرح جس شخص پر سلام کیا گیا ہو، وہ اگر منفرد ہے، تو سلام کا جواب اسے ہی دینا پڑے گا اور اگر وہ پوری جماعت ہے، تو ان پر جواب فرض کفایہ ہے یعنی ایک کے جواب سے پوری جماعت کا فریضہ ادا ہو جائے گا۔ لیکن سلام (بھی) سب کریں اور جواب بھی سب لوٹائیں۔ اس سے متعلق ابو یوسف رحمہ اللہ سے مروی ہے کہ (جب جماعت کی صورت ہو تو) سب لوگوں پر سلام کا جواب لوٹانا ضروری ہے۔

علامہ ابن عبدالبر رحمہ اللہ وغیرہ نے نقل کیا ہے، مسلمانوں کا اس بات پر اجماع ہے کہ سلام میں پہل کرنا سنت اور اس کا جواب دینا فرض ہے۔

الفاظ کے اعتبار سے سلام کا طریقہ:

سلام میں کم سے کم الفاظ ”السلام علیکم“ ہیں۔ اس کے علاوہ جس صاحب پر سلام کیا گیا ہو۔ وہ اگر منفرد ہے تو اس کو کم سے کم الفاظ ”السلام علیک“ سے سلام کیا جائے۔ لیکن اس میں افضل اور محبوب عمل یہی ہے کہ ”السلام علیکم“ سے ہی سلام کیا جائے تاکہ اس میں وہ منفرد خود بھی اور کرانا کاتبین بھی شامل ہو جائیں۔ یعنی اس کے داہنے فرشتے اور سلام کے مکمل الفاظ یہ ہیں ”السلام علیکم ورحمۃ اللہ وبرکاتہ“ اور اگر کوئی صرف ”السلام علیکم“ کہے، تو بھی جائز ہے۔

سلام کا جواب:

سلام کا مکمل جواب یہ ہے ”علیکم السلام ورحمۃ اللہ وبرکاتہ“ یعنی جس میں ”واو“ کا پورا پورا اہتمام کیا جائے، اگر فقط ”و علیکم السلام“، یا ”علیکم السلام“ پر اقتصار کیا جائے تو بھی جائز ہے۔

سلام اور جواب سلام پر ”وَبَرَکَاتُہٗ وَمَغْفِرَۃٌ“ کا اضافہ بھی کیا جاسکتا ہے۔ سنن ابوداؤد میں روایت ہے کہ ایک شخص آیا اور اس نے کہا: ”السلام علیکم ورحمۃ اللہ و برکاتہ و مغفرتہ“ تو آپ ﷺ نے ارشاد فرمایا: چالیس اور پھر فرمایا، اس طرح انسان ایک دوسرے پر فضیلت لے جاتے ہیں۔

(سنن ابوداؤد، کتاب الادب، رقم: ۵۱۶۶)

چھوٹا بڑے کو سلام کرے:

اس حدیث میں یہ بات بھی بیان ہوئی ہے کہ چھوٹا بڑے کو سلام کرے، راہ گیر بیٹھنے والے کو سلام کرے اور چھوٹی (جماعت) بڑی (جماعت) کو سلام (میں پہل) کیا کرے۔ لیکن اگر کوئی بڑا چھوٹے کو سلام کرے یا بیٹھنے والا راہ گیر کو سلام کرنے وغیرہ۔ تو اس عمل سے حدیث کی مخالفت لازم نہیں آتی؟ کیونکہ یہ عمل آداب سے متعلق ہے۔ اور دوسرے یہ کہ مذکورہ حدیث امر کا معنی ضرور دے رہی ہے، لیکن یہ امر وجوبی نہیں بلکہ استحبابی ہے اور استحاب کے متعلق قاعدہ ہے۔

قاعدہ: ترک مستحب کراہت کو لازم نہیں آتا، بلکہ وہ خالفِ اولیٰ ہوتا ہے۔

(دیکھئے! شرح مسلم للنووی: ۴/۵۔ فتح الباری: ۱۱/۱۷)

مذکورہ بالا حدیث میں جو حکم دیا گیا ہے۔ اس کی حکمت یہ ہے کہ:

اول: چھوٹے کو بڑے پر (عزت و توقیر کی وجہ سے) سلام میں پہل کرنے کی تعلیم (دی گئی ہے) تاکہ وہ

بڑے کا پورا احترام کرے۔

دوم: راہ گیر کو بیٹھے ہوئے شخص پر سلام کا حکم خطرہ کی وجہ سے دیا گیا ہے، تاکہ اگر کوئی ڈر و خطرہ ہو، تو وہ سلام کرنے سے محبت و انس میں بدل جائے یا راہ گیر کو سلام میں پہل کرنے کا حکم اس لیے دیا گیا، تاکہ بیٹھے ہوئے شخص کو مشقت نہ کرنی پڑے۔

سوم: چھوٹی جماعت کو بڑی جماعت پر سلام میں پہل کرنے کی حکمت واضح ہے کہ بڑی جماعت کو جماعت صغریٰ (چھوٹی) پر فضیلت و برتری حاصل ہے۔

اس کے علاوہ سوار آدمی کو بھی حکم دیا گیا ہے کہ وہ غیر سوار (پیدل چلنے والے) پر سلام میں پہل کرے تاکہ اس میں بجائے فخر و غرور کے عاجزی و انکساری پیدا ہو۔

یاد رہے، اس حدیث میں مذکورہ حکم عمومیت پر دلالت نہیں کرتا کہ ہر جگہ سلام کرنا واجب ہے، بلکہ حالات و مقامات کے مطابق ہوگا، جیسے مثال میں جن مقامات کا تذکرہ ہوا ہے، وہاں سلام کا جواب دینا واجب ہے یا اسے یوں سمجھ لیجئے کہ ہر جگہ سلام کا جواب دینا واجب نہیں ہوتا۔

بہر حال امام نووی رحمۃ اللہ علیہ عورتوں کو سلام کرنے کے متعلق فرماتے ہیں: عورتوں کو ان کا خاوند یا محرم افراد میں سے کوئی بھی انہیں سلام کر سکتا ہے۔ جبکہ غیر محرم شخص صرف اس بڑھیا کو سلام کر سکتا ہے، جو غیر مشغولی (جسے شہوت نہ آتی) ہو۔ ہاتھ کے اشارے سے یا سر ہلا کر سلام کرنا:

مذکورہ بالا احادیث کی روشنی میں آپس میں سلام کو عام کرنے کا حکم ہے اور یہ ہماری باہمی محبت و الفت کا ذریعہ

ہے لیکن منہ سے کچھ نہ کہتا اور صرف ہاتھ کے اشارے سے یا سر ہلا کر یا ہتھیلی کے ساتھ سلام کرنا درست نہیں۔ یہ یہود و نصاریٰ کا طرز ہے جس سے ہمیں منع کیا گیا ہے۔ سیدنا جابر بن عبد اللہ رضی اللہ عنہ سے روایت ہے کہ رسول اکرم ﷺ نے ارشاد فرمایا:

((لَا تُسَلِّمُوا تَسْلِيمَ الْيَهُودِ وَالنَّصَارَىٰ فَإِنَّ تَسْلِيمَهُمْ بِالْأَكْفِ وَالرُّؤْسِ وَالْإِشَارَةِ))

(السنن البکری للنسائی: ۹۲/۲، رقم: ۱۰۱۷۲۔ سلسلۃ الصحیحۃ، رقم: ۱۷۸۳)

”یہود و نصاریٰ کے سلام کی طرح سلام نہ کرو، بے شک ان کا سلام ہتھیلیوں، سروں اور اشارہ سے ہوتا ہے۔“
امام عطاء بن ابی رباح رضی اللہ عنہ فرماتے ہیں:

((كَانُوا يَكْرَهُونَ التَّسْلِيمَ بِالْيَدِ)) (الادب المفرد، باب من سلم اشارۃ، رقم: ۱۰۳۵)
”سلف صالحین ہاتھ کے ساتھ سلام کو ناپسند کرتے تھے۔“

غیر مسلم کے سلام کا جواب:

ہر مسلم غیر مسلم سے دشمنی رکھنے کا روادار ہے، لہذا کسی مسلمان کو یہ زیب نہیں دیتا کہ وہ ایسا کام سرانجام دے، جس سے غیر مسلم کے لیے اظہار محبت ہو۔ اس لیے غیر مسلم کو سلام میں پہل کرنے سے روکا گیا ہے، البتہ اگر غیر مسلم سلام کی جگہ صاف لفظوں میں بددعا کے الفاظ استعمال کرتا ہے، تو اسے صرف وعلیک یا وعلیکم سے جواب دینے پر اختصار کیا جائے، جیسا کہ رسول اللہ ﷺ کے ساتھ ایک واقعہ پیش آیا تھا۔ چند یہودی رسول اللہ ﷺ کی خدمت میں ”السلام علیکم“ کہتے ہوئے حاضر ہوئے۔ تو رسول اللہ ﷺ نے انہیں صرف وعلیکم سے جواب دیا۔ آج کے دور میں غیر مسلم اگر احسن انداز کے ساتھ اچھے لفظوں میں سلام دعا کرتے ہیں تو انہیں احسن انداز سے جواب دیا جاسکتا ہے۔ جیسا کہ قرآن مجید کے عام حکم سے یہ بات ثابت ہوتی ہے:

((وَإِذَا حُيِّئْتُمْ بِهِ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا))

سیدنا انس بن مالک رضی اللہ عنہ سے روایت ہے کہ نبی ﷺ نے فرمایا: ((إِذَا سَلَّمَ عَلَيْكُمْ أَهْلَ الْكِتَابِ فَقُولُوا وَعَلَيْكُمْ)) (صحیح بخاری، کتاب الاستئذان، رقم: ۶۲۵۸)
”جب وقت اہل کتاب تمہیں سلام کہیں تو تم صرف (وعلیکم) کہو۔“

سیدنا عبد اللہ بن عمر رضی اللہ عنہما سے مروی ہے کہ رسول اللہ ﷺ نے فرمایا: ((إِذَا سَلَّمَ عَلَيْكُمْ الْيَهُودُ فَإِنَّمَا يَقُولُ أَحَدُهُمْ: السَّلَامُ عَلَيْكَ، فَقُلْ وَعَلَيْكَ)) (صحیح بخاری، کتاب الاستئذان، رقم: ۶۲۵۷)
”جب تمہیں یہود سلام کہتے ہیں تو ان میں سے کوئی ایک (السلام علیک) کہتا ہے تو تم اسے صرف

(وعليک) کہو۔“

ان روایات کے پیش نظر اہل کتاب کو سلام کے جواب میں فقط ”وعليک“ ہی کہا جائے گا۔ اس سے زیادہ کلمات کہنا صحیح نہیں ہے۔ جیسا کہ مشہور عالم دین مولانا داؤد راز رحمہ اللہ غیر مسلم کو سلام کا جواب دینے سے متعلق فرماتے ہیں: آج کے دور میں غیر مسلم اگر کوئی اچھے لفظوں میں دعا و سلام کرتا ہے، تو اس کا جواب بھی اچھا ہی دینا چاہیے۔ ﴿وَإِذَا حُيِّتُمْ بِتَحِيَّةٍ فَحَيُّوا بِأَحْسَنٍ مِنْهَا أَوْ رُدُّوهَا﴾ کا حکم عام ہے۔

(دیکھئے! صحیح بخاری، ۷/ ۵۷۷۔ ناشر مکتبہ قدوسیہ)

ڈاکٹر محمد لقمان السلفی حفظہ اللہ نے مذکورہ آیت کے تحت اپنی تفسیر میں غیر مسلم کو جواب دینے (سلام کا جواب) پر قدرے تفصیل سے لکھا ہے، چنانچہ وہ رقم طراز ہیں: ”جہاد سے متعلق آیتوں کے درمیان ”سلام و تحیہ“ کا ذکر، شاید اس مناسبت سے ہے کہ ابھی چند ہی آیتوں کے بعد آیت (۹۴) میں یہ حکم بیان کیا جائے گا کہ اگر کوئی کافر میدان کارزار میں تمہیں سلام کرے، اور اس بات کا اشارہ دے کہ وہ مسلمان ہے، تو یہ کہہ کر رد نہ کرو کہ تم مسلمان ہو، اور مال غنیمت حاصل کرنے کے لیے اسے قتل نہ کرو۔“

اللہ تعالیٰ نے مسلمانوں کو حکم دیا کہ اگر کوئی ”السلام علیکم“ کہے، تو اس کے جواب میں ”وعلیکم السلام ورحمة اللہ وبرکاتہ“ یا کم از کم اس جیسے کلمات استعمال کریں۔ اس آیت سے جمہور نے استدلال کیا ہے کہ سلام کا جواب مسلمان اور کافر سب کو دینا واجب ہے، حسن بصری رضی اللہ عنہ سے مروی ہے کہ وہ کافر کے سلام کا جواب ”وعلیکم السلام“ کے ذریعے دیتے تھے اور ”رحمة اللہ“ کا اضافہ نہیں کرتے تھے۔ اور شعبی رضی اللہ عنہ نے ایک نصرانی کو سلام کا جواب دیتے ہوئے ”وعلیکم السلام ورحمة اللہ“ کہا، ان سے اس بارے میں پوچھا گیا، تو جواب دیا کہ وہ اللہ کی رحمت کے زیر سایہ زندہ نہیں ہے۔ لیکن صحیحین میں سیدنا انس رضی اللہ عنہ سے مرفوعاً روایت ہے کہ ”اگر اہل کتاب تمہیں سلام کریں تو ”وعلیکم“ کہو۔ البتہ ایک دوسری حدیث ہے کہ رسول اللہ صلی اللہ علیہ وسلم ایک مجلس کے پاس سے گزرے جس میں مسلمان، یہود اور بت پرست سبھی تھے۔ اور آپ صلی اللہ علیہ وسلم نے انہیں سلام کیا۔“

(دیکھئے! تیسیر الرحمن، ۱/ ۲۸۱۔ مطبوعہ دارالکتاب والسنة)

فاسق پر سلام کرنا:

فاسق شخص پر سلام کرنے کی مشروعیت میں اختلاف ہے، امام نووی رضی اللہ عنہ فرماتے ہیں: بدعتی اور جو شخص جرم عظیم کا ارتکاب کے باوجود تائب نہ ہوا ہو۔ اس شخص کو نہ تو سلام کرنا چاہیے اور نہ ہی اس کے سلام کا جواب دینا چاہیے۔

امام بخاری رضی اللہ عنہ اور دوسرے علماء نے بھی یہی بات کہی ہے۔ (دیکھئے! الأذکار، للنووی، ص، ۲۱۸)

اسلام کے اس عام حکم سے کھانے والا، پینے والا، قضائے حاجت کرنے والا، غسل کرنے والا، نماز پڑھنے والا،

اذان دینے والا، خطبہ میں بیٹھنے والا، دل جمعی سے دعا کرنے والا اور حالتِ احرام میں تلبیہ کہنے والا، یہ تمام کے تمام لوگ مستثنیٰ ہیں۔ حالانکہ اس استثنیٰ کی کوئی ضرورت ہی نہیں ہے، کیونکہ اس استثناء کی شرعاً ہمارے پاس کوئی دلیل نہیں ہے۔ اس کے برعکس قرآن کے حکم عام سے یہ بات آشکار ہے کہ سلام کا جواب ہر آدمی کو دینا چاہیے۔ البتہ جواب دینے کی صورتیں مختلف ہوں گی۔ مثلاً قضائے حاجت کرنے والا فراغت کے بعد جواب دے سکتا ہے اور نماز پڑھنے والا ہاتھ یا انگلی کے اشارہ سے جواب دے سکتا ہے۔

(فتح الباری: ۱۱/۱۹، ۲۰، عمدة القاری: ۱۸/۲۱۹، ۲۲۰)



کفار کے ساتھ جہاد و قتال کا حکم

۵۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((لَا أَزَالُ أَقَاتِلُ النَّاسَ حَتَّى يَقُولُوا: "لَا إِلَهَ إِلَّا اللَّهُ" - فَإِذَا قَالُوا: لَا إِلَهَ إِلَّا اللَّهُ ، فَقَدْ عَصَمُوا مِنِّي أَمْوَالَهُمْ وَأَنْفُسَهُمْ إِلَّا بِحَقِّهَا ، وَحِسَابُهُمْ عَلَى اللَّهِ جَلَّ وَعَزَّ.))

ترجمة الحديث:..... ”رسول اللہ ﷺ نے ارشاد فرمایا: ”میں لوگوں سے تب تک قتال کرتا رہوں گا جب تک وہ ”لا الہ الا اللہ“ (اللہ کے سوا کوئی عبادت کا حق دار نہیں) کا اقرار نہیں کر لیتے، چنانچہ جب انہوں نے اقرار کر لیا، تو بالتحقیق انہوں نے اپنے اموال اور جانیں مجھ سے بچالیں۔ سوائے ان کے حق کے (یعنی قصاص، ارتداد یا کسی اور حدِ شرعی کی وجہ سے قتل مستثنیٰ ہے) اور ان کا حساب اللہ عزوجل پر ہے۔“

شرح الحديث:..... قارئین کرام! اس فرمانِ مبارک میں رسول اللہ ﷺ نے اپنی حیاتِ طیبہ و مطہرہ کا عظیم الشان مقصد امت کے سامنے بیان فرمایا کہ تمام روئے زمین پر مجھے اپنی زندگی ہی میں اسلام کے اصل الاصول یعنی لا الہ الا اللہ محمد رسول اللہ کا نفاذ کر دینا ہے۔ جو لوگ مسرت و خوشی سے اس دعوتِ حسنہ کو قبول کر لیں گے، وہ ہمارے اس اسلامی قافلہ کے ایک رکن بن کر ان تمام حقوق کے مستحق ٹھہریں گے جو اسلام نے مسلمانوں کے لیے مقرر فرمائے ہیں۔ اور جو لوگ ہماری اس دعوت کے مقابلہ میں آڑ بن کر ہم سے لڑائی کریں گے، تو میں ان سے برابر قتال کرتا رہوں گا، یہاں تک کہ اللہ تعالیٰ حق و باطل کے مابین فیصلہ کر دے۔ اور جن لوگوں نے نہ اسلام قبول کیا ہو اور نہ لڑائی جھگڑے میں شریک ہوتے ہوں تو ایسے لوگوں کے لیے اسلام کا ”لا اِخْرَهُ قَسِي الدِّينِ“ والا سیدھا سادا اصول ہے۔ جس کا مطلب یہ ہے کہ اسلام کی تبلیغ و اشاعت میں کسی پر زبردستی جائز نہیں ہے۔ بلکہ یہ سب کی ذاتی خوشی پر موقوف ہے، آزادی و حریت سے جو چاہے اسے قبول کرے اور جو نہ چاہے وہ قبول

(۵۱)..... صحیح بخاری، کتاب الجہاد، باب دعاء النبی ﷺ الى الإسلام و النبوة، رقم: ۲۹۴۶۔ صحیح مسلم، کتاب الايمان، باب الامر بقتال الناس حتى يقولوا لا اله الا الله محمد رسول الله، رقم: ۲۱/۳۳۔ مسند احمد: ۵۹/۱۳۵، رقم: ۵۲/۸۱۴۸۔ حدثنا عبدالرزاق بن ہمام : حدثنا معمر عن ہمام بن منبہ ، قال هذا ما حدثنا به أبو هريرة عن رسول الله صلى الله عليه وسلم . شرح السنه: ۶۵/۱، باب البيعة على الإسلام و شرائعه و القتال مع من ابى، رقم: ۳۱.

نہ کرے۔

اسلام نے مذہب کے بارے میں کسی بھی جبر و بردستی کو روکا نہیں رکھا:

امام بغوی رحمۃ اللہ علیہ رقمطراز ہیں: ”حَتَّى يَقُولُوا، لَا إِلَهَ إِلَّا اللَّهُ“ سے رسول اللہ صلی اللہ علیہ وسلم کی مراد غیر مسلم وہ لوگ ہیں جو صرف بتوں کی پوجا کرتے ہیں نہ کہ اہل کتاب (یہود) کیونکہ وہ ”لَا إِلَهَ إِلَّا اللَّهُ“ کا اقرار کرتے ہیں، ہاں یہ بات ضرور ہے کہ تلوار اہل کتاب سے بھی دور نہ ہوگی، جب تک وہ میری نبوت کا اقرار نہ کر لیں گے۔

(دیکھئے! شرح السنہ: ۱/۶۶)

اور امام نووی رحمۃ اللہ علیہ رقمطراز ہیں: ”جان اور مال کے محفوظ ہونے کی ذمہ داری صرف اس شخص کے لیے ہے جو ”لَا إِلَهَ إِلَّا اللَّهُ“ پر حقیقی معنوں میں ایمان رکھتا ہو، نہ کہ ایسے لوگوں کے لیے جو فقط (زبان سے) توحید کا اقرار کرتے ہوں، حالانکہ ایسا اقرار تو وہ کفر کی حالت میں اعتقاداً کیا کرتے تھے۔ چنانچہ رسول اللہ صلی اللہ علیہ وسلم سے ایک دوسری حدیث موجود ہے، جس کا مقصد یہ ہے ”اقرار توحید کے بعد میری رسالت کا بھی اقرار کرنا ہوگا اور ساتھ ساتھ فریضہ نماز اور زکوٰۃ بھی ادا کرنا ہوگا“ اور مذکورہ حدیث ان تمام چیزوں پر ایمان لانے سے مانع نہیں ہے جو رسول اللہ صلی اللہ علیہ وسلم لے کر آئے ہیں۔ جیسا کہ سیدنا ابو ہریرہ رضی اللہ عنہ سے مروی ایک حدیث میں آیا ہے۔ ”مجھے لوگوں سے اس وقت تک قتال کرنے کا حکم دیا گیا ہے۔ جب تک وہ اللہ کے معبود ہونے پر، مجھ پر اور میں جس دین کو اپنے ساتھ لایا ہوں اس پر شہادت نہیں دیتے۔“ (دیکھئے! شرح مسلم: ۱/۱۷۴)

مذکورہ احادیث سے جو باتیں سمجھ آتی ہیں، وہ یہ ہیں کہ:

- ۱۔ ایسے لوگوں کے ساتھ قتال کرنے کا حکم دیا گیا ہے جو سرے سے توحید کو مانتے ہی نہیں۔
- ۲۔ ایسے لوگوں کے ساتھ قتال کرنے کا حکم دیا گیا ہے جو توحید کو مانتے ہوں، مگر رسول اللہ صلی اللہ علیہ وسلم کی نبوت کے عموماً یا خصوصاً کسی طرح سے منکر ہوں۔

- ۳۔ اس بات کی طرف اشارہ ملتا ہے کہ جو لوگ اسلام میں داخل ہونے کے بعد توحید و نبوت کو مانتے ہوں، مگر طاعات پر عمل نہ کرتے ہوں، تو ایسے لوگوں کے ساتھ اس وقت تک قتال کرنا ہے جب تک وہ فرمانبردار نہیں بن جاتے۔ (دیکھئے! فتح الباری: ۱۱۲/۶)

ایک شبہ اور اس کا ازالہ:

لیکن یہاں ایک سوال ہے کہ جو کافر ٹیکس ادا کرتے ہیں یا (مسلم ممالک میں اپنے کے لیے کوئی) معاہدہ کرتے ہیں۔ تو ان سے قتال کیوں نہیں کیا جاتا، جب کہ حدیث کا تقاضا تو یہ ہے کہ ہر اس آدمی سے قتال کرنا ہے جو توحید کا منکر ہے۔

حافظ ابن حجر رحمۃ اللہ علیہ نے کہا ہے، اس سوال کے مختلف جوابات ہیں:

اول: پہلا جواب یہ ہے کہ ٹیکس اور معاہدہ کرنے والے غیر مسلموں سے قتال کرنا منسوخ ہے، اس وجہ سے کہ ممکن ہے کہ ٹیکس اور معاہدہ کرنے کی اجازت قتال والی احادیث کے بعد مل گئی ہو، اس کی دلیل یہ ہے کہ اجازت اللہ تعالیٰ کے ارشاد ”فَاقْتُلُوا الْمُشْرِكِينَ“ کے بعد ملتی تھی۔

دوم: دوسرا جواب یہ ہے کہ مذکورہ حدیث میں کفار سے قتال کرنے کا حکم عام دیا گیا ہے، لیکن ممکن ہے وہ حکم عام بعض صورتوں کے لیے استثناء کا درجہ رکھتا ہو (جیسا کہ اصول فقہ کا قاعدہ ہے ”عام خص منہ البعض“) کیونکہ اس حدیث کا اصل مقصود یہ ہے کہ مطلوب کا حصول پورا پورا ہو یعنی مطالبہ توحید اگر کسی دلیل کی وجہ سے بعض صورتیں رہ بھی جائیں، تو اس حکم عام میں کسی قسم کا نقص و عیب پیدا نہیں ہوگا۔ (ان شاء اللہ)

سوم: تیسرا جواب یہ ہے کہ کفار کے متعلق قتال کا حکم تو عام ہے، لیکن ممکن ہے اس حکم سے اہل کتاب کے ما سوا خاص قسم کے ”مشرک کفار“ مراد لیے گئے ہوں۔

علاوہ ازیں اس بات کی تائید سنن نسائی کی ایک روایت بھی کرتی ہے۔ جو ان الفاظ سے مروی ہے۔
”أَمِرْتُ أَنْ أَقَاتِلُ الْمُشْرِكِينَ..... الخ“ مجھے حکم دیا گیا ہے کہ میں مشرکین سے قتال کروں، اگر کوئی (اس صورت پر) سوال اٹھائے کہ یہ بات اہل جزیہ پر تو صادق آتی ہے۔ مگر جو کفار (کسی) معاہدہ کے تحت رہے ہوں یا ٹیکس سے انکاری ہو کر اس ملک میں بس رہے ہوں، ان پر صادق نہیں آتی۔

مزید لکھتے ہیں: ترک قتال سے قطعاً یہ مقصود نہیں ہے کہ ایسے کفار کے ساتھ ہمیشہ کے لیے قتال نہ کیا جائے، بلکہ اس سے یہ مقصود ہے کہ جب تک وہ ٹیکس ادا کرنے اور مسلمانوں سے طے شدہ معاہدے پر قائم و دائم رہیں، تو انہیں معاف کیے رکھو، ورنہ ان سے بھی قتال کیا جائے گا۔ تو سمجھ لیجیے کہ ایسے لوگوں سے عارضی طور پر قتال نہیں کیا جائے گا، جیسے صلح کرنے والوں کے ساتھ عارضی طور پر جنگ روک دی جاتی ہے، ہاں جو غیر مسلم پہلے ٹیکس ادا کرتے ہوں مگر بعد میں اس کی ادائیگی سے انکار کر دیں، تو ان سے قتال کیا جائے۔ جیسا کہ اللہ تعالیٰ کے اس فرمان سے پتہ چلتا ہے۔

﴿حَتَّىٰ يُعْطُوا الْجِزْيَةَ عَن يَدٍ وَهُمْ صَاغِرُونَ ﴿٢٩﴾﴾ (سورة التوبة: ٢٩)

”یہاں تک کہ وہ ذلیل و خوار ہوتے ہوئے اپنے ہاتھ سے جزیہ دیں۔“

چہارم: چوتھا جواب یہ ہے کہ ممکن ہے مذکورہ حدیث میں شہادت سے مراد یہ ہو کہ اللہ تعالیٰ کا کلمہ بلند ہو اور اس کے دشمن مغلوب ہوں (ظاہر ہے) اس کا حصول بعض کفار سے قتال کر کے، بعض سے ٹیکس وصول کر کے اور

بعض کفار سے عہد و پیمانہ کر کے حاصل ہوگا۔

خامس: پانچواں جواب یہ ہے کہ ممکن ہے قتال سے مراد وہی قتال ہو یا اس کے قائم مقام کوئی دوسری چیز مثلاً جزیہ وغیرہ۔

سادس: یہ بھی کہا جاسکتا ہے۔ غیر مسلموں پر ٹیکس لگانے سے مقصود یہ ہے کہ وہ اسلام کے آگے سر جھکا دیں (مجبور ہو جائیں) اور یہ سبب السبب سبب کے حکم میں ہے یعنی ان سے قتال اس لیے کیا جاتا ہے کہ وہ غیر مسلم ہیں اور قتال کا مقصد یہ ہوتا ہے کہ وہ مجبور ہوں جائیں۔

اس سے ثابت ہوا کہ گویا رسول اللہ ﷺ فرما رہے ہیں: غیر مسلموں سے قتال کرو، یہاں تک کہ وہ اسلام لے آئیں یا وہ اس چیز کا التزام کریں جو انہیں اسلام کی طرف راغب کرے اور یہ سب سے عمدہ طریقہ ہے۔ واللہ اعلم (دیکھئے! فتح الباری: ۷۷/۱)

حدیث کے آخری حصے میں بتلایا ہے کہ جو باتیں غیر مسلم اپنے دلوں میں مخفی رکھتے ہیں ان کا حساب تو اللہ ہی پر ہوگا، لیکن جو احکامات اسلامی ان پر ظاہراً عائد ہیں اگر ان میں کسی قسم کی کوتاہی کریں، تو اس کے متعلق ان سے پوری طرح پوچھ گچھ کی جائے گی اور اسلامی احکامات کی بجائے آوری کا پورا پورا مطالبہ کیا جائے گا۔ انہوں نے اسے اختیار کر لیا، تو فوجھاوگر نہ ان سے جنگ کی جائے گی۔ جیسا کہ منکرین زکوٰۃ سے سیدنا ابو بکر صدیق رضی اللہ عنہ نے قتال کیا تھا۔

(دیکھئے! شرح السنہ: ۶۷/۱)

امام نووی رضی اللہ عنہ رقم طراز ہیں: اسی حدیث میں محققین اور جمہور سلف و خلف کے مذہب کے موافق (بڑی) واضح دلیل ہے کہ جو شخص دین اسلام کی حقانیت کے متعلق ایسا جازم (پختہ) اعتقاد رکھتا ہو جس میں اسے کسی قسم کا کوئی تردد و شک نہ ہو تو (سمجھ لو کہ) اس کے لیے وہ کافی ہے اور وہ شخص (ایک) مؤمن و موحد ہے اور اس کو معرفتِ الہی کے لیے علم کلام کے ادلہ اربعہ کا فہم و ادراک ضروری نہیں۔ ویسے بھی یہ بات اس شخص کے مخالف جاتی ہے، جو اسلام قبول کرنے کے لیے بطور شرط علم کلام کے دلائل اربعہ کو سیکھنا ضروری سمجھتا ہو۔

معتزلہ کا نظریہ:

اکثر معتزلہ کا نظریہ ہے کہ کوئی شخص اس وقت تک مسلمان ہو ہی نہیں سکتا جب تک وہ متکلمین کے دلائل اربعہ کا فہم و ادراک نہ رکھتا ہو، (افسوس کہ) بعض ہمارے اپنے اصحاب بھی اس نظریہ کے قائل ہیں، حالانکہ یہ ایک واضح لغزش ہے۔

بہر حال اس حدیث میں رسول اللہ ﷺ کی مراد یہ ہے کہ دین اسلام قبول کرنے کے لیے پختہ تصدیق و یقین کی ضرورت ہے۔ (اور یہ تصدیق دلائل کا تقاضا نہیں کرتی) اور اس کی معرفت کسی دلیل کی محتاج نہیں۔ اسی

لیے رسول اللہ ﷺ نے معرفت کو کسی دلیل سے مشروط نہیں فرمایا اور اپنی لائی ہوئی شریعت پر تصدیق جازم کا حکم دیا ہے۔ جیسا کہ صحیحین، کی احادیث سے آشکار ہے اور وہ احادیث اپنی سند کے اعتبار سے تو اثر کو پہنچی ہوئی ہیں، جو علم یقینی کا فائدہ دیتی ہیں۔

اس حدیث سے جو امور ثابت ہوتے ہیں، وہ مندرجہ ذیل ہیں۔

- ۱۔ جہاد کرنا واجب ہے۔
- ۲۔ جو شخص کلمہ توحید قبول کر لے چہ جائیکہ وہ تلوار کے وار تلتے ہی کیوں نہ ہو، اس کے مال اور جان کو محفوظ رکھا جائے گا (یا سمجھا جائے گا)۔

۳۔ احکام ظاہر پر جاری ہوتے ہیں۔ یعنی ان کے ظاہر کے مطابق عمل کیا جاتا ہے۔ اور مخفی باتوں کا ذمہ اللہ تعالیٰ پر ہے۔ (دیکھئے! شرح مسلم: ۱/۱۷۸، ۱۷۹)

مرتد کی توبہ:

اکثر اہل علم کے نزدیک یہ حدیث اس بات پر دلیل ہے کہ مرتد شخص کی توبہ مقبول ہے اور اس کے حالات اللہ کے سپرد کیے جائیں گے۔ لیکن امام مالک رحمہ اللہ اور امام احمد رحمہ اللہ کے نزدیک مرتد کی توبہ قبول نہیں ہوتی، اس لیے کہ وہ اپنے دل میں کفر کو مخفی رکھتا ہے۔ (دیکھئے! شرح السنہ: ۱/۶۹)

اور حافظ ابن حجر رحمہ اللہ فرماتے ہیں: جس شخص نے لا الہ الا اللہ کا اقرار تو کیا ہو لیکن اس سے زائد کچھ نہ کہا ہو، تو ایسے شخص کے ساتھ قتال کرنا اس حدیث کی رو سے منع ہے (اور یہ بات ہے بھی معقول) یہاں تک کہ وہ اس سے آگے کچھ کہہ دے، ہاں! یہ سوال باقی رہ جاتا ہے کہ محض لا الہ الا اللہ کے اقرار سے وہ شخص مسلمان کہلائے گا یا نہیں؟ اس سے متعلق راجح بات یہی ہے کہ وہ مسلمان کہلوانے کا مستحق نہیں ہوگا۔

اگر وہ شخص رسالت محمدی ﷺ کی شہادت دے دیتا ہے اور اس کے ساتھ ساتھ اسلام کے بنیادی احکامات پر عمل پیرا بھی ہوتا ہے، پھر یہ مسلمان کہلوانے کا پورا پورا مستحق ہوگا۔ اسی بات کی طرف رسول اللہ ﷺ نے ان الفاظ کے ساتھ اشارہ فرمایا تھا ”الْأَبْحَقِّ الْإِسْلَامِ“ یعنی کلمہ توحید قبول کرنے والا کوئی شخص اگر اسلام کا حق غضب کرتا ہے، تو وہ مسلمان نہیں ہے۔

امام بغوی رحمہ اللہ فرماتے ہیں: اللہ کی توحید و وحدانیت کا منکر شخص چاہے بت پرست ہو یا دو معبودوں کا ماننے والا ہو۔ جب اس نے لا الہ الا اللہ کا اقرار کر لیا تو اسے مسلمان سمجھا جائے گا اور پھر اسے جبراً اسلام کے (بنیادی) احکام سکھانا پڑیں گے، اس کے علاوہ اسے ہر اس دین سے جو دین اسلام کے (سراسر) مخالف ہو، جدا کر دیا جائے گا۔ اور جو شخص اللہ کی وحدانیت کا اقرار تو کرتا ہو، مگر نبوت محمدی ﷺ کا منکر ہو تو ایسے شخص کو اس وقت تک

مسلمان نہ کہا جائے گا، جب تک وہ ”محمد رسول اللہ“ کا اقرار نہیں کر لیتا۔ اگر اس کا اعتقاد رسول اللہ ﷺ کے متعلق یہ ہے کہ رسالت محمدی علی صاحبہا الصلوٰۃ والسلام فقط اہل عرب کے لیے تھی، تو اسے (مسلمان کہلوانے کے لیے) ماسوا اس کے اور کوئی صورت نہیں کہ رسول اللہ ﷺ کی رسالت کو جمع مخلوقات کے لیے تسلیم کرے اور اگر وہ (اسلام کے) کسی واجب (رکن) سے انکار کرے یا کسی حلال چیز کو حرام ٹھہرا کر کفر کرتا ہے، تو اس شخص کو اپنے اس عقیدہ بد سے رجوع کرنا چاہیے۔ (دیکھئے! فتح الباری: ۱/۲۷۹)

جنت اور دوزخ کے مابین مباحثہ

۵۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((تَحَاجَّتِ الْجَنَّةُ وَالنَّارُ ، فَقَالَتِ النَّارُ: أُوتِرْتُ بِالْمُتَكَبِّرِينَ وَالْمُتَجَبِّرِينَ ، وَقَالَتِ الْجَنَّةُ: فَمَا لِي ، لَا يَدْخُلْنِي إِلَّا ضِعْفَاءُ النَّاسِ وَسَقَطُهُمْ وَغَرَّتُهُمْ . فَقَالَ اللَّهُ لِلْجَنَّةِ: إِنَّمَا أَنْتِ رَحِمَتِي ، أَرْحَمُ بِكَ مَنْ أَسَاءَ مِنْ عِبَادِي ، وَقَالَ لِلنَّارِ: إِنَّمَا أَنْتِ عَذَابِي ، أُعَذِّبُ بِكَ مَنْ أَسَاءَ مِنْ عِبَادِي ، وَلِكُلِّ وَاحِدَةٍ مِنْكُمَا مَلُؤَهَا .

فَأَمَّا النَّارُ فَلَا تَمْتَلِي حَتَّى يَضَعَ اللَّهُ فِيهَا رِجْلَهُ ، فَتَقُولُ: قَطُّ ، قَطُّ فَهَذَا لَكَ تَمْتَلِي وَبِزَوَى بَعْضُهَا إِلَى بَعْضٍ ، وَلَا يَظْلِمُ اللَّهُ مِنْ خَلْقِهِ أَحَدًا ، وَأَمَّا الْجَنَّةُ فَإِنَّ اللَّهَ تَعَالَى يَنْشِي لَهَا خَلْقًا .))

ترجمة الحديث: ”رسول اللہ ﷺ نے ارشاد فرمایا: ”جنت اور دوزخ میں مباحثہ ہوا، دوزخ نے کہا: متکبر و مغرور لوگوں کے سبب مجھے تجھ پر برتری حاصل ہے۔ جنت نے کہا: کیا ہے کہ میرے ہاں متکبرین کی بجائے صرف ضعیف، گھٹیا اور سادہ لوح لوگ ہی داخل ہوتے ہیں، اس پر اللہ عزوجل نے جنت سے فرمایا: تو میری رحمت ہے تیرے ذریعے میں اپنے بندوں میں سے جسے چاہوں، اپنی رحمت سے نوازتا ہوں۔ اور دوزخ سے فرمایا: تو میرا عذاب ہے، تیرے ذریعے میں اپنے بندوں میں سے جسے چاہوں عذاب میں مبتلا کرتا ہوں اور تم دونوں (کا اپنے پیمانے کے مطابق) بھرنا حقیقت ہے۔ البتہ دوزخ تب بھرے گی جب اللہ اپنا پاؤں اس میں رکھے گا۔ (جب اللہ تعالیٰ اپنا پاؤں رکھے گا) تو

(۵۲)..... صحیح بخاری، کتاب التفسیر، باب (وتقول هل من مزيد)، رقم: ۴۸۵۰، حدثنا عبد الله بن محمد: حدثنا عبد الرزاق: اخبرنا معمر عن همام، عن ابي هريرة رضي الله عنه قال: قال النبي ﷺ..... صحیح مسلم، کتاب الحنة و صفة نعيمها، باب النار يدخلها الجبارون و الجنة يدخلها الضعفاء، رقم: ۲۸۴۶/۳۶، حدثنا محمد بن رافع: حدثنا عبد الرزاق: حدثنا معمر، عن همام بن منبه قال وهذا، حدثنا به ابو هريرة عن رسول الله ﷺ فذكر احاديث منها وقال رسول الله ﷺ..... مسند احمد: ۶۰/۱۶، رقم: ۵۳/۸۱۴۹، مصنف عبد الرزاق: ۴۲۲/۱۱، ۴۲۳، كتاب الجامع، باب صفة اهل النار- شرح السنة: ۲۵۶/۱۵-۲۵۷.

دوزخ کہے گی: بس! بس! (لہذا) اس وقت وہ بھر جائے گی اور وہ سکر جائے گی، اور اللہ تعالیٰ اپنی مخلوق میں سے کسی (ایک) پر (بھی) ظلم نہیں کرے گا۔ اور رہا جنت کا بھرنا، تو اس کے لیے اللہ تعالیٰ ایک اور مخلوق پیدا کر دیں گے۔“

شرح الحدیث.....

جنت اور جہنم کا جھگڑا و مباحثہ:..... تَحَاجَّتْ: یہ اصل میں تَحَاجَجَتْ باب مفاعلہ محاججۃ سے ہے یعنی ایک دوسرے سے جھگڑنا، اور کسی دلیل کی بنیاد پر غلبہ حاصل کرنا، لیکن اس حدیث میں جس مباحثے اور جھگڑے کا ذکر ہے اس میں تحصیل غلبہ مراد نہیں۔

سَقَطُہُمْ: یعنی کمزور اور پست درجہ لوگ اہل دنیا کی نگاہوں سے گرے ہوئے ہوں۔ یہی لوگ اللہ تعالیٰ کے ہاں انتہائی اہمیت اور اعلیٰ درجے کے حامل ہوتے ہیں۔ اور مذکورہ حدیث میں ایسے لوگوں کو ”کمزور اور پست درجہ“ اس مناسبت سے کہا گیا ہے کہ ان لوگوں نے اپنی ذات و نفس کو اللہ کے سامنے انتہائی انکساری و عاجزی کے ساتھ جھکا دیا اور اپنے دلوں میں اللہ کی عظمت و بلندی کو جگہ دی۔ اور اس کے سامنے اپنے آپ کو بالکل کمزور اور پست پایا۔ اس اعتبار سے یہ مناسبت بالکل درست ہے۔

غَرَّہُمْ: یہ لفظ تین طرح سے مروی ہے، جیسا کہ قاضی عیاض رحمۃ اللہ علیہ نے کہا ہے: یہ لفظ صحیح مسلم کے نسخوں کے مطابق تین طرح سے پڑھا جاسکتا ہے۔

اول: غَرَّہُمْ: اس لفظ کے معنی حاجت مند، غریب و مفلس اور بھوکے لوگ ہیں۔

قاضی عیاض رحمۃ اللہ علیہ کہتے ہیں کہ یہ روایت ہمارے اکثر مشائخ کے ہاں پائی جاتی ہے۔

ثانی: عَجَزَہُمْ: یہ لفظ عاجز (بمعنی کمزور) کی جمع ہے۔

ثالث: غَرَّہُمْ: اس کے معنی ہیں ایسے لوگ جو امور دنیا سے بالکل لاعلم ہوں اور انہیں کسی معاملہ میں کوئی دلچسپی نہ ہو۔ جیسا کہ ایک (دوسری) حدیث میں آتا ہے۔ ((أَكْثَرُ أَهْلِ الْجَنَّةِ الْبَلْهَاءُ)) ”اہل جنت کی اکثریت علم والے لوگوں کی ہوگی۔“ (یاد رہے کہ یہ علم دین سے نہیں، بلکہ امور دنیا سے متعلق ہے) اس حدیث کا مقصد یہ ہے کہ اکثر عامی لوگ ہی اہل ایمان ہوتے ہیں۔ جو شبہات کے شکنجے میں نہیں آتے اور نہ ہی شیاطین انہیں وسوسوں میں جکڑ سکتے ہیں۔ بہر حال یہی لوگ عقائد صحیحہ اور ثابت ایمان والے ہیں۔ اور جو اہل ایمان عالمین، اہل علم، عادلین، صالحین اور عبادت گزار ہوں۔ وہ تعداد میں تو کم ہوتے ہیں، لیکن اصل میں یہی لوگ صاحب درجات ہوتے ہیں۔ (دیکھیے اشرح مسلم للنووی: ۷۰۲/۵۔ فتح الباری: ۱۳/۳۶۷)

جنت کا ایک نام ”رحمتہ“ ہے:

جنت کو رحمت سے اس لیے تعبیر کیا گیا ہے کہ اسی کے ذریعے اللہ تعالیٰ کی رحمت کا ظہور اس کی مخلوق پر ہوگا۔ جیسا کہ حدیث کے الفاظ سے ظاہر ہے۔ ((أَرْحَمُ بِكَ مِنْ أَشَاءِ)) علاوہ ازیں صفتِ رحمت اللہ تعالیٰ کی ان صفات میں سے ہے جن کے ساتھ وہ ہمیشہ سے موصوف ہے۔ اللہ تعالیٰ کا کوئی اسم یا وصف حادث نہیں، بلکہ وہ اپنے تمام اسماء (جو جلال و بزرگی والے ہیں) و صفات (جو مطہر و پاکیزہ ہیں) سمیت قدیم ہے۔

(دیکھئے! شرح السنہ: ۲۵۷/۱۵)

اللہ تعالیٰ کی پینڈلی:

امام نووی رحمۃ اللہ علیہ رقمطراز ہیں: یہ حدیث ان مشہور احادیث میں سے ہے جو ذاتِ باری تعالیٰ کی صفات پر مشتمل ہیں۔ ذاتِ باری کی صفات سے متعلق اہل علم کے دو مذہب ہیں۔ جن کا حاصل سطور ذیل میں بیان کیا جا رہا ہے۔
اول: پہلا مذہب جمہور سلف اور بعض متکلمین کا ہے۔ ان کا کہنا ہے کہ ہم صفاتِ باری تعالیٰ پر اس معنی میں ایمان رکھتے ہیں کہ ان صفات کی کوئی تاویل نہ کی جائے، بلکہ ان کو اس مراد پر چھوڑ دیا جائے جس کا اللہ تعالیٰ نے ارادہ فرمایا ہو۔ اس کے علاوہ صفاتِ باری تعالیٰ کا ایک (معقول) معنی بھی ہے جو ان صفات کے لائق و مناسب ہے اور جو معنی ان صفات کے ظاہر سے معلوم ہوتا ہے، وہ مراد نہیں ہے۔

ثانی: دوسرا مذہب جمہور متکلمین کا ہے۔ ان کا کہنا ہے: اللہ تعالیٰ کی صفات کے مناسب اور ان کے شایانِ شان تاویل کی جائے گی، چنانچہ انہوں نے اسی بنیاد پر اس حدیث کی مختلف تاویلیں بیان کیں ہیں۔ مثلاً
الاول: حقیقتاً اس حدیث میں اللہ تعالیٰ کی صفت ”القدم“ بمعنی المتقدم (آگے بھیجنے والا، آگے کرنے والا) بیان ہوئی ہے، جیسا کہ ایک دوسری روایت کے الفاظ ”قدمہ“ سے ظاہر ہے۔ اور ”القدم“ بمعنی ”المتقدم“ عربی لغہ میں مشہور و معروف ہیں۔ اس اعتبار سے حدیث کا معنی یہ ہوا کہ ”اللہ تعالیٰ مستحقین عذاب کو دوزخ میں پہلے رکھے گا۔“

الثانی: قدم سے مراد اللہ تعالیٰ کی مخلوقات کا قدم ہے۔ اس اعتبار سے ضمیر کا اعادہ اس مخلوق کے قدم کی طرف ہوگا جسے اللہ تعالیٰ پیدا فرما چکا ہے۔

الثالث: اور یہ بھی جائز ہے کہ ”رجل“ سے مراد لوگوں کی جماعت ہو۔ جیسے کہا جاتا ہے رجل جراد یعنی

نڈیوں کی جماعت۔ (دیکھئے! شرح مسلم / للنوی: ۷۰۲/۵)

یاد رہے کہ جمہور علماء کا مذہب صحیح ہے، لہذا ہم اللہ تعالیٰ کی صفات کو بغیر تاویل اور معانی صفات کو بغیر کسی تاویل و تعطیل کے ان پر ایمان لاتے ہیں۔ اور ان کے معانی کو اللہ تعالیٰ کے سپرد کرتے ہیں اور اس بات پر یقین

(کامل) رکھتے ہیں کہ ان صفات کے جو معانی بھی ہیں، وہ اللہ تعالیٰ کے شایانِ شان ہیں اور یہ صفات اللہ تعالیٰ کی بلند تر ذات کے ساتھ خاص ہیں۔ یعنی اسی کے لیے ہیں۔ اس پر مزید یہ کہ جس طرح ہم اس بلند تر ذات کی حقیقت و جوہر سے ناواقف ہیں (یعین) اسی طرح اس کی صفات کی حقیقت و جوہر سے بھی ناواقف ہیں۔ اور اللہ تعالیٰ کی صفات مخلوق کی صفات سے (قطعاً) مشابہہ نہیں ہیں۔

امام بغوی رحمہ اللہ اس مختار مذہب کی (مزید) وضاحت کرتے ہوئے رقمطراز ہیں: ”حدیث میں مذکورہ دونوں صفتیں یعنی قدم، رجل بمعنی پاؤں اللہ تعالیٰ کی صفات میں سے ہیں جو کہ (ہر قسم کی) تکلیف و تشبیہ سے منزہ ہیں۔ اور اس قبیل کی ہر وہ صفات جو کتاب و سنت میں بیان ہوئی ہیں، ان پر ایمان لانا فرض ہے۔ مثلاً: ہاتھ، انگلی، اتیان، وغیرہ۔

پس ہدایت یافتہ وہی شخص ہے جو اس (معتدل) طریقہ کو قبول کرے۔ اور صفاتِ الہی کے معانی بیان کرنے والا منحرف، ان کا انکار کرنے والا معطل اور ان کی کیفیت بیان کرنے والا مشبہ ہے۔ اللہ تعالیٰ ان ظالموں کی تاویلاتِ فاسدہ سے بہت بلند ہے۔ ارشاد ہوتا ہے: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ ﴿١٠﴾

”اس (اللہ) کے مثل کوئی چیز نہیں اور وہ (خوب) سننے اور دیکھنے والا ہے۔“

اور ویسے بھی ہمارا رب جو بہت بڑی عزت والا ہے، ان تمام عیوب و نقائص سے پاک ہے جو وہ کرتے ہیں۔
(دیکھئے! شرح السنہ ۱۵/۲۵۷، ۲۵۸)

اللہ تعالیٰ کسی پر ظلم نہیں کرتا:

((وَلَا يَظْلِمُ اللَّهُ مِنْ خَلْقِهِ أَحَدًا)) اس فرمان میں یہ حکمت بیان کی گئی ہے کہ اللہ تبارک و تعالیٰ نے دوزخ کو پیدا تو فرمایا، لیکن بھرا نہیں۔ اس لیے کہ اگر وہ (نقل کفر کفر نباشد) ظالم ہوتا (حالانکہ وہ ظلم سے بہت بلند ہے) تو اسے (ضرور) بھر دیتا ہے، کیونکہ وہ قادر (مطلق) ہے۔ پیدا کرنے والا ہے اور اس بزرگ ہستی کو اپنے اقتدار پر پورا پورا کنٹرول حاصل ہے۔ لیکن کیا کہنے اس کے عدل و فضل کے کہ طاقت و اختیار کے باوجود (اپنا قدم رکھ کر) دوزخ کو بھر دے گا۔ اور وہ اس پر رضا مندی کے ساتھ اکتفا کر لے گی۔ اور جنت اور اس کی نعمتوں کے لیے ایک (اور) مخلوق پیدا کرے گا، تو کیا یہ اللہ تعالیٰ کا کامل عدل و فضل کی روشن دلیل نہیں ہے؟

یہ بات بھی قابلِ غور ہے کہ اللہ نے اتنی وسیع و عریض جنت و دوزخ کو بیکار پیدا نہیں فرمایا اور رسول اللہ صلی اللہ علیہ وسلم نے اللہ تعالیٰ کے اس اقتدار و قدرت اور عدل و فضل پر مطلع کیا، تاکہ وہ سیدھے راستے پر گامزن ہوں اور یہ عدل و فضل انہیں اپنے رب کی معرفت میں اور آگے کرے۔

اللہ تعالیٰ اپنے بندوں اور (تمام) مخلوقات پر بڑا ہی کریم اور فضل کرنے والا ہے۔ جب آپ نے یہ حدیث

جان لی اور اسے اس طریقہ سے سمجھ بھی لیا تو اب آپ کے لیے مناسب ہے کہ آپ کو ایسے لوگوں کی لاعلمی کا اندازہ بھی ہو جائے جو اپنے گمان کی بنیاد پر اس حدیث کو مشکوک نظر سے دیکھتے ہیں۔ چنانچہ وہ اس روایت پر مندرجہ ذیل شبہات وارد کرتے ہیں۔

شبہات:

۱۔ اس بات کا ذکر قرآن میں (کہیں) نہیں ہے۔
 ۲۔ یہ بات اللہ تعالیٰ کے علم اور حکمت دونوں کے منافی ہے، اس اعتبار سے کہ اللہ تعالیٰ تو ان لوگوں کی مقدار سے (بخوبی) واقف ہے، جنہیں اس نے جنت یا جہنم میں داخل کرنا ہے، لہذا اللہ تعالیٰ ان کی تخلیق اس پیمانے کے مطابق کرے گا۔

۳۔ قدم والی صفت اللہ بزرگ و برتر کے شایان شان نہیں ہے۔ کیونکہ قدم کا ہونا یہ مخلوق کی صفات میں سے ایک صفت ہے۔ اسی قسم کا جاہلانہ اور جھوٹا تصور کوئی لاعلم شخص ہی کر سکتا ہے اگر اس کو تسلیم کر لیا جائے۔ تو پھر یہ لازم آئے گا کہ اللہ تعالیٰ بھی مخلوق کی طرح دوزخ میں اترے گا، اور دوزخ اس کے نازل ہونے بغیر سکوت اختیار نہیں کرے گی۔ (دیکھئے! الأضواء القرآنیہ: ۲/۱۶۳، ۱۶۶، ۲۶۹، ۲۷۱)

ایسے ہی جناب محمد رضاء الحسن قادری صاحب ”صحیفہ ہمام بن منبہ، مطبوعہ کرمانوالہ بک شاپ، دوکان نمبر ۴، دربار مارکیٹ لاہور، ص: ۱۹۱-۱۹۲“ پر قیصری ہیں: ”قرآن کریم اور احادیث مبارکہ میں جہاں کہیں بھی اللہ تعالیٰ کے اعضاء کا ذکر ہے۔ مثلاً اللہ کا ہاتھ، اللہ کی انگلیاں، اللہ کا پاؤں، اللہ کی پنڈلی وغیرہ وغیرہ۔ ان سب کا استعمال اللہ تعالیٰ کے لیے کنایہ و استعارہ ہے نہ کہ حقیقتاً۔ بعض علماء نے فرمایا ہے کہ ان اعضاء سے مراد اللہ تعالیٰ کی قدرت ہے۔

اہل سنت و جماعت کا عقیدہ ہے کہ اللہ تعالیٰ جسم سے پاک ہے۔ کیونکہ جسم حادث ہے اور حدوث اللہ تعالیٰ کے شایان شان نہیں۔ اللہ تعالیٰ کی ذات تو قدیم اور ازلی ہے۔ اللہ تعالیٰ کا وجود ضروری ہے بلکہ وہ واجب الوجود (واجب الذات) ہے لیکن اس کا جسم نہیں۔ یہ یہودیوں کا عقیدہ ہے کہ اللہ تعالیٰ لا مجسم ہے اور آج کل ایک نام نہاد مسلمان جماعت انگریز کی پیروار بھی خدا کی جسمیت کی قائل ہے۔ چنانچہ اس جماعت کے مجدد اور امام علامہ وحید الزمان حیدر آبادی لکھتے ہیں:

((وَلَهُ تَعَالَىٰ وَجْهُ وَعَيْنٌ وَيَدٌ وَكَفٌّ وَقَبْضَةٌ وَأَصَابِعٌ وَسَاعِدٌ وَذِرَاعٌ وَصَدْرٌ وَجَنْبٌ وَحَقْوٌ وَقَدَمٌ وَرِجْلٌ وَسَاقٌ وَكَفٌّ لَا تَلِيْقُ بِدَايَةِ الْمُقَدَّسَةِ))

(هدية المهدي: ۹/۱)

”اللہ تعالیٰ کے لیے اس کی ذات مقدسہ کے لائق یہ اعضاء ثابت ہیں: چہرہ، آنکھ، ہاتھ، ہتھیلی، مٹھی،

انگلیاں، کلائی، ذراع (کہنی کے سر سے درمیانی انگلی کے سرے تک کا حصہ) سینہ، پہلو، کمر، پاؤں،
ناگ، پنڈلی بازو۔“

حالانکہ فقہائے کرام نے تصریح کی ہے کہ اللہ تعالیٰ کے جسم کا قائل کافر ہے۔ چنانچہ علامہ شامی رحمۃ اللہ علیہ فرماتے ہیں:
(إِنَّ أَنْكَرَ بَعْضِ مَا عَلِمَ مِنَ الدِّينِ ضُرُورَةَ كَفَرِهَا كَقَوْلِهِ إِنَّ اللَّهَ تَعَالَى جِسْمٌ
كَأَلَا جِسَامٍ)) (رد المحتار علی الدر المختار المعروف فتاویٰ شامی: ۸۳/۱)

”اگر ضروریات دین سے کسی چیز کا منکر ہو تو کافر ہے۔ مثلاً یہ کہنا کہ اللہ تعالیٰ اجسام کے مانند جسم ہے۔“

ازالہ: یہ ان جاہل لوگوں کے شبہات تھے جو انہوں نے اس حدیث پر وارد کر کے حدیث کا انکار کیا ہے۔
حقیقت تو یہ ہے کہ جس نزولی حکایت کو بنیاد ٹھہرا کر مذکورہ حدیث کا انکار کیا گیا ہے، اس کا ذکر اس حدیث میں کہیں
نہیں آیا۔ بہر حال اس کے متعلق سوائے اس کے اور کچھ نہیں کہا جاسکتا کہ یہ ان کے ذہنی خیالات و اختراعات کا نتیجہ
ہے۔ حالانکہ ہم حدیث نمبر ۴ کے تحت ثابت کر چکے ہیں کہ وحی صرف قرآن ہی نہیں، بلکہ پیغمبر صلی اللہ علیہ وسلم پر قرآن
علاوہ بھی آتی رہی ہے۔ اس کے علاوہ اس حدیث میں فقط وہ امور بیان نہیں ہوئے جو عقیدہ سے متعلق ہوں۔

ہم ان لوگوں سے پوچھتے ہیں جو حدیث کو مشکوک نگاہ سے دیکھتے ہیں کہ کیا نماز، زکوٰۃ، روزہ اور حج کی تمام
تفصیلات قرآن میں بیان ہوئی ہیں؟ اور جہاں تک ”قدم“ اور ”رجل“ کا تعلق ہے تو اس کے متعلق نہ تو اہل علم میں
سے کسی نے کہا ہے اور نہ ہی یہ تصور کیا جاسکتا ہے کہ (وہ دونوں) اعضاء الہی مخلوق کی طرح ہیں، جب کہ اللہ تعالیٰ
اس (تشبیہ) سے بہت بلند ہے۔ اور اس عقیدے کے بارے میں (ہر) صاحب ایمان برابر کا شریک ہے۔ یعنی وہ
اللہ تعالیٰ کی تمام صفات کو تسلیم اور اسے ہر قسم کے عیب و نقص سے منزہ سمجھتا ہے۔ اس کے علاوہ وہ مؤول (جسے
صفات الہی کی تاویل کرنے میں لغت پوری پوری امداد دیتی ہے) بھی اللہ تعالیٰ کی ذات کو (تمام) نقائص سے منزہ
سمجھتا ہے۔

اللہ تعالیٰ کی کسی صفت کی تکلیف یا تمثیل جائز نہیں:

یاد رہے کہ اللہ تعالیٰ کی کسی صفت کی تکلیف اور تمثیل یعنی کیفیت اور مثال بیان کرنا جائز نہیں۔ اللہ تعالیٰ کا
فرمان ہے:

﴿فَلَا تَضْرِبُوا لِلَّهِ الْأَمْثَالَ إِنَّ اللَّهَ يَعْلَمُ وَأَنْتُمْ لَا تَعْلَمُونَ﴾ (النحل: ۷۴)

”پس تم لوگ اللہ کے لیے مثالیں نہ بیان کرو، یقیناً اللہ جانتا ہے اور تم لوگ (کچھ بھی) نہیں جانتے۔“

انسان کی عقل کے لیے اللہ عزوجل کی صفات کی کیفیت کا ادراک ناممکن ہے۔ اللہ کی صفات، مخلوقات کی
صفات کے مشابہ اور مماثل نہیں ہیں۔ ارشاد فرمایا:

﴿لَيْسَ كَمِثْلِهِ شَيْءٌ﴾ (الشوری: ۱۱)

”کوئی چیز اس کی مانند نہیں ہے۔“

اللہ تعالیٰ اس کمال کا مستحق ہے جو ہر کمال سے برہ کر ہے، لہذا یہ ناممکن ہے کہ وہ کسی مخلوق کے مشابہ اور مماثل ہو، کیونکہ مخلوق تو ہر اعتبار سے ناقص ہے۔
تعطیل بھی ناجائز ہے:

جو لوگ جیسا کہ قادری صاحب کے کلام سے بھی ظاہر ہے۔ اللہ تعالیٰ کے اسماء و صفات کا انکار کرتے ہیں تو انکا نظریہ ظاہر نصوص کے خلاف ہے، طریقہ سلف کے بھی خلاف ہے اور اس مذہب کی کسی صحیح حدیث سے بھی تائید نہیں ہوتی۔ (تفصیل ملاحظہ ہو: القواعد المثلیٰ اور شرح لعملة الاعتقاد از شیخ محمد صالح العثیمین۔ یاد رہے کہ یہ دونوں کتابیں شیخ عبداللہ ناصر رحمانی حفظہ اللہ کے ترجمہ کے ساتھ مطبوع ہیں۔)

کاش! اس حدیث کو شک کی نگاہ سے دیکھنے والے اس کی شرح میں مختلف اقوال (سلف) کو دیکھ لیتے، تو (یقیناً) اس قسم کے شکوک و شبہات اور باطلیل سے محفوظ رہ جاتے۔ بہر حال بہت سے لوگ گذر چکے ہیں، جنہوں نے سنتِ رسول ﷺ سے بغض و عداوت رکھا اور جس کے نتیجے میں ان کی کم علمی اور کم عقلی سے اس قسم کی باتیں صادر ہوئیں۔ اسے دوسرے لفظوں میں یوں سمجھئے کہ اہل کفر و شرک نور الہی کو اپنے منہ سے پھونک کر بھگانا چاہتے ہیں اور اللہ تعالیٰ اپنے نور کو پورا کرنا چاہتا ہے اگرچہ اہل کفر پر بات کتنی (ہی) ناگوار گذرے۔ ارشاد فرمایا:

﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ ۝﴾

(الصف: ۸)

”وہ چاہتے ہیں کہ اپنے منہ سے اللہ کے نور کو بجھا دیں اور اللہ اپنے نور کو پورا کرنے والا ہے اگرچہ کافر ناپسند کریں۔“

استنجا کرتے وقت طاق ڈھیلے استعمال کرو

۵۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا اسْتَجَمَرَ أَحَدُكُمْ فَلْيُؤْتِرْ))

ترجمة الحديث: ”رسول اللہ ﷺ نے ارشاد فرمایا: ”جب تم میں سے کوئی شخص ڈھیلوں سے استنجا کرے تو وہ طاق عدد میں ڈھیلے استعمال کرے۔“

شرح الحديث:.....

ڈھیلوں سے طہارت حاصل کرنا:

حدیث میں لفظ ”استجمار“ وارد ہوا ہے جس کے معنی بول و براز کے محل کو چھوٹے ٹمٹی کے ڈھیلوں کے ساتھ صاف کرنے کے ہیں۔ اور اہل علم نے ان مقامات کو صاف کرنے کے لیے تین لفظوں کا استعمال کیا ہے۔

۱۔ ”الاستجمار“ استجمار جو ڈھیلوں کے ساتھ مختص ہے۔

۲، ۳۔ ”الإستطابہ“ اور ”الإستنجاء“ یہ پانی اور ڈھیلوں دونوں سے درست ہے یا پھر کوئی ایسی چیز جو طہارت میں ڈھیلوں کے قائم مقام ہو تو اس سے بھی استطابہ اور استنجاء درست ہے۔ مثلاً لکڑی، راکھ، پھٹے ہوئے کپڑے کا ٹکڑا اور درخت کے پتے وغیرہ۔ البتہ ان تمام چیزوں سے منع ہے جو قابل احترام ہوں یا جن سے متعلق رسول اللہ ﷺ نے منع فرمایا ہو، جیسے ہڈی اور گوبر وغیرہ۔

(دیکھئے! شرح مسلم/ للنووی: ۱/۵۲۲، ۵۲۳۔ شرح السنۃ: ۱/۳۶۳)

اور یہی مشہور قول جمہور محدثین، فقہاء اور اہل لغت کا ہے۔ یونس کہتے ہیں کہ ابن عیینہ سے رسول اللہ ﷺ کے فرمان مبارک ”وَمَنْ اسْتَجَمَرَ أَفْلِيؤْتِرْ“ کے متعلق سوال کیا گیا، اس کا معنی کیا، تو ابن عیینہ خاموش ہو گئے۔ پھر ان سے کہا گیا کہ جو بات امام مالک رحمہ اللہ نے کہی ہے، کیا آپ اس پر رضامند ہیں؟ ابن عیینہ نے کہا: مالک رحمہ اللہ نے کون سی بات کہی ہے؟ کہا گیا: مالک نے کہا ہے کہ استجمار اور استطابہ ڈھیلوں سے درست

(۵۲)..... صحیح بخاری، کتاب الوضوء، باب الإستنثار، و باب الإستجمار و ترا، رقم: ۱۶۱، ۱۶۲۔ صحیح مسلم، کتاب الطہارۃ، باب الإیتار فی الإستنثار و الإستجمار، رقم: ۲۰/۲۳۷، ۲۲/۲۳۷، ۲۲/۲۳۷، ۲۴/۲۳۹۔ مسند احمد: ۱۶/۶۱، رقم: ۸۱۵۰/۵۴۔ حدثنا عبدالرزاق بن ہمام: حدثنا معمر عن ہمام بن منبہ، قال: هذا ما حدثنا أبو بھریرۃ عن رسول اللہ صلی اللہ علیہ وسلم، قال:.....

ہے۔ (دیکھئے! صحیح ابن خزیمہ: ۴۲/۱)

علاوہ ازیں امام عبدالرزاق رحمۃ اللہ علیہ نے معمر رحمۃ اللہ علیہ سے ایک ایسی روایت نقل کی ہے جو جمہور علماء کی رائے کے موافق ہے۔ (دیکھئے! مصنف عبدالرزاق: ۴۲/۱)

طاق ڈھیلوں سے استجمار:

استجمار کرتے وقت طاق تعداد میں ڈھیلے استعمال کرے۔ احادیث نبویہ سے ثابت ہوتا ہے کہ ”وتر“ سے مراد تین ڈھیلے ہیں کہ رسول اللہ صلی اللہ علیہ وسلم نے فرمایا: ”إِذَا اسْتَجْمَرَ أَحَدُكُمْ فَلْيَسْتَجْمِرْ ثَلَاثًا“ (صحیح ابن خزیمہ: ۴۲/۱)

جب تم میں سے کوئی ڈھیلوں سے استجمار کرے، تو وہ استجمار کے لیے تین ڈھیلے استعمال کرے۔“ (مذکورہ) حدیث سے پر استدلال کیا گیا کہ اللہ کے نبی صلی اللہ علیہ وسلم نے پاکی حاصل کرنے کے لیے طاق، تین ڈھیلوں (یا پتھروں) کے استعمال کرنے کا حکم فرمایا ہے، اگرچہ طاق کا اطلاق ایک سے زائد پر ہوتا ہے جیسے تین، پانچ اور سات (وغیرہ) اگرچہ طاق کا اطلاق ایک پر بھی ہوتا ہے۔ لیکن چونکہ ایک ڈھیلا یا پتھر پاکی حاصل کرنے کے لیے کفایت نہیں کرتا، اس لیے اس کا استعمال مناسب نہیں، کیونکہ رسول اللہ صلی اللہ علیہ وسلم نے پاکی حاصل کرنے کے لیے تین پتھروں سے کم استعمال نہ کرنے کا حکم دیا ہے، اس لیے کہ تین سے کم پتھر طہارت کے لیے کافی نہیں ہوتے۔

امام ابن خزیمہ رحمۃ اللہ علیہ رقمطراز ہیں: ”پاکی حاصل کرنے کے لیے طاق (ڈھیلوں یا پتھروں) کا حکم فرمانا یہ امر استجماری ہے نہ کہ وجوبی۔ بایں طور اگر کوئی شخص پاکی حاصل کرنے کے لیے تین سے زیادہ تعداد میں پتھر استعمال کر رہا ہو، تو اسے مجرم قرار نہیں دیا جاسکتا، کیونکہ وہ تارکِ فضیلت تو ضرور ہے مگر تارکِ وجوب نہیں ہے۔“

(دیکھئے! صحیح ابن خزیمہ: ۴۲/۱)

اور حافظ ابن حجر رحمۃ اللہ علیہ فرماتے ہیں: ”پاکی حاصل کرنے کی شرط کا جو تقاضا ہے وہ یہی ہے کہ اس شخص کو استجمار کرنے کے لیے پتھر یا پانی کا اختیار دے دیا جائے۔“ (دیکھئے! فتح الباری ۲۶۳/۱)

یانی سے استجمار کرنا زیادہ مستحسن عمل ہے:

امام بغوی رحمۃ اللہ علیہ رقمطراز ہیں: اصحاب النبی صلی اللہ علیہ وسلم اور ان کے بعد والے اکثر اہل علم حضرات کا کہنا ہے کہ اگر کوئی بول و براز دونوں میں بجائے پانی استعمال کرنے کے پتھر استعمال کرتا ہے تو اس میں کوئی قباحت نہیں (یا ایسا کرنا اس کے لیے جائز ہے) لیکن پتھر سے گندگی کا کوئی اثر باقی نہ رہے۔ ہاں! یہ الگ بات ہے کہ اسے پانی کے ساتھ پاکی حاصل کرنے کا اختیار ہے، کیونکہ پانی کے ساتھ طہارت اچھی طرح حاصل ہوتی ہے۔ افضل طریقہ بھی یہی ہے کہ پہلے پتھر استعمال کیے جائیں اور بعد میں پانی سے استجمار کرنا افضل ہے۔ جیسا کہ سیدنا ابو ایوب

انصاری رضی اللہ عنہ، جابر بن عبد اللہ رضی اللہ عنہ اور انس بن مالک رضی اللہ عنہم بیان کرتے ہیں کہ یہ آیت: ﴿فِيهِ رَجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ﴾ نازل ہوئی تو رسول اللہ ﷺ نے پوچھا:
 ((يَا مَعْشَرَ الْأَنْصَارِ إِنَّ اللَّهَ قَدْ آتَنِي عَلَيْكُمْ فِي الطُّهُورِ فَمَا طُهُورُكُمْ؟ قَالُوا
 نَتَوَضَّأُ لِلصَّلَاةِ وَنَغْتَسِلُ مِنَ الْجَنَابَةِ وَنَسْتَنْجِي بِالْمَاءِ قَالَ: هُوَ ذَلِكَ فَعَلَيْكُمْوه))

(صحیح ابن ماجہ، رقم: ۲۸۵)

”اے انصار کی جماعت! بلاشبہ اللہ تعالیٰ نے مسئلہ طہارت پر تمہاری ثناء بیان کی ہے۔ تمہارا طریقہ طہارت کیا ہے؟ انہوں نے عرض کیا: ہم نماز کے لیے وضو، جنابت سے غسل اور پانی سے استنجاء کرتے ہیں۔ اس پر آپ ﷺ نے فرمایا: تمہاری مدح کا باعث یہی طریقہ طہارت ہے، لہذا تم اس کا التزام کرو۔“
 اور جب محل استنجاء کو پانی کے ساتھ دھولیا جائے تو اس شخص کے لیے مستحب ہے کہ وہ اپنے ہاتھ کو زمین پر رگڑے اور پھر پانی سے دھوئے۔ جیسا کہ رسول اللہ ﷺ کے فعل سے ثابت ہے۔
 (دیکھئے! شرح السنہ: ۱/۳۹۰، ۲۹۱)

ایک نیکی کا ثواب دس نیکیاں

۵۴..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((قَالَ اللَّهُ : إِذَا تَحَدَّثَ عَبْدِي بِأَنْ يَعْمَلَ حَسَنَةً ، فَأَنَا أَكْتُبُهَا لَهُ حَسَنَةً ، مَالِمَ يَعْمَلُهَا ، فَإِذَا عَمَلَهَا ، فَأَنَا أَكْتُبُهَا لَهُ عَشْرَ أَمْثَالِهَا ، وَإِذَا تَحَدَّثَ بِأَنْ يَعْمَلَ سَيِّئَةً فَأَنَا أَغْفِرُهَا لَهُ ، مَالِمَ يَعْمَلُهَا ، فَإِذَا عَمَلَهَا ، فَأَنَا أَكْتُبُهَا لَهُ بِمِثْلِهَا .))

ترجمة الحديث:..... ”رسول اللہ ﷺ نے ارشاد فرمایا: اللہ تبارک و تعالیٰ فرماتا ہے کہ جب میرا بندہ کسی نیک عمل کرنے کا ارادہ کرتا ہے، تو (محض اس کے ارادہ سے ہی جب تک اس پر عمل پیرا نہ ہو) میں اس کے لیے ایک نیکی (اس کے نامہ اعمال میں) لکھ دیتا ہوں۔ اور جب وہ اس قلبی ارادہ پر عمل پیرا ہوتا ہے۔ تو میں اس کے لیے دس نیکیاں (اس کے نامہ اعمال میں) لکھ دیتا ہوں۔“ اور جب (میرا بندہ) کسی عمل بد کے ارتکاب کا ارادہ کرتا ہے۔ تو (محض اس کے عمل بد کے ارادہ سے) میں اسے معاف کر دیتا ہوں یعنی جب تک وہ عمل بد کا ارتکاب نہیں کر لیتا اور جب وہ (اس) عمل کا مرتکب ہوتا ہے تو اس کے لیے (صرف) اس برائی کی مثل (ایک ہی گناہ) لکھتا ہوں۔“

شرح الحديث:..... یہ حدیث احادیث، قدسیہ میں سے ہے۔ حافظ ابن حجر رحمہ اللہ فرماتے ہیں: یہ حدیث رسول اللہ ﷺ کو کسی فرشتے کے واسطے سے القاء ہوئی ہے۔ (دیکھئے!فتح الباری: ۱۱/۳۲۳)

نیکی کے ارادہ پر نامہ اعمال میں نیکی کا لکھا جانا:

اس قطعہ حدیث کا مقصد یہ ہے کہ جب کوئی بندہ اپنے دل میں کسی نیک کام کرنے کا ارادہ کرتا ہے، تو اللہ تبارک و تعالیٰ محض اس کے نیک ارادہ کرنے سے ایک نیکی اس کے نامہ اعمال میں لکھ دیتا ہے۔

صحیح بخاری میں یہ حدیث ان الفاظ کے ساتھ موجود ہے ”يَقُولُ اللَّهُ إِذَا أَرَادَ عَبْدِي“ (دیکھئے! کتاب التوحید، رقم: ۷۵۰۱)

(۵۴)..... صحیح بخاری، کتاب التوحید، باب (يُرِيدُونَ أَنْ يُبَدِّلُوا كَلِمَ اللَّهِ)، رقم: ۷۵۰۱ و کتاب الرقاق، باب من هم بحسنة و سبنة، رقم: ۶۴۹۱۔ صحیح مسلم، کتاب الايمان، باب إذا هم العبد بحسنة كتبت، وإذاهم بسبنة لم تكتب، رقم: ۲۹/۲۰۵، حدثنا محمد بن رافع: حدثنا عبدالرزاق: أخبرنا معمر عن همام بن منبه قال وهذا، حدثنا ابوهريرة عن محمد رسول الله ﷺ فذكر احاديث منها وقال رسول الله ﷺ..... مسند احمد، رقم: ۵۵/۸۱۵۱۔ مصنف عبدالرزاق: ۲۸۷/۱۱، كتاب الجامع، باب الرخص و الشدائد۔ شرح السنه: ۳۳۸/۱۳، باب من عمل حسنة او هم بها، رقم: ۴۱۴۸۔

یہ بات آپ کے علم میں ہونی چاہیے، ارادہ سے متعلق یہ بات بھی بیان ہوئی ہے کہ مطلق ارادہ نیکی کے لیے کافی نہیں ہے، جیسا کہ 'مسند احمد' میں سیدنا خزیمہ بن فاتک سے ایک حدیث مروی ہے، اور جسے امام ابن حبان رضی اللہ عنہ اور حاکم رضی اللہ عنہ نے صحیح کہا ہے۔

((مَنْ هَمَّ بِحَسَنَةٍ، فَلَمْ يَعْمَلْهَا، يَعْلَمُ اللَّهُ أَنَّهُ قَدْ أَشْعَرَهَا قَلْبَهُ، وَحَرَصَ عَلَيْهَا))

”جو شخص نیک کام کرنے کا ارادہ پوری بصیرت کے ساتھ کرتا ہے اور درحقیقت اس کا حریص بھی ہے۔“
ابن حبان ابو ہریرہ رضی اللہ عنہ والی حدیث کی وضاحت کرتے ہوئے رقمطراز ہیں: ”إِذَا هَمَّ“ سے مراد عزمِ محکم یعنی پختہ ارادہ کرنا ہے، اس لیے کہ عزم کا اطلاق ارادہ کے انتہاء پر ہوتا ہے۔ اس کے علاوہ اہل عرب (بھی) اپنی زبان میں ابتداء کا اطلاق اور انتہاء کا اطلاق ابتداء پر کرتے ہیں۔ (دیکھئے! صحیح ابن حبان: ۱۰/۳۶۳)

اعمال کا لکھا جانا:

اللہ سبحانہ و تعالیٰ کا سب حسانت ملائکہ کو حکم فرماتا ہے کہ یہ نیکی اس کے نامہ اعمال میں محفوظ کر لو۔ اس بات کی دلیل حدیثِ قدسی میں یہ الفاظ ہیں: ((إِذَا أَرَادَ عَبْدِي أَنْ يَعْمَلَ سَيِّئَةً فَلَا تَكْتُبُوهَا عَلَيْهِ حَتَّىٰ يَعْمَلَهَا)) ”یعنی جب میرا بندہ عمل بد کرنے کا ارادہ کرے، تو اسے تب تک نہ لکھو، جب تک وہ اسے عملاً نہیں کر لیتا۔“

یہ حدیث اس بات پر دلیل ہے کہ فرشتہ انسان کے دل کی بات سے واقف و مطلع ہوتا ہے۔ البتہ اس کا مطلع ہونا دو حال سے خالی نہیں ہے۔

اول: وہ اللہ تعالیٰ کی طرف سے باخبر ہوتا ہے۔

ثانی: اللہ تعالیٰ اس کے لیے ایسا علم پیدا کرتا ہے جو اسے انسانی دل کی بات کا ادراک کرا دیتا ہے۔

ایک سوال اور اس کا جواب:

سوال: جب نیک کام کا ارادہ خود ایک عمل ہے۔ تو پھر اس کے اجر و ثواب میں اضافہ کیوں نہیں ہوتا، جب کہ دیگر اعمال کے اجر و ثواب میں اضافہ ہوتا ہے۔ جب کہ اللہ تعالیٰ ارشاد فرماتے ہیں۔

((مَنْ جَاءَ بِالْحَسَنَةِ فَلَهُ عَشْرُ أَمْثَالِهَا)) (الانعام: ۱۶۰)

”جو شخص نیکی کرے گا اسے دس گنا اجر ملے گا۔“

علاوہ ازیں دل کا عمل نیکی حاصل کرنے میں تو معتبر ہے، لیکن برائی میں معتبر نہیں، کیوں؟

جواب: یہاں ایک اصولی بات نوٹ کر لیجیے کہ قرآن مقدس کی تشریح رسول اللہ صلی اللہ علیہ وسلم کی حدیث ہے۔ اب

دیکھئے کہ قرآن مقدس کی مذکورہ آیت عمل جوارح کو اور حدیث ارادہ کو شامل ہے، یا یوں سمجھ لیجئے کہ آیت مبارکہ میں اعضاء کے عمل کا بیان ہے اور حدیث میں ارادے کا بیان، تو معلوم ہوا کہ ارادہ بھی ایک نیکی ہے اور قرآن مقدس میں آیا ہے کہ نیکی (حسن) ایک عمل ہے۔ لہذا ارادہ جب نیکی ہے تو یہ بھی ماننا پڑے گا کہ وہ ایک عمل (بھی) (یہ ہے تفسیر بالحدیث ہے) یعنی حدیث نے قرآن کی تشریح کر دی۔

اور رہی یہ بات کہ دل کا عمل برائی میں موجب اضافہ کیوں نہیں۔ تو اس کا جواب یہ ہے کہ عمل بد کا ارادہ کرنا مگر اسے عملی جامہ پہنانے کی بجائے اسے ترک کر دینا، یہ اس کے لیے کفارہ بن جاتا ہے۔ اس لیے کہ اس نے اپنے بد ارادہ کو ختم کر کے اپنی خواہشات کی مخالفت کی ہے۔ (دیکھئے افتتاح الباری : ۱۱ / ۳۲۴، ۳۲۵ ملخصاً)

حدیث سے یہ بات معلوم ہوتی ہے کہ نیکی تب لکھی جائے گی جب عمل نہ کیا ہو یعنی محض ترک کی بنیاد پر، چاہے وہ ترک کسی مانع کے سبب ہو یا ارادتا، لیکن کہا جاتا ہے کسی مجبوری کی وجہ سے عمل میں تفاوت آیا ہو، تو اس مجبوری کے مطابق نیکی میں اضافہ ہوتا ہے۔ بہر حال مقصود یہ ہے کہ اگر کوئی صاحب نیک اور اچھا کام کرنے کا ارادہ، ذوق اور جذبہ رکھنے کے باوجود اس کام کو نہ کر پائے اور اپنے اندر شرمندگی محسوس کرے، تو اس کے لیے بہت ہی زیادہ اجر و ثواب ہے۔ اور اس کے برعکس جو آدمی نیک کام کرنے کا ارادہ کر کے اس سے اعراض کر لیتا ہے اور بجائے نیک کام کرنے کے برے کاموں میں مصروف ہو جاتا ہے، تو ایسے شخص کے نامہ اعمال میں کوئی نیکی نہیں لکھی جاتی، بلکہ ایسے شخص کی مثال اس آدمی کی سی ہے جو ارادہ رکھے کہ میں (اللہ کی راہ میں) ایک درہم صدقہ کروں گا، پھر یہی دینار کسی معصیت میں صرف کر دے۔ (دیکھئے افتتاح الباری : ۱۱ / ۳۲۵)

جیسے اس شخص کے لیے کوئی نیکی نہیں، عین اسی طرح اس کے لیے بھی کوئی نیکی نہیں۔
اعمال قلوب سے متعلق جمہور سلف و اہل علم کا مسلک:

اسی لیے جمہور سلف اور اہل علم اس مسئلہ پر متفق ہیں کہ اعمال قلوب (دل کے ارادے) قابل مواخذہ نہیں ہوتے اور انہوں نے یہ بھی کہا ہے کہ عمل بد کے لیے عزم مصمم رکھنا یہ کتابت جرم کا موجب ہے، نہ کہ وہ عمل جس کا (مخفی) ارادہ کیا گیا۔ اس کی مثال اس شخص کی سی ہے جو معصیت کا حکم کرتا ہے۔ لیکن اس کا مرتکب نہیں ہوتا۔ تو اس صورت میں وہ شخص امر مذکور کی وجہ سے مجرم ٹھہرے گا نہ کہ معصیت کی وجہ سے۔ اس کی دلیل رسول اللہ ﷺ کا وہ فرمان ہے جو انہوں نے دو مسلمانوں کے متعلق فرمایا: ”جب دو مسلمان اپنی تلواروں کے ساتھ ایک دوسرے کو قتل کرنے کی کوشش میں ہوتے ہیں، وہ دونوں جہنمی ہیں، صحابہ کرام رضی اللہ عنہم میں سے کسی نے پوچھا: قاتل (کی بات) تو ٹھیک ہے، مگر مقتول کی بات سمجھ میں نہیں آتی؟ آپ ﷺ نے فرمایا: وہ (بھی) اپنے ساتھی کو قتل کرنے پر تلا ہوا تھا۔

لہذا اسے اپنے عزم (کی پختگی) کے مطابق سزا دی جائے گی لیکن ایسے شخص کی طرح نہیں جس نے ارادہ قتل کیا ہو۔

اور اس کی مثال اس شخص کی سی ہے جو معصیت کا مرتکب ہو کر تائب ہونے کی بجائے، پھر معصیت کی طرف پلٹ جاتا ہے۔ تو وہ شخص اصرار کی وجہ سے سزا کا مستحق ٹھہرے گا۔ اور یہ بات اتفاقی ہے کہ اصرار کرنا معصیت کے مترادف ہے۔ خلاصہ کلام جو شخص کسی برے کام پر عزمِ مصمم رکھتا ہو، اس کے لیے ایک گناہ لکھا جاتا ہے اور جب وہ اس کا مرتکب ہو جائے، تو پھر دو گناہ لکھے جاتے ہیں۔ اور نصوص شرعیہ سے یہ بات ظاہر ہے کہ دل کے عزم اور مستقل بد ارادے سے قابل مواخذہ ہوتے ہیں۔ جیسا کہ ارشاد باری تعالیٰ ہے۔

﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ﴾ (النور: ۱۹)

”یقیناً وہ لوگ جو یہ پسند کرتے ہیں کہ فحاشی و بے حیائی پھیلے..... تم اکثر ظن سے بچا کرو۔“

وقوله تعالى: ﴿اجْتَنِبُوا كَثِيرًا مِّنَ الظَّنِّ﴾ (الحجرات: ۱۲)

”زیادہ بدگمانی سے بچو۔“

(دیکھئے! فتح الباری: ۱۱/۳۲۶، ۳۲۷۔ شرح مسلم للنووی، ص: ۲۱۸)

دلوں میں پیدا ہونے والے خیالات کی اقسام:

- ۱۔ بعض اہل علم نے دل میں پیدا ہونے والے خیالات کو چند قسموں پر تقسیم کیا ہے، اور وہ درج ذیل ہیں۔
- ۱۔ دل میں عملِ معصیت کا خیال (وقتی طور) کھٹکے اور پھر فوراً چلا جائے۔ تو اسے بجائے تردد و شک (یہ کام کر گزرے یا نہیں) کے شیطانی وسوسے سے تعبیر کیا جائے گا۔ اور یہ معاف ہے۔
- ۲۔ دل میں عملِ معصیت کا خیال بار بار آئے، اور وہ اسے ہر بار ترک کرتا رہے، آخر کار اسے بالکل چھوڑ دے۔ تو اسے تردد کہتے ہیں اور یہ بھی معاف ہے۔
- ۳۔ طبعی طور پر عملِ بد کی طرف مائل ہو، مگر اس کے کر گزرنے پر عزمِ مصمم نہ رکھتا ہو، تو اسے ارادہ کہتے ہیں، اور یہ بھی معاف ہے۔
- ۴۔ طبعی طور پر مائل ہو اور اس سے نفرت رکھنے کی بجائے اس کے ارتکاب پر عزمِ مصمم رکھتا ہو، تو یہ عزم ہے اور عزمِ ارادہ کی انتہاء کو کہتے ہیں۔ اس کی دو قسمیں ہیں:

۱۔ عزمِ محض دل کا عمل ہو، جیسے اللہ کی وحدانیت میں، رسول اللہ کی نبوت میں یا بروز قیامت دوبارہ جی اٹھنے میں شک کرنا، تو ایسا شک کفر ہے۔ اور ایسے عزم پر ان سے پوری پوری سزا ملے گی۔ بخلاف معصیت کے جو کفر تک نہ پہنچی۔ مثلاً کسی ایسی چیز سے محبت رکھنا جو اللہ کو ناپسند ہو یا کسی ایسی چیز کا ناپسند کرنا جو اللہ کو محبوب ہو، یا

پھر کسی مسلمان کو اذیت پہنچانے کو اچھا سمجھنا، جب کہ وہ اس کا حق دار نہیں ہے۔

۲۔ عزمِ اعضاء کا عمل ہے، جیسے زنا اور چوری وغیرہ، کیا یہ عزم قابلِ مواخذہ ہے یا نہیں؟ اس میں عزمِ مصمم مواخذے کا موجب ہے، اور اللہ تعالیٰ کا فرمان اس کی دلیل ہے: ﴿وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ﴾ (البقرة: ۲۲۵)

”لیکن اللہ تعالیٰ تمہارے دل کی کمائی کا مواخذہ کرے گا۔“

اور جہاں تک سیدنا ابو ہریرہ رضی اللہ عنہ والی (مرفوع) حدیث کا تعلق ہے جس میں کہا گیا:

((إِنَّ اللَّهَ تَجَاوَزَ لِامْتِي عَمَّا حَدَّثْتُ بِهِ أَنْفُسَهَا مَا لَمْ تَعْمَلْ بِهِ أَوْ تَكَلَّمْ))

”بلاشبہ اللہ تعالیٰ نے میری امت کے ارادوں سے درگزر فرمایا ہے، یہاں تک کہ وہ عمل کر لیں یا (اپنی) زبان

پر لے آئیں۔“

اس حدیث کو (محض) ارادوں پر محمول کیا جائے گا نہ کہ عزمِ مصمم پر۔ البتہ حرم کی میں کسی برے کام کا ارادہ کیا، تو وہ قابلِ مواخذہ ہوگا۔ اگرچہ وہ عزمِ مصمم نہ ہو۔ اللہ تعالیٰ کا فرمان ہے:

﴿وَمَنْ يُرِدْ فِيهِ بِإِلْحَادٍ بِظُلْمٍ نُذِقْهُ مِنْ عَذَابِ أَلِيمٍ﴾ (الحج: ۲۵)

اس لیے کہ تعظیمِ حرم کا اعتقاد واجب ہے، جو شخص اس میں برائی کا ارادہ کرے گا، وہ خلافِ وجوب ہوگا یعنی عقیدہِ وجوب کی مخالفت کرنے والا اور اس کی حرمت کو پامال کرنے والا ہوگا۔ کیونکہ تعظیمِ حرم اللہ تعالیٰ کی تعظیم کے مترادف ہے۔ اسی لیے اس میں ارادہ بد کا گناہ بھی زیادہ ہے۔ (دیکھئے: افتح الباری: ۱۱/۳۲۶، ۳۲۷) ملخصاً برائی پر ایک برائی لکھی جائے گی:

یہ حدیث اللہ سبحانہ و تعالیٰ کے اس فرمان کے موافق ہے: ﴿وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلَهَا﴾

(الانعام: ۱۹۰) ”اور جو برائی کرے گا تو اسے اس کے برابر سزا دی جائے گی۔“

جنت کی معمولی جگہ کی قدر و قیمت ساری دنیا سے بہتر ہے

۵۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَاللَّهِ! لَقَيْدُ سَوْطٍ أَحَدِكُمْ مِنَ الْجَنَّةِ خَيْرٌ لَهُ مِمَّا بَيْنَ السَّمَاءِ وَالْأَرْضِ.))

ترجمہ الحدیث: ”رسول اللہ ﷺ نے ارشاد فرمایا: اللہ کی قسم! جنت میں تم میں سے کسی ایک

کو کوڑا (چابک) رکھنے کی جگہ اُس کے لیے آسمان و زمین کے درمیان تمام چیزوں سے زیادہ بہتر ہے۔“

شرح الحدیث: قارئین کرام! یہ حدیث ایک غریب، مگر اولوالعزم صحابی کی مدح بیان کر رہی ہے، اور

ساتھ ساتھ یہ حدیث دنیا کی حقارت اور جنت کی فضیلت و عمدگی کو ثابت کرتی ہے۔ کیونکہ جنت اور اس میں پائی

جانے والی نعمتیں دائمی ہیں جبکہ دنیا اور اس کی نعمتیں فنا ہونے والی ہیں۔

اہل عرب کے یہاں یہ رواج تھا کہ دوران سفر جب کسی جگہ ٹھہراؤ کرتے تو، جس جگہ جو شخص اپنا چابک رکھ دیتا

وہ جگہ اس کے لیے مختص ہو جاتی۔ چنانچہ رسول اللہ ﷺ نے اہل عرب کو ان کے اپنے مزاج کے مطابق مثال دے

کر سمجھایا کہ جنت میں جس صاحب کو چابک کی مقدار جگہ مل گئی، تو (گویا) وہ جگہ اس کے لیے آسمان اور زمین کے

درمیان جو کچھ بھی ہے اس سے زیادہ عمدہ اور بیش قیمت ہوگی۔



(۵۵)..... مسند احمد: ۶۲/۱۶، رقم: ۵۶/۸۱۵۲، حدیثنا عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم، قال: مصنف عبدالرزاق، باب الجنة و صفتها، رقم ۲۰۸۸۵ شرح السنه: ۲۰۷/۱۵، باب صفة الجنة و اهلها، وما أعد للصالحين فيها.

جنت کا سب سے کم درجہ

۵۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّ أَدْنَى مَقْعِدٍ أَحَدِكُمْ مِنَ الْجَنَّةِ إِذْ هِيَ لَهُ أَنْ يُقَالَ لَهُ: تَمَنَّ، فَيَتَمَنَّى، فَيُقَالُ لَهُ: هَلْ تَمَنَيْتَ؟ فَيَقُولُ: نَعَمْ! فَيَقُولُ لَهُ: فَإِنَّ لَكَ مَا تَمَنَيْتَ وَمِثْلَهُ مَعَهُ.))

ترجمة الحديث:..... ”رسول اللہ ﷺ نے ارشاد فرمایا: بلاشبہ جنت میں تم میں سے جس کی ادنی رہائش تیار کی گئی ہے، اسے کہا جائے گا: آرزو کر۔ سو وہ بہت سی آرزوئیں کرے گا، پھر اسے پوچھا جائے گا: کیا تو نے آرزو کر لی ہے، چنانچہ وہ عرض کرے گا: جی ہاں! اس پر اسے کہا جائے گا، یقیناً تیرے لیے تیری آرزوؤں کی مثل اور اتنا ہی مزید ہے۔“

شرح الحديث:..... دراصل یہ حدیث اللہ تعالیٰ کے فضل و کرم اور وسعت رحمت پر دلالت کر رہی ہے۔ اس کا اندازہ اس بات سے لگائیے کہ اللہ تعالیٰ کے اس عظیم ترفیض کا معاملہ اس شخص کے ساتھ ہے جو ادنیٰ درجے کا جنتی ہے۔ تو اس شخص کے ساتھ معاملہ کیسے ہوگا، جو جنت میں اعلیٰ و ارفع درجات پر فائز ہے؟

بہر حال سیدنا ابو ہریرہ رضی اللہ عنہ سے مروی یہ اور اس قسم کی دیگر روایات میں یہ الفاظ ہیں۔ (لَكَ مَا تَمَنَيْتَ وَ مِثْلَهُ) اور سیدنا ابوسعید الخدری رضی اللہ عنہ والی روایت جو اس روایت کی شاہد ہے، اس میں یہ الفاظ ہیں۔ (وعشرة أمثالها) یعنی اس کی مثل دس گنا مزید۔

دفع تعارض:

اہل علم حضرات ان دو حدیثوں کے مابین اس طرح تطبیق دیتے ہیں۔ سیدنا ابو ہریرہ رضی اللہ عنہ والی حدیث میں اللہ تعالیٰ نے رسول اللہ ﷺ کو فضیلت بتائی، پھر اللہ تعالیٰ نے اپنے نبی ﷺ پر (خاص) کرم فرما کر مزید خبر دے دی۔ جو ابوسعید الخدری رضی اللہ عنہ والی روایت میں موجود ہے، اور سیدنا ابو ہریرہ رضی اللہ عنہ نے یہ حدیث نہیں سنی ہو۔ اور مذکورہ حدیث، سیدنا ابو ہریرہ رضی اللہ عنہ سے مروی طویل حدیث کا ایک حصہ ہے۔ (دیکھئے! شرح مسلم للنووی:

(۴۳۳/۱، ۴۳۴)

(۵۶)..... صحیح مسلم، کتاب الإيمان، باب معرفة، طريقة الرؤية، رقم: ۱۸۲، حدثنا محمد بن رافع: حدثنا عبدالرزاق: أخبرنا معمر عن همام بن منبه قال: هذا ما حدثنا ابو هريرة عن رسول الله ﷺ فذكر احاديث منها وقال رسول الله ﷺ..... مسند احمد: ۶۳/۱۶ رقم: ۸۱۵۳۔ شرح السنه: ۲۰۸/۵، باب صفة الجنة و اهلها.

حدیث کا تکمیلی مضمون:

حدیث کا مضمون کچھ اس طرح ہے:

”اللہ تبارک و تعالیٰ بروز قیامت اپنے بندوں کے درمیان فیصلہ کرنے سے فارغ ہوگا، تو ایک شخص باقی رہ جائے گا جس کا رخ جہنم کی طرف ہوگا۔ وہ جنت میں داخل ہونے کے لحاظ سے آخری جنتی ہوگا۔ عرض کرے گا: اے میرے رب! میرا چہرہ دوزخ سے پھیر دے، اس کی بدبونی مجھے سخت تکلیف دی ہے اور اس کی لپٹ نے مجھے جھلسا دیا ہے۔ پھر جب تک اللہ کی مشیت ہوگی وہ دعا گورہے گا۔ بعد ازاں اللہ تعالیٰ فرمائے گا: ممکن ہے اگر میں تیرا یہ معاملہ حل کر دوں، تو تو مجھ سے اور کوئی سوال نہیں کرے گا؟ وہ (آدمی) کہے گا: میں اس کے علاوہ تجھ سے کوئی سوال نہیں کروں گا۔ اور وہ مشیت الہی کے مطابق اپنے رب سے بڑے عہد و میثاق کرے گا۔ اللہ تعالیٰ (اس کی یہ تمنا پوری فرمائے گا اور) اس کے چہرے کو نارِ جہنم سے ہٹا دے گا اور جب وہ جنت کا رخ کرے گا اور جنت دیکھے گا تو جب تک اللہ تعالیٰ چاہے گا وہ خاموش رہے گا۔ پھر اللہ تعالیٰ سے سوال کرے گا کہ اے میرے رب! مجھے اس جنت کے دروازے کے قریب کر دے، اللہ تعالیٰ اس سے کہے گا: اے ابنِ آدم! تجھ پر افسوس کہ تو بڑا وعدہ خلاف ہے، پھر اللہ تعالیٰ اس سے وہی عہد لے گا، یعنی مزید کچھ مانگنے کا، تو اس پر وہ کہے گا: اے میرے رب! تیری عزت کی قسم! اور کچھ نہیں مانگوں گا تو اللہ تعالیٰ اسے جنت کے دروازے کے قریب کر دے گا۔ (وہاں پہنچنے کے بعد جنت کی نعمتوں کو دیکھ کر) پھر وہ سوال کرے گا: اے میرے رب! مجھے جنت میں داخل کر دے۔ (چنانچہ اللہ تعالیٰ پھر سے وہی بات بتلائے گا) یعنی جو تجھے مل گیا، اس کے بعد اور کوئی سوال نہیں کرے گا۔ لیکن پھر تو نے سوال کر دیا۔ اے ابنِ آدم! تجھ پر افسوس ہے کہ تو بڑا وعدہ خلاف ہے، وہ کہے گا: اے میرے رب! (اس لیے کہ) میں تیری مخلوق میں سب سے بڑا بد نصیب نہ بن جاؤں۔ پس وہ اللہ تعالیٰ کو مسلسل پکارتا رہے گا حتیٰ کہ اللہ تعالیٰ اس پر ہنس پڑے گا اور اس سے فرمائے گا: (اے میرے بندے!) جا، جنت میں داخل ہو جا۔ جب وہ جنت میں داخل ہوگا، تو اللہ تعالیٰ فرمائے گا، تیری کوئی خواہش ہے تو بتا..... الخ)

آخر میں دعا ہے کہ اللہ تعالیٰ ہم سب کو جہنم کی آگ سے محفوظ رکھے، اور جنت کی نعمتوں سے محفوظ کرائے۔ آمین

انصار صحابہ کرام رضی اللہ عنہم کی فضیلت

۵۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((لَوْلَا الْهَجْرَةُ ، لَكُنْتُ أَمْرًا أَمِنَ الْأَنْصَارِ ، وَلَوْ يَنْدَفِعُ النَّاسُ فِي شُعْبَةَ أَوْ فِي وَادٍ ، وَالْأَنْصَارُ فِي شُعْبٍ لَأَنْدَفَعْتُ مَعَ الْأَنْصَارِ فِي شُعْبِهِمْ .))

ترجمة الحديث:..... ”رسول اللہ ﷺ نے ارشاد فرمایا: اگر ہجرت کی (فضیلت) نہ ہوتی تو یقیناً میں انصار کا ایک فرد ہوتا۔ اور اگر لوگ ایک گھاٹی یا وادی میں چلتے اور انصار دوسری گھاٹی میں چلتے تو میں انصار کے ساتھ ان کی گھاٹی میں چلتا۔“

شرح الحديث:..... یہ حدیث اس بات کی دلیل ہے کہ انصار صحابہ کرام رضی اللہ عنہم فضیلت و برتری میں اعلیٰ درجے پر فائز ہیں۔ جیسی تو اللہ کے نبی ﷺ نے بھی اُن ایک فرد ہونے کی خواہش ظاہر فرمائی۔ علاوہ ازیں اس حدیث میں انصار کی اللہ کے ہاں مقبولیت کا ثبوت ہے اور ساتھ ساتھ ان کے دین کے بارے میں انتہائی مخلص ہونے کو بھی واضح کر رہی ہے۔ اس لیے تو رسول اللہ ﷺ نے فرمایا کہ اگر ہجرت کی فضیلت نہ ہوتی تو میں انصار کا ایک فرد ہوتا۔

انسانی نسبت کی مختلف وجوہ پر ہیں۔ (جن میں سے چند ایک ذیل کی سطور میں درج کی جاتی ہیں)

۱۔ جائے ولادت اور شہری نسبت۔

۲۔ کاریگری یا فنی نسبت۔

۳۔ خاندانی نسبت۔

اس تعبیر سے رسول اللہ ﷺ کا مقصد یہ تھا کہ ہجرت کی نسبت مجھ پر ضروری نہ ہوتی، تو میں یقیناً اپنی نسبت تمہارے شہر کی طرف کرتا۔ اور یہ بھی ممکن ہے کہ آپ ﷺ نے نضیالی رشتہ کی مناسبت سے یہ فرمایا ہو۔ علاوہ ازیں اور بھی کئی تعبیرات کی گئی ہیں:

(۵۷)..... صحیح بخاری، کتاب مناقب الأنصار، باب قول النبی ﷺ (لولا الهجرة لکت امرأمن الأنصار، رقم: ۷۲۴۵۰، ۳۷۷۹۔ مسند احمد: ۱۶/۶۳، ۶۴، رقم: ۸۱۵۴، حدیثا عبدالرزاق بن ہمام، حدیثا معمر عن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم، قال:..... - مصنف عبدالرزاق، کتاب الجامع، باب فی فضائل القرآن، رقم: ۱۹۹۰۷۔

علامہ ابن جوزی رحمۃ اللہ علیہ کے نزدیک نسبتِ دینی مراد ہے۔ اگر ہجرت کی نسبت نسبتِ دینی نہ ہوتی، تو میں اپنی نسبت تمہارے شہر کی طرف کرتا۔

امام قرطبی رحمۃ اللہ علیہ کے نزدیک نسبتِ ہجرت مراد ہے۔ اگر ہجرت کی نسبت سبقت نہ لے گئی ہوتی، تو میں اپنی نسبت تمہاری طرف کرتا۔ (فتح الباری: ۵۱/۸)

قسطلانی رحمۃ اللہ علیہ فرماتے ہیں: (اس کی تخصیص یہ ہے کہ) اگر میں انصار سے افضل نہ ہوتا، تو میں انصار کا ایک فرد ہوتا۔ (دیکھئے! ارشاد الساری: ۱۴۷/۶)

رائج بات وہی ہے جو اول بیان ہوئی ہے۔

مزید اس حدیث میں تالیفِ قلب کا بھی ذکر ہے کہ غزوہ حنین میں جو مال غنیمت ملا آپ صلی اللہ علیہ وسلم نے مسلمان ہونے والوں میں تقسیم کر دیا تا کہ وہ اسلام کی طرف پوری طرح مائل ہو کر پختہ مسلمان بن جائیں۔ ابوسفیان، اقرع بن حابس اور عبیدہ بن حصن کو سوسو اونٹ دیئے۔ جبکہ انصار کو کوئی خاص مال نہ ملا۔ جب انصار کو مال نہ ملنے کا دکھ ہوا تو آپ صلی اللہ علیہ وسلم نے فرمایا: اے انصار کی جماعت! کیا تم لوگ اس پر خوش نہیں کہ لوگ بکریاں اور اونٹ لے جائیں اور تم اللہ کے رسول کو اپنے گھر لے جاؤ، اگر ہجرت کی فضیلت نہ ہوتی تو میں انصاری ہوتا.....“ (صحیح بخاری، کتاب المغازی ۲/۶۲۰۔ صحیح مسلم، کتاب الزکاة ۱/۳۳۹۔ یہ دراصل مذکورہ بالا حدیث کا سیاق و سباق اور سببِ ورود ہی ہے۔)

انصار سے محبت ایمان کی دلیل ہے:

سیدنا انس بن مالک رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

((آيَةُ الْمُنَافِقِ: بُغْضُ الْأَنْصَارِ، وَآيَةُ الْمُؤْمِنِ: مَحَبَّةُ الْأَنْصَارِ.))

(صحیح مسلم، کتاب الایمان، رقم: ۲۳۵)

”منافق کی علامت یہ ہے کہ وہ انصار سے بغض رکھتا ہے اور مومن کی نشانی ہے کہ وہ انصار سے محبت رکھتا ہے۔“

اور سیدنا براء بن عازب رضی اللہ عنہ نبی کریم صلی اللہ علیہ وسلم سے حدیث بیان کرتے ہیں کہ آپ نے (انصار کے فضائل بیان کرتے ہوئے) ارشاد فرمایا: ”ان سے مومن محبت رکھتا ہے اور ان سے بغض رکھنے والا منافق ہے۔ اور جو انصار سے محبت رکھے گا اللہ بھی اس سے محبت رکھے گا۔ اور جو ان سے بغض رکھتا ہے، اللہ اس سے بغض رکھے گا۔“

(صحیح مسلم، کتاب الایمان، رقم: ۲۳۷)

سیدنا ابو ہریرہ اور ابوسعید خدری رضی اللہ عنہما سے مروی ہے کہ رسول اللہ صلی اللہ علیہ وسلم نے ارشاد فرمایا:

((لَا يُبْغِضُ الْأَنْصَارَ رَجُلٌ يُؤْمِنُ بِاللَّهِ وَالْيَوْمِ الْآخِرِ .))

(صحیح مسلم، کتاب الایمان، رقم: ۲۳۸، ۲۳۹)

”اللہ اور آخرت کے دن پر ایمان رکھنے والا شخص انصار سے بغض نہیں رکھ سکتا۔“

نوٹ:..... ان سب احادیث پر امام مسلم رحمہ اللہ نے باب قائم کیا ہے: ((باب الدلیل علی أن محبة الأنصار و علی رضی اللہ عنہم من الإیمان و علاماته ، و بغضہم من علامات النفاق)) ”باب اس دلیل کا کہ انصار اور علی رضی اللہ عنہم سے محبت کرنا ایمان سے ہے اور ایمان کی علامات میں سے ہے، اور ان سے بغض رکھنا نفاق کی نشانی ہے۔“

سیدنا انس بن مالک رضی اللہ عنہ بیان کرتے ہیں کہ نبی کریم ﷺ نے انصار صحابہ کے کچھ بچوں اور عورتوں کو کسی شادی سے واپس آتے ہوئے دیکھا تو نبی اکرم ﷺ (ازراہ کرم اور ان کی دلجوئی کے لیے ان کا استقبال کرنے) کھڑے ہو گئے، آپ ﷺ نے فرمایا:

((اَللّٰهُمَّ اَنْتُمْ مِنْ اَحَبِّ النَّاسِ اِلَيَّ . اَللّٰهُمَّ اَنْتُمْ مِنْ اَحَبِّ النَّاسِ اِلَيَّ يَعْني: الْاَنْصَارَ .))

(صحیح بخاری، کتاب مناقب الأنصار، رقم: ۳۷۸۵۔ صحیح مسلم، کتاب فضائل الصحابة، رقم: ۲۵۰۸)

”مجھے لوگوں میں سب سے زیادہ تم محبوب ہو، مجھے لوگوں میں سب سے زیادہ تم محبوب ہو، آپ ﷺ کی مراد انصار صحابہ تھے۔“

عبدہ بنت خالد بن معدان رضی اللہ عنہا سے مروی ہے کہ جب بھی خالد رضی اللہ عنہ اپنے بستر پر لیٹتے تو وہ رسول اللہ ﷺ اور آپ کے مہاجرین و انصار صحابہ کرام رضی اللہ عنہم کا نام لے کر ان کے ساتھ اپنا شوق ملاقات ذکر کیا کرتے تھے، اور فرماتے تھے کہ یہ میری اصل اور فصل یعنی (حسب و نسب) ہیں اور بس انہی کی طرف میرا دل مائل رہتا ہے۔ میرا شوق ملاقات ان کی طرف طویل ہے۔ پس اے میرے رب! مجھے جلد اپنے پاس بلا (تا کہ ملاقات محبوب ﷺ کا کچھ سامان ہو) یہاں تک کہ ان پر نیند غالب آجاتی۔“ (حلیۃ الاولیاء: ۲۱۰/۵۔ سیرۃ أعلام النبلاء:

۵۳۹/۴۔ تہذیب الکمال: ۱۷۱/۸۔ تاریخ دمشق: ۱۹۹/۱۶)

اگر بنی اسرائیل اور حواء نہ ہوتیں تو.....

۵۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَوْلَا بَنُو إِسْرَائِيلَ لَمْ يَخْبُثِ الطَّعَامُ ، وَلَمْ يَخْنَزِ اللَّحْمُ ، وَلَوْلَا حَوَاءُ ، لَمْ تَخُنْ أَنْثَى زَوْجَهَا الدَّهْرُ))

ترجمة الحديث:..... ”رسول اللہ ﷺ نے ارشاد فرمایا: ”اگر بنی اسرائیل نہ ہوتے تو نہ کھانا خراب ہوتا اور نہ گوشت سڑتا اور اگر حواء نہ ہوتی تو کوئی عورت اپنے خاوند سے کبھی بھی خیانت نہ کرتی۔“

شرح الحديث:..... بعض اہل علم کہتے ہیں: گوشت کے سڑ جانے اور کھانے کے خراب ہونے کا سبب یہ ہے کہ بنی اسرائیل نے سلوکی کا گوشت ذخیرہ کیا تھا جب کہ ایسا کام کرنے سے روکے گئے تھے۔ چنانچہ ممنوعہ کام کے مرتکب ہونے کی پاداش میں انہیں یہ سزا دی گئی۔ مفسر قرطبی رحمہ اللہ نے یہ قول نقل کیا ہے اور دیگر مفسرین نے اسے قیادہ سے بیان کیا ہے۔

اس سے معلوم ہوتا ہے کہ جب تک آدمی اللہ تعالیٰ کی ذات پر بھروسہ اور ہر دن کی غذا اور خوراک اس کی مقدار کے مطابق استعمال کرتا تھا، تب تک چیزیں سڑتی تھیں نہ گلتی تھیں۔ اور یہ بات بھی سمجھ میں آتی ہے کہ مستقبل کے لیے آمدنی جمع کرنا (اللہ تعالیٰ کی ذات پر بھروسہ نہ کرتے ہوئے) بنی اسرائیل کی بری عادات سے ہے۔

اسلام میں ذخیرہ اندوزی کی ممانعت تب ہے جب مارکیٹ میں اشیاء کا بحران ہو، ایسی صورت میں ذخیرہ اندوزی ممنوع ہے یا اشیاء کی گرانی کے لیے چیزیں ناپید کر دی جائیں، تو یہ صورت بھی ممنوع و ناجائز ہے۔ ورنہ رسول اللہ ﷺ سے بھی ثابت ہے کہ آپ ﷺ اپنی گھریلو استعمال کے لیے اناج سال بھر کے لیے جمع کر لیتے تھے۔

لہذا یہ حدیث نبوی ﷺ امت مسلمہ کو یہ پیغام دے رہی ہے کہ بنی اسرائیل کی پیروی مت کرو، کیونکہ وہ

(۵۸)..... صحیح بخاری، کتاب أحادیث الانبیاء، باب قول الله تعالى ﴿وَإِذْ أَوْعَدْنَا مِوَسَىٰ أَنْ يَبْعِيَ كَيْفَ﴾، رقم: ۳۳۹۹، حدثنا عبد الله بن محمد الجعفي: حدثنا عبد الرزاق: أخبرنا معمر عن همام، عن أبي هريرة رضي الله عنه قال: قال النبي ﷺ..... صحیح مسلم، کتاب الرضاع، باب لولا حواء لم تخن أنثى زوجها الدهر، رقم: ۱۴۶۸/۶۳، حدثنا محمد بن رافع: حدثنا عبد الرزاق: أخبرنا معمر عن همام بن منبہ قال: هذا، حدثنا أبو هريرة عن رسول الله ﷺ، فذكر أحاديث منها: وقال رسول الله ﷺ..... مسند احمد، رقم: ۵۹/۸۱۵۵۔ شرح السنه، باب المدارة مع النساء، رقم: ۲۳۳۵۔

ذخیرہ اندوزی کے سبب اشیاء کو فاسد کروادیتے اور ان اشیاء کے مستحقین کو اپنے حق سے محروم کردیتے۔
اگر اماں حوا نہ ہوتیں تو کوئی عورت اپنے خاوند سے کبھی بھی خیانت نہ کرتی:

مذکورہ حدیث میں دوسری بات جو بیان کی گئی وہ یہ ہے کہ حوا علیہا السلام نے شجر ممنوعہ کو مزین کر کے جناب آدم علیہ السلام کو اس کا پھل کھانے کے لیے تیار کیا۔ وہ اس طرح کہ ابلیس لعین نے حو علیہا السلام کے سامنے اس درخت کی فضیلت کا ذکر کیا، تو اسے قبول کر بیٹھیں اور اس کا پھل کھانے کے لیے طبعی طور پر مائل ہو گئیں۔ اور پھر درخت کو مزین کر کے پیش کیا، تو سیدنا آدم علیہ السلام نے بھی اماں حو کی بات کو مان لیا۔ چنانچہ اس طرح ان دونوں نے اس کا پھل کھا لیا۔

اس سے معلوم ہوا کہ خیانت سے مراد سیدہ حو علیہا السلام کا جناب آدم علیہ السلام کو شجر ممنوعہ کا پھل کھانے پر تیار کرنا ہے، نہ کہ (نعوذ باللہ منہ) اس سے مراد ارتکاب فواحش یا غیر اخلاقی حرکت ہے۔

اس کے علاوہ یہ حدیث مرد اور عورت دونوں کو اس بات کا سبق دیتی ہے کہ اگر (بیوی) سے غیر ارادی طور پر کوئی غلطی سرزد ہو جائے، تو خاوند کو چاہیے کہ وہ افراط سے کام نہ لے، بلکہ معاملہ کو اعتدال میں رکھے۔

اور مزید یہ کہ شیطان نے آدم اور حو علیہا السلام کو وسوسہ ڈال کر بہکایا تو حو نے شیطانی وسوسہ کو قبول کر لیا اور اپنے خیال میں اپنے اور اپنے خاوند کے فائدہ کی غرض سے شجر ممنوعہ کھانے کی رغبت دلائی۔ اسی کو خیانت سے تعبیر کیا گیا۔ جبکہ حو نے یہ کام عمداً نہیں کیا بلکہ شیطان نے قسمیں کھا کے انہیں ہمیشہ جنت میں رہنے کا لالچ دیا اور انہوں نے یقین کر لیا اور بہکاوے میں آگئیں اس پر خیانت کا اطلاق صورتاً اور مجازاً ہے۔ جیسا کہ آدم علیہ السلام کی غلطی پر مجازاً عصیان (نافرمانی) کا اطلاق کیا گیا ہے: ﴿وَعَصَى آدَمُ رَبَّهُ فَغَوَى﴾ (طہ: ۱۲۱) ”آدم علیہ السلام نے اپنے پروردگار کی نافرمانی کی پس وہ گمراہ ہو گئے بھٹک گئے۔“

منکرین حدیث کے اعتراضات:

لیکن افسوس کہ بعض لوگوں نے اپنے باطل اوہام کی بنیاد پر اس صحیح حدیث کا انکار کیا ہے۔ چنانچہ ان لوگوں نے اس حدیث پر جو اعتراضات کیے ہیں، ہم ان پر مختصر تبصرہ کرتے ہیں۔

۱۔ سیدہ حوا علیہا السلام نے جناب آدم علیہ السلام کی خیانت کبھی نہیں کی اور نہ ہی انہوں نے جناب آدم علیہ السلام کو شجر ممنوعہ کا پھل کھانے پر آمادہ کیا تھا۔

۲۔ یہ حدیث حو علیہا السلام کو کمزور صفت ثابت کر رہی ہے۔ جیسا کہ سیدنا لوط علیہ السلام و نوح علیہ السلام کی بیویوں کی صفت بیان ہوئی ہے۔

۳۔ رسول اللہ صلی اللہ علیہ وسلم کے پاس اماں حوا اور بنی اسرائیل کے متعلق خبریں کہاں سے آئیں۔

..... سب سے پہلی بات تو یہ ہے کہ یہ حدیث معتبر اور ثقہ راویوں سے مروی ہے، اور اہل علم نے اس حدیث کی تعبیر میں مختلف اور معقول اسباب بیان کیے ہیں، جیسا کہ بیان ہوا ہے لہذا مخالفین کے اوہام باطلہ کی بنیاد پر اس حدیث کی صحت اور حقانیت کو ٹھکرایا نہیں جاسکتا۔

اگر اس حدیث کو ٹھکرایا جائے تو سیدہ حواء کا زندگی بھر اپنے خاوند سے خیانت اور انہیں شجر ممنوعہ کا پھل کھانے پر آمادہ نہ کرنا، یہ کس دلیل سے ثابت ہوتا ہے، آخر اس کے ثبوت کے لیے بھی کوئی مضبوط دلیل ہونی چاہیے؟

۲..... اور دوسری بات یہ کہ صحیح بخاری کی عبارت واضح ہے: (لَوْ لَا حَوَاءُ لَمْ تَخُنْ أَنْثَى زَوْجَهَا) یعنی ”اگر حواء نہ ہوتیں، تو کوئی عورت اپنے خاوند سے دھوکہ نہ کرتی۔“ تو اس عبارت سے یہ کیسے سمجھ میں آیا کہ مذکورہ حدیث اماں حواء رضی اللہ عنہا کا کمزور وصف بیان کر رہی ہے۔ جیسے سیدنا لوط رضی اللہ عنہ اور نوح رضی اللہ عنہما کی بیویوں کی صفت تھی۔ (یہ بات ویسے بھی درست نہیں، کیونکہ ان دونوں کا یہ وصف ضعیف مستقل تھا، جب کہ سیدہ حواء کے متعلق یہ اعتقاد کسی کا بھی نہیں کہ وہ ایسے کمزور وصف سے موصوف تھیں) حقیقت تو یہ ہے کہ جب مذکورہ حدیث میں ایسی خیانت کا ذکر ہی نہیں، تو پھر اپنی طرف سے ایسی تعبیر کرنا کہاں سے ثابت ہو گیا؟

اور جہاں تک ان کا یہ کہنا ہے کہ رسول اللہ صلی اللہ علیہ وسلم کو اماں حواء اور بنی اسرائیل کے واقعات کی خبر کہاں سے موصول ہوئی؟ اس کا جواب کچھ یوں ہے کہ اللہ تعالیٰ اپنے رسولوں کو بعض امور غیب سے مطلع فرماتا ہے۔ جیسا کہ ارشاد باری تعالیٰ ہے:

﴿عَلِمَ الْغَيْبِ فَلَا يُظْهِرُ عَلَىٰ غَيْبِهِ أَحَدًا ﴿٢٦﴾ إِلَّا مَن ارْتَضَىٰ مِن رَّسُولٍ﴾

(الحجن: ۲۶، ۲۷)

”وہی غیب کی باتیں جاننے والا ہے، وہ اپنے غیب پر کسی کو مطلع نہیں کرتا، سوائے اس کے جسے وہ بطور رسول چن لیتا ہے۔“

سیدنا آدم علیہ السلام کی تخلیق اور سلام کا طریقہ

۵۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((خَلَقَ اللَّهُ آدَمَ عَلَى صُورَتِهِ، طُولُهُ سِتُونَ ذِرَاعًا، فَلَمَّا خَلَقَهُ، قَالَ: إِذْهَبْ فَسَلِّمْ عَلَى أَوْلِيكَ النَّفَرِ..... وَهُمْ نَفَرٌ مِنَ الْمَلَائِكَةِ جُلُوسٌ..... فَاسْتَمِعَ مَا يُجِيبُونَكَ، فَإِنَّهَا تَحِيَّتُكَ وَتَحِيَّةُ ذُرِّيَّتِكَ..... قَالَ: فَذَهَبَ، فَقَالَ: السَّلَامُ عَلَيْكُمْ- فَقَالُوا: وَعَلَيْكَ وَرَحْمَةُ اللَّهِ، أَيُّ فَرَادُؤُهُ: ” وَعَلَيْكَ وَرَحْمَةُ اللَّهِ“ قَالَ: فَكُلُّ مَنْ يَدْخُلُ الْجَنَّةَ عَلَى صُورَةِ آدَمَ وَطُولُهُ سِتُونَ ذِرَاعًا، فَلَمْ يَزَلِ الْخَلْقُ يَنْقُصُ بَعْدُ حَتَّى الْآنَ.))

ترجمة الحديث:..... ”اور رسول اللہ ﷺ نے ارشاد فرمایا: ”اللہ تعالیٰ نے آدم علیہ السلام کو اس کی صورت پر پیدا کیا، ان کی لمبائی ساٹھ ہاتھ تھی۔ چنانچہ جب اللہ تعالیٰ پیدا کر چکا تو اسے حکم دیا۔ جاؤ، اس جماعت کو یعنی فرشتوں کی جماعت جو وہاں بیٹھے تھے، انہیں سلام کرو اور جو کلمات تجھے سلام کے جواب میں کہیں انہیں غور سے سنو، اس لیے کہ وہ تیرا اور تیری اولاد کا طریقہ سلام ہوگا۔ آپ ﷺ نے فرمایا: پھر وہ گئے اور (ملائکہ کو) ”السلام علیکم“ کہا تو انہوں نے جواب میں ”وعلیک ورحمة اللہ“ کہا، فرشتوں نے (سلام کے جواب میں) ”وعلیک ورحمة اللہ“ کا اضافہ کیا۔ آپ ﷺ نے فرمایا: ہر وہ شخص جو جنت میں داخل ہوگا اس کی صورت آدم علیہ السلام کی صورت ہوگی اور اس کی لمبائی ساٹھ ہاتھ ہوگی۔ تب سے اب تک انسانی (قد میں) میں مسلسل کمی واقع ہوتی رہی ہے۔“

شرح الحديث:..... قارئین کرام! یہاں یہ بات سمجھ لینا ضروری ہے کہ مذکورہ حدیث کے الفاظ ”صورتہ“

(۵۹)..... صحیح بخاری، کتاب الإستئذان، باب بدأ السلام: ۶۲۲۷، حدیثا یحییٰ بن جعفر: حدیثا عبدالرزاق، عن معمر عن ہمام، عن ابی ہریرة عن النبی ﷺ قال..... صحیح مسلم، کتاب الحنة و صفة نعمیہا و اهلہا، باب یدخل الجنة اقوام أفندتہم مثل أفندة الطیر، رقم: ۲۸۴۱/۲۸، حدیثا محمد بن رافع: حدیثا عبدالرزاق: حدیثا معمر عن ہمام بن منبہ قال: هذا ما حدثنا به ابوہریرة عن رسول اللہ ﷺ فذكر احادیث، منها: وقال رسول اللہ ﷺ..... مسند احمد، رقم: ۶۰/۹۱۵۶۔ مصنف عبدالرزاق، کتاب الحجامة، باب كيف السلام و الرد، رقم: ۱۹۴۳۴۔ شرح السنہ، کتاب الإستئذان، باب بدء السلام:

میں ’ہضمیر کا مرجع سیدنا آدم ﷺ ہیں۔ اس اعتبار سے حدیث کا مطلب یہ ہوا کہ اللہ تعالیٰ نے جناب آدم ﷺ کو اس شکل و صورت میں تخلیق فرمایا جس پر وہ ابتدائے حیات و تخلیق سے انتہائے حیات تک قائم رہے۔ یعنی یہ ایسا نہیں ہوا کہ وہ بوقتِ پیدائش چھوٹے بچے ہوں اور پھر بڑھتے ہوئے جوان ہوئے ہوں، جیسا کہ ان کی ذریت میں یہ سلسلہ قائم ہے۔

یہ بھی معلوم ہوا کہ اللہ تعالیٰ نے سیدنا آدم ﷺ کو ابتدائے تخلیق ہی سے ایک مرد کامل اور روح پھونکا ہوا بنایا، بخلاف آدم ﷺ کی اولاد کے کہ انہیں مختلف مراحلِ رحم و حمل سے گزار کر ہی پروان چڑھایا جاتا ہے۔ (تفصیل کے لیے دیکھئے! شرح السنہ: ۲۰۰/۱۲)

بعض اہل علم کہتے ہیں:

۱۔ ہضمیر کا مرجع اللہ تعالیٰ کی ذات ہے، اور صورت بمعنی صفت ہوگا یعنی اللہ تعالیٰ نے آدم ﷺ کو اپنی صفت مثلی پر تخلیق فرمایا۔ جیسے زندہ، جاننے والا، سننے والا، دیکھنے والا، بات کرنے والا، اور ایجاد کرنے والا ہونا وغیرہ وغیرہ۔ اگرچہ اللہ تعالیٰ کی صفات کسی چیز کے مشابہہ نہیں (بلکہ یہاں صرف مثل مراد ہے)

۲۔ ہضمیر کا مرجع تو اللہ تعالیٰ کی ذات ہے لیکن اس سے مقصود اضافت تشریفی ہے۔ جیسے بیت اللہ اور روح اللہ وغیرہ سے بیت اور روح کا اشرف ہونا ثابت ہوتا ہے۔

مزید یہ کہ اس حدیث میں مختلف فرق باطلہ پر رد بھی ہے:

❁ فرقہ دھریہ کا رد ہے جو کہتے ہیں کہ انسان بغیر نطفے کے پیدا نہیں ہو سکتا، اور انسانی نطفہ بغیر انسان کے ہوتا نہیں، لہذا آدم ﷺ کی تخلیق بغیر نطفے کے نہیں ہوئی۔

❁ علم طبیعات کے زعماء پر جو کہتے ہیں کہ انسان طبعی فعل اور اس کی تاثیر سے پیدا ہوتا ہے، لہذا تخلیق آدم کو بغیر طبعی فعل کے ماننا درست نہیں ہے۔

❁ قدریہ پر جو کہتے ہیں کہ سیدنا آدم ﷺ کی صفات دو قسم پر مشتمل ہیں: ۱۔ جنہیں اللہ تعالیٰ نے بنایا ہے۔ ۳۔ بعض وہ جن کے موجود خود جناب آدم ﷺ ہیں۔

تو رسول اللہ ﷺ کے فرمان مبارک سے واضح ہے کہ جناب آدم ﷺ کی تخلیق میں کسی کی کوئی مداخلت نہیں ہے۔

سلام کی ابتداء:

اس سے معلوم ہوا کہ سلام کرنا ازل ہی سے مشروع ہے۔ اور یہ حدیث سلام کرنے کی تاکید اور اس کو عام کرنے پر دلالت کرتی ہے۔ واضح ہو کہ اس حدیث میں ”ذریت“ کا لفظ استعمال ہوا ہے۔ یعنی جو سلام فرشتے تجھ پر

کریں گے، وہی تیرا اور تیری اولاد کا سلام ہوگا۔ تو اس ذریت سے مراد مسلمان ہیں جیسا کہ حدیث پاک میں آیا ہے کہ رسول اللہ ﷺ نے ارشاد فرمایا:

((مَا حَسَدَتْكُمْ الْيَهُودُ عَلَى شَيْءٍ مَا حَسَبُواكُمْ عَلَى السَّلَامِ وَالتَّائِمِينَ)) (سنن ابن

ماجہ، کتاب اقامۃ الصلاة والسنة فيها، رقم: ۸۵۶۔ سلسلۃ الصحیحۃ، رقم: ۶۹۱۔ التعلیق

(الرجیب: ۹۷۸/۱)

”تم سے یہودی صرف دو چیزوں کی وجہ سے حسد رکھتے ہیں۔ (۱) سلام کہنا اور (۲) آمین کہنا۔“ اور صحیح مسلم میں سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: ”یہودیوں اور عیسائیوں کو پہلے سلام نہ کہو اور جب رستے میں ان میں سے کسی کو ملو تو تنگ رستے کی طرف اس کو مجبور کرو۔“

(صحیح مسلم، کتاب السلام، رقم: ۲۱۶۷)

دور جاہلیت میں ”صبح بخیر“ اور ”شام بخیر“ کے جملے کہے جاتے تھے۔ بعد ازاں سلام نے ان کی جگہ لے لی۔

(فتح الباری: ۴/۱۱)

مزید یہ کہ سلام کے تین جزء ہیں: السلام علیکم، ورحمة اللہ، وبرکاتہ اور ہر ایک جزء پر دس نیکیاں ملتی ہیں۔ معلوم ہوا جس نے پورا سلام کیا، تو وہ تیس نیکیوں کا مستحق ہوگا۔ جیسا کہ الادب المفرد، رقم: ۳۳۲ اور ترمذی، رقم: ۲۶۸۹ کی صحیح حدیث سے ثابت ہے۔

اور ابوداؤد کی روایت کو ملا کر سلام کے چار جزء بنتے ہیں۔ یعنی ”وَبَرَكَاتُهُ“ کے ساتھ ”وَمَغْفِرَتُهُ“ کا

اضافہ کیا جائے گا، اس اعتبار سے بندہ چالیس نیکیوں کا مستحق ہوگا۔ (سنن ابوداؤد، کتاب الأدب، رقم: ۵۱۶۶)

جنت میں آدم علیہ السلام کی شکل پر:

جس صاحب کا جنت میں جانا مقدر ہوا، تو وہ حسن و جمال، خوبصورتی اور قد و قامت میں سیدنا آدم علیہ السلام کی

صورت پر داخل ہوگا۔

انسانوں کا قد مسلسل گھٹنا:

سیدنا آدم علیہ السلام کے بعد ہر اہل زمانہ قد و قامت کے لحاظ سے اپنے سے پہلے لوگوں کے مقابلہ میں گھٹتے گئے ہیں۔

استدلالات محدثین:

بعض اہل علم نے اس حدیث سے چند امور پر استدلال کیا ہے۔

۱۔ اپنے اہل کو تعلیم دینے کا حکم کرنا، جیسے اللہ تعالیٰ نے جناب آدم علیہ السلام کو حکم فرمایا: اے آدم! جاؤ اور ملائکہ سے

تعلیم حاصل کرو، جو اللہ تعالیٰ نے انہیں سلام کا جواب دینے سے متعلق سکھائی ہے۔

۲۔ مولانا داؤد رازویؒ رقمطراز ہیں: ”ممکن ہے آئندہ اور کم ہو جائے۔ یہ زیادتی اور کمی ہزاروں برس میں ہوتی ہے۔ انسان اسے دیکھ سکتا ہے۔ جو لوگ اس قسم کی احادیث میں شبہ کرتے ہیں ان کو یہ سمجھ لینا چاہیے کہ حضرت آدم علیہ السلام کی صحیح تاریخ کسی صحیح حدیث سے ثابت نہیں ہے۔ تو معلوم نہیں حضرت آدم کو کتنے برس گذر چکے ہیں۔ نہ یہ معلوم ہے کہ آئندہ دنیا کتنے برس اور رہے گی۔ اس لیے قد و قامت کا کم ہو جانا قابل انکار نہیں۔“

۳۔ اس حدیث میں نصاریٰ کا بھی رد ہے وہ اس طرح کہ اگر کوئی ایسا شخص جس کو خلاق عالم نے بغیر باپ کے پیدا کیا ہو وہ معبود بن سکتا ہے تو اس کے بارے میں کیا حکم ہوگا جس کو اللہ مالک الملک نے پیدا ہی بغیر ماں باپ کے کیا ہو۔ لامحالہ وہ تو بالاولیٰ الہ ہو سکتا ہے، لیکن اللہ اعلیٰ واجل نے تمام قسم کے شکوک و شبہات صرف لفظ تخلیق سے ختم کر دیئے کہ میں اس کو زمین میں اپنا نائب بنانے والا ہوں۔ (البقرہ: ۳۰)

۴۔ استدلال کیا گیا ہے کہ ملائکہ عربی زبان بولتے ہیں، جیسا کہ ان کے سلام کرنے سے ثابت ہے۔ لیکن یہ بات محل نظر ہے۔ کیونکہ قرآن میں کئی قصے ایسے بیان ہوئے ہیں جو غیر عربی ہیں۔ لیکن ان کا انتقال عربی زبان میں کر کے نہیں نقل کر دیا گیا ہے۔ اس بات سے ظاہر ہوتا ہے کہ ملائکہ کا کلام عربی نہیں بلکہ اس کلام کی ترجمانی کی جاتی ہے۔ (دیکھئے! فتح الباری: ۷/۱۱)



سیدنا موسیٰ علیہ السلام نے موت کے فرشتے کی آنکھ پھوڑ دی

۶۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((جَاءَ مَلَكُ الْمَوْتِ إِلَى مُوسَى، فَقَالَ لَهُ: أَحِبَّ رَبَّكَ، فَلَطَمَ مُوسَى عَيْنَ مَلَكِ الْمَوْتِ، فَفَقَّأَهَا، قَالَ: فَارْجِعَ الْمَلَكُ إِلَى اللَّهِ، فَقَالَ: إِنَّكَ أَرْسَلْتَنِي إِلَى عَبْدِكَ لَا يُرِيدُ الْمَوْتَ، قَالَ: وَفَقَّأَ عَيْنِي، قَالَ فَرَدَّ اللَّهُ إِلَيْهِ عَيْنَهُ، وَقَالَ: ارْجِعْ إِلَى عَبْدِي، فَقُلْ لَهُ: الْحَيَاةُ تُرِيدُ؟ فَإِنْ كُنْتَ تُرِيدُ الْحَيَاةَ فَضَعْ يَدَكَ عَلَى مَنْتَوْرٍ، فَمَا وَارَتْ يَدَكَ مِنْ شَعْرَةٍ فَإِنَّكَ تَعِيشُ بِهَا سَنَةً، قَالَ: قَالَ: ثُمَّ مَهْ؟ قَالَ: ثُمَّ تَمُوتُ، قَالَ: قَالَ: مِنْ قَرِيبٍ، قَالَ رَبِّ اذْنُبِي مِنَ الْأَرْضِ الْمُقَدَّسَةِ رَمِيَّةً بِحَجَرٍ. وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَوْ أَنِّي عِنْدَهُ، لَأَرَيْتُكُمْ قَبْرَهُ إِلَى جَانِبِ الطَّرِيقِ، عِنْدَ الْكُتَيْبِ الْأَحْمَرِ.))

ترجمہ الحدیث: ”اور رسول اللہ ﷺ نے ارشاد فرمایا: موسیٰ علیہ السلام کے پاس موت کا فرشتہ آیا اور کہنے لگا: ”اپنے رب کا حکم بجالائیے (یعنی جان جان آفرین کے سپرد کیجئے) اس پر موسیٰ علیہ السلام نے فرشتے کی آنکھ پر تھپڑ رسید کیا اور اس کی آنکھ پھوڑ ڈالی۔ وہ فرشتہ اللہ کی بارگاہ میں لوٹا اور عرض کیا: بلاشبہ تو نے مجھے اپنے ایسے بندے کی طرف بھیجا ہے جو مرنا نہیں چاہتا اور بالتحقیق اس نے میری آنکھ پھوڑ ڈالی ہے۔ تو اللہ نے اس کی آنکھ لوٹا دی اور فرمایا: میرے بندے کے پاس جاؤ اور اس سے کہو! آپ زندہ رہنا ہی پسند کریں گے؟ اگر (واقعی) زندہ رہنا چاہتے ہیں، تو تیل کی پشت پر اپنا ہاتھ رکھو، بس آپ کا ہاتھ جتنے بال ڈھانکے گا، ہر بال کے عوض تم ایک سال زندہ رہو گے۔ موسیٰ علیہ السلام نے کہا: پھر کیا

(۶۰)..... صحیح بخاری، کتاب احادیث الأنبياء، باب وفاة موسى وذكره بعد، رقم: ۳۴۰۷، اخیرنا معمر عن ہمام قال: حدثنا ابوهريرة عن النبي ﷺ نحوه..... صحیح مسلم، کتاب الفضائل، باب من فضائل موسى عليه السلام، رقم: ۲۳۷۲/۱۵۸، حدثنا محمد بن رافع: حدثنا عبدالرزاق: أخبرنا معمر عن ہمام بن منبہ قال: هذا ما حدثنا ابوهريرة عن رسول الله ﷺ فذكر احاديث منها وقال رسول الله ﷺ..... مسند احمد، رقم: ۶۱/۲۰۵۳۱ - مصنف عبدالرزاق: ۱/ ۲۷۴، ۲۷۵ - كتاب الجامع، باب موسى و ملك الموت، رقم: ۲۰۵۳۱ - شرح السنه: ۵/ ۲۶۵، ۲۶۶، باب من أحب لقاء الله أحب لقاءه، رقم: ۱۴۵۱.

ہوگا؟ فرشتے نے کہا: پھر تم موت سے ہمکنار ہو گے۔ موسیٰ علیہ السلام نے کہا: پھر اچھا ہے کہ ابھی مر جاؤں۔ پھر دعا کی: اے میرے رب! مجھے پتھر پھینکنے کی مقدار جتنا ارض مقدس کے قریب کر دے۔ (سیدنا ابو ہریرہ رضی اللہ عنہ کہتے ہیں کہ) رسول اللہ ﷺ نے فرمایا: اگر میں وہاں موجود ہوتا، تو یقیناً آپ لوگوں کو موسیٰ علیہ السلام کی قبر دکھاتا۔ جو راستہ کے کنارے ایک سرخ ٹیلے کے قریب ہے۔“

شرح الحدیث: ابن حبان البستی اپنی کتاب (التعاسیم والاناوع) میں رقمطراز ہیں، جس کا خلاصہ یہ ہے: ”اللہ تبارک و تعالیٰ نے رسول اللہ ﷺ کو اپنی مخلوق کے لیے ایک معلم بنا کر بھیجا، تاکہ وہ قرآن کی مجمل و مفسر آیات ان ان کے پیغامات کو کھول کھول کر بیان کریں۔

اور یہ حدیث ان احادیث میں سے ہے جس کے معنی و مفہوم کا ادراک صرف اسی شخص کو ہو سکتا ہے جو اصابت حق کی توفیق سے محروم نہ ہو۔

آگے فرماتے ہیں: اللہ تبارک و تعالیٰ کا ملک الموت کو جناب موسیٰ علیہ السلام کی طرف (پہلی مرتبہ) بھیجنا اور اس فرشتے کا ان سے یہ کہنا: آپ اپنے رب کے یہاں تشریف لے جائیے۔ یہ سب امتحان اور آزمائش کے طور پر تھا۔ کہ حقیقتاً اللہ تعالیٰ اسے پورا کرنے کا ارادہ رکھتا تھا۔ اور اس کی مثال عین اسی طرح ہے جس طرح کہ سیدنا محمد رسول اللہ ﷺ کو یہ اختیار دیا گیا تھا۔ چنانچہ صحیح بخاری و مسلم کی روایت کے مطابق اللہ تعالیٰ نے اپنے بندے (محمد ﷺ) کو اختیار دیا ہے کہ وہ دنیا یا آخرت قبول کرے تو سیدنا ابوبکر رضی اللہ عنہ نے لگے انہیں پتا چل گیا کہ بندے سے مراد حضور ﷺ ہیں۔ اور پھر ابراہیم علیہ السلام کو اپنا بیٹا ذبح کرنے پر آزمایا گیا۔ انہوں نے بیٹے کو ذبح کیا، لیکن وہ پھر بھی زندہ رہا۔ چنانچہ ارشاد باری تعالیٰ ہے:

﴿ فَلَمَّا بَلَغَ مَعَهُ السَّعْيَ قَالَ يَبْنَئِي رَجُلٌ أَرَى فِي الْمَنَامِ أَنِّي أَذْبَحُكَ فَانظُرْ مَاذَا تَرَى ۗ قَالَ يَا بَتِ افْعَلْ مَا تَأْمُرُ: سَتَجِدُنِي إِنْ شَاءَ اللَّهُ مِنَ الصَّابِرِينَ ۝۱۰۱ ﴿۱۰۱﴾ فَلَمَّا أَسْلَمَا وَ تَلَّهُ لِلْجَبِينِ ﴿۱۰۲﴾ وَ تَادَيْنُهُ أَنْ يُابْرِزْهُيْمُ ﴿۱۰۳﴾ قَدْ صَدَّقَت الرُّؤْيَا إِنَّا كَذَلِكَ نَجْزِي الْمُحْسِنِينَ ﴿۱۰۴﴾ إِنَّ هَذَا لَهُوَ الْبَلَاءُ الْمُبِينُ ﴿۱۰۵﴾ وَ قَدَيْنُهُ بِذَنبِ عَظِيمٍ ﴿۱۰۶﴾ ﴾ (الصافات: ۱۰۲-۱۰۷)

”پس جب وہ ان کے ساتھ دوڑ لگانے کی عمر کو پہنچ گیا، تو انہوں نے کہا، میرے بیٹے! میں نے خواب دیکھا ہے کہ میں تمہیں ذبح کر رہا ہوں، پس تم سوچو کہ تمہاری کیا رائے ہوتی ہے، بیٹے نے کہا، ابا جان! آپ کو جو حکم دیا گیا ہے وہ کر گزریے، اللہ نے چاہا تو آپ مجھے صبر کرنے والا پائیں گے۔ پس جب دونوں نے اللہ کا حکم مان لیا اور ابراہیم نے بیٹے کو ذبح کرنے کے لیے پیشانی کے بل لٹا دیا، تو ہم نے

انہیں آواز دی کہ اے ابراہیم! آپ نے خواب کو سچ کر دکھایا، بے شک ہم نیک لوگوں کو ایسا ہی بدلہ دیتے ہیں۔ بے شک یہ کھلی آزمائش ہے اور ہم نے اس لڑکے کو فدیہ کے طور پر ایک بڑا جانور بھیج دیا۔“

بہر حال سیدنا موسیٰ علیہ السلام اسے پہچان نہ پائے، اپنے گھر میں بغیر اجازت اندر آنے اور اس قسم کی بات کرنے پر اسے ایک طمانچہ دے مارا، جس سے اس کی آنکھ باہر نکل آئی۔

اس سے معلوم ہوا کہ اللہ تعالیٰ اپنے رسولوں کے پاس ملائکہ کو ایسی صورت و شکل میں بھیجتے رہے، جس سے وہ آشنا ہوتے تھے۔ مثلاً سیدنا ابراہیم علیہ السلام کے ہاں فرشتوں کا (انسانی شکل میں) آنا۔ اور سیدنا ابراہیم علیہ السلام کا انہیں بھنا ہوا چھڑا پیش کرنا اور پہچان نہ پانا۔ اور اسی طرح پھر جب وہی فرشتے سیدنا لوط علیہ السلام کی خدمت میں حاضر ہوئے تو وہ بھی ان کو پہچان نہ سکے تھے۔ (ہود: ۶۹-۸۱)

عین اسی طرح جناب موسیٰ علیہ السلام بھی ملک الموت کو پہچاننے سے قاصر رہے، اور انہیں ایک عام انسان سمجھ کر گھر میں بغیر اجازت داخل ہونے اور اس قسم کی بات کرنے پر تھپھر دے مارا (چونکہ عرفی اصولوں سے یہ واقعہ بالکل متضاد تھا۔ اس لیے جناب موسیٰ علیہ السلام کا یہ فعل بالکل درست ثابت ہوا)۔

فرشتوں کے بلا اجازت گھر میں داخل ہونے کی ایک مثال سیدنا داؤد علیہ السلام کا واقعہ بھی ہے، جن کے گھر کی دیوار پھلانگ کر فرشتے ان کی عبادت گاہ (محراب) میں اچانک داخل ہوئے تھے، جیسا کہ سورۃ (ص: ۲۱) میں ہے۔

اور شریعت اسلامیہ میں بھی یہ بات مسلم ہے کہ اگر کوئی آدمی بلا اجازت کسی کے گھر میں تاک، جھانک کرے اور کوئی (صاحب مکان) اس کی آنکھ نکال دے تو اس پر کوئی الزام نہیں۔ (دیکھئے! صحیح بخاری کتاب الدیات، باب من اطلع فی بیت قوم ففقئوا عینہ فلا یدۃ لہ، رقم: ۶۹۰۲، ۶۸۸۸۔ صحیح مسلم، کتاب الآداب، باب تحریم النظر فی بیت غیرہ، رقم: ۲۱۵۸/۴۴)۔

اس حدیث سے یہ بات واضح ہوتی ہے کہ ہماری شریعت کے بعض مسائل سابقہ امتوں کی شریعتوں سے مطابقت و موافقت رکھتے ہیں۔

البتہ اگر واقعہ یوں ہوتا کہ ملک الموت، جناب موسیٰ علیہ السلام کے پاس (پہلی مرتبہ) آتے ہی انہیں مطلع کر دیتا کہ میں ملک الموت (موت کا فرشتہ) ہوں۔ اور اللہ تعالیٰ کے حکم سے آپ کی روح قبض کرنے آیا ہوں، تو یقیناً جناب موسیٰ علیہ السلام یہ بات سنتے ہی سر تسلیم خم کرتے۔ لیکن یہ معاملہ ایک آزمائش و امتحان کے طور پر تھا، جیسا کہ ہم نے بیان کیا ہے۔ چنانچہ ملک الموت جب پھوڑی ہوئی آنکھ کے ساتھ اللہ کی طرف پلٹا اور سارا ماجرا سنایا، تو اللہ تعالیٰ نے وہ آنکھ اسے دوبارہ عطا کر دی۔ اور حکماً فرمایا: میرے بندے کی طرف لوٹ جاؤ۔ ”عبدی“ کے لفظ سے معلوم ہوتا ہے کہ اللہ تعالیٰ نے جناب موسیٰ علیہ السلام کے اس فعل پر ناراضگی کا اظہار نہیں فرمایا، بلکہ بجائے ناراضگی کے حکم فرمایا کہ جا

کر اس سے پوچھو اگر واقعتاً وہ طویل زندگی گزارنا چاہتا ہے، یعنی طویل زندگی کا خواہش مند ہے، تو اسے کہو: فلاں بیل کی پشت پر اپنا ہاتھ رکھ دے، بس آپ کا ہاتھ جتنے بال ڈھانکے گا، ہر بال کے عوض آپ کی زندگی کا ایک سال بڑھا دیا جائے گا۔ چنانچہ دوسری مرتبہ جب ملک الموت نے یہ پیغام الہی سیدنا موسیٰ علیہ السلام تک پہنچا کر اپنا تعارف کرایا کہ میں ملک الموت ہوں۔ تو (نوراً) سیدنا موسیٰ علیہ السلام بول اٹھے: پھر کیا ہوگا؟ ملک الموت نے کہا: پھر موت آئے گی، وہ (جناب موسیٰ علیہ السلام) کہنے لگے: اس سے بہتر تو یہی ہے کہ ابھی جان دے دوں۔“ انتھی۔

امام بغوی رحمہ اللہ رقمطراز ہیں: ”مردوزن کے لیے ضروری ہے کہ اس حدیث پر انسانی عرف کا قیاس نہ کرتے ہوئے ایمان لائے، تاکہ شک و شبہ سے محفوظ رہ سکے، کیونکہ یہ معاملہ اللہ تعالیٰ کی قدرت اور حکم سے وجود میں آیا۔ حقیقتاً تو یہ ملک کریم اور نبی کلیم علیہ السلام کے مابین ایک مجادلہ تھا، جو ان دونوں کے ساتھ ایک خاص صفت سے مخصوص تھا، لہذا ان دونوں پر کسی دوسرے کی حالت کو قیاس نہیں کیا جاسکتا۔“ (ملخص از شرح السنہ: ۲۶۶/۵، ۲۶۸)

سیدنا موسیٰ علیہ السلام کی دعا:

جب ملک الموت دوسری طرف پیغام لے کر آئے اور اپنا تعارف کرایا تو جناب موسیٰ علیہ السلام نے اس حکم کے سامنے جھک گئے اور دعا فرمائی۔ اے میرے رب! مجھے بیت المقدس کی سر زمین میں اپنے انبیاء و صلحاء کے پڑوس میں دفن فرما، جہاں ان پر تیری رحمت کا نزول ہوتا رہتا ہے اور میرے اور ان کے مابین فاصلہ صرف اتنا ہو جتنا کہ ایک پتھر پھینکنے کا فاصلہ ہوتا ہے۔

سیدنا موسیٰ علیہ السلام کی قبر:

رسول اللہ ﷺ نے فرمایا کہ اگر میں وہاں ہوتا، تو یقیناً میں آپ لوگوں کو جناب موسیٰ علیہ السلام کی قبر دکھاتا جو راستہ کے کنارے ایک سرخ ٹیلے کے قریب ہے۔ واضح رہے کہ جناب موسیٰ علیہ السلام کے مدفن سے متعلق کثیر اختلاف ہے۔ کوئی حتمی فیصلہ نہیں کیا جاسکتا، جیسا کہ ابن عباس رضی اللہ عنہما سے مروی ہے کہ جناب موسیٰ علیہ السلام کی قبر مبارک کو نہیں جانتے کہ وہ کہاں پر واقع ہے۔ اور رسول اللہ ﷺ کے فرمان: ”إِلَى جَانِبِ الطَّرِيقِ عِنْدَ الْكُتَيْبِ الْأَحْمَرِ“ میں ابہام ہے۔ اگر رسول اللہ ﷺ اسے بیان کرنے کا ارادہ رکھتے تو اسے واضح لفظوں میں بیان فرمادیتے۔ اور حقیقت تو یہ ہے کہ انبیاء علیہم السلام کے کلام کی غرض و غایت اور انتہائے مقصود بنی آدم کے لیے رشد و ہدایت اور رہنمائی کا سامان ہے۔ ان کا طرز بیان کبھی مختصر اور مجمل ہوتا ہے، تو کبھی طویل اور مفصل۔ اس کے علاوہ اس میں مختلف مخاطبین کی ذہنی سطح کا پورا پورا خیال بھی رکھا جاتا ہے۔ جیسا کہ ابن عباس رضی اللہ عنہما نے فرمایا: ”اگر اہل یہود کو جناب موسیٰ و ہارون علیہم السلام کی قبر کا علم ہو جاتا، تو وہ اللہ کے سوا ان دونوں کی عبادت شروع کر دیتے۔“

(عمدة القاری: ۶۳/۷۔ ارشاد الساری: ۵/۳۸۸)

استدلالات محدثین:

- ۱۔ مقدس مقامات میں اور صالحین کے مدافن کے قریب دفن ہونا افضل عمل ہے۔
- ۲۔ فرشتہ اپنی اصل (نورانی) صورت کے علاوہ دوسری صورت بنانے پر قدرت رکھتا ہے۔
- ۳۔ رسول اللہ ﷺ کا فرمان عالیشان ”يَضَعُ يَدَهُ عَلٰى مَتْنِ ثَوْبٍ“ اس بات پر دلالت کرتا ہے کہ دنیا کی بقیہ مدت طویل ہے۔ وہ کہتا ہے ابتداء سے آخر تک گویا ایک پوری زندگی ہے۔ اور سیدنا موسیٰ علیہ السلام کی مٹھی میں جو بال آئے وہ گذشتہ زندگی کے مترادف تھے، اور اس سے معلوم ہوا کہ گذشتہ زندگی قلیل ہے اور بقیہ زندگی کثیر ہے۔

۴۔ یہ حدیث عمر میں برکت اور بڑھوتی پر دلالت کرتی ہے، جیسا کہ رسول اللہ ﷺ کا فرمان ہے۔
 ((مَنْ سَرَّهُ أَنْ يَسْطَلَ لَهُ رِزْقُهُ، أَوْ يُنْسَأَ لَهُ فِي آثَرِهِ، فَلْيَصِلْ رَجْمَهُ.)) (صحیح

بخاری، کتاب البيوع، رقم: ۲۰۶۷)

”جو شخص چاہتا ہو کہ اس کے رزق میں کشادگی اور زندگی میں برکت آئے تو وہ صلہ رحمی کرے۔“

اور اس حدیث کی تائید اللہ تعالیٰ کا فرمان کرتا ہے۔ فرمایا: ﴿ وَمَا يَعْتَمِرُ مِنْ مَّعْبَرٍ ﴾ (فاطر: ۱۱)
 ”کسی بڑی عمر والے کی عمر میں اضافہ نہیں ہوتا۔“

شبهات اور ان کا ازالہ:

آخر میں ان لوگوں کے شبهات کا تنقیدی جائزہ لیا جاتا ہے، جنہوں نے اپنی آراء فاسدہ کی بنیاد پر اس حدیث کا انکار کیا ہے۔

پہلا شبہ: یہ ہے کہ ملک الموت (روح قبض کرنے والا فرشتہ) اپنے منصب میں انتہائی سخت ہے، لیکن جناب موسیٰ علیہ السلام کے سامنے وہ اپنے منصب میں کمزور نظر آ رہا ہے، کیوں؟ (أضواء القرآنہ: ۱۸۸/۲)
ازالہ: جناب موسیٰ علیہ السلام کے پاس ملک الموت کا پہلی مرتبہ انسانی شکل میں آنا وہ روح قبض کرنے کے لیے نہیں، بلکہ ایک آزمائش اور امتحان کے طور پر تھا۔ جیسا کہ ہم نے شرح الحدیث کی ابتداء میں ابن حبان البستی رحمہ اللہ کے حوالہ سے نقل کیا ہے۔

دوسرا شبہ: یہ ہے کہ جناب موسیٰ علیہ السلام اللہ تعالیٰ کے مکرم نبی اور رسول تھے۔ انہیں تو چاہیے تھا کہ وہ فیصلہ الہی سے تعرض کرنے کی بجائے سر تسلیم خم کرتے لیکن ایسا نہیں ہوا، کیوں؟

ازالہ: جناب موسیٰ علیہ السلام کا فرشتہ سے تعرض کرنا، وہ عدم معرفت کی بنا پر تھا۔ اور جب ملک الموت نے دوسری مرتبہ آ کر اپنا تعارف کرایا کہ میں اللہ تعالیٰ کے حکم سے آپ کی روح قبض کرنے آیا ہوں۔ تو جناب موسیٰ فوراً پہچان

گئے، اور لمبی زندگی چھوڑ کر اسی وقت اللہ تعالیٰ کی ملاقات کرنے کے متمنی ہو گئے۔

تیسرا شبہ: یہ ہے کہ سیدنا موسیٰ علیہ السلام اللہ تعالیٰ کے بندے ہیں کہ وہ زندگی بھی اپنی مرضی سے (ارادہ سے) گزاریں اور موت بھی اپنے ارادہ سے دیں اور پھر اللہ تعالیٰ ان سے مشورہ لیں کہ آپ مرنا چاہیں گے یا نہیں، کیوں؟

ازالہ: وہ کون ذات ہے جس نے جناب موسیٰ کو ارادہ کرنے کی توفیق دی، ظاہر ہے وہ ذات اللہ تعالیٰ کی ہے اور حقیقت تو یہ ہے کہ جناب موسیٰ کو موت یا حیات کا اختیار دینا بھی اللہ تعالیٰ ہی کا ارادہ ہے، جیسا کہ فرمان الہی سے ظاہر ہے۔ ﴿وَمَا تَشَاءُونَ إِلَّا أَنْ يَشَاءَ اللَّهُ﴾ (الدھر: ۳۰) ”اور تم کچھ بھی نہیں چاہ سکتے جب تک اللہ نہ چاہے۔“

لہذا اس فرمان سے واضح ہو گیا کہ کوئی صاحب عقل یہ تصور بھی نہیں کر سکتا کہ جناب موسیٰ علیہ السلام اپنی مرضی سے جیئے ہوں اور اپنی ہی مرضی سے فوت ہوئے ہوں، بلکہ ان کی موت و حیات مشیت و ارادہ الہی سے ہے۔



سیدنا موسیٰ علیہ السلام کے متعلق بنی اسرائیل کی بدگمانی کا اعلان

۶۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((كَانَتْ بَنُو إِسْرَائِيلَ يَغْتَسِلُونَ عُرَاةً يَنْظُرُ بَعْضُهُمْ إِلَى سَوَاءِ بَعْضٍ، وَكَانَ مُوسَى يَغْتَسِلُ وَحْدَهُ، فَقَالُوا: وَاللَّهِ! مَا يَمْنَعُ مُوسَى أَنْ يَغْتَسِلَ مَعَنَا إِلَّا أَنَّهُ أَدْرُ، قَالَ: فَذَهَبَ مَرَّةً يَغْتَسِلُ، فَوَضَعَ ثُوبَهُ عَلَى حَجَرٍ، فَقَرَّ الْحَجَرُ بِثُوبِهِ، قَالَ: فَجَمَعَ مُوسَى فِي إِثْرِهِ، يَقُولُ: ثُوبِي حَجَرٌ، ثُوبِي حَجَرٌ! حَتَّى نَظَرَتْ بَنُو إِسْرَائِيلَ إِلَى سَوَاءِ مُوسَى، فَقَالُوا: وَاللَّهِ! مَا بِمُوسَى مِنْ بَأْسٍ، قَالَ: فَقَامَ الْحَجَرُ بَعْدَ مَا نَظَرُوا إِلَيْهِ، وَأَخَذَ ثُوبَهُ، وَطَفِقَ بِالْحَجَرِ ضَرْبًا.

فَقَالَ أَبُو هُرَيْرَةَ: وَاللَّهِ! إِنَّهُ قَالَ نَدَبًا بِالْحَجَرِ سِتَّةَ أَوْ سَبْعَةَ، ضَرَبَ مُوسَى الْحَجَرَ.))

ترجمة الحديث: ”اور رسول اللہ ﷺ نے ارشاد فرمایا: بنی اسرائیل برہنہ اس طرح نہاتے کہ ایک دوسرے کی شرم گاہوں کو دیکھتے تھے اور موسیٰ علیہ السلام تنہا غسل کرتے تھے۔ اس پر انہوں نے کہا: اللہ کی قسم! موسیٰ کو ہمارے ساتھ غسل کرنے میں صرف یہی چیز مانع ہے کہ وہ خسیوں کے پھول جانے کی بیماری میں مبتلا ہے۔

چنانچہ ایک مرتبہ اس طرح ہوا کہ جناب موسیٰ علیہ السلام غسل کرنے لگے اور اپنے کپڑے پتھر پر رکھے تو وہ پتھر ان کے کپڑے لے کر بھاگ نکلا، موسیٰ علیہ السلام یہ کہتے ہوئے اس کے پیچھے بھاگے کہ اے پتھر! میرے کپڑے دے دے، اے پتھر! میرے کپڑے دے دے۔ حتیٰ کہ بنی اسرائیل نے جناب موسیٰ علیہ السلام کی شرم گاہ کو دیکھ لیا اور کہنے لگے: اللہ کی قسم! موسیٰ میں تو کوئی عیب نہیں۔

رسول اللہ ﷺ نے فرمایا: ان کی شرم گاہ دیکھے جانے کے بعد وہ پتھر ایک جگہ ٹھہر گیا۔ پس موسیٰ علیہ السلام

(۶۱)..... صحیح البخاری، کتاب الغسل، باب من اغتسل عرباناً وحده فی الخلو، رقم: ۲۷۸، حدیثنا اسحاق بن نصر: حدیثنا

عبدالرزاق: عن معمر، عن ہمام بن منبہ، عن ابی ہریرۃ عن النبی ﷺ قال: صحیح مسلم، کتاب الفضائل، باب من فضائل

موسیٰ علیہ السلام، رقم: ۳۳۹/۱۵۵، کتاب الحيض، رقم: ۳۳۹/۷۵، حدیثنا محمد بن رافع: حدیثنا عبدالرزاق عن ہمام بن منبہ

قال: هذا، حدیثنا ابو ہریرۃ عن رسول اللہ ﷺ فذكر احاديث منها وقال رسول الله ﷺ..... مسند احمد: ۱۶/۶۶، ۶۷،

نے اپنے کپڑے اٹھائے اور اس پتھر کو مارنا شروع ہو گئے۔

ابو ہریرہ رضی اللہ عنہ کہتے ہیں: اللہ کی قسم! اس پتھر پر جناب موسیٰ علیہ السلام کی مار کے چھ یا سات نشانات پڑے تھے۔“

شرح الحدیث:..... بنی اسرائیل اس طرح ایک ساتھ برہنہ غسل کیا کرتے تھے اور ایک دوسرے کی شرمگاہ کو دیکھنا حرام تھا، لیکن وہ ارادۃً اپنی شریعت اور جنات موسیٰ علیہ السلام کی مخالفت و معاندت کی بنیاد پر اس طرح کیا کرتے تھے۔ علامہ قرظی رحمۃ اللہ علیہ رقمطراز ہیں: بنی اسرائیل ایسی حرکت شریعت کی معاندت اور جناب موسیٰ علیہ السلام کی مخالفت کے طور پر کرتے تھے۔ اس کے علاوہ وہ اکثر امور میں شریعت موسوی سے اپنی سرکشی و نافرمانی اور کم علمی کی بنیاد پر در رہتے تھے۔ (دیکھئے! ارشاد الساری: ۳۳۱/۱ - عمدۃ القاری: ۳۸۶/۱)

نوٹ: برہنہ غسل کرنے کے متعلق حدیث نمبر ۴۸ کے تحت قدرے مفصل بحث گزری ہے، استفادہ کے لیے وہاں دیکھا جاسکتا ہے۔ البتہ یہاں مذکورہ حدیث کی تشریح میں چند باتوں کا اضافہ کیے دیتے ہیں۔ کہ برہنہ حالت میں غسل کرنا جائز ہے، لیکن بخاری رحمۃ اللہ علیہ والی روایت جسے انہوں نے تعلیقاً بصیغہ جزم بہر بن حکیم سے روایت کی ہے، سے معلوم ہوتا ہے کہ افضل طریقہ یہ ہے کہ برہنہ حالت میں غسل نہ کیا جائے۔ اس لیے کہ رسول اللہ صلی اللہ علیہ وسلم نے فرمایا: ((اللَّهُ أَحَقُّ أَنْ يُسْتَحْيَى مِنْهُ مِنَ النَّاسِ)) ”اللہ تعالیٰ کی ذات اس بات کی زیادہ مستحق ہے کہ لوگوں کی نسبت اس سے زیادہ حیاء کی جائے۔“ (صحیح بخاری، کتاب الغسل، باب ۲۰)

اصل میں یہ روایت اس روایت کا ایک جز ہے، جسے احمد اور اصحاب سنن نے روایت کیا ہے۔ اس کے علاوہ اس روایت کو امام ترمذی رحمۃ اللہ علیہ نے حسن کہا ہے اور امام حاکم نے اس کی تصحیح کی ہے۔

ابن ابی شیبہ کی روایت میں اس کے الفاظ اس طرح ہیں:

((قُلْتُ: يَا رَسُولَ اللَّهِ! عَوْرَاتُنَا مَا تَأْتِي مِنْهَا وَمَا نَذَرُ؟ قَالَ: أَحْفَظْ عَوْرَتَكَ إِلَّا مِنْ زَوْجَتِكَ وَمَا مَلَكَتْ يَمِينُكَ. قُلْتُ: يَا رَسُولَ اللَّهِ! أَحَدُنَا إِذَا خَالِيًا؟ قَالَ: اللَّهُ أَحَقُّ أَنْ يُسْتَحْيَى مِنْهُ مِنَ النَّاسِ.)) (مصنف ابن ابی شیبہ: ۱۰۶/۱ و ۳۹۷/۴)

”میں نے کہا: اے اللہ کے رسول! ہم اپنی شرمگاہوں کو کن کے سامنے ظاہر کریں اور کن سے ڈھانکیں؟ رسول اللہ صلی اللہ علیہ وسلم نے فرمایا: اپنی شرمگاہ بیوی اور لونڈی کے سوا کبھی سے محفوظ رکھو۔ اس پر میں نے عرض کیا: یا رسول اللہ! اگر ہم میں سے کوئی خلوت میں ہو تو پھر؟ رسول اللہ صلی اللہ علیہ وسلم نے فرمایا: اللہ تعالیٰ کی ذات اس بات کی زیادہ حق دار ہے کہ لوگوں کی نسبت اس سے زیادہ حیاء کی جائے۔“

فائدہ: ”إِلَّا مِنْ زَوْجَتِكَ“ یعنی (اپنی بیوی کے سامنے شرمگاہ کھول سکتا ہے) سے معلوم ہوا کہ جب بیوی

اپنے خاوند کی شرمگاہ دیکھ سکتی ہے، تو خاوند بھی اپنی بیوی کی شرمگاہ دیکھ سکتا ہے۔

اور دوسری بات یہ معلوم ہوئی کہ مرد مرد کی شرمگاہ اور عورت عورت کی شرمگاہ، نہیں دیکھ سکتی۔ لیکن انفسوس کہ آج اہل مغرب اس فعل قبیح اور عادتِ شنیع ہم جنس پرستی میں بھر پور مبتلا ہیں کہ لڑکا لڑکے کو جنسی دوست بنا رہا ہے، اور اس کا اس سے کوئی ستر چھپا ہوا نہیں، اور ایسے ہی عورت عورت کو اپنی (Girl Friend) سمجھتی ہے، اس سے اپنی جنسی خواہشات پوری کرتی ہے، اور آپس میں ایک دوسرے کے ستر کو دیکھنا شرعاً جائز سمجھتی ہے اور یہی حال مردوں کا بھی ہے۔ اللہ تعالیٰ ہم سب کو ایسے غیر اخلاقی اور غیر شرعی فعل بد سے محفوظ رکھے اور رسول اللہ ﷺ کے فرامین کی پوری پوری پاسداری کرنے کی توفیق خاص عطا فرمائے۔ (آمین)

دفع تعارض:

ان دونوں حدیثوں کے درمیان تطبیق یوں ہوگی، اول حدیث جو صحیفہ میں بیان ہوئی ہے وہ خلوت میں برہنہ غسل کرنے کے جواز پر محمول ہے۔ اور دوسری حدیث جو بھہز بن حکیم سے مروی ہے وہ افضلیت پر محمول ہے۔

(دیکھئے! فتح الباری: ۱/۲۸۶۔ ارشاد الساری: ۱/۳۳۱)

مستنبط فوائد:

مذکورہ حدیث سے یہ مسائل و فوائد مستنبط ہیں۔

۱۔ اللہ تعالیٰ اپنے انبیاء کو پیدائش، حسن و جمال اور اخلاق کے اعلیٰ درجے پر فائز اور ہر قسم کے نقائص و عیوب سے منزہ رکھتا ہے۔ امام نووی رحمۃ اللہ علیہ فرماتے ہیں: مؤرخین میں سے جن لوگوں نے (تحقیق کی بنیاد پر) بعض انبیاء کو عیوب و نقائص کا حامل ٹھہرایا ہے۔ یہ (ہرگز) قابل التفات نہیں ہے، بلکہ معاملہ اس سے بالکل برعکس ہے۔ کیونکہ اللہ تعالیٰ کے تمام انبیاء ہر قسم کے نقائص و عیوب سے پاک ہوتے ہیں۔

۲۔ اس حدیث سے سیدنا موسیٰ علیہ السلام کا معجزہ ثابت ہوتا ہے، اور وہ یہ کہ پتھر کا جناب موسیٰ کے کپڑے اٹھا کر بنی اسرائیل کی طرف بھاگ نکلتا، جناب موسیٰ علیہ السلام کا اس پتھر کو آواز لگانا اور ان کی مار کے سبب اس پتھر پر نشان پڑ جانا۔

۳۔ اس حدیث سے انبیاء و صلحاء کو بے وقوف اور ان پڑھ جاہل قسم کے لوگوں کی طرف سے تکلیف پہنچانا اور اس تکلیف پر ان پر گزیدہ ہستیوں کا صبر کرنا اور استقامت دکھانا ثابت ہوتا ہے۔

۴۔ تنہائی میں غسل کرتے وقت شرمگاہ نہ ڈھانپنا مباح ہے، بشرطیکہ کوئی آنکھ اسے دیکھنے والی نہ ہو۔ البتہ شرمگاہ ڈھانپ کر نہانا اس کے لیے افضل ہے۔ جیسا کہ امام شافعی، امام مالک، امام بخاری اور جمہور اہل علم رحمۃ اللہ علیہم کا موقف ہے۔

۵۔ ڈاکٹریا حکیم کو چیک اپ کراتے وقت یا کسی مرض کے مداوا (علاج) کے لیے شرم گاہ کو کھولا جاسکتا ہے۔ جیسا کہ ایک شرعی قاعدہ ہے۔ ”الضَّرُّورَاتُ تُبِيحُ الْمَحْظُورَاتِ“ ”منوع اشیاء ضرورت (شرعی) و مجبوری کی وجہ سے مباح ہو جاتی ہیں۔“

۶۔ کوئی خبر (صادق) دیتے وقت قسم کھانا جائز ہے، جیسا کہ سیدنا ابو ہریرہ رضی اللہ عنہ نے قسم کھائی۔

۷۔ اللہ تعالیٰ نے جمادات، مثلاً: پتھر وغیرہ میں مادہ تمیز رکھا ہوا ہے، اس حدیث کے علاوہ اور بھی بہت ساری مثالیں پیش کی جاسکتی ہیں۔ (دیکھئے! عمدۃ القاری: ۱۲۵/۳۔ شرح مسلم للنووی: ۲۲۲/۵)

شبهات اور ان کا ازالہ:

آخر میں ضعیف الفکر لوگوں کے شبهات کا ازالہ کر دیا جاتا ہے تاکہ عوام الناس ان لوگوں کی سبسہ کاریوں سے متاثر ہو کر حدیث رسول ﷺ کے انکار کی مہلک بیماری میں مبتلا نہ ہوں۔

پہلا شبہ: جناب موسیٰ علیہ السلام کے مذکورہ قصہ کی بنیاد قرآن مقدس کی اس آیت کو ٹھہرایا جاتا ہے۔

﴿يَا أَيُّهَا الَّذِينَ آمَنُوا لَا تَكُونُوا كَالَّذِينَ آذَوْا مُوسَىٰ فَبَرَأَ اللَّهُ مِنْهُمَا قَالُوا وَاللَّهِ إِنَّا كُنَّا بِهَذَا آيَاتِهِ لَأَعْلَمُونَ﴾ (الأحزاب: ۶۹)

”اے مومنو! تم ان لوگوں کی طرح نہ ہو جنہوں نے موسیٰ کو ستایا، پھر اللہ نے انہیں اس عیب سے جو وہ

کہتے تھے، پاک کر دکھایا اور اللہ کے نزدیک موسیٰ عزت دار تھے۔“

حالانکہ اس آیت سے اس امت کو ڈرانا مقصود ہے کہ اپنے نبی ﷺ کو ساحر اور کاذب وغیرہ جیسے الزامات سے اذیت و تکلیف مت پہچانا، جیسے بنی اسرائیل نے اپنے نبی موسیٰ علیہ السلام کے ساتھ کیا تھا۔

ازالہ: پہلی بات یہ ہے کہ اس بات پر تمام مفسرین کا اجماع ہے کہ یہی صحیح حدیث قرآن مقدس کی اس آیت کی تفسیر کر رہی ہے۔ الخ

اور دوسری بات یہ ہے کہ آپ کے ہاں قرآن مقدس کے ماسوا کوئی مصدر قابل اعتناء نہیں (جیسا کہ لأن ما

فیہ لم یذکر فی القرآن سے ظاہر ہوتا ہے) تو ہم یہ بات پوچھنے میں حق بجانب ہیں کہ جب قرآن مقدس نے واضح لفظوں میں بیان کر دیا کہ جس قوم نے جناب موسیٰ علیہ السلام کو ساحر اور کاذب جیسے القاب سے متہم کیا، وہ قوم بنی اسرائیل نہیں بلکہ وہ قوم فرعون تھی تو کیا اپنی عقل سے ان کا انتخاب کرنا علم اور اقدار اخلاق کے سراسر مخالف نہیں ہے؟

دوسرا شبہ: اگر فرض کر بھی لیا جائے کہ اس قوم نے جناب موسیٰ علیہ السلام کی طرف جو اذیت اور تکلیف پہنچائی،

وہ ایک خاص بدنی مرض تھا۔ تو سوال یہ پیدا ہوتا ہے کہ کیا اللہ تعالیٰ میں استطاعت نہیں تھی، وہ ان کے اس مرض کا

مداوا کر پائے؟ ان کی شرمگاہ ظاہر کرنے اور ان کی رسوائی کے بغیر اسے مبرا نہیں کر سکتا تھا۔ اور انہیں برہنہ کر کے ایسے لوگوں کے سامنے کیا جو کافر تھے۔

ازالہ: مذکورہ حدیث میں جناب موسیٰ علیہ السلام کی رسوائی سے متعلق کہیں بھی ذکر نہیں ہے۔ یہ محض ان کا اپنا وہم ہے، اور جہاں تک کشفِ عورت (شرمگاہ کے کھلنے) کا تعلق ہے تو وہ بنی اسرائیل کے ہاں معمول تھا جیسا کہ حدیث کی شرح میں بیان کیا گیا۔ لہذا اس اعتبار سے جناب موسیٰ علیہ السلام کا ان تک برہنہ حالت میں جانا ان کی نظر میں غیر عادی نہیں تھا۔

تیسرا شبہ: اگر اس بات کو مان لیا جائے، تو رسول اللہ ﷺ سے مروی صحیح حدیث جس میں فرمایا ہے ((لَعَنَ اللَّهُ النَّاطِرَ وَالْمُنْظُورَ)) ”شرمگاہ دیکھنے اور دکھانے والے پر اللہ کی لعنت ہو۔“ اس حدیث کی بنیاد پر یہ کیسے تسلیم کیا جا سکتا ہے کہ اللہ تعالیٰ نے موسیٰ علیہ السلام کے جسد مبارک سے اعراض کر لیا ہو اور بنی اسرائیل کے لیے ان کی شرمگاہ کھول دی ہو؟

ازالہ: اس روایت کو امام بیہقی نے اپنی سند کے ساتھ ”سنن الکبریٰ“ میں حسن سے نقل کیا ہے۔ جو کہ غیر قوی ہے اور یہ روایت مرسل ہے اور مرسل روایت اکثر محدثین کے نزدیک ضعیف ہے۔ لہذا ایسی روایت سے استدلال کرنا اہل علم کا شیوہ نہیں ہے۔

چوتھا شبہ: اللہ کے نبی ﷺ کا جناب موسیٰ علیہ السلام کے اس فعل پر قسم کھانا کہ انہوں نے پتھر پر ضرب لگائی جس سے اس پر نشان پڑ گئے اور اسے تکلیف محسوس ہوئی۔ کیا یہ مقام تعجب نہیں کہ نبی ﷺ کی طرف ایسی بات کی نسبت کی جائے؟

اور یہ بھی مقام تعجب ہے کہ جناب موسیٰ علیہ السلام کی طرف ایسی بات کی نسبت کرنا کہ انہوں نے پتھر کو پکڑ کر اسے مارا پیٹا، حالانکہ اس فعل کا اندیشہ کسی عاقل شخص کے متعلق نہیں کیا جا سکتا، وہ تو پھر اللہ کے کرم نبی و رسول ہیں؟

ازالہ: حدیث میں ”تألم بضربه“ کے الفاظ نہیں پائے جاتے، البتہ یہ ان لوگوں کی ذہنی اختراع ہے۔ جہاں تک تصرف عقل کی بات ہے، تو اللہ تعالیٰ نے اس پتھر کو تخلیقی طور پر یہ قوت و احساس بخشا تھا جیسے اس کا کپڑے اٹھا کر بنی اسرائیل کے پاس جا کر رک جانا وغیرہ، جب اس پتھر کا یہ فعل عقل رکھنے والوں جیسا ہے تو پھر موسیٰ علیہ السلام کا یہ فعل تصرفِ عقلاء والا کیوں نہیں ہو سکتا؟

اصل امیری دل کی امیری ہے

۶۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَيْسَ الْغِنَى مِنْ كَثْرَةِ الْعَرَضِ ، وَلَكِنَّ الْغِنَى غِنَى النَّفْسِ .))

ترجمہ الحدیث:..... ”رسول اللہ ﷺ نے ارشاد فرمایا: ”سامانِ دنیا کی بہتات تو نگری (امیری) نہیں ہے، بلکہ اصل تو نگری تو دل کی غنا ہے۔“

شرح الحدیث:..... اس حدیث میں دولت پرستی کی مذمت اور قناعت کی تحسین ہے، اور بنی آدم کی اصلاح کے لیے بہت بڑا درس ہے، کہ انسان کے ارتقائی منازل اس کے قلبی تو نگری اور امیری پر منحصر ہیں نہ کہ ظاہری مال و جاہ اور دولت و ثروت پر، تبھی تو رسول اللہ ﷺ نے فرمایا: ”تو نگری اور امیری یہ نہیں ہے کہ سامانِ (دنیا) کثیر ہو۔ بلکہ تو نگری تو یہ کہ دل غنی و مال دار ہو۔“

اور حقیقت تو یہ ہے کہ جس آدمی کا دل غنی نہیں ہوتا وہ ہر وقت محتاج اور ضرور مند رہتا ہے کیونکہ اس میں توکل کا مادہ نہیں ہوتا اور جس کا دل غنی و مالدار ہو تو قلیل بھی کثیر یعنی تھوڑا مال بھی بہت زیادہ نظر آتا ہے۔ لیکن اصل میں غنی کہتے ہی اس شخص کو ہیں جو اللہ تعالیٰ کے دیے ہوئے مال و متاع پر (دل کے ساتھ) صبر و قناعت کا مظاہرہ کرے۔

ظاہراً مال و متاع کا زیادہ ہونا، یہ حقیقت میں دل کی فقیری ہے، اور ظاہری صورت میں مال کا کم ہونا، یہ حقیقت میں دل کی دولت مندی ہے۔ لیکن یہاں یہ بات واضح رہے کہ مذکورہ حدیث کو اس صاحب پر قیاس نہیں کیا جا سکتا ہے۔ جو دولت مند ہونے کے ساتھ ساتھ صاحب ایمان بھی ہو۔

اور دوسری بات یہ کہ جو آدمی بنیادی طور پر مفلس و غریب ہونے کے ساتھ ساتھ صاحب ایمان بھی نہ ہو تو اس کو بھی رسول اللہ ﷺ کے اس فرمان ”مال کا کم ہونا حقیقت میں دل کی تو نگری ہے“ کا مصداق نہیں بنایا جا سکتا۔ سیدنا ابو ذر رضی اللہ عنہ بیان کرتے ہیں کہ رسول اللہ ﷺ نے مجھے مخاطب کر کے فرمایا: ”اے ابو ذر! تم کیا سمجھتے ہو

(۶۲)..... صحیح بخاری، کتاب الرقاق، باب الغنی غنی النفس، رقم: ۶۴۴۶۔ صحیح مسلم، کتاب الزکوٰۃ، باب لیس الغنی عن کثرة العراض، رقم: ۱۰۵۱/۱۲۰۔ مسند احمد: ۶۷/۱۶، رقم: ۶۴/۸۱۵۹، حدثنا عبدالرزاق بن ہمام، حدثنا معمر عن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم، قال:..... شرح السنه: ۲۴۳/۱۴۔

کہ مال کی فراوانی ہی اصل غناء ہے اور مال کی قلت ہی اصل فقیری ہے؟ میں نے عرض کیا: جی ہاں اے اللہ کے رسول! تو آپ نے فرمایا: اصل غناء دل کی دولت مندی اور اصل فقیری دل کی فقیری ہے۔

(دیکھئے! فتح الباری: ۲۸۲/۱۱۔ صحیح الترغیب، رقم: ۸۲۷۔ صحیح الجامع، رقم: ۷۸۱۶)

ارشاد الہی ہے:

﴿وَوَجَدَكَ عَابِلًا فَأَغْنِي﴾ (الضحیٰ: ۸) ”اور اس نے آپ کو تنگ دست پایا، تو اس نے غنی کر دیا۔“
یعنی آپ فقیر اور عیال دار تھے تو اللہ تعالیٰ نے آپ کو اپنے ماسوا سے غنی کر دیا اور آپ کو فقیر صابر اور غنی شاکر کا حسین امتزاج بنا دیا۔ صلوات اللہ وسلامہ علیہ۔

یہ آیت کریمہ بھی اس بات کی دلیل ہے کہ دولت سامان کی کثرت کا نام نہیں ہے بلکہ مال و دولت تو دل کی تو نگری اور قناعت کا نام ہے، کیونکہ یہ آیت کریمہ مکی ہے اور یہ بات روزِ روشن کی طرح واضح ہے کہ نبی کریم ﷺ کو مال ملا ہے تو فتح خیبر پر ملا ہے، اس سے قبل آپ فقیرانہ زندگی گزارتے تھے، مزید براں صحیح مسلم میں سیدنا عبد اللہ بن عمرو رضی اللہ عنہما سے روایت ہے کہ رسول اللہ ﷺ نے ارشاد فرمایا:

((قَدْ أَفْلَحَ مَنْ أَسْلَمَ وَرَزَقَ كَفَافًا وَقَنَّعَهُ اللَّهُ بِمَا آتَاهُ.))

(صحیح مسلم، کتاب الزکاة، رقم: ۱۰۵۴)

یقیناً وہ شخص کامیاب ہو گیا جو مسلمان ہوا، بقدر ضرورت اسے رزق دیا گیا اور اللہ تعالیٰ نے اسے جو عطا کیا تو اس پر اسے قناعت بھی عطا فرمادی۔“

اس حدیث سے ہمیں یہ درس ملتا ہے کہ کسی کی ظاہری دولت و ثروت کو دیکھ کر اسے غنی نہیں کہا جاسکتا جب تک اس کا دل مالدار نہ ہو۔ اور دوسری بات یہ کہ اصل میں غنی وہ ہے جو انسان کو دنیا و آخرت میں کامیاب ہونے کا سامان فراہم کرے یعنی اس کامیابی کا سبب بنے۔ جیسا کہ اللہ تعالیٰ کے اس ارشاد سے ثابت ہوتا ہے:

﴿وَالَّذِينَ تَبَوَّؤُ الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ﴾ (الحشر: ۹)

”جو مہاجرین مکہ کی آمد سے پہلے ہی مدینہ میں مقیم تھے اور ایمان لائے تھے، وہ لوگ مہاجرین سے محبت کرتے ہیں، اور ان مہاجرین کو جو مال غنیمت دیا گیا ہے، اس کے لیے وہ اپنے دلوں میں تنگی اور حسد محسوس نہیں کرتے اور انہیں اپنے آپ پر ترجیح دیتے ہیں۔ اگرچہ وہ خود تنگی میں ہوں، اور جو لوگ اپنے نفس کی تنگی اور بخل سے بچا لیے جائیں وہی کامیاب ہونے والے ہیں۔“

مالدار مقروض کی وعدے میں تاخیر ظلم ہے

۶۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّ مِنَ الظُّلْمِ مَطْلُ الغَنِيِّ، وَإِنْ أُتْبِعَ أَحَدُكُمْ عَلَى مَلِيءٍ فَلْيَتَّبِعْ.))

ترجمة الحديث:..... ”اور رسول اللہ ﷺ نے ارشاد فرمایا: ”بلاشبہ قرض واپس کرنے میں، مال دار شخص کا ٹال مٹول کرنا ظلم ہے۔ اور جب تمہارا قرض کسی مال دار کو منتقل کر دیا جائے تو اسی سے قرض طلب کرے۔“

شرح الحديث:..... مالدار مقروض شخص سے مراد وہ ہے، جو صاحب دولت و ثروت ہو اور وہ ادھار چکانے پر قادر بھی ہو لیکن اس کے باوجود وہ قرض کی ادائیگی میں لیت و لعل اور ٹال مٹول سے کام لے، تو بلاشک و شبہ یہ ظلم ہے۔ تبھی تو رسول اللہ ﷺ نے فرمایا: ((مَطْلُ الغَنِيِّ ظُلْمٌ)) ”مال دار کا قرض کی ادائیگی میں ٹال مٹول اور تاخیر کرنا ظلم ہے۔“

مستزاد یہ کہ امام بخاری نے سفیان ثوری کا قول نقل کیا ہے۔ جس میں وہ رسول اللہ ﷺ کے اس فرمان ((لَسِيَ الْوَأَجِدِ يَحِلُّ عَقُوبَتُهُ وَعَرَضُهُ.)) ”مالدار کا قرض ادا کرنے میں ٹال مٹول کرنا اس کی سزا اور اس کی عزت کو حلال کر دیتا ہے۔“ کے تحت فرماتے ہیں کہ عزت حلال کر دینے سے مراد یہ ہے کہ اس کے لیے قید کی سزا جائز ہوتی ہے۔ (دیکھئے! صحیح بخاری، کتاب الإستقراض، باب لصاحب الحق مقال، رقم: ۲۴۰۰)

مولانا داؤد راز ریشیہ رقمطراز ہیں: ”مطلب یہ ہے کہ کسی مالدار نے کسی کا قرض اگر اپنے سر لے لیا تو اس کا ادائیگی میں ٹال مٹول کرنا ظلم ہوگا۔ چاہیے کہ اسے فوراً ادا کر دے، نیز جس کا قرض ”حوالہ“ کیا گیا ہے، اسے بھی چاہیے کہ اسے قبول کر کے اس مالدار سے اپنا قرض وصول کر لے اور ایسے حوالہ سے انکار نہ کرے۔ ورنہ اس میں وہ خود نقصان اٹھائے گا۔“ (دیکھئے! شرح صحیح بخاری، از داؤد راز: ۳/۴۳۱)

(۶۲)..... صحیح بخاری، کتاب الإستقراض، باب مظل الغنی ظلم، رقم: ۲۴۰۰، حدیثنا مسند: حدیثنا عبدالاعلیٰ عن معمر، عن ہمام بن منبہ: انه سماع اباہریرة رَضِيَ اللهُ عَنْهُ يَقُولُ: قال رسول الله ﷺ:..... صحیح مسلم، کتاب المساقاة، باب تحريم مظل الغنى و صحة الحوالة، واستحباب قبولها، رقم: ۱۵۶۴، حدیثنا محمد بن رافع: اخبرنا عبدالرزاق: حدیثنا معمر عن ہمام بن منبہ عن النبي ﷺ..... مسند احمد: ۶۷/۱۶، رقم: ۶۴/۸۱۶۰، مصنف عبدالرزاق: ۳۱۶/۸-۳۱۷، رقم: ۱۵۳۵۵۔ سن الکبریٰ، کتاب الحوالة، باب من احيل على مئتي فیتبع، ولا يرجع على السحيل: ۷۰/۶.

حوالہ کی تعریف: مقروض کا اپنے قرض کو کسی دوسرے کی طرف منتقل کر دینا اور مطالبہ قرض بجائے مقروض کے ملتزم کے ذمہ کی طرف انتقال کر دینا، حوالہ کہلاتا ہے۔

مذکورہ حدیث میں بیان ہوا کہ جب مقروض کا قرض کسی مالدار کے حوالے کر دیا جائے، تو مطالبہ قرض اسی مالدار سے کیا جائے۔

الغرض اس ”امر مطالبہ“ میں اہل علم کے ہاں اختلاف ہے۔ جمہور اہل علم کا کہنا ہے کہ یہ امر مستحب ہے، وجوبی نہیں۔ اہل ظاہر اور حنابلہ کی ایک جماعت کا کہنا ہے کہ یہ امر وجوبی ہے۔ اس لیے کہ مالدار کا اس قرض کو قبول کرنا وجوب پر دلالت کرتا ہے۔

امام بخاری رحمۃ اللہ علیہ بھی اس کی طرف مائل (نظر آتے) ہیں جیسا کہ ان کا کہنا ہے۔ ((لَيْسَ لَهُ رَدٌّ))..... قرض خواہ اس حوالہ کو رد نہ کرے۔ علاوہ ازیں حدیث کے ظاہر سے بھی یہی معلوم ہوتا ہے۔

مستنبط فوائد:

اب ہم ذیل کی سطور میں ان مسائل و فوائد کو بیان کریں گے، جو اس حدیث سے مستنبط ہوتے ہیں۔
۱۔ مالدار آدمی کا قرض کی ادائیگی میں دیر کرنا ممنوع ہے۔ اب اس میں اختلاف ہے کہ آیا قرض کی ادائیگی میں دیر کرنا بیکارہ گناہ ہے یا نہیں؟

جمہور علماء کا موقف ہے کہ ایسا شخص گناہ کبیرہ کے ارتکاب کے سبب فاسق ہے، لیکن کیا کوئی شخص ایک مرتبہ کی تاخیر سے فاسق ہوتا ہے؟ چنانچہ اس سوال کا جواب دیتے ہوئے علامہ نووی رحمۃ اللہ علیہ رقمطراز ہیں (ایک بار تاخیر کرنے سے کوئی شخص فاسق نہیں ہو جاتا) اس لیے کہ ہمارے نزدیک امر تکرار کے ساتھ مشروط ہے۔

(دیکھئے! شرح مسلم للنوی، کتاب المساقاة، باب تحریم مطلق الغنی الخ، رقم: ۱۵۶۴)
علامہ سبکی رحمۃ اللہ علیہ اس نظریہ پر رد کرتے ہوئے اپنی کتاب ”شرح السمنہاج“ میں رقمطراز ہیں: مطالبہ کے باوجود بغیر کسی عذر کے قرض کی ادائیگی میں تاخیر کرنا یہ غصب کے مترادف ہے اور غصب (بذات خود) ایک کبیرہ گناہ ہے، علاوہ ازیں حدیث کا اسے ظلم کا نام دینا یہ بھی اس بات کی تائید کر رہا ہے کہ وہ کبیرہ گناہ ہے۔ اور گناہ کبیرہ میں تکرار امر شرط نہیں، اور امام شافعی رحمۃ اللہ علیہ کا مذہب بھی اسی بات کا تقاضا کرتا ہے۔

(دیکھئے! عمدۃ القاری: ۱۰/۱۰۴، ۱۰۵)
۲۔ تنگ دست آدمی کا قرض کی ادائیگی میں تاخیر کرنا ظلم نہیں ہے، جب تک خوشحال نہیں ہو جاتا، تب تک اس سے نہ مطالبہ قرض کیا جائے گا اور نہ ہی قید و بند میں رکھا جائے گا۔ (فتح الباری: ۴/۴۶۶)
۳۔ جو شخص ارادہ قرض کی ادائیگی میں تاخیر کر رہا ہو تو ایسے شخص کا پیچھا کرتے رہنا چاہے اور (اپنی رقم وصول

کرنے کے لیے) ہر ممکن طریقہ اختیار کرنا چاہیے، چہ جائے کہ زبردستی کرنا پڑے۔

(عمدة القاری: ۱۰/۱۰۵)

۳۔ اگر مالدار فقیر ہو جائے تو قرض کی تاخیر میں اس کو ظالم شمار نہیں کیا جائے گا۔ کیونکہ اب وہ مالدار کے حکم میں نہیں رہا، بلکہ فقراء کی حالت میں شمار کیا جائے گا۔ اور اسے زکوٰۃ دینا بھی جائز ہوگا۔ (فتح الباری: ۱۶۶/۴) ایسے شخص کا قرض معاف کر دینا صدقہ اور نیکی ہے۔



مخلوق کے لیے شہنشاہ سخت ناپسندیدہ نام ہے

۶۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَعْيَظُ رَجُلٍ عَلَى اللَّهِ يَوْمَ الْقِيَامَةِ وَأَخْبَتْهُ وَأَعْيَظُهُ عَلَيْهِ رَجُلٌ يُسْمَى مَلِكِ الْأَمَلَاكِ، لَا مَلِكِ إِلَّا اللَّهُ))

ترجمة الحديث: ”اور رسول اللہ ﷺ نے ارشاد فرمایا: ”روز قیامت اللہ کے نزدیک سب سے بدتر اور مبغوض (غصہ دلانے والا) شخص وہ ہوگا جو (دنیا میں) شہنشاہ کہلاتا ہوگا۔ اللہ کے سوا کوئی شہنشاہ نہیں ہے۔“

شرح الحديث: مذکورہ حدیث محض روز قیامت سے مقید نہیں، بلکہ اس کا حکم اس شخص کے لیے دنیا میں بھی وہی ہے جو قیامت کے روز ہونا ہے یعنی اس کا شہنشاہ کہلوانے پر اللہ تعالیٰ غضب ناک ہوتا ہے۔ اس بات کی تائید طبرانی کی ایک روایت کرتی ہے۔ جس میں رسول اللہ ﷺ فرماتے ہیں:

((اِسْتَدَّ غَضَبُ اللَّهِ عَلَى مَنْ زَعَمَ أَنَّهُ مَلِكُ الْأَمَلَاكِ .))

”اللہ تعالیٰ کا غضب اس شخص پر انتہائی سخت ہوتا ہے۔ جو اپنے متعلق یہ سمجھتا ہے کہ وہ شاہ شاہان ہے۔“

(دیکھئے!فتح الباری: ۵۸۹/۱۰۔ صحیح الجامع الصغیر، رقم: ۹۷۷)

اور ابن ابی حمزہ رضی اللہ عنہ فرماتے ہیں: رسول اللہ ﷺ کے فرمان ”يَوْمَ الْقِيَامَةِ“ میں ایک حکمت ہے اور وہ یہ کہ روز قیامت ایسا دن ہے جس میں انسان کے تمام اعمال اپنی اصل حقیقت میں ظاہر ہوں گے۔ اور وہ ایسا مرحلہ ہو گا جس میں نہ (دھوکہ و) عناد ہوگا نہ تجاوز و مجاز، بلکہ ہر چیز حقائق پر مبنی ہوگی۔ ارشاد باری ہے:

﴿ هُنَالِكَ تَبْلُو أٰكُلُ نَفْسٍ مَّا أَسْلَفَتْ ﴾ (یونس: ۳۰)

”وہاں ہر شخص دنیا میں کیے ہوئے اپنے اعمال کو پیمان لے گا۔“ (دیکھئے: بیہجۃ النفوس: ۱۸۵/۴)

(۶۴)..... صحیح بخاری، کتاب الأدب، باب أبيض الاسماء إلى الله عز وجل، رقم: ۲۶۰۶، ۲۶۰۵۔ صحیح مسلم، کتاب الأدب، باب تحريم التسمي بملك الأملاك و يملك الملوك، رقم: ۲۱۴۳/۲۱، حدثنا محمد بن رافع: حدثنا عبد الرزاق: اخبرنا معمر عن همام بن منبه قال: هذا ما حدثنا ابو هريرة عن رسول الله ﷺ، فذكر احاديث، منها: وقال رسول الله ﷺ:..... مسند احمد: ۶۸/۱۶، رقم: ۶۵/۸۱۶۱۔ شرح السنة: ۳۳۷/۱۲، ما يكره من الاسماء، رقم: ۳۳۷۰ وقال هذا: حديث صحيح.

اپنے آپ کو شہنشاہ یعنی بادشاہوں کا بادشاہ کہلوانا:

(اب اس میں دو صورتیں ہیں اور دونوں مبغوض و مذموم ہیں) حالی یہ کہ وہ شخص اپنی ذات کے لیے یہ نام رکھے۔ دوسری یہ کہ یہ نام اس کا ذاتی تو نہ ہو، مگر فرضی ہونے کے ناطے اس کا دائمی نام قرار پا چکا ہو۔ بہر حال دونوں صورتوں میں اللہ تعالیٰ اس پر غضب ناک ہوتا ہے۔ اس لیے کہ یہ (نام) ذات باری تعالیٰ کی صفات میں سے ایک صفت ہے جو صرف اسی کو لائق ہے۔ نہ کہ کسی مخلوق کو۔ اور ویسے بھی بندے تو عبودیت، خضوع اور تدلل سے موصوف ہیں، انہیں تو زیب بھی نہیں دیتا کہ وہ اپنے آپ کو شہنشاہ کہلوائیں۔ دیکھئے! ارشاد الساری: ۱۱۷/۹

یہ علامہ قسطلانی رحمۃ اللہ علیہ کی عبارت کا مفہوم تھا جو ہم نے مذکورہ بالا سطور میں درج کر دیا ہے۔ اور ایسا نام رکھنے سے اللہ تعالیٰ کے ساتھ اس کے نام میں مشابہت ہوتی ہے۔ جو نص قرآنی (لَيْسَ كَمِثْلِهِ شَيْءٌ) کے سراسر مخالف ہے۔ لہذا یہ نام صرف اللہ سبحانہ و تعالیٰ کو ہی زیب دیتا ہے اور اسی کے لیے ہونا چاہیے۔ (دیکھئے! بهجة النفوس : ۱۸۵/۴)

بادشاہ صرف اللہ ہے:

اس حدیث میں رسول اللہ صلی اللہ علیہ وسلم نے جنسِ ملوکیت کی نفی کر دی اور واضح فرما دیا کہ مالکِ حقیقی صرف اللہ سبحانہ و تعالیٰ کی ذات ہے۔ اور کوئی نہیں (دنیا کی سب) عارضی بادشاہتیں شہنشاہ حقیقی کی طرف لوٹنے والی ہیں۔ اور جو کوئی ایسا نام رکھے گا وہ اللہ عزوجل کی ردائے کبریائی میں منازعت کرے گا۔

(دیکھئے: ارشاد الساری: ۱۱۷/۹، ۱۱۸)

اس حدیث سے معلوم ہوا کہ شہنشاہ کی طرح دوسرے بعض اسماء بھی جو ذات حق جل جلالہ کے لیے مختص ہیں۔ کسی اور کا ان اسماء سے موسوم ہونا حرام ہے۔ اور وہ یہ ہیں: ۱۔ خالق الخلق ۲۔ حکم الحاکمین ۳۔ سلطان السلاطین اور امیر الامراء اور حافظ ابن حجر رحمۃ اللہ علیہ کے بقول رحمٰن، قدوس اور جبار وغیرہ بھی اسی میں شامل ہیں۔ اس کے علاوہ علامہ عینی رحمۃ اللہ علیہ، ابو محمد بن ابی جمرہ رحمۃ اللہ علیہ اور علامہ زحشری رحمۃ اللہ علیہ کا کہنا ہے کہ قاضی القضاة، کبیر القضاة اور اقصی القضاة جیسے نام بھی نہیں رکھنے چاہیں۔ لیکن اقصی اور قاضی القضاة جیسے نام رکھنے کی صراحت رسول اللہ صلی اللہ علیہ وسلم کے فرمان سے ملتی ہے جیسا کہ انہوں نے سیدنا علی رضی اللہ عنہ بن ابی طالب سے متعلق فرمایا: ”أَفْضَاكُمْ عَلِيٌّ“ البتہ یہ بات واضح رہے کہ جس صاحب کو قاضی القضاة یا اقصی القضاة جیسے لقب سے منقلب کیا جا رہا ہو، تو اس سے مقصود یہ ہو کہ وہ صاحب اپنے زمانے یا ملک یا شہر کے لوگوں میں سب سے زیادہ عادل اور علم والا ہے۔ (دیکھئے افتتاح الباری: ۱۰/۵۹۰)

ضروری نہیں ایسا نام عربی زبان والفاظ میں ہو، بلکہ کسی بھی زبان میں ایسا نام رکھنا جس کے معانی خاص کر اللہ تعالیٰ کے شایان شان ہوں، قطعاً غلط اور مبغوض ہے۔ یہی خالص توحید کا تقاضا ہے۔

تکبر کی سزا

۶۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((بَيْنَمَا رَجُلٌ يَتَبَخَّرُ فِي بُرْدَيْنِ ، قَدْ أَعْجَبَتْهُ نَفْسُهُ ، خُسِفَ بِهِ الْأَرْضُ ، فَهُوَ يَتَجَلَّجَلُ فِيهَا إِلَى يَوْمِ الْقِيَامَةِ .))

ترجمہ الحدیث: ”اور رسول اللہ ﷺ نے ارشاد فرمایا: ایک شخص دو چادروں میں اتراتا ہوا چل رہا تھا، اور خود پسندی میں مبتلا ہوا، تو (بجگم الہی) وہ زمین میں دھنسا دیا گیا اور وہ (اسی طرح) روز قیامت تک رہے گا۔“

شرح الحدیث: اس فرمان نبوی علی صاحبہا الصلوٰۃ والسلام میں جس اکڑ باز اور خود پسند آدمی کا تذکرہ ہوا ہے۔ اس کے متعلق اہل علم سے مختلف اقوال منقول ہیں:

۱۔ اس سے مراد ام سابقہ کا کوئی شخص ہے۔ جیسا کہ بخاری، مسلم اور احمد کی روایت سے واضح ہے۔ علاوہ ازیں امام نووی رحمۃ اللہ علیہ نے بھی اسی بات کی تصحیح کی ہے۔ (دیکھئے اصحیح مسلم، مع النووی، کتاب اللباس و الزینہ، باب

تحریح البختر، رقم: ۲۰۸۸)

۲۔ اس شخص سے مراد قارون (بنی اسرائیل کا مشہور مال دار شخص) ہے۔ جیسا کہ جوہری رحمۃ اللہ علیہ نے ”صحاح“ میں اور علامہ کلابازی رحمۃ اللہ علیہ نے ”معانی الأخیار“ میں ذکر کیا ہے۔

۳۔ یہ واقعہ کسی خاص شخص سے متعلق نہیں، بلکہ اس میں متعدد واقعات و اشخاص کا بھی احتمال ہے۔ جیسا کہ حافظ ابن حجر رحمۃ اللہ علیہ نے ”ویحتمل القدر“ فرما کر اس بات کی طرف اشارہ فرمایا ہے۔ (دیکھئے اصحیح بخاری،

کتاب اللباس، باب من جر ثوبه من الخیلاء، رقم: ۵۷۸۹)

مذکورہ بالا روایت میں ”يَتَجَلَّجَلُ“ کے الفاظ مستعمل ہیں، اور صحیحین کے علاوہ بعض دوسری کتب حدیث

(۶۵)..... صحیح بخاری، کتاب اللباس، باب من جر ثوبه من الخیلاء، رقم الحدیث: ۵۷۸۹۔ صحیح مسلم، کتاب اللباس، باب تحريم التبخر فی المشی مع إعجابہ بثیابہ، رقم الحدیث: ۲۰۸۸/۵۰، حدیثنا محمد بن رافع: حدیثنا عبدالرزاق: أخبرنا معمر عن ہمام بن منبہ قال: هذا ما حدثنا ابو هريرة عن رسول الله صلى الله عليه وسلم فذكر احاديث منها وقال رسول الله ﷺ..... مسند احمد: ۶۸۱۶، رقم الحدیث، ۶۶/۸۱۶۲۔ شرح السنہ: ۳۲۱، ۳۲۰/۱۲، باب صفة المشی و كراهية التبخر، وقال: هذا حديث متفق على صحته.

میں ”يَتَّخِلُ“ اور ”يَتَّحِلُ“ کے الفاظ ملتے ہیں۔ حافظ ابن حجر رحمہ اللہ فرماتے ہیں۔ پہلا کلمہ درست ہے۔ یعنی يَتَّحِلُ۔ (دیکھئے اصحیح بخاری، کتاب اللباس، رقم: ۵۷۸۹)

مستنبط فوائد:

اب آخر میں ہم ان فوائد کو ذکر کر رہے ہیں، جو اس حدیث سے مستنبط ہوتے ہیں۔

۱۔ انسان کو چاہیے کہ تکبر و غرور جیسے گھٹیا اور مذموم عمل سے اجتناب کرے۔

۲۔ خوبصورت لباس پہن کر اللہ تعالیٰ کی دی ہوئی نعمت کا اظہار اور اللہ تعالیٰ کا شکر کرنا چاہیے، اور لباس پہننے سے مقصود بھی یہی ہو۔

۳۔ خوبصورت لباس پہن کر اپنے سے کم تر آدمی کو حقارت کی نگاہ سے نہیں دیکھنا چاہیے۔ کیونکہ اللہ تعالیٰ ایسے گھٹیا عمل کو قطعاً پسند نہیں فرماتا۔



اللہ عزوجل اپنے بندے سے اس کے گمان کے مطابق معاملہ کرتا ہے

۶۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

قَالَ اللَّهُ عَزَّ وَجَلَّ: ((أَنَا عِنْدَ ظَنِّ عَبْدِي بِي.))

ترجمة الحديث:..... ”رسول اللہ ﷺ نے فرمایا کہ اللہ عزوجل کا فرمان ہے: ”میں اپنے بندے کے خیال کے مطابق ساتھ ہوں، جیسا خیال وہ میرے متعلق رکھتا ہے۔“

شرح الحديث:..... یہ حدیث قدسی جو امع الکلم میں سے ہے، اور اس میں اللہ تبارک و تعالیٰ ارشاد فرماتا ہے کہ میرا بندہ اگر میرے متعلق یہ خیال رکھتا ہو کہ میں اسے عافیت بخش دینے والا ہوں، تو میں اس کے ساتھ وہی معاملہ اور برتاؤ کرتا ہوں۔ اور اس کے برعکس اگر وہ میرے متعلق یہ خیال رکھے کہ میں اسے سزا دینے اور اس کی گرفت کرنے والا ہوں، تو میں بھی اس کے ساتھ وہی معاملہ کرتا ہوں۔

لہذا بندہ رحمان کو چاہیے کہ وہ وظیفہ عبادات کے قیام میں پوری کوشش کرے، اور وہ بھی اس یقین کے ساتھ کہ اللہ تعالیٰ اس کی عبادات کو قبول کرنے اور اس کی لغزشوں سے صرف نظر فرمانے والا ہے۔ کیوں، اس لیے کہ یہ اس کا وعدہ ہے اور وہ اپنے وعدے کی خلاف ورزی نہیں کرتا۔ بنا بریں اگر کوئی شخص اس کے برعکس اعتقاد و خیال رکھتا ہو، تو بس وہ رحمت الہی سے مایوس ہوگا۔ واضح رہے رحمت الہی سے مایوس ہونا بڑا جرم ہے۔

(دیکھئے! ارشاد الساری: ۱۰/۳۸۱)

اللہ تعالیٰ کا ارشاد ہے:

﴿إِنَّهُ لَا يَأْتِيَنَّكَ مِنْ رَوْحِ اللَّهِ إِلَّا الْقَوْمَ الْكَافِرُونَ﴾ (يوسف: ۸۷)

www.KitaboSunnat.com

(۶۶)..... صحیح بخاری، کتاب التوحید، باب يُرِيدُونَ أَنْ يُبَدِّلُوا كَلِمَةَ اللَّهِ، رقم الحديث: ۷۵۰۵۔ صحیح مسلم، کتاب الذکر والدعاء، والتوبة والإستغفار، باب فضل الذکر والدعاء والتقرب إلى الله، رقم: ۲۶۷۵، اور اس میں یہ الفاظ زیادہ ہیں، ”وَأَنَا مَعَهُ إِذَا دَعَانِي۔ مسند احمد: ۶۹/۱۶، رقم: ۶۷/۸۱۶۳، حدثنا عبدالرزاق بن ہمام: حدثنا معمر عن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم، قال:..... شرح السنه: ۲۰/۵، باب التقرب إلى الله سبحانه وتعالى بالأنوار والذکر.

”اللہ کی رحمت سے صرف کافر لوگ ناامید ہوتے ہیں۔“

چنانچہ علامہ قرطبی رحمۃ اللہ علیہ ”المفہم“ میں فرماتے ہیں: اس سے مراد یہ ہے کہ بندہ دعا کرتے وقت اجابت کا، توبہ کرتے وقت قبولیت کا اور استغفار کرتے وقت مغفرت کا خیال رکھے۔ یعنی جب وہ اللہ تعالیٰ سے دعا کرے تو اس کے خیال میں ہو کہ اللہ تعالیٰ اس کی دعا اور توبہ قبول فرمائے گا اور اس کے گناہوں سے صرف نظر فرمائے گا۔ نیز عبادت شرائط کے ساتھ اس کی ادائیگی کے وقت یہ خیال ہو کہ اللہ سبحانہ و تعالیٰ اپنے وعدہ کے مطابق اس کا اچھا بدلہ دے گا۔ (فتح الباری: ۳۸۶/۱۳)

البتہ گناہ پر اصرار اور اس کے ساتھ ساتھ اللہ سے مغفرت کی بھی امید رکھنا، یہ سراسر جہالت اور بے وقوفی ہے۔ اور یہ بندے کو مرحومہ مذہب تک لے جاتی ہے۔ (دیکھئے ارشاد الساری: ۳۸۱/۱۰)

اور ابن ابی جمرہ رضی اللہ عنہ رقمطراز ہیں: یہ حدیث ظاہراً اس بات پر دلالت کرتی ہے کہ اللہ تعالیٰ اپنے بندے کے ساتھ اس کے خیالات جیسا برتاؤ رکھتا ہے۔ اور اللہ تعالیٰ کا یہ قاعدہ کلیہ بندے کے ساتھ عام ہے۔ نیز فرماتے ہیں: اللہ تعالیٰ کا اپنے بندے کے ساتھ ایسا برتاؤ رکھنا یا تو امور دنیا سے متعلق ہے جیسے اس پر احسانات و خیرات اور اسے امتحان و پریشانی میں مبتلا کرنا (وغیرہ) یا ان امور سے متعلق ہے جن کا اللہ تعالیٰ نے اسے مکلف ٹھہرایا ہے، جیسے اللہ تعالیٰ کا انہیں اور اپنے رسولوں کی اطاعت و اتباع کا حکم دینا وغیرہ ہے۔ یا پھر اللہ عزوجل کا یہ برتاؤ امور آخرت سے متعلق ہے، جیسے اللہ تعالیٰ کا اپنے بندے پر رحمت کرنا اور اسے سزا دینا وغیرہ۔ بہجة النفوس: ۲۸۵/۴۔

اس مختصری حدیث میں پورے دین کو سمودیا گیا ہے، یا اسے یوں سمجھئے کہ یہ حدیث دریا کو کوزے میں بند کرنے کے مترادف ہے۔ بہر حال اس سے معلوم ہو گیا کہ کوئی عمل بغیر نیت کے نہیں کیا جاتا یعنی یا تو وہ نیک نیتی سے ہوتا ہے، یا پھر بد نیتی سے۔ اور اللہ تعالیٰ بھی بندے کو عمل کا ایسا ہی بدلہ دیتا ہے جیسی اس نے نیت کے بموجب عمل کیا ہوتا ہے۔

www.KitaboSunnat.com

نیز یہ حدیث اللہ سبحانہ و تعالیٰ کی عظمت و قدرت کو بھی واضح کر رہی ہے، وہ اس طرح کہ اللہ تعالیٰ ہر زمانے میں ہر نبی آدم کے ساتھ فرداً فرداً اس کے خیال کے مطابق رہتا ہے۔ لہذا یہ وضاحت اس بات پر دلالت کرتی ہے کہ اللہ سبحانہ و تعالیٰ کا عقل کے ذریعے نہ ادراک کیا جاسکتا ہے، نہ ذہن کے ذریعے حد بندی اور نہ ہی اس ذات حق کے متعلق اوہام و شکوک ڈال کے اس کے وجود میں خطرہ پیدا کیا جاسکتا ہے، بلکہ اس کا وجود حق ہے اور اس کی مثل کوئی شے نہیں۔ جیسا کہ اللہ کا ارشاد ہے: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ①﴾ (الشوری: ۱۱)

”کوئی چیز اس کے مانند نہیں، اور وہ خوب سننے والا دیکھنے والا ہے۔“

علاوہ ازیں قرآن مقدس کی بعض آیات بھی ہماری مذکورہ بالا تشریح اور اس حدیث سے اخذ شدہ نتائج سے

پوری پوری مطابقت رکھتی ہیں:

﴿وَقَطُّوْا اَنْ لَا مَلْجَا مِنْ اللّٰهِ اِلَّا اِلَيْهِ﴾ (توبہ: ۱۱۸)

”اور انہیں یقین ہو گیا کہ اللہ کے سوا اور کوئی جائے پناہ نہیں۔“

مزید فرمایا:

﴿الظَّالِمِيْنَ بِاللّٰهِ ظَنَ السَّوْءِ﴾ (فتح: ۶)

”اور جو اللہ کے متعلق بدگمانی رکھتے ہیں“

﴿وَذَلِكُمْ ظَنُّكُمُ الَّذِي ظَنَنْتُمْ بِرَبِّكُمْ اَرْذَكُمْ فَاصْبِرْتُمْ مِّنَ الْخُسْرِ يَوْمَ﴾

(حم السجدہ: ۲۳)

”اور تمہاری یہی بدگمانی نے جو تم نے اپنے رب سے کر رکھی تھی، تم کو ہلاک کر دیا، تم خسارہ اٹھانے والوں میں ہو گئے۔“

ہر بچہ اسلامی فطرت پر پیدا ہوتا ہے

۶۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((مَنْ يُولَدُ ، يُولَدُ عَلَىٰ هَذِهِ الْفِطْرَةِ ، فَأَبَوَاهُ يُهَوِّدَانِهِ أَوْ يُنَصِّرَانِهِ ، كَمَا تُتَّبِعُونَ الْبَهِيمَةَ ، فَهَلْ تَجِدُونَ فِيهَا مِنْ جَدْعَاءَ حَتَّىٰ تَكُونُوا أَنْتُمْ تَجَدُّعُونَهَا؟ قَالُوا: يَا رَسُولَ اللَّهِ! أَفَرَأَيْتَ مَنْ يَمُوتُ ، وَهُوَ صَغِيرٌ؟ قَالَ: اللَّهُ أَعْلَمُ بِمَا كَانُوا عَامِلِينَ.))

ترجمة الحديث: ”اور رسول اللہ ﷺ نے ارشاد فرمایا: ”ہر مولود فطرت (دینِ تمیم) پر پیدا ہوتا ہے، پھر اس کے والدین اسے یہودی یا عیسائی بنا دیتے ہیں۔ جیسے تمہارے چوپایوں کے ہاں بچہ جنم لیتا ہے، پس کیا تم ان میں کوئی کان کٹا پاتے ہو، بلکہ تم خود ہی اس کا کان کاٹ دیتے ہو؟ صحابہ کرام رضی اللہ عنہم نے عرض کی! اے اللہ کے رسول! بچپن میں فوت شدہ بچوں کے متعلق بتائیں۔ رسول اللہ ﷺ نے فرمایا: ”اللہ تعالیٰ خوب جانتا ہے جو وہ عمل کرنے والے تھے۔“

شرح الحديث: اس حدیث میں رسول اللہ ﷺ کا مفہوم یہ ہے کہ ہر بچہ فطرت اسلام پر پیدا ہوتا

ہے، بعد میں اس کے والدین اسے اپنے مذہب پر چلا لیتے ہیں۔

فطرت سے کیا مراد ہے؟

اس کے متعلق اہل علم کے کئی اقوال ہیں۔ ذیل کی سطور میں ہم انہیں بیان کیے دیتے ہیں۔

۱۔ فطرت سے مراد وہ پیدائش جس پر اللہ تعالیٰ نے تمام انسانوں کو پیدا فرمایا، یعنی جس روز اللہ نے انہیں

آدم علیہ السلام کی پشت سے نکالا، اور یہ (فیصلہ کیا) کہ بعض ان میں جنتی ہیں اور بعض جہنمی، کما قال ابن

حبان؟ وغیرہ۔ (الإحسان فی تقریب صحیح ابن حبان: ۱/۱۹۰، ۱۹۱)

(۶۷)..... صحیح بخاری، کتاب القدر، باب اللَّهُ أَعْلَمُ بِمَا كَانُوا عَامِلِينَ، رقم: ۶۵۹۹، حدثنا اسحاق: اخبرنا عبدالرزاق:

اخبرنا معمر عن همام عن ابي هريرة قال: قال رسول الله ﷺ:..... صحیح مسلم، کتاب القدر، باب معنی کل مولود یولد

على الفطرة، رقم: ۲۶۵۸/۲۲، حدثنا محمد بن رافع: حدثنا عبدالرزاق: حدثنا معمر عن همام بن منبه قال: هذا ما حدثنا

ابو هريرة عن رسول الله ﷺ فذكر احاديث منها وقال رسول الله ﷺ:..... مسند احمد: ۱۶/۶۹، رقم: ۶۸/۸۱۶۴۔ شرح

السنه: ۱/۱۵۴، باب أطفال المشركين، رقم: ۸۴۔

۲۔ فطرت سے مراد خلقت ہے یعنی اللہ تعالیٰ نے اسے (پیدائشی طور پر) سالم وجود بخشا، لیکن اس وقت وہ ایمان و کفر کے تعارف سے عاری تھا، پھر جب وہ بلوغت کو پہنچ کر مکلف ٹھہرا تو معتقد ہوا۔

(فتح الباری: ۲۰/۲۵۰۔ شفاء العلیل، رقم: ۶۲۴، ۶۲۶)

۳۔ فطرت سے مراد یہ ہے کہ وہ اپنے والدین کی فطرت پر پیدا ہوتا ہے۔

۴۔ فطرت سے مراد یہ ہے کہ اللہ تعالیٰ نے تمام انسانوں میں مملکہ معرفت و انکار پیدا کیا۔ چنانچہ جب اللہ تعالیٰ نے پوری ذریت آدم سے میثاق لیا، تو سب نے یک زبان ہو کر اس میثاق کی تصدیق کی۔ لیکن جو اہل سعادت تھے، انہوں نے تو خوشی خوشی اقرار و تصدیق کی اور جو اہل شقاوت تھے، انہوں نے بے دلی و مجبوری سے اقرار کیا۔

۵۔ مزید یہ کہ علامہ نووی رحمہ اللہ فرماتے ہیں: علم الہی میں انسانوں کی جو سعادت و شقاوت تھی وہ فطرت مراد ہے۔ یعنی اگر وہ سعادت مند ہے تو اس کی پیدائش فطرت اسلام پر ہوتی ہے۔ اور اگر صاحب شقاوت ہے تو اس کی پیدائش فطرت کفر پر ہوتی ہے۔

۶۔ فطرت سے مراد یہ ہے کہ ہر بچہ معرفت الہی اور اس کے اقرار پر پیدا ہوتا ہے۔ اس کے علاوہ جو نفس بھی جنم لیتا وہ اس بات کے اقرار پر پیدا ہوتا ہے کہ کوئی ایسی ذات ہے جس نے اسے پیدا کیا ہے، چہ جائے کہ وہ اللہ کے نام کے بغیر اس کا کوئی نام رکھے یا اس کے ساتھ عبادت میں کسی کو شریک ٹھہرائے۔

(شرح مسلم، کتاب القدر، باب کل مولود یولد علی الفطرة، رقم: ۲۶۵۸)

۷۔ جمہور سلف اور اہل تحقیق کی آراء کے مطابق ہے، نیز معنی فطرت سے متعلق یہی بات درست ہے۔ اور وہ قول یہ ہے کہ فطرت سے مراد فطرت اسلام یعنی دین اسلام ہے۔ جیسا کہ ارشاد الہی ہے:

﴿فَطَوَّرَ اللَّهُ الْبَنِي فَطَرَ النَّاسَ عَلَيْهِمْ﴾ (الروم: ۳۰)

”یہ اللہ کا وہ دین فطرت ہے جس کے مطابق اس نے لوگوں کو پیدا کیا ہے۔“

جمہور اہل علم اس حدیث کو بطور دلیل پیش کرتے ہیں:

((أَنَّ رَسُولَ اللَّهِ ﷺ قَالَ لِلنَّاسِ يَوْمًا: أَلَا أُحَدِّثُكُمْ بِمَا حَدَّثَنِي اللَّهُ (عَزَّ وَجَلَّ)

فِي الْكِتَابِ، إِنَّ اللَّهَ خَلَقَ آدَمَ وَبَيْنَهُ حُنْفَاءَ مُسْلِمِينَ، وَأَعْطَاهُمْ الْمَالَ حَلَالًا

لَا حَرَامَ فِيهِ، فَجَعَلُوا مَا أَعْطَاهُمُ اللَّهُ حَرَامًا وَحَلَالًا.))

(تفسیر قرطبی: ۲۵/۱۴۔ معجم کبیر للطبرانی: ۱۷/۳۶۳)

”رسول اللہ ﷺ نے ایک روز صحابہ کرام رضی اللہ عنہم سے فرمایا: کیوں نہ میں آپ کو وہ بات بیان کروں جو

اللہ تعالیٰ نے مجھے بیان فرمائی ہے، کہ اللہ تعالیٰ نے آدم ﷺ اور ان کی اولاد کو مسلمان پیدا فرمایا ہے۔ اور انہیں جو مال عطاء فرمایا ہے وہ حلال مال ہے۔ اس میں حرام (کی ملاوٹ) نہیں۔ لیکن اولاد آدم ﷺ نے اس مال میں ملاوٹ کر دی۔ (حرام کو حلال اور حلال کو حرام ٹھہرایا)“

نوٹ: واضح ہو کہ مذکورہ حدیث میں ”مسلمین“ کے الفاظ وارد ہوئے ہیں، لیکن محمد بن اسحاق اور دوسرے جتنے طرق سے یہ روایت آئی ہے ان میں ”مسلمین“ کی بجائے ((ان خلقت عبادی حنفاء.)) کے الفاظ وارد ہوئے ہیں۔ لہذا ”مسلمین“ کے الفاظ نقل کرنے میں راوی کو وہم ہوا ہے۔ (شفاء العلیل: ۵۹۷، ۵۹۸)

بہر حال اس روایت کے علاوہ اور بھی کئی صحیح روایات سے اس بات کی تائید ہوتی ہے۔

اور یہ بات بدیہی ہے کہ جب بھی کوئی بچہ جنم لیتا ہے، تو وہ ایمانیات اور علمیات، اخلاقیات اور اسی طرح دنیاوی امور سے قطعی نا آشنا ہوتا ہے، لیکن جب گھر میں وہ پروان چڑھتا اور آہستہ آہستہ نشوونما پاتا ہے، تو اسی گھر کے ماحول و رضاء میں گھل مل جاتا ہے۔ اب ظاہر ہے کہ اس بچے کی پیدائش تو عین فطرتِ اسلام پر ہوئی، لیکن چونکہ جس گھر میں اس نے نشوونما پائی وہ غیر مسلم یعنی یہودی، نصرانی، مجوسی، یا کسی بھی غیر اسلام مذہب سے متعلق تھا، تو اس صورت میں یا تو وہ دیکھا دیکھی ان کے مذہب کو قبول کر لیتا ہے یا پھر اپنے والدین یا اکابر کے حکم سے اس مذہب کو قبول کرتا ہے۔ نیز رسول اللہ ﷺ نے ہر بچے کے فطرتِ اسلام پر پیدا ہونے کو ایک مثال دے کر واضح فرمایا ہے۔ وہ یہ کہ کوئی چوپایہ پیدائشی طور پر کان کٹا یا ناک کٹا نہیں ہوتا، بلکہ تم خود اس کا ناک یا کان کاٹ دیتے ہو، عین اسی طرح ہر بچہ فطرتِ اسلام یعنی دینِ قیم پر جنم لیتا ہے۔ لیکن اس کے والدین یہود و نصاریٰ ہونے کے سبب یا کوئی دوسرے عوارضات اسے اپنی فطرت سے ہٹا دیتے ہیں۔ اور رسول اللہ ﷺ کا فطرتِ نومولود کو جانوروں سے تشبیہ دینا اس غرض و غایت پر مبنی تھا کہ اہل عرب کے مشرکین کے ہاں یہ معمول و رواج، بلکہ یہ ان کا مذہب تھا کہ وہ اپنے معبودانِ باطلہ کی نذر و نیاز اور چڑھاوے کے لیے جو جانور مختص کرتے، ان کے کان یا ناک وغیرہ چیر دیتے تھے، تاکہ دور سے یہ شناخت ہو سکے کہ یہ چڑھاوے یا نذر و نیاز کا جانور ہے۔

لیکن انتہائی ندامت و افسوس کے ساتھ کہنا پڑ رہا ہے کہ آج سے چودہ سو سال قبل اہل عرب کے مشرکین کا طریقہ ہندوستان اور پاکستان تو کجا دنیا کے کئی ممالک کے درباروں اور معبد خانوں پہ نظر آتا ہے۔ اور رب کا قرآن مشرکین کے شیطانی طریقے یوں بیان کرتا ہے:

﴿وَلَا ضِلَّةَ لَهُمْ وَلَا أُمْبِيَةَ لَهُمْ وَلَا أَمْرَ لَهُمْ فَلْيَبْتِكُنْ أَذَانَ الْأَنْعَامِ وَلَا أَمْرَ تَهُمْ
فَلْيَغِيْرَنَّ خَلْقَ اللَّهِ وَمَنْ يَتَّخِذِ الشَّيْطَانَ وَلِيًّا مِّنْ دُونِ اللَّهِ فَقَدْ خَسِرَ خُسْرًا
مُّبِيْنًا ﴿١١٩﴾﴾ (النساء: ۱۱۹)

(شیطان نے حلفاً کہا) ”اور میں ضرور انہیں گمراہ کروں گا، اور ضرور انہیں خواہشات دلاؤں گا، اور انہیں حکم دوں گا، پس وہ جانوروں کے کان ضرور چیریں گے۔ اور میں انہیں حکم دوں گا، پس وہ اللہ کی تخلیق کو بدلیں گے، اور جو اللہ کے سوا شیطان کو اپنا دوست بنائے گا اس کا انجام صریح گھانا و نقصان ہوگا۔“

چنانچہ علامہ ابن قیم رحمۃ اللہ علیہ رقمطراز ہیں: یہ بات سمجھ لینا ضروری ہے کہ روایات میں چاہے: ((وَلَدَ عَلٰی الْفِطْرَةِ، فِطْرَةَ الْاِسْلَامِ، عَلٰی هٰذَا الْمِلَّةِ؟ خُلِقَ حَنِيفًا)) جیسے الفاظ (یا کسی بھی قسم کے الفاظ مروی) ہوں، ان سے قطعاً یہ مقصود نہیں کہ بچہ جب ماں کے پیٹ سے جنم لیتا ہے تو وہ فطرت دین سے آشنا ہوتا ہے یا دین پر ایمان لانے کا ارادہ رکھتا ہے۔ بلکہ وہ کسی بھی چیز سے آشنا نہیں ہوتا۔ اللہ عزوجل نے ارشاد فرمایا:

﴿وَاللّٰهُ اٰخَرَ جَعَلَكُمْ مِّنْ بَطُوْنٍ اُمَّهَاتِكُمْ لَا تَعْلَمُوْنَ شَيْئًا﴾ (النحل: ۷۸)

’اور اللہ تعالیٰ نے تمہیں تمہاری ماؤں کے پیٹ سے جب نکالا تو تم کچھ بھی نہیں جانتے تھے۔‘

بلکہ اس سے مراد یہ ہے کہ اس کی فطرت اُسے دین اسلام کے قریب ہونے کا تقاضا کرتی ہے، جہاں تک نفسِ فطرت کا تعلق ہے تو وہ اپنے خالق کی خالقیت، ربوبیت اور عبودیت کا اقرار محبت سے اور اس کے دین کے ساتھ مخلص ہونے کو لازم قرار دیتی ہے۔ اور جو شخص (خارجی) عوارضات سے محفوظ ہو کر محض اللہ کی طرف متوجہ ہوتا ہے تو ایسے شخص کو کمالِ فطرت پر ہونے کے سبب ایک سے بڑھ کر انعامات (اشیاء) کا حصول ہوتا ہے۔ نیز فطرت کو دودھ سے ایک حسین تعبیر دیتے ہوئے فرماتے ہیں: فطرت عین دودھ کے مشابہہ ہے جیسے بچے کے بدن کو ملائم اور موزوں بنانے کے لیے دودھ بطور غذا استعمال کرایا جاتا ہے، اور بچے کے بدن کی ملائمت کے لیے دودھ کے سوا اور کوئی مناسب غذا نہیں ہوتی، عین اسی طرح انسان کے دل اور اس کی اصلاح کے لیے سوائے فطرت کے اور کوئی مناسب چیز نہیں، علاوہ ازیں دودھ بھی انسانی فطرت میں شامل ہے۔ جیسے کہ واقعہ معراج میں آپ صلی اللہ علیہ وسلم کو دودھ پیش کیا جانا اس پر شاہد عدل ہے۔ (شفاء العلیل، ص: ۶۰۳، ۶۰۴)

حافظ عبدالمنان نور پوری رحمۃ اللہ علیہ فرماتے ہیں: رسول اللہ صلی اللہ علیہ وسلم نے یہ نہیں فرمایا کہ اس کے ماں باپ اسے مسلم بنا لیتے ہیں۔ حالانکہ جو الفاظ آپ صلی اللہ علیہ وسلم استعمال کر رہے ہیں، ان کا تقاضا یہی تھا کہ آپ صلی اللہ علیہ وسلم یہ الفاظ بھی استعمال فرماتے کہ اس کے ماں باپ اسے مسلم بنا لیتے ہیں، لیکن آپ صلی اللہ علیہ وسلم نے یہ الفاظ استعمال نہیں کیے۔ کیونکہ بچہ پیدا ہی فطرت پر ہوا ہے اور فطرت اسلام ہی ہے۔ اگر کسی بچے کو کسی ماحول سے متاثر کیے بغیر چھوڑ دیا جائے تو وہ عین فطرت پر ہے خواہ وہ اصولی ہیں، یا فروعی ہیں، یا جزوی ہیں۔ (دیکھئے! مقالات نور پوری، ص: ۴۹۹)

کفار کے چھوٹے فوت شدہ بچوں کا حکم:

آخر میں رہا یہ مسئلہ کہ چھوٹے بچے فوت ہونے کے بعد اہل جنت میں شمار ہوتے ہیں یا اہل دوزخ میں؟ اگر وہ بچے اہل اسلام کے ہوں تو بقول امام احمد بن حنبل رضی اللہ عنہ ان کے اہل جنت ہونے میں کسی کو اختلاف نہیں۔ اور علامہ ابن عبدالبر رضی اللہ عنہ نے ایک جماعت سے توقف نقل کیا ہے، وہ یہ کہ ان کے نزدیک تمام بچے اللہ کی مشیت میں ہیں۔ (اللہ تعالیٰ ان سے جو معاملہ کرنا چاہے اسے اختیار ہے)۔ (طریقہ الہجرتین، ص: ۳۶۰)

اور اگر وہ بچے اہل کفر کے ہوں، تو اس میں علماء کا اختلاف ہے کہ وہ جنت میں ہوں گے یا جہنم میں؟ ذیل کی سطور میں علماء کے اقوال درج ہیں۔ اور ساتھ ساتھ صحیح مذہب مع اولہ مطالعہ فرمائیں:

۱۔ ایسے بچوں سے متعلق سکوت اختیار کیا جائے۔ ان لوگوں نے مذکورہ حدیث کے اس جملہ ((اللَّهُ أَعْلَمُ بِمَا كَانُوا عَامِلِينَ)) ”کہ انہوں نے کیا عمل کرنے تھے، اللہ تعالیٰ بہتر جانتا ہے۔“ سے استدلال کیا ہے۔ حالانکہ اس کا مطلب ہے کہ ”ان میں سے مؤمن اور کافر کو اللہ خوب جانتا ہے۔“ لہذا یہ موقف درست نہیں۔ (طریقہ الہجرتین، ص: ۳۶۰ - ۳۶۲)

۲۔ اہل تفسیر اور متکلمین کا کہنا ہے کہ وہ بچے اپنے آباؤ اجداد کے تابع ہونے کے سبب اہل دوزخ میں شمار ہوں گے۔ اور قاضی عیاض رضی اللہ عنہ نے یہی مذہب امام احمد بن حنبل رضی اللہ عنہ سے نقل کیا ہے، لیکن امام ابن تیمیہ رضی اللہ عنہ نے اسے غلط قرار دیا ہے اور کہا کہ یہ مذہب امام احمد کا نہیں، بلکہ ان کے بعض اصحاب کا ہے اور امام صاحب سے اس کی کوئی اصل نہیں ملتی۔ (فتح الباری: ۲/۲۴۶)

۳۔ امام نووی رضی اللہ عنہ فرماتے ہیں: ”اہل تحقیق کا جو مذہب یہ ہے کہ وہ بچے اہل جنت میں شمار ہوں گے۔ اور یہی مذہب درست ہے۔ ایک دلیل یہ ہے کہ جب رسول اللہ ﷺ نے سیدنا ابراہیم ؑ کو جنت میں دیکھا تو ان کے ارد گرد مختلف لوگوں کی اولاد بھی تھی۔ صحابہ رضی اللہ عنہم نے عرض کی: یا رسول اللہ! اہل شرک کی اولاد بھی؟ رسول اللہ ﷺ نے فرمایا: ہاں، اہل شرک کی اولاد بھی تھی۔

اور دوسری دلیل یہ ہے کہ اللہ تبارک و تعالیٰ کا ارشاد ہے:

﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا ۝﴾ (الإسراء: ۱۵)

”اور ہم جب تک اپنا رسول بھیج دیتے کسی کو عذاب نہیں دیتے۔“

اور نابالغ بچہ شریعت کا مکلف نہیں ہوتا۔“ (شرح مسلم للنووی، تحت حدیث رقم: ۲۶۵۸)

۴۔ ایک قول یہ ہے کہ وہ بچے اہل جنت کے خادم ہوں گے۔ یہ نظر یہ سیدنا انس رضی اللہ عنہ سے مروی روایت کی بنیاد پر قائم کیا گیا ہے، جسے ابو یعلیٰ نے نقل کیا ہے۔ نیز طبرانی اور یزار نے سمرہ بن جندب رضی اللہ عنہ سے مروی روایت

نقل کی ہے: ((أَطْفَالُ الْمُشْرِكِينَ هُمْ خَدَمُ أَهْلِ الْجَنَّةِ)) لہذا یہ بات درست ہے۔ (مسند ابو یعلیٰ، رقم: ۱۰۱۱، ۱۰۱۲۔ مسند بزار، رقم: ۲۳۲۔ مجمع الزوائد: ۲۱۹/۷۔ حلیۃ الاولیاء: ۳۰۸/۶۔ سلسلۃ الصحیحۃ، رقم: ۱۴۶۸۔ صحیح الجامع الصغیر، رقم: ۱۰۲۴) ۵۔ اسی طرح ایک روایت سیدہ عائشہ رضی اللہ عنہا سے مروی ہے کہ رسول اللہ ﷺ نے انہیں بتایا: مشرکین کی اولاد اہل دوزخ میں شمار ہوگی۔ لیکن یہ روایت شدید ضعیف ہے۔ (فتح الباری: ۳/۳۴۶) اس تفصیل سے معلوم ہوا کہ نابالغ فوت شدہ بچے چاہے اہل اسلام کے ہوں یا اہل کفر کے سب کے سب جنتی ہیں۔ جیسا کہ علامہ نووی رحمہ اللہ نے تصریح فرمائی ہے۔ واللہ اعلم بالصواب!

انسانی جسم سے ریڑھ کی ہڈی کو زمین نہیں کھاتی

۶۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّ فِي الْإِنْسَانِ عَظْمًا ، لَا تَأْكُلُهُ الْأَرْضُ أَبَدًا ، فِيهِ يُرَكَّبُ الْخَلْقُ يَوْمَ الْقِيَامَةِ ، قَالُوا: أَيُّ عَظْمٍ هُوَ يَا رَسُولَ اللَّهِ ، قَالَ : عَجَبُ الذَّنْبِ .))

ترجمہ الحدیث:..... ”رسول اللہ ﷺ نے ارشاد فرمایا: انسان میں ایک ہڈی ہوتی ہے جسے زمین کبھی نہیں کھاتی، اسی ہڈی سے لوگوں کو روز قیامت بنایا جائے گا۔ صحابہ رضی اللہ عنہم نے پوچھا: یا رسول اللہ! وہ کون سی ہڈی ہے؟ آپ ﷺ نے فرمایا: وہ ریڑھ کی ہڈی ہے۔“

شرح الحدیث:..... مذکورہ حدیث میں انسانی ہڈی پر لفظ ”عجب“ استعمال ہوا ہے۔ بعض روایات میں (عجم الذنب) کے الفاظ ہیں۔ متدرک حاکم اور مسند ابی یعلیٰ میں جناب ابوسعید رضی اللہ عنہ سے مروی ایک روایت ہے: ((قِيلَ يَا رَسُولَ اللَّهِ! مَا عَجَبُ الذَّنْبِ؟ قَالَ: مِثْلُ حَبَّةِ خَرْدَلٍ .))

”کہا گیا: اے اللہ کے رسول! ”عجب الذنب“ کیا چیز ہے؟ رسول اللہ ﷺ نے فرمایا: وہ رائی کے دانے کی مثل ہے۔“

”عجب الذنب“ ریڑھ کی ہڈی کے نیچے ایک لطیف ہڈی ہوتی ہے جس کو ”عجب الذنب“ یا ”عجم الذنب“ کہتے ہیں۔

علامہ ابن الجوزی رحمہ اللہ ابن عقیل کا قول نقل کرتے ہوئے رقمطراز ہیں: اس میں (ہڈی کے باقی بچ جانے میں) اللہ تعالیٰ کا ایک راز ہے، جو سوائے اس کے اور کوئی نہیں جانتا، اس لیے کہ جو اللہ کس کو عدم سے وجود میں لاسکتا ہے تو اس کے لیے کسی چیز کے خمیر کا محتاج ہونا ضروری ہے کیا؟ (فتح الباری: ۵۰۳/۸، ۵۰۴)

نیز یہ بھی امکان ہے کہ اللہ سبحانہ و تعالیٰ نے ملائکہ کے لیے اس ہڈی کو بطور علامت ٹھہرایا ہو کہ اللہ تعالیٰ ہر

(۶۸)..... صحیح بخاری، کتاب التفسیر، باب وَنُفِخَ فِي الصُّورِ فَصِيقَ مَنْ فِي السَّمَوَاتِ وَ مَنْ فِي الْأَرْضِ، رقم الحدیث: ۴۸۱۴ و باب یوم ینفخ فی الصور فتأتون أفواجا، رقم: ۴۹۳۵۔ صحیح مسلم، کتاب الفتن و اشراف الساعة، باب ما بین النفتین، رقم: ۲۹۵۵/۱۴۳، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ قال: هذا ما حدثنا ابوهريرة عن رسول الله ﷺ فذكر احاديث منها وقال رسول الله ﷺ:..... مسند احمد: ۷۰/۱۶، رقم: ۸۱۶۵۔

انسان کی تخلیق اس کے جوہر سے اسی (طرز) پر کریں گے جس پر پہلے وہ تھا۔ اور ملائکہ کا یہ علم رکھنا کہ اللہ تعالیٰ نے یہ ارادہ کر رکھا ہے کہ وہ تمام بنی آدم کی ارواح انہی اجسام میں لوٹائے گا۔ فقط اسی طریق سے ہو سکتا ہے کہ ہر انسان کی ایک بڑی باقی رہے، جیسا کہ جناب عزیر رضی اللہ عنہ کے گدھے کا واقعہ شاہد ہے۔ (عمدة القاری: ۱۵/۴۱۲، ۴۱۳)

عام انسانوں کی بہ نسبت انبیاء رضی اللہ عنہم کے اجساد مبارک اس حکم سے مستثنیٰ ہیں۔ چنانچہ رسول اللہ صلی اللہ علیہ وسلم نے

ارشاد فرمایا:

((إِنَّ اللَّهَ عَزَّ وَجَلَّ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ))

”اللہ تعالیٰ نے زمین پر انبیاء رضی اللہ عنہم کے اجسام (کھانا) حرام کر دیا ہے۔“

(مستدرک حاکم: ۱/۲۷۸۔ حاکم نے اسے ”صحیح“ کہا ہے اور ذہبی نے اس پر ان کی موافقت کی ہے۔)

نیز علامہ ابن عبدالبر رضی اللہ عنہ نے اس حکم میں انبیاء کے علاوہ شہداء کو بھی شمار کیا ہے۔ اور علامہ قرطبی رضی اللہ عنہ نے تو اس مؤذن کو شامل کیا ہے جو نیک نیت سے اذان کہے۔ علاوہ ازیں قاضی عیاض رضی اللہ عنہ اس حدیث کی شرح میں فرماتے ہیں: حدیث کا مقصد یہ ہے کہ مٹی تمام بنی آدم کے اجسام کھا جاتی ہے۔ سوائے مخصوص اجسام کے جیسے اجسام

انبیاء رضی اللہ عنہم وغیرہ۔ (فتح الباری: ۸/۵۵۳، کتاب التفسیر، تحت رقم: ۴۸۱۴)

ایک تعبیری غلطی اور اس کا ازالہ:

معلوم ہوا یہ حدیث اس بات پر ”نص“ ہے کہ اجسام بنی آدم کی ریڑھ کی آخری ہڈی (قبر میں) نہیں سڑتی، جمہور کا مذہب بھی یہی ہے۔ البتہ اس مسئلہ میں علامہ مازنی رضی اللہ عنہ نے مخالفت کی ہے۔ وہ کہتے ہیں: بخاری والی

روایت جو ان الفاظ سے مروی ہے۔ ((وَسَيَلِّي كُلُّ شَيْءٍ مِنَ الْإِنْسَانِ إِلَّا عَجَبَ الدَّنْبِ))

اس روایت میں ”إلا“ بمعنی (سوائے نہیں، بلکہ) واؤ ہے۔ اس اعتبار سے حدیث کا معنی یوں ہوگا ”دوسرے

بدن کی طرح ”عجب الذنب“ ریڑھ کی آخری ہڈی بھی سڑ جاتی ہے۔“

لیکن افسوس کہ علامہ مازنی کے اس نظریہ پر یہ حدیث خود ایک ”رد“ ہے۔

((إِنَّ فِي الْإِنْسَانِ عَظْمًا لَا تَأْكُلُهُ الْأَرْضُ أَبَدًا)) (عمدة القاری: ۱۵/۲۱۵)

اور یہ حدیث اس شخص کا بھی رد ہے۔ جس کا موقف ہے کہ نبی صلی اللہ علیہ وسلم کے اس فرمان سے مقصود یہ ہے کہ یہ

ہڈی ایک لمبے عرصے تک رہنے والی ہے، نہ یہ کہ وہ کبھی فنا ہی نہیں ہوتی۔ اور اس کے ایک لمبے عرصے تک رہنے میں

حکمت یہ ہے کہ وہ انسان کی بنیاد ہے اور اس بنیاد پر انسان کی دوبار ترکیب ہوگی۔ لہذا اس وجہ سے وہ جسم کے بقیہ

اعضاء اور ہڈیوں کی بہ نسبت ایک لمبے عرصے تک باقی رہتی ہے۔ اس کی مثال ایسے ہی ہے جیسے دیوار اپنی بنیاد کی

نسبت پہلے گر جاتی ہے، جب کہ بنیاد ایک لمبے عرصے تک قائم رہتی ہے۔

ازالہ: ہم کہتے ہیں کہ یہ حدیث اس نظریہ کو بھی رد کرتی ہے، اس لیے کہ رسول اللہ ﷺ کا فرمان ہے: ((عَظْمًا لَا تَأْكُلُهُ الْأَرْضُ أَبَدًا)) ”ایک ایسی ہڈی ہے جسے زمین کبھی نہیں کھا سکتی۔“

دوسری بات یہ ہے کہ اس نظریہ پر کوئی واضح دلیل بھی نہیں ہے: چنانچہ بعض اہل علم فرماتے ہیں، یہ نظریہ مردود ہے۔ اس لیے کہ ظاہر حدیث کے خلاف ہونے کے ساتھ ساتھ بغیر دلیل بھی ہے۔ یعنی اس پر کوئی دلیل نہیں۔

(فتح الباری: ۵۵۳/۸ - عمدة القاری: ۴۱۳/۱۵)

”تاہم جدید سائنس بھی اس بات کو تسلیم کرتی ہے کہ جو چیز ایک دفع پیدا ہوگی، وہ کبھی فنا نہیں ہو سکتی، بلکہ وہ مختلف حالتوں اور صورتوں میں دوبارہ موجود رہتی ہے۔ یہ بھی ممکن ہے کہ ”ریڑھ کی ہڈی“ ایک علامت (Symbol) کے طور پر ہو اور ویسے اللہ تعالیٰ ہر انسان کا DNA لے کر محفوظ کر لیتا ہو، جس سے وہ دوبارہ اسے پیدا فرما دے گا۔ بہر حال اب سائنس کی بنیاد پر نہ تو قیامت کے آنے کا انکار ہو سکتا ہے اور نہ اس کا انکار کیا جاسکتا ہے کہ دوبارہ زندگی ممکن نہیں۔“

(شرح صحیفہ، ص: ۱۸۵ - ۱۸۶، مطبوعہ مکتبہ قرآنیات، لاہور)

صوم وصال کی ممانعت

۶۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِيَّاكُمْ وَالْوَصَالَ، إِيَّاكُمْ وَالْوَصَالَ، قَالُوا: فَإِنَّكَ تُوَاصِلُ يَا رَسُولَ اللَّهِ! قَالَ: إِيَّاكَ لَسْتُ فِي ذَاكُمْ وَمِثْلَكُمْ: إِيَّاكَ لَسْتُ بِطُعْمِنِي رَبِّي وَيَسْقِينِي، فَأَكْلِفُوا مِنَ الْعَمَلِ مَا لَكُمْ بِهِ طَاقَةٌ.))

ترجمة الحديث:..... ”رسول اللہ ﷺ نے فرمایا: ”وصال (لگا تار روزے رکھنے) سے اجتناب کرو، وصال سے احتراز کرو، صحابہ رضی اللہ عنہم نے عرض کی: اے اللہ کے رسول! آپ خود تو وصال کرتے ہیں۔ رسول اللہ ﷺ نے فرمایا: میں (اس معاملہ میں) تمہاری مثل نہیں ہوں۔ میں ایسے حال میں رات گزارتا ہوں کہ میرا رب مجھے کھلاتا اور پلاتا ہے۔ پس تم لوگ کسی عمل کی اتنی تکلیف اٹھاؤ جتنی تمہاری طاقت ہے۔“

شرح الحديث:..... سب سے پہلے حدیث میں استعمال شدہ لفظ ”وصال“ کی تعریف جاننا ضروری ہے، اور وصال کے حکم سے متعلق اہل علم کے یہاں جو اختلافات ہیں انہیں ذیل کی سطور میں درج کر دیا جاتا ہے۔

وصال کی تعریف: الوصال: و هو صوم یومین فصاعدا من غیر أكل أو شرب بینہما .

”وصال یہ ہے کہ دو روز لگا تار روزہ رکھنا کہ اس میں نہ کھایا اور نہ پیا ہو۔“ (شرح مسلم للنووی، کتاب

الصیام، باب النهی عن الوصال فی الصوم، مزید دیکھئے! النہایہ فی غریب الأحادیث والأثر)

اہل علم کا اس مسئلہ میں اختلاف ہے کہ رسول اللہ ﷺ کا اپنے اصحاب کو وصال سے منع فرمانا کس نوعیت و حیثیت سے تھا۔

۱۔ بعض اہل علم کے نزدیک ”وصال“ مباح ہے۔ اور ان کا کہنا ہے کہ رسول اللہ ﷺ نے اپنے اصحاب رضی اللہ عنہم پر مشقت کے پیش نظر روکا تھا نہ کہ لازمی طور پر اور وہ اپنے اس موقف کی تائید میں سیدہ

(۶۹)..... صحیح بخاری، کتاب الصوم، باب التکلیل عن اکثر الوصال، رقم: ۱۹۶۶، حدیثنا یحییٰ: حدیثنا عبدالرزاق: عن

معمر، عن ہمام: انه سمع ابا ہریرۃ رضی اللہ عنہما عن النبی ﷺ قال:..... صحیح مسلم، کتاب الصیام، باب النهی عن الوصال فی

الصوم، رقم: ۱۱۰۲/۵۸۔ مسند احمد: ۷۱/۱۶، رقم: ۸۱۶۶۔ مصنف عبدالرزاق: ۲۶۷/۴، باب الوصال من کتاب

الصوم۔ شرح السنۃ: ۲۶۱/۶، باب النهی عن الوصال فی الصوم، رقم: ۱۱۳۶.

عائشہ رضی اللہ عنہا کا وہ فرمان پیش کرتے ہیں کہ رسول اللہ ﷺ نے اپنے اصحاب کو وصال سے شفقت کے طور پر منع فرمایا تھا۔

نیز ان کا کہنا ہے: وصال کے مباح ہونے کی ایک دلیل یہ بھی ہے کہ رسول اللہ ﷺ نے اپنے اصحاب کے ساتھ دو روز تک وصال کیا، تاکہ وہ اس سے باز آجائیں۔ چنانچہ علامہ قرطبی رحمہ اللہ رقمطراز ہیں: یہ حدیث اس بات پر دلیل ہے کہ وصال بنفسہ نہ حرام ہے اور نہ مکروہ، بلکہ یہ مکروہ اس اعتبار سے ہے کہ اس سے طاقت میں کمی واقع ہوتی ہے۔

اور قاضی عیاض رحمہ اللہ نے وصال کے جواز سے متعلق یہ مذہب ابن وہب، اسحاق اور احمد بن حنبل رحمہم سے بھی نقل کیا ہے۔ (دیکھئے! عمدۃ القاری: ۱۳۹/۹)

۲۔ اکثر اہل علم کے نزدیک وصال حرام ہے۔ اور ان کا کہنا ہے کہ ایسا عمل شریعت کے مخالف ہے۔ وہ اس طرح کہ شریعت نے رات کو افطار کا محل ٹھہرایا ہے کہ رات ہوتے ہی روزہ کھول دیا جائے لیکن وصال سے اس شرعی حکم کی مخالفت لازم آتی ہے۔ (کیونکہ وصال کہتے ہی اسے ہیں کہ بندہ دن رات کوئی چیز نہ کھائے اور نہ پیئے) اور وہ اپنے اس موقف کی تائید میں رسول اللہ ﷺ کے اس فرمان کو بطور دلیل پیش کرتے ہیں۔

((إِذَا أَقْبَلَ اللَّيْلُ مِنْ هُنَا وَ أَدْبَرَ النَّهَارُ مِنْ هُنَا وَعَرَبَتِ الشَّمْسُ فَقَدْ أَفْطَرَ الصَّائِمُ.)) (صحیح بخاری، کتاب الصوم، رقم: ۱۹۵۴)

یعنی ”جب رات آجائے اور دن ختم ہو جائے تو روزہ دار روزہ افطار کر لے۔“

اور یہ مخالفت شرعی عین اس طرح ہے جیسے کوئی صاحب عید کے دن روزہ رکھ لے۔

ان کا کہنا ہے کہ اگر کوئی صاحب اس موقف پر اعتراض کرے کہ رسول اللہ ﷺ نے تو وصال کو ”رحمت“ سے تعبیر فرمایا ہے۔ جیسا کہ ان کے اس فرمان: ((رحمة رحمة الله بها)) سے واضح ہے۔

تو اس کا جواب یہ ہے کہ وصال کا رحمت ہونا وصال کے حرام ہونے کے متعارض اور متضاد نہیں ہے۔ اس لیے کہ یہ اللہ سبحانہ و تعالیٰ کی رحمت ہی ہے کہ اس نے اصحاب رسول پر وصال کو حرام ٹھہرا دیا ہے۔

اور اگر کوئی یہ کہے کہ رسول اللہ ﷺ نے خود اپنے اصحاب سے وصال کروایا، تو اس کا جواب یہ ہے کہ رسول اللہ ﷺ کا اپنے اصحاب کو وصال کروانا وصال کے حرام ہونے کو متعارض نہیں ہے۔ اس لیے کہ ان کا یہ فعل تفریح و تنکیل یعنی ڈرانے اور دھمکانے پر محمول تھا، تاکہ صحابہ پر اس کی ممانعت کی مصلحت منکشف ہو جائے۔ یعنی جب وہ وصال کریں گے تو ان پر اس کی مصلحت بسبب مشقت پوری طرح واضح ہو جائے گی اور اس سے روکنے کی اصل غرض یہ تھی کہ صحابہ سے وصال کے سبب اہم عبادات جیسے وظائف، نماز اور قرأت قرآن وغیرہ میں وکی واقع ہونے

کا اندیشہ تھا۔ لہذا اس سے روک دیا گیا۔ (فتح الباری: ۴/۲۰۴، ۲۰۵)

علامہ نووی رحمۃ اللہ علیہ نے بھی شرح مسلم میں یہی مفہوم نقل کیا ہے۔

(شرح مسلم للنووی، کتاب الصیام، باب النهی عن الوصال فی الصوم، رقم: ۱۱۰۲)

علامہ ابن العربی رحمۃ اللہ علیہ کہتے ہیں: جو کام سزا کے طور پر کیا جائے۔ وہ شریعت نہیں ہو سکتا۔

(عمدة القاری: ۱۳۹/۹)

۳۔ بعض کے نزدیک وصال مکروہ ہے، اسی طرح اہل فقہ کی ایک جماعت کا بھی یہی موقف ہے۔

یہ اصحاب اپنے اس موقف کی تائید میں یہ دلیل پیش کرتے ہیں کہ رسول اللہ صلی اللہ علیہ وسلم کے منع کرنے کے بعد بھی صحابہ وصال کرتے ہوتے تھے۔ اگر انہوں نے اسے حرام سمجھا ہوتا، تو وہ ایسا اقدام نہ کرتے۔ معلوم ہوا کہ صحابہ

کرام رضی اللہ عنہم کے نزدیک یہ نہی تحریمی نہیں، بلکہ تنزیہی تھی۔ (فتح الباری: ۲۰۵/۴)

۴۔ بعض اہل علم کے نزدیک وصال اس شخص کے لیے تو جائز ہے جو اس کی طاقت و قوت رکھتا ہے۔ لیکن جو اس

قوت و طاقت سے عاری ہو، اس پر حرام ہے۔ لہذا جو شخص اہل کتاب سے مشابہت کا ارادہ رکھتا ہو اور نہ روزہ افطار کرنے میں سنت سے اعراض کرنے والا ہو، ایسے شخص کو وصال کرنے سے روکنا غیر مناسب ہے۔ نیز

مصنف ابن ابی شیبہ میں صحیح سند کے ساتھ یہ روایت موجود ہے کہ عبد اللہ بن زبیر رضی اللہ عنہ پندرہ روز تک وصال

فرمایا کرتے تھے۔ علاوہ ازیں صحابیات میں ابوسعید خدری رضی اللہ عنہ کی ہمیشہ اور تابعین میں عبد الرحمن بن ابی

لقیم، عامر بن عبد اللہ بن زبیر، ابراہیم بن زید التیمی اور ابوالجوزاء رضی اللہ عنہم وصال فرمایا کرتے تھے۔ جیسا کہ ابونعیم

اصہبانی نے حلیۃ الاولیاء میں ذکر کیا ہے اور اس کے علاوہ امام طبری رحمۃ اللہ علیہ نے بھی اسے روایت کیا ہے۔

(فتح الباری: ۲۰۴/۴)

۵۔ بعض اہل علم کے نزدیک وصال کا روزہ سحری تک رکھنا جائز ہے۔ جس میں امام احمد، اسحاق، ابن المنذر اور

ابن خزیمہ رضی اللہ عنہم قابل ذکر ہیں۔ اس کے علاوہ مالکیہ کی ایک جماعت بھی اس موقف کی تائید کرتی ہے۔ جو

سیدنا ابوسعید خدری رضی اللہ عنہ سے مروی حدیث ہے، رسول اللہ صلی اللہ علیہ وسلم نے ارشاد فرمایا:

((لَا تُوَاصِلُوا، فَإِيَّكُمْ إِذَا أَرَادَ أَنْ يُوَاصِلَ فَلْيُوَاصِلْ حَتَّى السَّحَرِ، قَالُوا: فَإِنَّكَ

تُوَاصِلُ يَا رَسُولَ اللَّهِ، قَالَ: إِنِّي لَسْتُ كَهَيْئَتِكُمْ، إِنِّي أُبَيْتُ لِي مُطْعِمٍ

يُطْعِمُنِي، وَسَاقِي يَسْقِينِي.))

”وصال نہ کرو، اور اگر کسی کا ارادہ وصال کرنے کا ہے بھی، تو اسے چاہیے کہ سحری کے وقت تک وصال

کرے۔ صحابہ رضی اللہ عنہم نے عرض کی: اے اللہ کے رسول! آپ خود تو وصال کرتے ہیں۔ رسول

اللہ صلی اللہ علیہ وسلم نے فرمایا: میں تمہاری طرح نہیں ہوں۔ میں اس حال میں رات بسر کرتا ہوں کہ کھلانے والا

مجھے کھلاتا ہے اور پلانے والا مجھے پلاتا ہے۔“

(صحیح بخاری، کتاب الصوم، باب الوصال إلى السحر رقم: ۱۹۶۷)

مولانا داؤد رازیشیہ فرماتے ہیں: درحقیقت یہ طے کا روزہ نہیں کہ دن کی طرح ساری رات نہ کچھ کھائے نہ

پئے۔ (دیکھئے! شرح صحیح البخاری: ۲۱۶/۳)

میرا رب رات بھر مجھے کھلاتا اور پلاتا ہے:

اس فرمان رسول ﷺ کی کئی توجیہات ہیں، ان میں سے معروف اور اقرب الی السنۃ مندرجہ ذیل ہیں:

۱۔ اللہ تعالیٰ اپنے نبی a کی طاقت و قوت کو ایسے ہی رواں رکھتا جیسے کھانے، پینے کی حالت میں رکھتا ہے۔ مزید یہ کہ رسول اللہ ﷺ کے یہ الفاظ مبارک بھی اس بات پر کھلی دلالت کر رہے ہیں کہ اس سے مقصود قوتِ اکل و شرب ہے۔ ابن حجر ریشیہ فرماتے ہیں کہ جمہور علماء کی یہی رائے ہے۔

(فتح الباری: ۲۰۷/۴)

نیز علامہ عینی ریشیہ نے ابن العربی اور رافعی کے حوالہ سے مسعودی کی بھی یہی رائے نقل کی ہے۔

(عمدة القاری: ۱۳۹/۹)

علاوہ ازیں علامہ نووی ریشیہ نے بھی اس حدیث سے قریباً یہی مفہوم اخذ کیا ہے کہ اس سے مراد کھانے پینے کی قوت کا حصول ہے۔

(شرح مسلم للنووی، کتاب الصیام، باب النهی عن الوصال فی الصوم۔ تحت رقم: ۱۱۰۲)

۲۔ رسول اللہ ﷺ کے اس فرمان سے مقصود یہ ہے کہ اللہ تعالیٰ مجھے اپنی عظمتِ فکر اور جملہ معارف میں اتنا

مشغول و مصروف کر دیتا ہے کہ مجھے کوئی چیز کھانے پینے کا خیال و تصور تک نہیں رہتا۔ اس پر علامہ ابن قیم

فرماتے ہیں: یہ ایک ایسی خوراک ہے جو انسانی بدن کی جملہ خوراک سے انتہائی عمدہ اور بہتر ہے۔ اور جس

صاحب کو ادنیٰ درجہ ذوق اور تجربہ حاصل ہو تو وہ اس بات سے لاعلم نہیں کہ دلی اور روحانی خوراک کی وجہ سے

انسانی بدن کو جسمانی خوراک کی ضرورت نہیں رہتی۔ (دیکھئے! عمدة القاری: ۲۰۷/۴)

مستنبط مسائل و فوائد:

آخر میں ہم ان مسائل و فوائد کو بیان کر رہے ہیں جو حدیث سے مستنبط ہوتے ہیں۔

۱۔ اس حدیث سے معلوم ہوتا ہے کہ بعض امور رسول اللہ ﷺ کی ذات کے ساتھ مخصوص ہیں۔

۲۔ خصائص رسول ﷺ کو کسی بھی مسئلہ کی اساس و بنیاد نہیں ٹھہرایا جاسکتا۔ ہاں جو امور خصائص سے ہٹ کر

ہیں ان میں کیفیتِ حکم کے مطابق اقتداء کی جائے گی۔

۳۔ اس حدیث سے معلوم ہوتا ہے کہ حکمتِ نبی کے بارے تحقیق و بحث کی جاسکتی ہے۔
 ۴۔ اگر مفتی کا عمل اس کے فتویٰ کے مخالف ہو تو حقیقت حال معلوم کرنے کی غرض سے، اس کی طرف رجوع کیا جاسکتا ہے۔

۵۔ اس حدیث سے یہ بھی معلوم ہوتا ہے کہ اللہ تعالیٰ اسباب کا محتاج نہیں ہے۔ وہ ہر چیز پر قادر ہے، اس کی قدرت کاملہ بغیر اسباب کے بھی کسی چیز کو وجود میں لاسکتی ہے۔
 چند استدلالات فاسدہ اور ان کا رد:

مذکورہ حدیث سے بعض گمراہ قسم کے لوگ کئی ایک فاسد استدلال کر کے لوگوں کو گمراہ کرنے کی کوشش کرتے ہیں، ان میں سے چند ایک استدلال بمعہ پیش خدمت قارئین ہیں۔
 پہلا استدلال:

نبی کریم ﷺ بشر نہیں تھے۔ تبھی تو آپ ﷺ نے ارشاد فرمایا: ((لَسْتُ فِیْ ذَالِکُمْ مِثْلُکُمْ)) ”میں تمہاری مثل نہیں ہوں۔“

محمد رضا الحسن قادری صاحب رقمطراز ہیں: نبی کریم ﷺ باوجود جسمِ عنصری رکھنے کے نور حق تعالیٰ سے پیدا ہوئے ہیں۔ جیسا کہ آپ ﷺ کا فرمان ہے:
 ((خَلِقْتُ مِنْ نُورِ اللّٰهِ))

”میں اللہ کے نور سے پیدا ہوا ہوں۔“
 اور دوسرے کسی کو یہ دولت نصیب نہیں ہوئی۔

﴿ اِنَّمَا اَنَا بَشَرٌ مِّثْلُکُمْ ﴾ (حم السجدة: ۶)

”میں تمہاری مثل ایک بشر ہوں۔“

بعض علماء نے اس آیت کو متشابہات میں سے قرار دیا ہے یعنی اس کے الفاظ تو حق و صواب ہیں لیکن حقیقی مطلب و مفہوم اللہ تعالیٰ ہی بہتر جانتا ہے۔ (صحیفہ ہمام بن منبہ، ص ۲۲۲، مطبوعہ کرماتوالہ بک شاپ لاہور بحوالہ مکتوبات امام ربانی: معرفة الحقائق: ۹۱/۹)

تحقیق ورد:

”میں تمہاری مثل نہیں ہوں“ کا یہ مطلب قطعاً نہیں ہے کہ میں تمہاری طرح انسان نہیں ہوں۔ بلکہ مفہوم یہ ہے کہ اللہ تعالیٰ کے ساتھ میرا جو خصوصی تعلق و رابطہ ہے، وہ تم میں سے کسی کا بھی نہیں ہے۔ اس تعلق کی وجہ سے میرا رب تعالیٰ میرے اندر کھانے پینے کے بغیر ہی قوت پیدا کر دیتا ہے جو تمہیں کھانے کے بغیر حاصل نہیں ہوتی۔

یہ نظریہ قرآن و سنت کے سراسر مخالف ہے۔ اللہ تعالیٰ نے رسول اللہ ﷺ کی زبان اقدس پر ارشاد فرمایا:

﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمْ إِلَهٌ وَاحِدٌ ۚ فَمَن كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا ۝﴾

(الکھف: ۱۱۰)

”آپ کہیے کہ میں تو تمہارے ہی جیسا ایک انسان ہوں، مجھے وحی آتی ہے کہ تمہارا معبود صرف ایک ہے، تو جو شخص اپنے رب سے ملنے کا یقین رکھتا ہے، اسے چاہیے کہ نیک عمل کرے اور اپنے رب کی عبادت میں کسی کو شریک نہ بنائے۔“

دوسرے مقام پر ارشاد فرمایا:

﴿إِنَّمَا أَنَا بَشَرٌ مِّثْلُكُمْ﴾ (حم السجدة: ۶)

”میں تمہاری مثل ایک بشر ہوں۔“

ان آیات کو تشابہات سے قرار دینا انتہائی جہالت کی بات ہے۔ کسی مفسر نے یا اہل علم نے اس آیت کو تشابہات میں سے شمار نہیں کیا۔

انبیاء کو بشر نہ ماننا کفار کا نظریہ و عقیدہ رہا ہے۔ وہ یہ بات ماننے کے لیے تیار نہیں تھے کہ اللہ تعالیٰ کسی انسان کو اپنا رسول بنا سکتا ہے، اور ان کا یہی شبہ رسول کریم ﷺ پر ایمان لانے سے مانع تھا۔ ارشاد فرمایا:

﴿وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ۝﴾ (بنی اسرائیل: ۹۴)

”اور لوگوں کے پاس جب ہدایت آئی تو انہیں ایمان لانے سے صرف ان کی اس بات نے روک دیا کہ کیا اللہ نے ایک انسان کو اپنا پیغمبر بنا کر بھیجا ہے۔“

اور سورۃ یونس میں ارشاد ہے:

﴿أَكَانَ لِلنَّاسِ عَجَبًا أَنْ أَوْحَيْنَا إِلَىٰ رَجُلٍ مِّنْهُمْ أَنْ أَنْذِرِ النَّاسَ﴾ (یونس: ۲)

”کیا لوگوں کو اس بات پر تعجب ہے کہ ہم نے انہی میں سے ایک آدمی پر وحی نازل کی ہے اور اسے حکم دیا ہے کہ آپ لوگوں کو اللہ کا خوف دلایئے۔“

مزید یہ کہ ان کے شبہ کی تردید کرتے ہوئے اللہ نے فرمایا کہ اس کا فضل و کرم کہ بندوں کی رہنمائی کے لیے انہی جیسا رسول بھیجا تاکہ اس کی بات سمجھیں اور اس کی زندگی ان کے لیے مشعل راہ بنے۔ اگر زمین پر رہنے والے نوری فرشتے ہوتے تو حکمت کا تقاضا یہی ہوتا کہ ان کی رہنمائی کے لیے انہی جیسا کوئی فرشتہ رسول بنا کر بھیجا جاتا

تاکہ وہ ان کی باتوں کو سمجھتا اور اس کی زندگی ان کے لیے مشعل راہ بنتی۔ لہذا اے کفار مکہ! نبی کریم ﷺ کی نبوت کا انکار بعید از عقل و قیاس بات ہے۔ ارشاد فرمایا:

﴿قُلْ لَوْ كَانَ فِي الْأَرْضِ مَلَائِكَةٌ يَمُشُونَ مُظْمِئِينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا ﴿٩٥﴾﴾ (بنی اسرائیل: ۹۵)

”آپ کہہ دیجئے کہ اگر زمین پر رہنے والے فرشتے ہوتے جو سکون و اطمینان کے ساتھ اس پر چلتے پھرتے، تو ہم آسمان سے فرشتے کو پیغمبر بنا کر بھیجتے۔“

بعثت انبیاء کی اسی حکمت کو بیان کرتے ہوئے اللہ تعالیٰ نے سورۃ البقرۃ (آیت: ۱۵۱) میں مسلمانوں سے فرمایا ہے:

﴿كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ ﴿١٥١﴾﴾ (البقرۃ: ۱۵۱)

یعنی ”جیسا کہ ہم نے تمہاری رہنمائی کے لیے تم ہی میں سے ایک رسول بھیجا جو ہماری آیتیں تمہیں پڑھ کر سناتا ہے، اور تمہیں پاک کرتا ہے، اور قرآن و سنت کی تعلیم دیتا ہے، اور تمہیں وہ کچھ سکھاتا ہے جو تم نہیں جانتے تھے۔“

صحابہ کرام رضی اللہ عنہم کے سامنے بھی آپ ﷺ نے متعدد بار اپنے بشر ہونے کا اعتراف فرمایا۔ جیسا کہ درج ذیل احادیث سے واضح ہے۔

سیدنا عبداللہ بن مسعود رضی اللہ عنہ فرماتے ہیں کہ ایک بار آپ ﷺ نے نماز پڑھائی تو اس میں کچھ کمی بیشی کر دی جب سلام پھیرا تو لوگوں نے عرض کیا، اے اللہ کے رسول! نماز کے متعلق کوئی نیا حکم آیا ہے؟ آپ ﷺ نے پوچھا: کیوں کیا بات ہے؟ صحابہ نے کہا: آپ نے اتنی رکعت پڑھی ہیں، یہ سن کر آپ اٹنے پاؤں پھرے، قبلہ کی طرف منہ کیا (سہو کے) دو سجدے کیے۔ پھر سلام پھیرا۔ پھر ہماری طرف چہرہ انور کر کے ارشاد فرمایا: اگر نماز کے بارے کوئی نیا حکم آتا تو میں ضرور تمہیں بتا دیتا، لیکن بات یہ ہے کہ میں بھی تمہاری طرح بشر ہوں۔ جیسے تم بھول جاتے ہو، میں بھی بھول جاتا ہوں، تو جب میں بھولوں مجھے یاد دلایا کرو اور جب تم میں سے کس کو اپنی نماز میں شک پڑ جائے تو اپنے ظن غالب کے مطابق اپنی نماز پوری کرے۔ پھر سلام پھیرے اور سہو کے دو سجدے کر لے۔“

(صحیح بخاری، کتاب الصلوٰۃ، باب التوجہ نحو القبلة، رقم: ۴۰۱)

سیدنا رافع بن خدیج رضی اللہ عنہ فرماتے ہیں کہ رسول اللہ ﷺ مدینہ تشریف لائے تو اس وقت لوگ کھجور میں پیوند لگاتے تھے، آپ نے پوچھا: یہ کیا کرتے ہو؟ صحابہ کرام نے جواب دیا: ہم تو ایسا ہی کرتے ہیں۔ آپ ﷺ نے ارشاد فرمایا: اگر تم یہ کام نہ کرو تو شاید بہتر ہوگا۔ لوگوں نے پیوند لگانا چھوڑ دیا تو کھجور پھل کم لائی۔ صحابہ نے یہ بات

رسول اللہ ﷺ سے بیان کی تو آپ نے فرمایا: میں بھی ایک بشر ہوں۔ جب میں تمہیں تمہارے دین کی کسی بات کا حکم دوں تو اس پر عمل کرو اور جب میں کوئی بات اپنی رائے سے کہوں تو میں بھی آخر انسان ہی ہوں۔“

• (صحیح مسلم، کتاب الفضائل، رقم: ۶۱۲۷)

دوسری روایت میں ہے کہ آپ ﷺ نے ارشاد فرمایا:

((أَنْتُمْ أَعْلَمُ بِأَمْرِ دُنْيَاكُمْ)) (صحیح مسلم، کتاب الفضائل، رقم: ۶۱۲۸)

”تم میری نسبت امور دنیا کو زیادہ جانتے ہو۔“

پس ثابت ہوا کہ رسول کریم ﷺ بشر تھے۔ جو لوگ اس بات پر مصر ہیں کہ آپ بشر تھے ہی نہیں، تو یہ احادیث ان کے خلاف حجت قاطعہ اور براہین ساطعہ کی حیثیت رکھتی ہیں۔ مزید برآں جو شخص یہ سمجھے کہ رسول اللہ ﷺ عام انسانوں جیسے ایک انسان تھے وہ سخت گستاخ، انتہائی درجے کا نادان اور نامراد مردود ہے۔

مولانا عبدالرحمن کیلانی لکھتے ہیں: ”رسول اللہ ﷺ کو عام انسانوں جیسا ایک معمولی انسان سمجھنا گستاخی اور سخت نادانی ہے۔“ (تیسیر القرآن: ۶۶۳/۲)

شیخ ابن باز رحمہ اللہ اور دیگر علمائے عرب سے سوال کیا گیا کہ کیا حضرت محمد ﷺ کا نور اللہ کے نور میں سے تھا یا کسی اور نور سے تھا؟ تو انہوں نے جواباً لکھا: ”نبی کریم ﷺ کو جو نور حاصل تھا اس سے مراد نور رسالت و ہدایت ہے، اس نور سے اللہ تعالیٰ نے اپنے جن بندوں کی آنکھوں کو چاہا ہدایت سے سرفراز فرمادیا اور بے شک نور رسالت و ہدایت اللہ تعالیٰ کا عطا کردہ ہوتا ہے۔ ارشاد باری تعالیٰ ہے:

﴿وَمَا كَانَ لِنَبِيٍّ أَنْ يَكْتُمَ أَنْ يَكْتُمَهُ اللَّهُ إِلَّا وَحْيًا أَوْ مِنْ وَرَائِي حِجَابٍ أَوْ يُرْسِلَ رَسُولًا فَيُوحِيَ بَأْذَنِهِ مَا يَشَاءُ إِنَّهُ عَلَىٰ حَكِيمٍ ۝۵۱ وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَنْ نَّشَاءُ مِنْ عِبَادِنَا وَإِنَّكَ لَهْتَدِي إِلَىٰ صِرَاطٍ مُّسْتَقِيمٍ ۝۵۲ صِرَاطِ اللَّهِ الَّذِي لَهُ مَا فِي السَّمٰوٰتِ وَمَا فِي الْأَرْضِ ۗ أَلَا إِلَى اللَّهِ تَصِيرُ الْأُمُورُ ۝۵۳﴾

(الشوری: ۵۱-۵۳)

”اور کسی آدمی کے لیے ممکن نہیں کہ اللہ اس سے بات کرے مگر الہام (کے ذریعے) سے یا پردے کے پیچھے سے کوئی فرشتہ بھیج دے تو وہ اللہ کے حکم سے جو اللہ چاہے القاء کرے۔ بے شک وہ عالی مرتبہ (اور) حکمت والا ہے، اور اسی طرح ہم نے اپنے حکم سے تمہاری طرف روح القدس کے ذریعے سے (قرآن) بھیجا ہے، آپ نہ تو کتاب کو جانتے تھے اور نہ ایمان کو لیکن ہم نے اس کو نور بنایا ہے کہ اس

سے ہم اپنے بندوں میں سے جس کو چاہتے ہیں ہدایت کرتے ہیں اور بے شک (اے محمد ﷺ) تم سیدھا راستہ دکھاتے ہو (یعنی) اللہ کا راستہ جو آسمانوں اور زمین کی سب چیزوں کا مالک ہے، دیکھو! سب کام اللہ کی طرف لوٹیں گے اور وہی ان میں فیصلہ کرے گا۔“

رسول اللہ ﷺ کو یہ نور ہدایت اللہ تعالیٰ کی طرف سے عطا ہوا ہے، آپ نے اس کا اکتساب خاتمہ الاولیاء سے نہیں کیا جیسا کہ بعض ملحد لوگ یہ گمان کرتے ہیں۔

باقی رہا آپ کا جسم مبارک تو وہ خون، گوشت اور ہڈیوں ہی سے بنا ہوا تھا، قانون فطرت کے مطابق اپنے ماں باپ کے گھر آپ کی ولادت باسعادت ہوئی، ولادت باسعادت سے قبل آپ کی تخلیق نہیں ہوئی اور جو یہ روایت کیا جاتا ہے کہ اللہ تعالیٰ نے سب سے پہلے اپنے نبی حضرت محمد ﷺ کے نور کو پیدا فرمایا، یا جو یہ بیان کیا جاتا ہے کہ اللہ تعالیٰ نے اپنے چہرہ کے نور سے ایک مٹھی پکڑی اور فرمایا یہ مٹھی بھر نور محمد ﷺ ہیں پھر اللہ تعالیٰ نے اس مٹھی کی طرف دیکھا تو اس سے قطرے گرنے لگ گئے اور اس ہر قطرے سے اللہ تعالیٰ نے ایک نبی پیدا فرمایا یا تمام مخلوق کو اللہ تعالیٰ نے نور محمدی سے پیدا کیا تو یہ روایات نبی ﷺ سے قطعاً ثابت نہیں ہیں۔ مزید تفصیل کے لیے ملاحظہ فرمائیے، مجموع الفتاویٰ لابن تیمیہ رحمہ اللہ جلد ۸/صفحہ ۳۶۶ اور بعد کے صفحات۔ و صلی اللہ علی نبینا محمد وآلہ وصحبہ وسلم۔ (فتاویٰ اسلامیہ: ۱/۱۹۱-۱۹۲)

مشاہیر حنفی علماء کے فتاویٰ جات:

✽ ملا علی قاری لکھتے ہیں:

((وَقَالَ تَعَالَى ﴿قُلْ إِنَّمَا أَنَا بَشَرٌ﴾ أَيْ لَا أَدْعِيَّ إِلَى مَلَكٍ وَإِنَّمَا أُمِّمْتُ عَنْكُمْ بِأَنْ ﴿يُوحَىٰ إِلَيَّ أَنَّمَا إِلَهُكُمُ اللَّهُ وَوَاحِدٌ﴾ فَمُحَمَّدٌ ﷺ وَسَائِرُ الْأَنْبِيَاءِ أَيْ وَبَاقِيَهُمْ عَلَيْهِمُ السَّلَامُ مِنَ الْبَشَرِ أَيَّ مِنْ جِنْسِ بَنِي آدَمَ.))

(شرح الشفاء: ۱۷۱/۲، ۳۲۹، طبع دار الکتب العلمیہ بیروت)

”اور اللہ تعالیٰ نے فرمایا: آپ کہہ دیجیے! میں تمہاری طرح صرف بشر ہوں یعنی میں دعویٰ نہیں کرتا کہ میں فرشتہ ہوں اور میں تم سے اس بات سے ممتاز کیا جاتا ہوں کہ میری طرف وحی کی جاتی ہے کہ تمہارا معبود صرف ایک معبود ہے، تو محمد ﷺ اور باقی تمام انبیاء کرام ﷺ بشر ہیں، یعنی بنی آدم کی جنس سے ہیں۔“

✽ علامہ ابن الہمام حنفی رقم طراز ہیں:

((أَنَّ النَّبِيَّ إِنْسَانٌ بَعَثَهُ اللَّهُ لِتَبْلِيغِ مَا أُوْحِيَ إِلَيْهِ وَكَذَا الرَّسُولُ فَلَا فَرْقَ.))

(المسأيرة، ص: ۲۰۷)

”یقیناً نبی وہ انسان ہے جس کو اللہ تعالیٰ نے اپنے نازل کردہ احکام کی تبلیغ کے لیے مبعوث فرمایا اور رسول بھی اسی طرح ہے، اس لحاظ سے دونوں میں کوئی فرق نہیں۔“
 علامہ تفتازانی حنفی لکھتے ہیں:

((وَالرَّسُولُ إِنْسَانٌ بَعَثَهُ اللَّهُ تَعَالَى إِلَى الْخَلْقِ لِتَبْلِيغِ الْأَحْكَامِ .))

(شرح العقائد، ص: ۴۵)

”رسول وہ انسان ہے جسے اللہ تعالیٰ نے مخلوق کی طرف اپنے احکام کی تبلیغ کے لیے مبعوث کیا ہے۔“
 علامہ ابن نجیم المعروف ابوحنیفہ ثانی نے لکھا ہے:

((فَيُكْفَرُ..... بِقَوْلِهِ لَا أَدْرِي أَكَانَ النَّبِيُّ ﷺ إِنْسِيًّا أَوْ جِنِّيًّا .))

(البحر الرائق: ۱۲۱/۵، طبع کوئٹہ)

”جو شخص یہ کہتا ہے کہ میں نہیں جانتا نبی اکرم ﷺ انسان تھے یا جن، اس کو کافر قرار دیا جائے گا۔“
 شیخ احمد سرہندی رقم طراز ہیں:

((ای برادر! محمد رسول اللہ ﷺ بآن علو شان بشر بودوبہ داغ حدوث

و مکان مستم .)) (مکتوبات، مکتوب نمبر ۱۷۳، جلد اول، ص ۳۵۲، مطبوعہ ایران)

”اے بھائی! سیدنا محمد رسول اللہ ﷺ بھی باوجود اس قدر بلند شان ہونے کے بشر تھے اور حدوث و امکان کے وصف سے متصف تھے۔“

پیر مہر علی شاہ آف گولڑہ شریف لکھتے ہیں:

”جیسے اور لوازمات بشریہ، مثلاً کھانا پینا، سونا، مریض ہونا، من حیث الانسانیت ذات مبارک کے ساتھ

لگا ہوا تھا، اسی طرح اثر سحر کا وقوع بھی من حیث البشریہ ہی ہے۔“

(فتاویٰ مہریہ، ص: ۱۰، ص: ۱۰۱، طبع قدیم ۱۹۶۲ء)

نعیم الدین مراد آبادی نے رقم کیا ہے:

”انبیاء وہ بشر ہیں جن کے پاس اللہ تعالیٰ کی طرف سے وحی آتی ہے۔“ (کتاب العقائد، ص: ۷)

مفتی احمد یار گجراتی نے لکھا ہے:

”نبی جنس بشر میں آتے ہیں اور انسان ہی ہوتے ہیں۔“ (جاء الحق: ۱۷۳/۱)

مولوی امجد علی اعظمی نے لکھا ہے:

”انبیاء سب بشر ہیں۔“ (بہار شریعت، حصہ اول، ص: ۹)

مولوی غلام رسول سعیدی رقم طراز ہیں:

”بعض لوگ اہل سنت کے بارے میں یہ گمان کرتے ہیں کہ وہ رسول اللہ ﷺ کو جنس بشر سے مبعوث نہیں مانتے اور آپ کو چاند سورج کی طرح نوری مخلوق مانتے ہیں، یہ الزام سراسر غلط ہے۔“

(شرح صحیح مسلم: ۱۴۴/۲)

اور مولانا محمد رضا الحسن قادری صاحب کی عبارات بھی آپس میں متضاد ہیں کہ لکھتے لکھتے یہ بھی اعتراف کر گئے ہیں کہ ”حضور ﷺ بے مثل بشر ہیں۔“ (حوالہ مذکورہ)

لو آپ اپنے دام میں صیاد آ گیا

دوسرا باطل استدلال:

کہا جاتا ہے چونکہ رسول اکرم ﷺ نور تھے۔ لہذا آپ کا سایہ بھی نہ تھا۔ مولانا صاحب نے اظہر اقبال چشتی کا یہ شعر نقل کیا ہے:

محمد بشر ہیں نہیں کوئی ، ان کی مثل
سایہ نہ آیا کبھی ان کا نظر
کون ہے جو کرے ان سے ہمسری
وہ تو ہیں سب سے اعلیٰ وارفع بشر

جواب:

قارئین کرام! اولاً تو اس شعر میں مولانا صاحب نے نبی کریم ﷺ کی بشریت کا اعتراف کر لیا ہے۔

دوسری بات یاد رہے کہ نبی کریم ﷺ کا سایہ تھا۔ جس کے کئی ایک دلائل ہیں۔

۱۔ رسول اللہ ﷺ اللہ تعالیٰ کی مخلوق ہیں لہذا آپ ﷺ کا سایہ تھا، جیسا کہ دوسری مخلوقات کا سایہ ہوتا ہے، اللہ تعالیٰ کا ارشاد ہے:

﴿وَاللَّهُ يَسْجُدُ مَنْ فِي السَّمٰوٰتِ وَالْاَرْضِ طَوْعًا وَظُلْمًا بِاَعْدُوِّ وَالْاَصٰلِ ﴿۱۵﴾﴾

(الرعد: ۱۵)

”اور جتنی مخلوقات آسمانوں اور زمین میں ہیں، ہمیں خوشی اور ناخوشی سے اللہ تعالیٰ کے آگے سجدہ کرتی ہیں اور

ان کے سائے بھی صبح و شام سجدہ کرتے ہیں۔“

۲۔ سیدہ زینب رضی اللہ عنہا اور سیدہ صفیہ رضی اللہ عنہا ایک سفر میں رسول اللہ ﷺ کے ساتھ تھیں، صفیہ رضی اللہ عنہا کے پاس ایک

اونٹ تھا اور وہ بیمار ہو گیا، جبکہ زینب رضی اللہ عنہا کے پاس دو اونٹ تھے، رسول اللہ ﷺ نے فرمایا: تم ایک زائد

اونٹ صفیہ کو دے دو تو انہوں نے کہا: میں اس یہودیہ کو کیوں دوں؟ اس پر رسول اللہ ﷺ ناراض ہو گئے۔ اور تقریباً تین ماہ تک زینب بنتیؓ کے پاس نہ گئے حتیٰ کہ زینب بنتیؓ نے مایوس ہو کر اپنا سامان باندھ لیا۔ سیدہ زینب بنتیؓ فرماتی ہیں کہ:

((فَبَيْنَمَا أَنَا يَوْمًا بِنَصْفِ النَّهَارِ إِذَا أَنَا بِظِلِّ رَسُولِ اللَّهِ صَلَّى اللَّهُ عَلَيْهِ وَسَلَّمَ مُقْبِلٍ))

”اچانک دیکھتی ہوں کہ دوپہر کے وقت نبی کریم ﷺ کا سایہ (مبارک) آ رہا ہے۔“

(مسند احمد: ۱۳۲/۶، ۳۳۸۔ طبقات الکبریٰ: ۱۲۷/۸۔ مجمع الزوائد: ۳۲۳/۴)

۳۔ یاد رہے کہ نوریوں کا بھی سایہ ہوتا ہے چنانچہ جب سیدنا جابر رضی اللہ عنہ کے والد عبد اللہ رضی اللہ عنہ غزوہ احد میں شہید ہو گئے تو ان کے اہل و عیال ان کے گرد جمع ہو کر رونے لگے تو رسول اللہ ﷺ نے ارشاد فرمایا:

((مَا زَالَتِ الْمَلَائِكَةُ تُظِلُّهُ بِأَجْنِحَتِهَا حَتَّى رَفَعْتُمُوهُ))

”کہ جب تک تم انہیں یہاں سے اٹھانہیں لیتے اس وقت سے فرشتے اس پر اپنے پروں کا سایہ کیے رکھیں

گے۔“ (صحیح بخاری، کتاب الجنائز، رقم: ۱۲۳۴، صحیح مسلم، رقم: ۱۴۷۱۱، مسند

احمد: ۲۹۸/۳)

لہذا یہ استدلال فاسد بھی ناکارہ گیا کہ آپ ﷺ اللہ کے نور سے تھے، اور نور کا سایہ نہیں ہوتا۔

سوکر اٹھنے کے بعد وضو کے پانی میں ہاتھ ڈالنے کی ممانعت

۷۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا اسْتَيْقَظَ أَحَدُكُمْ فَلَا يَضَعُ يَدَهُ فِي الْوَضُوءِ حَتَّى يَغْسِلَهَا، إِنَّهُ لَا يَدْرِي أَحَدُكُمْ أَيْنَ بَاتَتْ يَدُهُ.))

ترجمہ الحدیث:..... ”اور رسول اللہ ﷺ نے ارشاد فرمایا: جب تم میں سے کوئی شخص نیند سے بیدار ہو تو اپنا ہاتھ دھو لینے سے پہلے وضو کے پانی میں داخل نہ کرے، کیونکہ اسے کیا معلوم کہ اس کے ہاتھ نے رات کہاں گذاری۔“

شرح الحدیث:..... جب کوئی شخص نیند سے بیدار ہو تو اسے چاہیے کہ وہ سب سے پہلے رسول اللہ ﷺ کے حکم پر عمل پیرا ہوتے ہوئے اپنے ہاتھ تین مرتبہ دھوئے۔ اس کے بعد برتن میں وضو کے لیے رکھے ہوئے پانی میں اپنا ہاتھ داخل کر دے، اس لیے کہ اسے کیا علم اس کا ہاتھ حالت نیند میں کہاں کہاں گردش کرتا ہے۔ جیسا کہ ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

((إِذَا اسْتَيْقَظَ أَحَدُكُمْ مِنْ نَوْمِهِ فَلَا يَدْخُلُ يَدَهُ فِي الْإِنَاءِ حَتَّى يَغْسِلَهَا ثَلَاثًا فَإِنَّ أَحَدَكُمْ لَا يَدْرِي أَيْنَ بَاتَتْ يَدُهُ.))

”جب تم میں سے کوئی شخص نیند سے بیدار ہو، تو وہ تین مرتبہ ہاتھ دھونے سے قبل اسے برتن میں داخل نہ کرے، کیونکہ اسے معلوم نہیں کہ اس کا ہاتھ رات بھر کہاں گردش کرتا رہا ہے۔“

(صحیح الجامع الصغير: ۳۲۲۔ ارواء الغليل، رقم: ۲۱۔ صحیح ابو داؤد، رقم: ۹۶)

واضح رہے کہ جمہور اہل علم کے نزدیک نیند سے بیداری کے بعد اپنا ہاتھ دھونا اور پھر پانی کے برتن میں اسے داخل کرنا، مستحب عمل ہے۔ ان علماء میں امام مالک، شافعی، اور اہل کوفہ وغیرہم قابل ذکر ہیں۔ چنانچہ امام خطابی رحمۃ اللہ علیہ

(۷۰)..... صحیح بخاری، کتاب الوضوء، باب الإستحمار وترا، رقم: ۱۶۲۔ صحیح مسلم، کتاب الطہارۃ، باب کراہۃ غمس المتوضئ وغیرہ یدہ الخ، رقم: ۲۷۸/۸۸، وحدثنا محمد بن رافع: حدثنا عبدالرزاق: حدثنا معمر، عن ہمام بن منبہ، عن ابی ہریرۃ..... مسند احمد: ۷۲/۱۶، رقم: ۱۸۶۷۔ موطا امام مالک، کتاب الطہارۃ، باب وضوء النائم إذا قام إلى الصلوة، رقم: ۹۔ سنن الکبریٰ للبیہقی، کتاب الطہارۃ: ۱/۲۳۴۔ مسند ابو عوانہ: ۱/۲۶۴، باب ایجاب غسل الیدین ثلاثا علی المستیقظ من نومہ.

رقطر از ہیں: اس حدیث میں ہاتھ دھونے سے متعلق جو کچھ آیا ہے، وہ حکم استجبائی ہے وجوبی نہیں، اس لیے کہ رسول اللہ ﷺ نے اس حکم کو شک کے ساتھ مطلق کیا ہے۔ اور جو امر شک سے متعلق ہو جائے وہ واجب نہیں ہو سکتا۔ اور (دوسری بات یہ ہے کہ) پانی کا اصل طہارت ہے اور اس طرح انسان کا بدن بھی۔ جب طہارت یقینی طور پر سے ثابت ہو جائے، تو امر مشکوک (خود بخود) زائل ہو جاتا ہے۔ (تحقیق سنن ابی داؤد نقلًا عن الخطابی: ۷/۱)

جب کہ بعضوں کے نزدیک سنت جیسے علامہ عینی رحمہ اللہ نے تصریح کی ہے۔ (عمدة القاری: ۲/۳۱۴)

اور بعضوں کے نزدیک واجب ہے۔ جیسے حسن بصری اور اہل طواہر۔ (طرح الشریب: ۱/۴۴)

نیز جمہور کے نزدیک اسی حالت پر (اپنا ہاتھ دھوئے بغیر) پانی کے برتن میں ہاتھ داخل کرنے سے وہ پانی پلید نہیں ہو جاتا، البتہ ایسا کرنا ان کے نزدیک مکروہ ہے۔ (شرح السنہ: ۱/۳۰۷)

عبیدہ، ابن سیرین، ابراہیم نخعی، سعید بن جبیر، سالم بن براء بن عازب سے یہ بات منقول ہے کہ اس حالت میں پانی پاک رہے گا، جب تک یقین ہو جائے کہ ہاتھ پر کوئی پلیدی لگی ہوئی ہے یعنی پھر پلید ہوگا۔ جیسا کہ امام بخاری رحمہ اللہ نے اس کو بیان کیا ہے۔ (عمدة القاری: ۲/۳۱۴)

جبکہ بعضوں کے نزدیک وہ پلید ہے۔ بعض لوگ اسے امر تعبہی کہتے ہیں۔ ان کے نزدیک بھی یہ سب ہاتھ دھونے سے منع نہیں کرتا اگرچہ نجاست کا یقین نہ بھی ہو۔ جیسے دوران طواف شروع کے چار چکروں میں رمل (دوڑنا) کیا جاتا ہے جبکہ نبی ﷺ نے یہ مشرکین پر اپنی صحت اور قوت کے اظہار کے لیے کیا تھا اس کے بعد اس کی ضرورت نہ رہی کیونکہ سب ختم ہو چکا تھا لیکن پھر بھی یہ رمل مستقل سنت کی اہمیت اختیار کر گیا۔

اس حدیث کے عموم سے امام شافعی رحمہ اللہ اور جمہور اہل علم نے نیند سے بیدار ہونے کے بعد چاہے وہ نیند دن کی ہو یا رات کی ہاتھ دھونے کو مستحب ٹھہرایا ہے۔ نیز امام شافعی رحمہ اللہ فرماتے ہیں: ”میں ہر اس آدمی کے لیے جو نیند سے بیدار ہوتا ہے چہ جائے کہ وہ دن کی نیند ہو یا رات کی نہ ہو۔ یہ اچھا سمجھتا ہوں کہ وہ برتن میں ہاتھ داخل کرنے سے پہلے اپنے ہاتھوں کو دھولے۔“

(سنن الترمذی، ابواب الطہارة، باب ماجاء اذا استيقظ أحدكم: ۱/۳۶، ۳۷)

مزید برآں کہ رسول اللہ ﷺ نے ہاتھ دھونے سے متعلق جو علت بیان فرمائی ہے، وہ یہ ہے کہ ”انہ لا یسدری“ یعنی وہ نہیں جانتا کہ اس کا ہاتھ رات کہاں لگتا رہا۔ ممکن ہے اس کے ہاتھ پر کوئی پلیدی لگ گئی ہو اور اس پلیدی کا اس کے ہاتھ پر لگ جانا، یہ دن اور رات دونوں کی نیند میں احتمال ہے۔ لہذا رسول اللہ کا یہ علت بیان فرمانا رات کی اور دن کی دونوں نیندوں کو مضمّن ہے۔ کیونکہ نیند اکثر رات کو ہی کی جاتی ہے۔ علاوہ ازیں اسحاق بن راہویہ کا بھی یہی قول ہے۔

یہاں یہ بات واضح رہے کہ رسول اللہ ﷺ سے اس حدیث میں ثابت شدہ نبی اکثر اہل علم کے نزدیک مکروہ تنزیہی کا درجہ رکھتی ہے۔ ان علماء میں امام مالکؒ، شافعیؒ و راہل کوفہ وغیرہم قابل ذکر ہیں۔ (طرح التشریح: ۴۴/۱)

مستنبط فوائد:

اس حدیث سے جو مسائل و فوائد مستنبط ہوتے ہیں، وہ مندرجہ ذیل ہیں۔

۱۔ امام نسائیؒ نے اس حدیث سے یہ استدلال کیا ہے کہ نیند سے بیدار ہونے کے بعد وضوء کرنا واجب ہے۔

(سنن نسائی، کتاب الطہارۃ، باب الوضوء من النوم، رقم: ۱۶۱)

ابن عبدالبر فرماتے ہیں: اس حدیث میں نیند سے اٹھ کر وضوء کے واجب ہونے کی دلیل موجود ہے اور اس مسئلہ پر اجماع ہے کہ جو گہری نیند سے بیدار ہو وہ وضوء کرے۔

(طرح التشریح: ۱/۴۹، ۵۱۔ الاستذکار: ۱/۸۹، ۱۹۳)

ایسا تب ہے جب انسان رات کی نیند سے بیدار ہو، پھر عموماً نماز فجر کا وقت ہوتا ہے۔ لہذا اس وقت پہلا کام وضوء کرنا ہی ہوتا ہے۔

۲۔ عبادت کے مسائل میں احتیاط سے کام لینا مستحب ہے، جیسا کہ علامہ خطابیؒ فرماتے ہیں۔

(عمدة القاری: ۲/۳۱۵)

۳۔ جب پلیدی کا وہم ہو، تو پھر دھو لینا افضل ہے۔

۴۔ جن امور کا صراحتاً بیان کرنا حیا کے منافی ہو، ان کا کتنا یہ ذکر کر لینا چاہیے۔ جیسا کہ مذکورہ حدیث میں رسول

اللہ ﷺ نے اشارۃً ذکر فرمایا کہ ”اس کے ہاتھ نے رات کہاں گذاری؟ اسے معلوم نہیں۔“

۵۔ تھوڑے پانی میں پلیدی اثر انداز ہوتی ہے چہ جائے کہ اس کے رنگ، ذائقہ اور بو میں کوئی تغیر پیدا نہ ہو۔

(عمدة القاری: ۲/۳۱۵)

۶۔ اس حدیث میں وارد لفظ ”احدکم“ اس امر کا تقاضا کرتا ہے کہ یہ امر رسول اللہ ﷺ کے سوا دوسرے

لوگوں کے ساتھ خاص ہے۔ اس لیے کہ رسول اللہ ﷺ کی آنکھیں تو سوتی تھیں، مگر ان کا دل جاگتا تھا۔

(عمدة القاری: ۲/۳۱۶)

۷۔ مذکورہ حدیث میں صرف وضوء کے برتن کا ذکر ہے۔ اس پر قیاس کرتے ہوئے اور دیگر مانع چیزوں والے برتن

بھی اس کے حکم میں شامل ہیں کیونکہ ”پلیدی“ والی علت قاصرہ نہیں بلکہ متعدیہ ہے۔

(عمدة القاری: ۱/۳۱۵)

انسان کے جوڑوں پر ہر روز صدقہ واجب ہے

۷۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((كُلُّ سُلَامَى مِنَ النَّاسِ عَلَيْهِ صَدَقَةٌ كُلَّ يَوْمٍ تَطْلُعُ عَلَيْهِ الشَّمْسُ، قَالَ: تَعْدِلُ بَيْنَ الْإِنْسَانِ صَدَقَةٌ، وَتُعِينُ الرَّجُلَ فِي دَابَّتِهِ وَتَحْمِلُهُ عَلَيْهَا، أَوْ تَرْفَعُ لَهُ عَلَيْهَا مَتَاعَهُ صَدَقَةٌ قَالَ: وَالْكَلِمَةُ الطَّيِّبَةُ صَدَقَةٌ، وَكُلُّ خُطْوَةٍ تَمْشِيهَا إِلَى الصَّلَاةِ صَدَقَةٌ، وَتَمِيطُ الْأَذَى عَنِ الطَّرِيقِ صَدَقَةٌ.))

ترجمة الحديث: ”رسول اللہ ﷺ نے ارشاد فرمایا: ہر دن جس میں سورج طلوع ہوتا ہے انسان کے ہر جوڑ پر صدقہ واجب ہوتا ہے۔ آپ ﷺ نے فرمایا: دو آدمیوں کے درمیان عدل (انصاف) کرنا صدقہ ہے، کسی آدمی کا سواری پر سوار کرنے میں تعاون کرنا، اسے سواری پر سوار کرانا اور سواری پر اس کا سامان لادنا صدقہ ہے۔ اور اچھا بول کہنا صدقہ ہے، فرمایا: ہر وہ قدم جو نماز کے لیے اٹھتا ہے یہ بھی ایک صدقہ ہے۔ نیز راستے سے کسی تکلیف دہ چیز کو دور کرنا بھی صدقہ ہے۔“

نوٹ: واضح رہے کہ محترم ڈاکٹر حمید اللہ رحمہ اللہ نے مذکورہ حدیث کے الفاظ: ((كُلُّ سُلَامَى مِنَ النَّاسِ عَلَيْهِ صَدَقَةٌ كُلَّ يَوْمٍ تَطْلُعُ عَلَيْهِ الشَّمْسُ.)) کا ترجمہ یوں تحریر فرماتے ہیں۔ ”لوگوں کا چھوٹی سی ہڈی (کسی کو دینا) بھی اس وقت تک کے لیے نیکی ہے جب تک کہ آفتاب طلوع ہوتا رہے“ جو مذکورہ حدیث اور اس طرح کی دیگر احادیث کے مقصد و مفہوم کے سراسر مخالف ہے۔ ہم بطور مثال ایک حدیث پیش کر دیتے ہیں جس سے واضح ہو جائے گا کہ اس حدیث کا ترجمہ وہ نہیں ہو سکتا جو ڈاکٹر رحمہ اللہ نے کیا ہے۔ چنانچہ حدیث کے الفاظ ہیں ((فَسَى الْإِنْسَانَ ثَلَاثُ مِائَةٍ وَسِتُّونَ مِفْصَلًا، فَعَلَيْهِ أَنْ يَتَصَدَّقَ عَنْ كُلِّ مِفْصَلٍ.))

”ہر انسان میں تین سو ساٹھ جوڑ ہیں۔ اور اس پر لازم ہے کہ وہ ہر جوڑ کی جانب سے صدقہ کرے۔“

(۷۱)..... صحیح بخاری، کتاب الجہاد، باب من أخذ بالركاب ونحوه، رقم: ۲۹۸۹، حدثنا اسحق: أخبرنا عبدالرزاق: أخبرنا معمر، عن همام، عن أبي هريرة رضي الله عنه قال قال رسول الله ﷺ..... صحیح مسلم، کتاب الزکوٰۃ، باب بیان أن اسم الصدقة يقع على كل نوع من المعروف، رقم: ۱۰۰۹/۵۶، حدثنا محمد بن رافع: حدثنا عبدالرزاق بن همام: حدثنا معمر عن همام بن منبہ قال: هذا حدثنا ابو هريرة عن النبي ﷺ فذكر احاديث منها وقال رسول الله ﷺ..... مسند احمد: ۷۲/۱۶، رقم: ۷۲/۸۱۶۸.

صحابہ رضی اللہ عنہم نے عرض کی: اے اللہ کے رسول! اس کی طاقت کون رکھتا ہے؟ رسول اللہ ﷺ نے فرمایا:
 ((النَّخَاعَةُ فِي الْمَسَاجِدِ يَدْفِنُهَا، وَالشَّيْءُ يُنَجِّيهِ عَنِ الطَّرِيقِ، فَإِنْ لَمْ تَجِدْ
 فَرَكْعَتِي الضُّحَى تُجْزِئُكَ.))
 ”مسجد میں پڑی تھوک کو دفن کرنا، اور راستے پر پڑی چیز کو ہانا صدقہ ہے۔ اگر تم یہ نہ پاؤ تو چاشت کی
 دو رکعتیں کافی ہو جائیں گی۔“

(سنن ابی داؤد، رقم: ۵۲۴۲۔ مسند احمد: ۴/۳۵۴، شیخ البانی رحمہ اللہ نے اسے ”صحیح“ کہا ہے۔)
 اس طرح ایک حدیث کے الفاظ ہیں: ((يُصْبِحُ عَلَى كُلِّ سَلَامِي مِنْ أَحَدِكُمْ صَدَقَةٌ.))
 (صحیح مسلم، رقم: ۷۲۰)

”تم میں سے ہر شخص کے ہر جوڑ پر ہر آئے دن صدقہ کرنا واجب ہے۔“
 ان احادیث کی روشنی میں واضح ہوتا ہے کہ ڈاکٹر صاحب والا ترجمہ درست نہیں ہے۔
شرح الحدیث:..... مذکورہ حدیث میں وارد شدہ لفظ ”سلامی“ کا معقول ترین اور بہترین معنی مفاصل
 یعنی انسانی جوڑ ہے، جیسا کہ حافظ عراقی رحمہ اللہ رقمطراز ہیں: ”سلامی“ مفاصل یعنی جوڑوں کو کہتے ہیں، اور وہ صحیح
 مسلم کی روایت کے مطابق تین سوساٹھ جوڑ ہیں۔ (طرح الثریب: ۲/۲۰۳)
 اس حدیث سے معلوم ہوتا ہے کہ انسان کے ہر جوڑ پر ہر دن صدقہ واجب ہوتا ہے، اور انہی اعضاء کی وجہ
 سے وہ اللہ تعالیٰ کا شکر ادا کرے۔ کیونکہ یہ اللہ تعالیٰ کی اس کے لیے عطاء ہے۔ جیسا کہ حافظ ابن حجر رحمہ اللہ فرماتے
 ہیں: انسان کو چاہیے کہ وہ اللہ تعالیٰ کا شکر ادا کرے۔ کیونکہ اللہ تعالیٰ نے اسے صحیح سالم اعضاء و جوارح بخشے ہیں۔
 جن سے وہ اپنے منافع و مقاصد حاصل کرتا ہے۔ (فتح الباری: ۶/۱۳۲)

علامہ قسطلانی رحمہ اللہ فرماتے ہیں: انسان پر اللہ تعالیٰ کی سب سے بڑی نعمت یہی (اعضاء و جوارح) ہیں لہذا
 انسان پر اپنے انعام کرنے والے کا حق یہ ہے کہ وہ دوسری نعمتوں کی بہ نسبت اس نعمت کا خاص شکر کرے۔

(ارشاد الساری: ۴/۳۲۹، ۵/۱۱۳)

اب رہی یہ بات کہ صدقہ سے کیا مراد ہے۔ تو صدقہ کا جامع مفہوم یہ ہے کہ ہر ایک نیکی صدقہ ہے۔ جیسا کہ
 امام مسلم نے اپنی صحیح میں باب باندھ کر اس کی صراحت کی ہے۔

(صحیح مسلم، کتاب الزکوٰۃ، باب بیان أن اسم الصدقة يقع على كل نوع من المعروف)

مستطب فوائد و مسائل:

اس حدیث میں جن اعمال کو صدقہ سے تعبیر کیا گیا ہے۔ ان کو بالترتیب ذیل کی سطور میں درج کر رہے ہیں۔

۱۔ جو شخص لوگوں کے مابین صلح و اصلاح کرتا ہے، اسے صدقے کا پورا پورا ثواب ملتا ہے، بلکہ یوں کہے کہ اس کا یہ بذات خود ایک صدقہ ہے۔ اس پر مزید یہ کہ امام بخاری رحمۃ اللہ علیہ نے اپنی صحیح ”کتاب الصلح“ میں اس پر مشتمل باب باندھا ہے ”باب الاصلاح بین الناس“

چنانچہ اس سے متعلق مولانا داؤد راز رحمۃ اللہ علیہ رقمطراز ہیں: یعنی جو صدقہ واجب تھا وہ لوگوں کے درمیان عدل کرنے سے بھی ادا ہو جاتا ہے۔ گویا اللہ تعالیٰ کی نعمتوں کا شکر یہ بھی ہے کہ لوگوں کے درمیان انصاف کیا جائے، یہ بھی ایک طرح کا صدقہ ہے جس کے نتائج بہت دور رس ہوتے ہیں۔ اسی لیے آپس میں میل ملاپ کر دینے کو نفل نماز اور نفل روزہ سے بھی ہم عمل بتلایا گیا ہے۔

(دیکھئے! شرح صحیح بخاری: ۱۸۳/۴، طبع مکتبہ قدوسیہ لاہور)

۲۔ جو کسی شخص کو سواری پر سوار کرنے یا اس پر اس کا سامان لادنے میں معاونت کرے تو یہ بھی اس کے لیے صدقہ ہے۔ معلوم ہوا کہ مسافر کوئی بھی ہو، چاہے جہاد کے لیے نکلا ہو، یا کسی اور کام کی غرض سے، بہر حال اس کی کسی بھی سلسلہ میں معاونت کرنا بہت بڑا کار خیر ہے۔

۳۔ اچھا بول کہنا بھی ایک صدقہ ہے۔ اس سے متعلق چند توجیہات کی گئی ہیں۔ لیکن ہر تعبیر اپنے مقام پہ انتہائی خوبصورت اور اہم ہیں۔

❁ کسی آدمی کو خیر خواہی کی بات کہنا۔

❁ سائل کو اچھے انداز اور خوبصورت کلمات کے ساتھ جواب دینا جس میں کوئی فحش بات نہ ہو۔

❁ اچھے بول سے مراد اذکار ہیں۔ مثلاً جلیل، تسبیح اور تحمید وغیرہ، جیسا کہ سیدہ عائشہ والی روایت واضح ہے۔

((فَمَنْ كَبَّرَ اللَّهُ وَحَمَدَ اللَّهُ وَهَلَّلَ اللَّهُ وَسَبَّحَ اللَّهُ)) (طرح التشریب ۲/۳۰۳)

۴۔ ہر قدم جو نماز کے لیے اٹھتا ہے وہ بھی صدقہ ہے۔ یعنی کہ ایسا کرنے سے انسان کے درجات میں بلندی اور گناہوں میں کمی واقع ہوتی ہے۔ اسی لیے رسول اللہ صلی اللہ علیہ وسلم نے مساجد کی طرف رخ کرنے کی ترغیب دی ہے۔ تاکہ گناہوں کی کثرت نیکیوں سے دھل جائے۔ لیکن اس کا یہ مفہوم قطعاً نہیں کہ آدمی کا محض مسجد کی طرف جانا اس کے گناہوں کی تلافی کا سبب ہے۔ بلکہ اس کا مفہوم یہ ہے کہ آدمی مسجد میں جا کر اللہ کی عبادت کرے اور اپنے گناہوں سے توبہ کرے۔ تب اس کے گناہ معاف ہوں گے۔

۵۔ راستے سے تکلیف دہ چیز کا اٹھا لینا بھی صدقہ ہے، اس کا مطلب یہ ہے کہ راستے میں کوئی بھی نقصان دہ چیز پڑی ہو اسے اٹھا کر دور کر دینا چاہیے۔ تاکہ راہ گیر کو کسی تکلیف کا سامنا نہ کرنا پڑے۔ اور اس میں نہ تو کسی راستے کی تقیید ہے اور نہ کسی خاص چیز کی تعیین، بلکہ جو بھی راستہ ہو جائے شارع عام یا کوئی خاص اور اس

طرح کوئی بھی چیز مثلاً پتھر، کانٹے دار جھاڑی اور کیلے کا چھلکا وغیرہ حتیٰ کہ اگر راستے کے درمیان میں آدی خرید و فروخت کر رہے ہیں تو انہیں بھی روکنا اور وہاں سے ہٹانا صدقہ میں شامل ہوگا۔ اس حدیث میں جن امور کو صدقہ سے تعبیر کیا گیا ہے اس سے قطعاً یہ مقصود نہیں کہ صدقہ انہی امور پر منحصر ہے، بلکہ صدقہ کا اطلاق جملہ نیکی کے کاموں پر ہوتا ہے، جیسا کہ سیدنا حذیفہ رضی اللہ عنہ سے مروی ہے کہ رسول اللہ ﷺ نے فرمایا: ((كُلُّ مَعْرُوفٍ صَدَقَةٌ)) ”ہر نیکی صدقہ ہے۔“ (صحیح مسلم، رقم: ۱۰۰۶)

اور یہ بھی متحضر رہے کہ نفعی صدقات و خیرات کو بجالانے کے بعد فرائض میں غفلت و سستی نہ برتی جائے، کیونکہ مذکورہ افعال نفعی صدقات و خیرات اور فرائض کا بدل نہیں ہو سکتے؟ (طرح الشریب: ۳۰۲/۲)



جانوروں کی زکوٰۃ ادا نہ کرنے کا انجام بد

۷۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا مَارَبُ النَّعَمِ لَمْ يُعْطِ حَقَّهَا ، تَسَلَّطَ عَلَيْهِ يَوْمَ الْقِيَامَةِ ، تَخْبِطُ وَجْهَهُ بِأُخْفَافِهَا.))

ترجمہ الحدیث:..... ”رسول اللہ ﷺ نے ارشاد فرمایا: جو مالک اپنے جانوروں کی زکوٰۃ نہیں نکالتا، روز قیامت وہی جانور اس پر مسلط کیے جائیں گے جو اس کے چہرے کو اپنے کھروں سے سخت روندیں گے۔“

شرح الحدیث:..... مذکورہ حدیث میں استعمال شدہ لفظ ”النَّعَم“ اونٹ، گائے، بھیڑ اور بکریاں وغیرہ سب کو شامل ہے۔ جیسا کہ سیدنا ابو ذر رضی اللہ عنہ کی روایت سے معلوم ہوتا ہے۔ جس میں رسول اللہ ﷺ نے فرمایا: ((مَامِنْ صَاحِبِ إِبِلٍ وَلَا بَقَرٍ وَلَا غَنَمٍ نَخَّ)) (صحیح مسلم، کتاب الزکوٰۃ، رقم: ۹۹۰) صاحب مشارق الأنوار کہتے ہیں: ”نعم“ اور ”انعام“ دونوں ایک ہی معنی میں مستعمل ہیں۔ جن میں گائے، اونٹ، بکری وغیرہ سب شامل ہیں۔ (مشارق الأنوار: ۱۷/۲)

اس حدیث سے معلوم ہوتا ہے کہ زکوٰۃ فقراء کا حق اور مال کی پاکیزگی کا سبب ہے۔ لہذا جو شخص اپنے مال کو پاک کرنے کا طالب ہو، اسے چاہیے کہ وہ اپنے مال میں سے زکوٰۃ نکال کر اس کے مستحقین تک پہنچا دے۔ اگر اس نے ادائیگی زکوٰۃ سے اعراض کیا یا کوئی حیلہ سازی کی تو وہ شخص ترک و جب کا مرتکب ہوگا، اس لیے رسول اللہ ﷺ نے فرمایا: جو مالک اپنے جانوروں کی زکوٰۃ نہیں نکالتا، روز قیامت وہی جانور اس پر مسلط کیے جائیں گے، جو اس کے چہرے کو اپنے کھروں (پاؤں) سے روندیں گے۔

لیکن یہ بات واضح ہو کہ زکوٰۃ ادا کرنے کا حکم فقط جانوروں سے متعلق نہیں، بلکہ اور بھی بہت ساری اقسام سے متعلق ہے یعنی اور بھی بہت ساری اشیاء سے زکوٰۃ نکالی جائے گی۔ مثلاً فیکٹری اور سونا چاندی کے زیورات وغیرہ۔

(۷۲)..... صحیح بخاری، کتاب الحیل، باب فی الزکوٰۃ، رقم: ۶۹۵۹، حدیث اسحاق: حدیثنا عبدالرزاق: حدیثنا معمر عن ہمام بن منبہ عن ابی ہریرۃ قال قال رسول اللہ ﷺ..... صحیح مسلم، کتاب الزکوٰۃ، باب تغلیظ عقوبۃ من لا یودی الزکوٰۃ، رقم: ۹۹۰۔ مسند احمد: ۷۳/۱۶، رقم: ۷۳/۱۸۶۹۔ شرح السنہ، رقم: ۱۰۶۲۔

آخر میں یہ بات عرض کرتے چلیں کہ لفظ ”رب“ کا استعمال اگر اضافت کے ساتھ ہو تو مخلوق کے لیے بولا جا سکتا ہے، جیسا کہ مذکورہ حدیث سے واضح ہے۔ لیکن اگر بغیر اضافت کے لفظ ”رب“ کا استعمال اور اطلاق ہو تو اس سے مراد فقط اللہ رب العالمین کی ذات مقدس ہوتی ہے۔ اب میں ذیل میں وہ آیات قرآنیہ درج ہیں، جن سے واضح ہو جائے گا کہ لفظ ”رب“ کا استعمال جب اضافت کے ساتھ ہو تو وہاں رب کے حقیقی معنی کے بجائے مجازی معنی مراد ہوتے ہیں۔ (لیکن اس وقت جب مخلوق کی طرف نسبت ہو) اور جب بطور مفرد استعمال ہو تو وہاں صرف اللہ کی ذات مراد ہوتی ہے۔

۱۔ اضافت کے ساتھ لفظ رب کا استعمال: جناب یوسف علیہ السلام کا قصہ کو کہنا۔

﴿ اَرْجِعْ اِلَيَّ رَبِّكَ ﴾ (یوسف: ۵۰)

”اپنے بادشاہ کے پاس واپس جاؤ۔“

۲۔ لفظ رب کا مخلوق کے لیے استعمال:

﴿ كَمَا رَبَّبْنِي صَغِيرًا ﴾ (بنی اسرائیل: ۲۴)

”جس طرح ان دونوں (والدین) نے میری بچپن میں پرورش کی۔“

۱۔ بطور مفرد لفظ رب کا استعمال:

﴿ رَبِّ قَدْ آتَيْتَنِي مِنَ الْمَلِكِ ﴾ (یوسف: ۱۰۱)

”میرے رب نے مجھے بادشاہت عطا کی۔“

۲۔ ﴿ رَبِّ اجْعَلْنِي مُقِيمَ الصَّلَاةِ ﴾ (ابراہیم: ۴۰)

”اے میرے رب! مجھے نماز کا پابند بنا دے۔“

مال کی زکوٰۃ ادا نہ کرنے کا انجام

۷۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((يَكُونُ كَنْزُ أَحَدِكُمْ يَوْمَ الْقِيَامَةِ شُجَاعًا أَفْرَعًا ، يَفْرُ مِنْهُ صَاحِبُهُ وَيَطْلُبُهُ ، وَيَقُولُ: أَنَا كَنْزُكَ ، قَالَ: وَاللَّهِ! لَنْ يَزَالَ يَطْلُبُهُ حَتَّى يَنْسُطَ يَدَهُ ، فَيَلْقَمَهَا فَاهُ.))

ترجمة الحديث: ”اور رسول اللہ ﷺ نے ارشاد فرمایا: ”قیامت کے روز تم میں سے ایک شخص کا خزانہ (جس سے وہ زکوٰۃ نہیں نکالتا تھا) سبجے سانپ کی شکل اختیار کرے گا، اور وہ صاحب خزانہ اس سے بھاگے گا، مگر وہ گنجا سانپ اس کے پیچھے رہے گا اور کہے گا: میں تیرا خزانہ ہوں۔ رسول اللہ ﷺ نے فرمایا: واللہ، اللہ کی قسم! وہ سانپ مسلسل اس کا پیچھا کرتا رہے گا، حتیٰ کہ وہ شخص اپنا ہاتھ پھیلانے کا تو یہ سانپ اسے نکل جائے گا۔“

شرح الحديث: یہ حدیث اور گزشتہ حدیث دونوں زکوٰۃ سے متعلق ہیں۔ اور اصلاً ان دونوں حدیثوں

میں فریضہ زکوٰۃ ادا کرنے کی ترغیب اور اس سے اعراض کرنے کی ترہیب اور وعید بیان ہوئی ہے۔

ابن عبدالبر رحمۃ اللہ علیہ ”کنز“ کی تعریف بیان کرتے ہوئے رقمطراز ہیں:

لغت عرب میں ”کنز“ اس مال کو کہتے ہیں جو جمع شدہ ہو، چھپ جائے کہ اس مال کا اجتماع تحت الارض ہو یا فوق الارض (زمین کے نیچے یا اوپر)۔ اور ”صاحب العین“ وغیرہ نے (بھی) ”کنز“ کی یہی تعریف بیان کی ہے۔

(طرح التثريب: ۷/۴)

امام بیہقی رحمۃ اللہ علیہ نے ”کنز“ کی تعریف سے متعلق سیدنا عمر فاروق رضی اللہ عنہ سے مرفوعاً ایک روایت نقل کی ہے۔ جس

میں جناب عمر رضی اللہ عنہ فرماتے ہیں۔

((كُلُّ مَا أُدِيَ زَكْوَتُهُ فَلَيْسَ بِكَنْزٍ ، وَإِنْ كَانَ مَدْفُونًا تَحْتَ الْأَرْضِ ، وَكُلُّ مَا لَا يُودَى زَكْوَتُهُ فَهُوَ كَنْزٌ ، وَإِنْ كَانَ ظَاهِرًا.))

(سنن الکبریٰ: ۸۳/۴، کتاب الزکوٰۃ، باب تفسیر الكنز الذی ورد الوعید فیہ)

(۷۲)..... صحیح بخاری، کتاب الحیل، باب باب فی الزکوٰۃ، رقم: ۶۹۵۷، حدیثی اسحاق: اخیرنا عبدالرزاق: اخیرنا معمر عن ہمام، عن ابی ہریرۃ رضی اللہ عنہ قال: قال رسول اللہ ﷺ: مسند احمد: ۷۴/۱۶، رقم: ۷۴/۸۱۷۰۔ شرح السنہ: ۴۸۰/۵، باب وعید مانع الزکوٰۃ، رقم: ۴۸۰۔

”ہر وہ مال جس سے زکوٰۃ ادا کی گئی ہو، وہ کنز نہیں ہے۔ چہ جائے کہ وہ مال تحت الارض مدفون ہو، اور جس مال سے زکوٰۃ کی ادائیگی نہ کی گئی ہو وہ کنز ہے، چہ جائے کہ وہ غیر مدفون ہو۔“

نیز ارشاد الہی ہے:

﴿وَالَّذِينَ يَكْنِزُونَ الذَّهَبَ وَالْفِضَّةَ﴾ (التوبہ: ۳۴)
 ”جو لوگ سونا چاندی اکٹھا کرتے ہیں۔ الخ“

کے ذیل میں عبداللہ بن عمر، جابر بن عبداللہ، ابن مسعود، ابن عباس رضی اللہ عنہم وغیرہ جمہور سلف اور فقہاء اُمصار کی ایک جماعت سے ”کنز“ کا یہی معنی اور تعریف منقول ہے۔ یعنی جس مال میں زکوٰۃ ادا نہ کی گئی ہو، وہ کنز ہے۔ ذیل میں دی گئی روایات سے واضح معلوم ہو رہا ہے کہ کنز سے مراد وہی مال ہے جس میں سے زکوٰۃ ادا نہ کی گئی ہو۔ سیدہ ام سلمہ رضی اللہ عنہا فرماتی ہیں: ((كُنْتُ أَلْبَسُ أَوْ ضَاحًا مِنْ ذَهَبٍ ، فَقُلْتُ: يَا رَسُولَ اللَّهِ! أَكَنْزٌ هُوَ؟ فَقَالَ: مَا بَلَغَ أَنْ تُودَى زَكْوَتُهُ فَرَكَمِي فَلَيْسَ بِكَنْزٍ.)) (مستدرک حاکم، کتاب الزکوٰۃ: ۳۹۰/۱۔ حاکم فرماتے ہیں: یہ حدیث علی شرط البخاری صحیح ہے۔ اور ذہبی نے اس پر ان کی موافقت کی ہے۔)

”میں سونے کے پازیب پہنتی تھی۔ چنانچہ میں نے رسول اللہ صلی اللہ علیہ وسلم سے پوچھا: اے اللہ کے رسول! کیا یہ کنز ہے؟ رسول اللہ صلی اللہ علیہ وسلم نے فرمایا: جب یہ نصاب کو پہنچ جائیں اور تو اس کی زکوٰۃ ادا کر دے تو یہ کنز نہیں ہوگا۔“

((إِذَا أَدَيْتَ زَكْوَةَ مَالِكَ فَقَدْ أَذْهَبْتَ عَنْكَ شَرَّهُ)) (مستدرک حاکم: ۳۹۰/۱، کتاب الزکوٰۃ)
 حاکم نے اسے ”علی شرط مسلم“ صحیح کہا ہے۔

”یعنی جب صاحب مال نے زکوٰۃ ادا کر دی تو گویا اس مالک نے اپنے آپ کو اس کے شر سے محفوظ کر لیا۔“
 مولانا داؤد راز رحمۃ اللہ علیہ فرماتے ہیں: ”آیت میں ”کنز“ کا لفظ ہے، کنز اسی مال کو کہیں گے جس کی زکوٰۃ نہ دی جائے۔ اکثر صحابہ و تابعین کا یہی قول ہے کہ آیت اہل کتاب اور مشرکین اور موثرین سب کو شامل ہے۔ امام بخاری رحمۃ اللہ علیہ نے بھی اسی طرف اشارہ کیا ہے۔“ (شرح صحیح بخاری: ۴۴۴/۲)

مذکورہ دلائل سے پوری طرح واضح ہے کہ ”کنز“ کا اطلاق صرف اس مال پر ہوتا ہے جس سے زکوٰۃ کی ادائیگی نہ کی گئی ہو۔ چہ جائے کہ وہ مال مدفون شکل میں ہو یا غیر مدفون۔ نیز ان دلائل سے یہ بات بھی سمجھ میں آتی ہے کہ مال کا جمع کرنا شرعاً کوئی گناہ نہیں۔ بشرطیکہ اس مال سے زکوٰۃ کی ادائیگی ادا کی گئی ہو۔

بہر حال اس آیت مبارکہ کا نزول ان مالداروں اور سرمایہ داروں سے متعلق ہوا ہے جو صاحب نصاب اور مال دار ہونے کے باوجود فریضہ زکوٰۃ کی ادائیگی سے اعراض کرتے اور اپنی دولت سے زکوٰۃ نہیں نکالتے تھے۔ تو اللہ

تعالیٰ نے ان کی اس نازیبا اور گھٹیا حرکت پر یہ آیت مبارکہ نازل فرمائی۔ انہیں عذابِ شدید کی وعید سنادی، چنانچہ ارشاد ہوا:

﴿وَالَّذِينَ يَكْتُمُونَ الذَّهَبَ وَالْفِضَّةَ وَلَا يُنفِقُونَهَا فِي سَبِيلِ اللَّهِ فَبَشِّرْهُمْ
بِعَذَابٍ أَلِيمٍ﴾ (التوبة: ۳۴)

”جو لوگ سونا چاندی جمع کرتے ہیں، اور اسے اللہ کی راہ میں خرچ نہیں کرتے تو آپ انہیں دردناک عذاب کی خوشخبری سنا دیجئے۔“

خبردار! آج بھی اس آیت مبارکہ کا حکم وہی ہے جو آج سے چودہ سو سال پہلے تھا کہ جو مالدار، سرمایہ دار اور جاگیر دار اپنی دولت کی مستی میں گھومتے پھرتے ہیں، فقراء و مساکین کے حقوق ادا کرنے کے بجائے ان کے حقوق پامال کرتے ہیں اور مزید روپے، پیسے جمع کرنے میں شب و روز ایک کیے ہوئے ہیں، ایسے ناداں لوگوں کو اللہ کا فرمان یاد رکھنا چاہیے کہ قیامت کے روز جب میدانِ محشر قائم ہوگا تو یہ کمائی پونجی، دولت اور روپے، پیسے کو ایک زہریلے گنبے سانپ کی شکل میں ان کے گلوں کا ہار بنایا جائے گا۔ اسی قسم کا مضمون دیگر مقام پر بیان ہوا۔ فرمانِ الہی ہے:

﴿وَلَا يَحْسَبَنَّ الَّذِينَ يَبْخُلُونَ بِمَا أَنَّهُمْ اللَّهُ مِنْ فَضْلِهِ هُوَ خَيْرًا لَّهُمْ ۗ بَلْ هُوَ
شَرٌّ لَّهُمْ ۗ سَيُطَوَّقُونَ مَا بَخُلُوا بِهِ يَوْمَ الْقِيَامَةِ ۗ وَاللَّهُ مِيرَاثُ السَّمَوَاتِ وَ
الْأَرْضِ ۗ وَاللَّهُ بِمَا تَعْمَلُونَ خَبِيرٌ﴾ (آل عمران: ۱۸۰)

”جن لوگوں کو اللہ نے مال و دولت سے نوازا ہے، مگر وہ اللہ کے لیے مال خرچ کرنے میں بخل کرتے ہیں، وہ یہ نہ سمجھیں کہ ایسا کرنا ان کے حق میں اچھا ہے بلکہ یہ ان کے حق میں بہت برا ہے۔ جس مال میں بخل کر رہے ہیں اس کا قیامت کے دن انہیں طوق پہنایا جائے گا۔“

مولانا داؤد رازوی رحمۃ اللہ علیہ فرماتے ہیں: ”اس حدیث سے یہ بھی ثابت ہو، قیامت کے دن گناہ مثالی جسم اختیار کر لیں گے، وہ جسمانی شکلوں میں سامنے آئیں گے۔ اسی طرح نیکیاں بھی مثالی شکلیں اختیار کر کے سامنے لائی جائیں گی۔ ہر دو قسم کی تفصیلات بہت سی احادیث میں موجود ہے۔“ (شرح صحیح بخاری: ۲/ ۴۴۵)

ٹھہرے ہوئے پانی میں پیشاب کی ممانعت

۷۴..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يَبَالُ فِي الْمَاءِ الدَّائِمِ الَّذِي لَا يَجْرِي ، ثُمَّ يُغْتَسَلُ بِهِ .))

ترجمہ الحدیث: ”رسول اللہ ﷺ نے فرمایا: ”کھڑے پانی میں پیشاب نہ کیا جائے کہ پھر اس سے غسل کیا جائے گا۔“

شرح الحدیث: اولاً یہ بات سمجھ لینا ضروری ہے کہ اس مسئلہ سے متعلق جو حدیث بیان ہوئی ہے اس میں لفظی اختلاف ہے۔ یعنی بعض میں ”ثُمَّ يُغْتَسَلُ بِهِ“ کے الفاظ ہیں، تو بعض میں ”ثُمَّ يَتَوَضَّأُ“ کے الفاظ ”وضوء“ اور ”غسل“ کے معنی میں فرق ضرور ہے لیکن اصلاً ان دونوں حدیثوں کا مقصود ایک ہی ہے۔ یعنی طہارت اور پاکی حاصل کرنا۔

یہ بات ضرور ہے کہ سب روایات درست ہیں۔ اس لیے کہ البتہ موقع و مناسبت کے مطابق جو سوال کیا گیا ہو گا۔ رسول اللہ ﷺ نے اس سوال کا جواب اس کے مطابق ہی دیا ہو گا۔ بہر حال رسول اللہ ﷺ نے ادب و نفاذ اور انسانی فطرت کے پیش نظر جامد اور غیر جاری پانی میں ”پیشاب“ کرنے سے منع فرمایا، کیونکہ جب ایسے پانی میں پیشاب گرے گا تو ادب و نفاذ اور انسانی فطرت کے عین مخالف ہے کہ کوئی شخص اس میں غسل کرنے پر رضا مند ہو۔ لیکن اس حدیث کا یہ مطلب نہیں ہے کہ جاری اور بہتے پانی میں پیشاب اور پاخانہ کرنا جائز ہے۔ چنانچہ

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

((لَا يَغْتَسِلُ أَحَدُكُمْ فِي الْمَاءِ الدَّائِمِ وَهُوَ جُنُبٌ .))

(صحیح مسلم، کتاب الطہارۃ، باب النهی الإغتسال فی الماء والراکد، رقم: ۲۸۱/۹۴)

(۷۴)..... صحیح بخاری، کتاب الوضوء، باب البول فی الماء الدائم، رقم: ۲۳۹۔ صحیح مسلم، کتاب الطہارۃ، باب النهی عن البول فی الماء الراکد، رقم: ۲۸۶/۹۶، حدیثنا محمد بن رافع: حدیثنا عبدالرزاق: حدیثنا معمر بن ہمام بن منبہ قال: هذا ما حدثنا ابوهريرة عن رسول الله ﷺ فذكر احاديث منها وقال رسول الله ﷺ..... سنن الكبرى: ۱/۳۳۴، کتاب الطہارۃ، باب الماء الدائم تقع فيه نجاسة۔ مصنف عبدالرزاق: ۱/۸۹، باب البول فی الماء الدائم، رقم: ۲۹۹۔ شرح السنہ: ۲/۶۶، باب النهی عن البول فی الماء الدائم۔ سنن الترمذی، أبواب الطہارۃ، باب ما جاء فی کراهية البول فی الماء الراکد، رقم: ۶۸۔ مسند احمد: ۱۶/۷۴، رقم: ۷۶/۸۱۷۱۔

یعنی رکے اور ٹھہرے ہوئے پانی میں جنبی آدمی غسل نہیں کر سکتا، کیونکہ جب جنبی آدمی اس پانی میں داخل ہوگا۔ تو اس سے وہ پانی پلید ہو جائے گا اور یہی معاملہ پیشاب کرنے کا ہے۔ بشرطیکہ وہ جامد اور غیر جاری پانی کم مقدار میں ہو۔ لہذا ایسی صورت میں جنبی شخص کو چاہیے کہ وہ ایک الگ جگہ پر بیٹھ کر کسی برتن کی مدد سے غسل جنابت کرے، تاکہ وہ استعمال شدہ پانی اس جامد پانی میں نہ گرنے پائے۔ جیسا کہ صحیح مسلم میں آیا ہے کہ سیدنا ابو ہریرہ رضی اللہ عنہ سے پوچھا گیا: جنبی آدمی پھر کیسے غسل کرے، اس پر انہوں نے فرمایا: وہ کسی چیز میں پانی لے اور (باہر بیٹھ کر) استعمال کرے۔ (صحیح مسلم، کتاب الطہارۃ، رقم: ۸۲/۹۷)

مولانا محمد صادق خلیل رحمہ اللہ لکھتے ہیں: ”کھڑے پانی میں پیشاب کرنا منع ہے۔ ہو سکتا ہے کہ انسان کو بوقت ضرورت اسی پانی سے وضو کرنے کی ضرورت پیش آجائے۔ کوئی ذی شعور انسان ایسے پانی سے غسل نہیں کرے گا جس میں اس نے پیشاب کیا ہو۔ بلکہ اگر کسی تالاب و حوض وغیرہ کے کھڑے پانی سے غسل کرنا ہے تو اسے چاہیے کہ وہ پانی کے تالاب یا حوض میں داخل نہ ہو۔ بلکہ وہاں سے پانی لے کر دوسری جگہ غسل کرے۔ واللہ اعلم

(شرح مشکوٰۃ: ۱/۲۲۳، طبع مکتبہ محمدیہ لاہور)

حقیقی مسکین کون ہے؟

۷۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَيْسَ الْمُسْكِينُ هَذَا الطَّوَّافُ الَّذِي يَطُوفُ عَلَى النَّاسِ ، تَرُدُّهُ اللَّقْمَةُ وَاللُّقْمَتَانِ ، وَالتَّمْرَةَ وَالتَّمْرَتَانِ ، إِنَّمَا الْمُسْكِينُ الَّذِي لَا يَجِدُ غَنِيَّ يُغْنِيهِ ، وَيَسْتَحِي أَنْ يَسْئَلَ النَّاسَ ، وَلَا يُفْطَنَ لَهُ فَيَتَصَدَّقُ عَلَيْهِ .))

ترجمة الحديث:..... رسول اللہ ﷺ نے فرمایا: ”در درگھونے والا، جو لوگوں کے پاس چکر لگاتا اور جو لقمہ دو لقمے اور کھجور دو کھجور لے کر واپس چلا جاتا ہے وہ مسکین نہیں ہے۔ بلکہ اصل مسکین وہ ہے جس کے پاس اتنا مال نہ ہو جس سے وہ اپنی ضروریات پوری کر سکے اور لوگوں سے سوال کرنے پر حیا محسوس کرتا ہے۔ نیز (اس کی ظاہری کیفیت سے مسکینی محسوس نہیں ہوتی، کہ اس پر صدقہ کیا جاسکے۔“

شرح الحديث:..... اس فرمان نبوی ﷺ میں تین امور بنیادی اہمیت کے حامل ہیں۔

۱۔ مسکین کی تعریف؟

۲۔ صدقات و خیرات کے زیادہ مستحق کون لوگ ہیں؟

۳۔ پیشہ ورگدگری کی مذمت۔

مسکین کی تعریف:

مسکین اس شخص کو کہتے ہیں جس کا مال اسکی ذاتی ضروریات کو پورا نہیں کر سکتا۔ اور حیا کے سبب لوگوں سے سوال نہ کرے، اور اپنے آپ کو ایسا باور نہ کرائے کہ لوگ اسے کچھ مال عنایت کریں۔

چنانچہ علامہ بغوی رحمہ اللہ فرماتے ہیں: ”یہ حدیث اس بات پر دلالت کرتی ہے کہ اس وقت کے لوگوں کے ہاں مسکین ”طوواف السائلین“ یعنی گھوم پھر کر مانگنے والے کے نام سے متعارف تھا۔ لیکن رسول اللہ ﷺ نے انہیں مطلع فرمایا کہ مسکین وہ نہیں جو تم کہتے ہو، بلکہ مسکین تو وہ ہے جو لوگوں سے سوال کرے اور نہ اپنے آپ کو ایسا

(۷۵)..... صحیح بخاری، کتاب الزکوٰۃ، باب قول اللہ تعالیٰ ﴿لَا يَسْأَلُونَ النَّاسَ إِلْحَافًا﴾ (بقرہ: ۲۷۳) رقم: ۱۴۷۹ و کتاب التفسیر، رقم: ۴۵۳۹۔ صحیح مسلم، کتاب الزکوٰۃ، باب المسکین الذی لا یجد غنی، ولا یفطن له فیصدق علیہ، رقم: ۱۰۳۹/۱۰۲۔ شرح السنہ: ۸۷/۶، باب من لا تحل له الصدقة من الأغنیاء والأقویاء، رقم: ۱۶۰۳۔ مسند احمد: ۷۵/۱۶، رقم: ۸۱۷۲، حدیثنا عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به أبو هريرة عن رسول الله ﷺ قال:.....

باور کرائے کہ لوگ اسے (کچھ) مال عنایت کریں۔“

نیز فرماتے ہیں: ”سائل سوال کرنے کے سبب اپنی کفایت کے لیے مال جمع کر لیتا ہے اور اس سے مسکین ساقط ہو جاتی ہے۔ اس کے برعکس جو شخص سوال کرتا ہے نہ اپنے آپ کو ایسا باور کراتا ہے کہ لوگ اسے کچھ دیں، تو ایسے شخص سے محتاجی زائل نہیں ہوتی۔“ (شرح السنہ: ۶/۸۷)

لیکن بعض اہل علم جن میں ابن عبدالبر رحمۃ اللہ علیہ بھی شامل ہیں۔ ان کا کہنا ہے: مسکین کی تعریف میں (مذکورہ شخص کے ساتھ ساتھ) وہ شخص بھی داخل ہے جو گھوم پھر کر مانگتا ہو۔ انہوں نے ام جُئید کی مرفوع روایت سے استدلال کیا ہے: ((رُدُّوا الْمَسْكِينِ وَ لَوْ بِظُلْفٍ مُحَرَّقٍ))

”مانگنے والے کو دو خواہ سزا ہوا گھر ہی کیوں نہ ہو۔“

نیز سیدہ عائشہ رضی اللہ عنہا کے قول سے بھی استدلال کیا ہے: ”إِنَّ الْمَسْكِينِ لَيَقِفُ عَلَى بَابِي“

”ایک منگتا میرے دروازے پر ٹھہرتا ہے۔“

(طرح التثريب: ۴/۳۲۔ سنن ترمذی: کتاب الزکوٰۃ، باب ماجاء فی حق المسائل: ۳/۴۳، ۴۴)

صدقات و خیرات کے زیادہ مستحق کون لوگ ہیں؟

ظاہر ہے کہ صدقات وغیرہ کے زیادہ مستحق وہی لوگ ہیں جو اپنی ضرورت پوری نہیں کر پاتے۔ یہ ضرورت کتنے روپے، پیسوں سے پوری ہوتی ہے اور اس کی حد کیا ہے؟ چنانچہ سیدنا ابن مسعود رضی اللہ عنہ سے مرفوع روایت ہے جسے امام ترمذی نے نقل کیا ہے: ((قِيلَ يَا رَسُولَ اللَّهِ! وَمَا يُغْنِيهِ؟ قَالَ: خَمْسُونَ دِرْهَمًا، أَوْ قِيمَتُهَا مِنَ الدَّهَبِ)) ”صحابہ کرام رضی اللہ عنہم نے عرض کی: اے اللہ کے رسول! کتنا مال اسے کفایت کرے گا؟ تو رسول اللہ صلی اللہ علیہ وسلم نے فرمایا: پچاس درہم یا سونے سے اتنی قیمت۔“ یعنی سونا اتنی مقدار میں ہو کہ پچاس درہم اس کی قیمت بن سکے۔“ (سنن الترمذی، کتاب الزکوٰۃ، باب ماجاء من تحلل الزکوٰۃ، رقم: ۶۵۰۔ صحیح ابوداؤد، رقم:

۱۴۳۸۔ المشكاة، رقم: ۱۸۴۷)

امام ترمذی فرماتے ہیں: ابن مسعود کی یہ حدیث حسن ہے، اور ہمارے بعض اصحاب اسی پر عامل ہیں۔

علاوہ ازیں امام احمد، ثوری، عبد اللہ بن المبارک اور اسحاق رضی اللہ عنہم فرماتے ہیں: جس شخص کے پاس پچاس درہم ہوں، اس کے لیے زکوٰۃ لینا حلال نہیں ہے۔ نیز امام ترمذی فرماتے ہیں: بعض اہل علم نے اس مسئلہ میں وسعت سے کام لیا ہے، چنانچہ وہ کہتے ہیں: جب کوئی شخص، پچاس یا پچاس سے زائد درہموں کا مالک بننے کے باوجود محتاج و ضرورت مند ہو، تو اس کے لیے زکوٰۃ لینا جائز ہے۔ (سنن الترمذی: ۲/۳۲)

ایک شخص ہزار درہم کماتا ہے، لیکن پھر بھی وہ اسے کفایت نہیں کرتے کیونکہ اخراجات زیادہ ہیں، اس کفایت نہ

کرنے کا سبب اس کی بیماری ہوتی ہے یا پھر کثرت عیال۔ (فتح الباری: ۳/۳۴۲)

بہر حال صدقات و خیرات کے زیادہ مستحق مسکین اور فقراء لوگ ہی ہیں۔

پیشہ ور گداگری کی مذمت:

اس حدیث میں اشارۃً اور بعض دوسری احادیث صحیحہ میں صراحتاً پیشہ ور گداگری کی سخت مذمت بیان ہوئی ہے، جیسے دیکھنے میں آیا ہے کہ بعض لوگ بسوں، گاڑیوں اور چوراہوں میں، حتیٰ کہ مساجد تک میں بھیک مانگتے نظر آتے ہیں اور اپنے جسمانی اعضاء مصنوعی رنگ میں رنگ کر دھوکا دے کر پیسے بٹورتے رہتے ہیں۔ اور ایسے گھٹیا اور غلیظ کام کو اپنا وسیلہ معاش بنائے ہوئے ہیں حقیقی مستحقین کا بھی حق مارتے ہیں۔ چنانچہ اس فعل کی مذمت کرتے ہوئے رسول اللہ ﷺ نے فرمایا: ”آدمی ہمیشہ لوگوں کے سامنے ہاتھ پھیلاتا رہتا ہے، یہاں تک کہ قیامت کے روز اس طرح اٹھے گا کہ اس کے چہرے پر ذرا بھی گوشت نہ ہوگا۔“ (صحیح بخاری، کتاب الزکوٰۃ، رقم: ۱۴۷۴)

لیکن یہ بات یاد رہے کہ جو شخص بھی اپنے آپ کو اس گندی عادت میں ڈالے گا، اس کے ساتھ یہی حشر ہوگا۔ البتہ کسی مجبوری، پریشانی میں کسی سے مدد لینا چاہے تو اس میں کوئی قباحت نہیں۔ ہم آخر میں افادۂ عام کے لیے ایک فائدہ ذیل میں نقل کر رہے ہیں، جسے علامہ عینی رحمۃ اللہ علیہ نے ذکر فرمایا ہے: سوال کی تین قسمیں ہیں:

۱۔ حرام ۲۔ مکروہ ۳۔ مباح

۱۔ حرام: حرام اس شخص کے لیے جو صاحب نصاب ہونے کے باوجود زکوٰۃ طلب کرے، یا اپنے آپ کو محتاج و ضرورت مند ظاہر کرے۔

۲۔ مکروہ: مکروہ اس شخص کے لیے جس کے پاس وہ چیز موجود ہو جسے وہ دوسرے سے طلب کر رہا ہے۔ علاوہ ازیں ایسا شخص اپنے آپ کو فقیر و محتاج بھی ظاہر نہ کرتا ہو، لیکن پھر بھی سوال کرے۔

۳۔ مباح: مباح اس شخص کے لیے جو کسی ضرورت خاص کے وقت اپنے قریبی دوست یا رشتہ دار سے سوال کرے۔ (عمدۃ القاری، کتاب الزکوٰۃ، باب من سأل الناس تکثراً، رقم الحدیث: ۱۴۷۴)

مستنبط مسائل و فوائد:

اس حدیث سے درج ذیل فوائد سمجھ میں آتے ہیں۔

۱۔ اچھی مسکنت وہ ہے کہ ہاتھ پھیلانے سے اعراض اور حاجت و ضرورت پر صبر کیا جائے۔

۲۔ ہر حالت میں حیاء کو اپنا زیور بنایا جائے۔ (فتح الباری: ۳/۳۴۳)

عورت اپنے خاوند کی اجازت کے بغیر نفلی روزہ نہ رکھے

۷۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تَصُومُ الْمَرْأَةُ وَبَعْلُهَا شَاهِدٌ إِلَّا بِإِذْنِهِ، وَلَا تَأْذُنُ فِي بَيْتِهِ وَهُوَ شَاهِدٌ إِلَّا بِإِذْنِهِ، وَمَا أَنْفَقَتْ مِنْ كَسْبِهِ مِنْ غَيْرِ أَمْرِهِ، فَإِنَّ نِصْفَ أَجْرِهِ لَهُ.))

ترجمة الحديث: ”رسول اللہ ﷺ نے ارشاد فرمایا: کوئی عورت اپنے شوہر کی موجودگی میں اس کی اجازت کے بغیر نہ تو (نفلی) روزہ رکھے، اور نہ اس کی اجازت کے بغیر گھر میں کسی کو داخل ہونے کی اجازت دے۔ (ہاں) جو وہ اپنے خاوند کی اجازت کے بغیر اس کی کمائی سے کچھ خرچ کرے گی تو اس خرچ کا نصف اجر خاوند کو ملے گا۔“

شرح الحديث: اس فرمان نبوی سے اصلاً عورتیں مخاطب ہیں، اور انہی سے متعلق تین امور بیان کیے گئے ہیں۔

۱۔ کوئی (بیوی) اپنے (شوہر) کی موجودگی میں اس کی اجازت کے بغیر نفلی اور نذر کا روزہ نہیں رکھ سکتی۔ جیسا کہ سنن ابی داؤد کی روایت میں ”غیر رمضان“ کے الفاظ سے بھی واضح ہے۔

(سنن ابی داؤد، کتاب الصوم، باب المرأة تصوم بغیر إذن زوجها، رقم: ۲۴۵۸۔ البانی رحمہ اللہ نے اسے صحیح کہا ہے۔) اس لیے کہ نفلی اور نذر کے روزے میں سال بھر اختیار ہوتا ہے۔ یعنی جس روز چاہیے روزہ رکھ لے، لہذا بیوی کے لیے مناسب و موزوں یہی ہے کہ وہ روزہ رکھنے سے قبل اپنے شوہر سے مشاورت کر لے، ممکن ہے اسی روز وہ اس سے ہم بستر (ہم آغوش) ہونا چاہتا ہو۔ کیونکہ خاوند جب استمتاع (ہم بستری) وغیرہ کا اظہار کر دے تو بیوی پر

(۷۶)..... صحیح بخاری، کتاب البيوع، باب قول الله تعالى ﴿الْفُقُورُ مِنَ طَيْبَتِ مَا كَسَبْتُمْ﴾ (البقرة: ۲۶۷) رقم: ۲۰۶۶، حدثنا يحيى بن جعفر: حدثنا عبدالرزاق عن معمر، عن همام قال: سمعت ابا هريرة رضي الله عنه عن النبي صلى الله عليه وسلم قال: وكتاب النكاح، باب صوم المرأة بإذن زوجها تطوعاً، رقم: ۵۱۹۲، ۵۱۹۵۔ صحيح مسلم، كتاب الزكوة، باب أنفق العبد من مال مولاه، رقم: ۱۰۲۶/۸۴، حدثنا محمد بن رافع: حدثنا عبدالرزاق: حدثنا معمر عن همام بن منبه قال: هذا ما حدثنا ابو هريرة عن محمد رسول الله صلى الله عليه وسلم فذكر أحاديث منها وقال رسول الله صلى الله عليه وسلم: سنن ابی داؤد، کتاب الزکوة، باب المرأة تصدق من بيت زوجها، رقم: ۱۶۸۷۔ مسند احمد ۱/۶۷-۷۷، رقم: ۷۹، ۷۸، ۷۷/۱۷۳۔ مصنف عبدالرزاق، کتاب الصيام، باب صيام المرأة بغیر إذن زوجها، رقم: ۷۸۸۶۔ شرح السنه: ۲۰۲/۶، کتاب الزکوة، باب المرأة تصدق من مال الزوج الخازن، والعبد من مال مولاه.

خاوند کی اطاعت لازم ہو جاتی ہے۔

لیکن یہ بات واضح ہو کہ شوہر کا موجود ہونا، اس سے محض اس کا گھر میں موجود ہونا مراد نہیں، بلکہ مذکورہ عبارت کا جامع مفہوم یہ ہے کہ وہ گھر سے اتنی مسافت پر ہو کہ بیوی کو اس کی واپسی کا پورا یقین ہو۔

اب رہی یہ بات کہ مذکورہ نہی تحریمی ہے یا تنزیہی، تو اس سے متعلق اہل علم کی یہی تحقیق ہے کہ وہ نہی تحریمی ہے۔ جیسا کہ حافظ ابن حجر رحمۃ اللہ علیہ فرماتے ہیں: اہل علم نے یہی استنباط کیا ہے کہ یہ نہی تحریمی ہے، اور اس بات کی تائید صحیح بخاری کی وہ روایت کرتی ہے جس میں ”لَا يَحِلُّ لَهَا“ کے الفاظ ہیں، اور ان الفاظ سے واضح ہے کہ یہ نہی تحریمی ہے۔ شوافع سے بھی یہی تصریح منقول ہے۔ چنانچہ امام نووی رحمۃ اللہ علیہ رقمطراز ہیں: خاوند کو اپنی بیوی سے تمام ایام میں استمتاع کا حق حاصل ہے اور یہ حق کسی نفل یا واجب حق جس میں تاخیر جائز ہے، سے ختم نہیں ہو سکتا۔

(شرح مسلم للنووی، ص: ۷۹۰، طبع اولیٰ دار ابن حزم)

علاوہ ازیں بیوی کا اپنے خاوند کی اجازت کے بغیر روزہ نہ رکھنا، اس کا سبب کیا ہے؟ سیدنا ابوسعید خدری سے مروی ہے۔ (یہ حدیث خاصی طویل ہے۔ لیکن ہم اس کا صرف وہی حصہ بیان کریں گے جو ہمارے موضوع سے متعلق ہے) ”ایک عورت نے نبی کریم صلی اللہ علیہ وسلم کی خدمت میں عرض کی: میں جب روزہ رکھتی ہوں، تو میرے خاوند صفوان بن معطل میرا روزہ افطار کرا دیتے ہیں۔ رسول اللہ صلی اللہ علیہ وسلم کے دریافت کرنے پر صفوان نے عرض کی: اے اللہ کے رسول! یہ برابر روزے رکھے چلی جاتی ہے جب کہ میں ایک جوان آدمی ہوں، مجھ سے صبر نہیں ہو سکتا۔ اس پر رسول اللہ صلی اللہ علیہ وسلم نے فرمایا: کوئی عورت نفلی روزہ اپنے خاوند کی اجازت کے بغیر نہ رکھے۔“ الخ (سنن ابی داؤد، کتاب الصوم، باب المرأة تصوم بغیر اذن زوجها، رقم: ۲۴۵۹۔ البانی رحمۃ اللہ علیہ نے اسے صحیح کہا ہے۔)

۲۔ کوئی بیوی اپنے شوہر کی موجودگی میں اس کی اجازت اور رضامندی کے بغیر کسی غیر شخص کو گھر میں داخل ہونے کی اجازت نہیں دے سکتی۔ لیکن ((وَهُوَ شَاهِدٌ)) کی قید سے یہ بات قطعاً نہیں سمجھ لینی چاہیے کہ خاوند کی عدم موجودگی میں عورت گھر میں کسی غیر شخص کو داخل کر سکتی ہے؟ اگر نگاہ تدبر سے سے دیکھا جائے تو یہ بات واضح ہو جاتی ہے کہ جب خاوند کہ موجودگی میں عورت کو منع کیا جا رہا ہے کہ وہ اس کی اجازت اور رضامندی کے بغیر کسی غیر شخص کو گھر میں داخل کرے، بلکہ اس سے تو بطریق اولیٰ ممانعت ثابت ہوتی ہے۔ جیسا کہ احادیث میں ثابت ہے کہ جس عورت کا خاوند گھر پہ نہ ہو وہ کسی غیر کو گھر میں داخل نہ ہونے دے۔

۳۔ جو بیوی اپنے شوہر کی اجازت کے بغیر اس کی کمائی سے کچھ خرچ کر لے تو دونوں کے لیے آدھا آدھا اجر ہے۔ اس کا مطلب یہ ہے کہ اگر کوئی عورت اپنے خاوند کی کمائی سے اتنی مقدار میں صدقہ و خیرات کرے جس پر اسے یقین ہو کہ اگر خاوند نے دیکھ بھی لیا تو ناراضگی کا اظہار نہیں کرے گا۔ نیز وہ عورت اپنے خاوند کی طبیعت

کو سمجھتی ہے کہ ایسی خیرات کی اجازت دے گا، چہ جائے کہ اس نے صریح اجازت نہ دی ہو، جیسے فقیر کو کھانا دے دینا وغیرہ، تو ان دونوں یعنی میاں بیوی کو ایسا صدقہ کرنے کا نصف نصف اجر ملے گا۔ علاوہ ازیں اس حدیث کی شرح میں یہ بھی کہا گیا ہے: اہل حجاز کے ہاں معمول تھا کہ انہوں نے اپنی بیویوں اور خدما کو اجازت دے رکھی تھی کہ جب کوئی مہمان آجائے تو اس کی مہمان نوازی کیا کرو اور جب کوئی مانگنے والا اور مسکین آجائے تو انہیں کھانا کھلایا کرو، لہذا رسول اللہ ﷺ نے اپنی امت کو ایسی اچھی عادت و خصلت کی ترغیب دینے کے لیے یہ حکم فرمایا۔ لیکن یہ بات یاد رہے کہ عورت کا خرچ کرنا فضول خرچی اور بددیانتی کے طور پر نہ ہو۔ (عون المعبود شرح ابوداؤد: ۵ / ۶۲، طبعہ ثانیہ، دار احیاء التراث العربیہ)

اور علامہ نووی رحمۃ اللہ علیہ کا موقف بھی اس کے قریب قریب ہے۔

(شرح مسلم للنووی، ص: ۷۸۹، طبع اولیٰ دار ابن حزم)

موت کی تمنا مت کرو

۷۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يَتَمَنَّى أَحَدُكُمْ الْمَوْتَ ، وَلَا يَدْعُو بِهِ مِنْ قَبْلِ أَنْ يَأْتِيَهُ ، إِنَّهُ إِذَا مَاتَ أَحَدُكُمْ انْقَطَعَ عَمَلُهُ ، أَوْ قَالَ: أَجَلُهُ ، إِنَّهُ لَا يَزِيدُ الْمُؤْمِنَ عُمُرَهُ إِلَّا خَيْرًا.))

ترجمة الحديث:..... ”اور رسول اللہ ﷺ نے ارشاد فرمایا: ”تم میں سے کوئی شخص مرنے کی تمنا نہ کرے اور موت کے آنے سے قبل اس کی دعا بھی نہ کرے، اس لیے کہ تم میں سے جب کوئی مرتا ہے تو اس کا (وسیلہ) عمل ختم ہو جاتا ہے۔ یقیناً مؤمن کی عمر اس کی خیر ہی میں اضافہ کرتی ہے۔“

شرح الحدیث:..... اس فرمان میں جناب محمد رسول اللہ ﷺ نے تمام اہل ایمان کو اس بات سے منع فرمایا کہ کسی مؤمن کے لیے جائز نہیں کہ وہ دنیا کے مصائب و آلام اور مشقت و دشواریوں کے پیش نظر مر جانے کی تمنا و خواہش اور موت کے وقت مقررہ سے قبل آنے کی دعا کرے۔ جیسا کہ سنن نسائی اور صحیح ابن حبان کی روایت سے واضح ہے۔ سنن نسائی، کتاب الجنائز، باب تمنی الموت، رقم: ۱۸۲۳۔ نیز صحیح مسلم وغیرہ کی روایات سے بھی اسی بات کی تائید ہوتی ہے (کیوں کہ جب کوئی شخص دنیا سے انتقال کر جاتا ہے، تو اس کے اعمال خود بخود منقطع ہو جاتے ہیں۔ لیکن مؤمن کی عظمت و شان تو یہ ہے کہ وہ اپنی حیات جاویدانی کی جتنی زیادہ بہاریں گزارے، وہ اس کے لیے سراپا خیر ہیں۔

چنانچہ امام نووی رحمہ اللہ رقمطراز ہیں: بیماری، مفلسی، دشمن کا خوف یا اسی طرح کی دیگر دنیاوی مصیبتوں سے موت کی آرزو کرنا صریحاً مکروہ ہے۔ ہاں اگر اپنے دین میں ضرر یا کسی فتنہ کے خوف کے باعث موت کی آرزو کرتا ہے تو ایسی صورت میں کوئی کراہت نہیں، کیونکہ اس فرمان نبوی میں مصائب دنیا کے باعث موت کی آرزو کرنے سے منع کیا گیا ہے۔ (ظاہر ہے) اس کا مفہوم مخالف یہی ہے کہ اپنے دین میں ضرر یا کسی فتنہ کے خوف کے باعث موت کی

(۷۷)..... صحیح بخاری، کتاب المرضی، باب تمنی المرض الموت: ۵۶۷۱۔ صحیح مسلم، کتاب الذکر والدعاء و التوبة والإستغفار، باب تمنی الموت لضرر لہ، رقم: ۲۶۸۲/۱۳، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ قال: هذا ما حدثنا ابو هريرة عن رسول الله ﷺ فذكر احاديث منها وقال رسول الله ﷺ:..... شرح السنه: ۲۵۹/۲۵۹، باب كراهة تمنى الموت، رقم: ۱۴۴۶۔ مصنف عبدالرزاق ۳۱۴/۱، كتاب الجامع من المصنف، باب تمنى الموت۔ مسند احمد: ۷/۱۶، رقم: ۸۱۷۴/۸۰۔

آرزو کی جاسکتی ہے، جیسا کہ اکابرین اسلاف نے ایسا کیا ہے۔

نیز علامہ نووی رحمہ اللہ صبر کی تلقین کرتے ہوئے رقمطراز ہیں: اگر کسی شخص کو مرض، مصیبت اور مشکلات کا سامنا کرنا پڑ جائے تو اس کے لیے بہتر یہی ہے کہ وہ صبر کرے، صبر نہ کر پائے تو پھر یہ دعا مانگے ((اللَّهُمَّ آخِئِنِّي مَا كَانَتْ الْحَيَاةُ خَيْرًا لِيَّ وَتَوَفَّنِي إِذَا كَانَتْ الْوَفَاةُ خَيْرًا لِيَّ))

”اے الہی! جب تک میرے لیے زندہ رہنا بہتر ہو، تب تک مجھے زندہ رکھ اور جب میرے لیے مرجانا

بہتر ہو، تب مجھے دنیا سے اٹھا لینا۔“ (شرح مسلم للنووی، ص: ۱۸۹۵، طبعہ اولیٰ دار ابن حزم)

اور بقول ابن العرّاقی ابن عبدالبر نے مذکورہ نبی کو تحریمی قرار دیا ہے، اور ان کا کہنا ہے: موت کا آرزو مند شخص اللہ تعالیٰ سے ملاقات کو محبوب نہیں رکھتا، بلکہ وہ شخص اللہ تعالیٰ کا نافرمان ہے۔ جو نبی کو جاننے کے باوجود موت کی آرزو کرے۔ (طرح الشریب: ۲۵۳/۳)

لہذا ان تمام دلائل سے واضح ہو گیا کہ ایسے سنگین حالات جن میں اپنا دین محفوظ رکھنا مشکل ہو تو موت کی آرزو کر لینے میں کوئی قباحت نہیں، جیسا کہ سیدنا عمر بن خطاب، ابن مسعود رضی اللہ عنہما اور سلف صالحین کے واقعات سے واضح ہے۔ بہر حال مؤمن کو چاہیے کہ جب تک دنیا میں رہے اپنی بہتری و فلاح کی دعا مانگتا رہے اور ساتھ میں بہترین وفات کی بھی دعا مانگے۔ کیونکہ رسول اللہ ﷺ نے تصریح فرمائی ہے کہ صاحب ایمان کی زیادہ عمر اس کے لیے خیر ہی خیر ہے۔

www.KitaboSunnat.com

انگور، کو ”کرم“ نہ کہو، مسلمان ”کرم“ ہے

۷۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يَقُلْ أَحَدُكُمْ لِلْعَنْبِ الْكَرْمَ ، إِنَّمَا الْكَرْمُ الرَّجُلُ الْمُسْلِمُ .))

ترجمة الحديث:..... ”رسول اللہ ﷺ نے فرمایا: تم میں سے کوئی انگور کو ”کرم“ (عزت و سخاوت) نہ کہے، کیونکہ کرم (تو) صرف مسلمان مرد ہے۔“

شرح الحديث:.....

انگور کو ”کرم“ کہنے کی ممانعت:

اس فرمان نبوی ﷺ میں انگور کو ”کرم“ سے موسوم کرنے کو منع فرمایا گیا ہے۔ اس کی علت کیا ہے؟ اس کے متعلق اہل علم نے مختلف توجیہات بیان کی ہیں۔

علامہ نووی رحمہ اللہ رقمطراز ہیں: رسول اللہ ﷺ نے انگور کو ”کرم“ کہنے سے منع فرمایا ہے، چنانچہ اہل علم اس کراہت کا سبب بیان کرتے ہوئے فرماتے ہیں: اہل عرب کے ہاں لفظ ”کرم“ کا اطلاق انگور، اس کی بیل اور اس سے بنائی جانے والی شراب پر ہوتا تھا۔ اس لیے وہ شراب کو بھی (مجازاً) ”کرم“ کہتے تھے۔ نیز عرب جب لفظ ”کرم“ سنتے تو انہیں شراب یاد آ جاتی، جس سے ان کی طبیعت میں ایک ہیجان سا پیدا ہو جاتا تھا اور ایسی حالت میں یا تو وہ شراب پی بیٹھتے یا پھر پینے کے قریب ہو جاتے تھے۔ اس کے علاوہ ”کرم“ کا اطلاق سخاوت و شرافت کے معنی پر بھی ہوتا ہے۔ جیسا کہ ارشاد باری تعالیٰ ہے: ﴿إِنَّ الْكُرْمَ مَكْرَمٌ عِنْدَ اللَّهِ اتَّقُوا﴾ (الحجرات: ۱۳)

”اللہ تعالیٰ کے ہاں تم میں سب سے زیادہ عزت دار وہ ہے جو تم میں سب سے زیادہ صاحبِ تقویٰ ہو۔“ (شرح

مسلم للنووی، ص: ۱۶۷۱)

علامہ قرطبی، ماذری رحمہ اللہ سے نقل کرتے ہوئے فرماتے ہیں: رسول اللہ ﷺ نے انگور کو کرم سے موسوم

(۷۸)..... صحیح بخاری، کتاب الادب، باب قول النبی ﷺ انما الکرم قلب المؤمن، رقم: ۶۱۸۳۔ صحیح مسلم، کتاب الالفاظ من الأدب وغیرہا، باب کراہة تسمية العنب کرما، رقم: ۲۲۴۷، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ قال هذا ما حدثنا ابو هريرة عن رسول الله ﷺ فذكر احاديث منها وقال رسول الله ﷺ..... مسند احمد: ۸۷/۱۶، رقم: ۸۱/۸۱۷۵۔ مصنف عبدالرزاق: ۴۳۶/۱۱، کتاب الجامع، باب مثل المؤمن الذي لا يقرأ القرآن.

کرنے سے اس لیے منع فرمایا کہ انگور سے بنائی جانے والی شراب تمام مسلمانوں پر حرام ٹھہرا دی گئی تھی اور ممکن تھا کہ انگور کو ”کرم“ کہنے سے پھر ان کے قلوب میں شراب کی یاد آ جاتی جس سے ان کا طبعی بیجان اس کی طرف مائل ہو جاتا ہے۔ (طرح التریب: ۱۰۹/۸، ۱۶۰)

لہذا ان وجوہات پر رسول اللہ ﷺ نے اپنے رفقاء اور اصحاب سمیت پوری امت کو حکم فرما دیا کہ کوئی شخص انگور کو ”کرم“ نہ کہے، تاکہ شراب کی پوری طرح تحقیر اور مذمت ہو۔
مسلمان کی شرافت و عظمت:

رسول اللہ ﷺ نے یہ ارشاد فرما کر کہ مسلمان ”کرم“ ہے، ایک مسلمان آدمی کی کرم و شرافت اور عظمت و شان کو واضح فرما دیا۔ اور اس طرح ایک روایت میں ”الرَّجُلُ الْمُسْلِمُ“ کی بجائے ”قَلْبُ الْمُؤْمِنِ“ کے الفاظ مروی ہیں۔

چنانچہ علامہ نووی رحمہ اللہ رقمطراز ہیں: اہل علم حضرات کا کہنا ہے کہ اس معزز (کرم) نام کا مستحق صرف مسلمان آدمی یا مؤمن کا دل ہے۔ اس لیے کہ ایمان، پرہیز گاری، ہدایت اور نور یہ سب چیزیں مؤمن کے دل میں ہوتی ہیں، تو لہذا ”کرم“ کا مستحق بھی دل کو اور مسلمان آدمی کو ٹھہرانا چاہیے۔

علاوہ ازیں علامہ ابن ابی حمزہ مؤمن کے دل کو زمین سے ایک حسین تشبیہ دیتے ہوئے رقمطراز ہیں: قلب مؤمن کو کرم کہنے کی حکمت یہ ہے کہ جس طرح زمین میں سب سے عمدہ اور بہترین حصہ وہ ہوتا ہے جس میں زیادہ پیداوار ہو، اور مؤمن کی حالت تو یہ ہے کہ وہ کرۂ ارض (کی تمام مخلوقات) میں خیر البریہ ہے۔ پھر مؤمن کے وجود میں جو سب سے عمدہ اور بہترین چیز ہے، وہ اس کا دل ہے جس کے متعلق رسول اللہ ﷺ نے فرمایا:

((إِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ، وَإِذَا فَسَدَتْ فَسَدَ

الْجَسَدُ كُلُّهُ، أَلَا وَهِيَ الْقَلْبُ.))

”یقیناً انسان کے جسم میں ایک ایسا ٹکڑا ہے جب وہ صحیح ہو تو سارا جسم صحیح رہتا ہے۔ اور جب وہ خراب ہو تو سارا جسم خراب ہو جاتا ہے۔ خبردار وہ دل ہے۔“

نیز اس حدیث سے استدلال کرتے ہوئے فرماتے ہیں۔ کیوں نہ دل کو ”کرم“ سے تعبیر کیا جائے۔ اس لیے کہ دل وہ زمین ہے جہاں سے ایمان اور تقویٰ کی کھیتی اگتی ہے۔ اور یہ وہی کھیتی ہے جسے اللہ سبحانہ و تعالیٰ نے یوں تعبیر فرمایا:

﴿ أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ

وَقَرُّهَا فِي السَّمَاءِ ۗ تُؤْتِي أَكْثَرَهَا كُلِّ حِينٍ يَأْذَنُ رَبُّهَا ۗ ﴾ (ابراہیم: ۲۴)

”کیا آپ نے دیکھا نہیں کہ اللہ نے کلمہ طیبہ کی کیسی مثال دی ہے، وہ اس عمدہ درخت کی مانند ہے جس کی جڑ زمین میں مضبوط ہو اور جس کی شاخ آسمان میں ہو، جو اپنے رب کے حکم سے ہر وقت پھل دیتا رہتا ہے۔“

(بہجة النفوس : ۱۸۰/۴ - شرح السنہ، باب ما بکرہ من الفاظ العادة و حفظ المنطق، رقم : ۳۳۸۵)
 اس حدیث سے یہ بات بھی معلوم ہوئی کہ اگر کسی بری چیز کا ایک ہی اچھا نام ہو تو اسے بدل دینا چاہیے۔ تاکہ اس کی حرمت حلت سے واضح ہو جائے۔ رسول اللہ ﷺ نے لوگوں کے برے اور غیر مہذب ناموں کو اچھے ناموں میں تبدیل کر دیا۔ مثلاً ”حزن“ (سختی، کج خلقی) ”احرم“ (کانوں کے کنارے کٹا) ”حرب“ (جنگ) وغیرہ۔ تو مزید برآں یہ بات بھی یاد رہے کہ اگر کسی اچھی چیز کا نام برا ہو تو اسے بدل کر اس جگہ اچھا نام رکھ جائے گا۔

ایک دینے کا عمدہ فیصلہ

۷۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((اِشْتَرَى رَجُلٌ مِنْ رَجُلٍ عَقَارًا، فَوَجَدَ الرَّجُلُ الَّذِي اشْتَرَى الْعَقَارَ فِي عَقَارِهِ جَرَّةً فِيهَا ذَهَبٌ، فَقَالَ لَهُ الَّذِي اشْتَرَى الْعَقَارَ: خُذْ ذَهَبَكَ مِنِّي، إِنَّمَا اشْتَرَيْتُ مِنْكَ الْأَرْضَ، وَلَمْ أَبْتَغِ مِنْكَ الذَّهَبَ، فَقَالَ الَّذِي بَاعَ الْأَرْضَ: بِعْتِكَ الْأَرْضَ وَمَا فِيهَا، فَتَحَاكَمَا إِلَى الرَّجُلِ، فَقَالَ الَّذِي تَحَاكَمَا إِلَيْهِ: أَلَكُمَا وَلَدٌ؟ فَقَالَ أَحَدُهُمَا: لِي غُلَامٌ، وَقَالَ الْآخَرُ: لِي جَارِيَةٌ. فَقَالَ: أَنْكِحُوا الْغُلَامَ الْجَارِيَةَ، وَأَنْفِقُوا عَلَيْهِمَا وَعَلَى أَنْفُسِكُمَا مِنْهُ، وَتَصَدَّقَا.))

ترجمة الحديث: ”اور رسول اللہ ﷺ نے فرمایا: ”ایک شخص نے کسی (دوسرے شخص) سے زمین خریدی اور خریدار کو اس زمین سے سونے کا ایک گھڑا ملا، چنانچہ خریدار نے مالک زمین سے کہا: آپ اپنا سونا مجھ سے لے لیں، کیونکہ میں نے آپ سے زمین خریدی تھی، سونا نہیں خریدا تھا۔ اس پر (مالک) زمین بیچنے والے نے کہا: میں نے زمین اور جو کچھ اس میں تھا (سب) آپ کو فروخت کیا تھا، پھر وہ دونوں ایک تیسرے شخص کے پاس اپنا مقدمہ لے کر گئے۔ اس فیصل نے ان سے پوچھا: تمہاری اولاد ہے؟ ان میں سے ایک نے کہا: میرا ایک لڑکا ہے۔ اور دوسرے نے کہا: میری ایک لڑکی ہے۔ فیصل نے کہا: ان دونوں کی آپس میں شادی کر دو۔ اور تم دونوں سونے میں کچھ حصہ اپنے اور ان کے اوپر خرچ کرو اور کچھ صدقہ کر دو۔“

شرح الحديث: اس فرمان نبوی ﷺ میں دو آدمیوں سے متعلق جو واقعہ ذکر ہوا ہے۔ وہ بنی اسرائیل کے دو آدمیوں کا واقعہ ہے۔ جیسا کہ امام بخاری رحمہ اللہ کے مذکورہ واقعہ کو بنی اسرائیلی تذکرہ میں لانے سے واضح ہے۔

(۷۹)..... صحیح بخاری، کتاب الانبیاء، رقم ۳۴۷۲، حدیث اسحق بن نصر: أخبرنا عبد الرزاق، عن معمر، عن همام، عن ابي هريرة رضي الله عنه قال: قال النبي ﷺ..... ”صحیح مسلم، کتاب الأفضیہ، باب إستحباب إصلاح الحاکم بین الخصمین، رقم: ۱۷۲۱، حدیثنا محمد بن رافع: حدیثنا عبد الرزاق: حدیثنا معمر عن همام بن منبہ قال: هذا ما حدثنا ابو هريرة عن رسول الله صلى الله عليه وسلم، فذكر احاديث منها: وقال رسول الله ﷺ..... مسند احمد: ۷۹/۱۶، رقم: ۸۲/۸۱۷۶۔ شرح السنه، باب اللقطة، رقم: ۲۲۱۲۔

بہر حال اس حدیث سے مندرجہ ذیل امور ثابت ہوتے ہیں۔

۱۔ جھگڑنے والوں کے مابین صلح کرانا احسن عمل ہے۔

۲۔ اگر دو آدمیوں کے درمیان کسی مسئلہ میں نزاع پیدا ہو، تو انہیں چاہیے کہ بجائے خود فیصلہ کرنے کے کسی سمجھ دار مصلح کے پاس جا کر فیصلہ کروائیں، خواہ فیصلہ قومی، صوبائی یا علاقائی سطح کا ہو، اس میں کوئی قید نہیں ہے۔ جیسا کہ بعض کا کہنا ہے یعنی وہ فیصلے کو خاص قاضی سے مقید کرتے ہیں۔ علامہ عراقی رحمۃ اللہ علیہ رقمطراز ہیں: امام شافعی کا مذہب درست ہے کہ حدود اللہ کے ماسوا باقی امور میں کسی کو (بھی) حاکم مقرر کیا جاسکتا ہے۔

(طرح التشریح: ۱۴۴/۶)

۳۔ اگر مدفون خزانے کا مالک نمل سکے تو اس کا مالک خزانے کو تلاش کرنے والا ہی ہے، البتہ وہ اس دینے سے خمس (پانچواں حصہ) بیت المال میں جمع کرائے گا، جیسا کہ صحیح بخاری و مسلم کی روایت میں ہے کہ آپ صلی اللہ علیہ وسلم نے فرمایا: ((وفی الرکاز خمس)) (صحیح بخاری، کتاب الزکاة، رقم: ۱۴۹۹) ”مدفون خزانے میں پانچواں حصہ بیت المال کا حق ہے۔“

۴۔ خریدار اور فروخت کرنے والے کو سودا کرتے وقت امانت، خیر خواہی اور تقویٰ کا پورا پورا خیال کرنا چاہیے۔



اللہ تعالیٰ بندے کی توبہ پر خوش ہوتا ہے

۸۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَيْفَرِحُ أَحَدُكُمْ بِرَأْسِي إِذَا ضَلَّتْ مِنْهُ، ثُمَّ وَجَدَهَا؟ قَالُوا: نَعَمْ، يَا رَسُولَ اللَّهِ، قَالَ: وَالَّذِي نَفْسُ مُحَمَّدٍ بِيَدِهِ، لَللَّهِ أَشَدُّ فَرَحًا بِتَوْبَةِ عَبْدِهِ إِذَا تَابَ، مِنْ أَحَدِكُمْ بِرَأْسِي إِذَا وَجَدَهَا))

ترجمہ الحدیث: ”اور رسول اللہ ﷺ نے فرمایا: ”کیا تم میں سے کسی شخص کی سواری گم ہو جائے پھر وہ اسے پالے تو اسے خوشی ہوتی ہے؟ صحابہ رضی اللہ عنہم نے عرض کی: جی ہاں، اللہ کے رسول! رسول اللہ ﷺ نے فرمایا: مجھے اس ذات کی قسم جس کے ہاتھ میں محمد (ﷺ) کی جان ہے! تم گمشدہ سواری پالینے پر جتنے خوش ہوتے ہو، اللہ تعالیٰ اپنے بندے کی توبہ پر اس سے کئی گناہ زیادہ خوش ہوتا ہے۔“

شرح الحدیث: اس حدیث میں محسن انسانیت جناب محمد رسول اللہ ﷺ نے اپنی امت کی کامیابی و کامرانی کے لیے ایک انتہائی عظیم اور مسرت بھرا پیغام چھوڑا ہے، وہ یہ کہ جو شخص رب کی نافرمانی اور شیطانی راستے پر چلنے کی بجائے اپنے تمام گناہوں سے تائب ہو کر محض ایک اللہ کی فرمانبرداری اور اس کی عطا کردہ صراطِ مستقیم پر چلے گا، تو اللہ تعالیٰ اس بندے پر اتنا خوش ہوگا کہ جس کے مقابلہ میں کسی شخص کا گم شدہ سواری پالینے پر خوشی و مسرت کا اظہار کرنا ایک غیر معمولی حیثیت رکھتا ہے۔ چنانچہ ابو عباس قرطبی رحمہ اللہ رقمطراز ہیں: اس حدیث سے مقصود یہ ہے کہ اللہ تعالیٰ اپنے بندے کی توبہ کو بہت جلد قبول فرمالیتا ہے۔

نیز فرماتے ہیں: جو شخص ارتکابِ معصیت کے سبب شیطانی شکنجے میں آکر اسے خوش کرتا ہے۔ حتیٰ کہ ہلاکت کے قریب پہنچ جاتا ہے، تو اللہ تعالیٰ اسے توبہ کی توفیق دیتا ہے۔ پھر جب وہ گناہوں سے تائب اور ان کی نحوست سے دور ہونے کے سبب شیطان کی رضا اور ہلاکت سے بچ جاتا ہے، تو اللہ تعالیٰ اس پر اپنی رحمت فرما کر اسے بخش دیتا

(۸۰)..... صحیح بخاری، کتاب الدعوات، باب التوبہ، رقم: ۶۳۰۸، ۶۳۰۹۔ صحیح مسلم، کتاب التوبہ، باب الحض علی التوبۃ الفرح بہا، رقم: ۲/۲۶۷۵، ۳/۲۷۴۴، ۲۷۴۵، ۲۷۴۶۔ مسند احمد: ۱۶/۷۹، رقم: ۸۳/۸۱۷۷، حدیث عبدالرزاق بن ہمام، حدیثنا معمر عن ہمام بن منبہ، قال: ہذا ما حدیثنا بہ أبو ہریرۃ عن رسول اللہ صلی اللہ علیہ وسلم قال: مصنف عبدالرزاق: ۱۱/۲۹۷، ۲۹۸۔ شرح السنۃ، باب التوبۃ: ۵/۸۳، ۸۴۔

ہے۔ اور اس کی توبہ قبول کرنے میں اتنی جلدی کرتا ہے جتنی کہ وہ اپنی گم شدہ سواری مل جانے پر اسے حاصل کرنے میں جلدی کرتا ہے۔ (طرح الشریب: ۲۳۷/۸، ۲۳۸)

توبہ کی تعریف:

اصطلاح شرع میں توبہ، گناہ کو رضائے الہی کی خاطر ترک کرنے، اس کے ارتکاب پر نامد ہونے اور اسے دوبارہ نہ کرنے کا عزم مصمم کرنے کا نام ہے۔

توبہ کی فضیلت پر آیات قرآنی:

اللہ تعالیٰ نے اپنے بندوں کو حضور صدق دل سے توبہ کرنے کی نصیحت کی ہے۔ چنانچہ ارشاد فرمایا:

﴿وَتُوبُوا إِلَى اللَّهِ جَمِيعًا أَيُّهَ الْمُؤْمِنُونَ لَعَلَّكُمْ تُفْلِحُونَ ﴿٥١﴾﴾ (النور: ۳۱)

”اے مومنو! تم سب اللہ کی بارگاہ میں توبہ کرو تا کہ تم فلاں پا جاؤ۔“

دوسرے مقام پر فرمایا:

﴿قُلْ يٰعِبَادِىَ الَّذِينَ اسْرَفُوا عَلَىٰ اَنْفُسِهِمْ لَا تَقْنَطُوا مِنْ رَحْمَةِ اللَّهِ اِنَّ اللَّهَ

يَغْفِرُ الذُّنُوبَ جَمِيعًا اِنَّهٗ هُوَ الْغَفُوْرُ الرَّحِيْمُ ﴿٥٢﴾﴾ (الزمر: ۵۳)

”آپ کہہ دو کہ اے میرے بندو! جنہوں نے اپنی جانوں پر زیادتی کی ہے تم اللہ کی رحمت سے ناامید

نہ ہو جاؤ، یقیناً اللہ سارے گناہوں کو بخش دیتا ہے، واقعی وہ بڑی بخشش، بڑی رحمت والا ہے۔“

علامہ شوکانی رحمۃ اللہ علیہ لکھتے ہیں کہ ”یہ آیت قرآن کریم کی سب سے زیادہ امید بھری آیت ہے۔ اس میں اللہ نے بندوں

کی نسبت اپنی طرف کی ہے۔ اور پھر انہیں گناہوں کے ارتکاب میں حد سے متجاوز ہونے کی صورت میں اپنی رحمت سے نا

امید ہونے سے منع فرمایا ہے، اور یہ کہہ کر مزید کرم فرمایا کہ وہ تمام گناہوں کو معاف کر دیتا ہے۔ (فتح القدیر: ۲/۵۶۵)

حافظ ابن کثیر رحمۃ اللہ علیہ رقمطراز ہیں: ”اس آیت میں تمام نافرمانوں کو گودہ کافر و مشرک و کافر بھی ہوں، توبہ کی

دعوت دی گئی ہے، اور بتایا گیا ہے کہ اللہ کی ذات غفور و رحیم ہے۔ وہ ہر تائب کی توبہ قبول کرتا ہے۔ ہر جھکنے والے کی

طرف متوجہ ہوتا ہے۔ توبہ کرنے والے کے اگلے گناہ بھی معاف کر دیتا ہے، گو وہ کیسے ہی ہوں، کتنے ہی ہوں کبھی

کے ہوں۔“ (تفسیر ابن کثیر: ۴/۴۹۲)

اللہ تعالیٰ نے اپنے متقی اور استغفار کرنے والے بندوں کی تعریف کرتے ہوئے ارشاد فرمایا:

﴿الَّذِينَ يَقُولُونَ رَبَّنَا اِنَّا اٰمَنَّا فَاغْفِرْ لَنَا ذُنُوبَنَا وَ قِنَا عَذَابَ النَّارِ ﴿١٦﴾﴾

الَّذِيْنَ وَالصّٰدِقِيْنَ وَالْمُتَّقِيْنَ وَالْمُسْتَغْفِرِيْنَ بِالْاَسْحَارِ ﴿١٧﴾﴾

(آل عمران: ۱۶-۱۷)

”جو لوگ کہتے ہیں کہ اے ہمارے رب! ہم ایمان لا چکے، اس لیے ہمارے گناہ معاف فرما، اور ہمیں آگ کے عذاب سے بچا، وہ صبر کرنے والے، سچ بولنے والے، فرمانبرداری کرنے والے، اللہ کی راہ میں خرچ کرنے والے اور پچھلی رات کو بخشش مانگنے والے ہیں۔“

توبہ کرنے والے اللہ تعالیٰ کے محبوب بن جاتے ہیں، فرمان باری تعالیٰ ہے:

﴿إِنَّ اللَّهَ يُحِبُّ الشَّوَابِينَ وَيُحِبُّ الْمُتَطَهِّرِينَ﴾ (البقرة: ۲۲۲)

”یقیناً اللہ توبہ کرنے والوں اور پاکیزگی اختیار کرنے والوں سے محبت کرتا ہے۔“

اپنے گناہوں کی معافی مانگنے والے، توبہ کرنے والے، اللہ تعالیٰ کی مہربانی کے لائق اور اس کی رحمت کے اہل ہوتے ہیں، تائبین کے مال میں برکت ڈال دی جاتی ہے، مشکلات و پریشانیاں دور ہو جاتی ہیں، جیسا کہ ارشاد فرمایا:

﴿اسْتَغْفِرُوا رَبَّكُمْ إِنَّهُ كَانَ غَفَّارًا ۝ يُرْسِلِ السَّمَاءَ عَلَيْكُمْ مِدْرَارًا ۝ وَ يُمِدِّدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا ۝﴾

(نوح: ۱۰-۱۲)

”تم اپنے رب سے مغفرت طلب کرو، وہ بے شک بڑا مغفرت کرنے والا ہے، وہ آسمان سے تمہارے لیے موسلا دھار بارش بھیجے گا، اور تمہیں مال و دولت اور لڑکوں سے نوازے گا، اور تمہارے لیے باغات پیدا کرے گا، اور تمہارے لیے نہریں نکالے گا۔“

احادیث نبویہ علی صاحبہا الصلوٰۃ والسلام:

سیدنا ابوموسیٰ عبداللہ بن قیس اشعری رضی اللہ عنہ سے روایت ہے، نبی کریم ﷺ نے ارشاد فرمایا: اللہ تعالیٰ رات کو اپنا ہاتھ پھیلاتا ہے تاکہ دن کو برائی کرنے والا (رات کو) توبہ کر لے۔ اور دن کو اپنا ہاتھ پھیلاتا ہے تاکہ رات کو گناہ کرنے والا (دن کو) توبہ کر لے۔ (یہ سلسلہ اس وقت تک جاری رہے گا) جب تک سورج مغرب سے طلوع نہ ہو۔ (جو قرب قیامت کی نشانی ہے، اس کے بعد توبہ کا دروازہ بند ہو جائے گا)۔

(صحیح مسلم، کتاب التوبہ، باب غیرۃ اللہ تعالیٰ، رقم: ۲۷۵۹)

توبہ کرنے والوں سے اللہ تعالیٰ بہت محبت کرتا ہے، رسول اللہ ﷺ نے ارشاد فرمایا:

((وَالَّذِي نَفْسِي بِيَدِهِ لَوَلِّمَ تَذْنِبُو لَذَهَبَ اللَّهُ بِكُمْ وَ لَجَاءَ بِقَوْمٍ يُذْنِبُونَ

فَيَسْتَغْفِرُونَ اللَّهَ فَيَغْفِرُ لَهُمْ .)) (صحیح مسلم، کتاب التوبہ، رقم: ۲۷۴۹)

”اس ذات کی قسم! جس کے ہاتھ میں میری جان ہے! اگر تم گناہ کرنا چھوڑ دو تو اللہ تمہیں اٹھالے، اور تمہاری بجائے گناہ کرنے والی قوم کو لائے، جو (گناہ کر کے) بخشش طلب کرنے والے ہوں گے، تو

رب کریم انہیں معاف کر دے گا۔“

یاد رہے! گناہ انسان کے لیے زہر قاتل ہے، جو اسے دنیا و آخرت کی سعادت مندی سے محروم کر دیتا ہے۔ اور اس کے علاوہ وہ زہر انسان کو دنیا میں معرفتِ الہی اور آخرت میں اللہ تعالیٰ کی نعمت جنت اور دیدار سے محروم کر دیتا ہے۔ لہذا ہر انسان کو چاہیے وہ اپنے سابقہ تمام گناہوں سے تائب ہو کر اللہ تعالیٰ سے مغفرت طلب کرے اور ان خوش نصیبوں کے ساتھ حشر کی دعا کرے جن کے لیے اللہ تعالیٰ نے ہمہ وقت رحمت و مغفرت کے دروازے کھول رکھے ہیں۔

اقسامِ توبہ:

توبہ کی دو قسمیں ہیں: ۱۔ کفر سے توبہ کرنا۔ ۲۔ گناہوں سے توبہ کرنا۔

۱۔ **کفر سے توبہ کرنا:** جو شخص صدق دل کے ساتھ کفر سے توبہ کر لے گا، اس کی توبہ یقیناً قبول ہوگی۔ (کفر

سے مراد یہ ہے کہ وہ شخص یا تو سراسر اسلام کا منکر یا پھر جزوی اسلام کا منکر ہو)

۲۔ **گناہ گار کی توبہ:** گناہ گار کی توبہ تب قبول ہوگی جب وہ گناہ ترک کرنے کا سچا وعدہ کرے گا۔ (یہ مسلمان

ہونے کی صورت میں ہے)

پھر گناہ گار شخص کی توبہ دو قسم کی ہے: ۱۔ حقوق اللہ سے متعلق ۲۔ حقوق العباد سے متعلق

۱۔ حقوق اللہ میں ملوث گناہوں کی توبہ محض انہیں چھوڑ دینے پر نہیں ہے، بلکہ شریعت نے ان کے لیے کچھ قضاء و کفارہ بھی مقرر کیا ہے۔

۲۔ حقوق العباد میں ملوث گناہوں کی توبہ محض توبہ کرنے سے نہیں، بلکہ ایسے شخص کو گناہوں کا بوجھ تب تک اٹھانا پڑے گا، جب تک وہ مستحق تک اس کا حق پہنچا نہیں دیتا، ہاں اگر وہ اپنی تمام تر کوششوں کے باوجود بھی مستحق کو اس کا حق نہیں پہنچا پایا، تو اللہ تعالیٰ ایسے شخص کو معاف فرما دے گا۔ اور اس کے گناہوں کو نیکیوں میں بدل دیں گے۔ واللہ اعلم۔ (فتح الباری: ۱۱/۱۰۳)

شروط توبہ:

بعض شروط عبد اللہ بن مبارک رضی اللہ عنہ سے منقول ہیں:

۱۔ توبہ کرنے والا شخص اولاً اپنے بدن کی طرف متوجہ ہو، جسے اس نے حرام سے پالا ہے، اسے چاہیے کہ وہ اپنے

بدن کو پریشانی اور غمی کے سبب گھملا دے، حتیٰ کہ اس کے بدن پر پاک و طیب گوشت پیدا ہو جائے۔

۲۔ توبہ کرنے والے کو چاہیے کہ وہ اپنے نفس کو اطاعت کی مشقتیں برداشت کروائے، جیسا کہ اس نے اپنے

نفس کو گناہوں کی لذت سے لطف اندوز کیا تھا۔

یہ توبہ کو مکمل کرنے والی شرط ہیں، ان کے بغیر توبہ قبول نہیں ہے۔ واللہ اعلم۔

حافظ ابن حجر رحمہ اللہ نے کچھ اور شرط بھی ذکر کی ہیں۔ چنانچہ فرماتے ہیں:

۳۔ توبہ کرنے والا شخص گناہ ترک کر دے۔

۴۔ توبہ کرنے والا روح حلق تک آنے اور سورج کے مغرب سے طلوع ہونے سے قبل توبہ کرے۔

۵۔ تائب اپنے سابقہ گناہوں کا ارتکاب نہ کرے، اگر اس نے دوبارہ ارتکاب کیا، تو وہ توبہ قبول نہ ہوگی۔

(فتح الباری: ۱۱/۱۰۳)



اللہ تعالیٰ فرماتا ہے: میری طرف آ کر تو دیکھ.....

۸۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ((إِذَا تَلَّقَانِي بِدِرَاعٍ، وَإِذَا تَلَّقَانِي بِذِرَاعٍ، تَلَّقَيْتُهُ بِبَاعٍ، وَإِذَا تَلَّقَانِي بِبَاعٍ جِئْتُهُ..... أَوْ قَالَ: آتَيْتُهُ..... بِأَسْرَعٍ مِنْهُ.))

ترجمة الحديث:..... ”رسول اللہ ﷺ نے فرمایا: یقیناً اللہ تعالیٰ کا ارشاد ہے کہ جب میرا بندہ میری طرف ایک باشت آگے بڑھتا ہے تو میں اس کے لیے دو باشت (ایک ہاتھ آگے) بڑھتا ہوں، جب وہ میری طرف ایک ہاتھ بڑھتا ہے تو میں اس کی جانب دو ہاتھ بڑھتا ہوں۔ اور جب میرا بندہ میری طرف دو ہاتھ بڑھتا ہے تو میں اس کی طرف اور تیزی سے (لپک کر) جاتا ہوں یا فرمایا: آتا ہوں۔“

شرح الحديث:..... اس یہ حدیث قدسی میں اللہ تعالیٰ نے اپنے بندے کو ایک خاص خوشخبری سنائی ہے کہ جب کوئی بندہ دنیا کے لہو و لعب سے اعراض کر کے محض اطاعت کے لیے اللہ رب العالمین کی طرف پلٹتا ہے، تو رب کی رحمت اس کا واہانہ استقبال کرتی ہے، اور انتہائے لطف یہ ہے کہ اللہ تعالیٰ خالص عمل کو ضائع نہیں کرتا، چہ جائے کہ وہ اخلاص کم مقدار میں ہو یا زیادہ، بلکہ اللہ تعالیٰ تو اس کے عمل کو قبول کرنے اور اس عمل کے ثواب کو اور زیادہ بڑھانے میں سرعت سے کام لیتا ہے۔ جیسا کہ ظاہر حدیث سے نمایاں ہے۔ نیز اللہ تبارک و تعالیٰ قرآن مقدس میں فرماتا ہے: ﴿مَنْ جَاءَ بِالْحَسَنَةِ فَلَهُ عَشْرُ أَمْثَالِهَا﴾ (انعام: ۱۶۰)

”جو شخص نیکی کرے گا تو اسے اس کا دس گنا ملے گا۔“

اس حدیث قدسی اور مذکورہ آیت سے معلوم ہوا کہ جو شخص اخلاص کے ساتھ اطاعت و فرمانبرداری کے مقصد و ارادہ سے ایک نیکی بھی کر لے تو اللہ تعالیٰ اسے دس گنا اجر عطاء فرماتا ہے: بلکہ بعض مرتبہ تو اتنی وافر مقدار میں عطا فرما دیتا ہے کہ اس کا حساب کرنا بھی ناممکن ہو جاتا ہے۔ چنانچہ علامہ خطابی رحمۃ اللہ علیہ فرماتے ہیں: ”اللہ تعالیٰ اپنے بندے

(۸۱)..... صحیح بخاری، کتاب التوحید، باب قول اللہ تعالیٰ (وبحذرکم اللہ نفسہ) ۷۴۰۰، ۷۵۳۶۔ صحیح مسلم، کتاب الذکر والدعاء الخ، باب الحد علی ذکر اللہ، رقم: ۲۶۷۵/۳، حدیثنا محمد بن رافع: حدیثنا عبدالرزاق: حدیثنا معمر بن ہمام بن منبہ قال: هذا ما حدیثنا ابوہریرۃ عن رسول اللہ ﷺ فذكر احادیث منها وقال رسول اللہ ﷺ:..... مسند احمد: ۱۶/۸۰، رقم: ۸۱۷۸/۸۴۔ شرح السنہ، باب التقرب الی اللہ سبحانہ و تعالیٰ بالناوغل و الذکر۔

کے عمل کو ایک حسین انداز میں قبول فرماتا ہے۔ اور بندے کا اپنے رب سے جتنا قرب ہوتا ہے وہ اسی قرب کی مقدار اس کے عمل کا دو گنا اجر عطا فرماتا ہے۔“

نیز فرماتے ہیں: ”اس حدیث (قدسی) کا ایک معنی یہ بھی ہو سکتا ہے کہ اللہ تعالیٰ اپنے بندے کو ایسے عمل کرنے کی توفیق بخشتا ہے جس سے اس کی قربت حاصل ہو۔“ (طرح التشریح: ۲۲۵/۸)

قاضی عیاض رحمۃ اللہ علیہ فرماتے ہیں: ”عمل سب کا ایک (ہی) ہوتا ہے، مگر قبولیت کی زیادتی مؤمن شخص کے خلوص نیت کے مطابق ہوتی ہے۔“

نیز ((مَنْ تَقَرَّبَ إِلَيَّ شِبْرًا)) کا معنی بیان کرتے ہوئے فرماتے ہیں: جو شخص نیت کے اعتبار سے ایک بالشت میرے قریب ہوگا، تو میں اسے ایک ہاتھ بڑھنے کی توفیق دوں گا۔ اور اگر عزم و اجتهاد (کوشش) کے ذریعہ وہ ایک ہاتھ میرے قریب ہوتا ہے، تو میں اسے ہدایت و رعایت کے ذریعہ دو ہاتھ اپنے قریب کر لوں گا۔ اور اگر وہ سب سے اعراض کر کے میری طرف آتا ہے، تو میں اس کے راہ حق کی ہر رکاوٹ کو دور کر دوں گا، یہ رب کا اپنے بندے کی طرف دوڑ کر آنے کا معنی ہے، جیسا کہ بعض روایات میں آیا ہے:

((وَمَنْ آتَانِي يَمْشِي آتَيْتُهُ هَرًا وَلَةً))

(صحیح مسلم، کتاب الدعوات والاذکار، رقم: ۶۸۳۳)

جب میرا بندہ میری طرف چل کر آتا ہے تو میں اس کی طرف دوڑ کر آتا ہوں)

یہاں یہ بات واضح رہے کہ قبولت کا تعلق محض (اخلاص) نیت سے نہیں، جیسا کہ قاضی رحمۃ اللہ علیہ کا کہنا ہے، بلکہ قبولیت کا تعلق عمل و نیت دونوں کے مجموعہ سے ہے۔

بہر حال اس حدیث (قدسی) سے ہمیں یہ سبق ملتا ہے کہ ہم ہر بڑے سے بڑے عمل پر نظر رکھیں اور اسے انتہائی عمدہ نیت کے ساتھ سرانجام دیں۔ اس کے علاوہ یہ حدیث ہمیں یہ سبق بھی سکھاتی ہے کہ ہم اپنے دل کو ذکر الہی سے غافل نہ کریں اور اپنے آپ کو ایسے کاموں میں مشغول و مصروف رکھیں جس سے ہمارے لیے قربت الہی کے راستے ہموار ہوتے رہیں۔ آمین!

وضو کے دوران ناک میں پانی ڈالنا

۸۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا تَوَضَّأَ أَحَدُكُمْ فَلْيَسْتَنْشِقْ بِمَنْخَرَيْهِ مِنْ مَاءٍ، ثُمَّ لِيَسْتَشْرِ.))

ترجمہ الحدیث: ”اور رسول اللہ ﷺ نے فرمایا: ”جب تم میں سے کوئی شخص وضو کرے تو وہ ناک کے (دونوں) نچھوں میں پانی چڑھائے پھر ناک جھاڑے۔“

حل لغات:

”استنشاق“ ناک کے دونوں نچھوں میں پانی چڑھانے کو کہتے ہیں۔

”اثنشار“ محدثین اور فقہاء کے نزدیک ناک میں پانی چڑھانے کے بعد ناک کو اچھی طرح صاف کرنے کو

کہتے ہیں۔ (طرح التثريب: ۵۲/۲)

شرح الحدیث: اس حدیث کا مفہوم یہ ہے کہ جب کوئی شخص وضوء کرے تو اسے چاہیے کہ وہ اپنی ناک

کے دونوں نچھوں میں مبالغہ کے ساتھ پانی پہنچائے اور پھر اسے جھاڑے اور صاف کر لے، امام احمد، اسحق، علامہ شوکانی، نواب صدیق حسن خان اور علامہ البانی رحمہم اللہ اس کے وجوب کے قائل ہیں۔ اور یہی بات راجح ہے۔ (تفصیل دیکھیں: المجموع: ۱/۳۶۳۔ الروض النضیر: ۱/۲۰۵۔ السیل الجرار: ۱/۸۱۔ تمام المنة، ص:

۹۳۔ الروضة الندية: ۱/۱۲۱-۱۲۳)

لیکن یہ بات واضح رہے کہ پانی کا مبالغہ کے ساتھ پہنچانے کا حکم روزہ دار کے لیے نہیں، کیونکہ روزہ دار اگر ناک میں مبالغہ کے ساتھ پانی چڑھائے گا تو وہ طلق تک پہنچ جانے اور روزہ فاسد ہونے کا اندیشہ ہے۔ لقیط بن

صبرہ رضی اللہ عنہ فرماتے ہیں، رسول اللہ ﷺ نے فرمایا: ((وَبَالِغٌ فِي الْإِسْتِنْشَاقِ إِلَّا تَكُونَ صَائِمًا.))

(سنن ابو داود، کتاب الطہارۃ، رقم: ۱۴۲۔ البانی رحمہم اللہ نے اسے صحیح کہا ہے۔)

(۸۲)..... صحیح بخاری، کتاب الوضوء، باب الاستنشاق فی الوضوء، رقم: ۱۶۱، ۱۶۲۔ صحیح مسلم، کتاب الطہارۃ،

باب الايتار فی الاستنشاق و الاستحمام، رقم: ۲۳۷/۲۰، حدیثا محمد بن رافع: حدیثا عبدالرزاق بن ہمام: حدیثا معمر بن ہمام بن منبہ قال: هذا ما حدثنا ابو هريرة عن محمد رسول الله صلى الله عليه وسلم، فذكر احاديث منها وقال رسول الله ﷺ..... مسند احمد: ۱/۸۱، رقم: ۸۱۷۹۔ سنن الكبرى: ۱/۴۹، کتاب الطہارۃ، باب كيفية المضمضة والاستنشاق.

”یعنی جب آپ روزے دار نہ ہوں تو ناک میں مبالغہ کے ساتھ پانی چڑھاؤ۔“

اس پر مستزاد رسول اللہ ﷺ نے ناک کے نھنوں تک پانی پہنچانے کی ایک حکمت یہ بیان فرمائی (جو صحیحین میں موجود ہے) ((إِذَا اسْتَيْقَظَ أَحَدُكُمْ مِنْ مَنَامِهِ فَلْيَسْتَنْثِرْ ثَلَاثَ مَرَّاتٍ ، فَإِنَّ الشَّيْطَانَ يَبِيتُ عَلَيَّ خِيَاشِيمِهِ .))

”یعنی جب تم میں سے کوئی نیند سے بیدار ہو تو اسے چاہیے کہ تین دفعہ ناک میں پانی ڈالے، کیونکہ شیطان اس کے نھنوں میں رات گزارتا ہے۔“ (صحیح مسلم، کتاب الطہارۃ، رقم: ۲۳۸)

یہ حکمت رات سے بیدار ہونے کے ساتھ ہے، کیونکہ ناک اچھی طرح جھاڑنے سے نیند کا اثر زائل ہو جاتا ہے اور نماز میں توجہ ہوتی ہے۔ اس کے علاوہ دیگر وضو کرتے وقت ناک میں مبالغہ کے ساتھ پانی چڑھانا، اس حکمت میں شامل نہیں ہے۔

علاوہ ازیں امام خطابی رحمۃ اللہ علیہ نے اس کی ایک دوسری حکمت بیان کی ہے: وہ یہ کہ ”وضو کرتے وقت اتنی ترغیب و تحریض کے ساتھ ناک میں پانی چڑھانے کا حکم اس لیے دیا گیا کہ جب ناک صاف ہوگی تو (تو اس سے ایک فائدہ یہ ہوگا کہ) سانس لینے میں آسانی رہے گی۔ (دوسرا فائدہ یہ کہ) قرآن کی تلاوت کرنے میں مدد ملے گی۔ اور (تیسرا فائدہ یہ کہ) حروف کے مخارج بھی اچھی طرح ادا ہوں گے۔ (طرح الشریب: ۵۴/۲)



رسول اللہ ﷺ کی سخاوت

۸۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَالَّذِي نَفْسُ مُحَمَّدٍ بِيَدِهِ! لَوْ أَنَّ عِنْدِي أَحَدًا ذَهَبًا لَا حَبِيبَ أَنْ لَا يَأْتِيَ عَلَيَّ ثَلَاثَ وَ عِنْدِي مِنْهُ دِينَارٌ أَجِدُ مَنْ يَتَقَبَّلُهُ مِنِّي ، لَيْسَ شَيْءٌ أُرْصِدُهُ فِي دِينِ عَلَيَّ.))

ترجمة الحديث:..... ”اور رسول اللہ ﷺ نے فرمایا: ”قسم اس ذات کی جس کے ہاتھ میں محمد ﷺ کی جان ہے! اگر میرے پاس اُحد پہاڑ جتنا سونا ہوتا، تو میں پسند کرتا کہ تین راتیں گزرنے سے پہلے پہلے دے دوں اور اپنے پاس ایک دینار تک نہ چھوڑوں، الا یہ کہ اپنا قرض چکانے کے لیے کچھ رکھوں۔“

شرح الحديث:..... اس عظیم الشان فرمان میں رسول اللہ ﷺ نے بنی نوع انسان کو صدقہ و خیرات کرنے کی ترغیب اور مال میں ذخیرہ اندوزی کرنے کی تہیّب فرمائی ہے مزید برآں اس حدیث سے مندرجہ ذیل فوائد مستنبط ہوتے ہیں۔

مستنبط مسائل:

- ۱۔ کسی اچھے اور بھلے کام کی تمنا کرنا مستحب ہے۔
- ۲۔ قرض کی ادائیگی صدقہ دینے پر مقدم ہے۔
- ۳۔ صدقہ کرنا صدقہ قبول کرنے والے پر منحصر ہے۔ اگر اسے قبول کرنے والا کوئی شخص نہ ہو تو صدقہ کرنے والے پر کوئی گناہ نہیں ہوگا، جیسا کہ رسول اللہ ﷺ کے فرمان سے واضح ہے کہ کسی قبول کرنے والے پر تین دن سے پہلے پہلے خرچ کر دوں، الخ وغیرہ۔ (طرح التثريب: ۴/۳۰)۔
- ۴۔ رسول اللہ ﷺ کا کلمہ ”لَوْ“ کے استعمال سے منع فرمانا، وہ دنیاوی امور پر محمول ہے۔ اور نیک کام کے لیے

(۸۲)..... صحیح بخاری، کتاب التَّمَنِّي، باب تمنى الخير وقول النبي ﷺ، رقم: ۷۲۲۸، حدثني اسحاق بن نصر: حدثنا عبدالرزاق: عن معمر، عن همام: سمع ابا هريرة عن النبي ﷺ قال: صحیح مسلم، کتاب الزکوٰۃ، باب تغليظ عقوبة من لا يؤدى الزکوٰۃ، رقم: ۹۹۱/۳۱۔ مسند احمد: ۸۱/۱۶، رقم: ۸۶/۸۱۸۰۔ شرح السنه: ۱۵۲/۶، کتاب الزکوٰۃ، باب مما يكره من إمساك المال، وما يؤمر به من الإنفاق، رقم: ۱۶۵۳۔

ایسے کلمے کا استعمال باعثِ اجر و ثواب ہے۔

۵۔ کسی معاملہ کے اہم ہونے یا اسے موکد بنانے کے لیے قسم کھانا جائز ہے۔ نیز کسی معاملہ کی حقیقت بیان کرنے کے لیے بھی قسم کھائی جاسکتی ہے۔ چنانچہ علامہ نووی رحمۃ اللہ علیہ فرماتے ہیں: اس قسم کی قسمیں کھانا رسول

اللہ ﷺ سے کثیر احادیث صحیحہ میں ثابت ہے۔ (شرح مسلم للنووی، ص: ۷۶۹، طبع دار ابن حزم)

۶۔ تین دن (یا راتوں) کو مفید کرنے سے مقصود یہ تھا کہ اُحد پہاڑ کی مقدار سونے کو تقسیم کرنے کے لیے (قریباً) تین دن ہی درکار ہوں گے۔ اور بعض روایات میں ”یوم و لیلۃ“ کے الفاظ ہیں جن سے کم سے کم مدت بیان کرنا مقصد ہے۔ واللہ اعلم!

معلوم ہوا کہ رسول اللہ ﷺ بہت بڑے سخی تھے اور سخاوت ہی کو پسند فرمایا کرتے تھے اور ویسے بھی صفتِ سخاوت اللہ کے نیک و برگزیدہ بندوں کا ایک خاص وصف ہے کہ وہ اللہ تعالیٰ کا عطا کردہ مال و متاع اس کی راہ میں خرچ کرتے ہیں۔ چنانچہ رسول اللہ ﷺ بھی بنی نوع انسان کو یہی سبق سکھا گئے ہیں۔ اور ساتھ ساتھ خود بھی اس پر عمل کر کے دکھایا۔



کھانا پیش کرنے والے کو بھی کھانے میں شریک کرنا

۸۴..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا جَاءَ كُمْ الصَّانِعُ بِطَعَامٍ قَدْ أَعْنَى عَنْكُمْ حَرَهُ وَدُخَانَهُ، فَادْعُوهُ، فَلْيَأْكُلْ مَعَكُمْ، وَالْأَفْأَلَقِمُوهُ فِي يَدِهِ (أَوْ لِيُنَاوِلْهُ فِي يَدِهِ))

ترجمہ الحدیث:..... ”رسول اللہ ﷺ نے فرمایا: ”جب باورچی تمہارے پاس کھانا لائے، جس نے تمہیں کھانے کی پیش اور اس کے دھوئیں سے مستغنی کیا ہے، تو اسے دعوت دو کہ وہ تمہارے ساتھ کھانا تناول کرے، ورنہ اس کے ہاتھ میں چند لقمے تمہادو۔“

شرح الحدیث:..... اس حدیث میں رسول اللہ ﷺ نے تمام بنی آدم کو مکارمِ اخلاق اور مساوات کا ایک جامع درس دیا ہے۔ چنانچہ علامہ نووی رحمۃ اللہ علیہ رقمطراز ہیں: ”اس حدیث میں مکارمِ اخلاق اور کھانے میں برابری و مساوات کی ترغیب دی گئی ہے۔ خصوصاً باورچی اور کھانا اٹھا کر پیش کرنے والے کے ساتھ، کیونکہ وہ باورچی کھانا پکانے میں گرمی اور دھوئیں کو مالک کے لیے برداشت کرتا ہے۔ آخر میں فرماتے ہیں کہ یہ ترغیب استخباب پر محمول ہے۔“ (شرح مسلم للنووی، مطبوعہ دار ابن حزم)

علاوہ ازیں ”صانع“ کا اطلاق ہر اس شخص پر ہوتا ہے جو خادم ہو، چاہے وہ ملازم طبقہ کا ہو یا طالب العلم وغیرہ ہو۔ جیسا کہ مولانا داؤد دراز رحمۃ اللہ علیہ نے لکھا ہے۔ (دیکھئے! شرح صحیح بخاری، ص: ۶۳، مطبع مکتبہ قدوسیہ) یہ حدیث ذکر کرنے کے بعد امام شافعی رحمۃ اللہ علیہ فرماتے ہیں: ”ہمارے نزدیک اس حدیث کی دو توجیہیں ہو سکتی ہیں: (۱) صانع کو اپنے ساتھ بٹھانا افضل ہے، ضروری نہیں یا پھر اسے (مالک کو) اختیار دیا جا رہا ہے کہ چاہے تو اسے اپنے ساتھ میں بٹھالے وگرنہ ہاتھ میں پکڑا دے۔ اور یہ امر اختیاری ہے حتیٰ نہیں (۲) یہ امر مطلقاً استخباب کے لیے ہے۔ بعض اہل علم کا قول ہے کہ یہ حدیث ابو ذرؓ والی روایت کی ہے جس میں خادم کے کھانے اور پینے میں برابری کا حکم دیا گیا ہے۔ اور رسول اللہ ﷺ نے مالک کو اختیار دیا ہے کہ چاہے تو غلام و خادم کو اپنے ساتھ میں بٹھالے اور

(۸۴)..... صحیح بخاری، کتاب الأَطْعَمَة، باب الأَكْل مَعَ الخَادِم، ۵۴۶۰۔ صحیح مسلم، کتاب الإیمان، باب إطعام المملوك مما يأكل، وإلباسه مما يلبس، ولا يكفله مما يغلبه، رقم: ۱۶۶۳/۴۲۔ مسند احمد: ۸۲/۱۶، رقم: ۸۷/۸۱۸۱۔ حدثنا عبدالرزاق بن همام، حدثنا معمر عن همام بن منبہ، قال: هذا ما حدثنا به أبو هريرة عن رسول الله صلى الله عليه وسلم.

اگر چاہے تو نہ بٹھائے۔ (فتح الباری: ۷۲۰/۹۔ طبعہ دار السلام الریاض)

اس تفصیل سے واضح ہوا کہ جب کھانا وافر مقدار میں ہو تو خادم وغیرہ کو اپنے ساتھ بٹھا کر کھلانا چاہیے اور اگر کم مقدار میں ہو تو ایک دو لقمے ضرور دے دینے چاہیں۔ اور دوسری صورت یہ ہے کہ جب خادم اپنے مالک کے ساتھ حیا و ادب کی وجہ سے بیٹھ کر کھانے سے اعراض کرتا ہو، تو یا پھر خود مالک اسے اپنے ساتھ بٹھانے سے کتراتا ہو، تو اس صورت میں بھی خادم وغیرہ کو ہاتھ میں دے دینا چاہیے، جیسا کہ بعض روایات میں آیا ہے۔

البتہ یہ بات ذہن نشین رہے کہ مالک کے لیے ضروری نہیں کہ جو وہ خود کھائے اور پینے وہی اپنے خادمین و ملازمین وغیرہ کو بھی کھلائے اور پلائے، بلکہ اس کے لیے مناسب یہ ہے کہ وہ ان کے لیے ایسا کھانا اور لباس مہیا کرے جو عام معاشرت میں زیر عمل ہو یعنی متوسط ہو۔ اور اگر انہیں اپنے جیسا لباس اور کھانا مہیا کرے اور ان سے مشارکت و مساوات رکھے تو یہ اس کے لیے افضل و بہتر ہے۔ جیسا کہ ابن الممنذ رحمہ اللہ نے جمع اہل علم سے اجماع نقل کیا ہے۔ (فتح الباری: ۷۲۰/۹، طبعہ اولیٰ دار السلام الریاض۔ طرح الشرب: ۲۲/۶)



اپنے مالک کو ”رب“ اور غلام کو ”عبدی“ یا ”امتی“ نہ کہو

۸۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يَقُولُ أَحَدُكُمْ «إِسْقِ رَبَّكَ» أَوْ «أَطْعِمِ رَبَّكَ» وَ «وَضِيءُ رَبِّكَ» - وَلَا يَقُولُ أَحَدُكُمْ: «رَبِّي» وَ لَيَقُولُ: «سَيِّدِي وَمَوْلَايَ»، وَ لَا يَقُولُ أَحَدُكُمْ: «عَبْدِي، أُمَّتِي» وَ لَيَقُولُ: «فَتَايَ، فَتَاتِي أَوْ غُلَامِي.»))

ترجمة الحديث: ”اور رسول اللہ ﷺ نے فرمایا: تم میں سے کوئی یوں نہ کہے: اپنے ”رب“ کو پلاؤ، اپنے رب کو کھانا کھلاؤ یا اپنے رب کو وضو کراؤ، اور نہ کوئی (اپنے آقا کو) میرا ”رب“ کہہ کر پکارے بلکہ وہ (اپنے آقا کو) ”سیدی و مولای“ میرا سردار، میرا مولا، کہہ کر پکارے۔ کسی کے لیے ”عبدی“ میرا بندہ، یا ”امتی“ میری بندی کہنا بھی ٹھیک نہیں، بلکہ اسے چاہیے کہ وہ یوں کہے: ”غلامی“ میرا نوکر، میری نوکرانی، میرا غلام۔“

شرح الحديث: رسول اللہ ﷺ نے جن اسماء سے کسی غلام یا کسی بھی شخص کو مخاطب کرنے سے منع فرمایا ہے، اس منع کرنے کا سبب یہ ہے کہ ایسے ناموں سے مخاطب کرنے کے ساتھ ہر قسم کا شرک ختم ہو جائے۔ ”یاد رہے کہ ”عبد“ اور ”أمة“ اگرچہ غلام اور لونڈی کے معنی میں استعمال ہوتے ہیں لیکن یہ دونوں لفظ بندہ اور بندی کے معنی میں بھی مستعمل ہیں، لہذا اس میں ربوبیت میں مشارکت کا شبہ پیدا ہوتا ہے، لہذا جناب ربوبیت کے ساتھ حسن ادب اور عقیدہ توحید کی حمایت کے پیش نظر اس قسم کے الفاظ استعمال کرنے کی شرعی ممانعت وارد ہوئی ہے۔

(۸۵)..... صحیح بخاری، کتاب العتق، باب کراهية التطاول على الرقيق، رقم: ۲۵۵۲، حدیثنا محمد: حدیثنا عبدالرزاق: اخیرنا معمر عن ہمام بن منبہ: انه سمع اباهريرة رَضِيَ اللهُ عَنْهُ يحدث عن النبي ﷺ انه قال: صحیح مسلم، کتاب الألفاظ من الأدب و غيرها، باب حکم إطلاق لفظة العبد و الأمة و المولى و السيد، رقم: ۲۲۴۹/۱۵، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ قال: هذا ما حدثنا ابوهريرة عن رسول الله ﷺ فذكر احاديث منها وقال رسول الله ﷺ: مسند احمد: ۸۳/۱۶، رقم: ۸۸/۸۱۸۲۔ سنن الكبرى: ۱۳/۸، کتاب النفقات، باب ما بنادي به كل واحد منهما صاحبه۔ مصنف عبدالرزاق: ۴۵/۱۱، کتاب الجامع، باب لا يقل أحد ربي ولا ربتی، رقم: ۱۹۸۶۹۔

اس ممانعت کا سبب:

اس کا سبب بیان کرتے ہوئے خطابی رضی اللہ عنہ فرماتے ہیں: ”چونکہ انسان اللہ تعالیٰ کے لیے خالص توحید اپنانے اور ہر قسم کے شرک سے احتراز کرنے پر مامور و مکلف ہے، لہذا ایسے نام نہیں اختیار کرنے چاہئیں جو اللہ تعالیٰ سے مشابہت کی بناء پر شرک کے شائبہ کی زد میں آجائیں اور اس مسئلے میں آزاد اور غلام کے درمیان کوئی فرق نہیں ہے.....“ (توحید الہ العالمین، ص: ۵۹۸)

مزید لکھتے ہیں، اس میں آزاد و غلام کی کوئی قید نہیں ہے لیکن جو عبادت غیر عاقل ہیں ان میں اس کا استعمال درست ہے جیسے ”رب الدار“..... ”گھر کا مالک“ وغیرہ۔
ابن بطال کہتے ہیں: اللہ تعالیٰ کے علاوہ کسی اور کو ”رب“ کہنا ایسے ہی ناجائز ہے جس طرح کسی کو ”الہ“ کہنا ناجائز ہے۔

لیکن یہ بات واضح رہے کہ جمیع اہل علم کے نزدیک رسول اللہ صلی اللہ علیہ وسلم کا ایسے ناموں کے ساتھ مخاطب کرنے سے منع فرمانا کراہت تنزیہی پر دلالت کرتا ہے، جیسا کہ امام بخاری رضی اللہ عنہ نے اسی کی طرف اشارہ کرتے ہوئے باب باندھا ہے: ((باب کراہیۃ التطاول علی الرقیق))

مزید امام بخاری رضی اللہ عنہ نے ممنوع اسماء سے متعلق قرآنی آیات و احادیث کو بھی ذکر کیا ہے۔ علاوہ ازیں حافظ ابن حجر رضی اللہ عنہ نے بھی اس کی وضاحت کی ہے کہ کراہت سے مراد کراہت تنزیہی ہے۔“

(فتح الباری: ۵/۲۲۰۔ طبع دار السلام الرياض)

علامہ نووی رضی اللہ عنہ اس حدیث کی شرح کرتے ہوئے رقمطراز ہیں: ”علماء کا کہنا ہے کہ ان احادیث سے دو چیزوں کی ممانعت مقصود ہے۔“

۱۔ مملوک (غلام) کا اپنے سردار کو میرا ”رب“ کہنا منع ہے۔ کیونکہ ربوبیت کی حقیقت صرف اللہ تعالیٰ کی ذات کے لیے خاص ہے۔ اور رب کہتے ہی اس کو ہیں جو مالک ہو یا قائم بالشی (ہمیشہ قائم رکھنے والا) ہو۔ اور اس کی حقیقت فقط اللہ تعالیٰ کے لیے ثابت ہے۔ اگر کہا جائے کہ نبی صلی اللہ علیہ وسلم نے علامات قیامت میں فرمایا ہے: ”لو نڈی اپنے رب کو جنے گی۔“ تو اس کے دو جواب ہیں:

۱۔ اس حدیث میں یہ اطلاق جواز بیان کے لیے ہے اور اس قسم کی تمام احادیث میں جو نہی آئی ہے، وہ تنزیہی اور ادب کی وجہ سے ہے۔ نہی تحریمی نہیں ہے۔

۲۔ اس نہی سے مراد یہ ہے کہ ایسے الفاظ کو کثرت سے استعمال کرنا درست نہیں اور نہ ہی انہیں عام عادت بنایا جائے۔ البتہ بعض اوقات ایسے لفظوں کا استعمال منع نہیں ہے۔ قاضی عیاض رضی اللہ عنہ نے (بھی) اسی کو پسند کیا ہے۔

اور مملوک اپنے مالک کو "سید" کہہ سکتا ہے، جیسا کہ رسول اللہ ﷺ نے خود فرمایا: "اسے چاہیے کہ یوں کہے! میرا "سید" کیونکہ لفظ "سید" اللہ تعالیٰ کے ساتھ اس طرح مختص نہیں ہے۔ جس طرح لفظ "رب" ہے۔ اور ویسے (بھی) قرآن مجید اور احادیث متواترہ میں بھی لفظ "سید" کا اطلاق اللہ تعالیٰ پر نہیں ہوا۔ یعنی اللہ تعالیٰ کا نام "سید" مستعمل نہیں ہے۔ اس پر مستزاد رسول اللہ ﷺ نے (حسن بن علی رضی اللہ عنہما کے لیے) فرمایا: یہ میرا بیٹا سید ہے۔ اور (سعد بن معاذ رضی اللہ عنہ) کی تعظیم میں فرمایا: "اپنے سید کی طرف اٹھیے۔" نیز ایک حدیث میں فرمایا: (سعد بن عبادہ رضی اللہ عنہ کے لیے) "سنو جو تمہارا سید کہے۔"

لہذا ثابت ہوا کہ اگر غلام اپنے مالک کو "میرا مولیٰ" کہے تو اس میں بھی کوئی مضائقہ نہیں۔ اس لیے کہ مولیٰ کا اطلاق سولہ (۱۶) معانی پر ہوتا ہے۔ (جیسا کہ اس کا بیان گزر چکا ہے) جن میں سے ایک معنی مددگار اور دوسرا مالک بھی ہے۔

قاضی عیاض رضی اللہ عنہ کہتے ہیں: مسلم کی روایت، جو بطریق اعمش مروی ہے، جس میں مولیٰ کہنے کی ممانعت آئی ہے، تو اس میں اعمش متفرد ہے۔ باقی دوسرے راویوں نے اس زیادتی کا ذکر نہیں کیا۔ لہذا اس ممانعت کا ترک کرنا زیادہ بہتر ہے۔

۲۔ مالک کے لیے اپنے غلام یا کنیز کو میرا بندہ اور میری بندی کہنا مکروہ ہے، بلکہ وہ یوں کہے: میرا غلام، میرا خادم و نوکر، میری خادمہ و نوکرانی، میری کنیز۔ کیونکہ بندگی کی مستحق صرف اللہ تعالیٰ کی ذات ہے۔ مزید یہ کہ اس میں مخلوق کی ایسی تعظیم ہے جس کے استعمال کی وہ لائق نہیں۔ اور نبی ﷺ نے اس کی علت بیان فرمادی ہے، تم میں سے ہر ایک اللہ کا بندہ ہے۔ غلام کو عبد کہہ کر پکارنا بھی نہی تنزیہی ہے، کیونکہ قرآن و سنت میں دلائل موجود ہیں کہ غلام کو عبد کہہ کر مخاطب کیا گیا ہے۔ (شرح مسلم للنووی، ص: ۱۶۷۲، طبعہ دار ابن حزم)

امام خطابی فرماتے ہیں: ان تمام روایات کا حاصل یہ ہے کہ بندہ تکبر کو چھوڑ کر تذلل اور خضوع (عاجزی) کا التزام کرے، کیونکہ اس کے یہی لائق ہے۔ (فتح الباری: ۲۲۳/۵)

مستند مسائل:

اس حدیث پاک سے درج ذیل مسائل استنباط کیے گئے ہیں:

- ۱۔ اپنے غلاموں کو اپنا بندہ یا بندی کہنا ممنوع ہے۔
- ۲۔ غلام اپنے آقا کو اپنا رب نہ کہے اور نہ ہی غلام سے یوں کہا جائے کہ اپنے رب کو کھانا کھلاؤ.....

- ۳۔ آقا کو یہ تعلیم دی گئی ہے کہ وہ اپنے غلام کو اپنا بندہ کہنے کے بجائے اپنا لڑکا یا لڑکی یا غلام کہے۔
- ۴۔ اور غلام کو یہ تعلیم دی گئی ہے کہ وہ اپنے مالک کو اپنا رب کہنے کی بجائے اپنا سید یا مولیٰ کہے۔
- ۵۔ اس حدیث میں اصل مقصود کی نشاندہی کر دی گئی کہ ظاہری الفاظ کے استعمال میں بھی توحید کے تقاضوں کو مد نظر رکھنا ضروری ہے۔ (ماخوذ از توحید الہ العالمین، ص: ۶۰۰)

جنت میں سب سے پہلے جانے والے گروہ کی فضیلت

۸۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَوْلَى زُمْرَةَ تَلِجُ الْجَنَّةَ صُورَهُمْ عَلَى صُورَةِ الْقَمَرِ لَيْلَةَ الْبَدْرِ، لَا يَبْصُقُونَ وَلَا يَمْتَخِطُونَ، وَلَا يَتَغَوَّطُونَ فِيهَا، انْتَهُمْ وَأَمْشَاطُهُمْ مِنَ الذَّهَبِ وَالْفِضَّةِ، وَ مَجَامِرُهُمْ مِنَ الْأَلْوَةِ، وَرَشْحُهُمْ الْمَسْكُ، وَلِكُلِّ وَاحِدٍ مِنْهُمْ زَوْجَتَانِ يُرَى مَخَّ سَاقِهَا مِنْ وَرَاءِ اللَّحْمِ مِنَ الْحُسْنِ، لَا اخْتِلَافَ بَيْنَهُمْ، وَلَا تَبَاعُضَ، قُلُوبُهُمْ عَلَى قَلْبٍ وَاحِدٍ، يُسَبِّحُونَ اللَّهَ بَكْرَةً وَعَشِيًّا.))

ترجمہ الحدیث: ”اور رسول اللہ ﷺ نے فرمایا: ”پہلا گروہ جو جنت میں داخل ہوگا، ان کی صورتیں چودھویں رات کے چاند کی طرح ہوں گی۔ وہ (جنتی) نہ تو اس میں تھوکیں گے، نہ ناک صاف کریں گے اور نہ ہی رفع حاجت کریں گے، ان کے برتن اور کنگھیاں سونے اور چاندی کی ہوں گی۔ ان کی انگیٹھیوں (کا ایندھن) عود ہندی (خوشبو دار لکڑی) ہے۔ ان کا پسینہ کستوری کی مانند (خوشبودار) ہوگا اور ہر ایک جنتی کی دو دو بیویاں ہوں گی، جن کی پنڈلیوں کا گودا خوبصورتی کی وجہ سے گوشت کے بیچ سے نظر آئے گا۔ نیز جنتیوں کے درمیان کسی قسم کا نہ کوئی اختلاف ہوگا اور نہ کوئی بغض، سب کے دل ایک دل کی مانند ہوں گے۔ اور وہ صبح و شام اللہ کی تسبیح بیان کرتے ہوں گے۔“

شرح الحدیث: اس فرمان نبوی ﷺ میں جنت میں داخل ہونے والی سب سے پہلی جماعت اور اس کی فضیلت کا تذکرہ ہوا ہے، اور یہ بھی بتایا گیا ہے کہ وہ جنتی اتنے اعلیٰ مقام و مرتبے والے ہوں گے کہ اللہ تعالیٰ کی طرف سے انہیں رنگا رنگ اور عمدہ ترین نعمتیں و سہولتیں میسر ہوں گی۔ اور ان نعمتوں کا وصف یہ ہوگا کہ وہ دنیاوی

(۸۶)..... صحیح بخاری، کتاب بدء الخلق، باب ما جاء في صفة الجنة وانها مخلوقة: ۳۲۴۵، حدثنا محمد بن مقاتل: اخبرنا عبد الله: اخبرنا معمر عن همام بن منبه عن ابي هريرة رضي الله عنه قال: قال رسول الله ﷺ: صحیح مسلم، کتاب الجنة و صفة نعيمها و أهلها، باب في صفات الجنة و أهلها و تسبيحهم فيها بكرة و عشيا، رقم: ۲۸۳۴/۱۷، حدثنا محمد بن رافع: حدثنا عبدالرزاق: حدثنا معمر عن همام بن منبه قال: هذا ما حدثنا به ابو هريرة رضي الله عنه عن رسول الله، فذكر احاديث منها: وقال رسول الله ﷺ: سنن الترمذی، کتاب صفة الجنة، باب ما جاء في صفة اهل الجنة، رقم: ۲۵۳۷۔ مسند احمد: ۸۳/۱۶، رقم: ۸۹/۸۱۸۳۔ مصنف عبدالرزاق: ۱۱/۴۱۳-۴۱۴، کتاب الجامع، باب الجنة و صفتها۔ شرح السنة: ۲۰۷/۱۵، باب صفة الجنة، و ما أعد الله للصالحين فيها.

نعمتوں کی طرح عارضی اور وقتی نہیں، بلکہ ہمیشہ مستقل اور دائمی نعمتیں ہوں گی۔ اہل جنت ان نعمتوں میں صبح و شام اللہ کی تسبیح و تحمید اور تکبیر بیان کرتے رہے گے۔ انتہائے لطف یہ کہ اہل جنت کے مابین کسی قسم کا کوئی بغض و عناد اور اختلاف نہیں ہوگا، بلکہ سب کے دل ایک دل کی مانند ہوں گے۔

ابن ابی جرہ فرماتے ہیں: ”اللہ تعالیٰ اہل جنت کے دلوں کو اخلاقی مذمومہ سے خوب پاک کر دے گا۔ لہذا جنت میں افتراق کا جو سبب ہے یعنی دل میں بغض و کینہ کا پیدا ہونا، تو اس سے دلوں کو وہاں مکمل طور پر طہارت حاصل ہوگی، جیسا کہ اللہ عزوجل نے فرمایا ہے: ﴿وَنَزَعْنَا مَا فِي صُدُورِهِمْ مِّنْ غِلٍّ﴾ (الحجر: ۴۷)

”اور ہم ان کے سینوں سے کینہ کو یکسر نکال دیں گے۔“ ان کے دلوں میں مودت و محبت پیدا ہو جائے گی۔“ (بہجة النفوس: ۹/۴)

اہل جنت صبح و شام اللہ کے نام کی تسبیح کریں گے۔ چنانچہ ابو العباس قرطبی رقمطراز ہیں: ”یہ ایسی تسبیح ہے جس میں (کسی قسم کی) تکلیف اور زبردستی نہیں ہے۔ کیونکہ جنت محل تکلیف نہیں، بلکہ محل جزاء ہے۔ اور اہل جنت کا تسبیح بیان کرنا ایک الہام و تیسیر کے طور پر ہوگا۔ اس کی تفسیر سیدنا جابر رضی اللہ عنہ والی روایت کر رہی ہے، جسے امام مسلم رحمہ اللہ نے نقل کیا ہے۔ ((يُلْهَمُونَ التَّسْبِيحَ وَ التَّحْمِيدَ وَ التَّكْبِيرَ، كَمَا يُلْهَمُونَ النَّفْسَ)) یعنی ”اہل جنت کی زبان، تسبیح، تحمید اور تکبیر اس طرح جاری ہوگی، جس طرح سانس آتا جاتا ہے۔“

(صحیح مسلم، رقم: ۲۸۳۵)

مزید یہ کہ انسانی سانس سے ذکر الہی کو تشبیہ اس لیے دی گئی ہے کہ سانس لینے میں انسان کو نہ تو کوئی مشقت اٹھانی پڑتی ہے اور نہ کوئی تکلیف ہے۔ (لہذا جس طرح انسان کے لیے سانس لینا آسان ہے) اس طرح اہل جنت کی زبان پر ذکر الہی جاری ہوگا۔“ (طرح التثريب: ۲۷۱/۸، ۲۷۲)

تسبیح و تحمید کا عمل ثواب عظیم اور وزن کثیر کا حامل ہے۔ روز قیامت ان کلمات کا ثواب بندے کو حاصل ہوگا۔ یہ کلمات زبان پر بڑے ہلکے ہیں، آسانی سے جاری ہو جاتے ہیں۔ چنانچہ رسول اللہ ﷺ نے ارشاد فرمایا:

((كَلِمَتَانِ حَبِيبَتَانِ إِلَى الرَّحْمَنِ خَفِيفَتَانِ عَلَى اللِّسَانِ، ثَقِيلَتَانِ فِي الْمِيزَانِ، سُبْحَانَ اللّٰهِ وَبِحَمْدِهِ، سُبْحَانَ اللّٰهِ الْعَظِيمِ)) (صحیح بخاری، کتاب التوحید، رقم: ۷۵۶۳)

”دو کلمے ایسے ہیں جو اللہ تبارک و تعالیٰ کو بہت ہی پسند ہیں جو زبان پر ہلکے ہیں اور قیامت کے دن اعمال کے ترازو میں بوجھل اور باوزن ہوں گے۔ وہ کلمات مبارکہ یہ ہیں: ((سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِيمِ))“

یہ کلمات بھی اللہ کے پسندیدہ ہیں۔ اور اہل جنت بھی اللہ کے پسندیدہ مقرب بندے ہوں گے، تو یہ کلمات

مبارکہ ان کو بطور وظیفہ و غذا عطا کیے جائیں گے جو کہ اہل جنت پر اللہ تعالیٰ کا احسان عظیم اور اظہار محبت ہے۔ ہر ایک جنتی کے لیے دو دو بیویاں ہوں گی:

اس حدیث سے یہ بھی معلوم ہوتا ہے کہ جنت میں مردوں کی نسبت عورتوں کی تعداد زیادہ ہوگی۔ قاضی عیاض رحمۃ اللہ علیہ فرماتے ہیں: ”جنت میں (مردوں کی نسبت) عورتوں کی تعداد زیادہ ہوگی۔ اس لیے کہ کم سے کم درجہ یہ بیان ہوا ہے کہ ایک آدمی کی دو بیویاں ہوں گی، اور یہ بھی حدیث میں آیا ہے کہ جہنم میں عورتوں کی تعداد زیادہ ہوگی۔ دونوں حدیثوں کی تطبیق دیتے ہوئے فرماتے ہیں: جنت میں بھی عورتوں کی تعداد (مردوں کی نسبت) زیادہ ہوگی اور جہنم میں بھی عورتوں کی تعداد (نسبت مردوں کے) زیادہ ہوگی۔ اس کے علاوہ جنت میں ہر ایک آدمی کے لیے دو بیویوں کا ہونا، یہ بنی آدم کے اعتبار سے ہے وگرنہ حوریں تو اہل جنت میں سے ہر ایک کو کثیر تعداد میں میسر ہوں گی۔“ (طرح التشریح: ۲۷۰/۸)

مذکورہ حدیث سے مزید یہ بھی معلوم ہوا کہ جنت میں جماعت کی صورت میں بھی داخلہ ہوگا، جیسا کہ اللہ کا فرمان ہے: ﴿وَسَيُقَى الَّذِينَ اتَّقَوْا رَبَّهُمْ إِلَى الْجَنَّةِ زُمَرًا﴾ (سورۃ الزمر: ۷۳) ”اور جن لوگوں نے تقویٰ اختیار کیا وہ جماعت در جماعت جنت کی طرف لے جائے جائیں گے۔“

اور مزید جنت میں درجوں کے اعتبار سے بھی داخلہ ہوگا کہ جس کا مرتبہ زیادہ ہے وہ اولین طور پر جنت میں داخل ہوں گے اور جن کا مرتبہ کم ہے وہ بعد میں درجہ بہ درجہ جنت میں داخل ہوں گے۔ لہذا ہر انسان کو چاہیے کہ جنت میں اعلیٰ مقام حاصل کرنے یا کم از کم جنت میں داخل ہونے کے لیے نیک اور اچھے کام کرنے کی کوشش کرے، اور قرآنی تعلیمات کو اپنی زندگی کا زیور بنائے۔

مستند فوائد و مسائل:

- ۱۔ جنت کے محلات میں تمام برتن سونے اور چاندی کے ہوں گے۔
- ۲۔ جنتیوں کے محلات میں ہر وقت عود جلتی رہے گی جس کی خوشبو سے ان کے محلات معطر رہیں گے۔
- ۳۔ جنتیوں کے پسینہ سے مشک کی خوشبو آئے گی۔
- ۴۔ جنت میں بھوک، ناک اور رفع حاجت وغیرہ نہیں ہوں گے۔
- ۵۔ تمام جنتی باہم شیر و شکر ہوں گے کسی کے دل میں دوسرے کے خلاف کوئی حسد یا بغض نہیں ہوگا۔
- ۶۔ اہل جنت ہر سانس کے ساتھ اللہ تعالیٰ کی حمد و تسبیح کریں گے۔
- ۷۔ اہل جنت کی بیویاں ہوں گی۔ حدیث میں آتا ہے کہ وہ ان کی آمد کی ہر آن منتظر رہیں گی۔

حضور ﷺ کی اپنی امت پر شفقت

۸۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((اللَّهُمَّ إِنِّي آتِخُذْ عِنْدَكَ عَهْدًا لَنْ تَخْلِفَنَاهُ، إِنَّمَا أَنَا بَشَرٌ، فَأَيُّ الْمُؤْمِنِينَ آذَيْتَهُ، أَوْ شَتَمْتَهُ، أَوْ جَلَدْتَهُ، أَوْ لَعَنْتَهُ، فَاجْعَلْهَا لَهُ صَلَوةً وَزَكَاةً وَقُرْبَةً تَقْرِبُهُ بِهَا يَوْمَ الْقِيَامَةِ.))

ترجمة الحديث: ”اور رسول اللہ ﷺ نے فرمایا: اے اللہ! میں تجھ سے عہد لیتا ہوں، جس کی ہرگز تو خلاف ورزی نہیں کرے گا، میں تو ایک بشر (انسان) ہوں، چنانچہ میں نے جس کسی مومن کو تکلیف پہنچائی ہو، یا برا بھلا کہا ہو، یا سزا دی ہو، یا لعن طعن کی ہو، تو یہ (سب) اس کے لیے رحمت، پاکیزگی اور قرب کا ایسا ذریعہ بنا جس سے تو اسے روز قیامت اپنے قریب کر لے۔“

شرح الحديث: یہ فرمان رسول اللہ ﷺ نے اپنی امت کے حق میں بطور دعا فرمایا ہے، تاکہ یہ قبول ہو اور میری امت کے لوگ قیامت کے روز قربت الہی حاصل کر سکیں۔

اور دوسری بات یہ کہ رسول اللہ ﷺ نے اپنی امت کے کسی فرد کو بھی چاہے وہ مومن و مسلم ہو یا غیر مومن و مسلم، بے وجہ نہ تکلیف پہنچائی، نہ سزا دی، نہ برا بھلا کہا اور نہ ہی کسی پر لعن طعن کی ہے۔ کیونکہ وہ تو امت کے لوگوں کے لیے رحمت و شفقت کا مجسمہ بن کر آئے تھے، بھلا ایسی عظیم شخصیت کے متعلق یہ گمان کون کر سکتا ہے؟

نبی کریم ﷺ کی ذات گرامی امت اسلامیہ پر اللہ تعالیٰ کا احسان عظیم ہے۔ آپ ﷺ کی صفات عالیہ میں سے یہ صفت بھی تھی کہ آپ پر ہر وہ بات شاق گذرتی جس سے امت مسلمہ کو تکلیف پہنچتی۔ آپ دل سے تمنا کرتے کہ آپ کی امت جہنم میں نہ ڈال دی جائے، اور یہ بھی تمنا کرتے کہ دنیا و آخرت کی ہر بھلائی کی طرف اپنی امت کی رہنمائی کر دیں۔

(۸۷)..... صحیح بخاری، کتاب الدعوات، باب قول النبی ﷺ (من آذیتہ فاجعلہ لہ زکوة ورحمة، رقم: ۶۳۶۱۔ صحیح مسلم، کتاب البر و الصلۃ و الآداب، باب من لعنہ النبی ﷺ أوسبہ، او دعا علیہ، و لیس ہو أهلاً، رقم: ۲۶۰۱، ۲۶۰۳، ۲۶۰۴۔ مسند احمد: ۸۴/۱۶، رقم: ۸۱۸۴، حدیثنا عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به ابو هريرة عن رسول الله صلى الله عليه وسلم، قال: شرح السنه: ۵/۸-۹، کتاب الدعوات، باب دعاء النبی ﷺ لمن لعنہ من أمته أن يجعلہ لہ قرۃ، رقم: ۱۲۳۹۔ مصنف عبدالرزاق: ۱۱/۱۹۰، کتاب الجامع، من دعا علیہ النبی ﷺ.

آپ اہل ایمان کے لیے انتہائی رحم دل تھے، اسی وجہ سے چاہتے تھے کہ وہ عمل صالح کریں اور گناہوں کا ارتکاب نہ کریں تاکہ اللہ کی جنت کے حقدار بنیں۔ ارشاد باری تعالیٰ ہے:

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ﴿۱۲۸﴾﴾ (التوبة: ۱۲۸)

” (مسلمانو!) تمہارے لیے تم ہی میں سے ایک رسول آئے ہیں جن پر ہر وہ بات شاق گذرتی ہے جس سے تمہیں تکلیف ہوتی ہے، تمہاری ہدایت کے بڑے خواہشمند ہیں مومنوں کے لیے نہایت شفیق و مہربان ہیں۔“

ہاں، یہ بات الگ ہے کہ جہاں اللہ کی حدود پامال کی گئیں، وہاں رسول اللہ ﷺ نے انتہائی سختی سے کام لیا۔ چنانچہ سیدہ عائشہ رضی اللہ عنہا سے مروی ہے کہ رسول اللہ ﷺ نے اپنے ذاتی معاملہ میں کبھی کسی سے بدلہ نہیں لیا، ہاں! جب اللہ کی قائم کی ہوئی حد کو توڑا جاتا تو آپ پھر بدلہ لیتے تھے۔

(صحیح بخاری، کتاب المحاربین من اهل الكفر والردة، رقم: ۶۸۵۲)

علامہ نووی رحمہ اللہ رقمطراز ہیں: ”ان احادیث سے واضح ہوتا ہے کہ رسول اللہ ﷺ اپنی امت پر کس قدر مشفق اور ان کی مصلحت و خیر خواہی کے لیے کس قدر کوشاں تھے، نیز ان کے لیے جو چیز نفع بخش ہوتی، اس کی خواہش کرتے تھے۔ رسول اللہ ﷺ کا کسی مسلمان کے حق میں نقصان کی وعاء کرنا جو اس کا اہل و مستحق نہ ہو، تو آپ کی یہی نقصان کی دعا مسلمان کے حق میں رحمت و پاکیزگی اور کفارے کا ذریعہ بن جائے گی۔ جب کہ رسول اللہ ﷺ نے کفار و منافقین کے حق میں جو بددعا کی وہ ان کے لیے رحمت نہیں ہوتی۔“

اگر کوئی یہ کہے کہ رسول اللہ ﷺ نے غیر اہل و مستحق شخص کے لیے دعاء ضرر کیوں فرمائی؟

علامہ نووی رحمہ اللہ اس سوال کا جواب دیتے ہوئے رقمطراز ہیں: ”رسول اللہ ﷺ نے کلمات زجر جو بیان فرمائے ہیں جیسے سب (برا بھلا کہنا) وغیرہ، تو ان سے حقیقت مقصود نہیں ہے، بلکہ وہ اہل عرب کے ان کلمات کی طرح ہیں، جنہیں وہ بغیر معنی کی نیت کیے بول دیتے ہیں۔ جیسے ”تَرَبَّتْ يَمِينُكَ“ تیرے ہاتھ خاک آلود ہوں۔ وغیرہ اور ایسے کلمات کا صدور رسول اللہ ﷺ سے بہت کم ہوا۔ کیونکہ آپ ﷺ فاحش و مخش نہ تھے، نہ خواہ مخواہ لعنت کرنے والے تھے اور نہ ہی اپنی ذات کے لیے کسی سے انتقام لینے والے تھے۔ (جیسا کہ حدیث میں آتا ہے) صحابہ رضی اللہ عنہم نے رسول اللہ ﷺ سے عرض کی: قبیلہ دوس پر لعنت کریں۔ اس پر رسول اللہ ﷺ نے فرمایا: اے اللہ! دوس کو ہدایت دے۔ اور فرمایا: اے اللہ! میری قوم کو بخش دے، کیونکہ وہ (میری حیثیت کو) کو نہیں جانتے۔“ (شرح مسلم للنووی، ص: ۱۸۵۴، ۱۸۵۳، طبع اولیٰ دار ابن حزم۔)

مستند مسائل و فوائد:

- اس حدیث سے درج ذیل مسائل استنباط کیے گئے ہیں:
- ۱۔ رسول اللہ ﷺ اپنی امت کے لیے بڑے رحم دل مہربان تھے۔
 - ۲۔ آپ ﷺ حالت غضب و غصہ میں بھی حق بات فرماتے تھے۔
 - ۳۔ معین گنہگار کو، جیسے کفار و غیرہ کو لعنت کرنا درست ہے۔
 - ۴۔ اپنی ذات کے لیے کبھی بدلہ نہ لیا، حدود کے معاملے میں آپ ﷺ نے سختی فرمائی۔

پہلی امتوں کے لیے مال غنیمت حلال نہ تھا

۸۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَمْ تَحِلَّ الْغَنَائِمُ لِمَنْ كَانَ قَبْلَنَا، ذَلِكَ بِأَنَّ اللَّهَ رَأَى ضَعْفَنَا وَعَجْزَنَا، فَطَيَّبَهَا لَنَا.))

ترجمة الحديث: ”رسول اللہ ﷺ نے فرمایا: ”ہم سے پہلی امتوں کے لیے غنیمت کا مال جائز نہیں تھا (لیکن ہمارے لیے اس کی حلت کا سبب یہ ہے کہ) اللہ تعالیٰ نے ہماری کمزوری اور عاجزی کو دیکھ کر اس مال کو ہمارے لیے طیب (جائز) بنا دیا۔“

شرح الحديث: پہلی امتوں میں سے کسی کے لیے مال غنیمت حلال نہ تھا۔ وہ لوگ غنیمتیں، صدقات و خیرات اور تمام قربانیاں میدان یا اونچی جگہ رکھ دیتے اور آسمان سے ایک آگ آتی اور ان کو کھا جاتی، ہاں! اگر کوئی خامی و خرابی یا نقص و غلول ہوتا تو اس کو دور کرنے تک آگ نہ آتی۔ اللہ تعالیٰ نے اس امت کی کمزوری اور عجز و در ماندگی دیکھ کر اس کے لیے مال غنیمت حلال کر دیا۔ یہ امت محمدیہ علی صاحبہا الصلاۃ والسلام کی خصوصیت ہے۔ اس کی ابتداء غزوة بدر سے ہوئی۔ اسی کے متعلق ارشاد فرمایا:

﴿فَكُلُوا مِمَّا غَنِمْتُمْ حَلَالًا طَيِّبًا﴾ (الانفال: ۶۹)

”پس غنائم میں سے حلال اور طیب کو کھاؤ۔“

اس آیت کے نازل ہونے کے بعد صحابہ کرام رضی اللہ عنہم کو اطمینان ہوا اور فدیہ کے طور پر جو مال قیدیوں سے لیا تھا اسے استعمال کیا۔ (تیسیر الرحمن، ص ۵۴۴)

امام ابو داؤد نے اپنی سنن میں سیدنا عبداللہ بن عباس رضی اللہ عنہما کی روایت کو بیان کیا ہے کہ رسول اللہ ﷺ نے بدر کے دن اہل جاہلیت کا فدیہ چار سو مقرر فرمایا تھا۔ (سنن ابو داؤد، کتاب الجہاد، رقم: ۲۶۹۱۔ البانی رضی اللہ عنہ نے اسے ”صحیح“ کہا ہے۔)

نوٹ: مزید تفصیل حدیث نمبر ۱۲۴ کے تحت آرہی ہے۔

(۸۸)..... صحیح بخاری، کتاب فرض الخمس، رقم: ۳۱۲۴۔ صحیح مسلم، کتاب الجہاد، رقم: ۱۷۴۷/۳۲، حدیثنا محمد بن رافع: حدیثنا عبدالرزاق: اخیرنا معمر عن ہمام بن منیہ قال: هذا ما حدثنا ابو هريرة عن رسول الله ﷺ، فذكر احاديث منها: وقال رسول الله ﷺ..... المشكاة، رقم: ۳۹۸۵، ۴۰۰۱۔

بلی پر ظلم کرنے والی عورت کے لیے عذاب

۸۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((دَخَلَتِ الْمَرْأَةُ النَّارَ مِنْ جَرَاءِ هِرَّةٍ لَهَا، أَوْ هِيَ رَبَطَتَهَا، فَلَا هِيَ أَطَعَمَتَهَا، وَ لَا هِيَ أَرْسَلَتَهَا تَتَقَمَّمُ مِنْ خَشَاشِ الْأَرْضِ، حَتَّى مَاتَتْ هَزْلًا.))

ترجمة الحديث:..... ”اور رسول اللہ ﷺ نے فرمایا: ”ایک عورت اپنی بلی کو باندھنے کے جرم کے سبب داخل جہنم ہوئی، نہ تو اس نے اسے کچھ کھلایا اور نہ اسے آزاد چھوڑا کہ وہ حشرات الارض کھا لیتی حتیٰ کہ وہ لاغر ہو کر مر گئی۔“

شرح الحديث:..... یہ فرمان نبوی ﷺ اسلام کی صداقت اور عظمت کو بیان کر رہا ہے کہ جس طرح اسلام دوسری مخلوقات کے حقوق بجالانے کا حکم دیتا ہے، عین اسی طرح جانوروں کے حقوق کا بھی پورا پورا خیال رکھتا ہے، جیسا کہ زیر بحث حدیث سے واضح ہے کہ اگر کوئی شخص اپنے پالتو جانور کو یا کسی اور جانور کو قید کر کے کھلائے نہ پلائے اور وہ جانور بھوک و پیاس کے سبب موت کا شکار ہو جائے، تو عین ممکن ہے کہ اس کے صاحب کو اس جرم کی پاداش میں داخل جہنم ہونا پڑے۔ اس کے برعکس جو صاحب کسی جاندار کو کھانا کھلا دے، یا پانی پلا دے تو یہی کھلانا اور پانی پلانا دینا اس کی مغفرت کا سبب بھی بن سکتا ہے۔

مولانا داؤد رازوی رحمہ اللہ رقمطراز ہیں: ”اس حدیث کی مناسبت ترجمہ باب سے یوں ہے کہ بلی کو پانی نہ پلانے سے عذاب ہوا، تو معلوم ہوا کہ پانی پلانا ثواب ہے۔ ابن منیر رحمہ اللہ نے کہا: اس حدیث سے یہ بھی نکلا کہ بلی کا قتل کرنا درست نہیں۔“ (شرح صحیح بخاری، داؤد راز: ۳/۵۰۵، ناشر مکتبہ قدوسیہ)

سیدنا ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا: ”ایک آدمی جا رہا تھا کہ اسے شدید پیاس لگی، اس نے ایک کنویں میں اتر کر پانی پیا، پھر باہر آیا تو دیکھا کہ ایک کتا ہانپ رہا ہے اور (شدت) پیاس کی وجہ

(۸۹)..... صحیح بخاری، کتاب الشرب (والمساقاة)، باب سقی الماء، رقم: ۲۳۶۵ و کتاب بدء الخلق، رقم: ۳۳۱۸ و کتاب احادیث الانبیاء، رقم: ۳۴۸۲، عن ابن عمر۔ صحیح مسلم، کتاب البر و الصلہ و الأدب، باب تحريم تعذيب الهرة و نحوها من الحيوان الذي لا يؤذى، رقم: ۲۶۱۹/۱۳۵، حدثنا محمد بن رافع: حدثنا عبدالرزاق: حدثنا معمر عن همام بن منبه عن ابي هريرة عن النبي ﷺ قال..... مسند احمد: ۱۶/۸۵، رقم: ۹۲/۸۱۸۶۔ مصنف عبدالرزاق، کتاب الجامع، باب الرخص و الشدائد: ۱۱/۲۸۳، ۲۸۵۔ سنن الکبریٰ، کتاب النفقات، باب نفقة الدواب: ۱۴/۸۔

سے کچڑ چاٹ رہا ہے۔ اس نے کہا: یہ بھی اس وقت ایسی ہی پیاس میں مبتلا ہے، جیسے ابھی مجھے لگی ہوئی تھی۔ (چنانچہ وہ پھر سے کنویں میں اترا اور) اپنے چمڑے کے موزے کو (پانی سے) بھر کر اسے اپنے منہ سے پکڑے ہوئے اوپر آیا۔ اور (اس) کتے کو پانی پلایا، چنانچہ اللہ تعالیٰ نے اس (آدمی) کے اس عمل کو قبول کیا اور اس کی مغفرت فرمادی۔ (اس پر) صحابہ نے عرض کی: اے اللہ کے رسول! کیا ہمیں چوپایوں پر بھی اجر ملے گا؟ رسول اللہ ﷺ نے فرمایا: ہر جاندار میں ثواب ہے۔ (صحیح بخاری، رقم: ۲۳۶۳)

اس طرح کا واقعہ ایک زانیہ عورت کا بھی ہے جس نے پیاس سے مرتے ہوئے ایک کتے کو دیکھا تو اپنے دوپٹے کو رسی بنا کر اس میں جوتی کو ڈول کی مانند بنا کر ڈالا اور کنویں سے پانی نکال کر کتے کو پلایا تو اللہ عزوجل نے اس سبب سے اس کی مغفرت فرمادی۔ (صحیح مسلم، کتاب السلام، رقم: ۲۲۴۵/۱۵۴)

رہی یہ بات کہ مذکورہ حدیث میں جس عورت کا تذکرہ ہوا ہے، آیا وہ مسلمان تھی یا کافر؟ اس سے متعلق معتبر اور معقول بات یہ ہے کہ وہ عورت مسلمان تھی۔ چنانچہ علامہ نووی رحمۃ اللہ علیہ فرماتے ہیں: ”صحیح بات یہ ہے کہ وہ عورت مسلمان تھی اور اس کا داخل جہنم ہونا گناہ کبیرہ پر اصرار کرنے کی وجہ سے تھا۔“

(شرح مسلم للنووی، ص: ۱۶۶۷، طبعہ دار ابن حزم.)

قاضی عیاض رحمۃ اللہ علیہ بھی اسی رائے کی طرف مائل ہیں۔

مستنبط مسائل و فوائد:

- اس حدیث سے جو مسائل و فوائد مستنبط ہوتے ہیں، وہ یہ ہیں:
- ۱۔ مالک حیوان پر واجب ہے کہ وہ اس کے کھانے پینے کا بندوبست کرے، وگرنہ اسے آزاد کر دے، تاکہ وہ چل پھر کر زمینی کیڑے مکوڑے کھالے۔
 - ۲۔ پرندوں اور دیگر جانداروں کو قید و بند میں رکھنا جائز ہے، بشرطیکہ ان کے خورد و نوش اور دیگر ضروریات کا پوری طرح خیال رکھا جائے۔ اور اس کے جواز کی دلیل یہ ہے کہ مذکورہ حدیث میں بلی کو قید میں رکھنے پر وعید نہیں ہے، بلکہ اسے بھوکا پیاسا رکھ کر مارنے پر وعید ہے۔
 - ۳۔ موذی جانور کے شر سے بچنے کے لیے اسے مارنا جائز ہے۔ لیکن یہ بات واضح رہے کہ اسے بھوکا اور پیاسا نہ مارا جائے۔ کیونکہ صحیح بخاری کے الفاظ ((فَسِ كُلُّ كَبِيدٍ رَطْبِيَّةٍ اَجْرٌ)) (صحیح بخاری، کتاب المساقاة: ۱/۳۱۸) ”ہر تر جگر (کے ساتھ بھلائی کرنے) میں اجر ہے۔“ عموم پر دلالت کرتے ہیں۔
 - ۴۔ مخلوقات کو بلا وجہ و ارادہ کے ساتھ کچھ بھی تکلیف و اذیت پہنچانا عند اللہ انتہائی سخت معیوب اور گناہ عظیم ہے۔

عصریات:

فی زمانہ بعض لوگ جانوروں سے محنت مشقت کا کام لیتے ہیں تو ان پر ان کی طاقت سے زیادہ بوجھ لادتے ہیں یا بلاوجہ زدوکوب کرتے ہیں، گالیاں بکتے ہیں یا بعض لوگ آتے جاتے تفریحاً کسی جانور کو مار پیٹ لیتے ہیں، یہ ان پر سراسر ظلم و زیادتی اور ان کی حق تلفی ہے۔ اس حدیث میں ایسے لوگوں کے لیے وعید ہے۔ البتہ موذی جانوروں جیسے سانپ، بچھو وغیرہ کو مارنے کا حکم ہے۔ (صحیح مسلم، کتاب الاسلام، باب قتل الحیات وغیرہا)

ایمان کے منافی اعمال

۹۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((لَا يَسْرِقُ سَارِقٌ وَهُوَ حِينَ يَسْرِقُ مُؤْمِنٌ ، وَلَا يَزْنِي زَانٌ وَهُوَ حِينَ يَزْنِي مُؤْمِنٌ ، وَلَا يَشْرَبُ الشُّدُودَ أَحَدُكُمْ يَعْنِي الخمر وَهُوَ حِينَ يَشْرَبُهَا مُؤْمِنٌ ، وَالَّذِي نَفْسُ مُحَمَّدٍ بِيَدِهِ ! لَا يَنْتَهَبُ أَحَدُكُمْ نَهْبَةً ذَاتَ شَرَفٍ يَرْفَعُ إِلَيْهِ الْمُؤْمِنُونَ أَعْيُنَهُمْ فِيهَا وَهُوَ حِينَ يَنْتَهَبُهَا مُؤْمِنٌ ، وَلَا يَعْلُ أَحَدُكُمْ حِينَ يَعْلُ وَهُوَ مُؤْمِنٌ فَيَاكُمْ ، وَآيَاكُمْ))

ترجمة الحديث: ”اور رسول اللہ ﷺ نے فرمایا: ”چور بوقت چوری مومن نہیں ہوتا، زانی زنا کرتے وقت مومن نہیں ہوتا اور شرابی بوقت شراب نوشی مومن نہیں ہوتا اور اس ذات کی قسم جس کے ہاتھ میں محمد ﷺ کی جان ہے! تم میں کوئی عزت دار شخص لوٹ مار کرتا ہے، جس کی طرف اہل ایمان اپنی نگاہیں اٹھا کر دیکھتے ہیں تو وہ شخص اس لوٹ مار کے وقت مومن نہیں ہوتا اور خیانت کرتے وقت خائن مومن نہیں ہوتا، پس تم ان (شنیعہ و قبیحہ عادات سے) ضرور اجتناب کرو! بچو۔“

شرح الحديث: اس فرمان نبوی ﷺ میں یہ بتایا گیا ہے کہ ایک مومن شخص کی حالت ایمان میں چوری، بد فعلی، شراب نوشی، لوٹ کھسوٹ اور دغا بازی وغیرہ کا صدور متوقع ہے۔

اس حدیث سے مرتب کبار کو دائرہ اسلام سے خارج اور غیر مومن کا مفہوم لینا درست نہیں ہے۔ بلکہ اس کا مفہوم و مطلب یہ ہے کہ ایسے کبار کے ارتکاب کے وقت یا تو اس کے دل میں ایمان کی شمع نہیں ہوتی یا پھر اس کا ایمان کمزور و ناقص ہوتا ہے۔ علامہ مہلب شافعی فرماتے ہیں: ”ایسے جرائم کے ارتکاب سے اس شخص کی اطاعت الہی

(۹۰)..... صحیح بخاری، کتاب المظالم، باب النهی بغیر اذن صاحبه، رقم: ۲۴۷۵۔ صحیح مسلم، کتاب الإیمان، باب بیان نقصان الإیمان و نفيه عن المتلبس بالمعصية على إرادة نفي كماله، رقم: ۱۰۰، ۵۷/۱۰۳، حدیثنا محمد بن رافع: اخبرنا عبدالرزاق: اخبر معمر عن همام بن منبه، عن ابي هريرة عن النبي ﷺ، كل هولاء بمثل حديث الزهري، غير ان العلاء وصفوا ابن سليم ليس في حديثهما ”يرفع الناس اليه فيها ابصارهم“ وفي حديث همام ”يرفع اليه المومنون اعينهم فيها، وهو- حين ينتهبها- مومن“ و زاد: ”ولا يغفل احدكم حين يغفل وهو: مومن، فاياكم اياكم“۔ مسند احمد ۸۶/۱، رقم: ۹۳/۸۱۸۷۔ مصنف عبدالرزاق: ۴۱۶/۷، باب لا يزني الزاني حين يزني وهو مؤمن۔ شرح السنه، كتاب الإیمان، باب الكبائر: ۸۹/۱۔

میں جو بصیرت حاصل ہوتی ہے، اس سے وہ خالی ہو جاتا ہے۔“

(شرح مسلم للنووی، صفحہ: ۱۶۴۔ طبعہ دار ابن حزم)

ہاں! یہ بات الگ ہے کہ جو شخص ان گناہوں کو جائز اور حلال سمجھ کر ان کا ارتکاب کرے یا انہیں معمولی اور حرمت شرعی کو پامال کرتے ہوئے ان کا ارتکاب کرے، تو ایسے شخص سے متعلق معقول رائے یہی ہے کہ وہ مؤمن نہیں، بلکہ غیر مؤمن ہے، جیسا کہ سیدنا ابن عباس رضی اللہ عنہ سے منقول ہے: ”اگر کوئی شخص ان افعال کا ارتکاب انہیں حرام سمجھ کر کرتا ہے تو وہ حالتِ ایمان پر رہے گا، اور اس کے برعکس یعنی جو شخص انہیں جائز اور حلال سمجھ کر کرتا ہے تو وہ مؤمن نہیں ہے۔“ (تہذیب الآثار، صفحہ: ۶۲۳)

علاوہ ازیں علامہ قرطبی رحمۃ اللہ علیہ اس رائے کو راجح قرار دیتے ہوئے فرماتے ہیں: ”ابن عباس رضی اللہ عنہ کی یہ تاویل انتہائی عمدہ ہے۔“ (المفہم، ص: ۴۵)

ان جرائم کے ارتکاب کی نیت ایک صاحب ایمان شخص نہیں کر سکتا۔ چنانچہ قاضی عیاض ان جرائم کی مذمت میں بیان کرتے ہوئے فرماتے ہیں ”بعض اہل علم نے اشارہ کیا ہے کہ اس حدیث میں ہر قسم کے گناہ سے تنبیہ اور ان سے بچنے کی تحذیر بیان ہوئی ہے۔“ نیز ان کی تفصیل بیان کرتے ہوئے فرمایا: ”زنا ہر قسم کی شہوانیات کو متضمن ہے، چوری دنیا کی رغبت اور مال حرام کو متضمن ہے، شراب نوشی جملہ حقوق الہیہ سے غفلت اور اس کی یاد سے روکنے کا باعث ہے، اور لوٹ کھسوٹ حقوق العباد کے استخفاف کی تمام صورتوں کو متضمن ہے۔ (مثلاً حیاء، عزت و توقیر وغیرہ) (شرح مسلم للنووی، ص: ۱۶۵، طبعہ دار ابن حزم)

حقیقت تو یہ ہے کہ ایک سچے مسلمان سے ایسے گھٹیا اور غیر اخلاقی جرائم کا ارتکاب بہت بعید بات ہے۔ لیکن بعض اوقات فرط شہوانیات کی وجہ سے وہ ایسے افعال کا ارتکاب کر بیٹھتا ہے اور جب اسے احساس ہوتا ہے تو فوراً اپنے کیے پر نادم ہو کر اللہ کی طرف رجوع کرتا ہے۔

معتزلہ اور خوارج وغیرہ کا کہنا ہے کہ کبار کے ارتکاب سے ایک صاحب ایمان دائرہ اسلام سے خارج ہو جاتا ہے۔ اور ان کے دلائل میں یہ حدیث سرفہرست ہے۔ نیز علامہ قرطبی رحمۃ اللہ علیہ فرماتے ہیں: ”اس حدیث کا ظاہر خوارج اور معتزلہ وغیرہ کے لیے دلیل ہے، جو کہتے ہیں کہ کبار کا ارتکاب ایمان سے خروج کا سبب ہے۔“ (المفہم، ص: ۴۵)۔ لیکن درست بات وہی ہے جس پر اہل سنت کا اجماع ہے، کہ کبار کے ارتکاب سے کوئی صاحب ایمان دائرہ اسلام سے خارج نہیں ہوتا، البتہ یہ بات ضروری ہے کہ ایسے شخص کا ایمان ناقص اور ادھورا ہو جاتا ہے، اور وہ اسی بنیاد پر فاسق و فاجر ٹھہرتا ہے۔

چنانچہ علامہ نووی رحمۃ اللہ علیہ نے اسی بات کو قدرے تفصیل کے ساتھ یوں بیان کیا ہے: ”اہل حق کا اجماع ہے کہ

گناہ کبیرہ کے مرتکبین کو اس ارتکاب کے سبب کافر قرار نہیں دیا جاسکتا سوائے شرک کے، بلکہ ایسے لوگ ناقص ایمان والے ہیں۔ لہذا اگر تائب ہو گئے تو ان کی سزا ساقط ہو جائے گی اور اگر اسی حالت میں وفات پائی تو ان کا معاملہ اللہ کی کے سپرد ہوگا۔ پس اگر اللہ نے چاہا تو انہیں معاف کر کے اولاً جنت میں داخل کر دے وگرنہ پہلے سزا دے گا اور بعد میں جنت میں داخل کرے گا۔“ (شرح مسلم للنووی ص: ۱۶۴، طبعہ دار ابن حزم.)

معزز قارئین! اس ساری تفصیل کا ما حاصل یہ ہے کہ جو شخص حالت ایمان میں کبائر کا ارتکاب کر بیٹھے تو ایسے شخص کو غیر مؤمن نہیں کہا جاسکتا، بلکہ ایسے شخص کا ایمان اس وقت ناقص اور ادھورا ہوتا ہے، گویا یہ کمال ایمان کی نفی ہے، حقیقت ایمان کی نہیں ہے۔

دوسری بات یہ کہ مذکورہ حدیث میں ایمان کے کامل ہونے کی نفی ہے یعنی جو شخص حالت ایمان میں ایسے غیر اخلاقی جرائم کا ارتکاب کرے گا تو اس کا ایمان کامل نہیں ہوگا، جیسے کہا جاتا ہے: ”لَا عِلْمَ إِلَّا بِالْغَيْرَةِ“ ان دونوں مقولوں میں نفی کمال ہے، نہ کہ نفی جنس، کیونکہ جو علم نفع نہ دے اس سے متعلق یہ تو نہیں کہا جاسکتا کہ سرے سے علم ہے ہی نہیں، ظاہر ہے اس کا درست مفہوم یہی نکلے گا کہ اس میں کمال علم کی نفی ہے۔ اور اسی طرح دنیا بھی زندگی ہے لیکن اصل حقیقی زندگی جو دائمی ہے وہ اخروی آخرت کی ہی زندگی ہے۔

رسالت محمدیہ علی صاحبہا الصلوٰۃ والسلام پر ایمان لائے بغیر نجات نہیں

۹۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَالَّذِي نَفْسُ مُحَمَّدٍ بِيَدِهِ، مَا يَسْمَعُ بِي أَحَدٌ مِنْ هَذِهِ الْأُمَّةِ، وَلَا يَهُودِيٍّ، وَلَا نَصْرَانِيٍّ، وَمَاتَ وَلَمْ يُؤْمِنْ بِالَّذِي أُرْسِلْتُ بِهِ إِلَّا كَانَ مِنَ أَصْحَابِ النَّارِ.))

ترجمہ الحدیث: ”اور رسول اللہ ﷺ نے فرمایا: قسم اس ذات کی جس کے ہاتھ میں محمد (ﷺ) کی جان ہے! اس امت کا جو بھی شخص خواہ وہ یہودی ہو یا عیسائی میری بعثت کا سنے اور جس دین کے ساتھ مجھے بھیجا گیا ہے، اس پر ایمان لائے بغیر فوت ہو جائے، تو ایسا شخص دوزخی ہوگا۔“

شرح الحدیث: اس فرمان نبوی ﷺ کا مطلب و مفہوم یہ ہے کہ اس امت میں سے جو کوئی چاہے وہ یہودی ہو یا عیسائی پھر مذاہب عالم میں سے کسی ایک مذہب سے علاقہ رکھتا ہو، جب اس تک رسول اللہ ﷺ کی دعوت پہنچ جائے اور وہ دعوت اسلام سماعت کرنے کے باوجود اسے قبول نہ کرے اور اسی حالت میں فوت ہو جائے، تو ایسا شخص یقیناً اہل دوزخ میں شمار ہوگا۔ تبھی تو رسول اللہ ﷺ نے فرمایا: ”جو شخص میرا تذکرہ سماعت کرے اور جس دین کے ساتھ مجھے بھیجا گیا ہے، اس پر ایمان لائے بغیر فوت ہو جائے، تو یہ دوزخی ہوگا۔“ بہر حال اس حدیث کے سیاق و سباق سے عیاں ہے کہ رسول اللہ ﷺ کی ذات اقدس امت کی طرف رسول بنا کر بھیجی گئی ہے اور امت پر فرض ہے کہ وہ رسول اللہ ﷺ کی ذات کو اپنے لیے رسول تسلیم کریں۔ چنانچہ علامہ قرطبی رحمہ اللہ لکھتے ہیں۔ ”اس حدیث میں امت سے مراد وہ امت ہے جس کی طرف آپ ﷺ کو رسول بنا کر بھیجا گیا ہے۔ اور امت پر لازم ہے کہ وہ اپنے لیے رسول اللہ ﷺ کو حجت مانیں۔ خواہ کوئی آپ ﷺ کی تصدیق کرے یا نہ کرے۔“

(المفہم، ص: ۱۶۸ .)

(۹۱)..... صحیح مسلم، کتاب الإیمان، باب وجوب الإیمان برسالة نبینا بمحمد ﷺ الى جميع الناس و نسخ الملل بملته، رقم: ۱۵۳/۲۴۰۔ مسند احمد: ۸۶/۱۶، رقم: ۹۴/۸۱۸۸۔ شرح السنہ: ۱/۱۰۴، کتاب الإیمان، من مات لا یشرك بالله شيئاً۔ مسند ابی عوانہ: ۷۹/۱، کتاب الإیمان، بیان ثواب من آمن بمحمد ﷺ، حدثنا احمد بن يوسف السلمي، قال: حدثنا عبدالرزاق: انبا معمر، عن همام بن منبہ، عن أبي هريرة، قال: قال رسول الله ﷺ:

بنابریں حافظ عراقی رحمۃ اللہ علیہ رقمطراز ہیں: ”اس تعریف کی بنیاد پر یہ لفظ جمع امت کو متضمن ہے، خواہ وہ رسول اللہ صلی اللہ علیہ وسلم کے عہد میں موجود ہوں یا پھر روز قیامت تک پیدا ہوتے رہیں۔ ان تمام پر رسول اللہ صلی اللہ علیہ وسلم کی اطاعت فرض ہے۔“ (طرح التشریح: ۱۰۵۸/۷)

ایک لطیف نکتہ: اس حدیث پر غور کرنے سے ایک لطیف نکتہ سمجھ میں آتا ہے کہ حدیث میں یہود و نصاریٰ کا ذکر کیا گیا ہے، جب کہ وہ خود اہل کتاب تھے، اس سے معلوم ہوا کہ یہود و نصاریٰ کو اہل کتاب ہونے کے باوجود، رسول اللہ صلی اللہ علیہ وسلم پر ایمان لانا ضروری ہے، بجز اس کے ان کی (اخروی اور حقیقی) کامیابی کا اور کوئی چارہ نہیں تو جو لوگ ان کے علاوہ ہیں وہ تو اس تنبیہ میں بطریق اولیٰ شامل ہوں گے۔ اسی کے قریب قریب علامہ نووی رحمۃ اللہ علیہ نے بھی لکھا ہے۔ (شرح مسلم للنووی، ص: ۲۳۷)

امت دراصل اس قوم و جمعیت کو کہا جاتا ہے جس کی طرف کوئی نبی آیا ہو۔ اس کی دو اقسام ہیں: (۱) امتِ اجابت (۲) امتِ دعوت۔

(۱) محمد صلی اللہ علیہ وسلم آخری نبی اور تمام مخلوقات کے لیے پیغمبر بن کر آئے ہیں جن لوگوں نے آپ کی دعوت و رسالت کو مان لیا وہ امتِ اجابت ہے۔

(۲) اور جن لوگوں نے نہ مانا وہ امتِ دعوت ہے اس لحاظ سے یہودی، عیسائی اور مجوسی و ہندو وغیرہ امتِ دعوت میں داخل ہیں۔

مذکورہ فرمان نبوی صلی اللہ علیہ وسلم سے یہ بات معلوم ہوتی ہے کہ جس شخص تک دعوتِ اسلام نہ پہنچی ہو، وہ اس سے معذور ہے۔ شریعت کے آجانے سے قبل اس کے متعلق کوئی حکم نہیں لگایا جاسکتا، چنانچہ علامہ نووی رحمۃ اللہ علیہ اس حدیث کی شرح کرتے ہوئے رقمطراز ہیں: ”حدیث کا مفہوم اس بات پر دلالت کرتا ہے کہ جس شخص تک اسلام کی دعوت نہ پہنچ پائی ہو وہ اس سے معذور ہوگا۔ اور یہ بات صحیح قول اور اس اصول کے مطابق ہے جو پہلے گزر چکا ہے کہ شریعت کے آجانے سے قبل اس شخص پر کوئی حکم نہیں لگایا جاسکتا۔“ علاوہ ازیں علامہ قرطبی رحمۃ اللہ علیہ قرآن مجید کی اس آیت مبارکہ ﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾ (الاسراء: ۱۵) ”ہم جب تک اپنا رسول نہیں بھیج دیتے ہیں (کسی قوم کو) عذاب نہیں دیتے ہیں۔“ سے استدلال کرتے ہوئے رقمطراز ہیں: ”جس شخص تک رسول اللہ صلی اللہ علیہ وسلم کی دعوت اور معجزہ نہ پہنچا ہو گویا کہ اس کی طرف رسول (نبی) نہیں بھیجا گیا۔“

(لہذا) جس شخص تک اسلام کی دعوت نہ پہنچی ہو، اس پر کوئی عقاب نہیں۔ فرمان باری تعالیٰ ہے:

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ (سبا: ۲۸)

”ہم نے آپ صلی اللہ علیہ وسلم کو تمام انسانیت کے لیے بشیر و نذیر بنا کر بھیجا ہے۔“

﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ (الاعراف: ۱۵۸)

”کہہ دیجئے: اے لوگو! بلاشبہ میں تم سب کی طرف اللہ کا رسول ہوں۔“

اور صحیحین میں مروی ہے کہ رسول اللہ ﷺ نے فرمایا: ((وَكَانَ النَّبِيُّ يُبْعَثُ إِلَى قَوْمِهِ وَ بُعِثْتُ إِلَى النَّاسِ عَامَّةً.))

(صحیح بخاری، کتاب التیمم، رقم: ۳۳۵۔ صحیح مسلم، رقم: ۱۱۶۲)

” (مجھ سے قبل) نبی اپنی خاص قوم کی طرف بھیجا جاتا تھا، لیکن مجھے تمام لوگوں کی طرف عام رسول بنا کر بھیجا گیا ہے۔“

ان دلائل کی رو سے کوئی بھی شخص معذور نہیں ہے کہ اس تک دعوت رسالت نہیں پہنچی۔ المفہم، ص: ۱۶۹۔

اللہ تبارک و تعالیٰ کا ارشاد ہے:

﴿إِنَّ الَّذِينَ آمَنُوا وَالَّذِينَ هَادُوا وَالنَّصْرَى وَالصَّبِيْنَ مَنْ آمَنَ بِاللَّهِ وَ الْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۱۶۲﴾﴾ (البقرة: ۶۲)

”بے شک جو لوگ ایمان لائے اور جو لوگ یہودی، نصرانی اور بے دین ہو گئے (ان میں سے) جو لوگ اللہ اور یوم آخرت پر ایمان لائیں گے اور نیک اعمال کریں گے، ان کو ان کے رب کے پاس اجر ملے گا۔ اور نہ انہیں کوئی خوف ہوگا اور نہ ہی کوئی غم لاحق ہوگا۔“

اب اس آیت مبارکہ سے بظاہر یہ معلوم ہوتا ہے کہ اہل یہود، نصرانی اور صابئین (بے دین قسم کے لوگ) میں سے جو اللہ تعالیٰ اور روزِ آخرت پر ایمان لائیں اور ساتھ ساتھ نیک اعمال کریں، تو ایسے لوگوں کے لیے ان کے رب کے ہاں اجر ہوگا۔ مقصود یہ ہے کہ اس آیت مبارکہ میں رسول اللہ ﷺ پر ایمان لانے کا ذکر نہیں کیا گیا جب کہ حدیث میں آیا ہے کہ جو لوگ میرا تذکرہ سنیں اور جس دین کے ساتھ مجھے بھیجا گیا ہے اس پر ایمان لائے بغیر فوت ہو جائیں، تو وہ لوگ دوزخی ہوں گے۔

مذکورہ آیت اور فرمان نبوی ﷺ کے مابین بظاہر کچھ تعارض نظر آتا ہے۔ مگر حقیقتاً ان دونوں کے درمیان کوئی تعارض نہیں۔ علامہ قرطبی رحمہ اللہ نے لکھا ہے: ”(اس آیت سے مراد یہ ہے کہ اللہ تعالیٰ اور رسول اللہ ﷺ پر اور

اس (دین) جس کو وہ اپنے ساتھ لائے ہیں، اس پر ایمان لانا ضروری ہے۔“ (جامع البیان: ۲۵۴/۱)

اگر کوئی اہل کتاب اپنی کتاب و رسول کو تو مانے لیکن آج آخری نبی محمد ﷺ اور قرآن پر ایمان نہ لائے تو اس کی نجات قطعاً نہ ہوگی، کیونکہ شریعت محمدیہ نے سابقہ شریعتوں کو ختم کر دیا ہے، لہذا اسلام کے ماسوا اور کوئی مذہب

قابل قبول نہیں ہے۔ جیسا کہ فرمان باری تعالیٰ ہے:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ﴾ (۸۵)

(آل عمران: ۸۵)

”اور جو اسلام کے علاوہ کوئی دین چاہے گا، وہ اس سے ہرگز قبول نہیں کیا جائے گا اور وہ آخرت میں نقصان پانے والوں میں سے ہوگا۔“

مطلب یہ ہوا کہ اللہ تعالیٰ پر ایمان لانا رسول اللہ ﷺ پر ایمان لانے کو متضمن ہے، گویا دونوں لازم و ملزوم ہیں۔ لہذا اس پر کسی قسم کا کوئی اعتراض نہیں کیا جاسکتا۔
مستنبط مسائل و فوائد:

اس حدیث سے یہ مسائل بھی ثابت ہوتے ہیں۔

- ۱۔ اسلام اور ایمان موت سے قبل نفع مند ہیں۔ چاہے تھوڑی دیر پہلے ہی بندہ اسلام قبول کر لے۔
- ۲۔ جو شخص رسول کریم ﷺ کی رسالت پر ایمان نہیں لاتا، وہ کافر ہے اور جہنم میں داخل ہوگا۔



امام کو غلطی پر خبردار کرنا

۹۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((التَّسْبِيحُ لِلْقَوْمِ، وَالتَّصْفِيقُ لِلنِّسَاءِ))

ترجمہ الحدیث:..... ”رسول اللہ ﷺ نے فرمایا: نماز میں کوئی معاملہ درپیش ہو تو مردوں کے لیے ”سبحان اللہ“ کہنا اور عورتوں کے لیے تالی بجانا مشروع ہے۔“

شرح الحدیث:..... اس فرمان نبوی ﷺ میں مقتدی حضرات کے لیے ایک طریقہ کار منتخب کیا گیا ہے کہ اگر دوران نماز امام سے غلطی سرزد ہو تو مرد مقتدی ”سبحان اللہ“ کہہ کر امام صاحب کو مطلع کریں اور عورتوں کو چاہیے کہ وہ ”تالی بجا کر“ یعنی اپنے دائیں ہاتھ کی ہتھیلی بائیں ہاتھ کی پشت پر مار کر امام کو مطلع کریں۔ لیکن یہ بات واضح رہے کہ نماز میں عورت کی تالی بجانا لہو ولب اور کھیل تماشے کی طرز پر نہ ہو، وگرنہ اس کی نماز فاسد ہو جائے گی، جیسا کہ علامہ نووی رحمہ اللہ نے لکھا ہے۔

(شرح مسلم، للنووی، ص: ۴۵۳، طبعہ دار ابن حزم.)

مولانا داؤد دراز علامہ قسطلانی کے حوالے سے نقل کرتے ہیں: ”عورت اس طرح تالی بجائے کہ دائیں ہاتھ کی ہتھیلی کو بائیں ہاتھ کی پشت پر مارے، اگر کھیل کے طور پر بائیں ہاتھ پر مارے تو نماز فاسد ہو جائے گی، اور اگر کسی مرد کو مسئلہ معلوم نہ ہو اور وہ بھی تالی بجا دے تو اس کی نماز فاسد نہ ہوگی، کیونکہ آنحضرت ﷺ نے ان صحابہ رضی اللہ عنہم کو جنہوں نے نادانستہ تالیاں بجائی تھیں، نماز کے اعادہ کا حکم نہیں دیا۔“

نیز فرماتے ہیں: ”معلوم ہوا کہ امام بھول جائے اور اس کو متنبہ کرنا ہو تو مرد لفظ ((سبحان اللہ)) بلند آواز سے کہیں، اور اگر کسی عورت کو لقمہ دینا ہو تو وہ ((تالی بجائے)) اس سے عورتوں کا باجماعت نماز پڑھنا بھی ثابت ہوا۔“

(شرح صحیح بخاری: ۲۹۳/۳.)

(۹۲)..... صحیح بخاری، کتاب العمل فی الصلوٰۃ، باب التصفیق للنساء، رقم: ۱۲۰۳، ۱۲۰۴۔ صحیح مسلم، کتاب الصلوٰۃ، باب تسبیح الرجل و تصفیق المرأة اذا نابهما شیء من الصلوٰۃ، رقم: ۴۲۲/۱۰۶، حدیثنا محمد بن رافع: حدیثنا عبدالرزاق: اخبرنا معمر عن ہمام، عن ابی ہریرۃ عن النبی ﷺ بمثلہ، وزاد ”فی الصلاۃ“۔ مسند احمد: ۸۷/۱۶، رقم: ۹۵/۸۱۸۹۔ سنن الکبریٰ، کتاب الصلوٰۃ، باب ما یقول إذا نابہ شیء فی صلوٰۃ: ۲۴۷/۱۔ مصنف عبدالرزاق، باب التسبیح للرجال و التصفیق للنساء، رقم: ۴۰۶۹.

نماز کے دوران مرد کے تالی بجانے سے متعلق، امام ابن حزم ظاہری رحمۃ اللہ علیہ رقمطراز ہیں: ”مرد کے لیے نماز میں تالی بجانا منع ہے۔ (اس کا حکم صرف عورتوں کے لیے ہے اور وہ بھی اس وقت جب نماز میں کوئی معاملہ درپیش آئے) لہذا جو مرد یہ بات جاننے کے باوجود نماز میں تالی بجائے گا، اس کی نماز باطل ہو جائے گی۔ اس لیے کہ اس نے ایسا کام کیا ہے جو نماز میں کرنا منع تھا۔“ (السحلی لابن حزم: ۱۲۱، دارالکتب العلمیہ، بیروت)

حافظ ابن حجر رحمۃ اللہ علیہ رقمطراز ہیں: ”گویا کہ عورتوں کو تسبیح کہنے سے منع کیا گیا ہے۔ اس لیے کہ انہیں نماز کے دوران مطلقاً پست آواز رکھنے کا حکم دیا گیا ہے، تاکہ فتنہ پانہ ہونے پائے۔ اور (اس کے برعکس) مردوں کو تالی بجانے سے منع کیا گیا ہے، اس لیے کہ یہ عورتوں کا طریقہ ہے۔“

(فتح الباری: ۳/۱۰۰، طبع دارالسلام، الرياض)

ابوالعباس قرطبی رحمۃ اللہ علیہ نے امام مالک کا ایک مشہور قول نقل کیا ہے کہ ”تالی بجانا یعنی عام حالات میں، عورتوں کا شیوہ ہے جو کہ مذموم ہے، اور نماز میں تالی بجانا مرد اور عورت دونوں کے نامناسب ہے۔“

قاضی عیاض رحمۃ اللہ علیہ نے امام ابوحنیفہ رحمۃ اللہ علیہ کا ایک قول نقل کیا ہے کہ عورت جب نماز میں تالی بجائے گی تو اس کی نماز میں فساد آجائے گا۔“ (طرح التزیب: ۱/۲۴۳، ۲۴۴)

لیکن حماد بن زید عن ابی حازم والی روایت مذکورہ دونوں باتوں کی کھلی تردید کر رہی ہے، جس میں رسول اللہ صلی اللہ علیہ وسلم نے فرمایا: ((إِذَا نَابَكُمْ أَمْرٌ فَلْيَسْبَحِ الرَّجَالُ - وَ لْيَصْفَحِ النِّسَاءُ .))

(صحیح بخاری، کتاب الأحکام، رقم: ۷۱۹۰)

”جب (نماز میں) کوئی معاملہ پیش آجائے تو مردوں کو چاہیے کہ وہ (با آواز بلند) تسبیح کہیں اور عورتوں کو چاہیے کہ وہ تالی بجانیں۔“

اللہ تعالیٰ کی راہ میں کھایا ہوا زخم

۹۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((كُلُّ كَلِمٍ يَكَلِمُهُ بِهِ الْمُسْلِمُ فِي سَبِيلِ اللَّهِ يَكُونُ يَوْمَ الْقِيَامَةِ كَهَيْئَتِهَا يَوْمَ طُعِنَتْ تَفْعُجْرُ دَمًا ، أَلْوَنُ لَوْنِ دَمٍ ، وَالْعَرَفُ عَرَفُ مَسْكٍ .))

ترجمة الحديث:..... ”اور رسول اللہ ﷺ نے فرمایا: ”مسلمان کو اللہ کی راہ میں جو بھی زخم لگتا ہے، وہ روز قیامت اسی حالت پر ہوگا جس طرح کہ وہ لگا تھا، اس سے خون بہہ رہا ہوگا، جس کا رنگ خون کی طرح ہوگا اور (اس کی) خوشبو مشک (کتوری) کی طرح ہوگی۔“

شرح الحديث:..... اس فرمان نبوی ﷺ میں مجاہدین کی فضیلت و عظمت اور مقام و مرتبہ بیان ہوا ہے کہ جو مسلمان اللہ تعالیٰ کی راہ میں صدق دل کے ساتھ لڑتے ہوئے جام شہادت نوش کرتے ہیں، تو لڑائی کے دوران ان کے بدنوں پر جو زخم بھی لگتا ہے، قیامت کے روز وہ اسی حالت میں اٹھائے جائیں گے جب کہ ان کے بدنوں سے خون نچک رہا ہوگا۔

واضح رہے کہ روز قیامت شہداء کو اپنی حالت شہادت پر اٹھانا، ان کی عزت و توقیر اور بلند مرتبہ کے لیے ہوگا، تاکہ اس روز تمام بنی آدم شہداء کو پہچان لیں۔

چنانچہ مولانا داؤد رازي رحمہ اللہ رقمطراز ہیں: ”اس حدیث کی علماء نے مختلف توجیہات بیان کی ہیں: شاہ ولی اللہ رحمہ اللہ کے نزدیک اس حدیث سے یہ ثابت کرنا ہے کہ مشک پاک ہے، جو ایک جما ہوا خون ہوتا ہے۔ مگر اس کے جمنے اور اس میں خوشبو پیدا ہو جانے سے اس کا خون والا حکم نہ رہا، بلکہ وہ پاک صاف مشک کی شکل بن گئی، ایسے ہی جب پانی کا رنگ یا بو یا مزہ گندگی سے بدل جائے تو وہ اصل حالت طہارت پر نہ رہے گا، بلکہ ناپاک ہو جائے گا۔“

(۹۲)..... صحیح بخاری، کتاب الوضوء، باب ما يقع من النجاسات و السمن و الماء، رقم: ۲۳۷، حدثنا احمد بن محمد قال: اخبرنا عبد الله قال: اخبرنا معمر عن همام بن منبه، عن ابي هريرة عن النبي ﷺ قال: صحیح مسلم، کتاب الإمارة، باب فضل الجهاد و الخروج في سبيل الله، رقم: ۱۴۷۶، حدثنا محمد بن رافع: حدثنا عبدالرزاق حدثنا معمر عن همام بن منبه قال: هذا ما حدثنا ابو هريرة عن رسول الله ﷺ فذكر احاديث منها: وقال رسول الله ﷺ: مسند احمد: ۱۶ / ۸۷، رقم: ۹۶ / ۸۱۹۰ - سنن الكبرى: ۹ / ۱۱۶۵، كتاب السير، باب فضل من يخرج في سبيل الله - مصنف عبدالرزاق، باب فضل الجهاد: ۵ / ۲۵۳ - شرح السنه، كتاب السير و الجهاد، باب ثواب الشهادة، رقم: ۲۶۳۱ وقال: هذا حديث متفق على صحته.

حافظ ابن حجر رحمۃ اللہ علیہ، امام نووی رحمۃ اللہ علیہ کے حوالہ سے نقل کرتے ہیں: ”مشک کے پاک ہونے پر اجماع ہے، بدن اور کپڑوں پر اس کا استعمال جائز ہے، نیز اس کی تجارت (بھی) جائز ہیں۔“ (فتح الباری: ۱/۳۴۵)۔
 علاوہ ازیں علامہ نووی رحمۃ اللہ علیہ اس حدیث کی شرح کرتے ہوئے رقمطراز ہیں: ”جو شخص باغیوں اور رہزنوں کے ہاتھوں زخمی ہو یا امر بالمعروف اور نہی عن المنکر کی اقامت میں وفات پا جائے تو اس شخص کے لیے بھی یہی فضیلت ہے۔“ (دیکھئے! شرح مسلم للنووی، ص: ۱۴۴۸۔ طبعہ دار ابن حزم)۔

موجودہ دور میں جو مسلمان اپنے دشمنوں کے مظالم سے پے اور کٹے جا رہے ہیں، وہ بھی اس زمرے میں آئیں گے اور ان کے لیے بھی وہ فضیلت ہوگی جو حدیث میں مذکور ہوئی۔ صحیح مسلم کی ایک روایت ہے، جس میں آیا ہے: ”ایک شخص حج کے دنوں میں حالت احرام میں اونٹنی سے گر کر وفات پا گیا۔ رسول اللہ صلی اللہ علیہ وسلم نے فرمایا: یہ شخص روز قیامت اسی طرح تلبیہ کہتے ہوئے اٹھے گا۔“ (صحیح مسلم، کتاب الحج، رقم: ۲۸۹۱، ۲۸۹۲)۔



رسول اللہ ﷺ کے لیے صدقے کی چیز منع تھی

۹۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنِّي لَأَنْقَلِبُ إِلَى أَهْلِي فَأَجِدُ التَّمْرَةَ سَاقِطَةً عَلَى فِرَاشِي أَوْ فِي بَيْتِي فَأَرْفَعُهَا لِأَكْلِهَا، ثُمَّ أَخْشَى أَنْ تَكُونَ مِنَ الصَّدَقَةِ، فَأُلْقِيهَا.))

ترجمة الحديث:..... ”اور رسول اللہ ﷺ نے فرمایا: میں جب اپنے گھر لوٹتا ہوں تو وہاں میں اپنے بستر پر (اپنے گھر میں) پڑی ہوئی کھجور پاتا ہوں اور اسے کھانے کے لیے اٹھا لیتا ہوں، پھر اس خدشہ سے کہ یہ کھجور صدقہ کی ہو، اسے پھینک دیتا ہوں۔“

شرح الحديث:.....

نبی کریم ﷺ کے لیے صدقے کا استعمال منع تھا:

نبی کریم ﷺ کی ذات مقدسہ پر صدقے کا استعمال حلال نہ تھا، چہ جائیکہ وہ صدقہ فرضی ہو یا نفلی، اور نبی ﷺ پر صدقہ حرام ہونے میں حکمت یہ ہے کہ صدقہ حقیقت میں لوگوں کے مال کی میل کچیل ہے جسے ادا کرنے کے بعد ان کے مال میں طہارت اور پاکی ہوتی ہے، اور اللہ تعالیٰ کو یہ پسند نہیں تھا کہ نبی ﷺ ایسا صدقہ اپنے استعمال میں لائیں، لہذا اللہ تعالیٰ نے اپنے نبی ﷺ کے لیے اور آپ کے خاندان کے لیے اس کا استعمال منع فرمایا دیا۔ چنانچہ حافظ عراقی رقمطراز ہیں: ”اس حدیث سے ثابت ہوا کہ نبی ﷺ پر صدقہ حرام تھا، اور حدیث کے ظاہر سے معلوم ہوتا ہے کہ صدقہ کے حرام ہونے میں کوئی فرق نہیں خواہ صدقہ فرضی ہو یا نفلی دونوں حرام ہیں۔ البتہ فرضی صدقہ کی حرمت میں کسی کو کوئی اختلاف نہیں، لیکن نفلی صدقہ کی حرمت میں اختلاف پایا جاتا ہے۔ اور امام شافعی کے دو قولوں میں سے زیادہ صحیح قول یہ ہے کہ نفلی صدقہ بھی نبی ﷺ کے لیے حرام تھا۔“ (طرح التثريب: ۴/۳۵۰)

(۹۴)..... صحیح بخاری، کتاب اللقطة، باب إذا وجدتمرة في الطريق، رقم: ۲۴۳۲، حدثنا محمد بن مقاتل: أخبرنا عبد الله، أخبرنا معمر، عن همام بن منبه، عن أبي هريرة رضي الله عنه عن النبي قال: صحیح مسلم، کتاب الزکوٰۃ، باب تحريم الزکوٰۃ علی رسول الله ﷺ وعلی آلہ و ہم بنو ہاشم و بنو المطلب، رقم: ۱۰۶۹/۱۶۳، حدثنا محمد بن رافع: حدثنا عبد الرزاق بن همام: حدثنا معمر عن همام بن منبه قال: هذا ما حدثنا ابو هريرة عن محمد رسول الله ﷺ فذكر احاديث منها وقال قال رسول الله ﷺ..... مصنف عبد الرزاق: ۴/۵۲، کتاب الزکوٰۃ، باب لاتحل الصدقة لآل محمد ﷺ، رقم: ۶۹۴۴۔ شرح السنه، کتاب الزکوٰۃ، باب تحريم الصدقة علی رسول الله ﷺ و علی اهل بيته: ۶/۹۹، ۱۰۰۔ مسند احمد: ۱۶/۸۸، رقم: ۹۷/۸۱۹۱

نیز امام ابن قدامہ حنبلی رحمہ اللہ اس حدیث کی شرح میں فرماتے ہیں: ”ظاہر حدیث سے معلوم ہوتا ہے کہ نبی صلی اللہ علیہ وسلم کے لیے تمام صدقات حرام تھے، خواہ وہ فرضی ہوں یا نفلی۔ اس کی وجہ یہ ہے کہ صدقات سے اجتناب کرنا رسول اللہ صلی اللہ علیہ وسلم کی نبوت کے دلائل و علامات میں سے تھا۔ اور سلیمان فارسی رضی اللہ عنہ کے اسلام لانے والی حدیث میں ہے کہ رسول اللہ صلی اللہ علیہ وسلم ہدیہ لے لیتے تھے، مگر صدقہ کی چیز (کبھی) استعمال نہ فرماتے تھے۔

علاوہ ازیں سیدنا ابو ہریرہ رضی اللہ عنہ فرماتے ہیں کہ جب آپ صلی اللہ علیہ وسلم کو کوئی کھانا پیش کیا جاتا تو آپ صلی اللہ علیہ وسلم (پہلے) پوچھتے کہ یہ صدقہ کا ہے یا ہدیہ کا؟ اگر جواب میں یہ کہا جاتا: صدقہ ہے، تو آپ صلی اللہ علیہ وسلم صحابہ رضی اللہ عنہم سے فرماتے: کھاؤ! اور اگر جواب میں کہا جاتا: ہدیہ ہے، تو پھر آپ صلی اللہ علیہ وسلم خود بھی تناول فرماتے، (نیز) سیدہ بریرہ رضی اللہ عنہا پر جو گوشت صدقہ کیا گیا، اس سے متعلق رسول اللہ صلی اللہ علیہ وسلم نے فرمایا: ((هُوَ عَلَيْهَا صَدَقَةٌ، وَهُوَ لَنَا هَدِيَّةٌ.)) یعنی یہ گوشت بریرہ رضی اللہ عنہا پر تو صدقہ ہے، لیکن ہمارے لیے ہدیہ ہے۔ اور مزید آپ صلی اللہ علیہ وسلم نے فرمایا: ((إِنَّا لَا تَحِلُّ لَنَا الصَّدَقَةُ.)) ”ہمارے لیے صدقہ حلال نہیں ہے۔“ اس لیے کہ نبی مخلوق میں سب سے اشرف ہوتا ہے۔ اور آپ صلی اللہ علیہ وسلم کے لیے مال غنیمت میں سے پانچواں حصہ مقرر تھا۔“ (المغنی: ۲/۶۶۰)۔

اور بعض اہل علم کا کہنا ہے: ”حدیث میں ”عَلَى فِرَاشِي أَوْ فِي بَيْتِي“ کے الفاظ کا مقصد یہ ہے کہ ممکن ہے رسول اللہ صلی اللہ علیہ وسلم نے صدقے کا مال تقسیم کیا ہو اور گھر واپس لوٹتے ہوئے ان کے لباس کے ساتھ صدقہ کی کھجوروں میں سے کوئی ایک کھجور چپک گئی ہو۔ اور آپ صلی اللہ علیہ وسلم کے بستر پر گر پڑی ہو، اور بعض اہل علم نے رسول اللہ صلی اللہ علیہ وسلم کے کھجور نہ کھانے کے متعلق کہا ہے: ”رسول اللہ صلی اللہ علیہ وسلم کا کھجور کو ترک کر دینا تورع (مشتبہ اشیاء سے اپنے دامن کو بچانا) کے طور پر تھا نہ کہ وجوباً، اس لیے کہ اصل یہ ہے کہ ہر چیز جو انسان کے گھر میں پائی جاتی ہے وہ اپنی اباحت پر دلالت کرتی ہے۔ یہاں تک کہ اس پر تحریمی کی کوئی دلیل قائم ہو جائے۔“ (فتح الباری: ۴/۳۷۳، ۳۷۴)۔

استدلالات:

- ۱- اس حدیث اور اس قسم کی دوسری احادیث سے معلوم ہوتا ہے کہ کم قیمت چیز اگر راستے میں یا گھر میں ملے تو اس کا کھالینا درست ہے۔
- ۲- اور یہ بھی معلوم ہوا کہ ایسی حقیر اور معمولی اشیاء کے لیے ان کے مالک کا تلاش کرانا اور ان کے لیے اعلان و منادی کرنا ضروری و لازمی نہیں ہے۔

۳- اس حدیث سے یہ بھی پتا چلتا ہے کہ مشکوک اور مشتبہ اشیاء سے بچنا تقویٰ و ورع ہے۔

اسی کے قریب قریب علامہ نووی رحمہ اللہ نے بھی لکھا ہے۔ (شرح مسلم للنووی، ص: ۸۶۰ طبعہ دار ابن حزم)۔

لوگوں کا سوال کہ اللہ کو کس نے پیدا کیا؟

۹۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تَزَالُونَ تَسْتَفْتُونَ حَتَّى يَقُولَ أَحَدُكُمْ: هَذَا اللَّهُ خَلَقَ الْخَلْقَ، فَمَنْ خَلَقَ اللَّهُ؟))

ترجمہ الحدیث: ”اور رسول اللہ ﷺ نے فرمایا: تم ہمیشہ اسی طرح سوال کرتے رہو گے، یہاں تک کہ تم میں سے ایک شخص (یہ بھی) کہہ دے گا کہ یہ اللہ ہے جس نے ساری مخلوق کو پیدا کیا، لیکن اللہ کو کس نے پیدا کیا؟“

شرح الحدیث: اس فرمان نبوی ﷺ سے یہ بات واضح ہوتی ہے کہ مسلمان کے دل میں ابلیسی قوتوں

کے ذریعے ایسے خطرناک اور بھیا تک قسم کے وساوس اُبھرتے اور پیدا ہوتے ہیں، جن کا مقابلہ کرنا ایک مسلمان کی طاقت و قوت میں نہیں ہے اور انہی وساوس سے مومن اپنے ایمان سے ہاتھ دھو بیٹھتا ہے۔ مثلاً ابلیس کا مسلمان کے دل میں یہ وسوسہ پیدا کرنا کہ مخلوق کو تو اللہ نے پیدا کیا ہے، پھر اللہ کو کس نے پیدا کیا ہے؟ وغیرہ وغیرہ۔

لہذا مومن و مسلمان بندے کو چاہیے کہ ایسے خطرناک وساوسِ شیطانیہ پر غور و فکر اور ان کا تذکرہ کرنے کی بجائے ان سے اعراض کرے، تاکہ اپنے ایمان کو صحیح سلامت رکھ سکے، اسی لیے رسول اللہ ﷺ نے ایسے شیطانی خیالات سے محفوظ رہنے کے لیے ایک آسان اور خوبصورت ترین فارمولا بتایا ہے، چنانچہ صحیحین میں حدیث ہے کہ رسول اللہ ﷺ نے فرمایا: ((فَإِذَا بَلَغَهُ فَلْيَسْتَعِذْ بِاللَّهِ وَكَلِمَتِهِ))

(صحیح بخاری، کتاب بدء الخلق، رقم: ۳۲۷۶، صحیح مسلم، رقم: ۰۲۱۴)

”جب کسی کو ایسا تردد لاحق ہو جائے تو وہ شیطان کے شر سے اللہ تعالیٰ کی پناہ طلب کرے اور اپنی توجہ اس وسوسہ سے ہٹالے۔“

نیز ایک روایت سے معلوم ہوتا ہے کہ جب ایسا معاملہ درپیش آجائے تو اس سے اعراض کرتے ہوئے کلمہ توحید کا ورد کرنا چاہیے، تاکہ اپنے ایمان کو سالم رکھا جاسکے، وہ کلمہ توحید یہ ہے۔ ((أَمَنْتُ بِاللَّهِ)) یعنی ”میں اللہ

(۹۵)..... صحیح بخاری، کتاب بدء الخلق، باب صفة ابليس و جنوده، رقم: ۳۲۷۶۔ صحیح مسلم، کتاب الإيمان، باب بیان

الوسوسة في الإيمان و ما يقول من وجدها، رقم: ۰۲۱۲، ۱۳۴/۲۱۵، ۱۳۵۔ مسند احمد: ۸۸/۱۶، رقم: ۸۱۹۲/

۹۸۔ حدثنا عبدالرزاق بن همام، حدثنا معمر عن همام بن منبہ، قال: هذا ما حدثنا به ابو هريرة عن رسول الله صلى الله عليه

وسلم، قال:

پر ایمان لایا۔“ (صحیح مسلم، کتاب الایمان، رقم: ۰۲۱۲)

لہذا اس ساری تشریح سے معلوم ہوا کہ شیطان مسلمانوں کے دل میں ایسے خطرناک وساوس پیدا کر کے انہیں اس گمراہی کے بھنور میں پھنسانا چاہتا ہے کہ جب ساری مخلوقات کا خالق اللہ ہے تو اس کی تخلیق کرنے والا بھی تو کوئی نہ کوئی ضرور ہونا چاہیے۔

مولانا داؤد رازرہیہ اس حدیث کی شرح کرتے ہوئے رقمطراز ہیں: ”شیطان یہ وسوسہ اس طرح ڈالتا ہے کہ دنیا میں سب چیزیں علل اور معلومات اور مسببات ہیں یعنی ایک چیز سے دوسری چیز پیدا ہوتی ہے، وہ چیز دوسری سے۔ مثلاً بیٹا باپ سے، باپ دادا سے، دادا پردادا سے، اخیر میں انتہا خدا تک ہوتی ہے، تو شیطان یہ کہتا ہے پھر خدا کی بھی کوئی علت ہوگی، اس مردود کا جواب ”اعوذ باللہ“ پڑھنا ہے۔ اگر خواہ مخواہ عقلی جواب ہی مانگے تو جواب یہ ہے کہ اگر ازل میں برابر علل اور معلومات کا سلسلہ چلا جائے اور کسی علت پر ختم نہ ہو، تو پھر لازم آتا ہے کہ ”ما بالعرض“ بغیر ”ما بالذات“ کے موجود ہو اور یہ محال ہے۔“ (شرح صحیح بخاری: ۰۵۹۵/۴)

مذکورہ تشریح سے ثابت ہوتا ہے کہ اس سلسلہ کی انتہاء ایک ایسی ذات پر ہوتی ہے جو ”علت محضہ“ ہے اور کسی کی معلول نہیں، بلکہ وہ موجود بالذات ہے اور اپنے وجود میں کسی کی کوئی محتاج نہیں۔ اور اسی ذات کا نام ”اللہ“ ہے جو سب کا خالق ہے اور اس کا کوئی خالق نہیں، وہ سب سے پہلے ہے اس سے پہلے کوئی نہیں، اس کا موجود ہونا ضروری ہے اور عدم محال ہے۔ پس ایک مسلمان شخص کو چاہیے کہ بجائے عقلیات میں پڑنے کے اللہ تعالیٰ سے پناہ مانگے تاکہ وہ اس کی نصرت کر کے اسے شیطانی وساوس سے دور کر دے، جیسا کہ اللہ تعالیٰ نے ارشاد فرمایا:

﴿إِنَّ عِبَادِي لَيْسَ لَكَ عَلَيْهِمْ سُلْطٰنٌ﴾ (بنی اسرائیل: ۶۵)

”یعنی اے شیطان! میرے خاص بندوں پر تیرا غلبہ نہیں ہے۔“

حدیث سے مستنبط مسائل و فوائد:

- ۱- اس حدیث میں اشارہ ہے کہ بلا ضرورت کثرت سے سوال نہ کیے جائیں، اور وہ بھی ایسے سوال جو ناجائز ہوں۔ (طرح التشریح: ۰۱۶۳/۸)
- ۲- اس حدیث میں ایک پیشین گوئی کی جارہی ہے، جس کا ہونا یقینی ہے، جیسا کہ روایات حدیث اس بات پر دلالت کرتی ہیں۔

اس کی تائید میں سیدنا ابو ہریرہ رضی اللہ عنہ سے مروی صحیح مسلم کی روایات پیش خدمت ہیں کہ واقعی لوگوں نے ایسے سوال کرنے شروع کر دیئے تھے:

پہلی حدیث:

سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

((لَا يَزَالُ النَّاسُ يَسْأَلُونَكُمْ عَنِ الْعِلْمِ حَتَّى يَقُولُوا هَذَا اللَّهُ خَلَقَنَا فَمَنْ خَلَقَ اللَّهُ.))

”لوگ تم سے بحثیں کرتے رہیں گے یہاں تک کہ کہیں گے: ہمیں اللہ نے پیدا کیا ہے تو اللہ کو کس نے پیدا کیا ہے؟“

راوی کہتے ہیں: حدیث بیان کرتے وقت سیدنا ابو ہریرہ رضی اللہ عنہ کسی شخص کا ہاتھ پکڑے ہوئے تھے۔ کہنے لگے: اللہ اور اس کے رسول صلی اللہ علیہ وسلم نے سچ فرمایا: مجھ سے دو شخص یہی سوال کر چکے ہیں اور یہ تیسرا ہے یا کہا: مجھ سے ایک شخص یہ سوال کر چکا ہے اور دوسرا یہ ہے۔ (صحیح مسلم، کتاب الایمان، رقم: ۱۳۵/۲۱۵)

عصریات:

- ۱۔ حضور نبی کریم صلی اللہ علیہ وسلم صادق و مصدوق ہیں۔ آپ صلی اللہ علیہ وسلم کی ہر بات صداقت پر مبنی ہوتی ہے۔ آپ کا کوئی فرمان عالیشان جھوٹ نہیں ہو سکتا۔ لہذا منکرین حدیث کو ہوش کے ناخن لینے چاہئیں۔
 - ۲۔ حدیث رسول صلی اللہ علیہ وسلم کی صداقت کا اظہار کرتے ہوئے سیدنا ابو ہریرہ رضی اللہ عنہ کا فرمانا ((صَدَقَ اللَّهُ وَرَسُولُهُ)) ”اللہ اور اس کے رسول صلی اللہ علیہ وسلم نے سچ فرمایا۔“ اس بات کی برہان قاطع ہے کہ رسول کریم صلی اللہ علیہ وسلم کے فرامین اللہ تعالیٰ کی طرف سے نازل کردہ وحی ہیں: ((وَمَا يَنْطِقُ عَنِ الْهَوَىٰ ۗ إِنْ هُوَ إِلَّا وَحْيٌ يُوحَىٰ)) (النجم: ۴، ۳)
- ”اور وہ اپنی خواہش نفس کی پیروی میں بات نہیں کرتے ہیں۔ وہ تو وحی ہوتی ہے جو ان پر اتاری جاتی ہے۔“

اور سورۃ النساء میں ارشاد فرمایا: ﴿وَآنزَلْنَا إِلَيْكَ الْكِتَابَ وَالْحِكْمَةَ﴾ (النساء: ۱۱۳)

”اور اللہ نے آپ پر کتاب و حکمت نازل کیا ہے۔“ یعنی قرآن و سنت۔

صاحب ”فتح البیان“ لکھتے ہیں: یہ آیت دلیل ہے کہ نبی کریم صلی اللہ علیہ وسلم کی سنت وحی ہوتی تھی جو آپ کے دل

میں ڈال دی جاتی تھی۔ (بحوالہ تیسیر الرحمن: ۱۴۸۷/۲)

یہ ایک جملہ معترضہ تھا جسے بیان کرنا انتہائی ضروری تھا اب آدم برسر مطلب!

دوسری حدیث:

سیدنا ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ارشاد فرمایا:

((لَا يَزَالُونَ يَسْتَلُونَكَ يَا أَبَاهِرِيرَةَ حَتَّى يَقُولُوا هَذَا اللَّهُ فَمَنْ خَلَقَ اللَّهُ))

”اے ابو ہریرہ! لوگ تم سے سوالات کرتے رہیں گے یہاں تک کہ کہیں گے کہ اللہ تو (خالق المخلوق) ہے لیکن اللہ کو کس نے پیدا کیا؟“

راوی کا کہنا ہے کہ ہم مسجد میں بیٹھے ہوئے تھے۔ اسی دوران کچھ دیہاتی آئے اور کہنے لگے: اے ابو ہریرہ! اللہ تو (خالق) ہے لیکن اللہ کو کس نے پیدا کیا ہے؟ یہ سن کر سیدنا ابو ہریرہ رضی اللہ عنہ نے مٹھی بھر کنکریاں ان کی طرف پھینکیں اور کہا: چلو یہاں سے اٹھو! میرے خلیل (ﷺ) نے سچ فرمایا (کہ لوگ مجھ سے ایسے سوال کریں گے)

(صحیح مسلم، کتاب الايمان، رقم: ۱۳۵/۲۱۶)

قسم کا کفارہ

۹۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((وَاللَّهِ، لَأَنْ يَلِجَ أَحَدُكُمْ بِيَمِينِهِ فِي أَهْلِهِ، أَوْ أَمَّا عِنْدَ اللَّهِ خَيْرٌ مِنْ أَنْ يُعْطَى كَفَّارَتَهُ الَّتِي فَرَضَ اللَّهُ عَلَيْهِ.))

ترجمہ الحدیث:..... ”اور رسول اللہ ﷺ نے فرمایا: اللہ کی قسم! تم میں سے کسی شخص کا قسم کی وجہ

سے اپنے اہل و عیال سے ترک تعلقات پر اصرار کرنا، اللہ کے نزدیک اس سے زیادہ گناہ کی بات ہے کہ (قسم توڑ کر) اس کا کفارہ ادا کیا جائے، جو اللہ تعالیٰ نے اس پر لازم کیا ہے۔“

شرح الحدیث:..... اس فرمان نبوی ﷺ سے یہ بات سمجھ آتی ہے کہ غلط کام پر قسم کھا کر اس پر ڈٹے رہنا

کوئی اچھا کام نہیں، بلکہ ایسی قسم کو توڑ کر اس کا کفارہ ادا کر دینا ہی بہتر ہے۔ اسی لیے رسول اللہ ﷺ نے فرمایا: جو شخص اپنے گھر والوں کے پاس نہ جانے کی قسم کھا بیٹھے اور اس پر ڈٹا رہے تو اس کا قسم پر ڈٹے رہنا اللہ کے نزدیک اس سے زیادہ گناہ کی بات ہے کہ قسم توڑ کر اس کا کفارہ ادا کر دیا جائے جو اللہ تعالیٰ نے اس پر فرض و لازم کیا ہے۔

حدیث میں لفظ ”یَلِجُ“ استعمال ہوا ہے۔ جو ”لَجَّ يَلِجُ لَجَاجَةً وَ لَجَاجَةً“ سے ہے۔ جس کے معنی کسی چیز پر اصرار کرنے یا اڑ جانے کے ہیں۔ جیسا کہ ”المصباح“ میں ہے کہ تم میں سے کوئی شخص اپنے اہل سے متعلق کھائی ہوئی قسم پر اصرار نہ کرے، یعنی ان سے قطع رحمی، رشتہ داری توڑنے اور بول چال ختم کرنے پر اصرار نہ کرے۔ اور پھر اس قسم کو توڑے بھی نہیں کہ بعد میں کفارہ ادا کرے۔

علامہ نووی رحمہ اللہ لکھتے ہیں: ”لججاج“ لغت میں کسی چیز پر اصرار کرنے کو کہتے ہیں۔

(شرح مسلم للنووی، ص: ۱۲۶۵)

(۹۶)..... صحیح بخاری، کتاب الإیمان والنذور، باب قول الله تعالى ﴿لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ﴾ رقم: ۶۶۲۵/۲۶، حدثنا اسحاق بن ابراهيم: اخبرنا عبدالرزاق: اخبرنا معمر عن همام بن منبہ قال: هذا ما حدثنا به ابو هريرة عن النبي ﷺ..... صحیح مسلم، کتاب الأیمان، باب النهی عن الإصرار علی اليمين، فيما يتأذى به اهل الحالف مما ليس بحرام، رقم: ۱۶۵۵، حدثنا محمد بن رافع: حدثنا عبدالرزاق بن همام: حدثنا معمر، عن همام بن منبہ قال: هذا ما حدثنا ابو هريرة عن محمد رسول الله ﷺ فذكر احاديث منها وقال: قال رسول الله ﷺ..... مسند احمد: ۸۸/۱۶، ۸۹، رقم: ۹۹/۸۱۹۳، مصنف عبدالرزاق، باب اليمين مما يصدقك صاحبك، رقم: ۱۶۰۳۶، شرح السنه، كتاب الأيمان، باب من حلف على اليمين فرأى غير ما خيراً منها يتحلل و يكفر، رقم: ۲۴۳۷، سنن الكبرى، كتاب الأيمان، باب من حلف على يمين فرأى خيراً منها فليات الذي هو خيرو و ليكفر عن يمينه: ۳۲/۱۰.

مزید فرماتے ہیں: ”جب کوئی شخص اپنے اہل و عیال سے متعلق قسم کھا بیٹھے اور آپس میں قسم کے نہ توڑنے کے سبب ضرر و تکلیف پہنچے تو ایسے وقت میں قسم کا توڑ لینا گناہ نہیں، بلکہ اس کے لیے مناسب ہے کہ وہ قسم توڑ ڈالے اور اس کا کفارہ ادا کر دے۔ (اس کے برعکس) اگر وہ یہ کہے کہ میں گناہ میں ملوث ہونے کے ڈر سے اپنی قسم کو توڑنے کی بجائے پورا کروں گا، تو یہ اس کی فاش غلطی ہے، بلکہ اس کا قسم نہ توڑنا اور اپنے اہل و عیال کو تکلیف و نقصان پہنچانے پر اڑے رہنا قسم توڑنے سے زیادہ گناہ کی بات ہے۔“

نیز فرماتے ہیں: ”مختصر یہ کہ اس کے لیے قسم توڑنا لازم ہے اور قسم توڑنے سے وہ گناہ گار نہیں ٹھہرے گا۔“
اس تفسیر کے مطابق لفظ ”آئسّم“ کی توجیہ یہ ہے کہ یہ لفظ قسم کھانے والے کے گمان اور وہم کے مقابلہ میں اطلاق کیا گیا ہے، وہ اس طرح کہ اس کے وہم میں وہ قسم توڑنے پر گناہ گار ٹھہرے گا، جب کہ ایسا نہیں ہے، بلکہ اگر وہ قسم توڑنے کی وجہ سے گناہ گار ٹھہرتا ہے تو قسم نہ توڑنے کی وجہ سے اس سے بھی زیادہ گناہ گار ٹھہرے گا۔“ (حوالہ ایضاً)

بیضاوی رحمۃ اللہ علیہ فرماتے ہیں: ”جو شخص یہ ارادہ رکھتا ہو کہ جب وہ کسی چیز پر قسم کھائے گا تو اس پر اڑا رہے گا اور وہ قسم اس کے اہل سے متعلق ہو، تو اس شخص کا اس پر اڑا رہنا اسے گناہ میں داخل کر دے گا اور (جب تک) وہ قسم توڑ کر کفارہ ادا نہیں کرے گا (تب تک) وہ گناہ کی طرف اور بڑھے گا۔ کیونکہ اس شخص نے بذریعہ قسم اللہ تعالیٰ کی ذات کو اپنے گھر والوں کے ساتھ نیکی نہ کرنے میں ڈھال بنا کر اس پر اصرار کرتا چاہتا ہے۔ اور اللہ تعالیٰ نے ایسا کرنے سے منع فرمایا ہے۔ ﴿وَلَا تَجْعَلُوا لِلَّهِ عُرْضَةً لِأَيْمَانِكُمْ﴾ (البقرة: ۲۲۴)
”اور اللہ تعالیٰ کو اپنی قسموں کی ڈھال نہ بنایا کرو۔“

(فتح الباری: ۱۱/۶۳۳۔ اِکْمَالُ اِکْمَالِ الْمَعْلَمِ: ۴/۳۸۲)

حافظ ابن العراقی رحمۃ اللہ علیہ فرماتے ہیں: ”قسم میں حادث ہونے سے پانچ قسم کے احکام منعقد ہوئے ہیں، جن سے کسی کام کا کرنا یا چھوڑنا ثابت ہوتا ہے، اور جس چیز سے متعلق قسم کھائی گئی ہے، اس کا حکم (بھی) تبدیل نہیں ہوگا۔“

احکام خمسہ درج ذیل ہیں:

- ۱۔ اگر وہ قسم کسی فرض اور واجب کام کے کرنے یا حرام کام کے چھوڑنے پر کھاتا ہے تو اس کی یہ قسم اطاعت ہے، اور اس پر قائم رہنا واجب اور اسے توڑنا گناہ ہے، اور اس پر کفارہ بھی واجب ہے۔
- ۲۔ اگر وہ واجب (کام) کے ترک کرنے اور حرام کام کے کرنے پر قسم کھاتا ہے تو یہ معصیت اور گناہ ہے، اور اس (حالف) پر قسم توڑنا اور ساتھ کفارہ دینا بھی واجب ہے۔

۳۔ اگر وہ نقلی کام کے کرنے پر قسم کھاتا ہے جیسے نقلی نماز اور صدقہ وغیرہ، تو اس پر قائم رہنا اطاعت، اور اس کی مخالفت کرنا مکروہ ہے۔

۴۔ اگر وہ نقلی کام کے نہ کرنے پر قسم کھاتا ہے تو ایسی قسم کھانا بھی مکروہ اور اس پر قائم رہنا بھی مکروہ ہے۔ اور سنت طریقہ یہ ہے کہ وہ قسم توڑ دے۔ چنانچہ ابو حامد الغزالی رحمہ اللہ نے اس سے متعلق بہت ساری چیزیں گنوائی ہیں۔ مثلاً اچھا کھانا نہ کھانے کی قسم، عمدہ لباس نہ پہننے کی قسم وغیرہ وغیرہ۔

۵۔ اگر وہ مباح کام کے کرنے پر قسم کھاتا ہے مثلاً گھر میں داخل ہونے کی قسم، لباس پہننے کی قسم اور کھانا کھانے کی قسم وغیرہ، یا اس کے برعکس ان سارے کاموں کے نہ کرنے کی قسم کھاتا ہے، تو اس میں قسم کھانے والے کے لیے فضیلت یہ ہے کہ وہ قسم پوری کرے یا پھر اسے توڑ ڈالے۔ اس کے لیے فضیلت اس بات میں ہے کہ وہ قسم کو پورا کرے۔ جیسا کہ اللہ تعالیٰ کا ارشاد ہے:

﴿وَلَا تَنْقُضُوا الْأَيْمَانَ بَعْدَ تَوْكِيدِهَا﴾ (النحل: ۹۱)

”اور قسموں کو پختہ کر لینے کے بعد مت توڑو۔“

کیونکہ قسم نہ توڑنے میں اللہ کے نام کی تعظیم ہے۔ (طرح التثريب: ۱۶۴/۷، ۱۶۵)۔
کفارہ قسم:

کفارہ قسم یہ ہے۔

(۱) دس مساکین کو درمیانی درجے کا کھانا کھلانا۔

(۲) دس مساکین کو درمیانے درجے کے کپڑے دینا۔

(۳) ایک غلام آزاد کرنا۔

(۴) تین دن کے مسلسل روزے رکھنا۔ اگر پہلی تینوں صورتیں نہ ہوں (سورۃ مائدہ: ۸۹)

مستحب مسائل:

۱۔ اس حدیث سے یہ بھی معلوم ہوا کہ جائز اور نیک کام نہ کرنے کی قسم نہیں کھانی چاہیے، اگر ایسی قسم کھالی ہو تو اس کا کفارہ دے دینا چاہیے۔ (کفارہ بیان ہو چکا)

۲۔ اس حدیث میں اگرچہ آدمی کے اہل (گھر والوں) کا ذکر ہے، لیکن اس کا حکم عام ہے خواہ اس قسم کا تعلق انہوں سے ہو یا بیگانوں سے، برابر ہے۔

دو قسم کھانے والوں کے درمیان قرعہ اندازی

۹۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا أُكْرِهَ الْأَثْنَانِ عَلَى الْيَمِينِ فَاسْتَحَبَّاهَا فَاسْتَحَبَّاهَا فَاسْتَحَبَّاهَا))

ترجمہ الحدیث: ”اور رسول اللہ ﷺ نے فرمایا: ”جب دو آدمی قسم کھانے پر مجبور کیے جائیں

اور وہ دونوں قسم کھانا پسند کرتے ہوں، تو ان دونوں کے درمیان قرعہ ڈالو۔“

شرح الحدیث: اس فرمان نبوی ﷺ میں ”مقدے“ کی پیشی سے متعلق ایک بنیادی اصول بیان ہوا

ہے اور وہ یہ کہ جب دو آدمی (یا کوئی سے دو فریق) اپنے حق دعویٰ میں قسم اٹھانا چاہیں خواہ ان کا قسم اٹھانا رضا مندی سے ہو یا مجبوری سے، تو ان دونوں کے مابین حلف اٹھوانے کے لیے قرعہ اندازی کی جائے گی۔ اور اس قرعہ اندازی میں جس آدمی کے نام قرعہ پہلے نکلے گا، وہ پہلے حلف اٹھائے گا اور پھر بعد میں دوسرا آدمی حلف اٹھائے گا۔ مطلب یہ کہ پورے عدل و انصاف اور مساوات کا معاملہ برتا جائے قطع نظر ترجیحات کے یعنی ایسا نہ ہو کہ ایک کو دوسرے پر فوقیت دے کر اس سے حلف اٹھوایا جائے۔

چنانچہ بعض اہل علم فرماتے ہیں: ”جب دو آدمیوں کے درمیان کسی چیز میں نزاع پڑ جائے لیکن وہ چیز ان دونوں کے پاس موجود نہ ہو اور نہ ہی وہ اس پر کوئی دلیل رکھتے ہوں، تو ایسی صورت میں ان کے درمیان قرعہ اندازی کی جائے گی، جس کا قرعہ (پہلے) نکل آیا وہ قسم اٹھا کر اس چیز کو حاصل کر لے گا۔“ (طرح الشریب: ۸/۸۷)۔

اور امام خطابی رحمہ اللہ وغیرہ اس حدیث کی شرح میں فرماتے ہیں: ”حدیث میں ”اکراہ“ سے مراد حقیقی ”اکراہ“ نہیں ہے، اس لیے کہ کسی انسان کو قسم اٹھوانے پر مجبور نہیں کیا جاسکتا، بلکہ اس کا معنی یہ ہے کہ جب قسم کو ان پر پیش کیا

(۹۷)..... صحیح بخاری، کتاب الشهادات، باب اذا تسارع قوم فی اليمين، رقم: ۲۶۷۴۔ سنن ابو داود، کتاب الأفضیة، باب الرجلین یدعیان شیئا و لیس لهما بینه، رقم: ۳۶۱۶، حدیثا احمد بن حنبل، و سلمة بن شبيب، قال: حدثنا عبدالرزاق احبرنا معمر، عن همام بن منبه، عن ابی هريرة، عن النبی ﷺ قال: و ذکر ان رواية سلمة: ”اذا اكره“۔ مسند احمد ۱/۸۹، رقم: ۸۱۹۴/۱۰۔ سنن الکبریٰ، کتاب الدعوی و البینات، باب المتداعیین بتنازعان المال: ۲۵۵/۱۰۔ مصنف عبدالرزاق، باب الرجلین یدعیان السلعة یقیم کل واحد منهما البینه: ۲۷۹/۸۔ شرح السنه، کتاب الإمارة و القضاء، باب اذا توجه اليمين علی جماعة بقرع بينهم: ۱۰۹/۱۰۔

جائے اور وہ دونوں قسم اٹھانے کو تیار ہو جائیں، اگرچہ وہ قلبی طور پر اسے مکروہ سمجھیں۔ اور استحباب کے معنی ہیں، ایسی صورت میں وہ دونوں قسم اٹھانے کو دل سے اچھا سمجھ رہے ہوں، اور اب ان میں جھگڑا اس بات کا ہے کہ پہلے قسم کون اٹھائے گا، تو اس قسم کو اٹھانے کے لیے ان کے درمیان قرعہ اندازی کی جائے گی۔ اور رسول اللہ ﷺ کے فرمان سے یہی مراد ہے۔“ (فتح الباری: ۳۵۲/۵۔ معالم السنن از خطابی: ۴/۳۹)۔



حدیث مصراة

۹۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا مَا اشْتَرَى أَحَدُكُمْ لَمْعَةً مُمْصَرَّةً أَوْ قَالَ: شَاةٌ مُمْصَرَّةٌ ، فَهُوَ بِخَيْرِ النَّظَرَيْنِ بَعْدَ أَنْ يَحْلِبَهَا ، إِمَّا هِيَ ، وَإِلَّا فَلْيُرُدَّهَا وَصَاعًا مِّنْ تَمْرٍ .))

ترجمة الحديث: ”اور رسول اللہ ﷺ نے فرمایا: جب تم میں سے کوئی شخص مصراة (جس جانور کا تھنوں میں دودھ روک دیا گیا ہو) اونٹنی یا بکری خریدے، تو دودھ دوہنے کے بعد اسے دو چیزوں میں سے بہتر کے انتخاب کا اختیار ہے، چاہے تو اسے اپنے پاس رکھ لے یا پھر واپس کر دے، اور دودھ دوہنے کے عوض میں اس کے مالک کو ایک صاع کھجوریں بھی دے۔“

شرح الحديث: مذکورہ بالا یہ فرمان نبوی ﷺ خرید و فروخت سے متعلق ہے اور اس میں خریدار کی

آسانی و سہولت کو مد نظر رکھتے ہوئے ایک اصول بیان کیا گیا ہے کہ جب کوئی صاحب ایسے جانور کی خریداری کرے، جس کے تھنوں میں دودھ روک دیا گیا ہو (اور وہ ہو بھی اسے دھوکا دینے کے لیے) تو خریدار کو اختیار ہے کہ اگر وہ اپنے لیے اس جانور کو موزوں سمجھے تو رکھ لے، وگرنہ تین روز کے اندر اندر دودھ دوہ لینے کے بعد اس کے مالک کو لوٹا دے۔ اور ساتھ میں اس مالک کو دودھ دوہنے کے عوض ایک صاع کھجور بھی دے دے۔ چاہے وہ دودھ مقدار میں کم ہو یا زیادہ۔

یہ تھا اس حدیث کا مفہوم، جو ہم نے سطور بالا میں ذکر کر دیا ہے۔ احناف نے مذکورہ حدیث کو ”زیر عمل“ لانے کی بجائے بعض بے بنیاد اور فضول قسم کی توجیہات کرتے ہوئے رد کر دیا ہے۔ وہ اصول اور توجیہات درج ذیل ہیں:

(۹۸)..... صحیح بخاری، کتاب البیوع، باب النهی للبايع ألا يحفل الإبل و البقر و الغنم و كل محفلة، رقم: ۲۱۵۰، ۲۱۴۸، ۲۱۵۱۔ صحیح مسلم، کتاب البیوع، باب حکم بیع المصراة، رقم: ۱۵۲۴/۲۸، حدیث محمد بن رافع: حدیثنا عبدالرزاق: حدیثنا معمر عن ہمام بن منبہ قال: هذا ما حدثنا ابو هريرة عن النبي ﷺ فذكر احاديث منها وقال رسول الله ﷺ: مسند احمد: ۹۰/۱۶، رقم: ۱۰۱/۸۱۹۵۔ سنن الترمذی، کتاب البیوع، باب ما جاء في المصراة، رقم: ۱۲۵۱۔ سنن الکبریٰ، کتاب البیوع، باب الحکم فیمن اشترى مصراة، رقم: ۱۰۷۱۳۔ شرح السنہ، باب بیع المصراة وغیرہ، رقم: ۲۱۰۰۰ وقال: هذا حديث صحيح.

۱۔ یہ حدیث خلاف قیاس ہے۔

۲۔ اس حدیث کے راوی سیدنا ابو ہریرہ رضی اللہ عنہ ہیں۔ جو غیر مجتہد اور غیر فقیہ ہیں، اور ایسے صحابی رضی اللہ عنہ کی روایت اگر خلاف قیاس ہو تو قابل قبول نہیں ہوتی۔

۳۔ یہ حدیث مضطرب ہے کہ کبھی کھجور، دودھ، گندم وغیرہ کا ذکر ہے۔

۴۔ یہ حدیث منسوخ ہے۔

علامہ یعنی حنفی رضی اللہ عنہ فرماتے ہیں: ”امام ابو حنیفہ رضی اللہ عنہ اور امام محمد رضی اللہ عنہ کا مذہب ہے کہ خریدار ”مصرہ“ کو واپس نہیں لوٹا سکتا، اس لیے کہ دودھ روکنا عیب نہیں ہے، البتہ فروخت کرنے اس سے جو کم و فریب کیا ہے اور اس وجہ سے خریدار کو عرفی قیمت سے زیادہ قیمت لگانے کا جو نقصان ہوا ہے، اس حوالہ سے وہ فروخت کار سے زیادہ قیمت واپس لے سکتا ہے۔“ (عمدة القاری: ۱۱/۲۷۰)۔

یہ احناف کا مذہب ہے، جب کہ حدیث میں واضح لفظ ہیں کہ ایسی صورت میں خریدار کو اختیار ہے چاہے تو وہ جانور واپس کر دے، اور ساتھ میں اس کے مالک کو ایک صاع کھجور دے یا پھر اس جانور کو اپنے پاس رکھ لے۔ اب اس حدیث میں دو حکم بیان ہوئے ہیں۔

۱۔ جانور لوٹانے کا اختیار۔

۲۔ دودھ دوہنے کے عوض ایک صاع کھجور دینے کا حکم۔

لیکن احناف نے ان دونوں حکموں سے انکار کیا ہے۔ جیسا کہ پہلے بیان ہو چکا ہے کہ احناف نے اس حدیث کو سیدنا ابو ہریرہ رضی اللہ عنہ کے غیر فقیہ ہونے کے سبب اور اس حدیث کے خلاف قیاس ہونے کی وجہ سے رد کر دیا ہے۔ کیونکہ ان کے نزدیک جو صحابی غیر مجتہد ہو، اور اس کی روایت قیاس کے خلاف ہو تو وہ قابل قبول نہیں ہوتی، جیسا کہ فقہ حنفی کے مشہور امام محمد بن احمد سرحسی نے لکھا ہے: ”(سیدنا) ابو ہریرہ رضی اللہ عنہ کی جو روایت قیاس صحیح کے خلاف ہو اس پر عمل نہیں ہوتا۔“ (المبسوط: ۱۴/۴۰)۔

نیز علامہ ابو بکر بھصاص اور صاحب ”اصول الشاشی“ وغیرہ سیدنا ابو ہریرہ رضی اللہ عنہ سے متعلق لکھتے ہیں: ”جناب ابو ہریرہ رضی اللہ عنہ اگرچہ عادل اور ضابط تھے، مگر فقیہ اور مجتہد نہ تھے۔“

(الفصول فی الأصول: ۳/۱۳۶۔ اصول الشاشی، ص: ۲۷۵)۔

علامہ نسفی حنفی اور توام الدین کا کی حنفی لکھتے ہیں: ”ابو ہریرہ رضی اللہ عنہ کی روایات تب تک قابل قبول ہیں جب تک خلاف قیاس نہ ہوں، اگر قیاس کے مخالف آجائیں تو قیاس ان پر مقدم ہوگا۔“

(کشف الاسرار: ۲/۲۶۔ جامع الاسرار: ۳/۶۶۸)۔

کیا سیدنا ابو ہریرہ رضی اللہ عنہ غیر فقیہ تھے؟

آیا سیدنا ابو ہریرہ رضی اللہ عنہ واقعہ غیر فقیہ اور غیر مجتہد تھے، جیسا کہ علماء احناف کا کہنا ہے، یا حقیقت حال اس کے برعکس ہے؟

سیدنا ابو ہریرہ کے اجتہاد و فقہت کا انکار کرنا گویا علم حدیث اور علم روایت کے مطالعہ کی کمزوری اور نقص کا نتیجہ ہے، ورنہ جو شخص فرامین نبوی ﷺ پر نظر رکھتا ہو، اس کے لیے جناب ابو ہریرہ رضی اللہ عنہ کی فقہت اور اجتہاد کو تسلیم کیے بغیر کوئی چارہ ہی نہیں۔ اور حقیقت بھی یہی ہے کہ وہ صحابہ کرام رضی اللہ عنہم کی جماعت میں دوسرے مفتیان صحابہ کی طرح برابر کے مفتی تھے۔ اور اس حقیقت کا اعتراف تو خود علماء حنفیہ نے بھی کیا ہے، جنہوں نے علم حدیث پڑھ کر جناب ابو ہریرہ رضی اللہ عنہ کی روایات کو عمیق نظر سے دیکھا، چنانچہ ہم ان سے بھی بعض عبارات کا (طوالت کے خوف سے) ذیل کی سطور میں صرف اردو ترجمہ پیش کرنے پر اکتفاء کر رہے ہیں۔

ایک عبرت ناک واقعہ:

قاضی ابوطیب بیان کرتے ہیں کہ ہم جامع منصور میں ایک علمی مجلس میں تھے کہ ایک خراسانی نوجوان آیا اور مصراۃ کے مسئلے کے بارے میں سوال کیا اور دلیل طلب کی تو دلیل میں سیدنا ابو ہریرہ رضی اللہ عنہ کی حدیث بیان کی گئی۔ چونکہ وہ حنفی تھا، اس نے کہا کہ ابو ہریرہ کی حدیث قابل قبول نہیں، اس کا یہ کہنا ہی تھا کہ مسجد کی چھت سے ایک بڑا سانپ گرا اور اس کا پیچھا کرنا شروع کر دیا۔ وہ آگے آگے دوڑا جا رہا ہے اور سانپ اس کے پیچھے پیچھے۔ تو لوگوں نے اس سے کہا کہ توبہ کر، جب اس نے توبہ کی تو سانپ غائب ہو گیا۔“

(سیر أعلام النبلاء: ۶۱۸/۲-۶۱۹۔ العرف الشذی از مولانا انور شاہ کشمیری: ۱/۴۸۱)

سیدنا ابو ہریرہ رضی اللہ عنہ کی فقہت کے متعلق بعض احناف کے اقوال:

علامہ ابن ہمام فرماتے ہیں: ”رسول اللہ ﷺ اپنے پیچھے ایک لاکھ صحابہ رضی اللہ عنہم کو چھوڑ کر فوت ہوئے ہیں، جن میں فقہاء کی تعداد میں سے زیادہ کو نہیں پہنچتی، مثلاً خلفاء اربعہ، عبادلہ اربعہ، زید بن ثابت، معاذ بن جبل، انس، ابو ہریرہ رضی اللہ عنہم اور کوئی چند ایک، اور باقی سب کا رجوع انہی کی طرف تھا اور انہی سے فتویٰ دریافت کیا کرتے تھے۔“

(فتح القدیر، شرح ہدایہ: ۱/۴۱۶)

علامہ عبدالعزیز بخاری حنفی نے تو اجتہاد و فقہت ابی ہریرہ رضی اللہ عنہ کے اقرار کے ساتھ ساتھ ان لوگوں کی تردید بھی کی ہے، جنہوں نے ان کی فقہت و اجتہاد کا انکار کیا ہے، وہ لکھتے ہیں: ”ہم یہ بات نہیں مانتے کہ سیدنا ابو ہریرہ رضی اللہ عنہ غیر فقیہ تھے، بلکہ (ہم تو یہ کہتے ہیں کہ) وہ فقیہ تھے، اور اجتہاد کے اسباب میں سے کوئی سبب ایسا نہ تھا جو ان میں نہ پایا جاتا ہو۔ نیز وہ دور صحابہ کے مفتی تھے، اور وہ ایسا دور تھا کہ جس میں، سوائے فقیہ اور مجتہد کے اور

کرنے (شخص) فتروان صلوات اللہ علیہ وسلم کر سکتے تھے۔“

نیز ان کی کچھ فضیلت بیان کرنے کے بعد مزید فرماتے ہیں: ”امام اسحاق حنظلی رضی اللہ عنہ نے کہا کہ ہمارے پاس احکام میں کل تین ہزار احادیث ثابت ہوئی ہیں، جن میں سے ڈیڑھ ہزار جناب ابو ہریرہ رضی اللہ عنہ سے مروی ہیں..... لہذا ان سے مروی حدیث کو قیاس سے رد کرنا درست نہیں۔“

(کشف الاسرار، شرح اصول بزدوی: ۷۰۳/۲، مطبوعہ مصر)

قارئین کرام! جیسا کہ آپ نے دیکھا کہ مذکورہ بالا حوالہ جات، جو فقہاء احناف کی معتبر کتب سے نقل کیے گئے ہیں، سے یہ بات روز روشن کی طرح عیاں ہوتی ہے کہ سیدنا ابو ہریرہ رضی اللہ عنہ ایک عام فقیہ نہیں، بلکہ ایک بلند پایہ فقیہ اور مجتہد تھے۔ اور احناف کے جن فقہاء نے ان کے اجتہاد و فتاوت کا انکار کیا ہے، وہ محض علم حدیث میں کمزور ہونے کے سبب کیا ہے۔ آخر میں یہ بات واضح رہے کہ راوی کے فقیہ ہونے کا یہ اصول امام ابو حنیفہ رضی اللہ عنہ کا وضع کردہ نہیں، بلکہ عیسیٰ بن ابان کا وضع کردہ ہے، جو امام محمد رضی اللہ عنہ کے تلامذہ میں سے ہیں۔

چنانچہ صاحب نور الانوار رقمطراز ہیں: ”راوی کے فقیہ اور عادل ہونے کا یہ فرق عیسیٰ بن ابان کا مذہب ہے اور اکثر متاخرین نے اس کی پیروی کی ہے، لیکن امام کرشی اور ہمارے اصحاب میں سے متبعین کے نزدیک راوی کی نقاہت شرط نہیں ہے، اس لیے کہ حدیث قیاس پر مقدم ہے، بلکہ ہر ایک حدیث جو عادل راوی کی روایت سے ہو۔ قیاس پر مقدم ہوگی۔ جبکہ وہ کتاب اللہ اور سنت مشہورہ کے مخالف نہ ہو۔“ (نور الانوار، ص: ۱۷۹، ۱۸۰)۔

اس پر مستزاد علامہ عبدالعزیز بخاری حنفی رضی اللہ عنہ نے لکھا ہے: ”راوی کے فقیہ ہونے کی یہ شرط سلف میں سے کسی سے بھی منقول نہیں ہے۔ لہذا یہ بات من گھڑت اور بدعت ہے۔“

(کشف الاسرار، شرح اصول بزدوی: ۷۰۳/۲، مطبوعہ مصر)

بہر حال مذکورہ بالا حوالہ جات سے یہ حقیقت منکشف ہوگی کہ (محدثین کے علاوہ) احناف بھی اس بات کی صراحت کرتے ہیں کہ راوی کے فقیہ ہونے کا یہ اصول امام ابو حنیفہ رضی اللہ عنہ کا مقرر کردہ نہیں ہے، بلکہ عیسیٰ بن ابان کی ایجاد ہے۔ اور اس سے قبل کسی بھی امام نے یہ اصول بیان نہیں کیا۔

یہ حدیث قیاس کے مخالف نہیں ہے:

اولاً: ”اصول شرعیہ“ بنیادی طور صرف دو ہیں۔ ۱۔ کتاب اللہ۔ ۲۔ سنت رسول اللہ ﷺ۔ جہاں تک بقیہ دو مصادر شرعیہ یعنی اجماع اور قیاس کا تعلق ہے تو وہ دونوں ان کے تابع ہیں اور انہی کی طرف انہیں لوٹایا جاتا ہے۔ لہذا سنت (بفہم) اصل ہے اور قیاس اس کی فرع ہے، اور کسی چیز کی اصل کو اس کی فرع سے رد نہیں کیا جاسکتا ہے۔ اور دوسرے یہ کہ کوئی اصل اپنے ہی فرع کے خلاف ہو، یہ کس طرح درست ہو سکتا ہے؟

ثانیاً: ہم مذکورہ حدیث میں ”صاعاً من تمر“ یعنی اگر خریدار جانور واپس کرنا چاہے تو ساتھ میں ایک صاع کھجور دے۔“ کا حکم بھی موجود ہے جو مقدار کا بیان ہے۔ اور یہ بات واضح رہے کہ مقادیر کا تقرر قیاس سے نہیں ہوا کرتا، بلکہ وہ ایک حکم شرعی ہے، جس کو صرف اللہ اور رسول مقرر کر سکتے ہیں۔ البتہ قیاس سے کسی حکم شرعی کی علت و حکمت کو تو سمجھا جاسکتا ہے، مگر احکام اور مقادیر شرعیہ کو اس سے مقرر نہیں کیا جاسکتا۔ اگر یہ بات تسلیم کر لی جائے کہ احکام اور مقادیر شرعیہ کو قیاس کے ذریعہ مقرر کیا جاسکتا ہے، تو پھر منصب تشریحی میں برابری عین لازم ہو جائے گی (العیاذ باللہ) اور یہ بات ہر دو فریق کے مابین مسلم ہے کہ رسول اللہ ﷺ کی وفات کے بعد کوئی شخص منصب رسالت پر فائز نہیں ہو سکتا۔

آخر میں ہم علمائے احناف سے یہ سوال کرنے کا پورا حق رکھتے ہیں کہ آپ کے نزدیک غیر فقہیہ صحابی کی روایت اگر مخالف قیاس آجائے تو اس پر قیاس کو ترجیح ہوتی ہے، جبکہ ایک مجتہد اور فقہیہ صحابی کی روایت اگر مخالف قیاس آجائے تو اسے قیاس پر ترجیح ہوتی ہے۔ تو اب اگر سیدنا ابو ہریرہ رضی اللہ عنہ کی روایت کے عین مطابق ایک اعلیٰ درجے کا مجتہد اور فقہیہ بھی یہی فتویٰ دے، تو پھر تو یہ سمجھ لینا چاہیے کہ سیدنا ابو ہریرہ رضی اللہ عنہ نے پوری فقہت کے ساتھ اس روایت کو نقل کیا ہے۔ اور یہ مذکورہ روایت قیاس کے مخالف بھی نہیں ہے؟

چنانچہ سیدنا عبداللہ بن مسعود رضی اللہ عنہ جو کہ فقہاء احناف کے ہاں ایک بلند پایہ فقہیہ اور مجتہد صحابی مانے جاتے ہیں، سے بھی ایسا ہی فتویٰ منقول ہے، جیسا کہ سیدنا ابو ہریرہ رضی اللہ عنہ نے رسول اللہ ﷺ کی حدیث بیان کی ہے، اور امام بخاری رحمہ اللہ نے احناف کا رد کرنے کے لیے سیدنا ابو ہریرہ رضی اللہ عنہ کی روایت کے معا بعد جناب عبداللہ بن مسعود رضی اللہ عنہ کا فتویٰ نقل کیا ہے:

((مَنْ اشْتَرَى شَاةً مُحَفَّلَةً فَرَدَّهَا فَلْيُرِدَّ مَعَهَا صَاعًا ، وَنَهَى النَّبِيُّ ﷺ أَنْ تُلْقَى الْبُيُوعَ .))

”جو شخص ”مصراة“ بکری خریدے اور اسے واپس کرنا چاہے تو (اصل مالک) کو اس کے ساتھ ایک صاع (کھجور) بھی دے۔ اور نبی ﷺ نے قافلہ والوں سے (جو مال بیچنے کو لائیں) آگے بڑھ کر خریدنے سے منع فرمایا۔“ (صحیح بخاری، کتاب البیوع، رقم: ۲۱۴۹)۔

جو شخص تعصب کا چشمہ اتار کر اسے پڑھے گا، وہ حقیقت تسلیم کیے بغیر نہیں رہے گا کہ واقعتاً سیدنا ابو ہریرہ رضی اللہ عنہ ایک جلیل القدر صحابی ہونے کے ساتھ ساتھ ایک بلند پایہ فقہیہ اور مجتہد بھی تھے، نیز اس فتویٰ میں سیدنا ابو ہریرہ رضی اللہ عنہ منفرد نہیں، بلکہ ایک جلیل القدر فقہیہ اور مجتہد سیدنا عبداللہ بن مسعود رضی اللہ عنہ کا فتویٰ بھی ان کی تائید کر

رہا ہے۔

چنانچہ حافظ ابن حجر رحمۃ اللہ علیہ فرماتے ہیں: ”اس حدیث کے ظاہر کو جمہور اہل علم نے لیا ہے، اور اسی حدیث کی بنیاد پر سیدنا ابن مسعود اور سیدنا ابو ہریرہ رضی اللہ عنہما نے فتویٰ دیا۔ اور صحابہ کی جماعت میں سے کوئی (بھی) ان کے مخالف نہیں۔ اور اسی کے مطابق تابعین اور بعد کے ائمہ نے (بھی) فتویٰ دیا، جن کا شمار کرنا مشکل ہے۔“

(فتح الباری: ۴/۳۶۰)

البتہ جو شخص نگاہِ تعصب اور تقلیدی رنگ سے اسے پڑھے گا، اس کے لیے حقیقت تک رسائی مشکل ہے کیونکہ تقلید ایک ایسی مضبوط عمارت ہے جس کا بند دلائل و براہین کی قوتِ قاہرہ و ساطعہ سے بھی بمشکل ٹوٹتا ہے۔ اور حقیقت تو یہ ہے کہ تقلید ”شرعی اصول“ کے سراسر مخالف ہے، بلکہ یوں کہا جائے کہ تقلید ”شرعی اصول“ کی ضد ہے اور قباحتِ تقلید کی سب سے بڑی وجہ یہ ہے کہ تقلیدی شخص قرآن و سنت کو اپنا محورِ حیات سمجھنے کی بجائے، قولِ امام یا فہم امام کو اپنا محورِ حیات سمجھ بیٹھتا ہے، اگرچہ اس کا ظاہری دعویٰ اس سے متضاد ہی کیوں نہ ہو۔
یہ حدیث مضطرب نہیں:

کیونکہ اس حدیث کی صحیح سندوں میں کوئی اختلاف نہیں ہے، جس کی وجہ سے اسے مضطرب کہا جائے۔ اور ضعیف میں اضطراب ہے۔ پس ضعیف کی وجہ سے صحیح کو کیوں کر اضطراب کے زیرِ عتاب لایا جاسکتا ہے۔
یہ حدیث منسوخ بھی نہیں:

اس حدیث کے منسوخ ہونے کی بات کرنا جہالت کی بات ہے۔ اس کے منسوخ ہونے کی کوئی دلیل نہیں۔

آخری گزارش:

یاد رہے کہ اصل صرف کتاب و سنت ہے اس کے برعکس فرع ہے۔ اصل کو فرع کے ساتھ رد کرنا بے وقوفی، مردود اور باطل عمل ہے۔ اس کے علاوہ یہ روایت قیاس کے عین مطابق اور اس کے راوی فقیہ الامتہ کے لقب سے ملقب ہیں۔ یہ حدیث مضطرب ہے اور نہ منسوخ۔ تفصیل کے لیے ملاحظہ فرمائیں، علامہ ابن قیم رحمۃ اللہ علیہ کی کتاب اعلام الموقعین: ۲/۲۲۰-۲۵۰۔

بوڑھے شخص میں طول عمر اور کثرت مال کی تمنا

۹۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((الْشَيْخُ شَابٌّ عَلَى حُبِّ اثْنَتَيْنِ: طُولِ الْحَيَاةِ وَكَثْرَةِ الْمَالِ.))

ترجمة الحديث:..... ”اور رسول اللہ ﷺ نے فرمایا: ”بوڑھا آدمی دو چیزوں کی محبت میں جوان ہوتا ہے: ۱۔ لمبی زندگی، ۲۔ مال کی کثرت۔“

شرح الحديث:..... اس فرمان نبوی ﷺ میں دو چیزوں کی مذمت بیان ہوئی ہے۔ اول یہ کہ لمبی زندگی کی

امید اور خواہش رکھنا۔ دوم: یہ کہ کثرت مال کی تمنا رکھنا۔

علامہ نووی رحمہ اللہ اس حدیث کی شرح کرتے ہوئے رقمطراز ہیں: ”بوڑھے آدمی کا دل مال و دولت کو کثرت سے چاہتا ہے اور اس مال میں وہ خود مختاری سے تصرف کرتا ہے، جیسا کہ ایک جوان آدمی اپنی جوانی میں خود مختاری سے مال خرچ کرتا ہے۔“ (جس طرح چاہتا ہے مال اڑاتا ہے، اور ساتھ ساتھ کثرت مال کا خواہش مند بھی ہوتا ہے) (شرح مسلم للنووی، ص: ۸۰۱)

اور بعض اہل علم اس حدیث کی شرح میں فرماتے ہیں: ”اس حدیث میں بوڑھے شخص کی محبت کو (مذکورہ) دو چیزوں سے خاص کرنے میں حکمت یہ ہے کہ یہ دونوں چیزیں ایسی ہیں، جنہیں ابن آدم چاہتا اور پسند کرتا ہے۔ اس کے علاوہ (ہر) بنی آدم ان دو چیزوں کی بقاء میں (پوری طرح) راغب ہوتا ہے۔ اور مال کی محبت تو ابن آدم کی صحت کو دوام بخشنے کے لیے بڑے ذرائع میں سے ایک ذریعہ ہے، جس سے اس کی عمر میں طوالت پیدا ہوتی ہے۔ لہذا بوڑھا شخص جب محسوس کرتا ہے کہ وہ دونوں چیزیں اس سے ختم ہونے کو ہیں تو وہ ان کے حصول کی پوری رغبت کرتا ہے، اور اس (کے ول) میں ان اشیاء کی محبت اور تیز ہوتی ہے۔“ (فتح الباری: ۱۱/۲۹۰)

حافظ العراقی رحمہ اللہ اس حدیث کی شرح میں فرماتے ہیں ”اس حدیث میں لمبی زندگی کی امید رکھنے اور مال کے جمع میں حرص کرنے پر مذمت بیان ہوئی ہے۔ اور یہ حدیث مال دار شخص کے لیے فضیلت صدقہ اور فقیر شخص کے لیے

(۹۹)..... صحیح بخاری، کتاب الرقاق، باب من بلغ ستین سنة فقد أعذر الله اليه في العمر، رقم: ۶۴۲۰، ۶۴۲۱۔ صحیح مسلم، کتاب الزکوٰۃ، باب كراهية الحرص على الدنيا، رقم: ۱۱۳/۴۶، ۱۱۵/۱۰۴۷۔ مسند احمد: ۱۶/۹۱، رقم: ۸۱۰۲/۱۰۲، حدثنا عبدالرزاق بن همام: حدثنا معمر بن همام بن منبہ، قال: هذا ما حدثنا به أبو هريرة عن رسول الله صلى الله عليه وسلم، قال:..... شرح السنه، باب طول الأمل و الحرص، رقم: ۴۰۸۸، ۴۰۸۹.

سوال سے بچنے کا تقاضا کرتی ہے۔“ (طرح الشریب : ۰۸۲/۴)

انسان کا منہ تو قبر کی مٹی ہی بھرے گی:

انسان بڑھاپے کے باوجود دنیا پرستی کی خواہش میں لگا رہتا ہے اور اس کی اس ہوس اور خواہش کو صرف قبر کی مٹی ہی پورا کر سکتی ہے۔ سیدنا عبداللہ بن عباس اور انس بن مالک رضی اللہ عنہم سے روایت ہے کہ رسول اللہ صلی اللہ علیہ وسلم نے فرمایا: اگر انسان کے پاس ایک وادی سونے کی ہو تو وہ (اس پر قناعت نہیں کرے گا بلکہ) چاہے گا کہ اس کے پاس دو وادیاں ہوں، اس کا منہ تو (قبر کی) مٹی ہی بھرے گی اور اللہ تعالیٰ اس کی توبہ قبول فرماتا ہے جو اس سے توبہ کرتا ہے۔ (صحیح بخاری، کتاب الرقاق، رقم: ۶۴۳۶۔ صحیح مسلم، کتاب الزکاة، رقم: ۱۰۴۹)

نیکیوں کا لوگ اور لمبی زندگی:

مومن لوگوں کو موت کی آرزو سے روکا گیا ہے، اس لیے کہ ایک مومن کے لیے عمر میں زیادتی ہر صورت میں مفید ہے۔ جتنی زیادہ عمر اس کو ملے گی، وہ نیکیوں میں اتنی ہی ترقی کرے گا، یا کسی معصیت میں مبتلا ہوگا تو شاید اس سے تائب ہونے کا اسے موقع مل جائے۔ پس مومن کے لیے ضروری ہے کہ وہ اپنی زندگی کو غنیمت سمجھتے ہوئے اپنا دامن زیادہ سے زیادہ نیکیوں سے بھر لے۔ رسول اللہ صلی اللہ علیہ وسلم نے ارشاد فرمایا:

((لَا يَتَمَنَّي أَحَدُكُمْ الْمَوْتَ، وَلَا يَدْعُ بِهِ مِنْ قَبْلِ أَنْ يَأْتِيَهُ، إِنَّهُ إِذَا مَاتَ انْقَطَعَ عَمَلُهُ، وَإِنَّهُ لَا يَزِيدُ الْمُؤْمِنَ عُمُرَهُ إِلَّا خَيْرًا.))

(صحیح بخاری، کتاب المرضی، رقم: ۵۶۷۳۔ صحیح مسلم، رقم: ۲۶۸۲)

”تم میں سے کوئی شخص موت کی آرزو نہ کرے اور نہ اس کے آنے سے پہلے اس کی دعا کرے، اس لیے کہ جب یہ مر جائے گا تو اس کے عمل کا سلسلہ ختم ہو جائے گا اور مومن کے لیے اس کی عمر میں اضافہ اس کے لیے بھلائی ہی میں اضافے کا باعث ہے۔“

کسی مسلمان بھائی کی طرف ہتھیار سے اشارہ نہ کرو

۱۰۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يُشِيرُ أَحَدُكُمْ إِلَى أَخِيهِ بِالسَّلَاحِ ، فَإِنَّهُ لَا يَدْرِي أَحَدُكُمْ لَعَلَّ الشَّيْطَانَ يَنْزِعُ فِي يَدِهِ ، فَيَقَعُ فِي حُفْرَةٍ مِنَ النَّارِ .))

ترجمہ الحدیث:..... ”اور رسول اللہ ﷺ نے فرمایا: ”تم میں سے کوئی شخص اپنے بھائی کی طرف ہتھیار سے اشارہ نہ کرے، (کیونکہ) وہ نہیں جانتا کہ ممکن ہے شیطان اس کے ہاتھ سے ہتھیار (اسلحہ) چھڑوادے۔ (اور وہ کسی کو مار بیٹھے) جس کے سبب وہ (مارنے والا) جہنم کے گڑھے میں جا گرے گا۔“

شرح الحدیث:..... اس فرمان نبوی ﷺ سے واضح ہے کہ رسول اللہ ﷺ نے تمام انسانوں کو خصوصاً

مسلمانوں کو ایسی تمام چیزوں سے منع فرمایا ہے جو ایک انسان کو جہنم کے گڑھے میں لے جانے والی ہوں۔ مثال کے طور پر جیسا کہ مذکورہ حدیث کا مفہوم بتا رہا ہے کہ کسی شخص کو زینب نہیں دیتا کہ وہ اپنے بھائی کی طرف ہتھیار سے اشارہ کرے، خواہ وہ اشارہ کرنا حقیقتاً ہو یا مذاق کے طور پر، یا پھر ڈرانے اور دھمکانے کے طور پر ہو۔ کیونکہ وہ نہیں جانتا کہ ممکن ہے شیطان اس کے ہاتھ سے وہ ہتھیار چھڑوادے اور وہ کسی کو مار بیٹھے جس کی وجہ سے اسے جہنم کے گڑھے میں جانا پڑ جائے۔ بہر حال ہتھیار سے اشارہ کرنا منع و حرام ہے۔ اور اس پر سیدنا ابو ہریرہ رضی اللہ عنہ کی روایت شاہد ہے، جسے امام مسلم نے نقل کیا ہے۔ چنانچہ فرماتے ہیں کہ رسول اللہ ﷺ نے فرمایا:

((مَنْ أَسَارَ إِلَى أَخِيهِ بِحَدِيدَةٍ فَإِنَّ الْمَلَائِكَةَ تَلْعَنُهُ حَتَّى يَدَعَهُ .))

”جو شخص اپنے بھائی کی طرف ہتھیار سے اشارہ کرتا ہے، فرشتے اس پر اس وقت تک لعنت کرتے رہتے

(۱۰۰)..... صحیح بخاری، کتاب الفتن، باب قول النبی ﷺ من حمل علينا السلاح فليس منا، رقم: ۷۰۷۲، حدیثنا محمد: اخبرنا عبدالرزاق عن معمر، عن همام: سمعت ابا هريرة عن النبي ﷺ قال:..... صحیح مسلم، کتاب البر و الصلة و الآداب، باب النهی عن الإشارة، رقم: ۲۶۱۷/۱۲۶، حدیثنا محمد بن رافع: حدیثنا عبدالرزاق: اخبرنا معمر عن همام بن منبه قال: هذا ما حدیثنا ابو هريرة عن رسول الله ﷺ فذكر احاديث منها وقال رسول الله ﷺ:..... مسند احمد: ۹۱/۱۶، رقم: ۱۰۳/۸۱۹۷۔ مصنف عبدالرزاق، باب ذكر رفع السلاح، رقم: ۱۸۶۷۹۔ شرح السنه: باب النهی عن أن يشير إلى أخيه بالسلاح، رقم: ۲۰۷۳.

ہیں، جب تک وہ یہ اشارہ کرنا ترک نہیں کر دیتا۔“

(صحیح مسلم، کتاب البر والصلة، رقم: ۲۶۱۶)

اور رسول اللہ ﷺ کا لعنت کرنا اس کام کی حرمت کی دلیل ہے۔ یہ بات واضح رہے کہ ہتھیار کے طول و عرض میں کسی قسم کی کوئی تخصیص نہیں ہے، بلکہ ہتھیار چھوٹا ہو یا بڑا بہر حال اس سے اشارہ کرنا منع اور حرام ہے۔ حافظ العراقی رحمہ اللہ کا بھی یہی کہنا ہے۔ (طرح الشریب: ۷/۱۸۴)

اس پر مستزاد رسول اللہ ﷺ نے نگلی تلوار سونفتے سے بھی منع فرمایا ہے۔ یعنی اگر کسی کو تلوار وغیرہ دینی ہو تو وہ نگلی نہیں ہونی چاہیے، بلکہ نیام میں ہونی چاہیے، چنانچہ سیدنا جابر رضی اللہ عنہ سے روایت ہے، جسے امام ترمذی رضی اللہ عنہ نے صحیح سند کے ساتھ نقل کیا ہے۔ فرماتے ہیں: ((نَهَى رَسُولُ اللَّهِ ﷺ أَنْ يَتَعَاطَى السَّيْفُ مَسْلُولاَ.)) (سنن ترمذی، کتاب الفتن، رقم: ۲۱۶۳۔ البانی رحمہ اللہ نے اسے ”صحیح کہا ہے۔)

”رسول اللہ ﷺ نے نیام سے خالی تلوار تھامنے سے منع فرمایا ہے۔“

”نگلی تلوار، پکڑوانے میں اندیشہ ہے کہ پکڑتے وقت ہاتھ سے چھوٹ جائے، جس سے ہاتھ یا پیر یا جسم کا کوئی اور حصہ زخمی ہو جائے۔ اسی طرح تیز چھری، چاقو وغیرہ ہے، اسے دھار والے رخ کی طرف سے نہیں پکڑنا چاہیے، اسلام نے انسانیت کے احترام میں کتنی باریک بینی سے کام لیا ہے۔“

(ریاض الصالحین: ۲/۵۵۸، طبع دارالسلام)

اس حدیث میں ”سد ذریعہ“ کا قانون بیان ہوا ہے۔ لہذا خطرناک امور میں بے احتیاطی نہیں کرنی چاہیے۔

حدیث سے مستنبط مسائل و فوائد:

- ۱۔ ”سلاح، ہتھیار سے مراد ہے، نیزہ، تیر، تلوار، خنجر، چھری، بندوق، پستول، کلاشنکوف اور موزر وغیرہ۔
- ۲۔ کسی کام میں بے احتیاطی نہ برتی جائے۔
- ۳۔ مسلمان بھائیوں کے علاوہ اسلامی مملکت میں رہنے والے ذمی بھی اس حکم میں آجاتے ہیں۔ لہذا انہیں بھی ڈرانا حرام ہے۔
- ۴۔ اس حدیث سے یہ بات بھی معلوم ہوتی ہے کہ مسلمان کی جان مال اور عزت کی حفاظت کرنی چاہیے۔
- ۵۔ اس حدیث سے سد ذریعہ کا بھی اصول وضع کیا جاتا ہے۔
- ۶۔ ہتھیاروں کی نمائش اور خوشی کے مواقع پر ہوائی فائرنگ کرنا بھی اسلامی تعلیم کے خلاف ہے۔

اللہ تعالیٰ کا ایک کافر قوم پر سخت غصہ

۱۰۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِشْتَدَّ غَضَبُ اللَّهِ عَلَى قَوْمٍ فَعَلُوا هِنَاةً بِرَسُولِ اللَّهِ (صَلَّى اللَّهُ عَلَيْهِ وَسَلَّمَ) وَهُوَ حَيْثُ يُشِيرُ إِلَى رَبَائِعِيَّتِهِ.))

ترجمة الحديث:..... ”اور رسول اللہ ﷺ نے فرمایا: اللہ تعالیٰ کا اس قوم پر انتہائی سخت غضب ہوا جس نے اس کے رسول کے ساتھ ایسا کیا جب کہ اس وقت رسول اللہ ﷺ اپنے سامنے والے چار دندان مبارک (جو شہید کیے گئے تھے) کی طرف اشارہ فرما رہے تھے۔“

شرح الحديث:..... اس فرمان نبوی ﷺ میں غزوہ احد کی طرف اشارہ ہے، کہ اس میں اہل کفر نے نبی مکرم ﷺ کا رخ زیباً زخمی کر دیا اور آپ ﷺ کے سامنے کے چار دندان مبارک شہید کر دیئے۔ جس سے آپ ﷺ کو انتہائی دکھ پہنچا۔ ایسے کافرانہ اور گھٹیا فعل کا ارتکاب کرنے والا شخص عبد اللہ بن قمرہ تھا، اس پر اللہ تعالیٰ کی پھینکا رہو۔

حدیث کا تکمیلی مضمون:

سیدنا انس رضی اللہ عنہ سے روایت ہے کہ رسول اللہ ﷺ احد کے روز خون صاف کرتے ہوئے فرما رہے تھے:

((كَيْفَ يُفْلِحُ قَوْمٌ شَجُوا نَبِيَهُمْ وَكَسَرُوا رَبَائِعِيَّتَهُ وَهُوَ يَدْعُوهُمْ إِلَى اللَّهِ، فَأَنْزَلَ اللَّهُ - عَزَّ وَجَلَّ - ﴿لَيْسَ لَكَ مِنَ الْأَمْرِ شَيْءٌ﴾)) ”وہ قوم کیسے فلاح پاسکتی ہے، جس نے اپنے نبی (ﷺ) کو زخمی کر دیا اور دانت شہید کر دیئے، جب کہ وہ انہیں اللہ کی طرف بلا رہے ہیں۔ اس موقع پر اللہ تعالیٰ نے یہ آیت نازل فرمائی: ﴿لَيْسَ لَكَ مِنَ الْأَمْرِ شَيْءٌ﴾ (آل عمران: ۱۲۸) ”(اے نبی!)“ ان کافروں کے معاملہ میں

(۱۰۱)..... صحیح بخاری، کتاب المغازی، باب ما أصاب النبي من الجراح يوم أحد، رقم: ۴۰۷۳، حدثنا اسحق بن نصر، حدثنا عبدالرزاق عن معمر، عن همام: سمع ابا هريرة رضي الله عنه قال: قال رسول الله ﷺ: صحیح مسلم، کتاب الجهاد و السیر، باب اشتداء غضب الله على من قتله رسول الله ﷺ، رقم: ۱۷۹۳/۱۰۶، حدثنا محمد بن رافع: حدثنا عبدالرزاق: حدثنا معمر عن همام بن منبه قال: هذا ما حدثنا ابو هريرة عن رسول الله ﷺ فذكر احاديث منها: وقال رسول الله ﷺ: مسند احمد: ۹۲/۱۶، رقم: ۱۰۴/۸۱۹۸ - شرح السنه: ۲۳۵/۱۳، باب دعائه ﷺ المشركين، وصبره على اذاهم، رقم: ۳۷۵۰.

آپ کا کوئی اختیار نہیں ہے۔“ (صحیح مسلم، کتاب الجہاد والسیر، رقم: ۱۷۹۱)

جن لوگوں نے غزوہ احد میں رسول اللہ ﷺ کو زخمی کر کے تکلیف پہنچائی، ان لوگوں کے ناموں کی تعیین کرتے ہوئے حافظ ابن حجر رحمہ اللہ فرماتے ہیں: ”ابن ہشام ابوسعید خدری رضی اللہ عنہ کی روایت سے بیان کرتے ہیں: عقبہ بن ابی وقاص وہ شخص ہے جس نے نبی ﷺ کے دانتوں کو شہید کیا اور عبد اللہ بن شہاب الزہری وہ شخص ہے جس نے نبی ﷺ کی پیشانی مبارک کو زخمی کیا اور عبد اللہ بن قثمہ وہ شخص ہے، جس نے نبی ﷺ کے رخساروں پر زخم لگائے۔“ (فتح الباری، ۳۵۶-۳۵۷)

عبد اللہ بن قثمہ نے لپک کر آپ کے کندھے پر ایسی سخت تلوار ماری کہ آپ ایک مہینے سے زیادہ عرصے تک اس کی تکلیف محسوس کرتے رہے۔ البتہ آپ کی دوہری زرہ نہ کٹ سکی۔ اس کے بعد اس نے پہلے ہی کی طرح پھر ایک زور دار تلوار ماری۔ جو آنکھ سے نیچے کی ابھری ہوئی ہڈی پر لگی اور اس کی وجہ سے خود کی دو کڑیاں چہرے کے اندر گھنس گئیں ساتھ ہی اس نے کہا: اسے لے! میں قثمہ (توڑنے والے) کا بیٹا ہوں۔ رسول اللہ ﷺ نے چہرے سے خون پونچھتے ہوئے فرمایا: ”اللہ تجھے توڑ ڈالے۔“

اللہ تعالیٰ نے آپ کی یہ دعائیں ہی، چنانچہ ابن عائد سے روایت ہے کہ ابن قثمہ جنگ سے گھر واپس جانے کے بعد اپنی بکریاں دیکھنے کے لیے نکلا تو یہ بکریاں پہاڑ کی چوٹی پر ملیں۔ یہ شخص وہاں پہنچا تو ایک پہاڑی بکرے نے حملہ کر دیا اور سینگ مار مار کر پہاڑ کی بلندی سے نیچے لڑھکا دیا۔ (فتح الباری: ۷/۳۷۳)

اور طبرانی کی روایت ہے کہ اللہ نے اس پر ایک پہاڑی بکرہ مسلط کر دیا جس نے سینگ مار مار کر اسے کلڑے کلڑے کر دیا۔ (فتح الباری: ۷/۳۶۶)

طبرانی میں ہے کہ آپ ﷺ نے اس روز فرمایا:

”اس قوم پر اللہ کا سخت عذاب ہو جس نے اپنے پیغمبر کا چہرہ خون آلود کر دیا“

پھر تھوڑی دیر رک کر فرمایا:

((اللَّهُمَّ اغْفِرْ لِقَوْمِي فَإِنَّهُمْ لَا يَعْلَمُونَ))

”اے اللہ! میری قوم کو بخش دے۔ وہ نہیں جانتی۔“ (فتح الباری: ۷/۳۷۳)

صحیح مسلم کی روایت میں بھی یہی ہے کہ آپ بار بار دہرا رہے تھے:

((رَبِّ اغْفِرْ لِقَوْمِي فَإِنَّهُمْ لَا يَعْلَمُونَ)) (صحیح مسلم، باب غزوة أحد، رقم: ۴۶۴۶)

اور ”الشفاء“ میں یہ الفاظ ہیں:

((اللَّهُمَّ اهْدِ قَوْمِي فَإِنَّهُمْ لَا يَعْلَمُونَ)) (کتاب الشفاء للقاضی عیاض: ۱/۸۱)

”اے اللہ! میری قوم کو ہدایت دے۔ وہ نہیں جانتی۔“

سلام اس پر کہ جس نے خون کے پیاسوں کو دعائیں دیں
سلام اس پر کہ جس نے زخم کھا کر بھی دعائیں دیں

استدلالات محدثین:

بہر حال اس حدیث سے یہ بات بھی سمجھ آتی ہے کہ انبیاء علیہم السلام کو طرح طرح کی تکالیف سے دوچار ہونا پڑا لیکن وہ تکالیف و مصائب میں مبتلا ہونے کے باوجود انتہائی صبر و استقامت سے کام لیتے رہے اور اپنی قوم کے لیے بخشش کی دعا مانگتے رہے، یہاں تک کہ الہی فیصلہ آپہنچا۔ لہذا نبی ﷺ کے امتیوں کو بھی چاہیے کہ وہ تکالیف و مصائب میں پوری استقامت و مستقل مزاجی سے کام لیں۔ تاکہ اللہ تعالیٰ کے ہاں اجر عظیم کے مستحق ٹھہریں۔ جیسا کہ انبیاء علیہم السلام اپنی شان و شوکت کے مطابق اجر کے مستحق ٹھہرے۔ چنانچہ قاضی عیاض رحمہ اللہ فرماتے ہیں: ”انبیاء علیہم السلام پر تکالیف آنے کی وجہ یہ ہے کہ ان کی امتیں جان لیں کہ انبیاء علیہم السلام بھی بشر (انسان) تھے اور انہیں بھی دنیاوی مشقتوں سے دوچار ہونا پڑا۔ نیز ان کے اجسام کو بھی وہ تکالیف آئیں جو ایک انسان کے جسم کو آتی ہیں، تاکہ وہ لوگ یقین کر لیں کہ انبیاء بھی مخلوق ہیں۔“ (طرح الشریب: ۲۱۲/۷، ۲۱۳)

لیکن صد افسوس کہ امت کا ایک ایسا گروہ بھی ہے جو انبیاء علیہم السلام کو بجائے انسانی مخلوق سمجھنے کے نورانی مخلوق تصور کرتا ہے، ایسے گروہ کی عقلوں پر ماتم ہی کیا جاسکتا ہے۔ الامان والحفیظ.

اللہ تعالیٰ کا اس شخص پر سخت غصہ جسے رسول اللہ ﷺ نے قتل کیا

۱۰۲..... وَقَالَ :

((اِسْتَدَّ غَضَبُ اللّٰهِ عَلٰى رَجُلٍ يَّقْتُلُهُ رَسُوْلُ اللّٰهِ فِى سَبِيْلِ اللّٰهِ .))

ترجمہ الحدیث: ”اور (رسول اللہ ﷺ نے) فرمایا: ”اللہ تعالیٰ اس شخص پر انتہائی غضب ناک ہوا، جسے اللہ کے رسول (ﷺ) نے اللہ کی راہ میں قتل کیا۔“

شرح الحدیث: اس حدیث کا تعلق بھی گذشتہ حدیث کی طرح غزوہ احد سے ہے، لیکن اس سے سردار قریش اُبی بن خلف کے قتل کی طرف اشارہ ہے، جسے رسول اللہ ﷺ نے خود قتل کیا۔ حالانکہ رسول اللہ ﷺ اپنے دست مبارک سے کسی شخص کو قتل کرنا مناسب نہیں سمجھتے تھے، مگر رسول اللہ ﷺ کے ہاتھوں اُبی بن خلف کا قتل ہونا، اس کی نامرادی اور تباہی کی کھلی دلیل ہے کہ وہ سرورِ دو عالم ﷺ کے ہاتھوں واصلِ جہنم ہوا۔
ابی بن خلف کے قتل کا واقعہ:

ابن اسحاق کا بیان ہے کہ جب رسول اللہ ﷺ گھائی میں تشریف لا چکے تو اُبی بن خلف یہ کہتا ہوا آیا کہ محمد (ﷺ) کہاں ہے؟ یا تو میں رہوں گا یا وہ رہے گا۔ صحابہ کرام رضی اللہ عنہم نے کہا: یا رسول اللہ! ہم میں سے کوئی اس پر حملہ کرے؟ رسول اللہ ﷺ نے فرمایا، اسے آنے دو، جب قریب آیا تو رسول اللہ ﷺ نے حارث بن صمہ رضی اللہ عنہ سے ایک چھوٹا سا نیزہ لیا۔ اور لینے کے بعد جھنکا دیا تو اس طرح لوگ ادھر ادھر اڑ گئے۔ جیسے اونٹ اپنے بدن کو جھنکا دیتا ہے تو کھیاں اڑ جاتی ہیں، اس کے بعد آپ ﷺ اس کے سامنے آ پہنچے۔ اس کی خود اور زرہ کے درمیان حلق کے پاس تھوڑی سی جگہ کھلی دکھائی دی۔ آپ ﷺ نے اس پر ٹکا کر ایسا نیزہ مارا کہ وہ گھوڑے سے کئی

(۱۰۲)..... صحیح بخاری، کتاب المغازی، باب ما أصاب النبی ﷺ من الجرح يوم أحد، رقم: ۴۰۷۳۔ حدیثنا اسحاق بن نصر: حدیثنا عبدالرزاق عن معمر، عن ہمام: سمع ابا هريرة ؓ قال: قال رسول الله ﷺ: صحیح مسلم، کتاب الجهاد و السیر، باب اشتداد غضب الله علی من قتله رسول الله ﷺ، رقم: ۱۷۹۳/۱۰۶، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ قال: هذا ما حدثنا ابو هريرة عن رسول الله ﷺ، فذكر احاديث منها: وقال رسول الله ﷺ: مسند احمد: ۹۲/۱۶، رقم: ۱۰۵/۸۱۹۸۔ شرح السنه، باب دعائه ﷺ المشرکین، وصبره علی اذاهم، رقم: ۳۷۰۔

بار لڑھک لڑھک گیا۔ جب قریش کے پاس گیا۔ درآں حالیکہ گردن میں کوئی بڑی خراش نہ تھی۔ البتہ خون بند تھا اور بہتا نہ تھا تو کہنے لگا، مجھے واللہ! محمد (ﷺ) نے قتل کر دیا، لوگوں نے کہا، اللہ کی قسم تم نے دل چھوڑ دیا ہے ورنہ تمہیں واللہ کوئی خاص چوٹ نہیں ہے۔ اس نے کہا؟ وہ کئے میں مجھ سے کہہ چکا تھا کہ میں تمہیں قتل کروں گا۔ اس لیے اللہ کی قسم! اگر وہ مجھ پر تھوک دیتا تو بھی میری جان چلی جاتی۔ بالآخر اللہ کا یہ دشمن مکہ واپس ہوتے ہوئے مقام سرف پہنچ کر مر گیا۔

ابوالاسود نے عروہ سے روایت کی ہے کہ یہ بیل کی طرح آواز نکالتا اور کہتا تھا: اس ذات کی قسم جس کے ہاتھ میں میری جان ہے! جو تکلیف مجھے ہے اگر وہ ذی الجواز کے سارے باشندوں کو ہوتی تو وہ سب کے سب مر جاتے۔

(سیرة ابن ہشام: ۲/ ۸۴۔ زاد المعاد: ۲/ ۹۷۔ دلائل النبوة: ۳/ ۲۵۸۔ ۲۵۹۔ شرح المواہب اللدنیہ:

۲/ ۴۵۔ مختصر سیرة الرسول للشیخ عبداللہ، ص: ۲۵۰۔ الرحیق المختوم، ص: ۳۷۴)

اس حدیث نبوی (ﷺ) سے یہ بات بھی سمجھ آتی ہے کہ حدیث میں ”فی سبیل اللہ“ کی قید لگا کر ان لوگوں سے

احتراز کیا گیا ہے جنہیں رسول اللہ (ﷺ) بطور حد یا قصاص قتل کریں۔ (طرح التشریح: ۷/ ۲۱۳)

انسانی اعضاء کا زنا

۱۰۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((عَلَى ابْنِ آدَمَ نَصِيبٌ مِنَ الزَّانَا، أَدْرَكَ ذَلِكَ لَا مَحَالَةَ، قَالَ: فَالْعَيْنُ زَيْنَتُهَا النَّظْرُ، وَتَصْدِيقُهَا الْأَعْرَاضُ، وَاللِّسَانُ زَيْنَتُهُ الْمَنْطِقُ، وَالْقَلْبُ زَيْنَتُهُ التَّمَنِّيُّ، وَالْفَرْجُ يُصَدِّقُ مَا تَمَّ أَوْ يُكَذِّبُ.))

ترجمة الحديث:..... ”اور رسول اللہ ﷺ نے فرمایا: ”ابن آدم پر زنا کا کچھ حصہ مقرر کیا گیا ہے، جسے وہ بہر صورت پائے گا، آنکھ کا زنا (حرام چیز کو) دیکھنا ہے، اور اس کی تصدیق نظر ہٹا لینا ہے (اگر اس شخص نے اپنی پہلی نظر کے بعد اعراض کیا اور محرمات کو دیکھتے ہی اپنی نظروں کو جھکا لیا، تو یہ سچی نظر ہے وگرنہ نہیں) زبان کا زنا (فحش) بات کا کہنا ہے، دل کا زنا تمنا اور خواہش کرنا ہے اور شرمگاہ گناہ کی تصدیق کرتی ہے یا تکذیب۔“

شرح الحديث:..... اس فرمان نبوی ﷺ میں زنا اور اس کی طرف راغب کرنے والے تمام اسباب و محرکات اور اسباب سے سختی کے ساتھ منع کیا گیا ہے، تاکہ انسان زنا جیسے گھٹیا اور غیر اخلاقی جرم کے ارتکاب سے بچ کر اپنے ایمان اور جسمانی صحت کو برقرار رکھ سکے۔

نیز اس حدیث میں زنا اور اسباب زنا سے منع کیا گیا ہے چاہے، وہ زنا حقیقی ہو یا مجازی ہر قسم کا زنا منع ہے۔ امام نووی رحمہ اللہ رقمطراز ہیں: ”اس حدیث کا معنی یہ ہے کہ ابن آدم پر اس کے زنا کا ایک حصہ مقرر کیا گیا ہے۔ چنانچہ بعض ان میں سے حقیقی زنا کرتے ہیں، یعنی اپنی شرمگاہ کو دوسرے کی شرمگاہ میں داخل کرتے ہیں۔ (جو حرام ہے) اور بعض مجازی زنا کرتے ہیں یعنی محرم اشیاء کو دیکھتے ہیں، یا لمس کرتے ہیں یا پھر انہیں سنتے ہیں، مثال کے طور پر کسی ناواقف عورت کو چھونا، یا اسے بوسہ دینا، چومنا یا اس کے پاس زنا کی غرض سے چل کر جانا، یا اسے دیکھنا اور (اسی

(۱۰۳)..... صحیح بخاری، کتاب الإستئذان، باب زنا الجوارح دون الفرج، رقم: ۶۳۴۳ و کتاب القدر، رقم: ۶۶۱۲۔ صحیح مسلم، کتاب القدر، باب قدر علی ابن آدم حفظہ من الزنا وغیرہ، رقم: ۲۰/۲۶۵۷۔ سنن ابی داؤد، کتاب النکاح، باب ما یؤمر بہ من غرض البصر، رقم: ۲۱۵۲، ۲۱۵۳، ۲۱۵۴۔ مسند احمد: ۱۶/۹۲، رقم: ۸۱۹۹، حدیث عبدالرزاق بن ہمام، حدیث معمر عن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم قال:.....

طرح) دل میں کوئی (برا پر عزم) خیال سوچنا وغیرہ۔ یہ سب مجازی زنا کی اقسام ہیں۔

(دیکھئے! شرح مسلم للنووی، ص: ۱۸۸۰)

حافظ ابن حجر رحمہ اللہ ابن بطلال کے حوالے سے لکھتے ہیں: ”ہر وہ چیز جو اللہ تعالیٰ نے بنی آدم کے لیے لکھی ہے، وہ اللہ کے علم میں ہے، اور بنی آدم بہر صورت اس کا مرتکب ہوتا ہے، اس لیے کہ تقدیر الہی کا ثنا انسانی قوت سے باہر ہے۔ البتہ انسان اگر ایسے فعل کا ارتکاب کر بیٹھے جس فعل کے ارتکاب سے اسے روکا گیا ہو، تو اسے چاہیے کہ وہ اپنے نفس کو ملامت کرے اور اطاعت کو مضبوطی سے پکڑ لے۔“ نیز فرماتے ہیں: اس نظریہ میں (فرقہ) قدریہ اور مجبرہ، کارڈ ہے۔“ (فتح الباری: ۱۱/۶۱۳)

مستنبط مسائل:

اس حدیث پر غور کرنے سے دو چیزیں سمجھ آتی ہیں، جو ذیل کی سطور میں ہیں۔

۱۔ ان تمام اشیاء، آنکھوں کا محرکات کو دیکھنا، زبان سے نفس بات کا کہنا وغیرہ وغیرہ کا زنا حقیقی زنا نہیں، بلکہ مجازی زنا ہے اور مذکورہ حدیث سے بھی یہی مراد ہے۔ اور ان اشیاء پر زنا کا اطلاق کرنا اس لیے ہے کہ یہ تمام اشیاء زنا کے مقدمات اور اسباب ہیں۔

۲۔ شریعت نے ہمیں اس بات سے مطلع کیا ہے کہ کسی شخص کو یہ نہیں سمجھنا چاہیے کہ وہ زنا (یعنی زنا بالنظر وغیرہ) سے بچنے اور محفوظ رہنے کی استطاعت و قوت نہیں رکھتا، بلکہ اسے یہ سمجھنا چاہیے کہ مجھے اس سے بچنے کا حکم دیا گیا ہے اور وہ اس بات سے بخوبی واقف ہے کہ زنا سے اجتناب کی قوت اس کے اندر موجود ہے، ہاں البتہ اس بات سے وہ شخص نابلد ہے کہ اللہ تبارک و تعالیٰ نے اس کے مقدر میں کیا لکھا ہے؟

مثال کے طور پر ہر شخص اپنے اندر محرکات کو ایک نظر دیکھنے سے بچاؤ کی طاقت نہیں رکھتا (بے ارادہ نظر پڑ جاتی ہے)، لہذا اس وجہ سے اس پر کوئی محاسبہ نہیں کیا جائے گا۔ اور دوسری نظر کی وہ طاقت رکھتا ہے کہ اسے دیکھنے سے بچ جائے، لہذا اس پر محاسبہ بھی کیا جائے گا۔

لیکن یہ بات واضح ہے کہ جس پہلی نظر کا جواز ہے اس سے مراد وہ نظر ہے جو شہوت و لذت کے سوا ہو، اگر شہوت و لذت کی نگاہ سے دیکھا، تو اس کا بھی وہی گناہ ہوگا جو دوسری نظر (اپنے ارادہ سے) کا ہے، جیسا کہ علامہ عینی حنفی رحمہ اللہ نے اس کی وضاحت کی ہے۔ (عمدة القاری: ۱۸/۲۹۶)

قرآن میں زنا کے اسباب و محرکات اور اس کی تمہید والے کاموں وغیرہ سے بھی اجتناب کا حکم ہے۔ فرمان

باری تعالیٰ ہے:

﴿وَلَا تَقْرَبُوا الزَّوْجِيْنَ اِنَّهُ كَانَ فَاحِشَةً وَسَاءَ سَبِيْلًا ۝۳۲﴾ (سورۃ بنی اسرائیل: ۳۲)

”اور تم زنا کے قریب نہ جاؤ، وہ بے حیائی کا کام اور برا راستہ ہے۔“

حقیقی شرمگاہ کے زنا کے ثابت ہونے کے بعد شادی شدہ کے لیے حد رجم سنگسار کرنا ہے اور غیر شادی شدہ کے لیے سو کوڑے حد قرآن میں مقرر ہے۔

خلاصہ کلام یہ ہے کہ ہر شخص کو فواحش اور غیر اخلاقی کاموں سے پرہیز کرنا چاہیے، اور اپنے نفس کو ان سے دور رکھنا چاہیے، تاکہ اللہ کی ناراضگی سے بچا جاسکے۔

ایک نیکی کا سات سو گنا تک بڑھنا

۱۰۴..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا أَحَدٌ أَحَدَكُمْ إِسْلَامَهُ، فَكُلُّ حَسَنَةٍ يَعْمَلُهَا تُكْتَبُ بِعَشْرِ أَمْثَالِهَا إِلَى سَبْعِ مِائَةٍ ضَعْفٍ، وَكُلُّ سَيِّئَةٍ يَعْمَلُهَا تُكْتَبُ لَهُ بِمِثْلِهَا حَتَّى يَلْقَى اللَّهَ عَزَّ وَجَلَّ.))

ترجمہ الحدیث:..... ”اور رسول اللہ ﷺ نے فرمایا: جب تم میں سے کوئی شخص اپنے اسلام کو (نیکی و اطاعت سے) اچھا بناتا ہے تو اس کی ہر نیکی جس پر وہ عمل پیرا ہوتا ہے، دس سے لے کر سات سو گنا تک لکھی جاتی ہے اور اس کا ہر گناہ جس پر وہ عمل میں لاتا ہے اس گناہ کی مثل (یعنی صرف ایک گناہ) لکھا جاتا ہے۔ جہاں تک کہ وہ اللہ تعالیٰ سے جا ملتا ہے۔“

شرح الحدیث:..... جیسا کہ فرمان نبوی ﷺ سے واضح ہے کہ جو شخص اخلاص اور صدق دل کے ساتھ اسلام قبول کرتا ہے، اللہ تعالیٰ اس کی ہر ایک نیکی کے عوض دس سے سات سو گنا تک، بلکہ اس سے بھی زیادہ نیکیاں لکھ دیتے ہیں۔ اور ظاہر ہے کہ ایک نیکی کے عوض اللہ تعالیٰ کا اتنا وافر اجر عطا فرمانا، اس کے احسانِ عظیم اور رحمتِ خاصہ کا نتیجہ ہے، اور اس کے برعکس جو شخص برائی کا ارتکاب کرتا ہے، اللہ تعالیٰ اس کے لیے صرف ایک ہی برائی لکھتے ہیں اور یہ اللہ تعالیٰ کا عدل ہے۔

علامہ بغوی رحمہ اللہ رقمطراز ہیں: ”اللہ تعالیٰ کا اس شخص کے لیے ایک نیکی کے بدلہ دس سے سات سو گنا تک اجر لکھنا یہ باب تکثیر اور تضعیف سے ہے یعنی دو گنا اور بڑھا چڑھا کر اجر دینا مراد ہے نہ کہ خاص عدد مراد ہے۔“

اس حدیث کے مضمون پر مشتمل قرآنی آیت ہے:

﴿مَنْ جَاءَ بِالْحَسَنَةِ فَلَهُ عَشْرُ أَمْثَالِهَا ۖ وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلَهَا وَهُمْ لَا يُظْلَمُونَ ﴿١٠٤﴾﴾ (الانعام: ۱۶۰)

(۱۰۴)..... صحیح بخاری، کتاب الإیمان، باب حسن اسلام المرء، رقم: ۴۲، حدثنا اسحاق بن منصور: قال اخبرنا عبدالرزاق قال: اخبرنا معمر عن همام، عن ابي هريرة قال: قال رسول الله ﷺ:..... صحیح مسلم، کتاب الإیمان، باب إذا هم العبد بحسنة كتبت و إذا هم بسيفة لم تكتب، رقم: ۱۲۹ / ۲۰۵، حدثنا محمد بن رافع: حدثنا عبدالرزاق: اخبرنا معمر عن همام بن منبه قال: هذا ما حدثنا ابو هريرة عن محمد رسول الله ﷺ، فذكر احاديث منها قال: قال رسول الله ﷺ:..... مسند احمد: ۹۳ / ۱۶، رقم: ۱۰۸ / ۸۲۰۱۔ شرح السنه، كتاب الرقاق، باب ثواب من عمل حسنة او هم بها، رقم: ۴۱۴۸.

”جو شخص نیکی لائے گا اسے دس نیکیوں کا ثواب ملے گا، اور جو شخص برائی لے کر آئے گا اسے اس برائی کے برابر بدلہ ملے گا اور ان کے ساتھ ناصافی نہیں کی جائے گی۔“

ذیل میں دیئے گئے اللہ تعالیٰ کے اس فرمان سے استدلال کرتے ہوئے رقمطراز ہیں: ”جیسا کہ اللہ سبحانہ و تعالیٰ کا فرمان ہے:

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ حَبَّةٌ ۗ﴾ (بقرہ: ۲۶۱)

”ان کی مثال جو اللہ کی راہ میں اپنے مال خرچ کرتے ہیں اس دانے کی ہے، جس نے سات خوشے اُگائے، ہر خوشے میں سو دانے تھے۔“

اور اسی طرح اللہ تعالیٰ کا فرمان ہے:

﴿إِسْتَعْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ۗ﴾ (التوبہ: ۸۰)

”(اے نبی!) اگر آپ ان کے لیے ستر مرتبہ بھی دعائے مغفرت کریں گے، تب بھی اللہ انہیں معاف نہیں کرے گا۔“

مذکورہ آیت سے یہ مراد نہیں کہ رسول اللہ ﷺ نے منافقین کے لیے ستر سے زائد مرتبہ دعائے مغفرت کی تو اللہ تعالیٰ انہیں نہیں بخش دیں گے، بلکہ اس آیت سے مراد یہ ہے کہ اے نبی! اگر آپ منافقین کے لیے جتنی مرتبہ بھی دعائے مغفرت کریں اللہ انہیں معاف نہیں کرے گا، اور اہل عرب (لفظاً) ”تسبیح“ کو دگنا اور اس سے بھی زیادہ پر استعمال کرتے ہیں۔“ (شرح السنہ: ۱۴/۲۳۸، ۲۳۹)

امام نووی رحمہ اللہ رقمطراز ہیں: ”اور رسول اللہ ﷺ کے اس فرمان: ((إِلَى سَبْعِ مِائَةِ ضَعْفٍ إِلَى أَضْعَافٍ كَثِيرَةٍ)) میں اہل علم کے نزدیک صحیح اور مختار مذہب کی تصریح ہے کہ دو گناہ اجراءات سو پر موقوف نہیں۔ (بلکہ اس سے بھی زیادہ اجر مل سکتا ہے) اور ماوردی رحمہ اللہ نے بعض علماء سے نقل کیا ہے کہ دو گناہ اجراءات سو سے تجاوز نہیں کر سکتا۔ جو اس حدیث کی رو سے درست نہیں ہے۔“ (شرح مسلم للنووی، ص: ۲۱۸)

سیدنا عبداللہ ابن عباس رضی اللہ عنہما فرماتے ہیں کہ رسول اللہ ﷺ نے فرمایا:

((إِنَّ اللَّهَ تَعَالَى كَتَبَ الْحَسَنَاتِ وَالسَّيِّئَاتِ، ثُمَّ بَيَّنَّ ذَلِكَ، فَمَنْ هَمَّ بِحَسَنَةٍ فَلَمْ يَعْمَلْهَا كَتَبَهَا اللَّهُ عَزَّ وَجَلَّ عِنْدَهُ حَسَنَةً، وَإِنْ هَمَّ بِهَا فَعَمِلَهَا كَتَبَهَا اللَّهُ عِنْدَهُ عَشْرَ حَسَنَاتٍ إِلَى سَبْعِ مِائَةِ ضَعْفٍ إِلَى أَضْعَافٍ كَثِيرَةٍ.))

”اللہ تعالیٰ نیکیوں اور برائیوں کو لکھ لیتا ہے، پھر ان کی تفصیل بیان فرمائی: جو شخص نیکی کا ارادہ کرے اور اس پر عمل نہ کرے تو اللہ تعالیٰ اس کے لیے ایک کامل نیکی لکھ دیتے ہیں۔ اور جو شخص نیکی کا ارادہ کرے اور اس کو عملی جامہ (بھی) پہنائے تو اللہ تعالیٰ اس کے لیے ایک نیکی دس سے لے کر سات سو تک، بلکہ اس سے بھی زیادہ گنا تک لکھ دیتے ہیں۔“ (صحیح مسلم، کتاب الایمان، رقم: ۰۱۳۱)

یہ بات واضح ہوگئی کہ جو شخص اخلاص اور صدقِ دل کے ساتھ اسلام قبول کرتا ہے، اس کے لیے اللہ تعالیٰ بے پناہ اجر لکھ دیتا ہے۔

ایک نیکی کے دس گنا ثواب کی مثال:

سیدنا عقبہ بن عامر رضی اللہ عنہ مرفوعاً بیان کرتے ہیں کہ ”نماز میں جو شخص رفع الیدین کرتا ہے اس کے لیے ہر ایک اشارے کے بدلے ایک انگلی پر ایک نیکی یا درجہ ملتا ہے۔“ (الفوائد للبحیری: ق ۲/۳۹۔ مسند الفردوس، للدیلمی ۹: ۳۴۴/۴۔ مجمع الكبير للطبرانی: ۲۹۷/۷۔ مجمع الزوائد: ۱۰۳/۲۔ سلسلة الصحيحة، رقم: ۳۲۸۶)

سیدنا عقبہ بن عامر رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد فرمایا:

”آدمی اپنی نماز میں اپنے ہاتھ کے ساتھ جو اشارہ کرتا ہے اس کے عوض اس کے لیے دس نیکیاں لکھی جاتی ہیں، ہر انگلی کے بدلے ایک نیکی ملتی ہے۔“

(طبرانی کبیر: ۲۹۷/۱۷۔ سلسلة الصحيحة، رقم: ۳۲۸۶)

سیدنا عبداللہ بن مسعود رضی اللہ عنہ سے روایت ہے، وہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا: ”جس نے کتاب اللہ سے ایک حرف کی تلاوت کی، اس کو اس کے بدلے میں ایک نیکی ملے گی اور نیکی کا ثواب دس گنا ہے۔ میں نہیں کہتا ہوں۔“ ”الم“ ایک حرف ہے، بلکہ الف (ایک) حرف ہے، لام (دوسرا) حرف ہے اور میم (تیسرا) حرف ہے۔“ (سنن ترمذی، کتاب ثواب القرآن، رقم: ۲۹۱۰۔ سنن دارمی: ۵۳۳/۲، رقم: ۳۳۰۸۔ المشكاة، رقم: ۲۱۳۷۔ امام ترمذی نے اسے ”حسن صحیح غریب“ اور علامہ البانی نے ”صحیح“ کہا ہے۔)

برائی پر ایک برائی کا گناہ:

لیکن کیا جو شخص برائی کا مرتکب ہوتا ہے، اس کی برائی بھی دو گنا اور اس سے زیادہ لکھی جاتی ہے یا نہیں؟ اس کا جواب یہ ہے کہ ایسے شخص کی برائی میں اضافہ نہیں ہوتا، جیسا کہ حدیث سے واضح ہے، البتہ اہمات المؤمنین اس سے مستثنیٰ ہیں۔ چنانچہ اللہ تعالیٰ نے فرمایا:

﴿يُنَسِّأُ النَّبِيَّ مَنْ يَأْتِ مِنْكَ بِغَا حِشَّةٍ مُّبِينَةٍ يُضَعَفُ لَهَا الْعَذَابُ﴾

(الاحزاب: ۳۰)

”اے نبی کی بیویو! تم میں سے جو کوئی واضح بے حیائی کی مرتکب ہوگی، اسے دو گناہ عذاب دیا جائے گا۔“

بہر حال یہ آیت امہات کے لیے شرف و مرتبت کو ثابت کرتی ہے کہ ایسا فحش کام ان سے غیر متوقع ہے، نیز حرم یعنی بیت اللہ، میں بھی برائی کا ارتکاب کرنا دوہرے عذاب کو متضمن ہے، جیسا کہ اس کی بحث پیچھے گذر چکی ہے۔

علاوہ ازیں اس حدیث سے ایمان کی زیادتی اور کمی کا ثبوت بھی ملتا ہے، مولانا داؤد راز رحمہ اللہ فرماتے ہیں:

”امام المحمّد شین رحمہ اللہ نے اپنی خدا و داد بصیرت کی بناء پر یہاں بھی اسلام و ایمان کے ایک ہونے اور اس میں کمی و بیشی کے صحیح ہونے کے عقیدہ کا اثبات فرمایا ہے۔ اور بطور دلیل ان احادیث پاک کو نقل فرمایا ہے جن سے صاف ظاہر ہے کہ ایک نیکی کا ثواب جب سات سو گناہ تک لکھا جاتا ہے، تو یقیناً اس سے ایمان میں زیادتی ہوتی ہے، اور کتاب و سنت کی رو سے یہی عقیدہ درست ہے جو لوگ ایمان کی کمی و بیشی کے قائل نہیں ہیں، اگر وہ بنظر عمتی کتاب و سنت کا مطالعہ کریں گے تو ضرور ان کو اپنی غلطی کا احساس ہو جائے گا۔“

(شرح صحیح بخاری: ۲۲/۱۔ مطبوعہ مکتبہ قدوسیہ.)



امام نماز میں تخفیف کرتے

۱۰۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((إِذَا مَا أَحَدُكُمْ لِلنَّاسِ فَلْيُخَفِّفِ الصَّلَاةَ، فَإِنَّ فِيهِمُ الْكَبِيرَ، وَفِيهِمُ الضَّعِيفَ، وَفِيهِمُ السَّقِيمَ، وَإِنْ قَامَ وَحَدَهُ، فَلْيُطِلْ صَلَاتَهُ مَا شَاءَ.))

ترجمة الحديث: ”اور رسول اللہ ﷺ نے فرمایا: جب تم سے کوئی شخص لوگوں کو نماز پڑھائے،

اسے چاہیے کہ وہ نماز میں اختصار کرے، کیونکہ مقتدیوں میں بعض بوڑھے، بعض کمزور اور بعض بیمار ہوتے ہیں اور اگر وہ تنہا نماز پڑھے تو جس قدر چاہے لمبی نماز پڑھے۔“

شرح الحديث: اس فرمان نبوی علی صاحبہا الصلوٰۃ والسلام کا مفہوم یہ ہے کہ دین اسلام میں سہولیات کو

لمحوظ خاطر رکھا گیا ہے، چنانچہ شریعت نے جملہ امور شرعیہ کی طرح نماز میں بھی انسانی سہولت کو پیش نظر رکھا ہے، تا کہ نمازی کو اپنی قوت و استطاعت سے بڑھ کر بوجھ نہ اٹھانا پڑے۔ چنانچہ اس بات کی تائید رب کے کلام اور ترجمان

وحی رسول اللہ ﷺ کے فرمان سے ہوتی ہے۔ ارشاد الہی ہے:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾ (بقرہ: ۲۸۶)

”اللہ ہر نفس کو اسکی طاقت کے مطابق تکلیف دیتا ہے۔“

چنانچہ سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

((إِنَّ الدِّينَ يُسْرٌ، وَلَنْ يُشَادَّ الدِّينَ أَحَدٌ إِلَّا غَلَبَهُ، فَسَدِّدُوا، وَقَارِبُوا،

وَأَبْشِرُوا، وَاسْتَعِينُوا بِالْغَدْوَةِ وَالرَّوْحَةِ وَشَيْءٍ مِنَ الدَّلْجَةِ.))

”بلاشبہ دین آسان ہے، اور جو شخص دین میں سختی اختیار کرے گا، دین اس پر غالب آجائے گا، سیدھے

راستے پر چلو اور راہ حق کے قریب رہو۔“ (صحیح بخاری، کتاب الایمان، رقم: ۳۹۰)

(۱۰۵)..... صحیح بخاری، کتاب الأذان، باب إذا صلى لنفسه فليطول ما شاء، رقم: ۷۰۳۔ صحیح مسلم، کتاب الصلوة، باب

أمر الأئمة بتخفيف الصلوة في تمام، رقم: ۱۸۴/۴۶۷، حدثنا ابن رافع: حدثنا عبد الرزاق: حدثنا معمر عن همام بن منبہ قال:

هذا ما حدثنا ابو هريرة عن محمد رسول الله ﷺ، فذكر احاديث منها، وقال: قال رسول الله ﷺ: مسند

احمد: ۱۶/۹۴، رقم: ۱۰۹/۸۲۰۲۔ مصنف عبد الرزاق، باب تخفيف الإمام، رقم: ۳۷۱۲۔ شرح السنه، باب الإمام يخفف

للصلوة، رقم: ۸۴۲.

مذکورہ بالا قرآنی آیت اور رسول اللہ ﷺ کے فرمان سے واضح ہو گیا کہ اللہ تعالیٰ ہر نفس کو اس کی استطاعت و قوت کے مطابق مکلف ٹھہراتا ہے۔ تبھی تو رسول اللہ ﷺ نے فرمایا کہ جو شخص امام بن کر لوگوں کو نماز پڑھائے تو اسے چاہیے کہ ان کا خیال رکھتے ہوئے اختصار سے کام لے، تاکہ انہیں کسی قسم کی دشواری پیش نہ آئے، اس لیے کہ مقتدیوں میں بعض بزرگ، بعض کمزور، بعض بیمار اور بعض صاحب حاجت بھی ہوتے ہیں۔ جیسا کہ ”صحیح مسلم“ کی احادیث سے واضح ہے۔

نیز سیدنا عثمان بن ابی العاص ثقفی رضی اللہ عنہ بیان فرماتے ہیں کہ رسول اللہ ﷺ نے مجھے آخری نصیحت جو فرمائی تھی وہ یہ ہے کہ:

((إِذَا أَمَمْتَ قَوْمًا فَأَخِفْ بِهِمُ الصَّلَاةَ))

”جب تم لوگوں کی امامت کراؤ، تو انہیں ہلکی نماز پڑھاؤ۔“

(صحیح مسلم، کتاب الصلاة، رقم: ۱۸۷/۰۴۶۸)

چنانچہ حافظ ابن عراقی رضی اللہ عنہ اس حدیث کی شرح کرتے رقمطراز ہیں: ”یہ حدیث ائمہ حضرات کے ساتھ خاص ہے کہ جب وہ امامت کروائیں تو مقتدیوں کی حالت کا خیال رکھتے ہوئے نماز میں اختصار کیا کریں۔“

نیز ابن عبدالبر رضی اللہ عنہ کے حوالہ سے لکھتے ہیں: ”اس بات پر اجماع ہے کہ نماز میں اختصار کرنے کا حکم ہر امام کے لیے ہے، اور اہل علم کے نزدیک ایسا کرنا مستحب ہے۔ فرماتے ہیں کہ میں اہل علم کے نزدیک اس امر میں اختلاف نہیں پاتا کہ کسی نے امام کے لیے نماز کے اختصار کو مستحب نہ سمجھا ہو، مگر اس شرط پر کہ اتنا اختصار ہو کہ نماز کے ارکان کو (پوری طرح) ادا کیا جائے جو کم از کم کو کفایت کر جائیں۔“ (طرح التزیب: ۲/۰۳۴۶)

علاوہ ازیں علامہ بغوی رضی اللہ عنہ فرماتے ہیں: ”جمہور اہل علم نے اس بات کو پسند کیا ہے کہ امام (دوران نماز) ضعیف پر خوف مشقت اور صاحب حاجت (ضروری کام والے) کا لحاظ رکھتے ہوئے نماز کو لمبا نہ کرے، ہاں! اگر تمام مقتدی اس بات پر رضامند ہوں کہ نماز کو لمبا کر کے پڑھا جائے تو پھر کوئی حرج نہیں۔“

(شرح السنہ: ۲/۰۴۰۹)

استدلالات محدثین:

- ۱۔ بہر حال اس حدیث سے ثابت ہوا کہ امام صاحب کو چاہیے کہ وہ دوران نماز مقتدیوں کی حالت کا خیال رکھتے ہوئے نماز میں اختصار سے کام لے۔
- ۲۔ اور لوگوں کے لیے آسانی پیدا کرے۔

ترک گناہ پر نیکی کا ثواب

۱۰۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((قَالَتِ الْمَلَائِكَةُ: ذَاكَ عَبْدُكَ يُرِيدُ أَنْ يَعْمَلَ سَيِّئَةً، وَهُوَ أَبْصَرُ بِهِ، فَقَالَ: ارْقُبُوهُ، فَإِنْ عَمِلَهَا فَاكْتُبُوهَا لَهُ بِمِثْلِهَا، وَإِنْ تَرَكَهَا فَاكْتُبُوهَا لَهُ حَسَنَةً، إِنَّمَا تَرَكَهَا مِنْ جَرَأَى.))

ترجمة الحديث:..... ”اور رسول اللہ ﷺ نے فرمایا: فرشتے عرض کرتے ہیں: اے رب! تیرا (فلاں) بندہ برائی کا ارادہ رکھتا ہے، دراصل حالیکہ اللہ تعالیٰ کو اس بات کا اچھی طرح علم ہوتا ہے۔ اللہ تعالیٰ فرماتا ہے: اس کی نگرانی رکھو، اگر وہ برائی کا ارتکاب کر لے تو اس کے لیے ایک برائی لکھ دو، اور اگر اسے ترک کر دے تو اس کے لیے ایک نیکی لکھ دو، کیونکہ اس بندے نے میرے ڈر سے (یہ) برائی ترک کی ہے۔“

نوٹ: یہ حدیث قدسی ہے، اس سے ثابت ہوتا ہے کہ ہر شخص نیکی اور برائی کا ارادہ کرنے میں آزاد ہے، اور فرشتے بھی اس انسانی ارادہ سے باخبر ہو جاتے ہیں جو اعمال لکھنے پر مقرر ہیں، فرشتے حکم الہی کے ماسوا کوئی کام نہیں کرتے۔ مزید اس حدیث میں اللہ کی رحمت اور بندوں سے خصوصی محبت و شفقت کا پتا چلتا ہے کہ اللہ برائی کا ارادہ چھوڑ دے تو پھر بھی اسے نیکی ملتی ہے۔ حضرات قارئین! اس حدیث کی مفصل شرح حدیث نمبر ۵۴ کے ذیل میں گزر چکی ہے، استفادہ کے لیے وہاں رجوع کریں۔

(۱۰۶)..... صحیح بخاری، کتاب التوحید، باب قول اللہ تعالیٰ: ﴿يُرِيدُونَ أَنْ يُبَدِّلُوا كَلِمَ اللَّهِ﴾، رقم: ۷۵۰۱، ۶۴۹۱۔ صحیح مسلم، کتاب الایمان، باب إذا هم العبد بحسنة كتب و إذا هم بسئية لم تكتب، رقم: ۱۲۹ / ۲۰۵، و حدثنا محمد بن رافع: حدثنا عبدالرزاق: أخبرنا معمر عن همام بن منبہ قال: هذا ما حدثنا ابو هريرة عن محمد رسول الله ﷺ، فذكر احاديث منها، قال: قال رسول الله ﷺ:..... مسند احمد: ۹۵ / ۱۶، رقم: ۱۱۰ / ۸۲۰۳۔ مصنف عبدالرزاق، کتاب الجامع، باب الرخص و الشدائد: ۲۸۷ / ۱۱۔ شرح السنه: باب ثواب من عمل حسنة أو هم بها، رقم: ۴۱۴۸۔

اللہ تعالیٰ کو برا بھلا مت کہو

۱۰۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

يَقُولُ اللَّهُ تَعَالَى: ((كَذَّبَنِي عَبْدِي وَلَمْ يَكُنْ ذَلِكَ، وَشَتَمَنِي عَبْدِي وَلَمْ يَكُنْ ذَلِكَ، أَمَا تَكْذِيبُهُ إِيَّايَ أَنْ يَقُولَ: لَنْ يُعِيدَنَا كَمَا بَدَدْنَا، وَأَمَا شَتْمُهُ إِيَّايَ أَنْ يَقُولَ: اتَّخَذَ اللَّهُ وَلَدًا، وَأَنَا الصَّمَدُ، لَمْ أَلِدْ وَلَمْ أُولَدْ، وَلَمْ يَكُنْ لِي كُفُوًا أَحَدٌ.))

ترجمة الحديث: ”اور رسول اللہ ﷺ نے فرمایا: اللہ تعالیٰ کا ارشاد ہے کہ میرے بندے نے میری تکذیب کی حالانکہ اسے یہ زیب نہیں دیتا، اور میرے بندے نے مجھے گالی دی جب کہ یہ اس کے شایانِ شان نہیں ہے۔ (بہر حال) اس کا مجھے جھٹلانا یہ ہے کہ وہ کہتا ہے: اللہ تعالیٰ ہمیں دوبارہ ہرگز پیدا نہیں کرے گا، جیسے اس نے ہمیں ابتدا پیدا کیا ہے۔ اور اس کا مجھے گالی دینا یہ ہے کہ وہ کہتا ہے: اللہ نے بیٹا بنا لیا ہے، حالانکہ میں بے نیاز ہوں، نہ میری کوئی اولاد ہے، اور نہ میں کسی کی اولاد ہوں اور میرا کوئی ہمسر نہیں۔“

شرح الحديث: یہ بھی حدیث قدسی ہے اور شرک کی عظیم تر صورت کسی کو اللہ کا بیٹا قرار دینا ہے کی تردید کر رہی ہے، جیسے عیسائیوں نے عیسیٰ علیہ السلام کو اور یہودیوں نے عزیز علیہ السلام کو اللہ کا بیٹا قرار دیا یہی اللہ کی ذات کو برا بھلا کہنا ہے۔ جو لوگ کہتے ہیں اس میں مخصوص اہل کفر کا تذکرہ ہوا ہے جو اس بات کے منکر ہیں کہ قیامت کے روز اللہ تعالیٰ اجسامِ انسانی (وغیرہ) میں روح نہیں لوٹائے گا۔ یا اسے یوں سمجھئے کہ یہ حدیث ان لوگوں سے متعلق ہے جو مرنے کے بعد زندہ اٹھائے جانے کے منکر ہوں، اور ساتھ میں اس بات کی تکذیب بھی کرنے والے ہیں جس بات کو اللہ تعالیٰ نے اپنے پیامبروں کی زبانی لوگوں تک پہنچائی کہ قیامت پناہوگی اور انسانی ارواح کو ان کے اجسام میں لوٹایا جائے گا۔ حافظ ابن عریقی نے بھی اس کے قریب قریب لکھا ہے۔ (طرح الشریب: ۸/۱۶۱)۔

چنانچہ اس ضمن میں اللہ تبارک و تعالیٰ کا ارشاد ہے:

(۱۰۷)..... صحیح بخاری، کتاب التفسیر، باب قوله (الله الصمد)، رقم: ۴۹۷۵، حدثنا اسحاق بن منصور: حدثنا عبدالرزاق: اخبرنا معمر عن همام، عن ابي هريرة قال: قال رسول الله ﷺ: مسند احمد: ۱۶/۹۵، رقم: ۴۱۱/۸۲۰۴۔ شرح السنه، باب الكياثر من كتاب الإيمان، رقم: ۴۱۔

﴿ وَ ضَرَبَ لَنَا مَثَلًا وَ نَسِيَ خَلْقَهُ قَالَ مَنْ يُحْيِي الْعِظَامَ وَ هِيَ رَمِيمٌ ﴿٤٨﴾ قُلْ يُحْيِيهَا الَّذِي أَنشَأَهَا أَوَّلَ مَرَّةٍ وَ هُوَ بِكُلِّ خَلْقٍ عَلِيمٌ ﴿٤٩﴾ الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنْتُمْ مِّنْهُ تُوقَدُونَ ﴿٥٠﴾ أَوْ لَيْسَ الَّذِي خَلَقَ السَّمَوَاتِ وَالْأَرْضَ بِقَدِيرٍ عَلَىٰ أَنْ يَخْلُقَ مِثْلَهُمْ بَلَىٰ وَ هُوَ الْخَلَّاقُ الْعَلِيمُ ﴿٥١﴾ إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ﴿٥٢﴾ فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ وَ إِلَيْهِ تُرْجَعُونَ ﴿٥٣﴾ ﴾ (یس: ۷۸-۸۳)

”اور ہمارے لیے مثال بیان کرتا ہے، اور اپنی تخلیق کی حقیقت کو بھول گیا ہے، کہتا ہے کہ ان ہڈیوں کو گل سڑ جانے کے بعد کون زندہ کرے گا۔ آپ (ﷺ) دیجئے! کہ انہیں وہ اللہ زندہ کرے گا جس نے انہیں پہلی بار پیدا کیا تھا، اور وہ اپنی تمام مخلوقات کے بارے میں پورا علم رکھتا ہے، وہ اللہ جس نے ہرے درخت سے تمہارے لیے آگ پیدا کی ہے، جس سے تم اپنے چولہے روشن کرتے ہو، کیا وہ اللہ جس نے آسمانوں اور زمین کو پیدا کیا ہے اس بات پر قادر نہیں ہے کہ وہ ان جیسے آدمی دوبارہ پیدا کرے؟ ہاں (وہ یقیناً قادر ہے) اور وہ بڑا پیدا کرنے والا، ہر بات جاننے والا ہے، اس کی شان تو یہ ہے کہ جب وہ کسی چیز کا ارادہ کرتا ہے تو اس سے کہتا ہے ”ہو جا“ اور وہ چیز ہو جاتی ہے۔ پس وہ ذات تمام عیوب و نقائص سے پاک ہے جس کے ہاتھ میں ہر چیز کی ملکیت ہے، اور تم سب اسی کی طرف لوٹائے جاؤ گے۔“

قارئین کرام! ان آیات قرآنیہ کا بغور مطالعہ کرنے کے بعد ہر خاص و عام کے لیے اس حقیقت کو جان لینا چنداں مشکل نہیں کہ قیامت کے روز اللہ سبحانہ و تعالیٰ تمام انسانوں کو دوبارہ زندہ کرے گا اور ان کے درمیان پورے عدل و انصاف کے ساتھ فیصلہ کرے گا۔

www.KitaboSunnat.com

اور جو لوگ اللہ تعالیٰ کی ذات مبارک کے لیے اولاد کا ہونا ثابت کرتے ہیں، ان کا یہ دعویٰ عقل و نقل اور اصول فلسفہ کے صریح مخالف ہے۔ اس لیے کہ اللہ سبحانہ و تعالیٰ واجب الوجود اور قدیم الذات ہے، اور اس کا وجود مبارک تمام اشیاء کے وجود میں آنے سے قبل قائم و دائم ہے، جبکہ ہر پیدا ہونے والی چیز حادث اور ختم ہونے والی ہے، پس ثابت ہوا کہ اللہ کا واجب الوجود اور قدیم قائم بالذات ہونے میں نہ کوئی مشابہہ ہے اور نہ کوئی مماثل، بلکہ ہر چیز حادث اور فناء ہونے والی ہے۔ لہذا اللہ تعالیٰ کے لیے اولاد اور بیوی کا ہونا غلط اور باطل ثابت ہوا۔

یہ حدیث حقیقتاً سورہ اخلاص کی تفسیر ہے، جس میں مشرکین کی تردید ہے جو اللہ تعالیٰ کے ساتھ غیروں کو شریک کرتے ہیں، اسی لیے امام بخاری رحمہ اللہ نے اس کو ”سورہ اخلاص“ کی تفسیر میں بیان کیا ہے۔

﴿ قُلْ هُوَ اللَّهُ أَحَدٌ ﴿١﴾ اللَّهُ الصَّمَدُ ﴿٢﴾ لَمْ يَلِدْ وَلَمْ يُولَدْ ﴿٣﴾ وَ لَمْ يَكُنْ لَهُ كُفُوًا

أَحَدٌ ﴿٢٤﴾ (الاحلاص ۱-۴)

”اے میرے نبی! آپ کہہ دیجئے کہ وہ اللہ ایک ہے۔ اللہ بے نیاز ہے، اس نے کسی کو پیدا نہیں کیا ہے۔ اور نہ وہ پیدا کیا گیا ہے اور کوئی اس کا ہمسر نہیں ہے۔“

مولانا داؤد راز رحمہ اللہ لکھتے ہیں: ”یہ سورۃ اخلاص ہے اس میں توحید خالص کا بیان اور مشرکین کی تردید ہے جو اللہ کے ساتھ غیروں کو شریک بناتے ہیں۔ بعض دو خداؤں کے قائل ہیں۔ بعض اللہ کے لیے اولاد ثابت کرتے ہیں۔ بعض لوگ پیروں فقیروں، انبیاء و اولیاء کو عبادت میں اللہ کا شریک بناتے ہیں۔ اللہ نے اس سورۃ شریفہ میں ان سب کی تردید کی ہے اور توحید خالص پر نشاندہی فرمائی ہے۔ مشرکین مکہ نے اللہ کا نسب نامہ پوچھا تھا ان کے جواب میں یہ سورۃ شریفہ نازل ہوئی۔ کفو سے ہم ذات ہونا مراد ہے۔“ (شرح صحیح بخاری: ۵۱۲/۶)

مزید لکھتے ہیں:

”موت کے بعد اخروی زندگی کا تصور وہ ہے جس پر تمام انبیاء کرام علیہم السلام کا اتفاق رہا، تورات، زبور، انجیل، قرآن حتیٰ کہ اس ملک (ہندوستان) کی مذہبی کتب میں بھی مرنے کے بعد ایک نئی زندگی کا تصور موجود ہے۔ اس کے باوجود کفار نے ہمیشہ اس عقیدے کی تکذیب کی اور اسے ناممکن قرار دیا ہے اور اس پر بہت سے استحالات پیش کرتے چلے آ رہے ہیں جو سب باطل محض اور توہماتِ فاسدہ ہیں۔ اس حدیث میں اس عقیدہ پر وضاحت کی گئی ہے کہ آخرت کی زندگی کا انکار کرنا اللہ پاک کو جھٹلانا ہے۔ جس اللہ نے انسان کو پہلا وجود عطا فرمایا، اس کے لیے دوبارہ انسان کو پیدا کرنا کیوں مشکل ہو سکتا ہے۔ ایسا ہی باطل عقیدہ عیسائیوں کا ہے جو اللہ کے لیے انیت ثابت کرتے ہیں۔ حالانکہ یہ شان باری تعالیٰ کے اوپر بہت ہی بیہودہ الزام ہے، وہ اللہ ایسے الزامات سے مبرا ہے اور ایسی بے ہودہ بات منہ سے نکالنا..... بہت ہی بڑا جھوٹ ہے۔ جو سراسر بعید از عقل و بے ہودگی ہے۔“

(شرح صحیح بخاری: ۵۴۷/۴)



گرمیوں میں نماز ظہر کو ٹھنڈی کر کے پڑھنا

۱۰۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((اَبْرِدُوا الْحَرَّ عَنِ الصَّلَاةِ ، فَإِنَّ شِدَّةَ الْحَرِّ مِنْ فَيْحِ جَهَنَّمَ .))

ترجمہ الحدیث: ”اور رسول اللہ ﷺ نے فرمایا: گرمی میں نماز ٹھنڈے وقت میں ادا کرو، کیونکہ گرمی کی شدت جہنم کی بھاپ ہے۔“

شرح الحدیث: اس حدیث میں بھی انسانی سہولت کا بیان ہے، لیکن ان لوگوں کے لیے جو ”فربیضہ“

صلوٰۃ کی ادائیگی کرنے والے ہیں، انہی لوگوں کو رسول اللہ ﷺ نے حکم فرمایا۔ نماز (ظہر) گرمی میں ٹھنڈے کرنے کا یہ مطلب ہے کہ زوال کے بعد فوراً نہ پڑھے، تھوڑی دیر کر لے۔ جمہور علماء کا یہی قول ہے، زوال ہونے پر فوراً پڑھ لینا یہ تعجیل ہے، اور ذرا دیر کر کے، تاکہ موسم گرما میں کچھ خشکی آجائے پڑھنا، یہ ابراد (ٹھنڈا کر کے پڑھنا) ہے۔ امام ترمذی رحمۃ اللہ علیہ فرماتے ہیں: اہل علم کی ایک جماعت کا مذہب مختار یہی ہے کہ گرمی کی شدت میں ظہر کی نماز ذرا دیر سے پڑھی جائے۔ عبداللہ بن المبارک، امام احمد اور اسحاق رحمۃ اللہ علیہ کا یہی فتویٰ ہے۔ مگر اس کا مطلب یہ ہرگز نہیں کہ ظہر کو عصر کے اول وقت ایک مثل تک کے لیے مؤخر کر دیا جائے، جب کہ قوی دلائل کے ساتھ ثابت ہے کہ عصر کا وقت ایک مثل سایہ ہو جانے کے بعد شروع ہو جاتا ہے۔ خود امام بخاری نے بھی اسی مقام پر متعدد روایات سے عصر کا اول وقت بیان فرمایا ہے۔ جو ایک مثل سایہ ہونے پر شروع ہو جاتا ہے جو کہ مختار مذہب ہے۔“

(شرح صحیح بخاری: ۱/۵۴۴)

معلوم ہوا کہ ظہر کا آخری وقت ایک مثل سایہ ہونے تک ہے، اور اس کے بعد عصر کا وقت شروع ہو جاتا ہے، جیسا کہ جمہور ائمہ کا مذہب ہے۔ چنانچہ علامہ ابن قدامہ رحمۃ اللہ علیہ فرماتے ہیں: ”امام مالک، امام شافعی، امام احمد بن حنبل، امام ابو یوسف، امام محمد اور امام داؤد ظاہری رحمۃ اللہ علیہ کے نزدیک ظہر کا وقت زوال شمس سے لے کر ایک مثل

(۱۰۸)..... صحیح بخاری، کتاب مواقیب الصلوٰۃ، باب الإبراد بالظہر فی شدۃ الحر، رقم: ۵۳۳، ۵۳۴، ۵۳۵، ۵۳۷۔ صحیح مسلم، کتاب المساجد و مواضع الصلوٰۃ، باب استحباب الإبراد بالظہر فی شدۃ الحر لمن یمضی إلی جماعۃ، و ینالہ الحر فی طریقہ، رقم: ۶۱۵/۱۸۲، حدیثنا محمد بن رافع: حدیثنا عبدالرزاق قال: حدیثنا معمر عن ہمام بن منیہ قال: ہذا ما حدیثنا ابوہریرۃ عن رسول اللہ ﷺ فذکر احادیث منها وقال رسول اللہ ﷺ: مسند احمد: ۱۶/۹۵، رقم: ۱۱۲/۸۲۰۔ مصنف عبدالرزاق، باب وقت الظہر، رقم: ۲۰۵۰، ۲۰۵۱۔

سائے تک رہتا ہے۔“ (مغنی ابن قدامہ: ۱/۲۲۶۔ مطبوعہ دارالفکر بیروت.)

ایک مرتبہ گرمی میں سیدنا بلال رضی اللہ عنہ نے ظہر کی اذان دینی چاہی تو آپ ﷺ نے فرمایا: ”ٹھنڈ ہو جانے دو، ٹھہر جاؤ۔ گرمی کی شدت جہنم کے جوش سے ہے، گرمی کی شدت میں اس وقت تک ٹھہرو کہ ٹیلوں کے سائے نظر آنے لگیں۔“ (صحیح بخاری، کتاب مواقیت الصلاة، رقم: ۵۳۹، ۶۲۹)

سیدنا انس رضی اللہ عنہ سے روایت ہے کہ جب سردی ہوتی تو رسول اللہ ﷺ نماز ظہر پڑھنے میں جلدی کرتے۔ (سورج ڈھلتے ہی پڑھ لیتے۔)

(صحیح بخاری، کتاب الجمعة، رقم: ۹۰۶۔ سنن نسائی، کتاب المواقیت، رقم: ۴۹۸)

فتاویٰ قاضی خان (۱/۳۶) پر ہے کہ سردیوں میں ظہر کی نماز جلدی پڑھنا مستحب ہے جبکہ گرمیوں میں تاخیر۔ یہی حکم جمعہ کا ہے۔ یہ بات نہ عقل سلیم کے خلاف اور نہ حدیث پر شبہ وارد کرنے کی وجہ ہے کیونکہ اب تو بیالوحی والے بھی اس بات کو تسلیم کرتے ہیں کہ تھوڑے فاصلے پر زمین میں ایسی گرمی ہے کہ وہاں تمام عناصر پانی کی مانند پگھلے رہتے ہیں۔

خلاصہ کلام:

اس حدیث کا خلاصہ یہ ہے کہ گرمی کی شدت میں نماز ظہر ٹھنڈے وقت میں ادا کرنا چاہیے، تاکہ گرمی کی تپش اور لو وغیرہ لگنے سے بچا جاسکے سورج کی شاعیں کچھ مزید تر چھی ہو جائیں۔ لیکن اس کا ہرگز یہ مطلب نہیں ہے کہ چار بج جائیں، بلکہ اس سہولت دینے کا مطلب یہ ہے کہ گرمی کی شدت میں سورج ڈھلتے ہی فوراً نماز ظہر ادا نہ کی جائے۔ کچھ دیر اپنے آپ کو روک لیا جائے، چاہے وہ نماز باجماعت ہو یا اکیلے میں۔ لیکن یہ بات واضح رہے کہ یہ حکم ان لوگوں کے لیے ہے جو واقعاً گرمی کی شدت میں نماز ظہر ادا کرنے والے ہوں۔ نہ کہ ان لوگوں کے لیے جو ٹھنڈے اور سرد علاقوں میں رہنے والے ہوں، جہاں گرمی نہ ہو۔

بقیہ نمازوں کے اوقات:

مناسب ہے کہ باقی نمازوں کے اوقات بھی بطور تہذیب ذکر کر دیے جائیں تاکہ نمازوں کے اصل اوقات اور اوّل اوقات میں نماز پڑھ کر زیادہ ثواب حاصل کیا جاسکے اور اللہ اور اس کے رسول ﷺ سے محبت کا ثبوت دیا جاسکے۔ اللہ تعالیٰ کا ارشاد ہے:

﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوقُوتًا﴾ (النساء: ۱۰۳)

”بے شک نماز مقررہ اوقات میں مومنوں پر فرض کر دی گئی ہے۔“

اور رسول اللہ ﷺ کا ارشاد گرامی ہے: ”اوّل وقت نماز پڑھنا افضل عمل ہے۔“

(السنن الكبرى للبيهقي: ۱/۴۳۴)

نمازِ فجر کا وقت:

سیدہ عائشہ صدیقہ رضی اللہ عنہا سے روایت ہے: ”رسول اللہ ﷺ جب نمازِ فجر پڑھتے تھے، عورتیں اپنی چادروں میں لپٹی ہوئی لوٹتیں تو اندھیرے کی وجہ سے پہچانی نہ جاتی تھیں۔“

(صحیح بخاری، کتاب الأذان، رقم: ۸۶۷۔ صحیح مسلم، کتاب المساجد، رقم: ۶۴۵)۔

نمازِ عصر کا وقت:

سیدنا بریدہ رضی اللہ عنہ روایت کرتے ہیں کہ رسول اللہ ﷺ نے نمازِ عصر قائم کی حالانکہ آفتاب بلند، سفید اور صاف تھا۔“ (صحیح مسلم، کتاب المساجد، رقم: ۶۱۳)

نمازِ مغرب کا وقت:

سیدنا سلمہ رضی اللہ عنہ بیان کرتے ہیں کہ ہم نبی کریم ﷺ کے ہمراہ آفتاب غروب ہوتے ہی نمازِ مغرب ادا کر لیا کرتے تھے۔“ (صحیح بخاری، کتاب مواقیع الصلوٰۃ، رقم: ۵۶۱)۔

نمازِ عشاء کا وقت:

نبی کریم ﷺ عشاء کی نماز میں کبھی تاخیر کرتے اور کبھی اوّل وقت پڑھتے۔ جب لوگ جلدی جمع ہو جاتے تو جلد پڑھتے اور اگر لوگ دیر سے آتے تو آپ تاخیر فرماتے۔ (صحیح مسلم، کتاب المساجد، رقم: ۶۴۶)۔

سیدنا عبداللہ بن عمر رضی اللہ عنہما سے مروی ہے کہ ایک رات ہم رسول اللہ ﷺ کا نمازِ عشاء کے لیے انتظار کرتے رہے۔ جب تہائی رات گزر گئی تو آپ تشریف لائے اور فرمایا: ”اگر میری امت پر گراں نہ ہوتا تو میں اس وقت عشاء کی نماز پڑھاتا۔“ پھر موزن نے تکبیر کہی اور آپ نے نماز پڑھائی۔

(صحیح مسلم، کتاب المساجد، رقم: ۶۳۹)



بغیر وضو نماز نہیں ہوتی

۱۰۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تُقْبَلُ صَلَاةٌ أَحَدِكُمْ إِذَا أَحْدَثَ حَتَّى يَتَوَضَّأَ.))

ترجمہ الحدیث: ”اور رسول اللہ ﷺ نے فرمایا: ”جب تم میں سے کوئی شخص بے وضو ہو جائے تو اس کی نماز تب تک قبول نہیں ہوتی، جب تک وہ وضو نہ کر لے۔“

شرح الحدیث: اس فرمان نبوی ﷺ کا مطلب یہ ہے کہ جو کوئی نماز ادا کرنے کے لیے کھڑا ہو، اسے چاہیے کہ اولاً وہ وضو بنا لے یعنی طہارت اور پاکی حاصل کر لے اور بعد میں نماز ادا کرے۔ کیونکہ جو نماز طہارت اور پاکی حاصل کیے بغیر ادا کی جائے، وہ دربار الہی میں قبول نہیں ہوتی، اس لیے کہ نماز کی ادائیگی کے لیے طہارت کا حاصل کرنا شرط ہے۔ اللہ تبارک و تعالیٰ ارشاد فرماتا ہے:

﴿ يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ وَإِنْ كُنْتُمْ جُنُبًا فَاطَّهَّرُوا وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُم مِّنَ الْغَايِبِ أَوْ لِمَسْتُمْ إِلَيَّاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهَّرَكُمْ ﴾ (مائتہ: ۶)

”اے ایمان والو! جب تم نماز کے لیے کھڑے ہو، تو اپنے چہروں کو، اور اپنے ہاتھوں کو کہنیوں تک دھو لو، اور اپنے سروں کا مسح کر لو، اور اپنے پاؤں دونوں ٹخنوں تک دھو لو، اور اگر تم ناپاک ہو تو پاکی حاصل

(۱۰۹)..... صحیح بخاری، کتاب الوضوء، باب لا تقبل صلوة بغیر طہور، رقم: ۱۳۵، حدیث اسحاق بن ابراہیم الحنظلی قال: اخبرنا عبدالرزاق قال: اخبرنا معمر عن ہمام بن منبہ انه سمع اباهريرة يقول: قال رسول الله ﷺ: صحیح مسلم، کتاب الطہارۃ، باب وجوب الطہارۃ للصلوة، رقم: ۲۲۵/۲، حدیثنا محمد بن رافع: قال: حدیثنا عبدالرزاق قال: اخبرنا معمر بن راشد عن ہمام بن منبہ اخی وھب بن منبہ قال: هذا ما حدثنا ابو هريرة عن رسول الله ﷺ فذكر احاديث منها، وقال رسول الله ﷺ: سنن ابی داود، کتاب الطہارۃ، باب فرض الوضوء، رقم: ۵۹۔ سنن الترمذی، ابواب الطہارۃ، باب ما جاء فی الوضوء من الریح، رقم: ۷۴۔ سنن الکبریٰ، کتاب الطہارۃ، باب انتفاض الطھر، بعمد الحدیث و سہوہ، رقم: ۸۲۰۶۔ مصنف عبدالرزاق، باب الوضوء من الحدیث، رقم: ۵۳۰۔ شرح السنہ، باب ما یوجب الوضوء، رقم: ۱۵۶۔ مسند احمد: ۹۶/۱۶، رقم: ۱۱۳/۸۲۰۶۔

کرو، اور اگر تم بیمار یا سفر میں ہو یا تم میں سے کوئی قضائے حاجت کو آئے، یا تم نے بیویوں سے تمہاشرت کی ہو اور پانی نہ پاؤ تو پاک مٹی سے تیمم کر لو، پس اپنے چہروں اور دونوں ہاتھوں پر اس سے مسح کر لو، اللہ تعالیٰ تمہیں کسی تنگی میں نہیں ڈالنا چاہتا ہے، بلکہ تمہیں پاک کرنا چاہتے ہے۔“..... الخ

اور رسول اللہ ﷺ نے ارشاد فرمایا:

((لَا تُقْبَلُ صَلَوةٌ أَحَدِكُمْ إِذَا أَحَدَثَ حَتَّى يَتَوَضَّأَ))

”تم میں سے کسی شخص کی بلا وضو نماز قبول نہ ہوگی، تا وقتیکہ وہ شخص وضو نہ بنا لے۔“

یہاں یہ بات بھی واضح کرتے چلیں کہ مذکورہ حدیث میں ((صَلَوةٌ أَحَدِكُمْ)) کے الفاظ مستعمل عموم پر دلالت کرتے ہیں، لہذا کسی فرضی نماز کی کوئی تعقید و تعین نہیں ہے، بلکہ ہر نماز چاہے وہ فرض ہو، نفل ہو، جنازہ کی نماز ہو، سب کو شامل ہیں کہ ان کی ادائیگی سے قبل طہارت حاصل کرنی یعنی وضو کر لینا چاہیے۔

علامہ نووی رحمۃ اللہ علیہ رقمطراز ہیں: ”اس بات پر امت کا اجماع ہے کہ پاکی حاصل کئے بغیر نماز ادا کرنا حرام ہے، چاہے وہ پاکی پانی سے (وضو سے) حاصل کی جائے یا مٹی سے (تیمم سے) اور فرضی نماز، نقلی نماز اور جنازہ کی نماز کے درمیان کوئی فرق نہیں۔ سجدہ تلاوت اور سجدہ شکر کے لیے با وضو ہونے کے بارے نص قطعی درکار ہے، جو مفقود ہے، لہذا ان کی ادائیگی کے لیے وضو کا شرط قرار دینا تکلف ہے۔ البتہ امام شعیبی اور امام محمد بن جریر طبری کا کہنا ہے: نماز جنازہ طہارت حاصل کیے بغیر ادا کرنا جائز ہے اور یہ مذہب باطل ہے اور اہل علم کا اس مذہب کے باطل ہونے پر اجماع ہے۔“ (شرح مسلم للنوی، ص: ۳۱۴۔ مطبوعہ دار ابن حزم۔)

نیز جو شخص ارادۃً (بغیر عذر) بغیر وضو کے نماز ادا کرے، اس کا شرعی حکم بیان کرتے ہوئے فرماتے ہیں: ”ہمارے اور جمہور کے نزدیک جو شخص ارادتا بغیر عذر پاکی حاصل کیے بغیر نماز ادا کر لے وہ گناہ گار ٹھہرے گا۔ اور امام ابوحنیفہ رحمۃ اللہ علیہ سے منقول ہے کہ ایسا شخص اپنے اس باطل فعل کی وجہ سے کافر ٹھہرے گا۔“ (طرح التشریب: ۲/ ۲۱۸)

وضوء کا طریقہ:

✽ وضوء کے ابتدا میں ”بسم اللہ“ پڑھیں۔

(صحیح سنن نسائی: ۱۸/۱، رقم: ۷۶۔ مسند احمد: ۱۶۵/۳، رقم: ۱۲۶۹۴۔)

✽ سیدنا حمران سیدنا عثمان رضی اللہ عنہ کے آزاد کردہ غلام بیان کرتے ہیں کہ ”انہوں نے سیدنا عثمان بن عفان رضی اللہ عنہ کو وضو کرتے دکھا..... آپ نے اپنے ہاتھوں پر تین مرتبہ پانی ڈالا، پھر انہیں دھویا۔ اس بعد اپنا واہنا ہاتھ برتن میں ڈالا اور (پانی لے کر) کلی کی اور ناک صاف کیا، پھر تین بار اپنا چہرہ دھویا اور کہنیوں تک تین بار

دونوں ہاتھ دھوئے۔ پھر اپنے سر کا مسح کیا۔ پھر (پانی لے کر) ٹخنوں تک تین مرتبہ اپنے دونوں پاؤں دھوئے۔ پھر کہا کہ رسول اللہ ﷺ نے فرمایا ہے کہ جو شخص میری طرح ایسا وضو کرے، پھر دو رکعت نماز پڑھے جس میں اپنے نفس سے کوئی بات نہ کرے۔ تو اس کے گزشتہ گناہ معاف کر دیے جاتے ہیں۔“
(صحیح بخاری، کتاب الوضوء، رقم: ۱۵۹)

تشبیہات:

۱۔ جب وضو کریں تو ہاتھوں اور پاؤں کی انگلیوں کا خلال کریں۔

(سنن ترمذی، کتاب الطہارۃ، رقم: ۳۹۔ سلسلۃ الصحیحۃ، رقم: ۱۳۰۶)

۲۔ سر کا مسح اس طرح کریں کہ دونوں ہاتھ سر کے اگلے حصے سے گدی تک لے جائیں، پھر وہیں سے آگے کی طرف واپس لے آئیں جہاں سے (مسح) شروع کیا تھا۔

(صحیح بخاری، کتاب الوضوء، رقم: ۱۸۵، ۱۸۶۔ صحیح سنن نسائی: ۲۳۸)
۳۔ کانوں کے مسح کے لیے دوبارہ نئے سرے سے پانی لینے کی ضرورت نہیں، سر کا مسح کرنے کے بعد اس پانی سے کانوں کا مسح کر لیں۔

کانوں کے مسح کا طریقہ یہ ہے کہ شہادت کی انگلیاں دونوں کانوں کے سوراخوں سے گزار کر کانوں کی پشت پر اٹوٹھوں کے ساتھ مسح کریں۔ (صحیح سنن نسائی، کتاب الطہارۃ، رقم: ۹۹)
خلاصہ کلام:

خلاصہ کلام یہ ہے کہ ہر وہ شخص جو نماز کا اہتمام کرے، اسے چاہیے کہ نماز پڑھنے سے قبل اچھی طرح یعنی فرض سنن کا اہتمام کرتے ہوئے وضو بنا لے، اور اگر پانی میسر نہ ہو تو پاک اور طیب مٹی سے تیمم کر کے نماز ادا کرے، اور جو شخص ارادتا بلا وضوء نماز ادا کرے گا، وہ اپنے اس فعل باطل کے سبب اللہ اور رسول ﷺ کی حکم عدولی کرے گا۔ لہذا جو شخص اللہ اور رسول ﷺ کی حکم عدولی کرتا ہے، وہ انتہائی نامراد شخص ہوتا ہے۔
آخر میں یہ یاد رہے کہ وضوء ہونے کی صورت میں ہر نماز کے لیے تجدید وضوء ضروری نہیں، بلکہ مستحب باعث ثواب ہے، ہاں اگر وضو ٹوٹ گیا ہو تو الگ بات ہے، اور اس پر اہل فتویٰ کا اجماع ہے، جیسا کہ قاضی عیاض رحمۃ اللہ علیہ نے کہا ہے۔ اور اگر نماز پڑھتے ہوئے وضو ٹوٹ جائے تو نماز ختم کر کے وضو کرنا ضروری ہے۔

چنانچہ رسول اللہ ﷺ نے ارشاد فرمایا: ”اگر نماز میں وضو ٹوٹ جائے تو ناک پر ہاتھ رکھ کر لوٹو، وضو کرو اور پھر نماز پڑھو۔ (سنن ابو داؤد، ابواب الجمعة، رقم: ۱۱۱۴۔ البانی رحمۃ اللہ علیہ نے اسے ”صحیح“ کہا ہے۔)

نماز کے لیے مسجد کی طرف اطمینان سے آؤ

۱۱۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا نُودِيَ بِالصَّلَاةِ فَاتُّوْهَا وَأَنْتُمْ تَمْشُونَ، وَعَلَيْكُمْ السَّكِينَةُ، فَمَا أَدْرَكْتُمْ فَصَلُّوا، وَمَا سَبَقْتُمْ فَأَتِمُّوا.))

ترجمة الحديث: ”اور رسول اللہ ﷺ نے فرمایا: ”جب نماز کی اذان کہی جائے تو نماز کے لیے سکون اور اطمینان سے چلتے ہوئے آؤ، پھر جو نماز تم پالو، اسے پڑھ لو اور جو رہ جائے، اسے (بعد میں) پورا کر لو۔“

شرح الحديث: اس فرمان نبوی ﷺ کا مطلب یہ ہے کہ جب اذان نماز کہی جائے تو نماز ادا کرنے آرام و سکون اور اطمینان و وقار سے چل کر آنا چاہیے، نہ کہ بے تحاشا بھاگتے اور جلدی کرتے ہوئے، جس سے لوگوں کی نگاہ تعجب و تمسخر اس نمازی پر پڑیں اور اس کی عزت مجروح ہو، بہر حال مسجد میں پہنچتے ہی جو رکعتیں پالیں، انہیں امام کی اقتداء میں ادا کر لیا جائے اور جو رہ جائیں انہیں امام کے سلام پھیرتے ہی فوراً پورا کر لیا جائے۔ اس حدیث میں بنیادی طور پر دو امور بیان ہوئے ہیں جن کی تفصیل حسب ذیل ہے۔

امراول: نماز ادا کرنے دوڑ کر آنا چاہیے یا نہیں؟

امرتانی: مسبوق (وہ شخص جس نے پوری جماعت نہ پائی ہو) کا امام کی اقتداء میں کچھ رکعات پالینا، اس کے لیے وہ رکعات آخر نماز شمار ہوں گی یا اول نماز؟

امراول: نماز کے لیے دوڑ کر آنا شریعت نے منع فرمایا ہے، چاہے وہ دوڑنا تکبیر تحریرہ فوت ہونے کے خوف سے ہو یا کسی اور خوف و خطر سے (رکعت وغیرہ سے)۔ نیز شیخ گانہ نماز ہو یا نماز جمعہ، ہر ایک کے لیے دوڑ کر آنا

(۱۱۰)..... صحیح بخاری، کتاب الاذان، باب قول الرجل، فاتتنا الصلوة، رقم: ۶۳۵، ۶۳۶، ۹۰۸۔ صحیح مسلم، کتاب المساجد و مواضع الصلوة، باب استحباب إتيان الصلوة بوقار و سكينه، و النهي عن إتيانها سعيًا، رقم: ۶۰۲/۱۵۳، حدیثنا محمد بن رافع: قال حدیثنا عبدالرزاق قال: أخبرنا معمر عن همام بن منبه قال: هذا ما حدثنا ابوهريرة عن رسول الله ﷺ فلذكر احاديث منها وقال رسول الله ﷺ: سنن الكيرئ، كتاب الصلوة، باب المسبوق ببعض صلواته يصنع ما يصنع الإمام، فإذا سلم الإمام قام فأتى باقي الصلوة: ۲/۲۹۵، ۲۹۸۔ مسند احمد: ۱۶/۹۷، رقم: ۸۲۰۷۔ مصنف عبدالرزاق، باب المشي إلى الصلوة: ۳۴۰۳۔

منع ہے، اور حدیث میں صراحت کے ساتھ بیان ہو چکا کہ ”جب اذان کہی جائے تو نماز ادا کرنے سکون سے چلتے ہوئے آؤ، جو رکعات پالو انہیں پڑھ لو، اور جو رہ جائیں انہیں (بعد میں) پورا کر لو۔“

حافظ ابن العراقی رحمۃ اللہ علیہ رقمطراز ہیں: ”صحابہ رضی اللہ عنہم اور تابعین میں سے جمہور اہل علم کا کہنا ہے کہ نماز کے لیے دوڑ کر آنا منع ہے، چاہے وہ تکبیر تحریرہ فوت ہونے کے خوف سے ہو، ایک رکعت فوت ہو جانے کے خوف سے ہو یا پھر پوری جماعت کے فوت ہونے کا خطرہ ہو، نیز نماز جمعہ ہو یا کوئی دوسری نماز۔“ (ہر ایک کے لیے دوڑ کر آنا منع ہے) (طرح التثريب: ۲/۲۰۴)۔

ایک سوال:

لہذا کسی صاحب کے ذہن میں یہ سوال نہ ابھرے کہ مذکورہ حدیث میں ”حکم نہی“ اس شخص کے بارے میں ہے جسے نماز کے فوت ہو جانے کا خوف نہ ہو اور پھر بھی دوڑ کر جائے، ہاں! البتہ جس شخص کو نماز رہ جانے کا اندیشہ ہو تو اس کے لیے جائز ہے کہ وہ دوڑ کر نماز میں شرکت کرے۔

جواب:

لیکن یہ سوال ہمارے نزدیک درست نہیں ہے۔ اس لیے کہ حدیث میں عام حکم ہے: ”جب اذان کہی جائے تو نماز ادا کرنے سکون سے چلتے ہوئے آؤ۔“

اور دوسری بات یہ ہے کہ حدیث میں مذکورہ حکم نہی، کسی خاص شخص کے بارے میں نہیں جسے نماز رہ جانے کا اندیشہ ہو، بلکہ عام حکم ہے یعنی نماز فوت ہو جانے کا اندیشہ ہو یا نہ ہو۔ بہر حال سکون سے چل کر آنا چاہیے تاکہ رسول اللہ صلی اللہ علیہ وسلم کے حکم کی مکمل اتباع ہو جائے۔

علامہ نووی رحمۃ اللہ علیہ فرماتے ہیں: ”بعض (حصہ) نماز کے فوت ہو جانے کا خوف ہونے کے باوجود دوڑ کر آنے سے روکا گیا ہے، اس لیے کہ رسول اللہ صلی اللہ علیہ وسلم نے فرمایا: ”جب تم میں سے کوئی شخص نماز کا ارادہ کر لیتا ہے، اس وقت سے وہ شخص نماز (کے حکم) میں ہوتا ہے۔“ (صحیح مسلم، کتاب المساجد، رقم: ۱۵۲/۶۰۲)۔

اور یہ حدیث نماز کی طرف آنے کے تمام اوقات کو شامل ہیں۔ نیز فرماتے ہیں:

جو نماز تمہیں مل جائے، اسے پڑھ لو اور جو تم سے چھوٹ جائے، اسے وپرا کر لو:

اس سے تشبیہ و تاکید ثابت ہوتی ہے۔ تاکہ یہ وہم نہ ہو کہ یہ نہی اس شخص کے بارے میں ہے۔ جسے نماز فوت ہو جانے کا خوف ہو۔“ (شرح مسلم للنوی، ص: ۵۴۴، ۵۴۵۔ مطبوعہ دار ابن حزم)۔

علاوہ ازیں علامہ شمس الحق عظیم آبادی اس حدیث کی شرح کرتے ہوئے فرماتے ہیں: ”نماز ادا کرنے (دوڑ) کرنے آؤ، اگرچہ تمہیں نماز فوت ہونے کا خوف ہی کیوں نہ ہو۔“ (عون المعبود: ۲/۱۶۷۔ مطبوعہ دار احیاء التراث العربیہ)

اور امام ابن حزم ظاہری فرماتے ہیں: ”نماز کے لیے (دوڑ) کر آنا جائز نہیں ہے۔ اگرچہ اسے علم ہو کہ نماز شروع ہو چکی ہے۔“ (المحلی: ۱۸۲/۳۔ مطبوعہ دارالکتب العلمیہ.)

البتہ صحابہ کرام رضی اللہ عنہم میں سے بعض صحابہ مثلاً ابن عمر اور ابن مسعود رضی اللہ عنہم (وغیرہ) کا کہنا ہے کہ ”تکبیر تحریمہ“ فوت ہونے کے خوف سے دوڑ کر نماز میں شرکت کی جاسکتی ہے، اور وہ خود بھی اس پر عمل کرتے تھے۔

(مصنف ابن ابی شیبہ: ۳۵۹/۲۔ طرح التثریب: ۲/۳۵۵.)

اس ساری تفصیل کا ماہصل یہ ہے کہ جب اذان کہی جائے تو نماز ادا کرنے سکون اور باوقار طریقہ سے چل کر آنا چاہیے، اور نماز فوت ہونے کے خوف سے تیز رفتاری اور جلد بازی سے کام نہ لیا جائے۔ کیونکہ اس کمی کو پورا کرنے کے لیے رسول اللہ ﷺ کا ارشاد ہے: ((فَإِنْ أَحَدَكُمْ إِذَا كَانَ يَعْمُدُ إِلَى الصَّلَاةِ فَهُوَ فِي صَلَاةٍ))

”جب تم میں سے کوئی شخص نماز (پڑھنے) کا ارادہ کر لیتا ہے، اس وقت سے وہ شخص نماز (کے حکم) میں ہوتا ہے۔“ (صحیح مسلم، کتاب المساجد، رقم: ۶۰۲.)

نیز اس حدیث سے یہ بات بھی ثابت ہوتی ہے کہ جس شخص نے نماز کا ایک جز بھی پالیا گویا اس نے پوری نماز پالی۔ یعنی جماعت کی فضیلت پالی۔ (عون المعبود: ۲/۱۶۷.)

دفع تعارض:

ذکورہ حدیث میں بیان ہوا ہے کہ نماز کے لیے دوڑ کر آنا منع ہے، جبکہ اللہ تبارک و تعالیٰ قرآن مقدس میں ارشاد فرماتا ہے:

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ﴾

(جمعه: ۹)

”اے ایمان والو! جمعہ کے روز جب نماز کے لیے اذان کہی جائے، تو تم اللہ کو یاد کرنے کے لیے تیزی کے ساتھ لپکو۔“

اس آیت مبارکہ اور حدیث نبوی کے درمیان بظاہر تعارض معلوم ہوتا ہے، لیکن حقیقت میں کوئی تعارض نہیں۔ چنانچہ اہل علم نے لفظ ”سَعَى“ کی تصریح فرمائی ہے اور کہا ہے: ”سعی“ سے مراد اطاعت ہے یعنی دنیاوی مشاغل ترک کر کے ذکر الہی اور جمعہ کی طرف جلدی کرنا۔

معلوم ہوا کہ اس آیت مبارکہ میں لفظ ”سعی“ سے مقصود دنیاوی مشاغل چھوڑ کر جلدی سے اللہ کے گھر یعنی مسجد میں پہنچنا ہے۔

امراثانی: مسبوق (وہ شخص جس نے پوری جماعت نہ پائی ہو) کا امام کی اقتداء میں کچھ رکعتیں پالینا اس کے لیے آخر نماز شمار ہو گا یا اول نماز؟

تو یاد رہے کہ ایسی تمام روایات جن میں یہ مسئلہ مذکور ہے، پر غور کرنے سے یہ بات واضح معلوم ہوتی ہے کہ مسبوق جو نماز امام کی اقتداء میں ادا کرے گا، وہ اس کی اول نماز شمار کی جائے گی اور جو نماز امام کے سلام پھیرنے کے بعد ادا کرے گا، وہ اس کی آخر نماز شمار کی جائے گی، چنانچہ امام شافعی رحمۃ اللہ علیہ اور سلف و خلف میں سے جمہور اہل علم کا یہی موقف ہے۔ علاوہ ازیں امام ابن ابی شیبہ رحمۃ اللہ علیہ نے ((وَمَا فَاتَكُمْ فَأْتِمُوا)) سے یہی استدلال سیدنا علی، عمر، ابو برداء، عمر بن عبدالعزیز، سعید ابن المسیب، حسن بصری اور سعید بن جبیر رضی اللہ عنہم سے بھی نقل کیا ہے۔

(مصنف ابن ابی شیبہ: ۳۲۳/۲، ۳۲۴)

جب کہ امام ابو حنیفہ رحمۃ اللہ علیہ اور اہل علم کی ایک دوسری جماعت کا کہنا ہے کہ ایسی صورت میں مقتدی امام کی اقتداء میں جو نماز پڑھے گا، وہ اس کی آخری نماز شمار کی جائے گی۔ اور جو نماز امام کے سلام پھیر لینے کے بعد پڑھے گا، وہ اس کی اول نماز شمار ہوگی۔ امام ابو حنیفہ رحمۃ اللہ علیہ وغیرہ اپنے اس موقف کی تائید میں سیدنا ابو ہریرہ رضی اللہ عنہ کی وہ روایت پیش کرتے ہیں جس میں ((وَأَفْضِ مَا سَبَقَكَ)) کے الفاظ ہیں اور حدیث سے استدلال کرتے ہوئے فرماتے ہیں: حدیث میں ہے ((وَأَفْضِ مَا سَبَقَكَ)) ”جو نماز رہ گئی ہے اس کو قضا کرو“ اور ظاہر ہے قضا پہلی نماز کی ہوتی ہے۔ لیکن امام حنیفہ رحمۃ اللہ علیہ سمیت جن لوگوں نے یہ موقف اختیار کیا ہے، درست نہیں ہے، اس لیے کہ لفظ قضا ہمیشہ فوت شدہ کے لیے مستعمل نہیں ہے، بلکہ ”ادا کرنے اور پورا کرنے“ کے معنی میں بھی مستعمل ہے۔

چنانچہ علامہ نووی رحمۃ اللہ علیہ اس استدلال کا جواب دیتے ہوئے فرماتے ہیں: جمہور اہل علم نے اس روایت سے متعلق یہ جواب دیا ہے کہ ”قضاء“ سے مراد پورا کرنا ہے، نہ کہ اصطلاحی قضاء جو فقہاء کے ہاں معروف ہے۔ اور لفظ قضاء پورا کرنے کے معنی میں کثرت سے استعمال ہوا ہے۔ ان میں چند مقامات درج ذیل ہیں۔ اللہ تعالیٰ نے ارشاد فرمایا: ﴿فَإِذَا قَضَيْتُمْ مَنَاسِكَكُمْ﴾ (البقرہ: ۲۰۰) ”پس جب تم اپنے مناسک حج پورے کر لو۔“ اور دوسرے مقام پر اللہ ارشاد فرماتا ہے: ﴿فَإِذَا قُضِيَتِ الصَّلَاةُ﴾ (الجمعة: ۱۲) ”پس جب تم نماز پوری کر لو۔“ اور کہا جاتا ہے: ﴿قُضِيَتْ حَقٌّ فَلَانَ﴾ ”میں نے فلاں کا حق ادا کر دیا۔“

(شرح مسلم للنووی، ص: ۵۴۵)

معلوم ہوا اس اعتبار سے ”فأتموا“ اور ”فأفضوا“ کے درمیان کوئی مغایرت نہیں رہتی۔ (عون المعبود:

۱۶۹/۲) حافظ ابن حجر رحمۃ اللہ علیہ کا بھی یہی کہنا ہے۔ (فتح الباری: ۱۵۶/۲ - دار السلام الرياض)

قاتل و مقتول دونوں پر اللہ تعالیٰ کا ہنسنا

..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((يَضْحَكُ اللَّهُ لِرَجُلَيْنِ يَقْتُلُ أَحَدُهُمَا الْأُخْرَى، كِلَاهُمَا يَدْخُلُ الْجَنَّةَ، قَالُوا: كَيْفَ يَا رَسُولَ اللَّهِ؟ قَالَ: يَقْتُلُ هَذَا، فَيَلْبِغُ الْجَنَّةَ، ثُمَّ يَتُوبُ اللَّهُ عَلَى الْأُخْرَى، فَيَهْدِيهِ إِلَى الْإِسْلَامِ، ثُمَّ يُجَاهِدُ فِي سَبِيلِ اللَّهِ فَيَسْتَشْهَدُ.))

ترجمة الحديث:..... ”اور رسول اللہ ﷺ نے فرمایا: اللہ تعالیٰ ایسے دو آدمیوں (کی طرف دیکھ کر) مسکرا دیتا ہے۔ جن میں سے ایک دوسرے کا قاتل ہوگا، (اس کے باوجود) وہ دونوں جنت میں داخل ہوں گے، اس پر صحابہ رضی اللہ عنہم نے عرض کی: اے اللہ کے رسول! وہ کیسے؟ رسول اللہ ﷺ نے فرمایا: (وہ اس طرح کہ) جو اللہ کی راہ میں لڑا وہ تو شہید ہوا، اور جنت میں داخل ہو گیا۔ پھر اللہ نے دوسرے یعنی قاتل کو توبہ کی توفیق بخشی اور اسلام قبول کرنے کی ہدایت دی، پھر اس نے بھی اللہ کی راہ میں جہاد کیا اور شہید ہو گیا۔“

شرح الحديث:..... اس فرمان نبوی ﷺ میں جہاد فی سبیل اللہ کی عظمت و فضیلت کے ساتھ ساتھ اللہ تعالیٰ کے قادر مطلق ہونے کا بیان بھی ہے۔ وہ اس طرح کہ عمومی طور پر قاعدہ اور اصول تو یہ ہے کہ مسلمان کا قاتل اور مقتول مسلمان دونوں ایک ساتھ جنت میں داخل اور جمع نہیں ہو سکتے اور پھر حیرت یہ ہے کہ مقتول ہو بھی شہید، اس بارے میں یقیناً کہا جاسکتا ہے کہ ایسے شخص کا قاتل واصل جہنم ہوگا۔

لیکن اللہ قدریر خود جب اپنے عجائبات قدرت دیکھ کر ہنس دیتا ہے کہ ایک کافر شخص نے لڑتے ہوئے مجاہد فی سبیل اللہ، کو شہید کر دیا ہے، لیکن پھر اللہ تعالیٰ کی قدرت نے اسی شخص کو ایمان کی دولت سے مالا مال کر دیا، جس کی

(۱۱۱)..... صحیح بخاری، کتاب الجہاد، باب الکافر یقتل المسلم، ثم یسلم فیسدد بعد، ویقتل، رقم: ۲۸۲۶۔ صحیح مسلم، کتاب الإمارة، باب بیان الرجلین یقتل أحدهما الآخر یدخلان الجنة، رقم: ۱۶۲۹/۱۸۹۰، حدثنا محمد بن رافع: حدثنا عبد الرزاق: أخبرنا معمر عن همام بن منبه قال: هذا ما حدثنا أبو هريرة عن رسول الله ﷺ، فذكر أحاديث منها: وقال رسول الله ﷺ:..... سنن نسائي، كتاب الجهاد، باب اجتماع القاتل والمقتول في سبيل الله في الجنة، رقم: ۳۱۷۰۔ مسند احمد: ۹۷/۱۶، رقم: ۱۱۰/۸۲۰۸۔ مصنف عبد الرزاق، باب من يضحك الله تعالى إليه، رقم: ۲۰۲۸۰۔ شرح السنه، كتاب السير و الجهاد، باب ثواب الشهادة: ۳۶۷/۱۰۔

بدولت وہ مسلمان لشکرِ اسلام کا سپاہی بن کر جہاد فی سبیل اللہ کے میدان میں جامِ شہادت نوش کر گیا۔ اس طرح قاتل اور مقتول دونوں جنت میں داخل ہو گئے۔ لیکن یہ بات واضح رہے کہ اللہ تبارک و تعالیٰ کی جس طرح دیگر صفات برحق ہیں، عین اسی طرح اللہ تعالیٰ کا ہنسنا یعنی صفتِ ”ضحک“ بھی برحق ہے۔

صفتِ ضحک کی تاویل کا منہج:

بعض اہل علم صفاتِ الہیہ کے متعلق تاویل کا منہج اختیار کرتے ہیں۔ جیسا کہ امام نووی رحمۃ اللہ علیہ نے لکھا ہے کہ: ”قاضی عیاض فرماتے ہیں: ”یہاں ”ہنسنا“ اللہ تعالیٰ کے لیے استعارۃ استعمال ہوا ہے کیونکہ اللہ تعالیٰ کی طرف (انسانوں میں متعارف) ہنسی کی نسبت کرنا جائز نہیں۔ ہنسی کا محل اجسام ہوتے ہیں اور وہ چیزیں ہوتی ہیں جو تغیر پذیر ہوں اور اللہ تعالیٰ اس سے منزہ ہے۔ یہاں ہنسی سے مراد اللہ تعالیٰ کا ان دونوں کے فعل پر راضی ہونا، ان کو ثواب عطا کرنا اور ان کی تعریف و تحسین کرنا ہے۔ اور اس سے فرشتوں کا ہنسنا بھی مراد ہو سکتا ہے کیونکہ بعض اوقات فرشتوں کے افعال کی نسبت اللہ تعالیٰ کی طرف کر دی جاتی ہے۔“ (شرح مسلم للنووی، ص: ۱۴۵۴)۔

مولانا رضا الحسن قادری اور رفیق چوہدری صاحب نے بھی حقیقہ کے حواشی میں یہی راہ اختیار کی ہے۔

بعض اہل علم نے اس کی تاویل میں کہا ہے: ”ہنسنے سے مراد ہے کہ اللہ تعالیٰ کا اپنے بندے پر راحت و رافت

اور رحمت کا نزول فرمانا ہے۔“ (طرح التشریح: ۲۰۵/۷)

اس منہج کا رد:

لیکن یاد رہے کہ صفاتِ الہیہ کی تاویل کرنا درست نہیں۔ درست بات یہ ہے کہ ان کی تاویل کرنے کی بجائے انہیں اپنی اصل حالت میں چھوڑ دیا جائے، ان کی تاویل اور کیفیت بیان کرنا مسلکِ سلف (صالحین) کے صریح مخالف ہے۔ اللہ تعالیٰ کی صفاتِ مخلوق کی صفات کے قطعاً مشابہہ نہیں ہیں۔ جب مشابہت میں دور کا واسطہ و تعلق ہی نہیں، تو ان میں تاویل کرنے کی کیا ضرورت ہے؟ نیز جب وہ ذات ہی مختلف ہے تو ظاہر ہے، اس کی صفات بھی ہم سے مختلف ہوں گی: ﴿لَيْسَ كَمِثْلِهِ شَيْءٌ﴾ ”اس کی مثل کوئی چیز نہیں ہے۔“

علامہ ابن جوزی رحمۃ اللہ علیہ فرماتے ہیں: ”اکثر سلف صالحین ایسی صفات کی تاویل کرنے سے منع فرماتے ہیں، بلکہ جیسے یہ وارد ہوئی ہے، اسی طرح تسلیم کرتے ہیں، اس عقیدہ کی وجہ سے کہ اللہ تعالیٰ کی صفاتِ مخلوق کی صفات کے مشابہہ نہیں ہے۔“ (فتح الباری: ۴۰/۶)

صفات کو تسلیم کرنے کا معنی یہ ہے کہ ہمیں ان کے معانی تو معلوم ہیں، مگر کیفیت معلوم نہیں۔ صفاتِ الہیہ کی تاویل کے بارے میں ہم پہلے بھی بعض متفرق مقامات پر لکھ چکے ہیں کہ سلف صالحین کے نزدیک ان کی تاویل کرنا درست نہیں ہے، بلکہ انہیں من وعن ویسے ہی تسلیم کرنا ہے، جیسے اللہ تعالیٰ کی ذات اقدس کے شایانِ شان ہے۔

کسی کی بیع پر بیع اور منگنی پر منگنی منع ہے

۱۱۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يَبِيعُ أَحَدُكُمْ عَلَى بَيْعِ أَخِيهِ ، وَلَا يَخْطُبُ عَلَى خُطْبَةِ أَخِيهِ .))

ترجمة الحديث: ”اور رسول اللہ ﷺ نے فرمایا: ”تم میں سے کوئی شخص اپنے بھائی کے سودے پر سودا نہ کرے اور نہ اپنے بھائی کی منگنی پر منگنی کا پیغام بھیجے۔“

شرح الحديث: اس حدیث میں دو باتوں کی ممانعت کا بیان ہے۔

اول: پہلی ممانعت کسی مسلمان بھائی کی منگنی پر منگنی کرنے کے بارے میں ہے۔ رسول اللہ ﷺ نے بڑی سختی کے ساتھ منع فرمایا ہے کہ کسی شخص کے لیے یہ جائز نہیں ہے کہ جس عورت کو اس کا بھائی پیغام نکاح بھیجے، دوسرے بھائی کے لیے جائز نہیں ہے کہ وہ بھی اس عورت کو پیغام نکاح بھیجے، اس لیے کہ ایسا کرنے میں اس کی حق تلفی ہوتی ہے، نیز حق تلفی کے ساتھ ساتھ اس کو اس کی پسند کے رشتہ سے محروم بھی رکھا جاسکتا ہے۔ اسی طرح صحیح بخاری کی حدیث نمبر ۲۱۴۰ کے مطابق کسی عورت کے لیے بھی یہ جائز نہیں کہ وہ کسی شادی شدہ مرد سے اس شرط پر نکاح کرے کہ وہ پہلی بیوی کو طلاق دے دے، کیونکہ ایسا کرنے میں اس کی بہن کی حق تلفی ہے۔ جو کہ قطعاً غیر اخلاقی اور غیر منصفانہ فعل ہے۔ علامہ نووی رحمۃ اللہ علیہ اس حدیث کی شرح نقل کرتے ہیں کہ ”یہ (حدیث اور ایسی تمام) احادیث اپنے بھائی کی منگنی پر منگنی کرنے کی حرمت کو ظاہر کر رہی ہیں۔ اور جمہور اہل علم کا اس پر اتفاق ہے کہ جب منگنی کرنے والے کا پیغام صراحت کے ساتھ منظور کر لیا جائے، اور وہ اس رشتہ کو چھوڑنے والا (بھی) نہ ہو یعنی مکمل میلان ہو چکا ہو۔ تو کسی دوسرے شخص کے لیے منگنی کا پیغام دینا جائز نہیں ہے بلکہ حرام ہے جبکہ اس کو اچھی طرح رشتہ طے ہو جانے کا علم ہو، اور اگر دوسرے شخص نے پیغام بھیج کر نکاح کر لیا تو ایسا کرنے پر وہ گناہ گار ٹھہرے گا، البتہ اس

(۱۱۲) صحیح بخاری، کتاب البیوع، باب لا یبیع علی بیع أخیه و لا یسوم علی سوم أخیه حتی یأذن له أو یتَرَک، رقم:

۲۱۳۹۔ صحیح مسلم، کتاب النکاح، باب تحريم الخطبة علی خطبه أخیه حتی یأذن أو یتَرَک، رقم: ۱۴۱۲، ۱۴۱۳۔ سنن

سائی، کتاب النکاح، باب خطبة الرجل إذا ترک الحاطب أو أذن له، رقم: ۳۲۴۸۔ سنن الترمذی، کتاب النکاح، باب ما جاء

أن لا یخطب الرجل علی خطبة أخیه: ۱۱۳۴۔ مستد احمد: ۹۸/۱۶، رقم: ۸۲۰۹، حدیثنا عبدالرزاق بن ہمام، حدیثنا معمر

عن ہمام بن منبہ، قال: هذا ما حدیثنا به أبو هريرة عن رسول الله صلى الله عليه وسلم، قال: مصنف عبدالرزاق، باب لا

یبیع حاضر لباد، رقم: ۱۴۸۶۹۔ شرح السنہ، باب بیع المصراة وغیره، رقم: ۲۰۹۴۔

کا نکاح درست ہے، نسخ نہیں ہوگا۔“ (شرح مسلم للنووی، ص: ۱۰۲۶۔)

نیز امام شافعی رحمۃ اللہ علیہ فرماتے ہیں: ”ہمارے نزدیک اس حدیث کا معنی یہ ہے کہ جب آدمی کسی عورت کو منگنی کا پیغام بھیجے اور وہ عورت اس پر رضامند اور اس کی طرف مائل ہو، تو کسی دوسرے شخص کے لیے جائز نہیں ہے کہ وہ (بھی) اس کی طرف منگنی کا پیغام بھیجے۔“

(سنن الترمذی، تحت حدیث رقم: ۱۱۳۴، مطبوعہ المکتبہ المعارف للنشر و التوزیع۔)

الثانی: دوسری نہی جو بیان ہوئی ہے، وہ اپنے بھائی کے سودے پر سودا کرنے کے بارے میں ہے۔ اس لیے کہ ایسا کرنے سے ایک تو اس کی حق تلفی ہوتی ہے اور دوسرے اس شخص کو اپنی پسند کی چیز خریدنے سے محروم بھی کر دیا جاتا ہے۔ معلوم ہوتا ہے کہ ایسا رویہ اختیار کرنے سے معاشرہ میں سدھار کی بجائے بگاڑ پیدا ہونے کا سخت اندیشہ ہے، لہذا اس سے بچنا چاہیے، البتہ غنائم اور موارثت میں ایسا سودا کرنا جائز ہے، جیسا کہ ”جامع الترمذی“ میں ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: ”کوئی شخص کسی کی بیع (خیرید و فروخت) پر بیع نہ کرے، یہاں تک کہ وہ (خود) اس کو ترک کر دے، ہاں! غنائم اور موارثت میں ایسا درست ہے۔“

چنانچہ علامہ نووی رحمۃ اللہ علیہ بیع پر بیع کی وضاحت کرتے ہوئے فرماتے ہیں: ”اس کی مثال یہ ہے کہ ایک شخص نے کسی چیز کو مدت خیار پر خریدا ہو، اور کوئی دوسرا شخص آ کر اسے کہے: اس بیع کو فسخ کر دو۔ میں آپ کو یہی چیز اس سے کم دام پر فروخت کروں گا، یہ حرام ہے۔ یا خریدار کہے: تم اس بیع کو فسخ کر دو، میں تمہیں اسی چیز کے اس سے زیادہ دام دوں گا۔ یہ بھی حرام ہے۔“ (شرح مسلم للنووی، ص: ۱۱۶۱۔)

علاوہ ازیں امام مالک رحمۃ اللہ علیہ کا بھی تقریباً یہی قول ہے۔ (الموطأ: ۲/۶۸۴۔)

آخر میں اس بات کی وضاحت کرتے چلیں کہ حدیث میں لفظ ”اخیہ“ سے مراد صرف مسلمان نہیں ہے، جیسا کہ امام اوزاعی رحمۃ اللہ علیہ اور ابو عبید بن حربویہ (فقہ شافعی کے جلیل القدر امام ہیں) کا کہنا ہے، بلکہ جمہور اہل علم نے اسے عام رکھا ہے، اور علامہ ابن حجر رحمۃ اللہ علیہ فرماتے ہیں ”بھائی“ کا ذکر عرفاً ہے نہ کہ اس کا کوئی خاص مفہوم ہے۔

(فتح الباری: ۴/۴۴۷)

بہر حال اسے عام رکھنا ہی بہتر ہے۔ چنانچہ شیخ ابو داؤد رحمۃ اللہ علیہ فرماتے ہیں: ”جمہور علماء نے اسے عام رکھا ہے، کیونکہ یہ امر اخلاق سے بعید ہے کہ ایک شخص اپنا سامان بیچ رہا ہے یا کوئی شخص کچھ خرید رہا ہے ہم بیچ میں جا کو دیں، اور اس کا فائدہ نہ ہونے دیں۔“ (شرح صحیح بخاری: ۳/۳۲۷، مطبوعہ مکتبہ قدوسیہ)

کافر سات اور مومن ایک آنت میں کھاتا ہے

۱۱۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((الْكَافِرُ يَأْكُلُ فِي سَبْعَةِ أَمْعَاءَ ، وَالْمُؤْمِنُ يَأْكُلُ فِي مَعَى وَاحِدٍ .))

ترجمہ الحدیث: ”اور رسول اللہ ﷺ نے فرمایا: ”کافر سات آنتوں میں کھاتا ہے، اور مومن ایک آنت میں کھاتا ہے۔“

شرح الحدیث: اس فرمان نبوی ﷺ کو ظاہری نگاہ سے دیکھا جائے، تو یہ بات سمجھ آتی ہے کہ اہل کفر زیادہ کھاتے ہیں اور اہل ایمان کم، لیکن اگر اس حدیث اور اس جیسی تمام احادیث و آثار کو نگاہ تدبیر سے دیکھا جائے، تو یہ بات منکشف ہوتی ہے کہ اس سے مراد کثرتِ طعام نہیں، وہ تو ایک تشبیہی بیان ہے۔ بلکہ اس سے مراد جملہ حیاتیاتی امور ہیں، جن میں عملی طور پر صاحب ایمان اور ایک صاحب کفر کے درمیان زمین و آسمان کا تفاوت نظر آتا ہے۔ مثلاً کثرتِ مال کی حرص، شہوت سے دلچسپی اور دولت سے محبت رکھنا وغیرہ۔ بہر حال اس حدیث میں مومن کے لیے دنیا میں تقلل اور کافر کے لیے استکثار کا بیان ہے، جیسا کہ علامہ ابن حجر رحمہ اللہ نے فرمایا۔

(فتح الباری: ۶۶۷/۹، مطبوعہ دارالسلام)

چنانچہ اسی بنیاد پر اہل علم نے اس حدیث کی مختلف توجیہات بیان فرمائی ہیں۔ جن میں سے چند ایک ہدیہ قارئین کی جارہی ہیں۔

اول: کافر کی سات آنتوں سے مراد، اس کی سات خصلتیں ہیں۔ جو زوج ذیل ہیں:

(۱) حرص (۲) لالچ (۳) لمبی امید (۴) طمع

(۵) بدتمیز طبع (۶) حسد (۷) اور بھاری جسم والا ہونا۔

ثانی: یہ حکم بعض مومنوں اور بعض کفار کے لیے ہے۔ اس سے جنس مومن اور جنس کافر مراد نہیں ہے۔

(۱۱۳)..... صحیح بخاری، کتاب الأطعمہ، باب المؤمن یا کُل فی معی واحد، رقم: ۵۳۹۳، ۵۳۹۵، ۵۳۹۶، ۵۳۹۷۔

صحیح مسلم، کتاب الأشربة، باب الکافر یا کُل فی سبعة أمعاء، رقم: ۲۰۶۰، ۲۰۶۱، ۲۰۶۲، ۲۰۶۳۔ مسند احمد: ۹۸/۱۶، رقم: ۱۱۷/۸۲۱۰، حدیثنا عبدالرزاق بن ہمام، حدیثنا معمر بن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم، قال: شرح السنن، کتاب الأطعمہ، باب المؤمن یا کُل فی معی واحد، رقم:

۲۸۷۹۔ مصنف عبدالرزاق، کتاب الجامع، باب المؤمن یا کُل فی معی واحد، رقم: ۴۱۹/۱۰۔

ثالث: حدیث میں مؤمن سے مراد کامل مؤمن ہے جو (دنیا میں) نفس پرستی سے اعراض کرتے ہوئے اپنی ضرورت کے مطابق خوراک استعمال کرتا ہے۔

رابع: بعض مؤمن ایک آنت میں کھاتے ہیں اور اکثر اہل کفر سات آنتوں میں کھاتے ہیں۔

خامس: مولانا داؤد راز رحمہ اللہ، شاہ ولی اللہ رحمہ اللہ کے حوالہ سے اس حدیث کی شرح کرتے ہوئے فرماتے ہیں: ”اس کے معنی یہ ہیں کہ کافر کی تمام تر حرص پیٹ ہوتا ہے اور مؤمن کا اصل مقصود آخرت ہوا کرتی ہے۔ لہذا مؤمن کی شان یہی ہے کہ کم کھانا ایمان کی عمدہ سے عمدہ خصلت ہے اور زیادہ کھانے کی حرص کفر کی خصلت ہے۔“

(شرح صحیح بخاری، شیخ محمد داؤد راز: ۷/۱۳۰)

علامہ نووی رحمہ اللہ فرماتے ہیں ”اہل علم کا کہنا ہے: ”اس حدیث کا ما حاصل یہ ہے کہ دنیا میں تھوڑا کچھ حاصل کر کے اس پر قناعت کرنا اور دنیا میں زہد کی طرف راغب ہونا چاہیے۔“ (شرح مسلم للنووی، ص: ۱۵۶۱)

اس لیے کہ اسلام کم کھانے والوں کو مدح و ثناء اور زیادہ کھانے والوں کی مذمت بیان کرتا ہے، علاوہ ازیں جاہلیت کے اہل عقل بھی اس چیز کو ترجیح دیتے ہیں۔

سادس: مؤمن کھانا ”بسم اللہ“ پڑھ کر دائیں ہاتھ کے ساتھ تناول کرتا ہے، لہذا برکت ہوتی ہے اور کم کھانے سے بھی سیر ہو جاتا ہے، جبکہ کافر کے کھانے میں اس کے ساتھ شیطان شریک ہوتا ہے اور کھانا بے برکت رہتا ہے۔ جیسا کہ حدیث میں ہے کہ ”بسم اللہ“ نہ پڑھنے اور بائیں ہاتھ سے کھانے کی وجہ سے شیطان بھی کھانا کھاتا ہے۔

(صحیح مسلم، رقم: ۱۰۲/۲۰۱۷۔ سنن ابوداؤد، رقم: ۳۷۶۶)

سیدنا خضر علیہ السلام کا نام ”خضر“ کیوں رکھا گیا؟

۱۱۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّمَا سُمِّيَ الْخَضِرُ خَضِرًا ، لِأَنَّهُ جَلَسَ عَلَى فَرْوَةٍ بَيضاءَ ، فَإِذَا هِيَ تَهْتَرُ تَحْتَهُ خَضِرًا .))

ترجمة الحديث: ”اور رسول اللہ ﷺ نے فرمایا: ”خضر“ کا نام ”خضر“ اس لیے رکھا گیا کہ وہ

ایک (مرتبہ) سفید ریت یا خشک زمین پر بیٹھے تو اچانک وہ زمین آپ کے نیچے سرسبز ہو کر لہلہانے لگی۔“

شرح الحديث: اس فرمان نبوی ﷺ میں خضر علیہ السلام کی وجہ تسمیہ کا بیان ہوا ہے کہ انہیں ”خضر“ کس وجہ

سے کہا جاتا تھا، لیکن حقیقتاً ان کا اصل نام ”بلیان“ یا ”خضرون“ یا پھر ”الیاس“ وغیرہ تھا۔ جیسا کہ حافظ ابن حجر رحمہ اللہ

نے ان اسماء کا ذکر کیا ہے۔ (فتح الباری: ۶/۵۲۶، ۵۲۷)

وجہ تسمیہ:

مذکورہ حدیث میں ان کے لقب کی وجہ بیان ہوئی ہے، کہ انہیں ”خضر“ کس وجہ سے کہا جاتا تھا؟ تو جو رسول

اللہ ﷺ نے بیان فرمایا کہ ایک مرتبہ وہ خشک (سفید) زمین پر تشریف فرما ہوئے، تو اچانک وہ زمین ان کے

نیچے سرسبز ہو کر لہلہانے لگی۔ اس سے متعلق ایک قول یہ بھی ہے کہ ان کے تشریف فرما ہونے سے خشک گھاس ہری ہو

جاتی تھی۔

سیدنا خضر علیہ السلام نبی تھے یا ولی؟

اب رہا یہ مسئلہ کہ آیا جناب خضر نبی تھے یا ولی؟

”جناب خضر“ اللہ تعالیٰ کے نبی تھے۔ اور اس دنیا سے رحلت فرما گئے ہیں۔ اب ہم جناب خضر علیہ السلام کے نبی

ہونے اور ان کے دنیا سے رحلت فرما جانے کے چند دلائل ذکر کر رہے ہیں۔

(۱۱۴)..... صحیح بخاری، کتاب أحاديث الأنبياء، باب حديث الخضر مع موسى ﷺ، رقم: ۳۴۰۲، حدثنا محمد بن سعيد

الإصطهاني: أخبرنا ابن المبارك عن معمر، عن همام بن منبه، عن أبي هريرة روى عنه الله عن النبي ﷺ..... سنن الترمذی، کتاب

تفسیر القرآن، باب و من سورة الكهف، رقم: ۳۱۵۱۔ مسند احمد: ۱۶ (۹۸-۹۹)، رقم: ۸۲۱۱.

۱۔ خضر علیہ السلام کے نبی ہونے کی تحقیق:

اس سے متعلق صحیح اور دلائل قویہ سے جو مؤقف ثابت ہے، وہ یہی ہے کہ جناب خضر علیہ السلام اللہ کے نبی ہیں۔ علامہ نقشبندی اور امام ابن جوزی رحمہ اللہ وغیرہ کا بھی یہی مختار قول ہے۔ اس کی دلیل یہ ہے کہ جناب خضر نے تینوں کام کر لیے اور کہنے لگے:

﴿وَمَا فَعَلْتُهُ عَنْ أَمْرِي﴾ (الکھف: ۸۲)

”میں نے اپنی رائے سے یہ فعل نہیں کیا۔“

یہ آیت مبارکہ اس بات پر دلالت کرتی ہے کہ انہوں نے تینوں کام، بچے کا قتل، کشتی توڑنا اور دیوار کھڑی کر دینا بذریعہ وحی کیے تھے، یاد رہے! وحی کا تعلق نبوت سے ہے، بغیر نبوت کے کسی شخص کو وحی نہیں آسکتی، بہر حال کسی انسان کو ناحق قتل کرنا، کسی کا نقصان کرنا وغیرہ شرعاً حرام ہے، اور یہ حرمت صرف دلائل قطعیہ سے اٹھ سکتی ہے۔ اور مزید موسیٰ و خضر علیہ السلام کے واقعہ میں فرمان باری تعالیٰ ہے:

﴿فَوَجَدَا عَبْدًا مِّنْ عِبَادِنَا آتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِن لَّدُنَّا عِلْمًا ۝۱۵﴾

(الکھف: ۶۵)

”پس ان دونوں (موسیٰ اور نوح) نے ہمارے بندوں میں سے ایک بندے کو پایا جس کو ہم نے اپنی خاص مہربانی دی تھی اور ہم نے اس کو اپنے پاس سے علم سکھایا تھا۔“

یہاں رحمت سے مراد جمہور علماء کے نزدیک نبوت ہے کیونکہ قرآن مجید میں یہ لفظ متعدد جگہوں پر اسی معنی میں استعمال ہوا ہے۔ علم سکھانے سے مراد بواسطہ وحی ہم نے انہیں تعلیم دی۔

معلوم ہوا کہ جناب خضر علیہ السلام اللہ کے نبی ہیں، نہ کہ ولی۔ اگر ولی مان بھی لیا جائے، تو زیادہ سے زیادہ یہی کہا جاسکتا ہے کہ انہوں نے یہ فعل بذریعہ الہام کیا تھا، تو الہام دلیل ظنی سے مستعار ہے اور ظنی دلیل کی بنیاد پر کسی انسان کو قتل کرنا قطعاً جائز نہیں۔

دوسری دلیل: علاوہ ازیں امور تکوینیہ میں جناب خضر علیہ السلام کا علم جناب موسیٰ علیہ السلام سے زیادہ تھا۔ اگر انہیں ولی مان لیا جائے تو قطعاً جائز نہیں کہ ولی کا علم وقت کے نبی سے زیادہ ہو۔ بہر حال ولی کا علم نبی سے زیادہ نہیں ہو سکتا۔

حافظ ابن کثیر رحمہ اللہ رقمطراز ہیں:

”کئی باتیں خضر علیہ السلام کے نبی ہونے پر دلالت کرتی ہیں:

۱۔ اللہ تعالیٰ کا فرمان ہے:

﴿فَوَجَدَا عَبْدًا مِّنْ عِبَادِنَا آتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِن لَّدُنَّا عِلْمًا ۝۱۵﴾

(الکھف: ۶۵)

”پس ان دونوں نے ہمارے بندوں میں سے ایک بندہ یا ہم نے اسے اپنے پاس سے رحمت سے نوازا تھا اور ہم نے اسے اہی طرف سے علم سکھایا تھا۔“

۲۔ سیدنا موسیٰ علیہ السلام کو مخاطب ہو کر کہنا:

﴿قَالَ لَهُ مُوسَىٰ هَلْ أَتَّبِعُكَ عَلَىٰ أَنْ تُعَلِّمَنِي مِمَّا عَلَّمْتَ رُشْدًا ۝۱۶ قَالَ إِنَّكَ لَنْ تَسْتَطِيعَ مَعِيَ صَبْرًا ۝۱۷ وَكَيْفَ تَصْبِرُ عَلَىٰ مَا لَمْ تُحِطْ بِهِ خُبْرًا ۝۱۸ قَالَ سَتَجِدُنِي إِن شَاءَ اللَّهُ صَابِرًا وَلَا أَعْصِي لَكَ أَمْرًا ۝۱۹ قَالَ فَإِنِ اتَّبَعْتَنِي فَلَا تَسْأَلْنِي عَنْ شَيْءٍ حَتَّىٰ أُحَدِّثَ لَكَ مِنْهُ ذِكْرًا ۝۲۰﴾ (الکھف: ۶۶-۷۰)

”کیا میں آپ کی پیروی اس شرط پر کر سکتا ہوں کہ آپ مجھے اس سے علم سکھائیں جو آپ کو ہدایت اور ہمنمائی سکھائی گئی ہے؟ کہا: تو میرے ساتھ (رہ کر) صبر کرنے کی طاقت نہیں رکھے گا۔ اور اس پر تو صبر کر بھی کیسے سکتا ہے جس کے متعلق آپ کو پوری خبر نہیں۔ انہوں نے کہا: ان شاء اللہ مجھے آپ صبر کرنے والا پائیں گے اور میں آپ کی نافرمانی نہیں کروں گا، کہا: اگر تو نے میری پیروی کرنی ہے تو مجھ سے کسی چیز کے متعلق سوال نہ کرنا حتیٰ کہ میں خود تیرے لیے اس کا ذکر کروں۔“

اگر حضرت علیہ السلام نبی کی بجائے ولی ہوتے تو موسیٰ علیہ السلام آپ سے مذکورہ انداز سے بات نہ کرتے اور نہ آپ خود اس انداز سے جواب دیتے۔ بلکہ موسیٰ علیہ السلام نے ان کے ساتھ رہنے کی درخواست اس لیے کی تو اللہ کا دیا ہوا خاص علم ان سے حاصل کریں جو موسیٰ علیہ السلام کے پاس نہیں تھا۔ اگر وہ نبی نہیں تھے وہ معصوم عن الخطاء بھی نہ تھے۔ تو پھر موسیٰ علیہ السلام جو (جلیل القدر، عظیم المرتبت عزت دار رسول اور غلٹیوں سے محفوظ نبی تھے) کو ایک ولی (جو غلٹیوں سے پاک نہیں) کی اتباع کرنے اور اس سے علم حاصل کرنے کی رغبت نہ ہوتی۔ اور نہ ہی آپ ان کے پاس جانے اور ان کے حالات معلوم کرنے کا عزم کرتے۔ حالانکہ انہیں خود نبی بنے ایک عرصہ گزر چکا تھا۔ ایک رائے کے مطابق اسی (۸۰) سال گذر چکے تھے۔

یہ بات بھی ہے کہ جب موسیٰ علیہ السلام ان سے ملے تو ان کے سامنے تواضع اور انکساری اختیار کی۔ ان کی تعظیم و توقیر بجالائے اور طالب علم کی حیثیت سے ان کی پیروی کی، یہ سب باتیں اس پر دلالت کرتی ہیں کہ وہ بھی آپ جیسے نبی تھے۔ ان کی طرف بھی آپ کی طرح وحی ہوتی تھی۔ اللہ تعالیٰ نے ان کو اسرار نبوت سے خصوصی طور پر نوازا ہوا تھا جن پر موسیٰ علیہ السلام آگاہ نہیں تھے۔ حالانکہ آپ نبی اسرائیل کے برگزیدہ رسول تھے۔ اسی انداز سے الرمانی

نے بھی خضر علیہ السلام کے نبی ہونے کا استدلال کیا ہے۔

۳۔ خضر علیہ السلام نے لڑکا قتل کیا تھا، تو یہ اللہ ملک العلام کی طرف سے وحی کے ذریعہ ہی ہو سکتا ہے، یہ تو ان کے نبی ہونے کی مستقل دلیل ہے۔ اور ان کے معصوم ہونے کا صاف صاف ثبوت ہے۔ کیونکہ ولی اپنی من مانی سے کسی کو قتل نہیں کر سکتا۔ ولی کا کشف والہام غلطی سے پاک نہیں ہو سکتا۔ بالاتفاق اس سے غلطی سرزد ہو سکتی ہے، جب کہ خضر علیہ السلام نے اس ناپائے نیچے کو یہ جانتے ہوئے قتل کیا کہ اگر یہ بڑا ہوا تو کفر کرے گا اور اپنے والدین کو کفر پر مجبور کرے گا، اور وہ اس کے ساتھ شدید محبت کی وجہ سے اس کی بات مان لیں گے۔ یہ عظیم مصلحت صرف خضر علیہ السلام کو ہی معلوم ہوئی کہ لڑکے کے زندہ رکھنے کے معاملے میں لڑکے کو قتل کر کے اس کے والدین کو کفر سے بچانا اور کفر کی سزا سے محفوظ رکھنا بہتر ہے۔ تو یہ ان کے نبی ہونے کی دلیل اور اللہ کی طرف سے ان کے معصوم ہونے کی تائید ہے۔

۴۔ جب خضر علیہ السلام نے موسیٰ علیہ السلام کے سامنے اپنے افعال کی حقیقت واضح کی تو بعد میں فرمایا: ”یہ تیرے رب کی طرف سے رحمت ہے اور میں نے اپنی مرضی سے یہ (کام) نہیں کیے۔“ (الکہف: ۸۲) یعنی یہ کام میں نے وحی اور اللہ کے حکم کے مطابق کیے ہیں۔

یہ وجوہات خضر علیہ السلام کی نبوت پر دلالت کرتی ہیں اور نبوت و رسالت حصول ولایت کے منافی نہیں۔ جیسے کچھ لوگوں کی رائے ہے۔ (قصص الانبیاء، ص: ۳۳۶، ۳۳۷، طبع دارالفکر بیروت)

سیدنا خضر علیہ السلام فرشتے بھی نہ تھے:

بعض لوگ ان کے فرشتے ہونے کی رائے رکھتے ہیں جو کہ سراسر غلط ہے، حافظ ابن کثیر فرماتے ہیں: ”خضر علیہ السلام کے متعلق فرشتے ہونے کی رائے بہت تعجب خیز ہے۔ جب خضر علیہ السلام کا نبی ہونا ثابت ہو گیا جیسے ہم نے اس کے دلائل بیان کیے ہیں تو ان لوگوں کی رائے کی کوئی دلیل و برہان نہ رہی جو کہتے ہیں کہ وہ ولی تھے اور پھر کہتے ہیں کہ ولی بعض اوقات کچھ معاملات کی حقیقت کو پالیتا ہے جن تک ظاہری شریعت والوں کی رسائی نہیں ہوتی، ان کی یہ بات بالکل بے اصل اور بے بنیاد ہے۔“ (قصص الانبیاء، ص: ۳۳۷، طبع دارالفکر بیروت)

کیا سیدنا خضر علیہ السلام زندہ ہیں؟

خضر علیہ السلام زندہ ہیں یا فوت ہو چکے ہیں؟ تو اس بارے علماء کے درمیان اختلاف ہے۔ تمام صوفیاء اور بعض دوسرے علماء ان کی حیات کے قائل ہیں اور حافظ ابن قیم رحمہ اللہ اور بعض دوسرے محدثین کا کہنا ہے کہ وہ فوت ہو چکے ہیں، اور یہی بات درست ہے۔

حیاتِ سیدنا حضرت علیؑ کی نفی پر دلائل:

دلیل اول: چنانچہ امام الحدیث امام بخاری رحمۃ اللہ علیہ اور دوسرے ائمہ حدیث سے جب حیاتِ حضرت علیؑ کے بارے میں پوچھا گیا، تو انہوں نے قرآنِ مقدس کی اس آیت مبارکہ سے استدلال کرتے ہوئے جواب دیا:

﴿وَمَا جَعَلْنَا لِبَشَرٍ مِّن قَبْلِكَ الْخُلْدَ﴾ (الانبیاء: ۳۴)

”ہم نے آپ سے قبل کسی انسان کے لیے ہمیشہ رہنا مقدور نہیں کیا۔“

لہذا اگر حضرت علیؑ بشر ہیں تو لازمی طور پر اس آیت کے عموم کے تحت داخل ہیں اور دلیل کے بغیر اس کی تخصیص نہیں کی جاسکتی۔ جب تک ثبوت نہ ہو، اس وقت تک اصل تو عدم یعنی کسی چیز کا نہ ہونا ہی ہے، النبی معصوم صلی اللہ علیہ وسلم سے تخصیص کی کوئی یقینی دلیل مروی نہیں جس کو قبول کرنا ضروری ہو۔

دلیل ثانی: اس طرح حیاتِ حضرت علیؑ کی نفی پر رسول اللہ صلی اللہ علیہ وسلم کا یہ فرمان مبارک بھی کھلی دلالت کر رہا ہے۔ سیدنا جابر رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”جو لوگ اب جی رہے ہیں (ٹھیک ایک سو سال بعد ان میں سے کوئی) (بھی) زندہ نہیں رہے گا۔“

(صحیح مسلم، کتاب فضائل الصحابہ، رقم: ۶۴۷۹۔ صحیح بخاری، رقم: ۱۱۱۶)

ابن الجوزی رحمۃ اللہ علیہ فرماتے ہیں: یہ صحیح روایت حیاۃ حضرت علیؑ کے نظریہ کی جزا کاٹ کر رکھ دیتی ہے۔

علماء نے کہا ہے کہ اگر حضرت علیؑ نبی صلی اللہ علیہ وسلم کے دور سے پہلے فوت ہو چکے ہیں، جیسا کہ غالب گمان ہے بلکہ قطعی رائے کے قریب قریب ہے تو پھر کوئی اشکال نہیں۔ اور اگر وہ آپ کے دور تک زندہ ہیں تو مذکورہ حدیث کا تقاضا ہے کہ وہ سو سال کے بعد زندہ نہیں رہے اور وہ اب دنیا میں موجود نہیں۔ کیونکہ وہ حدیث کے عموم میں داخل ہیں۔ اس کی تخصیص کرنے والی کوئی دلیل نہیں۔

دلیل ثالث: ہم ان لوگوں سے پوچھتے ہیں جو حیاتِ حضرت علیؑ کے قائل ہیں کہ اگر وہ اس دنیا میں یا جہاں کہیں حیات ہیں تو کفار کے خلاف لڑنے، مسلمانوں کی سپہ سالاری کرنے اور دیگر امور میں مسلمانوں کی معاونت و نصرت کرنے آخر کیوں نہیں تشریف لاتے؟

اللہ تعالیٰ کا ارشاد ہے:

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُم مِّنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ ﴿۸۱﴾﴾

(آل عمران: ۸۱)

”اور جب اللہ تعالیٰ نے نبیوں سے وعدہ لیا کہ جو کچھ میں تمہیں کتاب و حکمت دوں پھر تمہارے پاس وہ رسول آئے جو تمہارے پاس کی چیز کو سچ بتائے تو تمہارے لیے اس پر ایمان لانا اور اس کی مدد کرنا ضروری ہے، فرمایا: کہ تم اس کے اقراری ہو اور اس پر میرا ذمہ لے رہے ہو؟ سب نے کہا: ہم نے اقرار کیا، فرمایا: گواہ رہو اور خود میں بھی تمہارے ساتھ گواہوں میں سے ہوں۔“

اگر خضر علیہ السلام زندہ ہوتے تو وہ آپ صلی اللہ علیہ وسلم کی امت میں شامل ہوتے اور آپ کی شریعت پر چلتے۔ ان کے لیے اس کے بغیر کوئی چارہ کار نہ تھا۔

اگر خضر علیہ السلام زمین پر ہوتے تو ان کا آپ کے جھنڈے تلے آکر قتل کرنا ان کے لیے بہت زیادہ شرف و عظمت والا کام ہوتا۔

ابوطاہر العباری کا کہنا ہے کہ اگر خضر علیہ السلام زندہ ہوتے تو وہ رسول اللہ صلی اللہ علیہ وسلم کی خدمت میں حاضر ہوتے۔ یہ بات ابن الجوزی نے ”العجالة“ میں نقل کی ہے۔

دلیل رابع: حیات خضر علیہ السلام پر زیادہ سے زیادہ جو دلیل و حجت بیان کی جاتی ہے۔ وہ صوفیاء اور بزرگوں سے منقول شدہ حکایات و خواب ہیں۔ لیکن یہ بات سمجھ میں نہیں آتی کہ خواب دیکھنے والے نے کس شرعی دلیل کی بنیاد پر اس کی اس بات کی تصدیق کی کہ وہ خضر علیہ السلام ہیں۔ بہر حال ان تمام دلائل سے یہ ثابت ہوا کہ سیدنا خضر علیہ السلام نہ ولی اور فرشتے ہیں اور نہ اس دنیا میں حیات ہے، بلکہ وہ اللہ کے نبی اور فوت شدہ ہیں۔

تفصیل ملاحظہ فرمائیں: قصص الانبیاء، لابن کثیر، ص: ۳۳۷-۳۴۷۔ المدخل، ص: ۱۶۷-۱۷۴۔ المنار المنیف، لابن القیم، ص: ۶۷-۷۶۔ طرح التثریب: ۱۵۴/۸۔ فتح الباری: ۶/۴۳۴۔ جواہر المعانی: ۱/۲۴۶-۲۴۷۔

تکبر اور غرور سے کپڑا ٹخنوں سے نیچے لٹکانا

۱۱۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِنَّ اللَّهَ لَا يَنْظُرُ إِلَى الْمُسْبِلِ يَوْمَ الْقِيَامَةِ، يَعْنِي إِزَارَةً.))

ترجمہ الحدیث:..... ”اور رسول اللہ ﷺ نے فرمایا: ”یقیناً اللہ تعالیٰ قیامت کے روز ٹخنوں سے

نیچے تہبند لٹکانے والے کی طرف (نظرِ رحمت سے) نہیں دیکھے گا۔“

شرح الحدیث:..... اس حدیث کا مفہوم یہ ہے کہ جو شخص غرور اور گھمنڈ کی وجہ سے اپنا تہبند ٹخنوں سے نیچے

لٹکاتا ہو، قیامت کے روز اللہ تعالیٰ اس کی طرف نظرِ رحمت نہیں فرمائے گا۔ اس لیے کہ انسان کے لیے اصل برائی ہی غرور اور گھمنڈ ہے، جو ذاتِ باری تعالیٰ کو قطعاً ناپسند ہے۔ لہذا غرور اور تکبر جس طرح بھی ہو، بہر حال و صورت مذموم و مکروہ ہے۔

نیز اس مضمون کی تمام روایات پر غور کرنے سے معلوم ہوتا ہے کہ انسان کے لیے کوئی لباس فخر و غرور اور تکبر کی بناء پر لٹکانا غلط اور ناجائز ہے۔ چاہے وہ قمیص ہو، شلوار ہو، تہبند ہو یا عمامہ ہو۔ جیسا کہ سنن ابی داؤد میں مروی ہے کہ رسول اللہ ﷺ نے فرمایا: ((الْبِاسْبَالُ فِي الْإِزَارِ وَالْقَمِيصِ وَالْعِمَامَةِ، مَنْ جَرَّ مِنْهَا شَيْئًا خِيَلًا لَمْ يَنْظُرِ اللَّهُ إِلَيْهِ يَوْمَ الْقِيَامَةِ.))

”جو شخص ازار، قمیص اور عمامہ میں سے کوئی ایک بھی تکبر سے لٹکائے گا، قیامت کے روز اللہ تعالیٰ اسے نگاہِ رحمت سے نہیں دیکھے گا۔“

(سنن ابوداؤد، کتاب اللباس، رقم: ۴۰۹۴۔ صحیح الجامع الصغیر، رقم: ۲۷۷۰۔)

لیکن یہاں یہ بات سمجھ لیجئے کہ حدیث میں عمامہ (گپڑی) کے لٹکانے سے مراد وہ لٹکانا ہے کہ اس کے پلو کو

(۱۱۵)..... صحیح بخاری، کتاب اللباس، باب من جر ثوبه من الخيلاء، رقم: ۵۷۹۱، ۵۷۸۴، ۵۷۸۳، ۳۶۶۵۔ صحیح

مسلم، کتاب اللباس والزينة، باب تحريم جر الثوب خيلاء و بيان حد ما يجوز إرخاؤه إليه وما يستحب، رقم: ۲۰۸۵/۴۳۔

۲۰۸۵/۴۴، ۲۰۸۵/۴۵۔ سنن الترمذی، کتاب اللباس، باب ما جاء جر ذيول النساء، رقم: ۱۷۳۱۔ مسند احمد، رقم:

۹۹/۱۶، ۱۱۹/۸۲۱۲، حدیثنا عبدالرزاق بن ہمام، حدیثنا معمر بن ہمام بن منبہ قال: هذا ما حدثنا به أبو هريرة عن

رسول الله صلى الله عليه وسلم، قال:..... مصنف عبدالرزاق، کتاب الجامع، باب إسبال الإزار، رقم: ۱۹۹۸۱۔

دائیں اور بائیں جانب میں بطور فخر و غرور لٹکایا جائے، اور قمیض لٹکانے سے مراد کہ اس کے بازو کھول کر ہاتھوں سے تجاوز کیا جائے، جیسا کہ عمومی طور پر دیہاتوں اور بعض شہروں میں دیکھنے میں آیا ہے۔

اہل عرب کے ہاں لباس کا دامن اتنا طویل اور اتنا نیچے رکھنا کہ چلتے ہوئے گھسٹتا جائے، ان کی علامت فخر سمجھی جاتی تھی، اسی بناء پر رسول اللہ ﷺ نے ایسا کرنے سے منع فرمایا۔

سیرۃ النبی از علامہ شبلی نعمانی، سید سلیمان ندوی میں لکھا ہے کہ: ”عربوں میں لباس کا دامن اتنا لمبایا تہہ بند اتنا نیچے رکھنا کہ زمین پر گھسٹتا ہوا چلے، بڑائی کی نشانی سمجھی جاتی تھی۔ ان کے بڑے بڑے امراء و رئیس اتنے ہی لمبے دامن رکھتے تھے اور اتنا ہی نیچے تہہ بند باندھتے تھے، آنحضرت ﷺ نے فرمایا: ”جو کوئی اپنا ازار فخر و غرور سے بڑائی کے اظہار کے لیے گھسیٹ کر چلے گا۔ اللہ تعالیٰ اس کی طرف قیامت کے دن نظر نہیں اٹھائے گا۔“ اس لیے مرد کو پاجامہ کی؟ اور تہہ بند کو اتنا نیچے نہیں کرنا چاہیے کہ ٹخنے چھپ جائیں، بلکہ آپ ﷺ نے پسند فرمایا ہے کہ پاجامہ اور تہہ بند نصف ساق (پنڈلی) تک ورنہ کم از کم ٹخنوں سے اونچا رہے۔ فرمایا: ازار نیچے لٹکانا غرور کی نشانی ہے اور خدا غرور کو پسند نہیں فرماتا البتہ عورتوں کو دامن یا گھیر نیچے تک لٹکانا بلکہ ایک آدھ بالشت نیچے رکھنا درست ہے۔“

(سیرۃ النبی صلی اللہ علیہ وسلم: ۶/۴۸۱، مطبوعہ لاہور)

اسی طرح حدیث میں آتا ہے کہ سیدنا ابو بکر صدیق رضی اللہ عنہ نے اپنی چادر کے ڈھلکنے کا ذکر نبی کریم ﷺ سے

کیا، تو آپ ﷺ نے ارشاد فرمایا:

((أَنْتَ لَسْتَ مِمَّنْ يَصْنَعُ ذَالِكَ خِيْلًا))

(سنن نسائی، رقم: ۲۳۵۴۔ سنن ابوداؤد، رقم: ۴۰۸۵۔ البانی رحمہ اللہ نے اسے ”صحیح“ کہا ہے)

”تو ان لوگوں میں سے نہیں جو اس فعل کو تکبر سے کرتے ہیں۔“

ایسے ہی حالت جنگ میں اپنے کپڑے کو ٹخنوں سے نیچے رکھنا بھی جائز ہے، رسول اللہ ﷺ نے ارشاد فرمایا: ”بعض متکبرین سے ہیں جن کو اللہ پسند کرتا ہے اور بعض ایسے ہی جن کو اللہ تعالیٰ پسند نہیں کرتا، بلکہ اللہ تعالیٰ ان سے ناراض ہو جاتا ہے۔ وہ متکبرین جن سے اللہ تعالیٰ محبت فرماتا ہے وہ ہیں جو قتال کے وقت اپنے آپ کو دشمن کے سامنے بڑا قوی ثابت کرنے کے لیے ایسے کرتے ہیں اللہ ان پر فخر کرتا ہے۔ (طرح التثريب: ۸/۱۷۴)

خلاصہ کلام:

مذکورہ بالا بحث سے معلوم ہوتا ہے کہ مرد کے لیے کپڑا ٹخنے سے نیچے لٹکانا شدید ترین جرم ہے اور سیدنا ابو بکر صدیق رضی اللہ عنہ کو آپ ﷺ نے خود مستثنیٰ قرار دیا۔ اور ایسے ہی حالت قتال بھی اس سے مستثنیٰ قرار دی گئی ہے۔

بنی اسرائیل کی ایک نافرمانی کا بیان

۱۱۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((قِيلَ لِبَنِي إِسْرَائِيلَ: اذْخُلُوا الْبَابَ سُجَّدًا وَقُولُوا: حِطَّةٌ نَغْفِرُ لَكُمْ خَطَايَاكُمْ، فَبَدَلُوا، وَدَخَلُوا الْبَابَ يَزْحَفُونَ عَلَى أَسْتَاهِمُمْ وَقَالُوا: حَبَّةٌ فِي شَعْرَةٍ.))

ترجمة الحديث:..... ”اور رسول اللہ ﷺ نے فرمایا: بنی اسرائیل کو حکم دیا گیا کہ دروازے سے سجدہ کی حالت میں داخل ہوں۔ اور (ساتھ میں) یہ کہتے آؤ (اے اللہ!) ہماری مغفرت فرما دے (تا کہ تمہارے تمام گناہ معاف کر دیئے جائیں) لیکن انہوں نے اس میں تبدیلی کر ڈالی، چنانچہ وہ (بجائے سجدہ کرنے کے) اپنی سرینوں پر گھٹتے ہوئے دروازے سے داخل ہوئے اور انہوں نے (حطہ کی بجائے) حبة فی شعیرة (جو میں گیہوں) کہا۔“

شرح الحديث:..... جب بیت المقدس فتح ہو گیا، تو اللہ تعالیٰ نے بنی اسرائیل کو لوگوں سے کہا کہ جب شہر کے دروازے پر پہنچو تو سجدہ کرتے ہوئے داخل ہو، اور ”حِطَّةٌ“ کہتے جاؤ، یعنی اے اللہ! ہمارے گناہوں کو معاف کر دے لیکن ان ظالموں نے بد باطن ہونے کے سبب سرکشی کی راہ اختیار کی، اور اپنے سرینوں کے بل ”حطہ“ کی بجائے ”حبة فی شعیرة“ کہتے ہوئے داخل ہوئے چونکہ اس میں اللہ تعالیٰ کے حکم کی غایت درجہ اہانت تھی، اس لیے اللہ نے انہیں طاعون کی بیماری میں مبتلا کر دیا۔ چنانچہ قرآن مجید میں ہے:

﴿وَإِذْ قُلْنَا ادْخُلُوا هَذِهِ الْقَرْيَةَ فَكُلُوا مِنْهَا حَيْثُ شِئْتُمْ رَغَدًا وَادْخُلُوا الْبَابَ سُجَّدًا وَقُولُوا حِطَّةٌ نَغْفِرْ لَكُمْ خَطِيئَتَكُمْ ۗ وَسَنَزِيدُ الْمُحْسِنِينَ ﴿٥٨﴾
فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ فَأَنْزَلْنَا عَلَى الَّذِينَ ظَلَمُوا رِجْزًا مِّنَ السَّمَاءِ بِمَا كَانُوا يَفْسُقُونَ ﴿٥٩﴾﴾ (بقرہ: ۵۸، ۵۹)

(۱۱۶)..... صحیح بخاری، کتاب احادیث الانبیاء، رقم: ۳، ۳۴، حدیث اسحاق بن نصر: حدیثنا عبدالرزاق عن معمر، عن ہمام بن منبہ: انه سمع اباه ريرة رضي الله عنه يقول: قال رسول الله ﷺ:..... صحیح مسلم، کتاب التفسیر، رقم: ۳۰۱۵/۱، حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ قال: هذا ما حدثنا ابو هريرة عن رسول الله ﷺ، فذكر احاديث منها: وقال رسول الله ﷺ:..... سنن الترمذی، کتاب تفسیر القرآن، باب و من سورة البقرة، رقم: ۲۹۵۶۔ مسند احمد: ۹۹/۱۶، رقم: ۱۲۰/۸۲۱۳۔

”اور جب ہم نے کہا: اس بستی میں داخل ہو جاؤ، اور اس میں جتنا چاہو اور جہاں سے چاہو کھاؤ، اور دروازہ سے سجدہ کرتے ہوئے داخل ہو، اور (حِطَّةً) کہتے جاؤ یعنی ہماری معافی ہو، ہم تمہاری خطائیں معاف کر دیں گے۔ اور نیک لوگوں کو ہم زیادہ دیں گے۔ پھر ظالموں نے اس قول کی جگہ جو ان سے کہا گیا تھا ایک دوسرا قول بدل دیا، تو ہم نے ظالموں پر ان کے فسق کے سبب آسمان سے ایک عذاب اتار دیا۔“

ضحاک نے ابن عباس رضی اللہ عنہما سے روایت کیا ہے کہ قرآن مجید میں جہاں جہاں بھی ”رجز“ کا لفظ آیا ہے تو اس کے معنی عذاب کے ہیں۔ مجاہد، ابو مالک، سعدی، حسن اور قتادہ رضی اللہ عنہم سے بھی مروی ہے کہ رجز کے معنی عذاب کے ہیں۔

ابن ابو حاتم نے سعد بن مالک، اسامہ بن زید اور خزیمہ بن ثابت رضی اللہ عنہم سے روایت کیا ہے کہ رسول اللہ ﷺ نے ارشاد فرمایا:

((الطَّاعُونَ رَجَزٌ عَذَابٌ عَذِبَ بِهِ قَوْمٌ مِّنْ قَبْلِكُمْ))

”طاعون کا مرض ”رجز“ یعنی عذاب ہے، تم سے پہلے لوگوں پر اللہ تعالیٰ نے اسے عذاب کے طور پر نازل فرمایا تھا۔“

(تفسیر ابن کثیر: ۱/ ۲۱۱، طبع دار السلام۔ تفسیر ابن ابی حاتم: ۱/ ۱۲۰۔ تفسیر الطبری: ۱/ ۴۳۶)

یہاں (القریۃ) سے مراد بیت المقدس ہے، ایک قول کے مطابق ”اریجا“ نامی بستی مراد ہے جو بیت المقدس کے قریب ہے جس میں عمالقہ آباد تھے۔

مفردات کی شرح:

”الْبَابُ“ امام قرطبی رضی اللہ عنہ فرماتے ہیں کہ مجاہد وغیرہ کا کہنا ہے: اللہ تعالیٰ نے بنی اسرائیل کو جس دروازے سے جھک کر داخل ہونے کا حکم فرمایا تھا۔ اس سے مراد ”بیت المقدس“ کا دروازہ ہے، جو ”باب حطہ“ کے نام سے معروف ہے۔

دوسرا قول یہ ہے کہ: ”الْبَابُ“ سے گنبد کا وہ دروازہ مراد ہے جس کی جانب جناب موسیٰ علیہ السلام اور بنی اسرائیل رخ کر کے نماز پڑھا کرتے تھے۔

”سَجْدًا“ سیدنا ابن عباس رضی اللہ عنہما فرماتے ہیں کہ اس سے مراد تعظیماً حالتِ رکوع میں داخل ہونا ہے۔

(تفسیر الطبری: ۱/ ۴۲۷)

دوسرا قول یہ ہے کہ: انکساری اور تواضع کے ساتھ داخل ہونا ہے نہ کہ ہیبت متعینہ پر۔ (الجامع لأحكام

القرآن: ۱/ ۳۵۰) اس سے مراد نماز والا سجدہ نہیں ہے۔

تیسرا قول یہ ہے کہ: انکساری اور شکر کرتے ہوئے داخل ہونا ہے، تاکہ یہ دخول آسان ہو جائے۔

اور امام وہب بن منبہ کا کہنا ہے کہ جب بنی اسرائیلیوں سے کہا گیا: تم لوگ اس دروازے سے داخل ہو جاؤ۔

اس سے مراد یہ ہے کہ جب تم داخل ہو تو سجدہ کرو اور اللہ عزوجل کا شکر ادا کرو۔ (طرح الشریب: ۸/ ۱۶۶)۔

”حَطَّةٌ“ حسن رضی اللہ عنہ اور قتادہ رضی اللہ عنہ کا کہنا ہے، اس سے مراد یہ ہے کہ (اے ہمارے رب!) ہمارے گناہ بخش

دے۔ ابن جبیر رضی اللہ عنہ کا کہنا ہے کہ اس مراد ”استغفار“ ہے۔

ابن عباس رضی اللہ عنہما کا کہنا ہے: اس سے مراد ”لا الہ الا اللہ“ کا (پڑھنا) ہے، اس لیے کہ یہ کلمہ گناہوں کو مٹا دیتا

ہے۔ (طرح الشریب: ۸/ ۱۶۶)۔

ایک قول کے مطابق ”حطّة“ کے دو مطلب ہو سکتے ہیں۔ ایک یہ کہ اللہ تعالیٰ سے خطاؤں کی معافی مانگتے ہوئے

جانا، دوسرا یہ کہ کوٹ مار اور قتل عام کے بجائے بستی کے باشندوں میں درگزر اور عام معافی کا اعلان کرتے جانا۔“

خلاصہ کلام:

”خلاصہ کلام یہ ہے کہ انہیں حکم تھا کہ اللہ تعالیٰ کی طرف سے فتح و نصرت کے اس موقع پر قول و فعل سے اس

کے سامنے خشوع و خضوع کا اظہار کریں، اپنے گناہوں کا اقرار کریں، گناہوں کی معافی طلب کریں اور اللہ تعالیٰ

کے احسانات کا شکر ادا کریں، اللہ تعالیٰ کو یہ بات چونکہ بے حد پسند ہے اس لیے اس کا جلد مظاہرہ کریں، جیسا کہ

ارشاد باری تعالیٰ ہے:

﴿إِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۗ﴾

فَسَبِّحْ بِحَمْدِ رَبِّكَ وَاسْتَغْفِرْ لَهُ ۗ إِنَّهُ كَانَ تَوَّابًا ﴿۳۱﴾ ﴿النصر: ۱-۳﴾

”(اے نبی!) جب اللہ کی مدد آ پہنچی اور فتح (حاصل ہوگئی) اور آپ نے دیکھ لیا کہ لوگ گروہ درگروہ

اللہ کے دین میں داخل ہو رہے ہیں تو آپ اپنے پروردگار کی تعریف کے ساتھ تسبیح کیجئے اور اس سے

بخشش مانگیے۔ بے شک وہ توبہ قبول کرنے والا ہے۔“ (مختصر تفسیر ابن کثیر: ۱/ ۲۱۰، طبع

دارالسلام)

مزید برآں اس حدیث سے یہ بھی معلوم ہوا کہ امور شریعت میں رد و بدل یا زیادتی کرنا موجب ہلاکت ہے۔

(الجامع لاحکام القرآن: ۱/ ۳۵۴)

نیند غالب ہو تو نماز نہ پڑھو

۱۱۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا قَامَ أَحَدُكُمْ مِنَ اللَّيْلِ فَاسْتَعَجَمَ الْقُرْآنَ عَلَى لِسَانِهِ، فَلَمْ يَدْرِ مَا يَقُولُ، فَلْيُضْطَجِعْ.))

ترجمة الحديث: ”اور رسول اللہ ﷺ نے فرمایا: ”جب تم میں سے کوئی شخص قیام اللیل کرے اور قرآن اس کی زبان پر اٹکنے لگے اور وہ یہ نہ سمجھ پائے کہ وہ کیا پڑھ رہا ہے، تو وہ لیٹ (سو) جائے۔“

شرح الحديث: اس فرمان نبوی ﷺ کا مطلب یہ ہے کہ جب کوئی شخص نماز پڑھنے لگے۔ چاہے وہ دن میں ہو یا رات میں، اسی طرح وہ نماز چاہے فرضی ہو، واجبی ہو یا نقلی اور اس پر نیند اس قدر غالب ہو کہ دوران نماز اس پر قرآن کی تلاوت کرنا بھاری اور ثقیل ہو جائے اور وہ یہ نہ سمجھ پائے کہ وہ کیا پڑھ رہا ہے؟ تو ایسی صورت میں اسے چاہیے کہ وہ نماز ترک کر کے آرام سے لیٹ جائے، پھر جب دیکھے کہ اب نیند کا غلبہ ختم ہو گیا تو با وضو ہو کر اپنی جائے نماز پر اللہ کے حضور کھڑا ہو جائے اور اپنی عبادت میں مصروف ہو جائے۔

لیکن یہ بات واضح رہے کہ جمہور اہل علم کے نزدیک نیند کے سبب نماز ترک کر کے آرام کرنے کا حکم اس صورت میں ہے جب فرض کا وقت فوت ہو جائے کا اندیشہ نہ ہو۔ چنانچہ علامہ نووی رحمہ اللہ فرماتے ہیں: ”یہ بات عام ہے کہ وہ نماز فرضی ہو یا نقلی، چاہے دن کی ہو یا رات کی، یہی مذہب ہمارا اور جمہور علماء کا ہے۔ لیکن فریضہ نماز اپنے وقت سے فوت نہ ہونے پائے۔“ (شرح مسلم للنووی ۶۴۸، مطبوعہ دار ابن حزم۔)

(۱۱۷)..... صحیح بخاری، کتاب الوضوء، باب الوضوء من النوم من لم ير من النعسة و النعستين أو الخفقة وضوءاً، رقم: ۲۱۲، ۲۱۳۔ صحیح مسلم، کتاب صلوٰۃ المسافرین و قصرها، باب أمر من نعس في صلاته أو استعجم عليه القرآن أو الذكر بأن يرقد أو يقعد حتى يذهب عنه ذلك، رقم: ۷۸۷/۲۲۳، حدثنا محمد بن رافع قال: حدثنا عبدالرزاق قال: حدثنا معمر عن همام بن منبه قال هذا ما حدثنا ابو هريرة عن رسول الله ﷺ، فذكر احاديث منها: وقال رسول الله ﷺ: مستد احمد، رقم: ۹۹/۱۶، ۱۲۱/۸۲۱۴۔ سنن ابی داود، کتاب الصلوٰۃ، باب النعاس في الصلوٰۃ، رقم: ۱۳۰۷۔ سنن ابن ماجه، کتاب اقامة الصلوٰۃ و السنة فيها، باب ما جاء في المصلی إذا نعس، رقم: ۱۳۷۲۔ مصنف عبدالرزاق، رقم: ۴۲۲۱۔ شرح السنه، باب ترك العمل عند غلبة النوم، و الفتور: ۵۸/۴۔

اکثر شارحین حدیث نے ایسا ہی لکھا ہے۔ (عون السبعود: ۱۱۷/۳، مطبوعہ احیاء التراث العربیہ۔

المنہل: ۲۳۵/۷۔ إنجاز الحاجہ: ۱۵۸/۵، مطبوعہ المكتبة القدوسیہ لاہور۔)

حاصل کلام:

یہ ہے کہ جب کسی شخص پر نیند کا غلبہ ہو تو اسے چاہیے کہ وہ نماز پڑھنے کی بجائے اسے ترک کر دے اور آرام سے لیٹ جائے، پھر جب وہ سمجھے کہ اب غلبہ نیند ختم ہو گیا تو پھر سے نماز پڑھنا شروع کر دے کیونکہ اگر وہ اسی حالت میں نماز پڑھتا رہا تو عین ممکن ہے کہ وہ قرآن کی تلاوت درست کرنے کے بجائے غلط کر بیٹھے، جس سے قرآنی آیات کا اصل مفہوم بدل جائے، جو ایک بہت بڑا جرم ہے۔ اور ساتھ ساتھ اپنے لیے دعائے مغفرت کی بجائے بددعا کر بیٹھے، جو اس کے لیے سراسر باعث نقصان ہے۔ جیسا کہ صحیحین کی روایت سے واضح ہے۔

(صحیح بخاری، رقم: ۲۱۱۲۔ صحیح مسلم، رقم: ۰۷۸۵/۲۲۱)

اللہ ہم سب کو محفوظ رکھے۔ آمین

علاوہ ازیں اس حدیث نبوی ﷺ سے یہ بات بھی سمجھ میں آتی ہے کہ رسول اللہ ﷺ نے انسان کو نماز کی طرف رغبت دلائی ہے، اور بتایا ہے کہ نماز خشوع و خضوع، نشاط قلب اور تعقل مکمل ہوش و حواس سے پڑھنی چاہیے، تاکہ اسے اس بات کا پورا ادراک ہو کہ اس نے نماز میں کیا پڑھا اور دعا میں کیا مانگا ہے۔

فرمان باری تعالیٰ ہے:

﴿وَأَقِمِ الصَّلَاةَ لِذِكْرِي﴾ (طہ: ۱۴)

”اور مجھے یاد کرنے کے لیے نماز قائم کیجئے۔“

اس لیے اگر کوئی شخص نماز میں الفاظ ادا کرتا ہے، اور اس کے ساتھ حضور قلب نہیں، بلکہ اس کا دل غافل ہے تو اس نے نماز کی غرض و غایت پوری نہیں کی۔ نماز رب تعالیٰ سے مناجات ہے، لہذا نماز میں جو کچھ پڑھا جا رہا ہے، اس کا پورا فہم ہونا چاہیے، حالت نشہ میں نماز پڑھنا ممنوع قرار دیا گیا، کہ اس حالت میں سمجھنے والا دل، شرابی کے پہلو میں نہیں ہے۔ چنانچہ فرمان باری تعالیٰ ہے:

﴿لَا تَقْرَبُوا الصَّلَاةَ وَأَنْتُمْ سُكَوٰی حَتَّىٰ تَعْلَمُوا مَا تَقُولُونَ﴾ (النساء: ۴۳)

”جب تم نشہ کی حالت میں ہو تو نماز کے قریب نہ جاؤ۔“

مذکورہ بالا آیت کریمہ سے روز روشن کی طرح واضح ہوا کہ نماز میں جو کچھ پڑھا جا رہا ہے، اس کا فہم، سمجھ، خشوع و خضوع اور حضور قلب و دماغ بہت ضروری ہے۔ وگرنہ نماز کا دل پر کچھ اثر نہ ہوگا۔

زمانے کو برامت کہو

۱۱۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

قَالَ اللَّهُ تَعَالَى: ((لَا يَقُلْ ابْنُ آدَمَ: يَا حَبِيبَةَ الدَّهْرِ، فَإِنِّي أَنَا الدَّهْرُ، أُرْسِلُ اللَّيْلَ وَالنَّهَارَ، وَإِنْ شِئْتُ قَبَضْتُهُمَا.))

ترجمة الحديث: ”اور رسول اللہ ﷺ نے فرمایا: اللہ تعالیٰ کا ارشاد ہے کہ ابن آدم کو ایسا نہیں کہنا چاہیے، ہائے زمانے کا برا ہو، کیونکہ میں ہی زمانہ ہوں (پیدا کرنے والا) اور لیل و نہار کو (مسلسل) میں ہی بھیجتا ہوں اور جب میں چاہوں گا، تو ان دونوں کو روک لوں گا۔“

شرح الحديث: یہ حدیث قدسی ہے، اور اس میں تمام بنی آدم کو اللہ تعالیٰ کی وحدانیت کا سبق دیا گیا ہے، اور ساتھ میں یہ بھی بتایا گیا ہے کہ مدبر، متصرف فی الامور اور خالق حقیقی صرف اللہ تبارک و تعالیٰ کی ذات اقدس ہے اور کوئی نہیں، وہی تو ہے جو لیل و نہار میں تبدل، موسموں میں تغیر، ماحول زمانہ میں تحریک اور انسانی زندگی کے جملہ امور میں تکلیف و نعم پیدا کرتا رہتا ہے۔ وہ قادر مطلق اور صانع مطلق ہے۔ اس کی قادریت اور صانعیت میں کوئی بھی شریک نہیں، بلکہ ایسا تصور کرنا بھی موجب ہلاکت و بربادی ہے۔

یہ حدیث اصلاً ان لوگوں پر رد ہے جو اللہ تعالیٰ کو فاعل حقیقی تسلیم کرنے کے بجائے زمانے (اوقات، ساعات، حادثات) کو فاعل حقیقی تسلیم کرتے ہیں، اور اس بناء پر ان کے دنیاوی یا حیاتیاتی امور میں کوئی تضاد یا حادثاتی واقعہ پیش آجائے، تو وہ لوگ زمانے کو برا بھلا کہتے ہیں جو کہ بالکل غلط ہے۔ اور دوسری بات یہ کہ حدیث کا حکم تو اگرچہ عام ہے یعنی تمام بنی آدم کے لیے ہے، لیکن اس کا پس منظر یا شان و روادیک خاص قوم اور ایک خاص ملک کے باشندوں سے متعلق ہے۔ علامہ بغوی رحمۃ اللہ علیہ فرماتے ہیں: ”دور جاہلیت میں اہل عرب کا معمول تھا کہ وہ حالات کی

(۱۱۸)..... صحیح بخاری، کتاب التفسیر، سورة الجاثیہ، رقم: ۴۸۲۶، و کتاب الادب، رقم: ۶۱۸۱، ۶۱۸۲ و کتاب التوحید، رقم: ۷۴۹۱۔ صحیح مسلم، کتاب الألفاظ من الأدب، باب النهی عن سب الدهر، رقم: ۲۲۴۶/۱ و ۲۲۴۶/۲، ۲۲۴۶/۳، ۴۰۵۔ مسند احمد: ۱۱۰/۱۶، رقم: ۸۲۱۵، حدثنا عبدالرزاق قال: حدثنا معمر عن ہمام بن منبہ قال هذا ما حدثنا ابو ہریرة عن رسول الله ﷺ، فذكر احاديث منها: وقال رسول الله ﷺ: مصنف عبدالرزاق، کتاب الجامع، باب مثل المؤمن الذي لا يقرأ القرآن، رقم: ۲۰۹۳۶۔ شرح السنه، باب ما يكره من ألفاظ العادة و حفظ المنطق، رقم: ۳۳۸۵.

پستی کے وقت زمانے کو برا کہا کرتے تھے، اس لیے کہ وہ اپنے مصائب و آلام زمانے کی طرف منسوب کرتے، اور کہتے تھے کہ ہمیں زمانے کے رُخ اور اس کی تکلیفیں پہنچی ہیں۔ ان کے اس نظریہ کا ذکر اللہ تعالیٰ نے قرآن مجید میں بھی نقل فرمایا ہے:

﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ﴾

(الحاثیہ: ۲۴)

”اور یہ لوگ کہتے ہیں: زندگی بس یہی ہماری دنیا کی زندگی ہے۔ یہی ہمارا مرنا اور جینا ہے اور گردشِ ایام (زمانے) کے سوا کوئی چیز نہیں جو ہمیں ہلاک کرتی ہو۔“

لہذا جو گالی وہ دیتے تھے، اللہ تعالیٰ کی طرف منسوب ہوتی، کیونکہ قائل حقیقی اللہ ہی کی ذات ہے، نہ کہ بقول

ان کے زمانہ۔“ (شرح السنہ: ۳۵۶/۱۲۔ شرح مسلم للنووی، ص: ۱۶۷۰)۔

میں ہی زمانہ ہوں:

علامہ ابن حجر رحمۃ اللہ علیہ فرماتے ہیں: اس حدیث کا ما حاصل تین وجوہات ہیں۔

۱۔ اللہ عزوجل (تمام) امور کا مدبر ہے۔

۲۔ اللہ عزوجل ”صاحب الدھر“ ہے۔

۳۔ اللہ عزوجل زمانے کا پھیرنے والا ہے۔ (فتح الباری: ۱۰/۶۹۴، مطبوعہ دار السلام)۔

اہم نکتہ:

یہاں یہ بات بھی واضح کرتے چلیں کہ کوئی شخص حدیث میں وارد لفظ ”الدھر“ سے یہ نہ سمجھ بیٹھے کہ شاید یہ اسماء حسنیٰ میں سے کوئی ایک اسم ہو، کیونکہ ایسا سمجھنا درست نہیں، اس لیے کہ ”دھر“ زمانِ دنیا کی مدت کو کہتے ہیں نہ کہ اسمِ الہی کو، جیسا کہ قاضی عیاض رحمۃ اللہ علیہ فرماتے ہیں: ”بعض غیر محققین نے یہ گمان کیا ہے کہ ”دھر“ اسمِ الہی میں سے ایک اسم ہے، جو کہ غلط ہے، حالانکہ دھر زمانِ دنیا کی مدت ہے۔“ (فتح الباری: ۱۰/۶۹۴)۔

قاضی صاحب کی مراد فرقہ دھریہ اور معطلہ تھی۔ ابن ابی جریر فرماتے ہیں: ”اس حدیث میں اس بات پر دلیل ہے کہ لیل و نہار کے مجموعے کا نام ”دھر“ شرعی ہے۔ اس لیے کہ اللہ تعالیٰ نے پہلے اس کا ذکر کیا اور پھر ”ارسل اللیل والنہار“ سے اس کی تفسیر بیان فرمائی۔“ (بہجة النفوس: ۴/۱۸۰)۔

اس فرمانِ نبوی صلی اللہ علیہ وسلم سے معلوم ہوا کہ جو شخص کسی لفظ کا معنی و مفہوم اور کوئی کام کرنا نہ جانتا ہو، اسے چاہیے کہ وہ اپنے آپ کو خواہ مخواہ اس میں داخل نہ کرے۔

استدلالات محدثین:

۱۔ علامہ قرطبی رحمۃ اللہ علیہ فرماتے ہیں: جو شخص زبان سے زمانے کو گالی دے اور اس کا دل اس کے قول کی تصدیق نہ کر

رہا ہو تو وہ کافر نہیں ٹھہرتا۔ البتہ اس کا فعل کفار کا فعل ہے، اس مشابہت کی وجہ سے اس کو توبہ و استغفار کرنا ہوگی۔ اسی طرح یہ بھی غیر الدھر، اور غیر اللیل والنہار کو گالی دینے کی طرف متعدی ہوگی۔ اس لیے کہ جب علت آیات ہی ہو تو حکم ثابت ہو جاتا ہے۔ (طرح التریب: ۱۰۶/۸)

۲۔ اس حدیث سے اس بات کی نفی ہو جاتی ہے کہ ”اللیل ونہار“ کی ذاتی تاثیر ہے۔ کیونکہ یہ دونوں اللہ کے ہاتھوں میں ہیں۔ لہذا ایام کو منحوس قرار دینا درست نہیں۔ اور رسول اللہ ﷺ کی حدیث ہے:

((لَا عَدْدِي وَلَا طَيْرَةَ وَلَا هَامَةَ وَلَا صَفْرًا))

(صحیح بخاری، کتاب الطب، رقم: ۵۷۵۷۔ صحیح مسلم، کتاب السلام، رقم: ۲۲۲۰)

اچھا غلام کون ہے؟

۱۱۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((نِعْمًا لِلْمَمْلُوكِ أَنْ يَتَوَقَّاهُ اللَّهُ يُحْسِنُ عِبَادَةَ رَبِّهِ وَطَاعَةَ سَيِّدِهِ، نِعْمًا لَهُ نِعْمًا لَهُ))
 ((. له))

ترجمة الحديث: ”اور رسول اللہ ﷺ نے فرمایا: ”کیا ہی خوب ہے وہ غلام جسے اللہ اپنے رب اور اپنے سردار کی احسن طریقے سے اطاعت کرتے ہوئے دنیا سے رخصت کرے، یہ اس کے لیے بہت ہی خوب ہے، یہ اس کے لیے بہت ہی خوب ہے۔“

شرح الحديث: حدیث میں اس غلام کو انتہائی قابل ستائش ٹھہرایا گیا ہے، جو دو اطاعتیں بجالاتا ہو:
 اول: اللہ تبارک و تعالیٰ کی عبادت۔

دوم: اپنے مالک کی فرمانبرداری۔

اور ساتھ میں اسے یہ اعزاز بھی دیا گیا ہے کہ اگر وہ ان دو اطاعتوں کو ٹھیک طرح بجالائے گا، تو ہر ایک کے عوض اسے اللہ تعالیٰ کی طرف سے اجر عطاء کیا جائے گا یعنی ان دو اطاعتوں میں اس کے لیے دو گنا اجر ہے، جیسا کہ ”صحیح بخاری“ میں سیدنا ابو موسیٰ اشعری رضی اللہ عنہ سے مروی ہے کہ رسول اللہ ﷺ نے فرمایا:

((الْمَمْلُوكُ الَّذِي يُحْسِنُ عِبَادَةَ رَبِّهِ، وَيُؤَدِّي إِلَى سَيِّدِهِ وَالَّذِي لَهُ عَلَيْهِ مِنَ الْحَقِّ وَالنَّصِيحَةِ وَالطَّاعَةِ، لَهُ أَجْرَانِ.)) ”جو غلام اپنے رب کی عبادت احسن طریقے سے بجالائے اور اپنے مالک کے، جو اس پر خیر خواہی اور فرمانبرداری کے حقوق ہیں، انہیں بھی ادا کرتا رہے تو اس کے لیے دو گنا اجر ہے۔“ (صحیح بخاری، کتاب العتق، رقم: ۲۵۵۱)

(۱۱۹)..... صحیح بخاری، کتاب العتق، باب إذا أحسن عبادة ربه و نصح سيده، رقم: ۲۵۴۸، ۲۵۴۶، ۲۵۵۰، ۲۵۴۷۔ صحیح مسلم، کتاب الأيمان، باب ثواب العبد و أجره إذا نصح سيده و أحسن عبادة الله، رقم: ۱۶۶۷/۴۶، حدثنا محمد بن رافع: حدثنا عبدالرزاق: حدثنا معمر عن همام بن منبه قال: هذا ما حدثنا ابوهريرة عن رسول الله ﷺ، فذكر احاديث منها: وقال رسول الله ﷺ: مسند احمد: ۱۶/۱۰۰، رقم: ۱۲۳/۸۲۱۶۔ سنن الكبرى، كتاب النفقات، باب فضل المملوك إذا نصح: ۱۳، ۱۲/۸۔ مصنف عبدالرزاق، كتاب الجامع، باب الأبق من سيده: ۱۱/۳۴۷، ۳۴۷۔ شرح السنه، باب ثواب المملوك إذا نصح لسيده، رقم: ۲۴۰۸۔

واضح ہوا کہ اللہ تعالیٰ نے اس غلام کو دو فرض ادا کرنے کے عوض دو گنا اجر عطاء فرمایا۔ اول یہ کہ اس نے عبادت الہی کا فریضہ ادا کیا۔ اور دوم یہ کہ اپنے آقا و مالک کی اطاعت کی جو شرعاً اس پر عائد تھی: ”لا طاعة فی معصیة“ (صحیح بخاری، کتاب اخبار الاحاد، رقم: ۷۲۵۷۔ صحیح مسلم، رقم: ۱۸۴۰/۳۹) ”اللہ خالق کی نافرمانی میں کسی اور کی اطاعت قطعاً درست نہیں۔“

ابن عبدالبر رحمۃ اللہ علیہ فرماتے ہیں: ”جب کسی غلام پر دو واجب اطاعتیں جمع ہوں اور وہ دونوں اطاعتوں کو (ٹھیک طرح سے) بجلائے تو اسے آزاد عبادت گزار کی نسبت دو گناہ اجر ملے گا۔ پہلی اطاعت اللہ تعالیٰ کی عبادت کرنا اور دوسری اطاعت اپنے سردار کی (معروف طریقہ میں) فرمانبرداری کرنا ہے۔“

نیز فرماتے ہیں: ”غلام کو دو گنا اجر اس لیے ملتا ہے کہ عبادت الہی میں تو وہ دونوں (غلام اور آقا) برابر کے شریک ہیں لیکن غلام کو اپنے سردار پر ایک طرح سے فضیلت حاصل ہے کہ اللہ تعالیٰ نے اسے اپنے سردار کی فرمانبرداری کرنے کا بھی حکم دیا ہوا ہے۔“

نیز فرماتے ہیں: ”اسی بناء پر میں کہتا ہوں کہ جس شخص پر دو فرض عائد ہوں اور وہ دونوں کو ادا کرتا ہو، تو ایسا شخص دوسرے شخص سے فضیلت میں زیادہ ہے جس پر صرف ایک فرض عائد ہو اور وہ اسے ادا کرتا ہو، مثلاً ایک شخص پر نماز اور زکوٰۃ دونوں فرض ہیں اور وہ دونوں کو ادا کرتا ہے۔ اور دوسرا شخص جس پر صرف نماز فرض ہے اور وہ اس کو ادا کرتا ہے، تو ان دونوں میں پہلا شخص دوسرے پر فضیلت رکھتا ہے۔“ (طرح التثريب: ۲۲۶/۶)۔

حافظ ابن حجر رحمۃ اللہ علیہ فرماتے ہیں: ”عبد موصوف کو دو گنا اجر اس لیے ملتا ہے کہ اسے غلامی کی مشقت اٹھانا پڑتی ہے۔“ (فتح الباری: ۲۱۸/۵، مطبوعہ دار السلام، الرياض)۔

حالت نماز میں تھوک آجائے تو.....؟

۱۲۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((إِذَا قَامَ أَحَدُكُمْ لِلصَّلَاةِ فَلَا يَبْصُقُ أَمَامَهُ، إِنَّهُ يَبْأَجِي اللَّهَ عَزَّ وَجَلَّ مَا دَامَ فِي مُصَلَّاهُ، وَلَا عَن يَمِينِهِ، فَإِنَّ عَن يَمِينِهِ مَلَكًا، وَلَكِنْ يَبْزُقُ عَن شِمَالِهِ، أَوْ تَحْتَ رِجْلِهِ، فَيَدْفِنُهُ.))

ترجمة الحديث:..... ”اور رسول اللہ ﷺ نے فرمایا: جب تم میں سے کوئی نماز کے لیے کھڑا ہو، تو وہ اپنے سامنے مت تھو کے، کیونکہ جب تک وہ اپنی جائے نماز میں ہوتا ہے، تب تک وہ اللہ عزوجل سے مناجات میں مشغول ہوتا ہے۔ اور (اسی طرح) وہ اپنے دائیں جانب (بھی) نہ تھو کے، کیونکہ اس کی دائیں طرف فرشتہ ہوتا ہے۔ ہاں (اگر تھو کنا چاہے تو) اپنے بائیں جانب یا پاؤں کے نیچے تھو کے، پھر اسے دفن کر دے۔“

شرح الحديث:..... اس حدیث نبوی ﷺ پر غور کرنے سے معلوم ہوتا ہے کہ رسول اللہ ﷺ نے تمام مسلمانوں کو مسجد کا ادب و احترام اور جائے نماز کی عظمت و خاصیت بتائی ہے، کہ جب کوئی شخص نماز کے لیے کھڑا ہو، تو اسے چاہیے کہ اپنے سامنے مت تھو کے، کیونکہ جب تک وہ اپنی جائے نماز پر ہوتا ہے، تب تک وہ اللہ سے مناجات میں مشغول ہوتا ہے۔ اور یہ بات واضح رہے کہ جائے نماز (مصلیٰ) سے مراد صرف مسجد ہی نہیں، بلکہ کوئی دوسری جگہ بھی ہو سکتی ہے۔ جہاں وہ کھڑا ہو کر نماز ادا کرے۔ چنانچہ حافظ عراقی رحمۃ اللہ علیہ فرماتے ہیں: ”حدیث کے ظاہر سے عموم (ہی) مراد ہے، کیونکہ نماز پڑھنے والا اللہ سے مناجات کرتا ہے، چاہے وہ کسی بھی جگہ پر ہو اور (اسی طرح) اس کے دائیں جانب (ایک) فرشتہ بھی ہوتا ہے، چاہے وہ کسی بھی جگہ پر نماز پڑھ رہا ہو۔“ (طرح الشریب: ۲/۳۸۰)

ظاہر ہے اپنے اللہ سے مناجات اور سرگوشی کرنے کے دوران تھوکنے کا عمل کرنا صریحاً خلاف ادب ہے۔ ہاں!

(۱۲۰)..... صحیح بخاری، کتاب الصلوٰۃ، باب دفن النجاسة فی المسجد، رقم: ۴۱۶، حدثنا اسحاق بن نصر قال: حدثنا عبدالرزاق عن معمر، عن ہمام: سمع اباہریرة عن النبی ﷺ قال:..... صحیح مسلم، کتاب المساجد و مواضع الصلوٰۃ، باب النهی عن البصاق فی المسجد، فی الصلوٰۃ وغیرہا، رقم: ۵۴۷، ۵۵۲، ۵۵۳۔ مسند احمد: ۱۶/۱۰۰-۱۰۱، رقم: ۸۲۱۷۔ سنن الکبریٰ، کتاب الصلوٰۃ، باب الدلیل علیٰ أنه إنما یبزق عن یشارہ إذا کان فارغاً: ۲۹۳/۲۰۔ شرح السنہ، کتاب الصلوٰۃ، باب کراهیة البزاق فی المسجد و نحو القبلة: ۲/۳۸۱، ۳۸۲۔

اگر اسے باہر مجبوری تھوکنے کا بھی پڑ جائے، تو اسے چاہیے کہ یا تو اپنے بائیں جانب تھوکے یا پھر بائیں پاؤں کے نیچے تھوک لے اور اسے دفن کر دے، لیکن یہ اس دور کی بات ہے جب مسجد کے فرش نہیں ہوا کرتے تھے، کچی زمین یا ریت ہوتی تھی جن میں تھوکنے اور اسے چھپانا عین ممکن تھا، البتہ آج اس دور میں اکثر طور پر مساجد کے فرش پختہ (سینٹ وغیرہ) ہوتے ہیں، جنہیں کھود کر تھوک کو چھپانا اور دفن کرنا مسجد کی زینت خراب کرنے کے مترادف ٹھہرتا ہے۔ لہذا اگر تھوکنے کا رومال یا چادر وغیرہ کا استعمال کر لینا چاہیے، جیسا کہ سیدنا انس بن مالک رضی اللہ عنہ سے جناب محمد رسول اللہ ﷺ کا عمل مبارک ثابت ہے۔ (صحیح بخاری، کتاب الصلاة، رقم: ۴۱۷)۔

ہاں! اگر آج بھی کسی دیہات وغیرہ میں مسجد کا فرش مٹی کا ہو، تو بائیں جانب اور اپنے پاؤں کے نیچے تھوکا اور تھوک کر دفن کیا جاسکتا ہے، جیسا کہ دور نبوی ﷺ میں ہوتا تھا۔

مولانا داؤد راز رحمہ اللہ فرماتے ہیں: ”امام بخاری رحمہ اللہ قدس سرہ نے تھوک سے متعلق ان جملہ ابواب اور ان میں روایت کردہ احادیث سے ثابت فرمایا کہ بوقت ضرورت تھوک، رینٹ، کھگار، بلغم سب کا آنا لازمی ہے، مگر مسجد کا ادب اور نمازیوں کے آرام و راحت کا خیال ضروری ہے۔

ابتدائے اسلام میں مساجد خام تھیں، فرش بالکل خام مٹی کے ہوا کرتے تھے، جن میں تھوک لینا اور پھر ریت میں اس تھوک کو چھپا دینا ممکن تھا، آج کل مساجد پختہ، ان کے فرش پختہ، پھر ان پر بہترین حمیر (قالین) ہوتے ہیں۔ ان صورتوں اور ان حالات میں رومال کا استعمال ہی مناسب ہے۔ مسجد میں یا اس کے دور دیوار پر تھوکنے یا رینٹ یا بلغم لگا دینا سخت گناہ اور مسجد کی بے ادبی ہے، کیونکہ آنحضرت ﷺ نے ایسے لوگوں پر اپنی سخت ترین ناراضگی کا اظہار فرمایا ہے۔“ (شرح صحیح بخاری از داؤد راز: ۱/۴۷۱)۔

خلاصہ کلام:

خلاصہ کلام یہ ہے کہ مسجد میں تھوکنے کا عمل مطلقاً منع ہے، چاہے وہ مسجد کے فرش پر ہو یا مسجد کی دیوار وغیرہ پر۔ اور اسی طرح قبلہ کی جانب رخ کر کے تھوکنے کا بھی منع ہے۔ چاہے وہ حالت نماز میں یا غیر نماز میں ہو۔

(صحیح مسلم، کتاب المساجد، مواضع الصلاة، رقم: ۵۴۸)۔

بہر صورت تھوکنے کا منع ہے، لہذا شریعت کے اس منع کردہ فعل سے احتراز کرنا چاہیے۔ اور دوسرے یہ کہ حدیث میں لفظ ”یُسْنَجِی“ یعنی سرگوشی کرنا، استعمال ہوا ہے، جس سے مقصود یہ ہے کہ مخاطب سے اس انداز میں خطاب کیا جائے کہ اس خطاب سے صرف مخاطب ہی مخصوص ہو، اور سماعت خطاب میں دوسرا اس کا کوئی شریک نہ ہو۔ جیسا کہ علامہ ابن فورک رحمہ اللہ نے اس کی وضاحت فرمائی ہے۔ (مشکل الحدیث: ۵۱۹)۔ حافظ ابن حجر رحمہ اللہ فرماتے ہیں: ”بندے کی طرف سے مناجات حقیقی ہے، جبکہ رب کی طرف سے مجاز پر محمول ہوگی۔ (فتح الباری: ۱/۵۰۸)۔“

خطبہ جمعہ خاموشی سے سننا

۱۲۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((إِذَا قُلْتَ لِلنَّاسِ: أَنْصِتُوا وَهُمْ يَتَكَلَّمُونَ، فَقَدْ أَلْعَيْتَ عَلَى نَفْسِكَ..... يَعْنِي يَوْمَ الْجُمُعَةِ.))

ترجمة الحديث:..... ”اور رسول اللہ ﷺ نے فرمایا: ”جمعہ کے روز (دورانِ خطبہ) لوگوں کو تیرا یہ کہنا ”چپ رہو“ جب کہ وہ باہم گفتگو کر رہے ہوں، ایک فضول اور لغو بات ہے۔“

شرح الحديث:..... اس صحیفہ کی روایت میں مطلقاً خاموش رہنے کا حکم بیان ہوا ہے یعنی جمعہ کے روز خاموش رہنا چاہیے جبکہ صحیحین اور مصنف وغیرہ کی روایات سے اس حدیث کی تفسیر و تعین ہوتی ہے کہ اس سے مراد جمعہ کے روز ”دورانِ خطبہ“ خاموش رہنا ہے، نہ کہ مطلقاً جمعہ کے روز۔ قصہ مختصر، مطلق کو مقید پر محمول کیا جائے گا۔

اس فرمانِ نبوی ﷺ کا مطلب یہ ہے کہ جمعہ کے روز جب امام خطبہ شروع کرے تو مقتدی حضرات کو چاہیے کہ وہ اسے انتہائی توجہ سے ساتھ سماعت کریں، اور دورانِ خطبہ اگر کچھ لوگ آپس میں بات چیت کر رہے ہوں تو انہیں خاموش کرانے کی بجائے خطبہ کی طرف اپنا دھیان رکھیں، کیونکہ ایسا کرنا ایک لغو، فضول اور بے فائدہ کام ہے۔ البتہ اشارہ کر کے انہیں روکنا کسی قباحت کو مستلزم نہیں ہے۔ لہذا زیر شرح حدیث کی بنیاد پر اہل علم نے اس مسئلہ پر استدلال کیا ہے کہ خطبہ کے دوران خاموش رہنا واجب ہے اور بات چیت کرنا قطعاً غلط ہے۔

چنانچہ امام نووی رحمہ اللہ قاضی عیاض رحمہ اللہ کے حوالے سے فرماتے ہیں: ”امام مالک، امام ابوحنیفہ، امام شافعی اور اکثر اہل علم رحمہم کا کہنا ہے: خطبہ کے دوران خاموش رہنا واجب ہے۔“

دوسری بات یہ ہے کہ جس شخص تک امام کی آواز نہ پہنچ رہی ہو، آیا اس پر بھی انصاف (خاموشی) لازم ہے یا نہیں؟

(۱۲۱)..... صحیح بخاری، کتاب الجمعة، باب الإنصات يوم الجمعة والإمام يخطب، رقم: ۹۳۴۔ صحیح مسلم، کتاب الجمعة، باب في الإنصات يوم الجمعة في الخطبة، رقم: ۱۲، ۱۱/۸۵۱۔ سنن الترمذی، ابواب الصلوة، باب ما جاء في كراهية الكلام والإمام يخطب، رقم: ۵۱۲۔ مسند احمد: ۱۶/۱۰۱، رقم: ۱۲۵/۸۳۱۸، حدثنا عبدالرزاق بن همام، حدثنا معمر عن همام بن منبه، قال: هذا ما حدثنا به أبو هريرة عن رسول الله صلى الله عليه وسلم قال:..... مصنف عبدالرزاق، باب ما يقع في الجمعة: ۲۲۳/۳.

اس سے متعلق امام نووی رحمۃ اللہ علیہ فرماتے ہیں: ”جمہور اہل علم کا کہنا ہے کہ ایسے شخص کو (بھی) خاموش رہنا واجب ہے۔“ کیونکہ رسول اللہ صلی اللہ علیہ وسلم کا فرمان ((الْإِمَامُ يَخْطُبُ)) اس بات پر کھلی دلیل ہے کہ خطبہ کے دوران خاموش رہنا واجب ہے اور اس میں کلام کرنا منع۔“ (شرح مسلم للنووی، ص: ۲۸۱، مطبوعہ دار ابن حزم۔)

نیز امام ترمذی رحمۃ اللہ علیہ ابن مسیب کی روایت (جو انہوں نے سیدنا ابو ہریرہ رضی اللہ عنہ سے نقل کی ہے) ذکر کرنے کے بعد رقمطراز ہیں: ”اس حدیث پر اکثر اہل علم کا عمل ہے، اور انہوں نے یہ مکروہ سمجھا ہے کہ کوئی شخص دوران خطبہ گفتگو کرے۔ نیز فرماتے ہیں: اگر کوئی خطبہ کے دوران گفتگو کر رہا ہو، تو اسے اشارہ کے ساتھ منع کر لینا چاہیے۔“

(سنن الترمذی، تحت رقم: ۵۱۲، مطبوعہ مکتبہ المعارف للنشر والتوزیع)

اور یہاں یہ بات بھی سمجھ لیجئے کہ کراہت کے معنی ان کے غلبہ استعمال کے سبب حرمت پر دلالت کر رہے ہیں، جیسا کہ حافظ عراقی رحمۃ اللہ علیہ فرماتے ہیں: ”مفتدین کے ہاں جس چیز پر کثرت کراہت کا اطلاق ہوتا تھا، وہ اسے حرام سمجھتے تھے۔“

نیز ابن بطلال کا کہنا ہے: ”مفتیان کی ایک جماعت خطبہ کے دوران خاموش رہنے کو واجب قرار دیتی ہے۔“

(طرح الشریب: ۱۹۲/۳، ۱۹۳)

اہل علم کی تصریحات سے واضح معلوم ہوتا ہے کہ خطبہ کے دوران خاموش رہنا واجب ہے اور اس میں بات چیت کرنا منع۔ ذیل میں رقم کردہ حدیث سے اس مسئلہ کی پوری وضاحت ہو جائے گی۔

سیدنا ابو ذر رضی اللہ عنہ فرماتے ہیں: میں جمعہ کے روز مسجد میں داخل ہوا جب کہ رسول اللہ صلی اللہ علیہ وسلم خطبہ ارشاد فرما رہے تھے۔ میں ابی بن کعب رضی اللہ عنہ کے پاس جا کر بیٹھ گیا۔ اس وقت رسول اللہ صلی اللہ علیہ وسلم نے سورۃ براءۃ پڑھنا شروع کی، تو میں نے ابی بن کعب رضی اللہ عنہ سے پوچھا: اس سورۃ کا نزول کب ہوا؟ مگر ابی بن کعب رضی اللہ عنہ نے مجھے کوئی جواب نہ دیا۔ جب رسول اللہ صلی اللہ علیہ وسلم نماز سے فارغ ہو گئے، تو میں نے ان سے کہا: میں نے آپ سے کوئی سوال کیا تھا؟ مگر آپ نے کوئی جواب نہیں دیا۔ اس پر ابی بن کعب رضی اللہ عنہ نے فرمایا: تیری نماز لغو ہے۔

ابو ذر رضی اللہ عنہ فرماتے ہیں: میں (سیدھا) نبی صلی اللہ علیہ وسلم کی خدمت میں حاضر ہوا، اور عرض کی: اے اللہ کے نبی! میں ابی بن کعب رضی اللہ عنہ کی ایک جانب بیٹھا ہوا تھا اور آپ سورۃ براءۃ کی قراءت فرما رہے تھے، میں نے ان سے پوچھا: یہ سورۃ کب نازل ہوئی؟ مگر انہوں نے مجھے جواب نہ دیا سوائے اس کے کہ تیری نماز لغو ہے۔ رسول

اللہ صلی اللہ علیہ وسلم نے فرمایا: اس نے صحیح کہا۔ (سنن الکبریٰ، کتاب الجمعہ، باب الإنصات للخطبۃ، رقم: ۵۸۲۲۔)

اس کے علاوہ یہ حدیث مستدرک حاکم، مسند بزار، مسند احمد، مسند ابی یعلیٰ اور صحیح ابن حبان میں بھی موجود ہے۔

(طرح الشریب: ۲۰۱/۳)

پس اس حدیث سے واضح ہو گیا کہ مقتدی خطبہ کے دوران ایک دوسرے کے ساتھ بات چیت نہیں کر سکتے، البتہ اس سے دو صورتیں متشبی ہیں: اول یہ کہ امام اور مقتدی ایک دوسرے کے ساتھ ہم کلام ہو سکتے ہیں۔ جیسے رسول اللہ ﷺ کا ایک صحابی سے ”تحیة المسجد“ سے متعلق پوچھنا۔

(صحیح مسلم، کتاب الجمعة، رقم: ۸۷۵/۵۵)

اور مقتدی کا اپنے امام سے ہم کلام ہونا، جیسے ایک صحابی کا رسول اللہ ﷺ سے بارش کی دعا کی درخواست کرنا۔ (صحیح بخاری، کتاب الجمعة، رقم: ۹۲۳)

دوسرے یہ کہ اگر امام صحابہ کرام رضی اللہ عنہم پر سب و شتم کرے یا کس موزی جانور وغیرہ کا خطرہ ہو، تو اس کی مذمت کے لیے ہم کلام ہوا جا سکتا ہے اور گفتگو بھی کی جا سکتی ہے، جیسا کہ حجاج بن یوسف کے زمانے میں سیدنا علی رضی اللہ عنہ پر خطباء سب و شتم کیا کرتے تھے۔ چنانچہ ابن عبدالبر رحمہ اللہ فرماتے ہیں: ”عبداللہ بن عروہ (دوران خطبہ) کے سامنے خاموش بیٹھے تھے، لیکن جب وہ سیدنا علی رضی اللہ عنہ پر سب و شتم کرتا، تو بول اٹھتے تھے اور فرماتے: ہم دوران خطبہ اس خاموشی کا حکم نہیں دیئے گئے۔“ (طرح التزیب: ۱۹۳/۳، ۱۹۴)

بہر حال اس تفصیل سے معلوم ہوا کہ خطبہ کے دوران مقتدی خاموشی سے بیٹھیں اور اس میں بات چیت کرنے سے گریز کریں، کیونکہ ایسا کرنا سخت گناہ ہے۔

جس کا کوئی ولی نہیں، اس کا میں ولی ہوں

۱۲۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَنَا أَوْلَى النَّاسِ بِالْمُؤْمِنِينَ فِي كِتَابِ اللَّهِ، فَأَيْكُمْ مَا تَرَكَ دِينًا أَوْ ضَيْعَةً فَادْعُونِي، فَإِنِّي وَلِيُّهُ، وَأَيْكُمْ مَا تَرَكَ مَالًا، فَلْيُؤْتِرْ بِمَا لِه عَصَبَتَهُ مَنْ كَانَ.))

ترجمة الحديث:..... ”اور رسول اللہ ﷺ نے فرمایا: کتاب اللہ کے مطابق دوسرے لوگوں کی نسبت میں اہل ایمان کا زیادہ قریبی ہوں، پس تم میں سے جو کوئی قرض یا عیال چھوڑ کر مرے، تو مجھے بلاؤ میں ان کی کفالت کروں گا۔ اور جو کوئی مال چھوڑ کر مرا، تو وہ (ورش میں) اپنے ورثاء کو ترجیح دے گا، وہ جو بھی ہوں۔“

شرح الحديث:..... رسول اللہ ﷺ کا فرمان مبارک کہ میں اہل ایمان کا زیادہ قریبی ہوں۔ اصل میں قرآن مقدس کی اس آیت: ﴿الَّتِي أَوْلَىٰ بِالْمُؤْمِنِينَ﴾ (الاحزاب: ۶) ”نبی ﷺ) اہل ایمان کے لیے ان کی اپنی جانوں پر مقدم ہیں۔“ کی طرف اشارہ ہے۔ جس کا مطلب واضح ہے کہ رسول اللہ ﷺ کا تمام اہل ایمان سے اور اہل ایمان کا رسول اللہ ﷺ سے تعلق اور ناطہ ہے، وہ تمام دوسرے انسانی تعلقات اور رشتے، ناطوں سے بالاتر ہے، کوئی رشتہ اس رشتے سے اور کوئی ناطہ اس ناطہ سے جو رسول اللہ اور اہل ایمان اور اہل اسلام کے درمیان ہے آٹے میں مقدار نمک کے برابر بھی کوئی نسبت نہیں رکھتا۔ اس لیے کہ رسول اللہ ﷺ اہل ایمان کے لیے ان کے والدین سے بھی بڑھ کر شفیق و رحیم اور ان کی اپنی جان سے بھی بڑھ کر خیر خواہ ہیں۔ ان کے والدین اور ان کے اہل و عیال تو انہیں ضرور نقصان پہنچا سکتے ہیں، ان سے خود غرضی برت سکتے ہیں۔ مگر سبحان اللہ! قربان جائیے رسول اللہ ﷺ کی ذات اقدس پر کہ وہ ان کے حق میں صرف وہی بات کرتے ہیں جس میں ان کے لیے حقیقی فلاحی و کامیابی کا راز مضمر ہے۔ جب اتنی قربت، احسان مندی اور شفقت و رحمت ہے، تو رسول اللہ ﷺ کا بھی

(۱۲۲)..... صحیح بخاری، کتاب الکفالة، باب اللین، رقم: ۲۲۹۸، ۲۳۹۸، ۵۳۷۱، ۲۳۹۹، ۴۷۸۱، ۶۷۳۱، ۶۷۴۵۔ صحیح مسلم، کتاب الفرائض، باب من ترك مالا فلو رثته، رقم: ۱۶/۱۶۱۹، حدیث محمد بن رافع: حدیث عبدالرزاق: اخیرنا معمر عن ہمام بن منبہ قال: هذا ما حدثنا ابو هريرة عن رسول الله ﷺ، فذكر احاديث، منها: وقال رسول الله ﷺ:..... مسند احمد: ۱۶/۱۰۱-۱۰۲، رقم: ۱۲۶/۸۲۱۹۔ مصنف عبدالرزاق، باب من مات و عليه دين، رقم: ۱۰۲۶۱۔ شرح السنه، كتاب الفرائض، رقم: ۲۲۱۵، وقال: هذا حديث صحيح.

اہل ایمان و اہل اسلام پر یہ حق ہے کہ وہ آپ کو اپنے والدین، اہل و عیال اور اپنی جان سے بڑھ کر عزیز رکھیں، نیز رسول اللہ ﷺ کے ہر فیصلے اور ہر حکم کے آگے سر تسلیم خم کر دیں۔ چنانچہ یہی مضمون صحیحین کی روایت میں کچھ لفظی اختلاف کے ساتھ مروی ہے۔ وہ یہ کہ:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ))

”تم میں سے کوئی شخص اس وقت تک مؤمن نہیں ہو سکتا جب تک میں اس کو اس کے والدین، اس کی

اولاد اور تمام انسانوں سے بڑھ کر محبوب نہ ہو جاؤں۔“ (صحیح بخاری، کتاب الایمان، رقم: ۱۰۵)

علاوہ ازیں امام قرطبی رحمہ اللہ نے یہ آیت نازل فرما کر کئی احکامات کو منسوخ فرما دیا، ان میں سے ایک یہ بھی ہے کہ رسول اللہ ﷺ ایسے شخص کا جنازہ نہیں پڑھا کرتے تھے جس پر قرض ہوتا۔ لیکن اللہ نے جب رسول اللہ ﷺ کے لیے فتوحات کا دروازہ کھول دیا تو رسول اللہ ﷺ نے فرمایا: میں اہل ایمان کے لیے ان کی اپنی جانوں سے بھی زیادہ قریب ہوں، پس جو شخص اس حالت میں مرا کہ وہ قرض دار تھا، تو اس کے قرضہ کی ادائیگی میرے ذمہ ہے، اور جو شخص مال چھوڑ کر مرا، تو وہ مال اس کے وارثین کے لیے ہے۔ (یہ حدیث صحیحین میں موجود ہے) لیکن اس اضافہ کے ساتھ: ”جو شخص قرض یا اہل و عیال چھوڑ کر مرا، تو ان کا میں ولی (کفالت کرنے والا) ہوں۔“

(صحیح بخاری، کتاب الاستغراض، رقم: ۲۳۹۹)

اس آیت میں ”ولایت“ کی تفسیر رسول اللہ ﷺ کی بیان کردہ تفسیر ہے۔“

(الجامع الأحكام القرآن، ص: ۵۲۰۳، ۵۲۰۴)

امام نووی رحمہ اللہ نے رسول اللہ ﷺ کی شفقت و رحمت کو ایک حسین پیرائے میں بیان کرتے ہوئے رقمطراز ہیں: ”اس حدیث کا مستنی یہ ہے کہ میں تمہاری مصالح کا ذمہ دار ہوں، چاہے وہ حیات سے یا موت سے متعلق ہوں۔ اور میں ایک مسلمان کا دونوں حالتوں میں کفیل ہوں (اول یہ کہ) اگر اس نے مرنے کے بعد قرض چھوڑا ہے تو اس کی ادائیگی میں خود کروں گا۔ اور اگر اس نے ترک میں (کوئی) مال چھوڑا ہے تو وہ اس کے وارثوں کا حق ہے، میں اس سے کوئی حصہ نہیں لوں گا۔ (دوسرے یہ کہ) اگر اس (میت) نے اپنے پیچھے محتاج اہل و عیال چھوڑے ہیں تو ان کا نان و نفقہ میرے ذمہ ہے۔“ (شرح مسلم للنووی، ص: ۱۲۳۲، مطبوعہ دار ابن حزم)

خلاصہ کلام:

خلاصہ کلام یہ ہے کہ رسول اللہ ﷺ یتیم بچوں اور بیوہ عورتوں کے ساتھ انتہائی شفقت اور رحم دلی کا مظاہرہ فرماتے تھے، نیز علامہ نووی رحمہ اللہ کے بقول رسول اللہ ﷺ ان کی تمام مصلحتوں کو پورا کرنے کا ذمہ خود لے لیا

کرتے تھے، چاہے وہ زندگی سے متعلق ہوں یا موت سے متعلق، اور فوت شدگان کے اہل و عیال کے نان و نفقے کا بندوبست بھی اپنی ذمہ داری میں لے لیتے تھے۔

اور دوسرا یہ معلوم ہوا کہ اگر کوئی غریب نادار مسلمان بحالتِ قرض انتقال کر جائے تو سرکاری خزانے سے اس کے قرض کی ادائیگی کی جائے گی۔ اور ساتھ میں یتیم بچوں کی پرورش اور بیوہ عورتوں کے نان و نفقے کا بندوبست بھی کیا جائے گا، جیسا کہ خلفائے راشدین کے مبارک دور میں یہ سلسلہ چلتا رہا، لیکن انتہائی افسوس کے ساتھ کہنا پڑ رہا ہے کہ آج بیت المال اور سرکاری خزانے میں جمع شدہ رقم بجائے یتیم اور غریب بچوں کی پرورش و تربیت اور بیوہ عورتوں کے نان و نفقے پر خرچ کرنے کے رو سا اور امر کے پیٹوں میں دھکیل دی جاتی ہے۔

دعا عزم مصمم کے ساتھ کرو یہ مت کہو کہ اے اللہ! تو چاہے تو بخش دے

۱۲۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((لَا يَقُلْ أَحَدُكُمْ: اللَّهُمَّ اغْفِرْ لِي إِنْ شِئْتَ، أَوْ ارْحَمْنِي إِنْ شِئْتَ، أَوْ أَرْزُقْنِي إِنْ شِئْتَ، لِيَعْزِمَ الْمَسْئَلَةَ، إِنَّهُ يَفْعَلُ مَا يَشَاءُ: لَا مَكْرَهَ لَهُ.))

ترجمہ الحدیث:..... ”اور رسول اللہ ﷺ نے فرمایا: تم میں سے کوئی اس انداز سے دعا نہ کرے کہ ”اے اللہ! اگر تو چاہے مجھے بخش دے، اگر تو چاہے تو مجھ پر رحم فرما، یا اگر تو چاہے تو مجھے رزق دے۔“ بلکہ وہ پورے یقین کے ساتھ مانگے کیونکہ اللہ تعالیٰ جو چاہتا ہے وہ کر گزرتا ہے، اس پر زبردستی کرنے والا کوئی نہیں۔“

شرح الحدیث:..... اس حدیث کا مطلب بڑا صاف اور واضح ہے کہ انسان کو چاہیے کہ دعا کرتے وقت ایسا انداز اور رویہ اختیار کرے، جس میں قبولیت دعا کا یقین ہو جائے۔

اور دوسری بات یہ ہے کہ دعا صدق دل سے پورے وثوق اور یقین کامل کے ساتھ مانگی چاہیے، اللہ کی رحمت سے ناامید اور مایوس نہیں ہونا چاہیے، کیونکہ وہ جس ذات سے سوال کر رہا ہے، وہ انتہائی کریم اور رحیم ذات ہے۔ اور اس میں یہ عقیدہ بھی کار فرما ہے کہ اللہ تعالیٰ اپنے بندے کی دعا بہر صورت قبول فرمائے گا، چاہے فی الفور یا کچھ تاخیر سے مگر دعا اپنا رنگ بہر حال لا کر رہے گی، جیسا کہ روزمرہ کے تجربات اس پر شاہد ہیں۔ اس کے برعکس جو شخص اپنی دعا کو مشیت الہی سے معلق کرتا ہے، تو یہ قطعاً درست نہیں یعنی وہ اپنی دعا میں ایسے کلمات استعمال کرے کہ اے اللہ، اگر تو چاہے تو مجھے بخش دے، اگر تو چاہے تو مجھے رزق دے وغیرہ وغیرہ۔ اس لیے کہ دعا کو مشیت الہی سے معلق کرنے کا مطلب یہ ہے کہ ایک چیز اللہ تعالیٰ سے مانگی تو جا رہی ہے، مگر اس کی رضا اور خوشی کے ساتھ، گویا وہ شخص

(۱۲۲)..... صحیح بخاری، کتاب التوحید، باب فی المشیئة والإرادة، رقم: ۷۴۷۷، حدیثنا یحیی: حدیثنا عبدالرزاق، عن معمر، عن ہمام، سمع اباہریرة عن النبی ﷺ قال:..... صحیح مسلم، کتاب الذکر و الدعاء و التوبۃ و الاستغفار، باب العزم بالدعاء و لا یقل إن شئت، رقم: ۲۶۷۹/۷، ۸۰۹، مسند احمد: ۱۶: ۱۰۲، رقم: ۱۲۷/۸۲۲۰۔ مصنف عبدالرزاق، کتاب الجامع، باب الدعاء، رقم: ۱۹۶۴۱۔ شرح السنہ، کتاب الدعوات، باب من دعا فلیعزم: ۱۳۹۱۔

کہہ رہا ہے: یہ چیز مجھے حتمی طور پر تو نہیں چاہیے۔ البتہ تو چاہے اور اس پر تیری رضا مندی بھی ہو، تو وہ مجھے عنایت فرما دے۔ حالانکہ اللہ تعالیٰ ان تمام چیزوں سے بالکل منزہ و پاک ہے۔

لہذا اپنی دعا کو مشیتِ الہی سے معلق کرنے کا نہ کوئی مقصد ہے اور نہ کوئی فائدہ۔ بہر حال اپنی دعا کو تعلیق سے محفوظ رکھنا چاہیے، تاکہ رسول اللہ ﷺ کے حکم کی پیروی ہو جائے۔

امام نووی رحمہ اللہ فرماتے ہیں: ”اللہ تعالیٰ سے پورے یقین اور اصرار کے ساتھ دعا مانگنا مستحب ہے۔ اور دعا کو اس کی مشیت سے معلق کرنا مکروہ ہے، کیونکہ دعا (سوال) کو اس وقت مشیت سے معلق کیا جاتا ہے جب جبر کی نفی کرنا مقصود ہو، یعنی تم چاہو تو عنایت کر دو، وگرنہ تم پر کوئی جبر نہیں ہے اور اللہ تعالیٰ کی ذات پر جبر غیر متصور ہے۔

اور دوسری وجہ یہ ہے کہ جب مانگنے والا یہ کہے: ”تم چاہو تو عنایت کر دو“ یہ صورت استغناء ہے، جب کہ سب (بنی آدم) اللہ تعالیٰ کے محتاج ہیں، اس سے کوئی مستغنی نہیں ہے۔“

(شرح مسلم للنووی، ص: ۱۸۹۴، مطبوعہ دار ابن حزم)

اس مختصر کلام سے یہ بات روشن ہو گئی کہ دعا کو مشیتِ الہی سے معلق کرنے کی بجائے ایسے انداز سے مانگنی چاہیے کہ قبولیت دعا میں بندے کو پورا یقین آ جائے۔

اور دوسری بات یہ کہ دعا کو مشیتِ الہی سے معلق کرنے کی جو نہی وارد ہوئی ہے اس کی بنیادی وجہ بھی یہی ہے کہ ((إِنَّهُ يَفْعَلُ مَا يَشَاءُ لَا مَكْرَهَ لَهُ)) ”اللہ تعالیٰ پر کسی کی کوئی زبردستی نہیں چلتی، بلکہ وہ جو چاہتا ہے کر گزرتا ہے۔“

پہلی امتوں کے لیے مال غنیمت جائز نہ تھا..... اور ایک نبی کا واقعہ

۱۲۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((غَزَا نَبِيٌّ مِنَ الْأَنْبِيَاءِ ، فَقَالَ لِلْقَوْمِ : لَا يَتَّبِعُنِي رَجُلٌ قَدْ كَانَ مَلِكًا بُضِعَ امْرَأَةٌ وَهُوَ يُرِيدُ أَنْ يَبْنِيَ بِهَا وَلَمَّا بَيْنَى ، وَلَا آخِرُ قَدَبِنِي بِنَاءَ لَهُ ، وَلَمَّا يَرْفَعُ سَقْفَهَا ، وَلَا آخِرُ قَدْ اشْتَرَى عَنَّمَا أَوْ خَلِيفَاتٍ وَهُوَ يَنْتَظِرُ وَلَا دَهَاءَ . فَغَزَا ، فَدَنَا الْقَرْيَةَ حِينَ صَلَّى الْعَصْرَ ، أَوْ قَرِيبًا مِنْ ذَلِكَ ، فَقَالَ لِلشَّمْسِ : أَنْتِ مَأْمُورَةٌ . وَأَنَا مَأْمُورٌ ، اللَّهُمَّ احْبِسْهَا عَلَيَّ شَيْئًا ، فَحَبِسَتْ عَلَيْهِ ، حَتَّى فَتَحَ اللَّهُ عَلَيْهِ . فَجَمَعُوا مَا غَنِمُوا ، فَأَقْبَلَتِ النَّارُ لِتَأْكُلَهُ ، فَأَبَتْ أَنْ تَطْعَمَهُ ، فَقَالَ : فِيكُمْ غُلُولٌ ، فَلْيَبِاعِنِي مِنْ كُلِّ قَبِيلَةٍ رَجُلٌ ، فَبَايَعُوهُ فَلَصِقَتْ يَدُ رَجُلٍ بِيَدِهِ ، فَقَالَ : فِيكُمْ الْغُلُولُ ، فَلْتَبَا يَعِنِي قَبِيلَتِكَ . فَبَايَعَتْهُ قَبِيلَتُهُ ، فَلَصِقَتْ يَدُ رَجُلَيْنِ أَوْ ثَلَاثَةٍ ، فَقَالَ : فِيكُمْ الْغُلُولُ ، أَنْتُمْ غَلَلْتُمْ قَالَ : فَأَخْرَجُوا لَهُ مِثْلَ رَأْسِ بَقْرَةٍ مِنْ ذَهَبٍ ، فَوَضَعُوهُ فِي الْمَالِ ، وَهُوَ بِالصَّعِيدِ ، فَأَقْبَلَتِ النَّارُ فَأَكَلَتْهُ ، قَالَ : فَلَمْ تَحِلَّ الْغَنَائِمُ لِأَحَدٍ مِنْ قَبْلِنَا ، ذَلِكَ بِأَنَّ اللَّهَ رَأَى ضَعْفَنَا وَعَجْزَنَا ، فَطَيَّبَهَا لَنَا .))

ترجمة الحديث:..... ”اور رسول اللہ ﷺ نے فرمایا: (گذشتہ) انبیاء علیہم السلام میں سے ایک نبی نے لڑائی تیار کی اور انہوں نے قوم سے کہا: ایسا شخص میری اتباع نہ کرے جس نے شادی کی ہے اور وہ اپنی بیوی سے شب زفاف گزارنے کا متمنی ہو۔ لیکن ابھی اپنی بیوی سے خلوت نشین نہیں ہوا۔ اور

(۱۲۴)..... صحیح بخاری، کتاب فرض الخمس، باب قول النبی ﷺ: واحلت لكم الغنائم، رقم: ۳۱۳۴، حدیثنا محمد بن الغلاء عن ابن المبارک، عن معمر، عن ہمام بن منبہ، عن ابی ہریرۃ رضی اللہ عنہ قال: قال النبی ﷺ: صحیح مسلم، کتاب الجہاد والسیر، باب تحلیل الغنائم لہذہ الامۃ خاصۃ، رقم: ۱۷۴۷/۳۲، حدیثنا محمد بن رافع: حدیثنا عبدالرزاق: اخیرنا معمر عن ہمام بن منبہ قال: ہذا ما حدیثنا ابو ہریرۃ عن رسول اللہ ﷺ، فذكر احادیث منها: وقال رسول اللہ ﷺ: مسند احمد: ۱۰۲/۱۶، رقم: ۱۲۸/۸۲۲۱۔ مصنف عبدالرزاق، کتاب الجہاد، باب الغلول، رقم: ۹۴۹۲۔ شرح السنہ، باب حل الغنیمۃ لہذہ الامۃ، رقم: ۲۷۱۹۔

نہ وہ شخص میری پیروی کرے جس نے اپنا مکان تعمیر کیا ہے لیکن اس پر چھت نہیں چڑھائی اور نہ وہ شخص چلے جس نے گا بھن بکریاں اور گا بھن اونٹنیاں خریدی ہیں اور وہ ان کے بچے پیدا ہونے کا منتظر ہے، پھر اس نبی نے جنگ لڑی نماز عصر کے وقت یا عصر کے قریب اس ہستی میں پہنچے تو اس (نبی ﷺ) نے سورج سے کہا: ”تو بھی امر الہی کا پابند ہے اور میں بھی امر الہی کا پابند ہوں۔ (اس کے بعد اللہ کے حضور دعا کی) اے اللہ! اس سورج کو کچھ وقت میری خاطر روک دے۔ پھر وہ سورج روک دیا گیا، حتیٰ کہ اللہ نے انہیں فتح یاب فرمایا، پھر لوگوں نے مال غنیمت جمع کیا (جب جمع کر چکے تو) پھر اسے لقمہ (جلانے) کے لیے آگ آئی، لیکن اس نے لقمہ (جلانے) بنانے (کھانے) سے انکار کر دیا۔ اس پر اس (نبی ﷺ) نے کہا: تم میں سے کسی آدمی نے (مال غنیمت) میں خیانت کی ہے۔ لہذا ہر قبیلے کا ایک ایک آدمی میرے ہاتھ پر بیعت کرے، پھر جب سلسلہ بیعت شروع ہوا۔ تو ایک آدمی کا ہاتھ اس نبی (ﷺ) کے ہاتھ سے چٹ گیا۔ تو نبی ﷺ نے فرمایا: خیانت کرنے والا آدمی تمہارے ہی قبیلہ میں موجود ہے، لہذا اب تمہارا پورا قبیلہ میرے ہاتھ پر بیعت کرے۔ چنانچہ انہوں نے بیعت کی اور پھر دو یا تین آدمیوں کے ہاتھ نبی ﷺ کے ہاتھ سے چٹ گئے۔ نبی ﷺ نے فرمایا: خیانت تمہارے قبیلہ والوں نے کی ہے۔ آخر کار وہ گائے کے سر کے برابر سونا نکال لائے (جو مال غنیمت میں سے چرا لیا گیا تھا) اور اسے مال غنیمت میں رکھ دیا، پھر آگ آئی اور اس مال کو لقمہ بنا لیا۔ (آخر میں) رسول اللہ ﷺ نے فرمایا: ہم سے پہلے لوگوں کے لیے غنیمت کا مال جائز نہیں تھا۔ لیکن اللہ تعالیٰ نے ہماری کمزوری اور عاجزی کے پیش نظر اس مال کو ہمارے لیے جائز بنا دیا۔“

شرح الحدیث: اس فرمان نبوی ﷺ میں انبیاء سابقین میں جس پیغمبر کا تذکرہ ہوا ہے وہ جناب سیدنا یوشع بن نون ﷺ ہیں اور جس ہستی کا تذکرہ ہوا ہے، وہ مقام ”اریحا“ ہے۔ جیسا کہ مستدرک حاکم میں کعب الاحبار کے طریق سے مروی روایت سے واضح ہے۔

(مستدرک حاکم، کتاب قسم الفی، رقم: ۲۶۱۸، وقال: هذا حدیث صحیح غریب، ووافقه الذہبی)

اور اس کی اصل میں ایک صحیح مرفوع حدیث ہے جسے امام احمد بن حنبل رحمہ اللہ نے بروایت ابو ہریرہ رضی اللہ عنہ حضور

نبی کریم ﷺ سے روایت کیا ہے۔ آپ ﷺ نے ارشاد فرمایا:

((إِنَّ الشَّمْسَ لَمْ تُحْبَسْ لِيَشْرِ الْأَلْيُوشَعَ بْنِ نُونٍ لِيَالِي سَارَ إِلَى بَيْتِ

الْمُقَدَّسِ)) (فتح الباری: ۶ / ۲۲۱۔ ابن حجر فرماتے ہیں: اس حدیث کے راوی قابل احتجاج ہیں۔)

”سورج کو یوشع بن نون (ﷺ) کے سوا کسی بشر کے لیے نہیں ٹھہرایا گیا جن راتوں میں انہوں نے بیت

المقدس کی طرف سفر کیا تھا۔“

سیدنا علی رضی اللہ عنہ اور واقعہ رد شمس کی حقیقت:

اسی طرح حضور اکرم ﷺ کے لیے رد شمس کا معجزہ بیان کیا جاتا ہے۔ چنانچہ امام ابو عبد اللہ محمد بن عبد اللہ حاکم نیشاپور اور امام ابو بکر احمد بن حسین بیہقی اور امام طبرانی نے اسماء بنت عمیس رضی اللہ عنہا سے روایت کیا ہے کہ ”ایک مرتبہ نبی کریم ﷺ کے زانو پر اپنا سر مبارک رکھ کر سو گئے تو سیدنا علی رضی اللہ عنہ کی عصر کی نماز قضا ہو گئی۔ نبی اکرم ﷺ نے دعا فرمائی تو سورج لوٹ آیا۔ سیدنا علی رضی اللہ عنہ نے نماز عصر ادا کی تو سورج غائب ہو گیا۔“

(فتح الباری: ۲۲۲/۶۔ المعجم الكبير: ۱۴۵/۲۴۔ ۱۵۱۔ طرح الشریب: ۲۴۹/۷)

تحقیق:

یہ واقعہ درست نہیں، موضوع درجہ کا ہے۔ علامہ سخاوی فرماتے ہیں: امام احمد کا کہنا ہے کہ ”واقعہ رد شمس“ کی کوئی اصل نہیں۔ (المقاصد الحسنة)

www.KitaboSunnat.com

اس بنیاد پر علامہ ابن الجوزی نے اسے ”کتاب الموضوعات“ میں ذکر کیا ہے۔ شیخ الاسلام ابن تیمیہ نے ”منہاج السنة: ۱۶۵/۸“ اور ابن کثیر نے ”البدایة والنهاية: ۱۲۳/۶۔ ۱۳۲“ پر اسے موضوع قرار دیا ہے۔ مزید تفصیل کے لیے ملاحظہ فرمائیں، محدث البانی رضی اللہ عنہ کی کتاب ”سلسلة الضعيفة، رقم: ۹۷۱“ حدیث نمبر ۸۸ کی مزید تشریح اور تخریج مذکورہ حدیث کے ذیل میں بھی نقل کی جا رہی ہے۔ توفیق اللہ اُمت محمدیہ علی صاحبہا الصلوٰۃ والسلام کے لیے مالِ غنیمت کی حلت:

امت محمدیہ علی صاحبہا الصلوٰۃ والسلام سے قبل ہر ایک امت کے لیے اموالِ غنیمت کا استعمال ناجائز اور حرام تھا، بلکہ اس مال کو آسمان سے آئی ہوئی آگ کھا جاتی تھی، مگر امت محمدیہ کے لیے اموالِ غنیمت کا استعمال جائز اور حلال ٹھہرایا گیا، نیز اس امت کے لیے اموالِ غنیمت کا استعمال جائز ٹھہرانا، یہ محض اللہ تعالیٰ کا اس امت پر احسانِ عظیم اور فضلِ خاص ہے اور وہ بھی سرورِ دو عالم ﷺ کے وسیلہ شرف کی وجہ سے ہے۔

لیکن یہ بات متحضر رہے کہ اموالِ غنیمت میں خیانت کرنا جس طرح گذشتہ امتوں کے لیے گناہِ عظیم تھا، ٹھیک اس طرح ہماری امت پر بھی گناہِ عظیم ہے۔

اب رہی یہ بات کہ رسول اللہ ﷺ کے اس فرمان ”ہماری کمزوری اور عاجزی کے پیش نظر مالِ غنیمت کو ہمارے لیے جائز ٹھہرایا گیا“ سے کیا مراد ہے؟ اس سے متعلق مولانا ناداؤد راز رضی اللہ عنہ فرماتے ہیں: ”اس سے مراد یہ ہے کہ مسلمان مفلس اور نادار تھے اور خدا کی بارگاہ میں عاجزی اور فروتنی سے حاضر ہوتے تھے۔ پروردگار کو ان کی عاجزی پسند آئی اور یہ سرفرازی ہوئی کہ غنیمت کے مال ان کے لیے حلال کر دیئے گئے۔“ (شرح صحیح بخاری: ۴/۴۸۷)

مستند فوائد:

اس فرمان نبوی سے مندرجہ ذیل فوائد حاصل ہوتے ہیں:

اول: بعض نادانوں کے فعل بد سے پوری جماعت کی گرفت ہوتی ہے۔

ثانی: انبیاء ﷺ امر باطن میں وحی یا بذریعہ معجزات فیصلہ کرتے ہیں، جیسا کہ اس حدیث سے ظاہر ہے کیونکہ مال

غنیمت میں خیانت کرنے والے کے خلاف بظاہر کوئی ثبوت نہیں تھا۔ دوسرے یہ کہ انبیاء ﷺ کے بعض

احکام اور فیصلے ظاہری حجت پر قائم ہوتے ہیں، جیسا کہ ”صحیحین“ میں رسول اللہ ﷺ کے فرمان سے

واضح ہے۔

ثالث: امور (ہممہ) صرف ان لوگوں کے سپرد کرنے چاہیں، جو دنیاوی مشاغل سے فارغ ہوں اور ساتھ مستقل

مزاج اور پختہ عزم رکھنے والے ہوں۔

رابع: اس مضمون کی کچھ تفصیل حدیث نمبر ۸۸ کے تحت بھی گزر چکی ہے، اس کو اس کے ساتھ ملا کر مستفید ہوں۔



سیدنا ابوبکر و عمر رضی اللہ عنہما کی خلافت کی طرف اشارہ

۱۲۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((بَيْنَا أَنَا نَائِمٌ رَأَيْتُ أَنِّي أَنْزَعُ عَلَى حَوْضٍ أَسْقَى النَّاسَ ، فَآتَانِي أَبُو بَكْرٍ ، فَأَخَذَ الدَّلْوَ مِنْ يَدِي لِيرِيحَنِي ، فَتَزَعَّ دَلْوَيْنِ ، وَفِي نَزْعِهِ ضَعْفٌ ، فَآتَانِي عُمَرُ بْنُ الْخَطَّابِ وَاللَّهُ يَعْفِرُ لَهُ ، فَأَخَذَهَا مِنْهُ ، فَلَمْ يَنْزِعْ رَجُلٌ نَزْعَهُ حَتَّى وَلَّى النَّاسُ وَالْحَوْضُ يَتَفَجَّرُ .))

ترجمة الحديث: ”اور رسول اللہ ﷺ نے فرمایا: ایک مرتبہ میں سو رہا تھا، میں نے خواب دیکھا کہ میں حوض سے پانی کھینچ کر لوگوں کو پلا رہا ہوں، پھر ابوبکر (رضی اللہ عنہ) میرے پاس آئے اور مجھے راحت پہنچانے کے لیے میرے ہاتھ سے ڈول لے لیا، اور دو ڈول پانی نکالا، اور ان کے پانی نکالنے میں کمزوری تھی۔ اللہ ان کی مغفرت فرمائے۔ آپ نے فرمایا: پھر میرے پاس عمر بن خطاب (رضی اللہ عنہ) آئے اور وہ ڈول ان سے لے لیا اور ان کے پانی نکالنے میں ان جیسا کوئی دوسرا آدمی ڈول نہ نکال سکا، حتیٰ کہ لوگ سیراب ہو کر چلے گئے اور حوض لبالب بہ رہا تھا۔“

شرح الحديث: اس حدیث نبوی ﷺ میں خلیفہ راشد سیدنا ابوبکر صدیق اور سیدنا عمر بن خطاب رضی اللہ عنہما کی سوائے انبیاء کے فضیلت و برتری تمام لوگوں پر ان کی مدت خلافت اور خلافت سے حاصل شدہ نتائج اور ثمرات کو ایک خواب اور پشین گوئی کی صورت میں بیان کیا گیا ہے۔ اور یہ بات یقینی اور حتمی ہے کہ انبیاء علیہم السلام کا خواب حقیقت پر مبنی ہوتا ہے۔ نیز رسول اللہ ﷺ کی بیان کردہ پشین گوئی آپ ﷺ کی وفات کے بعد حرف بہ حرف صادق آئی۔ اگر کوئی صاحب اس نبوی پشین گوئی کا تفصیلی مطالعہ کرنا چاہے تو تاریخی صفحہ قرطاس پر خلافت صدیقی اور خلافت فاروقی کا مطالعہ کر لے۔

(۱۲۵)..... صحیح بخاری، کتاب التعمیر، باب الإستراحة فی المنام، رقم: ۷۰۲۲، حدیثنا اسحاق بن ابراہیم: حدیثنا عبدالرزاق عن معمر، عن ہمام: انه سمع اباہریرة ؓ یقول: قال رسول اللہ ﷺ: صحیح مسلم، کتاب فضائل الصحابة، باب من فضائل عمر ؓ، رقم: ۲۳۹۲/۱۸، ۱۹، ۲۳۹۲/۱۷، مسند احمد: ۱۶/۱۰۳، رقم: ۱۲۹/۸۲۲۲۔ شرح السنہ، کتاب فضائل الصحابة، باب فی فضائل عمر بن خطاب ؓ، رقم: ۳۸۸۲۔ مشکوٰۃ المصابیح، رقم: ۶۰۴۰، ۶۰۴۱، ۶۰۴۰۔

خلافت ابو بکر صدیق رضی اللہ عنہ:

”صحابہ کرام رضی اللہ عنہم کی جماعت میں حضرت ابو بکر رضی اللہ عنہ اسلام کے سب سے بڑے محسن اور اسرار نبوی کے محرم تھے۔ اس لیے وہ قدرتا نیابت نبوی ﷺ کے سب سے زیادہ اہل و مستحق تھے اور آنحضرت ﷺ کی حیات ہی میں خاص خاص مواقع پر اس کا شرف حاصل ہوتا تھا، چنانچہ آپ ﷺ کے مرض الموت میں، جب نقل و حرکت کی طاقت آپ ﷺ میں نہ رہی، اس وقت آپ ﷺ نے نبوت کا سب سے بڑا منصب یعنی مسجد نبوی کی امامت کا شرف حضرت ابو بکر رضی اللہ عنہ ہی کو عطا فرمایا۔ (صحیح بخاری، باب اهل العلم والفضل احق بالامامة) جو درحقیقت آپ ﷺ کی جانشینی کی طرف اشارہ تھا۔ لیکن اسلام کا نظام شوروی پر ہے اس لیے آپ ﷺ اپنی جانب سے کسی کو اپنا جانشین نامزد کر کے اس کو توڑنا نہ چاہتے تھے۔ اس لیے صراحتاً کسی کو جانشین نامزد نہیں فرمایا۔ اس سے بڑھ کر یہ کہ آپ ﷺ کی محبت اور آپ ﷺ کی تعلیم نے آپ کے حاشیہ نشینوں میں ایسی بصیرت اور قوت فیصلہ پیدا کر دی تھی کہ آپ کے بعد اسلامی نظام کے قیام میں کسی غلطی کا امکان باقی نہ رہ گیا تھا اس لیے آپ نے آئندہ کے بارے میں تصریح سے سکوت فرمایا۔“ (تاریخ اسلام از شاہ معین الدین ندوی: ۱/۱۴۳)

خلافت عمر فاروق رضی اللہ عنہ:

”گو صحابہ کرام رضی اللہ عنہم میں حضرت عمر رضی اللہ عنہ کا تدبر، ان کی صداقت و حق پرستی اور ان کی اہلیت مسلم تھی لیکن ان کے مزاج کی سختی کی وجہ سے جو ان کی حق پرستی کا نتیجہ تھی، لوگ کسی قدر ڈرتے تھے، چنانچہ اختلاف کے وقت بعض لوگوں نے حضرت ابو بکر رضی اللہ عنہ کے سامنے اس کا اظہار بھی کیا، لیکن انہوں نے ان کے شبہات و دُور کر کے مطمئن کر دیا اور تمام اکابر صحابہ رضی اللہ عنہم نے اس انتخاب کو پسندیدگی کی نظر سے دیکھا۔ چنانچہ حضرت ابو بکر رضی اللہ عنہ کی وفات کے بعد وہ جمادی الثانی ۱۳ھ تحت خلافت پر متمکن ہوئے۔“

(تفصیل کے لیے دیکھیں: طبقات ابن سعد، جلد اول، حالات اختلاف عمر رضی اللہ عنہ، بحوالہ تاریخ اسلام: ۱/۱۷۰)

استدلالات محدثین اور مفردات کی شرح:

اس حدیث کے ذیل میں اہل علم نے جو تشریحات اور تفسیرات کی ہیں، ان میں سے چند ایک ہم آئندہ سطور

میں نقل کر رہے ہیں:

۱۔ فَأَخَذَ الدَّلْوُ مِنْ يَدِي لِيُرِيحَنِي: اہل علم کا کہنا ہے کہ اس میں رسول اللہ ﷺ کے بعد صدیق اکبر رضی اللہ عنہ

کی نیابت اور ان کی خلافت کی طرف اشارہ ہے، اور ”لِيُرِيحَنِي“ تاکہ مجھے راحت پہنچائے دنیاوی

تھکاؤوں اور مشقتوں سے راحت ملے، جیسا کہ رسول اللہ ﷺ نے (مرض الموت کے وقت اپنی تخت جگر

سیدہ فاطمہ رضی اللہ عنہا سے) فرمایا: ((لَا كَرْبَ عَلَيَّ بَعْدَ الْيَوْمِ)) ”آج کے بعد تیرے باپ پر

کوئی تکلیف و کرب نہ ہوگی۔“ (شرح مسلم للنووی، ص: ۱۷۴۹)

۲۔ وَفِي نَزْعِهِ ضَعْفٌ: اس بارے میں اہل علم کا کہنا ہے کہ اس جملے سے صدیق اکبر رضی اللہ عنہ کی فضیلت میں کوئی کمی آتی ہے اور نہ عمر رضی اللہ عنہ کی فضیلت صدیق اکبر پر ثابت ہوتی ہے، بلکہ اس میں تو صدیق اکبر کی مدت خلافت کی کمی کا بیان ہے۔ جیسا کہ تمام ”شارحین حدیث“ اس پر متفق ہیں۔

نیز امام شافعی رحمۃ اللہ علیہ اپنی کتاب ’الأم‘ میں فرماتے ہیں: ”وَفِي نَزْعِهِ ضَعْفٌ“ میں ابو بکر صدیق رضی اللہ عنہ کی مدت خلافت کی کمی اور رسول اللہ صلی اللہ علیہ وسلم کی وفات جلد آنے کی طرف اشارہ ہے، علاوہ ازیں اس طرف بھی اشارہ ہے کہ صدیق اکبر اہل ارتداد کے ساتھ جنگ کرنے میں مشغول ہو جائیں گے، جس بناء پر ان کا سلسلہ فتوحات عمر رضی اللہ عنہ کی طویل مدت خلافت کی بناء پر کم ہوگا۔“ (فتح الباری، ص: ۵۰/۷، مطبوعہ دار السلام)

۳۔ فَلَمْ يَنْزِعْ رَجُلٌ نَزْعَهُ: اس میں رسول اللہ صلی اللہ علیہ وسلم نے یہ خبر دی ہے کہ عمر فاروق رضی اللہ عنہ کی مدت خلافت طویل اور لمبی ہونے کی وجہ سے لوگ بہت نفع مند ہوں گے۔ اس لیے کہ اس میں (جنگی) فتوحات، غنائم، اموال اور اسلامی آبادی زیادہ ہوگی۔“ (شرح مسلم للنووی، ص: ۱۷۵۰)

۴۔ بہر حال اس حدیث سے شیخین یعنی ابو بکر صدیق اور عمر بن خطاب رضی اللہ عنہما کی باکمال سیرت، عظمت اور صحبت رسول کا اثر اور ان کے دور خلافت سے لوگوں کا منافع کثیر اٹھانے کا ثبوت ملتا ہے۔

۵۔ نیز اس حدیث سے یہ بھی پتہ چلتا ہے کہ دنیا نیک لوگوں کے لیے باعثِ تکلیف و مشقت ہے جب کہ آخرت ان کے لیے باعثِ راحت ہے۔

قیامت سے پہلے ایک عجیبی قوم سے لڑائی

۱۲۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((لَا تَقُومُ السَّاعَةُ حَتَّى تَقَاتِلُوا خَوْزَ كِرْمَانَ ، قَوْمٌ مِنَ الْأَعَاجِمِ ، حُمْرَ الْوُجُوهِ ،

فُطَسَ الْأَنْوَفِ ، صِغَارُ الْأَعْيُنِ ، كَانَ وَجُوهُهُمْ الْمَجَانُ الْمَطْرَقَةُ .))

ترجمہ الحدیث:..... ”رسول اللہ ﷺ نے فرمایا: قیامت تب تک قائم نہ ہوگی جب تک تم

”جور کرمان“ سے قتال نہ کرو گے، وہ ایک عجیبی قوم ہے۔ ان کے چہرے سرخ، آنکھیں چھوٹی اور ناک

چھٹی ہوگی۔ ان کے چہرے ایسے ہوں گے جیسے کوئی ہوئی ڈھالیں ہیں۔“

شرح الحدیث:..... معزز قارئین کرام! اس فرمان نبوی ﷺ میں جس عجیبی قوم کا ذکر ہوا ہے، اس کا نام

”خوز“ ہے اور بعض روایتوں میں ”جوز“ بتلایا گیا ہے، بہر حال یہ ایک عجیبی قوم ہے اور ”کرمان“ عجم کے مشہور

شہروں میں ایک شہر کا نام ہے جو خراسان اور بحر ہند کے درمیان ہے جس کی طرف اس قوم کی نسبت و اضافت کی گئی

ہے۔ قدیم زمانے میں اس علاقے کو سوزیانی (Susiane) کہا جاتا تھا اور آج کل اسے عربستان کہتے ہیں۔

صاحب نہایہ کہتے ہیں کہ اس کو ”ر“ کے ساتھ ”خور“ بھی پڑھا گیا ہے۔ (اشعة اللمعات: ۴/ ۲۹۸۔

القاموس المحيط، ص: ۴۷ و ۱۰۶۳۔ المنجد فی الاعلام، ص ۱۸۳ و ۴۳۶۔ طرح التشریح:

۷/ ۲۲۲، ۲۲۳۔ فتح الباری: ۶/ ۷۴۲)

كَانَ وَجُوهُهُمْ الْمَجَانُ الْمَطْرَقَةُ: حافظ ابن حجر عسقلانی رحمہ اللہ فرماتے ہیں: ”الْمَجَانُ جمع ہے

”مجن“ کی“ اور ”مجن“ کے معنی ”الترس“ یعنی ڈھال کے ہیں، اور ڈھال سے اپنے پورے بدن کو تیر

(وغیرو) سے محفوظ رکھا جاتا ہے۔ لہذا ان کے چہروں کو اس معنی میں تشبیہ دی گئی کہ جو چوڑے اور ڈھال کی طرح

(۱۲۶) ... صحیح بخاری، کتاب المناقب، باب علامات النبوة فی الإسلام، رقم: ۳۵۹۰، حدثنا يحيى: حدثنا عبدالرزاق

عن معمر، عن همام، عن ابي هريرة رَضِيَ اللَّهُ عَنْهُ: ان النبي ﷺ قال: ((لَا تَقُومُ السَّاعَةُ حَتَّى تَقَاتِلُوا خَوْزًا وَكِرْمَانَ مِنَ الْأَعَاجِمِ، حُمْرَ

الْوُجُوهِ، فُطَسَ الْأَنْوَفِ، صِغَارُ الْأَعْيُنِ، كَانَ وَجُوهُهُمْ الْمَجَانُ الْمَطْرَقَةُ، نَابَعَهُ غَيْرُهُ عَنْ عَبْدِ الرَّزَّاقِ. صحیح

مسلم، کتاب الفتن و أشراط الساعة، باب لانقوم الساعة حتى يمر الرجل بغير الرجل، رقم: ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵،

گول ہوں گے۔

اور ”مُطَرَقَةٌ“ سے ان کے چہروں کو اس معنی میں تشبیہ دی گئی کہ وہ بہت زیادہ موٹے اور گوشت والے ہوں

گے۔“ (فتح الباری: ۶/۷۴۳۔ شرح مسلم للنووی، ص: ۲۰۰۹)

حافظ عراقی رحمۃ اللہ علیہ اس حدیث کی شرح کرتے ہوئے رقمطراز ہیں: ”یہ رسول اللہ صلی اللہ علیہ وسلم کا معجزہ ہے۔ اور انہوں

نے جس قوم کی یہ صفات بیان فرمائی ہیں، وہ ساری کی ساری صفات ٹرک، قوم میں پائی جاتی ہیں۔ یعنی سرخ چہرے

والے، چھوٹی آنکھوں والے، چوٹی ناک والے، بال کے جوتے پہننے والے اور ان کے چہرے ایسے ہیں جیسے کوئی

ہوئی ڈھال ہوتی ہے۔ اور اس قوم سے مسلمانوں نے کئی مرتبہ لڑائی کی ہے۔“

(طرح التثريب: ۷/۲۲۴۔ شرح مسلم للنووی، ص: ۲۰۱۰)



قیامت سے پہلے بال کے جوتے والوں سے جنگ

۱۲۷..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا تَقُومُ السَّاعَةُ حَتَّى تُقَاتِلُوا قَوْمًا نَعَالَهُمُ الشَّعْرُ))

ترجمہ الحدیث: ”اور رسول اللہ ﷺ نے فرمایا: قیامت تب تک قائم نہیں ہوگی جب تک تم

ایسی قوم سے قتال نہ کرو جس کے جوتے بال کے ہوں گے۔“

شرح الحدیث: اس حدیث میں بھی اسی پیشین گوئی کا ذکر ہے، جس کی تشریح قدرے تفصیل کے ساتھ

حدیث نمبر (۱۲۶) کے تحت گذر چکی ہے، مزید چند مسائل اور استدلالات یہاں بھی ذکر کیے دیتے ہیں، جو گزشتہ

سے پیوستہ حدیث کی شرح میں بیان نہیں کیے گئے۔ چنانچہ حافظ ابن حجر عسقلانی رحمہ اللہ فرماتے ہیں:

۱۔ نَعَالَهُمُ الشَّعْرُ: سے متعلق کہا گیا ہے کہ ان کے بال لہے لہے ہوں گے، حتیٰ کہ ان کے وہ بال ان کے جوتوں تک آپنچیں گے۔

۲۔ اس سے مراد یہ ہے کہ اپنے جوتے بالوں کی گندھی ہوئی لٹ سے بناتے ہوں گے۔ جبکہ صحیح مسلم کی روایت میں ہے وہ قوم بال کے جوتے پہننے گی۔

۳۔ اس سے مراد قدس ہیں جسے وہ پہنیں گے، اور وہ جوتے آبی کتوں کے چمڑے سے تیار کیے جائیں گے۔

(فتح الباری: ۶/۶۰۸۔)

۴۔ سید الصادقین رحمہ اللہ کی یہ پیشین گوئی پہلی صدی ہجری کے آخری میں بنو امیہ کے دور میں حرف بہ حرف پوری ہوئی۔ چنانچہ مسلمانوں نے اس قوم کے ساتھ جنگ کی اور ان کے علاقے فتح کر لیے۔



(۱۲۷)..... صحیح بخاری، کتاب الجہاد والسیر، باب قتال الذین ینتعلون الشعر، رقم: ۲۹۲۹۔ صحیح مسلم، کتاب الفتن،

باب لا تقدم الساعة حتى لميرالرجل بقيرالرجل، رقم: ۷۳۱۲۔ مسند احمد: ۱۶/۱۰۴، رقم: ۸۲۲۴/۱۳۱، حدثنا

عبدالرزاق بن ہمام، حدثنا معمر عن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم،

قال:..... شرح السنة: ۱۵/۳۹، کتاب الفتن، باب قتال الترك و قتال اليهود (یہ حدیث نمبر (۱۲۶) کا ایک جز ہے۔)

گھوڑے اور اونٹ والوں میں فخر و غرور اور بکری والوں میں عاجزی ہوتی ہے

۱۲۸..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((الْخِيَلَاءُ وَالْفَخْرُ فِي أَهْلِ الْخَيْلِ وَالْإِبِلِ ، وَالسَّكِينَةُ فِي أَهْلِ الْغَنَمِ .))

ترجمہ الحدیث: ”اور رسول اللہ ﷺ نے فرمایا: ”گھوڑے اور اونٹ والوں میں فخر و غرور

ہوتا ہے، اور بکریاں چرانے والوں میں سنجیدگی اور وقار ہے۔“

شرح الحدیث: اس حدیث نبوی ﷺ سے واضح ہو رہا ہے کہ گھوڑوں کی پیشانی میں خیر اور بھلائی

ہے، لیکن اس وقت جب انہیں تکبر و فخر و غرور کے لیے نہ رکھا جائے اور نہ پالا جائے۔ اگر فخر و غرور اور تکبر کے لیے رکھا گیا تو یہ مذموم وصف ہے یعنی اس گھوڑے میں خیر اور بھلائی والی کوئی بات نہیں ہوگی۔

امام خطابی رحمہ اللہ اس حدیث کی شرح میں فرماتے ہیں: ”اس فرمان نبوی ﷺ میں گھوڑوں اور اونٹ رکھنے والوں کی مذمت بیان کی گئی ہے، اس لیے کہ وہ اپنے گھوڑوں اور اونٹوں کی دیکھ بھال میں اتنا مشغول اور مصروف ہو جاتے ہیں کہ دینی امور سے غافل ہو جاتے ہیں۔ جس کی پاداش میں ان کے دل سخت ہو جاتے ہیں۔“

اور دوسری بات یہ ہے کہ ”اس حدیث میں (بکری والوں) کی تخصیص کی گئی ہے۔ اس لیے کہ وہ اونٹ والوں کی نسبت اطمینان اور سکونت میں زیادہ ہوتے ہیں، جب کہ اونٹ والے مال و دولت کی فراوانی میں ان سے زیادہ ہوتے ہیں۔ لیکن یہ چیز فخر و غرور کا باعث بنتی ہے۔“ (فتح الباری: ۶/۴۲۳)

علاوہ ازیں علامہ ابی مالکی رقمطراز ہیں: ”اس فرمان میں اونٹوں کا ذکر کسی خصوصیت کی وجہ سے نہیں ہے، بلکہ اس سے مراد مال کی فراوانی ہے، کیونکہ لوگوں کو حقیر سمجھنے اور تکبر کرنے کا باعث مال کی فراوانی ہوتا ہے اور جہاں تک اونٹوں کے تذکرہ کا تعلق ہے، تو وہ اس لیے کہ اس زمانہ میں اہل عرب کے ہاں کثرت مال کی علامت اونٹوں کی

(۱۲۸)..... صحیح بخاری، کتاب بدء الخلق، باب خیر مال المسلم غنم یتبع بها شعث الجبال، رقم: ۳۳۰۱۔ صحیح مسلم،

کتاب الإیمان، باب تفاضل أهل الإیمان فیہ، رقم: ۹۱، ۸۶، ۸۵، ۵۲۔ مسند احمد: ۱۶/۱۰۴، رقم: ۸۲۲۵، حدیثنا

عبدالرزاق بن ہمام، حدیثنا معمر عن ہمام بن منبہ، قال: هذا ما حدثنا به أبو هريرة عن رسول الله صلى الله عليه وسلم،

کثرت تھی۔“ (اکمال اکمال المعلم: ۱۵۷/۱، مطبوعہ دارک الکتب العالمیہ بیروت.)
 معلوم ہوا کہ انسانی نفسیات پر ماحول، آب و ہوا اور سواری سے بھی خاص حد تک اثر پڑتا ہے، عمومی طور پر
 دیکھنے میں آیا ہے کہ جو شخص اچھی قسم کی سواری پر بیٹھنے والا ہو، وہ فخر و غرور اور تکبر میں زیادہ ہوتا ہے۔



امارت اور حکمرانی قریش کا حق ہے

۱۲۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((النَّاسُ تَبِعُ لِقُرَيْشٍ فِي هَذَا الشَّانِ أَرَاهُ يُعْنِي الْإِمَارَةَ مُسْلِمُهُمْ تَبِعُ لِمُسْلِمِهِمْ ، وَكَافِرُهُمْ تَبِعُ لِكَافِرِهِمْ .))

ترجمة الحديث: ”رسول اللہ ﷺ نے فرمایا: میں سمجھتا ہوں کہ لوگ اس معاملہ یعنی امارت میں قریش کے تابع ہیں۔ مسلمان، مسلمان قریشیوں کے اور کافر، کافر قریشیوں کے تابع ہیں۔“

شرح الحديث: رسول اللہ ﷺ کے اس فرمان سے واضح ہے کہ اہل قریش زمانہ جاہلیت اور قبول اسلام، دونوں زمانوں میں لوگوں پر حکمران تھے، یعنی زمانہ جاہلیت میں کفار پر حکمرانی کرتے تھے اور قبول اسلام کے بعد اسلام کے مستحکم اصولوں کی بنیاد پر مسلمانوں کی قیادت اور صدارت کیا کرتے تھے۔ یا آج کی اصطلاح میں یوں سمجھئے کہ اہل قریش مسلمانوں کے ارباب حکومت تھے، نیز اس فرمان نبوی ﷺ سے اہل قریش کی فضیلت و برتری بھی ثابت ہوتی ہے۔ جیسا کہ امام بخاری رحمہ اللہ نے اس حدیث سے فضیلت قریش پر استدلال کیا ہے۔

(صحیح بخاری، باب مناقب قریش۔ طرح التشریح: ۸/۸۱)

علامہ نووی رحمہ اللہ یہ حدیث اور اس معنی کی دوسری احادیث نقل کرنے کے بعد رقمطراز ہیں: ”ان احادیث میں اس بات کی کھلی دلیل ہے کہ خلافت قریش کے ساتھ خاص کی گئی ہے، اور ان کے علاوہ کسی ایک کے لیے (بھی) اس کا روادار ہونا درست نہیں۔ قاضی عیاض رحمہ اللہ کا قول ہے: تمام علماء کا مذہب ہے کہ خلیفہ ہونے کے لیے قریشی ہونا شرط ہے۔ اور سیدنا صدیق اکبر رضی اللہ عنہ اور عمر بن خطاب رضی اللہ عنہ نے اسی حدیث کو یوم سقیفہ میں انصار پر بطور دلیل پیش کیا اور انصار میں کسی ایک نے بھی اس سے انکار نہیں کیا، چنانچہ سیدنا ابوبکر صدیق رضی اللہ عنہ کو خلیفہ منتخب کیا گیا۔ نیز

(۱۲۹)..... صحیح بخاری، کتاب المناقب، باب قول اللہ تعالیٰ ﴿يَأْتِيهَا النَّاسُ إِنَّا خَلَقْنَاهُمْ﴾ ، رقم: ۳۴۹۵۔ صحیح مسلم، کتاب الإمارة، باب الناس تبع لقریش و الخلافة فی القریش، رقم: ۱۸۱۸/۲، ۱۸۱۸/۱، ۱۸۱۸/۱، ۱۸۲۱/۶، ۱۸۲۱/۷، ۱۸۲۱/۸، ۱۸۲۱/۸، وحدثنا محمد بن رافع: حدثنا عبدالرزاق: حدثنا معمر عن همام بن منبہ قال: هذا ما حدثنا ابو هريرة عن رسول الله ﷺ، فذكر احاديث منها: وقال رسول الله ﷺ: مسند احمد: ۱۶/۱۰۵، رقم: ۱۳۳/۸۲۲۶۔ مصنف عبدالرزاق، كتاب الجامع، فضائل قریش، رقم: ۱۹۸۹۵۔ شرح السنه، كتاب فضائل الصحابة، باب مناقب قریش، رقم: ۳۸۴۷۔

قاضی عیاض رحمہ اللہ کا کہنا ہے کہ اہل علم نے اس مسئلہ کو مسائل اجماع میں شمار کیا ہے، اور علماء سلف میں سے کوئی ایک قول و فعل (بھی) اس کے مخالف منقول نہیں۔“

علاوہ ازیں نظام معتزلی، خوارج اور اہل بدعت کا یہ کہنا ہے: غیر قریش کو بھی خلافت سونپی جاسکتی ہے، لیکن ان لوگوں کا یہ قول و نظریہ باطل ہے۔ اور اجماع المسلمین کے مخالف ہے۔“

نیز اہل قریش کی ہر دو زمانوں میں لوگوں پر حکمرانی کرنے کے متعلق لکھتے ہیں: رسول اللہ صلی اللہ علیہ وسلم کے اس فرمان ((النَّاسُ تَبَعٌ لِقُرَيْشٍ فَيَ الْخَيْرِ وَ الشَّرِّ)) لوگ خیر و شر (ہر دو) میں قریش کے تابع ہیں۔ کیونکہ زمانہ جاہلیت میں بھی اہل قریش لوگوں پر حکمران اور کعبہ کے متولی تھے اور لوگ ان کے اسلام قبول کرنے کے منتظر تھے۔ چنانچہ جو نبی فتح مکہ ہوا، اور قریش نے اسلام قبول کیا، تو لوگوں نے اسلام قبول کرنے میں ان کی اتباع کی اور جوق در جوق اسلام میں داخل ہونے لگے، نیز اسی طرح اسلام میں بھی وہی خلفاء رہے۔“

(شرح مسلم للنووی، ص: ۱۴۱۶، مطبوعہ دار ابن حزم۔ طرح التشریح: ۸/۸۰)

امام نووی رحمہ اللہ کی اس تشریح سے معلوم ہوا کہ اجماعاً خلافت اہل قریش کے ساتھ مختص ہے۔ لیکن یہ بات واضح رہے کہ اہل قریش کے لیے خلافت کا اختصاص مطلقاً نہیں ہے، بلکہ مقید ہے یعنی جب تک وہ اقامت دین کی سر بلندی کے لیے کوشاں اور معاشرت میں اس دین الہی کا قیام رکھیں گے، تب تک وہ اس خلافت سے متصف اور اس کے مستحق رہیں گے۔ لیکن جب وہ اس فریضہ کی انجام دہی سے غافل ہو گئے تو یہ خلافت ان سے چھین لی جائے گی، جیسا کہ اس بات کی تائید ”صحیح بخاری“ کی ایک روایت سے بھی ہوتی ہے، چنانچہ سیدنا امیر معاویہ رضی اللہ عنہ فرماتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا:

((إِنَّ هَذَا الْأَمْرَ فِي قُرَيْشٍ لَا يُعَادِيهِمْ أَحَدٌ إِلَّا كَبَّهُ اللَّهُ عَلَيَّ وَجْهَهُ مَا أَقَامُوا الدِّينَ.))

”خلافت قریش میں رہے گی، کوئی بھی ان سے اگر دشمنی کرے گا، تو اللہ تعالیٰ اسے رسوا کر دے گا، لیکن اس وقت تک جب تک وہ دین کو قائم رکھیں گے۔“ (صحیح بخاری کتاب الأحکام، رقم: ۷۱۳۹)

نیز حافظ ابن حجر رحمہ اللہ بھی یہی کہنا ہے۔ (فتح الباری: ۱۳/۱۱۷)

علاوہ ازیں تاریخ بھی اس بات پر شاہد ہے کہ خلافت کا سہرا بعد از وفات نبی صلی اللہ علیہ وسلم تقریباً پانچ صدی تک بنو عباس اور بنو امیہ کے سر پر رہا، لیکن جب وہ اس خلافت کا پاس رکھنے کی بجائے اس میں غفلت پر تنے لگے، تو وہ ان سے چھین لیا گیا۔

قریش کی عورتوں کی فضیلت

۱۳۰..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((خَيْرُ نِسَاءٍ رَكِبْنَ الْإِبِلَ صَالِحُ نِسَاءِ قُرَيْشٍ ، أَحْنَاهُ عَلَيَّ وَلَدِي فِي صِغَرِهِ وَ أَرْعَاهُ عَلَيَّ زَوْجٍ فِي ذَاتِ يَدِهِ .))

ترجمة الحديث:..... ”اور رسول اللہ ﷺ نے فرمایا: ”اونٹ پر سفر کرنے والی عورتوں میں بہترین قریش کی عورتیں ہیں، جو اپنے بچوں پر کم سنی میں انتہائی شفقت اور اپنے شوہر کے مال کی بہت زیادہ حفاظت کرنے والی ہیں۔“

شرح الحديث:..... اس حدیث نبوی ﷺ میں قریشی عورتوں کی مدح وثناء اور فضیلت بیان ہوئی ہے، اور

ساتھ میں یہ بھی بتایا گیا ہے کہ اہل قریش کی عورتیں ان تمام خوبیوں اور اوصاف حمیدہ سے فطرتاً متصف ہیں۔ اس لیے حدیث میں ان کا ذکر ذرا خصوصیت کے ساتھ کیا گیا ہے۔ وگرنہ ایسی ہر وہ عورت جس میں یہ تمام خوبیاں پائی جاتی ہوں، چہ جائے کہ وہ عورت قریش خاندان سے تعلق نہ رکھتی ہو، اس مدح وثناء کی مستحق ہے۔

چنانچہ شاہ ولی اللہ محدث دہلوی رحمہ اللہ فرماتے ہیں: ”محمد رسول اللہ ﷺ نے بیان فرمادیا کہ قریش کی عورتیں اس وجہ سے بہتر ہوتی ہیں کہ وہ اپنی اولاد پر ان کے بچپن میں بڑی مشفق و مہربان ہوتی ہیں، اور شوہر کے مال وغیرہ کی سب سے زیادہ محافظت کرتی ہیں۔ اور ظاہر ہے یہی دو مقصد ہیں جو نکاح کے مقاصد میں سب سے زیادہ اہم ہیں، اور ان ہی سے تدبیر منزل اور نظام خانہ داری وابستہ ہے، پس یہ امر مستحب ہے کہ ایسے قبیلے اور خاندان والی عورت سے نکاح کیا جائے جن کی عادات و اخلاق و اطوار اچھے ہوں اور ان میں قریشی عورتوں کے اوصاف بھی پائے جائیں۔“ (حجة الله البالغة، بحوالہ شرح صحیح بخاری، از داؤد راز: ۱۱۱/۷)۔

(۱۲۰)..... صحیح بخاری، کتاب احادیث الانبیاء، باب قوله تعالى (اِذْ قَالَتِ الْمَلَانِكَةُ يَا مَرْيَمُ)، رقم: ۳۴۳۴ و کتاب النکاح، رقم: ۵۰۸۲ و کتاب النفقات، رقم: ۵۳۶۵۔ صحیح مسلم، کتاب فضائل نساء قریش: ۲۵۶۷/۲۰۲، حدثنا محمد بن رافع وعبد بن حميد۔ قال ابن رافع: حدثنا، وقال عبد: اخبرنا۔ عبد الرزاق: حدثنا معمر عن همام بن منبه، عن ابى هريرة رضي الله عنه قال: قال رسول الله ﷺ:..... مسند احمد: ۱۰۵/۱۶، رقم: ۱۳۴/۸۲۲۷۔ مصنف عبد الرزاق، کتاب الجامع، باب حق الرجل على امرأته، رقم: ۲۰۶۰۳۔ شرح السنه، کتاب الفضائل، باب قال الله تعالى ﴿يُنِسَاءَ الْعِمِّيِّ لَسْتُنَّ كَأَحَدٍ مِّنَ النِّسَاءِ إِنِ اتَّقَيْتُنَّ﴾، رقم: ۳۹۶۵۔

امام نووی رحمۃ اللہ علیہ فرماتے ہیں: ”اس حدیث میں اہل قریش کی عورتوں کی فضیلت کا بیان ہے کہ وہ اپنی اولاد پر انتہائی مشفق ہوا کرتی ہیں، ان کی بہتر تربیت کرتی ہیں اور اپنے خاوند کے مال اور اس کی امانت کی بہت زیادہ حفاظت کرتی ہیں۔ نیز اپنے خاوند کے مال کو حسن تدبیر سے خرچ کرتی ہیں۔“

اس حدیث کا مقصد یہ ہے: ”اہل عرب کی عورتوں میں قریشی عورتیں سب سے زیادہ افضل و برتر ہیں۔ اور یہ بات ظاہر ہے کہ عموماً اہل عرب اہل عجم سے افضل ہوتے ہیں۔ البتہ چند افراد کا اختصاص ہونا الگ بات ہے۔“

(شرح مسلم للنووی، ص: ۱۷۱۸)

قارئین کرام! یہ بات واضح رہے کہ یہ فضیلت تقویٰ کی بنیاد پر ہے۔ جیسا کہ اللہ تعالیٰ کا ارشاد ہے:

﴿إِنَّ أَكْرَمَكُمْ عِنْدَ اللَّهِ أَتْقَاهُمْ﴾ (الحجرات: ۱۴)

”یقیناً تم میں سے اللہ تعالیٰ کے ہاں سب سے مکرم شخص وہ ہے جو اللہ تعالیٰ سے زیادہ ڈرتا ہو۔“

ایک مغالطہ اور اس کا ازالہ:

اس حدیث کے ظاہری الفاظ سے یہ بات معلوم ہوتی ہے کہ سیدہ مریم علیہا السلام پر بھی نساء قریش کو فضیلت و برتری حاصل ہے۔ لیکن یہ بات قطعاً درست نہیں ہے، اور اس کے درست نہ ہونے کی مختلف وجوہات ہیں۔

۱۔ سیدہ مریم علیہا السلام نے کبھی اونٹ کی سواری کی ہی نہیں اور اس بات کی دلیل صحیح بخاری کی مذکورہ روایت میں ہے جسے بیان کرنے کے بعد سیدنا ابو ہریرہ رضی اللہ عنہ فرماتے ہیں: ((وَلَمْ تَرَ كَبَّ مَرِيْمُ بِنْتُ عِمْرَانَ بَعِيْرًا

قَطُ)) ”اور مریم بنت عمران علیہا السلام نے اونٹ کی سواری کبھی کی ہی نہیں۔“ (صحیح بخاری، رقم: ۳۴۳۴)۔

حافظ ابن حجر رحمۃ اللہ علیہ سیدنا ابو ہریرہ رضی اللہ عنہ سے اس قول کو مسند احمد اور مسند ابو یعلیٰ کی بیان کردہ روایت میں ان الفاظ کے ساتھ نقل کرتے ہیں۔ وقد علم رسول الله صلی اللہ علیہ وسلم الخ۔ (فتح الباری: ۶/۵۷۷)

بہر حال سیدہ مریم علیہا السلام نے اونٹ کی سواری کبھی نہیں کی اور جہاں تک نساء قریش کی فضیلت و برتری کا تعلق ہے وہ صرف ان عورتوں پر ہے، جنہوں نے اونٹ کی سواری کی ہو۔

۲۔ اس فرمان نبوی صلی اللہ علیہ وسلم میں نساء قریش سے نکاح کرنے کی ترغیب دی گئی ہے، جبکہ سیدہ مریم علیہا السلام کا زمانہ بہت پہلے کا ہے، اور وہ اس دنیا میں موجود بھی نہیں ہیں۔ لہذا ان سے نکاح ہو ہی نہیں سکتا۔ لہذا معلوم ہوا کہ سیدہ

مریم علیہا السلام کو نساء قریش پر فضیلت و برتری حاصل ہے۔

نظر لگنا حق ہے اور سرمہ بھروانا ممنوع ہے

۱۳۱..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((الْعَيْنُ حَقٌّ، وَنَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الْوَشْمِ.))

ترجمہ الحدیث: ”اور رسول اللہ ﷺ نے فرمایا: ”نظر کا لگ جانا حق ہے۔ اور رسول اللہ ﷺ نے وشم یعنی گود کر سرمہ بھروانے سے منع فرمایا۔“

شرح الحدیث: اس حدیث شریف میں دو امور بیان ہوئے ہیں۔ جن کی تفصیل حسب ذیل ہیں:

اول: نظر کا لگ جانا حق ہے:

اس میں کوئی شک نہیں کہ نظر کا لگنا مطلقاً برحق ہے یعنی چاہے وہ مسلمان ہو یا غیر مسلم ہر دو میں سے کسی کو بھی نظر لگ سکتی ہے۔ لیکن یہ نظر محض حسد کی وجہ سے نہیں، بلکہ کسی اُن ہونی اور خوبصورت چیز کو دیکھنے کی وجہ سے بھی لگ جاتی ہے۔ حافظ ابن قیم جوزیہ رحمۃ اللہ علیہ نے ”نظر بد“ کے بارے میں جو تحقیق پیش کی ہے اس کا خلاصہ قرطاس پر تحریر کر دیا جاتا ہے، تاکہ اسے پڑھ کر ہر عام و خاص اس سے خوب فائدہ حاصل کر سکے۔ نیز جو لوگ ”نظر بد“ کے انکاری ہیں، ان کے اس نظریہ کا عقلی و نقلی دلائل سے پوری طرح تعاقب بھی کیا جاسکے۔ چنانچہ امام ابن قیم رحمۃ اللہ علیہ فرماتے ہیں: حسد زدہ میں ضرر رسائی میں نظر حسد کی تاثیر ایک ایسی حقیقت ہے جس کا انکار نہیں کیا جاسکتا، ہاں البتہ اس کا انکاری صرف وہی شخص ہو سکتا ہے جو حقیقتِ انسانیت سے عاری ہو، اور یہی ہے ”نظر بد“ کی حقیقتِ تاثیر، اس لیے کہ حسد کا خبیث نفس انتہائی گھٹیا کیفیات کے ساتھ جڑا ہوتا ہے اور حسد زدہ کے تقابل میں آتا ہے اور اس پر اس خبیث کیفیت کی وجہ سے مؤثر ہوتا ہے۔ لہذا یہ بات سمجھانے کے لیے سانپ کی مثال پیش کرنا زیادہ مناسب ہے۔ اس لیے کہ سانپ میں زہریلا مادہ پوری قوت کے ساتھ پوشیدہ رہتا ہے۔ جب وہ اپنے مخالف کے تقابل میں آتا

(۱۲۱)..... صحیح بخاری، کتاب الطب، باب العين، رقم: ۵۷۴۰، حدیثنا اسحاق بن نصر: حدیثنا عبدالرزاق عن معمر، عن ہمام، عن ابی ہریرۃ رضی اللہ عنہ عن النبی ﷺ قال: و کتاب اللباس، رقم: ۵۹۴۴، حدیثنا یحییٰ: حدیثنا عبدالرزاق عن معمر، عن ہمام، عن ابی ہریرۃ رضی اللہ عنہ قال: قال رسول اللہ ﷺ: صحیح مسلم، کتاب السلام، باب الطب و المرض و الرقی: ۲۱۸۸/۴۱، حدیثنا محمد بن رافع: حدیثنا عبدالرزاق: اخبرنا معمر عن ہمام بن منبہ قال: ہذا ما حدثنا ابو ہریرۃ عن رسول اللہ ﷺ ف ذکر احادیث منها: وقال رسول اللہ ﷺ: مسند احمد: ۱۰۶/۱۶، رقم: ۱۳۵/۸۲۲۸۔ مصنف عبدالرزاق، کتاب الجامع، باب الرق و العين و النفس، رقم: ۱۹۷۷۸۔ شرح السنہ، کتاب اللباس، باب النهی عن وصل الشعر و الوشم: ۱۰۳/۱۲۔

ہے تو اس کی قوت غضب اور زیادہ ہو جاتی ہے اور ایک نقصان دہ کیفیت کے ساتھ یہ قوت پوری طرح ابھر آتی ہے اور بعض اوقات تو یہ قوت اتنی شدت اختیار کر جاتی ہے کہ اس کی تاثیر سے جنین (حاملہ کا حمل) ساقط ہو جاتا ہے، جیسا کہ رسول اللہ ﷺ کا چھوٹی دم کے موذی سانپ اور دو دھاریوں والی چھوٹی دم کے زہریلے سانپ کے بارے میں ارشاد ہے: ((إِنَّهُمَا يَلْتَمِسَانِ الْبَصَرَ وَيَسْقُطَانِ الْحَبْلَ)) "یہ دونوں سانپ قوت بصارت سلب کر لیتے ہیں اور حمل کو گرا دیتے ہیں۔" (صحیح مسلم، کتاب السلام، رقم: ۲۲۳۳)

نیز نظر بد کے مختلف اسباب بیان کرتے ہوئے فرماتے ہیں: "اسی طرح سے یہ کیفیت انسان میں محض دیکھتے ہی اثر کر جاتی ہے، چہ جائے کہ اس کو مس کرے، اس لیے کہ ایسے نفوس میں خباثت غیر معمولی طریق سے ہوتی ہے اور ان کی کیفیات مؤثرہ اور تاثیرات خبیثہ چھونے کی محتاج نہیں ہوتیں کہ اجسام تک پہنچ پائیں۔ اس کے برعکس نفس کا اثر کبھی اتصال اور ملنے سے، کبھی آنا سامنا ہونے سے، کبھی نگاہ و نظر پڑنے سے، کبھی روح کی اثر پذیری کی طرف متوجہ ہونے سے، کبھی تعوذ اور کبھی وہم و خیال پیدا کرنے سے ہوتا ہے، نیز نظر بد لگانے والے کا اثر محض دیکھنے ہی پر موقوف نہیں بلکہ بہت سے ایسی نظر لگانے والے اندھے ہوتے ہیں جو بن دیکھے ہی نگاہ ڈال کر جس شخص کو نظر بد سے متاثر کرنا ہو تو اثر انداز ہو جاتے ہیں۔ چنانچہ خود اللہ تعالیٰ نے اپنے نبی ﷺ سے خطاب کرتے ہوئے فرمایا:

﴿وَإِنْ يَكَادُ الَّذِينَ كَفَرُوا لَإِيْزُقُونَكَ بِأَبْصَارِهِمْ لَمَّا سَمِعُوا الذِّكْرَ﴾ (القلم: ۵۱)

"جب یہ کافر لوگ کلام نصیحت سنتے ہیں تو تمہیں ایسی نظروں سے دیکھتے ہیں کہ گویا تمہارے قدم اکھاڑ

دیں گے۔" (الطب النبوی، ص: ۱۵۳، ۱۵۴)

اس ساری تفصیل سے معلوم ہوا کہ "نظر بد" قرآن سے اشارتا اور احادیث صحیحہ سے صراحتاً ثابت ہے، اور جو

لوگ اس کے انکاری ہیں وہ درست موقف پر نہیں ہیں۔

طب نبوی کی روشنی میں نظر بد کا علاج:

اگر کوئی شخص نظر بد کا شکار ہو جائے تو اسے حواس باختہ نہیں ہونا چاہیے، کیونکہ رسول اللہ ﷺ نے اس کا

آسان اور بہترین علاج بتایا ہے، اور وہ ہے چند کلمات کا پڑھ کر دم کرنا، وہ کلمات مندرجہ ذیل ہیں۔

۱۔ سورۃ فاتحہ، معوذتین اور آیت الکرسی کی تلاوت نظر بد سے بچاؤ کا باعث ہے۔

۲۔ ام المؤمنین سیدہ عائشہ رضی اللہ عنہا بیان کرتی ہیں: (نبی کریم ﷺ کے زمانہ طیبہ میں) نظر بد لگانے والے کو حکم دیا

جاتا اور وہ وضو کرتا پھر "نظر بد شدہ" آدمی اس پانی سے غسل کر لیتا۔" (سنن ابو داؤد، کتاب الطب، رقم:

۳۸۸۰۔ البانی رضی اللہ عنہ نے اسے "صحیح الاسناد" قرار دیا ہے)

۳۔ نظر بد والے کے سر پر دایاں ہاتھ رکھ کر دم کیا جائے:

((أَعُوذُ بِكَلِمَاتِ اللَّهِ التَّامَّةِ، مِنْ كُلِّ شَيْطَانٍ وَهَامَّةٍ وَمِنْ كُلِّ عَيْنٍ لَامَّةٍ))

(صحیح بخاری، کتاب احادیث الانبیاء، رقم: ۳۳۷۱)

الثانی: جسم میں گود کر سرمہ بھروانے کی ممانعت:

اہل عرب کی عورتوں میں یہ دستور تھا کہ وہ تزئین بدن کے لیے وشم یعنی بدن میں باریک باریک سوراخ کروا کے پھر اس میں سرمہ بھراتی تھیں۔ رسول اللہ ﷺ نے ایسا کرنے سے منع فرمادیا۔ بلکہ بعض روایات میں وشم کرنے اور کروانے والی دونوں عورتوں کے متعلق لعنت جیسے بڑے سخت الفاظ استعمال ہوئے ہیں۔ نیز جسم کو گودنایا وشم کروانا باعث تکلیف تو ہے ہی، مگر اس کے ساتھ ساتھ تخلیق الہی کو بدل دینے کے مترادف بھی ہے۔ جیسا کہ ارشاد الہی ہے: ﴿فَلْيَعْيُرَنَّ خَلْقَ اللَّهِ﴾ (النساء: ۱۹۹) ”پس وہ اللہ کی تخلیق کو بدل ڈالیں گے۔“

چنانچہ علامہ سیوطی رحمہ اللہ نے ”الإکلیل“ میں اور قاضی بیضاوی نے تفسیر میں لکھا ہے کہ لفظ ”خلق اللہ“ سے مراد (عورتوں کا جسم) گودانا اور گالوں پر خوبصورتی اور زینت کے لیے نشان بنوانا (یعنی مصنوعی تیل وغیرہ) ہے۔

سیدنا عبداللہ بن مسعود رضی اللہ عنہ سے مروی ہے، انہوں نے کہا: اللہ تعالیٰ نے گودنے والی اور گودانے والی اور چہرے کے بال اکھٹرنے والی، خوبصورتی کے لیے دانتوں پر سونہ کرنے والی، اللہ کی تخلیق میں تغیر کرنے والی عورتوں پر لعنت فرمائی۔ بنو اسد کی ام یعقوب نامی عورت کو یہ بات پہنچی تو وہ آئی اور کہا: مجھے یہ خبر ملی ہے کہ آپ نے اس طرح لعنت کی ہے؟ تو عبداللہ بن مسعود رضی اللہ عنہ نے ارشاد فرمایا: میں اس پر لعنت کیوں نہ کروں جس پر رسول اللہ ﷺ نے لعنت کی ہو اور وہ کتاب اللہ میں بھی موجود ہو۔ اس نے کہا: میں نے پورا قرآن پڑھا ہے مگر اس میں یہ چیز مجھے نہیں ملی تو عبداللہ بن مسعود رضی اللہ عنہ نے فرمایا: اگر تم نے قرآن پڑھا ہوتا تو تمہیں یہ بات مل جاتی۔ کیا تو نے یہ نہیں پڑھا، اللہ تعالیٰ فرماتا ہے: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (الحشر: ۷) ”رسول اللہ جو چیز تمہیں دیں، وہ لے لو اور جس سے منع کریں، اس سے باز آ جاؤ۔“

تو اس نے کہا: کیوں نہیں؟ تو عبداللہ بن مسعود رضی اللہ عنہ نے فرمایا: اللہ کے نبی ﷺ نے اسی کام سے روکا ہے تو اس عورت نے کہا: تمہاری بیوی میں بھی یہ بات موجود ہے، انہوں نے کہا: جاؤ اور دیکھو۔ وہ گئی اور اسے ان کی بیوی میں ایسی کوئی بات نظر نہ آئی۔ پھر واپس آئی تو عبداللہ بن مسعود رضی اللہ عنہ نے فرمایا: اگر اس میں ایسا عمل موجود ہوتا تو میں اس کے ساتھ ازدواجی تعلقات چھوڑ دیتا۔ (صحیح بخاری، کتاب التفسیر، تفسیر سورۃ حشر، رقم: ۴۸۸۶)

لہذا کسی مسلمان عورت کے لیے جائز نہیں کہ وہ چہرے یا باقی جسم پر نیل وغیرہ بھر کر پھول بنائے کیونکہ اللہ کے نبی علیہ الصلوٰۃ والسلام نے اس فعل پر لعنت فرمائی ہے اور جس فعل پر اور اس کے کرنے والے پر لعنت کی جائے تو اس کے حرام ہونے میں شک نہیں۔

نماز کے انتظار کا ثواب اور فضیلت

۱۳۲..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَا يَزَالُ أَحَدُكُمْ فِي صَلَاةٍ مَا كَانَتْ هِيَ تَحْبِسُهُ، وَلَا يَمْنَعُهُ أَنْ يَخْرُجَ إِلَّا

إِنْتَظَرَهَا.))

ترجمة الحديث: ”اور رسول اللہ ﷺ نے فرمایا: ”تم میں سے کوئی شخص ہمیشہ نماز میں رہتا ہے

جب تک نماز اسے روک رکھتی ہے، اور نماز سے نکلنے سے اس کے انتظار کے سوا کوئی اور امر مانع نہ ہو۔“

شرح الحديث: اس حدیث میں اس قسم کی دیگر احادیث میں یہ بتایا گیا کہ جو شخص مسجد میں با وضو ہو کر

نماز کے انتظار میں بیٹھا رہتا ہے وہ بہت زیادہ فضیلت اور اجر کا مستحق ہے۔ اس کے لیے پہلی فضیلت تو یہ ہے کہ

جب تک نماز کھڑی نہیں ہوتی تب تک اس نمازی کا سارا وقت نماز ہی میں شمار ہوتا ہے، جس سے وہ نماز کا ثواب اور

فضیلت حاصل کرتا ہے۔ لہذا اس نمازی کو چاہیے کہ نماز پڑھے بغیر اس کا ثواب اور فضیلت حاصل کرنے کے لیے

لغو اور فضول حرکات سے قطعاً گریز کرے، جیسا کہ ”مستدرک حاکم“ میں سیدنا ابو ہریرہ رضی اللہ عنہ سے مروی ہے کہ رسول

اللہ ﷺ نے فرمایا:

((إِذَا تَوَضَّأَ أَحَدُكُمْ فِي بَيْتِهِ ثُمَّ أَتَى الْمَسْجِدَ كَانَ فِي صَلَاةٍ حَتَّى يَرْجِعَ فَلَا يَقُلُ

هَكَذَا، وَشَبَّكَ بَيْنَ أَصَابِعِهِ.))

”جب تم میں سے کوئی شخص اپنے گھر میں وضو بنا کر مسجد میں آئے تو اس کا شمار نماز ہی میں ہوتا ہے،

یہاں تک کہ وہ واپس چلا جائے (لیکن) اس طرح (کا کوئی کام) نہ کرے، پھر رسول اللہ ﷺ نے

اپنے ایک ہاتھ کی انگلیوں کو دوسرے ہاتھ کی انگلیوں میں داخل کیا۔ یعنی تشبیہ دی۔“ (مستدرک حاکم،

(۱۳۲)..... صحیح بخاری، کتاب الوضوء، باب من لم ير الوضوء الا من المخرجين، رقم: ۱۷۶ و کتاب الأذان، رقم: ۴۷

و کتاب البيوع، رقم: ۲۱۱۹۔ صحیح مسلم، کتاب المساجد و مواضع الصلوة، باب فضل صلوة الجماعة و انتظار الصلوة

رقم: ۶۴۹/۲۷۶، و حدثنا محمد بن رافع: حدثنا عبدالرزاق: حدثنا معمر عن همام بن منبہ، عن ابي هريرة رضي الله عنه عن النبي ﷺ

قال: ((أَحَدُكُمْ مَا تَعَدَّ يَنْتَظِرُ الصَّلَاةَ، فِي صَلَاةٍ، مَا لَمْ يُحَدِّثْ، تَدْعُو لَهُ الْمَلَائِكَةُ: اللَّهُمَّ اغْفِرْ لَهُ، اللَّهُمَّ اغْفِرْ لَهُ))۔ سنن الترمذ

ابواب الصلوة، باب ما جاء في القعود في المسجد و انتظار الصلوة، من الفضل، رقم: ۳۳۰۔ مسند احمد: ۶/۱۶۔

رقم: ۱۳۶/۸۲۲۹۔ شرح السنہ، باب فضل القعود في المسجد لانتظار الصلوة: ۳۶۹/۲۔

کتاب الصلوٰۃ، کتاب الإمامة و صلوٰۃ الجماعة، رقم: ۷۷۲ وقال: هذا حديث صحيح على شرط الشيخين۔ نیز صحیح ابن حبان اور سنن ابی داؤد میں بھی یہ روایت موجود ہے، مگر اس کے الفاظ کچھ مختلف ہیں۔ لیکن مفہوم ایک ہی ہے۔ سنن ابی داؤد، کتاب الصلوٰۃ، باب ما جاء في الهدى في المشى الى الصلوٰۃ، رقم: ۵۷۱۔ و صحیح ابن حبان، کتاب الصلوٰۃ، باب الإمامة و الجماعة، رقم: ۲۰۳۴)

معلوم ہوا کہ نماز کے انتظار میں بیٹھنے والے شخص کو کہ تھیک اور اس قسم کے دیگر لغو اور فضول اعمال سے گریز کرنا چاہیے اور اس شخص کے لیے دوسری فضیلت یہ ہے کہ جب وہ نماز کے انتظار میں با وضو بیٹھا رہتا ہے تو فرشتے اس کے لیے مغفرت کی اور رحمت کی دعا کرتے رہتے ہیں۔ جیسا کہ صحیح مسلم میں سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: ((أَحَدُكُمْ مَا قَعَدَ يَنْتَظِرُ الصَّلَاةَ فِي صَلَاةٍ مَا لَمْ يُحَدِّثْ تَدْعُوهُ الْمَلَائِكَةُ اللَّهُمَّ اغْفِرْ لَهُ اللَّهُمَّ ارْحَمْهُ))

(صحیح مسلم، کتاب المساجد، باب فضل الصلاة المكتوبة في جماعة وفضل انتظار الصلاة، رقم: ۱۵۱۱)

”جب تک تم میں سے کوئی شخص نماز کے انتظار میں بیٹھا رہتا ہے۔ وہ نماز ہی میں ہے جب تک اس کا وضو نہ ٹوٹے تو فرشتے اس کے لیے دعا کرتے رہتے ہیں: اے اللہ! اس کو بخش دے، اے اللہ! اس پر رحم فرما۔“

دعاء ملائکہ کا شرف حاصل کرنے کے لیے ہر آدمی کو زیادہ سے زیادہ جستجو اور کوشش کرنی چاہیے۔ کیونکہ ان کی دعا اللہ کے دربار میں بہت جلد قبول ہوتی ہے۔

نوٹ: اس حدیث کی مفصل شرح حدیث نمبر ۹ میں بیان ہو چکی ہے۔ استفادہ کے لیے وہاں رجوع کریں۔

اوپر والا ہاتھ نیچے والے ہاتھ سے بہتر ہے

۱۳۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَيْدُ الْعُلْيَا خَيْرٌ مِنَ الْيَدِ السُّفْلَى، وَابْتَدَأُ بِمَنْ تَعُولُ.))

ترجمہ الحدیث: ”اور رسول اللہ ﷺ نے فرمایا: ”اوپر والا ہاتھ نیچے ہاتھ سے بہتر ہے۔ اور صدقہ کی ابتداء اپنی قریبی رشتہ داروں سے کرو۔“

شرح الحدیث: صدقہ اور مال خرچ کرنے والا ہاتھ سوال کرنے اور مانگنے والے ہاتھ سے بہتر اور بلند ہے، اس کی شرح کرتے ہوئے سیدنا عبداللہ بن عمر رضی اللہ عنہما فرماتے ہیں:

((أَنْ رَسُولَ اللَّهِ ﷺ قَالَ: وَهُوَ عَلَى الْمَنْبَرِ وَهُوَ يَذْكُرُ الصَّدَقَةَ وَالتَّفَعُّفَ عَنِ الْمَسْئَلَةِ أَيْدُ الْعُلْيَا خَيْرٌ مِنَ الْيَدِ السُّفْلَى، وَ أَيْدُ الْعُلْيَا الْمُنْفَقَةُ وَ السُّفْلَى السَّائِلَةُ.))

”ایک مرتبہ رسول اللہ ﷺ منبر پر کھڑے صدقہ کا وعظ اور سوال نہ کرنے کی نصیحت فرما رہے تھے اس وقت رسول اللہ ﷺ نے فرمایا: اوپر والا ہاتھ نیچے ہاتھ سے بہتر ہے۔ (نیز) اوپر والا ہاتھ خرچ

کرنے والا اور نیچلا ہاتھ مانگنے والا ہے۔“ (صحیح مسلم، کتاب الزکاة، رقم: ۱۰۳۳)۔

نیز اگر کسی شخص کو صدقہ کرنا ہو تو اسے چاہیے کہ وہ صدقہ کا آغاز اپنے غریب و مفلس اقرباء سے کرے اور بعد میں دوسرے مستحقین پر تقسیم کر دے۔ کیونکہ صدقہ و خیرات کے زیادہ مستحق غریب اور مفلس اقرباء ہیں۔ جن صدقہ و خیرات کرنے والے کو دو گنا ثواب ملتا ہے۔ ایک صدقہ کرنے کا ثواب اور دوسرا ان غریب اور مفلس اقرباء سے صلہ رحمی اور ہمدردی کرنے کا ثواب۔

مستطب مسائل:

۱۔ اس حدیث میں اس بات کی طرف اشارہ ہے کہ آدمی کو چاہیے کہ سب سے پہلے اپنی جان اور اپنے اہل و عیال

(۱۲۲)..... صحیح بخاری، کتاب النفقات، باب وجوب النفقة على الأهل و العیال، رقم: ۱۴۲۹، ۵۳۵۵۔ صحیح مسلم

کتاب الزکوة، باب بیان الید العلیا خیر من الید السفلی، وأن الید العلیا هی النفقة، وأن السفلی هی الآخذة، رقم: ۱۰۳۳۔

۱۰۳۶۔ مسند احمد: ۱۰۷/۱۶، رقم: ۱۳۷/۸۲۳۰، حدیثنا عبدالرزاق ہمام، حدیثنا معمر عن ہمام بن منبہ، قال: هذا

حدیثنا بہ أبو ہریرة عن رسول اللہ ﷺ، قال:

پر خرچ کرے، اس لیے کہ یہ اس کی ذمہ داری ہے اور اس سے اس کے بارے میں پوچھ گچھ ہوگی۔ بخلاف دوسروں پر خرچ کرنے میں۔

۲۔ صدقہ اتنی مقدار میں کرنا چاہیے کہ آدمی صدقے کے بعد بھی غنی رہے، جب کہ رسول اللہ ﷺ نے فرمایا: ”افضل ترین صدقہ وہ ہے کہ جس میں صدقے کے بعد بھی آدمی غنی رہے۔“



نبی کریم ﷺ کا عیسیٰ علیہ السلام سے قریبی تعلق

۱۳۳..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ :

((أَنَا أَوْلَى النَّاسِ بِعِيْسَى ابْنِ مَرْيَمَ فِي الْأَوْلَى وَالْآخِرَةِ، قَالُوا: كَيْفَ يَا رَسُولَ اللَّهِ؟ قَالَ: الْآنِبِيَاءُ إِخْوَةٌ مِنْ عِلَاتٍ، أُمَّهَاتُهُمْ شَتَّى، وَدِينُهُمْ وَاحِدٌ، وَلَيْسَ بَيْنَنَا نَبِيٌّ))

ترجمة الحديث:..... ”اور رسول اللہ ﷺ نے فرمایا: ”میں دنیا و آخرت (دونوں جہانوں) میں عیسیٰ بن مریم (علیہ السلام) کے سب سے زیادہ قریب ہوں۔ صحابہ کرام رضی اللہ عنہم نے عرض کی: یا رسول اللہ! وہ کیسے؟ رسول اللہ ﷺ نے فرمایا: (تمام) انبیاءِ علاقائی بھائی ہیں، ان کی مائیں الگ الگ ہیں، مگر دین سب کا ایک (ہی) ہے۔ پس ہم دونوں کے درمیان کوئی نبی نہیں۔“

شرح الحديث:..... رسول اللہ ﷺ کا دونوں جہانوں یعنی دنیا اور آخرت میں دوسرے لوگوں کی نسبت سیدنا عیسیٰ علیہ السلام سے انتہائی قریبی تعلق ہے، اس قربت کی وجہ اور علت یہ ہے کہ سیدنا عیسیٰ علیہ السلام نے اپنی قوم کو اس بات کی بشارت سنائی تھی کہ میرے بعد ”محمد“ نامی ایک شخص رسول بن کر آئیں گے، جو آپ کو تسلیاں دیں گے اور ایسی باتیں بتائیں گے جو میں آپ لوگوں کو نہیں بتا پایا۔ اور وہ بھی وہیں سے علم حاصل کریں گے جہاں سے میں علم حاصل کرتا ہوں۔

ایک شبہ اور اس کا ازالہ:

ممکن ہے یہ حدیث پڑھ کر کسی ذہن میں سوال پیدا ہو کہ مذکورہ حدیث اس آیت:

﴿إِنَّ أَوْلَى النَّاسِ بِإِبْرَاهِيمَ لَلَّذِينَ اتَّبَعُوهُ وَ هَذَا النَّبِيُّ وَ الَّذِينَ آمَنُوا وَ اللَّهُ

وَلِيُّ الْمُؤْمِنِينَ ﴿۱۸﴾﴾ (آل عمران: ۶۸)

(۱۲۴)..... صحیح بخاری، کتاب أحادیث الأنبياء، باب قول الله تعالى ﴿وَ إِذْ كُرِيَ فِي الْكِتَابِ مَرْيَمُ إِذِ اتَّبَعَتْ مِنْ أَهْلِهَا مَكَانًا شَرْفِيًّا﴾، رقم: ۳۴۴۲، ۳۴۴۳۔ صحیح مسلم، کتاب الفضائل، باب فضائل عیسیٰ علیہ السلام، رقم: ۲۳۶۵/۱۴۳، وحدثنا محمد بن رافع: حدثنا عبدالرزاق: حدثنا معمر عن همام بن منبہ عن قال: هذا ما حدثنا ابو هريرة رَضِيَ اللهُ عَنْهُ عن رسول الله ﷺ فذكر احاديث، منها: وقال رسول الله ﷺ:..... مسند احمد: ۱۰۷/۱۶، رقم: ۱۲۸/۸۲۳۱۔ شرح السنه، كتاب الفضائل، باب فضائل سيد الأولين و الآخرين، رقم: ۳۶۱۹ وقال: هذا حديث متفق على صحته.

”لوگوں میں سب سے زیادہ ابراہیم کے حقدار وہ لوگ ہیں جنہوں نے اس کی اتباع کی اور یہ نبی اور جو لوگ ایمان لائے اور اللہ مومنوں کا دوست ہے۔“

سے متعارض ہے، جبکہ اس حدیث میں کوئی ایسا متعارض پہلو بیان نہیں ہوا جو اس آیت کے مخالف ہو، کیونکہ رسول اللہ ﷺ جس طرح دوسرے لوگوں کی نسبت عیسیٰ علیہ السلام کے قریبی تعلق دار ہیں، ٹھیک اسی طرح ابراہیم علیہ السلام کے ساتھ بھی تعلق و قربت داری ہے، البتہ کیفیت و قربت میں کچھ فرق ضرور ہے۔ اور وہ یہ کہ ابراہیم خلیل علیہ السلام سے رسول اللہ ﷺ کے جس تعلق و قربت کا تذکرہ ہوا ہے، اس سے مراد اقتداء اور اتباع کا تعلق و قربت ہے، اور حدیث میں عیسیٰ علیہ السلام سے جس تعلق و قربت کا تذکرہ ہوا ہے، اس سے مراد زمانے کا قرب و تعلق ہے۔

قرب کی وجوہات

علاوہ ازیں جب صحابہ کرام رضی اللہ عنہم نے رسول اللہ ﷺ سے اسی قریبی تعلق کے بارے میں پوچھا، تو رسول اللہ ﷺ نے اس کی مختلف وجوہات بیان فرمائیں، جو سطور میں بالترتیب اور قدرے مفصل بیان کی جا رہی ہیں:

۱۔ تمام انبیاء بھائی ہیں:

رسول اللہ ﷺ نے یہ جملہ تشبیہا فرمایا ہے۔ جس سے مقصود یہ ہے کہ جس طرح علاقائی بھائی ہوتے ہیں ٹھیک اسی طرح جملہ انبیاء کا دین ایک ہی ہے اور شریعتیں یعنی فروعی مسائل الگ الگ ہیں۔ چنانچہ امام بغوی رحمہ اللہ فرماتے ہیں: ”اس سے مراد یہ ہے کہ ان کی مائیں تو مختلف ہیں، لیکن ان کا دین ایک ہی ہے۔“ نیز اعیانی، علاقائی اور اخپانی بہن بھائی کی تعریف کرتے ہوئے فرماتے ہیں:

اعیانی: جن کے ماں باپ ایک ہی ہوں۔ انہیں عینی (سگے) بہن بھائی کہا جاتا ہے۔

علاقائی: جن کا باپ ایک اور ماں جدا جدا ہو، انہیں علاقائی بہن بھائی کہا جاتا ہے۔

اخپانی: اور جن کا باپ جدا اور ماں ایک ہو، اخپانی بہن بھائی کہا جاتا ہے۔

بہر حال اس جملہ سے مراد یہ ہے کہ تمام انبیاء کا اصل دین ایک ہی ہے اگرچہ ان کی شریعتیں مختلف ہیں۔ جیسا کہ علاقائی اولاد کا باپ ایک ہی ہوتا ہے، مگر ان کی مائیں جدا جدا ہوتی ہیں۔“ (شرح السنہ: ۱۳/۲۰۰)

۲۔ انبیاء کا دین ایک (ہی) ہے:

علامہ نووی رحمہ اللہ فرماتے ہیں: ”اس سے مراد یہ ہے کہ تمام انبیاء دعوت توحید لے کر تشریف لائے تھے، اور اطاعتِ الہی کا حکم دینے آئے تھے، اگرچہ ان کی صفتیں جدا جدا تھیں۔ مگر مشن ایک ہی تھا۔“

(شرح مسلم للنووی، ص: ۱۷۲۹)

۳۔ ہمارے درمیانی عرصہ میں کوئی نبی نہیں ہے:

اس سے مراد یہ ہے کہ عیسیٰ علیہ السلام کے بعد سوائے سیدنا محمد رسول اللہ ﷺ کے اور کوئی نبی تشریف نہیں لائے۔

(فتح الباری: ۲/۵۹۷، مطبوعہ دارالسلام)

نیز حافظ ابو زرعہ عراقی رحمہ اللہ فرماتے ہیں: اس حدیث میں ان لوگوں پر کھلا رد ہے، جو کہتے ہیں کہ سیدنا عیسیٰ علیہ السلام کے بعد انبیاء و رسل آئے تھے، اور اکثر نصاریٰ کا کہنا ہے کہ سیدنا عیسیٰ علیہ السلام کے بعد جنہیں لوگوں کی طرف بھیجا گیا تھا وہ عیسیٰ کے حواری تھے۔ لیکن ان نصاریٰ کا قول ہے جن کے بارے میں ہے ”لَعَنَهُمُ اللَّهُ“

(طرح التشریح: ۶/۲۴۵)



دو جھوٹے نبیوں کے بارے میں نبی کریم ﷺ کی پیش گوئی

۱۳۵..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((بَيْنَا أَنَا نَائِمٌ، إِذْ أُوتِيتُ خَزَائِنَ الْأَرْضِ وَوُضِعَ فِي يَدِي سَوَارَانِ مِنْ ذَهَبٍ، فَكَبُرَا عَلَيَّ وَاهْمَانِي، فَأَوْحَى إِلَيَّ أَنْ انْفُحَهُمَا، فَانْفُحْتُهُمَا فَذَهَبًا، فَأَوْلَتْهُمَا الْكُذَّابِينَ اللَّذِينَ أَنَا بَيْنَهُمَا، صَاحِبَ صَنْعَاءَ، وَصَاحِبَ الْيَمَامَةِ.))

ترجمہ الحدیث: ”اور رسول اللہ ﷺ نے فرمایا: ”ایک مرتبہ میں سو رہا تھا جب مجھے زمیں کے خزانے پیش کیے گئے، اور میرے ہاتھوں میں سونے کے دو کنگن رکھے گئے۔ وہ مجھ پر بڑے گراں گزرے اور مجھے انتہائی پریشان کیا، پھر مجھے وحی کی گئی کہ انہیں پھونک دو، چنانچہ میں نے پھونک ماری تو وہ (دونوں) اڑ گئے، میں نے اس خواب کی تعبیر نکالی کہ میں دو جھوٹوں کے درمیان ہوں (جن میں سے) ایک صنعاء والا اور دوسرا یمامہ والا ہے۔“

شرح الحدیث: اس فرمان میں رسول اللہ ﷺ نے دو جھوٹے نبیوں یعنی اسود عسی اور مسیلہ کذاب کی تباہی و بربادی کی پیشین گوئی کی اور وہ دونوں اس نبوی پیشین گوئی کے مطابق تباہ و برباد ہو گئے۔ اسود عسی تو رسول اللہ ﷺ کے دور ہی میں مر گیا، اور دوسرا مسیلہ کذاب دو صدیقی میں ہلاک ہوا۔ مولانا داؤد رازوی رحمہ اللہ رقمطراز ہیں: اسود عسی تو محمد رسول اللہ ﷺ کے زمانہ میں مارا گیا اور مسیلہ کذاب سیدنا ابو بکر رضی اللہ عنہ کی خلافت میں ختم ہوا۔ سچ آخر سچ ہوتا ہے اور جھوٹ چند روز چلتا ہے، پھر مٹ جاتا ہے۔ آج اسود

(۱۳۵)..... صحیح بخاری، کتاب المغازی، باب وفد بنی حنیفہ، رقم: ۴۳۷۵، حدیثی اسحاق بن نصر: حدیثنا عبدالرزاق عن معمر، عن ہمام: انه سمع ابا ہریرۃ رضی اللہ عنہ یقول: قال رسول اللہ ﷺ: و کتاب التبعیر، رقم: ۷۰۳۷، حدیثی اسحاق بن ابراہیم الحنظلی: حدیثنا عبدالرزاق: اخبرنا معمر عن ہمام بن منبہ قال: هذا ما حدیثنا به ابو ہریرۃ رضی اللہ عنہ عن رسول اللہ ﷺ: صحیح مسلم، کتاب الرؤیا، باب رؤیا البنی رضی اللہ عنہم: ۲۲/۲۲۷۴، و حدیثنا محمد بن رافع: حدیثنا عبدالرزاق: حدیثنا معمر عن ہمام بن منبہ قال: هذا ما حدیثنا ابو ہریرۃ عن رسول اللہ ﷺ، فذكر احادیث، منها: وقال رسول اللہ ﷺ: مسند احمد: ۱۶/۱۰۸، رقم: ۱۳۹/۸۲۳۲۔ شرح السنہ، کتاب الرؤیا، باب السوار و الحلی، رقم: ۳۲۹۷ و قال: هذا حدیث متفق علی صحته.

اور میلہ کا ایک ماننے والا باقی نہیں اور حضرت محمد ﷺ کے تابعدار قیامت تک باقی رہیں گے، عیسائی مشنریاں کس قدر جانفشانی سے کام کر رہی ہیں، پھر بھی وہ ناکام ہیں۔ اسلام اپنی برکتوں کے نتیجے میں خود بخود پھیلتا ہی جا رہا ہے۔ سچ ہے ط

نورِ خدا ہے کفر کی حرکت پہ خندہ زن
پھونکوں سے یہ چراغ بجھایا نہ جائے گا

(شرح صحیح بخاری، از مولانا داؤد راز: ۵/۵۹۳)

میں نیند میں تھا، مجھے زمین کے خزانے پیش کیے گئے:

علامہ نووی رحمۃ اللہ علیہ اس کی شرح کرتے ہوئے رقمطراز ہیں: ”صحیح مسلم کے علاوہ دوسری روایات میں یوں آیا ہے کہ مجھے زمین کے خزانوں کی چابیاں پیش کی گئی۔ چنانچہ اہل علم کا کہنا ہے: اس کی تعبیر یہ ہے کہ رسول اللہ ﷺ کی امت زمین پر مسلط ہوگی اور اس کے شہروں کو فتح کر کے اس کے خزانوں کی مالک بن جائے گی، اور الحمد للہ ایسا ہی واقع ہوا۔ وَهِيَ مِنَ الْمُعْجَزَاتِ۔“ (شرح مسلم للنووی، ص: ۱۶۸۷، مطبوعہ دار ابن حزم۔)

اللہ تعالیٰ کی رحمت ہی سے جنت ملے گی

۱۳۶..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((لَيْسَ أَحَدٌ مِنْكُمْ يَنْجِيهِ عَمَلُهُ ، وَلَكِنْ سَدِّدُوا وَقَارِبُوا ، قَالُوا: وَلَا أَنْتَ ، يَا رَسُولَ اللَّهِ؟ قَالَ: وَلَا أَنَا ، إِلَّا أَنْ يَتَّعَمِدَنِي اللَّهُ مِنْهُ بِرَحْمَةٍ وَفَضْلٍ))

ترجمہ الحدیث: ”اور رسول اللہ ﷺ نے فرمایا: ”تم میں سے کسی بھی شخص کو (محض) اس کا عمل اس کا نجات دہندہ نہیں ہے۔ لہذا راہ راست پر رہو اور (صراط مستقیم کے) قریب قریب رہو۔ صحابہ رضی اللہ عنہم نے عرض کیا: یا رسول اللہ! آپ کا عمل بھی آپ کی خلاصی کا باعث نہیں ہے؟ آپ ﷺ نے فرمایا: میں بھی عمل سے نجات حاصل نہیں کر پاؤں گا، البتہ اللہ تعالیٰ اپنے فضل و رحمت سے مجھے ڈھانپ لے (تو الگ بات ہے)۔“

شرح الحدیث: حدیث کا مفہوم یہ ہے کہ کوئی بنی آدم محض اپنے اعمال کی بدولت جنت میں داخل نہیں ہوگا۔ بلکہ اللہ تعالیٰ کے فضل اور اس کی رحمت کی بدولت داخل جنت ہوگا۔ اور اس میں کسی انسان کی کوئی تخصیص و تعیین نہیں، بلکہ یہ حکم مطلق ہے یعنی چاہے کوئی انبیاء و رسل علیہم السلام میں سے ہوں یا صلحائے امت میں سے حتیٰ کہ نبی مکرم جناب محمد رسول اللہ ﷺ ہی کیوں نہ ہوں۔ انہیں بھی اللہ تعالیٰ کے فضل اور اس کی رحمت سے داخل جنت ہونا پڑے گا، تبھی تو رسول اللہ ﷺ نے فرمایا: ”تم میں سے کوئی شخص محض اپنے اعمال کی وجہ سے نجات نہیں پاسکتا (اس پر) صحابہ رضی اللہ عنہم نے عرض کیا: یا رسول اللہ! آپ بھی؟ فرمایا: ہاں! میں بھی، یہاں تک کہ اللہ تعالیٰ مجھے اپنے فضل اور رحمت سے ڈھانپ لے۔“ اس سے واضح معلوم ہوا کہ جب رسول اللہ ﷺ جنت میں داخل ہونے کے لیے اللہ کے فضل اور اس کی رحمت کے محتاج ہیں، تو دوسرے بطریق اولیٰ محتاج ہوں گے۔

(۱۳۶)..... صحیح بخاری، کتاب المرض، باب تمنی المرض الموت، رقم: ۵۶۷۳ و کتاب الرقاق، رقم: ۶۴۶۳، ۶۴۶۴، ۶۴۶۷۔ صحیح مسلم، کتاب صفات المنافقین و أحكامہم، باب من یدخل أحد الجنة بعمله، بل رحمة الله تعالیٰ، رقم: ۷۶، ۷۵، ۷۴، ۷۳، ۷۲، ۲۸۱۶/۷۱، ۲۸۱۶/۱۶، ۱۰۸/۱۶، رقم: ۱۴۰/۸۲۳۴، حدثنا عبدالرزاق ہمام، حدثنا معمر عن ہمام بن منبہ، قال: هذا ما حدثنا به أبو هريرة عن رسول الله ﷺ، قال: مصنف عبدالرزاق، کتاب الجامع، باب دخول الجنة: ۲۸۹/۱۱۔ شرح السنہ، کتاب الرقاق، باب المقصد فی العمل و العلم بالانجاة الا برحمة الله تعالیٰ: ۳۹۰، ۳۸۹/۱۴

اہل سنت کا موقف یہ ہے کہ انسان محض اپنے اعمال کی وجہ سے داخل جنت نہیں ہوگا، بلکہ اللہ تعالیٰ کے فضل اور اس کی رحمت سے جنت میں داخل ہوگا۔ جبکہ معتزلہ کا کہنا ہے: انسان جو نیک اعمال کرتا ہے، اللہ تعالیٰ پر اس کی جزاء دینا واجب ہو جاتا ہے۔

علامہ نووی رحمۃ اللہ علیہ فرماتے ہیں: ”اہل سنت کا مذہب یہ ہے کہ عقل سے ثواب و عقاب اور ایجاب و تحریم کا ثبوت نہیں ہوتا اور نہ ہی دیگر احکام تکلیفیہ، بلکہ ان تمام امور کا ثبوت محض شریعت سے ہوتا ہے۔ علاوہ ازیں اہل سنت کا یہ بھی مذہب ہے کہ اللہ تعالیٰ پر کوئی چیز واجب اور لازم نہیں، بلکہ سب جہان اس کی ملکیت ہیں، اور دنیا و آخرت اس کی سلطنت و بادشاہت میں ہے۔ اللہ تعالیٰ ان میں جو چاہتا ہے کر گزرتا ہے، اگر اللہ تعالیٰ سب کے سب صالح اور اطاعت گزاروں کو جہنم میں داخل کر دے، تو یہ اس کا عدل ہوگا۔ اور جب وہ ان پر انعام و اکرام کر کے انہیں داخل جنت کر دے، تو یہ اللہ تعالیٰ کا فضل ہوگا۔ نیز اگر اللہ تعالیٰ تمام کفار پر انعام کر کے انہیں داخل جنت کر دے تو وہ اس کا مالک ہے۔ لیکن اللہ تعالیٰ نے جو خبر بیان فرمائی ہے وہ اس کے مطابق کرے گا کہ اہل ایمان کی مغفرت فرما کر انہیں اپنی رحمت سے جنت میں داخل کرے گا۔ اور کفار کو عذاب دے گا، اور اپنے عدل سے انہیں جہنم میں رکھے گا۔
معتزلہ کا مذہب:

معتزلہ شرعی احکام کو عقل سے ثابت کرتے ہیں۔ اور ان کا کہنا ہے: اللہ تعالیٰ پر نیک اعمال کا بدلہ دینا واجب اور ضروری ہے، اور جو چیز انسان کے حق میں اولیٰ ہو، اس کا کرنا بھی اللہ پر واجب ہے۔ البتہ اس کے خلاف کرنا اس پر ممتنع ہے۔ لہذا معتزلہ نے اپنی اختراعات کی وجہ سے نصوص شرعیہ کو یعنی قرآن و سنت کو اعلانیہ طور پر ترک کیا ہے۔ بہر حال اس باب کی احادیث اہل حق کے مذہب پر دلیل ہے کہ کوئی شخص محض اپنے عمل کی بدولت ثواب اور جنت کا مستحق نہیں ٹھہرتا۔“ (شرح مسلم للنووی، ص: ۱۹۶۹۔)

ایک شبہ اور اس کا ازالہ:

ممکن ہے کہ مذکورہ بالا بحث پڑھنے کے بعد کسی قاری کے ذہن میں یہ شبہ کھٹکے کہ ذیل کی آیات قرآنیہ سے معلوم ہوتا ہے کہ جنت میں اعمال صالحہ کی بدولت داخلہ ہوگا؟ اس اعتبار سے یہ احادیث قرآنی آیت کے مخالف ہیں؟ وہ آیات قرآنی درج ذیل ہیں:

۱۔ ﴿وَنُودُوا أَنْ تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿۴۳﴾﴾ (اعراف: ۴۳)

”اور انہیں پکار کر بتا دیا جائے گا کہ تمہیں تمہارے اعمال کی وجہ سے اس جنت کا وارث بنا دیا گیا ہے۔“

۲۔ ﴿وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿۷۲﴾﴾ (الزخرف: ۷۲)

”یہ وہ جنت ہے جس کا تمہیں نیک اعمال کرنے کی وجہ سے وارث بنا دیا گیا ہے۔“

ازالہ:

جنت میں داخلہ اعمالِ صالحہ سے ہوگا، لیکن اعمالِ صالحہ اور ان اعمال کی قبولیت تو اللہ تعالیٰ کے فضل و رحمت پر ہی منحصر ہے۔ لہذا یہ کہنا بجا ہے کہ انسان محض اعمالِ صالحہ کی وجہ سے جنت میں داخل نہیں ہوگا، بلکہ اللہ تعالیٰ کے فضل اور اس کی رحمت سے داخل ہوگا۔ امام فخر الدین رازی رحمۃ اللہ علیہ ان آیات کے ذیل میں لکھتے ہیں: ”بعض لوگوں کا کہنا ہے کہ ان آیات و احادیث میں تعارض ہے۔ اس کا جواب یہ ہے کہ عمل لذاتہ جنت میں داخل ہونے کو لازم نہیں کرتا، بلکہ عمل سے جنت اس لیے واجب اور لازم ہو جاتی ہے کہ اللہ تعالیٰ نے اپنے فضل سے عمل کو دخولِ جنت کی نشانی بنا دیا ہے۔ اور (دوسری بات یہ کہ) اعمالِ صالحہ کو توفیق بخشنے والا اللہ تعالیٰ ہے، اس لیے اصلاً جنت میں داخل ہونا اللہ کے فضل سے ہوتا ہے۔“ (تفسیر کبیر: ۲۱۱/۴، مطبوعہ دار الفکر بیروت.)

خلاصہ بحث:

یہ ہے کہ داخل جنت ہونے کے لیے اعمالِ صالحہ ظاہری سبب جب کہ اللہ تعالیٰ کا فضل اور اس کی رحمت حقیقی اور معنوی سبب ہے۔ نیز اس حدیث میں اعمال کی اہمیت بھی بیان کی گئی ہے، اس لیے رسول اللہ صلی اللہ علیہ وسلم نے فرمایا: رحمت کے امیدوار بننے کے ساتھ اعمال میں میانہ روی بھی اختیار کرو۔ علاوہ ازیں ہماری چند سالہ محنتِ حیات کا صلہ ہمارے لیے جنت میں ہمیشہ کی زندگی نہیں ہو سکتا، یہ تو محض اللہ کے فضل و کرم سے ہی ہوگا۔

دو قسم کی تجارت اور دو قسم کا لباس منع ہے

۱۳۷..... قَالَ: وَنَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ:

((عَنْ بَيْعَتَيْنِ وَنُبَسَتَيْنِ، أَنْ يَخْتَبِيَ أَحَدُكُمْ فِي الثَّوْبِ الْوَاحِدِ، لَيْسَ عَلَى فَرْجِهِ مِنْهُ شَيْءٌ، وَأَنْ يَشْتَمَلَ فِي إِزَارِهِ إِذَا مَا صَلَّى، إِلَّا أَنْ يُخَالَفَ بَيْنَ طَرَفَيْهِ عَلَى عَاتِقِهِ، وَنَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ اللَّمَسِ وَالْإِلْقَاءِ وَالنَّجْشِ.))

ترجمہ الحدیث: ”اور رسول اللہ ﷺ نے خرید و فروخت کے دو طریقوں اور لباس پہننے کی دو صورتوں سے منع فرمایا: (لباس کی ممنوعہ صورتیں یہ ہیں) تم میں سے کوئی شخص اس حال میں ایک کپڑے میں جبوہ کرے (۱) کہ اس کی شرم گاہ پر کپڑا نہ ہو۔ (۲) جب وہ (ایک چادر میں) نماز پڑھے تو اسے اس انداز سے لپیٹے کہ اس چادر کے دونوں کنارے اس کی گردن پر مخالف اطراف سے بندھے ہوں۔ اور رسول اللہ ﷺ نے خرید و فروخت کا سامان چھو کر، یا کنکری پھینک کر سودا کرنے اور بیع نجش (دلالی کی بیع) سے منع کیا۔“

شرح الحدیث: اس فرمان میں رسول اللہ ﷺ نے دو قسم کی تجارت اور دو طرح کے لباس سے منع فرمایا ہے:

ممنوع لباس:

۱۔ ایسا لباس پہننا شرعاً منع ہے جس سے آدمی برہنہ ہو۔ اور حدیث میں لفظ ”الإحتباء“ استعمال ہوا ہے کہ جس کا مفہوم یہ ہے کہ آدمی اپنی سرین کے بل بیٹھے اور اپنی پنڈلیوں کو کھڑا رکھے اور ایسی حالت میں اپنے اوپر صرف ایک کپڑا لپیٹ لے۔ اہل عرب اپنی مجالس میں ایسے بیٹھا کرتے تھے، چونکہ اس طرح بیٹھنے میں شرم گاہ کھلنے کا اندیشہ ہوتا ہے۔ لہذا رسول اللہ ﷺ نے ایسے بیٹھنے اور ایک کپڑا جس سے شرم گاہ کھلنے کا اندیشہ ہو، پہننے

(۱۲۷)..... صحیح بخاری، کتاب الصلوٰۃ، باب ما یستر من العورة، رقم: ۳۶۷، ۳۶۸ و کتاب مواقیب الصلوٰۃ، رقم: ۵۸۴ و کتاب البیوع، رقم: ۲۱۴۴، ۲۱۴۵۔ صحیح مسلم، کتاب البیوع، باب ابطال بیع الملامس و المنابذ، رقم: ۱۵۱۱/۱۱۲، ۱۵۱۲/۳۔ مسند احمد: ۱۰۹/۱۶، رقم: ۱۴۱/۸۲۳۴، حدیثنا عبدالرزاق ہمام، حدیثنا معمر عن ہمام بن منبہ، قال: هذا ما حدثنا به أبو هريرة عن رسول الله ﷺ، قال:.....

سے منع فرمایا۔

۲۔ صرف تہمند اپنے شانوں پر ڈال کر نماز پڑھنا شرعاً ممنوع ہے۔ چنانچہ ڈاکٹر حمید اللہ رحمہ اللہ اس بارے میں فرماتے ہیں: لبادہ کندھوں پر ڈالنے سے رکوع سجود کے وقت وہ گر پڑنے لگتا، ہے اور نمازی ان کو بار بار سنبھالتا ہے جو نماز سے توجہ منتشر کرنے کا باعث ہے، البتہ کندھوں پر اس طرح ڈال لیں کہ وہ پھر ہلتے گرتے نہیں تو اس میں کوئی حرج نہیں۔“ (مترجم صحیفہ ہمام بن منبہ، ص: ۱۶۲)

ممنوع تجارت:

مذکورہ حدیث میں رسول اللہ ﷺ نے تجارت سے متعلق جن دو چیزوں سے منع فرمایا ہے، وہ درج ذیل ہیں۔

۱۔ خریدار کسی چیز پر ہاتھ رکھ کر یا اس پر کوئی کپڑا یا کنکری وغیرہ پھینک کر کہے، سوا طے ہوا۔ تو اس صورت میں سوا طے نہیں ہوگا اور ایسی تجارت درست نہیں، جیسا کہ اہل عرب میں دستور تھا۔ اس لیے کہ اس میں ہر فریق کے لیے دھوکے کا امکان ہے۔

۲۔ دھوکے کے طور پر قیمت بڑھا کر یعنی بغیر نیت خرید کے بولی دینا بھی شرعاً ممنوع ہے۔ اس لیے کہ اس میں اصل خریدار کو دھوکا دیا جاتا ہے۔ اہل عرب میں ایسا ہوتا تھا کہ بعض لوگ اپنے دوست و احباب کی خاطر جھوٹ پر زیادہ قیمت ادا کر کے مال خریدتے تھے، تاکہ مارکیٹ کے ریٹ میں اضافہ ہو اور لوگ یہی سمجھتے تھے واقعی اس مال کی اتنی ہی قیمت ہے، جیسا کہ آج ہمارے معاشرے میں بھی اکثر جگہوں پر سلسلہ تجارت ایسے ہی ہوتا ہے۔

کن کن صورتوں میں قصاص اور تاوان نہ لیا جائے

۱۳۸..... وَقَالَ:

((الْعَمَاءُ جَرَحُهَا جَبَارٌ، وَالْمَعْدِنُ جُبَارٌ وَالنَّارُ جُبَارٌ، وَفِي الرِّكَازِ
الْحُمْسُ.))

ترجمة الحديث: ”اور (رسول اللہ ﷺ نے) فرمایا: ”جانور کے زخمی (یا مارنے کا)، کان میں گرنے اور زخمی ہونے پر کوئی تاوان نہیں ہے۔ آگ میں گر کر مر جانے پر بھی کوئی تاوان نہیں ہے اور دینے میں سے ۱/۵ حصہ (اللہ اور اس کے رسول ﷺ کا) ہے۔“

شرح الحديث: مذکورہ بالا حدیث میں جو چیزیں بیان ہوئی ہیں اگر کوئی نفس ان کی زد میں آ کر مر جائے، زخمی ہو جائے یا کسی قسم کا کوئی نقصان کروا بیٹھے، تو ایسی صورت میں ان کا مالک تاوان اور چٹی دینے سے برکھ ہوگا، کیونکہ اس میں نہ تو اس کا کوئی قصور ہے اور نہ مدافعت، لہذا وہ اس ذمہ داری سے بری ہوگا۔ ہاں اگر اس نے قصداً اور ادنا کسی نفس کو جانور کے ذریعہ زخمی کروایا کنویں یا کان میں گرایا یا پھر آگ میں گرا کر مر ڈالا، تو بلا شک شبہ وہ اس حادثے کا ذمہ دار ہے اور اس کا تاوان ادا کرنا پڑے گا۔ جبکہ زمانہ جاہلیت میں اگر کوئی ایسا واقعہ پیش جاتا کہ کوئی شخص جانور کے ذریعہ کنویں میں گر کر مر گیا ہو، تو وہ لوگ انہیں قاتل قرار دے کر سزا دیا کرتے تھے، ایک لایعنی اور غیر معقول فعل ہے۔

”رکاز“ یعنی مدفون خزانے میں یا نچوں ۱/۵ حصہ اللہ اور اس کے رسول کا ہے:

”رکاز“ اس خزانے کو کہتے ہیں جو گذشتہ لوگوں نے زمین میں دفن کر دیا ہو، تو مطلب یہ ہوا کہ اگر کسی شخص

(۱۳۸)..... صحیح بخاری، کتاب الزکوٰۃ، باب فی الرکاز الخمس، رقم: ۱۴۹۹ و کتاب المساقاة، رقم: ۲۲۵۵، کتاب الدیات، رقم: ۶۹۱۳، ۶۹۱۲۔ صحیح مسلم، کتاب الحدود، باب جرح العجماء و المعدن و البئر جبار، رقم: ۶/۴۵۔ سنن ابی داؤد، کتاب الدیات، باب فی النار تعدی، رقم: ۴۵۹۴، حدیثا محمد بن المتوکل العسقلانی، حدیثا عبد الرزاق، ح و حدیثا جعفر بن مسافر التمیمی: حدیثا زید بن المبارک: حدیثا عبد الملك الصنعانی، کلاهما عن معمر، ع ہمام بن منبہ، عن ابی ہریرة قال: قال رسول الله ﷺ: سنن ابن ماجہ، کتاب الدیات، باب الجبار، رقم: ۲۶۷۶۔ مس احمد: ۱۰۹/۱۶، رقم: ۱۴۲/۸۲۳۵۔

مذہب خزانہ مل جائے تو پانچواں ۱/۵ حصہ بیت المال میں جمع کرادے اور بقیہ خزانہ اپنی ضروریات کے لیے وقف کرے۔ (طرح التشریح: ۴/۲۱)۔

جس طرح اسلامی حکومت کے معدوم ہونے کی صورت میں زکوٰۃ، فطرانہ اور دوسرے واجبات ادا کیے جاتے ہیں۔ ایسے دینے کا پانچواں حصہ بھی غریب اور مساکین میں ادا کر دیا جائے، دینے کا مالک پانچواں حصہ اپنی ذات پر خرچ کرے، شریعت میں اس کا ثبوت نہیں ہے۔



مال غنیمت کی تقسیم کے حکم کے متعلق

۱۳۹..... وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

((أَيُّمَا قَرْيَةٍ آتَيْتُمُوهَا، وَأَقَمْتُمْ فِيهَا فَسَهْمُكُمْ وَأَظْنَةُ قَالَ: فَهِيَ لَكُمْ، أَوْ نَحْوَهُ مِنَ الْكَلَامِ، وَأَيُّمَا قَرْيَةٍ عَصَتِ اللَّهُ وَرَسُولَهُ فَإِنَّ خُمْسَهَا لِلَّهِ وَرَسُولِهِ، ثُمَّ هِيَ لَكُمْ بَعْدُ.))

ترجمة الحديث: ”اور رسول اللہ ﷺ نے فرمایا: تم جس بستی میں جاؤ اور وہاں قیام کرو، میرا خیال ہے کہ پھر آپ نے فرمایا: تو تمہارا حصہ اس بستی میں ہوگا یا وہ تمہاری ملکیت ہے۔ یا ایسا ہی کوئی اور کلام۔ اور جو بستی (والے) اللہ اور اس کے رسول کی نافرمانی کرے تو فتح کی صورت میں ان کا پانچواں حصہ اللہ اور اس کے رسول کا ہے، پھر وہ بھی تمہارے ہی لیے ہے۔“

شرح الحديث: حدیث میں دو قسم کے مالوں کا تذکرہ ہوا ہے۔

اول: مال ”فے“۔

ثانی: مال ”غنیمت“۔

مال فے:

اس مال کو کہتے ہیں جو مسلم مجاہدین کو گھوڑے اور اونٹ دوڑائے بغیر حاصل ہوا ہو۔ یعنی اس میں کوئی مشقت نہ اٹھائی ہو، مثلاً کوئی ذمی مرجائے اور اس کا والی وارث نہ ہو اور اسی طرح جزیہ کے طور پر جو مال حاصل ہو وغیرہ وغیرہ۔

مال فے کا حکم:

مال فے کا حکم سورۃ حشر کی آیات نمبر ۷ تا ۱۰ میں تفصیل کے ساتھ بیان کیا گیا ہے، جس کا خلاصہ ہم ذیل کی

(۱۲۹) صحیح مسلم، کتاب الجہاد والسير، باب حکم الفی، رقم: ۱۷۵۶/۴۷، حدیث احمد بن حنبل و محمد بن رافع قالوا: حدیث عبدالرزاق: اخبرنا معمر عن ہمام بن منبہ قال: هذا ما حدثنا ابو هريرة عن محمد رسول الله ﷺ، فذكر احاديث منها: وقال رسول الله ﷺ: مسند احمد: ۹۳/۱۶، رقم: ۱۰۷/۸۲۰۰۔ مصنف عبدالرزاق، کتاب اهل الكتاب، باب اخذ من الأرض غلوة، رقم: ۱۰۱۳۷۔ شرح السنه، کتاب الجہاد، باب حل الغنيمه لهذه الأمة، رقم: ۲۷۱۹۔ السنن الكبرى: ۳۱۸/۶، کتاب قسم الفیء والغنيمه۔ الاموال لابی عبيد، رقم: ۱۴۰۔

سطور میں نقل کر رہے ہیں۔ اموال نے کو حمن انسانیت جناب محمد رسول اللہ ﷺ کی ذات آپ کے اقرباء، یتیمی، مساکین اور مسافروں پر خرچ کیا جائے گا۔ البتہ رسول اللہ ﷺ کی وفات کے بعد یہ حصہ بیت المال کی طرف منتقل ہو گیا، تاکہ وہ حصہ اس مشن کی خدمت پر صرف ہو جو اللہ تعالیٰ نے اپنے رسول کے سپرد کیا تھا۔

البتہ امام شافعی رحمہ اللہ کا کہنا ہے: مال ”فے“ میں بھی نمس واجب ہے، جبکہ ائمہ ثلاثہ یعنی، امام ابوحنیفہ، امام مالک اور امام احمد بن حنبل رحمہم کا کہنا ہے کہ ”مال نے“ سارے کا سارا مصالح امت پر خرچ ہوگا۔

مال غنیمت:

اس مال کو کہتے ہیں، جو فوج میدان کارزار میں اپنے دشمن سے نبرد آزما ہوئی ہو اور اس نے لڑائی کر کے وہ مال

ان سے حاصل کیا ہو۔

مال غنیمت کا حکم:

مال غنیمت کا حکم سورۃ انفال آیت نمبر ۴۱ میں بیان کیا گیا ہے، کہ اس مال کے پانچ حصے کیے جائیں، چار حصے مجاہدین میں تقسیم کیے جائیں۔ اور پانچواں ۱/۵ حصہ اللہ اور رسول، رسول کے اقرباء، یتیمی، مساکین اور مسافروں پر

خرچ کیا جائے۔ (شرح مسلم للنووی: ۴/۳۶۱۔ طرح الشریب: ۷/۲۰۰-۲۰۱)


تَمَّتْ صَحِيفَةُ هَمَّامِ بْنِ مَنبَةَ وَالْحَمْدُ لِلَّهِ ☆

www.KitaboSunnat.com

www.KitaboSunnat.com

☆ نوٹ: صحیفہ ہمام بن منبہ کا یہ مخطوط ۵۵۷ھ میں لکھا گیا تھا، اب اسے ”مخطوط دارالکتب المصریۃ“ کہا جاتا ہے، اسی کے متن کو بنیاد بنا کر ترجمہ، تخریج اور تشریح کا کام کیا گیا ہے۔ وَالْحَمْدُ لِلَّهِ!

یادداشت



انصار السنہ پبلیکیشنز لاہور

اسلامی اکادمی، الفضل مارکیٹ امر ڈوب، انار لاهور

042-37357587